





THE

CHOWKHAMBÂ SANSKRIT SERIES;

A COLLECTION OF RARE & EXTRAORDINARY SANSKRIT WORKS

NO. 264.

गादाधरी ।

श्रीगदाधरभट्टाचार्यचक्रवर्त्तिविरचिता ।

श्रीगङ्गेशोपाध्यायविरचिततत्त्वचिन्तामण्या

श्रीरघुनाथतार्किकशिरोमणिविरचितदीधित्या च गर्मिता ।

GĀDĀDHARĪ

A COMMENTARY ON DĪDHITI THE COMMENTARY
OF TATTVĀ CHINTĀMANI.

By Gadādhara Bhaṭṭācārya Chakravartin. With Text,
Edited by Mahāmahopādhyāya Vindhyeśwari Prasāda
Divedin, Librarian, Govt. Sanskrit College, Benares.

and Nyāyācārya Vāmācharana Bhaṭṭācārya,

Professor of the same College, and

Nyāyācārya Śreerāma Śāstri Bhaṇḍāri,

BENARES.

FASCICULUS VIII.

PUBLISHED & SOLD BY THE SECRETARY.

CHOWKHAMBÂ SANSKRIT SERIES OFFICE, BENARES.

AGENTS: OTTO HARRASSOWITZ, LEIPZIG:

PANDITA JYESHTHARAMA MUKUNDAJI, BOMBAY:

PROBSTHAIN & CO., BOOKSELLERS, LONDON.

Printed by 'Jai Krishna Das Gupta,

at the Vidya Vilas Press, Benares.

1919

Price Rupee one.

॥ श्रीः ॥

—०:०:—०

आनन्दवनविद्योतिसुमनोभिः सुसंस्कृता ॥

सुवर्णाऽङ्कितमन्थाभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ॥

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः—२६५

श्रीगणेशाय नमः
अथानुमानगादाध्यायम्

सामान्यनिरुक्तिप्रकरणम् ।

(चि०) अथ हेत्वाभासस्तत्त्वनिर्णयविजयप्रयोजकत्वान्निरूप्यन्ते ।

(दी०) एवावता प्रबन्धेन सपरिकरं हेतुं निरूप्य तत्प्रसङ्गात् तत्त्वनिर्णयादिरूपतत्कार्यकारित्वाच्च तदाभासनिरूपणं प्रतिजानीते अथेति ।

(गा०) हेत्वाभासनिरूपणे प्रसङ्गस्यापि सङ्गतित्वं सम्भवति व्याप्तिपक्षधर्मताविशिष्टहेतुनिरूपणे सति व्याप्तिपक्षधर्मताविरोधितद्विरहवतो दुष्टहेतोः स्मरणात् अतस्तदप्रदर्शनेन मूलस्य न्यूनतां परिजिहीर्षुः प्रसङ्गस्यापि तन्निरूपणप्रयोजकत्वमाह एतावतंति । परिकरो-व्याप्तिपक्षधर्मते । निरूप्येत्यन्तमुक्तक्रमेण दुष्टहेतोः स्मृतत्वस्य प्रसङ्गनिर्वाहकस्य लाभाय । तत्प्रसङ्गादिति । सपरिकरहेतुनिरूपितप्रसङ्गसङ्गतेरित्यर्थः । तुल्यज्ञानजन्यजिज्ञासाधीनत्वं पञ्चम्यर्थः । अन्वयश्चास्य निरूपणमित्यनेन । तत्त्वनिर्णयविजयप्रयोजकत्वादिति मूलं यद्यपि हेत्वाभासनिष्ठतत्त्वनिर्णयादिजनकज्ञानविषयत्वार्थकतया शिष्यप्रवृत्त्युपयोगिनिरूपणघटकज्ञानप्रयोजनप्रदर्शनपरम्, तथापि तन्मात्रपरत्वे सङ्गत्यप्रदर्शनेन न्यूनतां स्यादिति तस्यैककार्यकारित्वादिरूपसङ्गतिप्रदर्शनपरत्वमपि सम्भवतीति स्फुटीकर्तुमाह तत्त्वनिर्णयादिति । आदिपदाद्विजयपरिग्रहः । तत्कार्यकारित्वात्-सपरिकरहेतुप्रयोज्यकार्यप्रयोजकत्वात् । प्रयोजकत्वं च जनकतावच्छेदकादिसाधारणमतः स्वविषयकज्ञानकार्यं प्रति स्वस्य तत्त्वमक्षतमेव । तत्त्वनिर्णयः-प्रमितिकोटिनिश्चयः । तत्र व्याप्तिपक्षधर्मताविशिष्टप्रकृतहेतुज्ञानमिव ताद्वपरीतकोटिसाधकस्य हेत्वाभासतत्त्वज्ञानम्-

प्युपयुज्यते । प्रतिबन्धकीभूततद्विपरीतकोटिव्याप्यवत्ताज्ञानेऽप्रामा-
ण्यग्राहकत्वादिन्युभयोस्तत्त्वनिर्णयप्रयोजकत्वम् । अथवा तत्त्व-
निर्णयः—साध्यवत्ताज्ञाने प्रमात्वनिश्चयः । तत्रानुमापकहेतोर्व्या-
प्यादिविशिष्टत्वरूपसद्धेतुत्वज्ञानमिव विपरीतसाधकहेतोर्दुष्टत्व-
भजनमप्युपयुज्यते । प्रकृतसध्यग्रहाप्रामाण्यग्राहकविपरीतसाधकहे-
त्वदुष्टत्वग्रहविघटकत्वात् । विजयप्रयोजकत्वं च हेत्वाभासस्य
स्वज्ञानाधीनपरोक्तहेतुदोषोद्भावनद्वारा व्याप्यादिविशिष्टहेतोः स्व-
ज्ञानाधीनसन्न्यायप्रयोगद्वारा च बोध्यम् ।

(चि०) तत्रानुमितिकारणीभूताभावप्रतियोगिय-
थार्थज्ञानविषयत्वम् यद्विषयत्वेन लिङ्गज्ञानस्यानुमि-
तिविरोधित्वं ज्ञायमानं सदानुमितिप्रतिबन्धकं यत्तत्त्वं
वा हेत्वाभासत्वम् ।

(दी०) अनुमितीति । यथाश्रुतिमिदं हेतुदोषाणां लक्षणम्
तद्वत्त्वं दुष्टहेतूनाम्, तदभिप्रायेणैव उपधेयसङ्करेऽपीत्यादि वक्ष्य-
ति । तत्रानुमितिपदम् अनुमितिनिष्कार्यतानिरूपकसम्बन्धित्वे-
नानुमितितत्कारणज्ञानपरम् साध्यव्याप्यहेतुमान् पक्षः साध्यवा-
नित्याकारानुमितिपरं वा, तेनैकत्र हेतौ व्यभिचारादिग्रहेऽ-
प्यन्यस्य परामर्शानुमित्युत्पादेन व्यभिचाराद्याप्त्यादिज्ञानेना-
न्यथासिद्धत्वाच्च व्यभिचारादिग्रहाभावस्यानुमित्यजनकत्वेऽपि
न क्षतिरिति वदन्ति ।

(गा०) मूलोकलक्षणानां दुष्टहेतुलक्षणत्वे दोषेऽवतिव्याप्तिः, य-
थार्थज्ञाननिष्ठानुमितिप्रतिबन्धकतावच्छेदकविषयताश्रयत्वपर्यन्तस्य
समूहाऽऽत्म्यज्ञानविषयताश्रयोदासीनपदार्थवारणाय प्रथमलक्षणे
विवक्षणीयतया चार्थविज्ञानप्रतिबन्धकतायां प्रायशो हेतुविषयता-
या अनवच्छेदकत्वात् तत्रत्यहेतावव्याप्तिश्च, यद्विषयकत्वेनेत्यादि-
लक्षणे तृतीयाया अवच्छेदकत्वार्थकतया सुतरां तथेत्यत आह य-
थाश्रुर्नमिति । इदमेतल्लक्षणत्रयम् । ननु हेतुवदवभासन्त इति व्युत्प-
त्त्या हेत्वाभासपदस्य दुष्टहेतुपरत्वात् दुष्टहेतुनिरूपणस्यैव प्रति-

ज्ञातत्वात् तल्लक्षणमप्याकांक्षितमतस्तदनुक्तौ मूलस्य न्यूनता, अन्य-
विधव्युत्पत्त्या हेत्वाभासपदस्य हेतुदोषपरत्वसम्भवेऽपि ते चेत्त्वा-
दिना दुष्टहेतूनामेव । विभजनाद्दुष्टहेतुनिरूपणस्याप्रतिज्ञातत्वेन
तदसङ्गतेः, एवं दुष्टहेतुनिरूपणस्याप्रकृतत्वे दुष्टहेतूनां विभागानर्हन्त्या
तेषां सङ्करेण विभागव्याघातशङ्काया अनवतारात् उपधेयसङ्करेण-
दिग्रन्थस्योपाध्यसङ्करेण विभागोपपादनपरस्यासङ्गतिरित्यत आह
तद्वत्त्वं चेति । तादृशदोषवत्त्वं चेत्यर्थः । दुष्टहेतूनां लक्षणमि-
त्यनुषज्यते । स्फुटमिति शेषः । तथाच दुष्टहेतुनिरूपणस्य प्रकृतत्वं
पि दोषलक्षणे कृते दुष्टहेतुलक्षणस्य स्फुटतया लाभेन नोक्तानुप-
त्तिरिति भावः । तदभिप्रायेणैवेति । दुष्टहेतुलक्षणाभिप्रायेणैवेत्यर्थः ।

अनुमितिपदस्यानुमितिसामान्यपरत्वे असम्भवात् यत्किंचिदनुमि-
तिपरत्वेऽतिप्रसङ्गात् प्रकृतपक्षसाध्यहेतुकानुमितिपरत्वमावश्यकम्,
तथाच व्यभिचारादावव्याप्तिः वहिर्धूमव्यभिचारीत्यादिज्ञानाभावस्य
पर्वतो धूमवानित्याद्यनुमित्यजनकत्वात्, लक्षणया तस्य तादृशानु-
मितिकारणज्ञानमात्रपरत्वे याधादावव्याप्तिः—याधादिज्ञानस्य पराम-
र्शाप्रतिबन्धकत्वात्, अतोऽनुमितिपदमजहत्स्वार्थलक्षणया तदुभय-
परतया व्याचष्टे तत्रेति । ताल्लक्षणवाक्य इत्यर्थः । लक्षणघट-
कतावच्छेदकमुभयसाधारणमनुगतं रूपमाह अनुमितिनिष्ठकार्यता-
निरूपकसम्बन्धत्वेनेति । अनुमितिपदस्य प्रकृतपक्षतावच्छेदकवि-
शिष्टप्रकृतसाध्यतावच्छेदकावच्छिन्नप्रकारकप्रकृतहेतुतावच्छेदका-
वच्छिन्नहेतुकानुमितिपरत्वं स्वयमेव दर्शयिष्यति अतो न वक्ष्य-
माणानिप्रसङ्गः । निरूपकत्वं च यदि प्रतियोगित्वं तदा कार्यस्य
कार्यताप्रतियोगित्वाभावादनुमित्यसङ्गहः । अतः सम्बन्धिपदं सं-
बन्धिद्वयसाधारणस्य तत्साक्षात्कारजनकसाक्षात्कारविषयतात्मक-
त्वस्य लाभाय ।

अत्र पर्वतो वहिमान्दृष्टश्च त्रयेत्यादिसमूहालम्बनानुमित्यादिवि-
रोधिदृढनिष्ठवह्नयभावादिरूपवाधादेः पर्वतादौ धूमादिना वह्न्यादि-
साधने दोषताप्रसङ्गः, प्रकृतानुमितिनिष्ठकार्यतानिरूपकसम्बन्धि-
ग्रहत्वस्य कस्यपि प्रतिबन्धतानवच्छेदकतया तदवच्छिन्नप्रति-
बन्धतानिरूपितप्रतिबन्धकतानिवेशनासम्भवात्, तथाविधग्रह-
त्वव्यापकप्रतिबन्धतानिवेशो चानुमित्यविरोधिनि व्यभिचारादौ प्र-

रामशाविरोधिनि बाधादौ चाव्याप्तिः—उभयविरोधिपक्षाप्रसिद्ध्या
 दवेव तादृशप्रतिबध्यतानिरूपितप्रतिबन्धकताशालिङ्गानविषयत्व-
 सत्त्वादतः कल्पान्तरमाह साध्यव्याप्येति । प्रकृतपक्षतावच्छेदक-
 विशिष्टपक्षे प्रकृतसाध्यतावच्छेदकावच्छिन्नतद्व्याप्तिविशिष्टप्रकृतहे-
 तुतावच्छेदकावच्छिन्नप्रकारार्त्ताकानुमितिसामान्यपरमित्यर्थः । एवं
 च तादृशसमूहालम्बनानुमितेर्व्याप्त्यादिविषयकतया व्यभिचारज्ञा-
 नादिप्रतिबध्यत्वात् न व्यभिचाराद्यसङ्ग्रहः । दर्शितसमूहालम्बनानु-
 मितिप्रतिबन्धकतामादाय दर्शितातिप्रसङ्गवारणाय सामान्यपदम् ।
 तथाच तादृशानुमितित्वव्यापकप्रतिबध्यतानिरूपितप्रतिबन्धकता-
 शालियथार्थज्ञानविषयत्वं पर्यवसितोर्थः । साध्यतावच्छेदकावच्छि-
 द्वादिप्रकारकानुमितिसामान्यान्तर्गतायां पर्वतां वह्निमान्वह्निव्याप्य-
 धूमवांश्चेत्याद्यनुमितौ हृदो न वह्निगानित्यादिनिश्चयस्याप्रतिबन्ध-
 कत्वाच्चातिव्याप्तिरिति भावः । बाधसत्प्रतिपक्षस्वरूपासिद्ध्याश्रया-
 सिद्धिष्वतिव्याप्तिवारणाय प्रकृतपक्षतावच्छेदकावच्छिन्नपक्षविशे-
 ष्यकत्वनिवेशः । द्रव्यत्वादेनाहदादिविशेष्यकः अनुमितौ तथाविध-
 निश्चयस्याप्रतिबन्धकत्वात्तदोपतादवस्थयमतः पक्षतः च तद्वच्छेदकावच्छि-
 न्नत्वोपादानम् । अवच्छेदकत्वं च तत्प्राप्त्यधिकरणत्वम्, तेनाते-
 जस्वी पर्वतो वह्निमानित्यादौ विशिष्टपर्वतत्वादिमति बहुयभावरूप-
 बाधस्य काञ्चनमयः पर्वतो वह्निमानित्यादौ पक्षाप्रसिद्धेः शुद्धप-
 र्वतत्वावच्छिन्नपक्षकानुमित्यविरोधित्वेपि नासङ्ग्रहः । एवमग्रेपि
 बोध्यम् । साध्यतावच्छेदकावच्छिन्नसाध्यप्रकारकत्वानिवेशे परा-
 मर्शाविरोधितया बाधसत्प्रतिपक्षयोरव्याप्तिः । तत्र प्रकृतसाध्यता-
 वच्छेदकावच्छिन्नत्वस्यानुपादानेपि तदोपतादवस्थयम्—वह्नित्वा-
 वच्छिन्नाभावादिनिश्चयस्य धूमजनकतेजस्वी वह्निव्याप्यधूमवांश्च
 हृद इत्याद्यनुमित्यविरोधित्वात् । साध्याप्रसिद्ध्याव्याप्तिवारणप्रयो-
 जनकारकं तदुपादानस्येति तु न सत्—वह्निर्न काञ्चनमय इत्यादिनि-
 र्णयस्य शुद्धवह्नित्वादिना बहुयाद्यनुमित्यविरोधित्वेपि द्वितीयदले प्र-
 कृतसाध्यतावच्छेदकावच्छिन्नान्तर्भावसत्त्वात्, तस्य काञ्चनमयव-
 ह्निव्याप्यधूमवानयं पर्वत इत्यनुमितिविरोधितया तत्र लक्षणगमनात् ।
 द्वितीयदलप्रवेशात् व्यभिचारविरोधसाधनाप्रसिद्धिस्वरूपासिद्धिषु
 नाव्याप्तिः तत्रापि साध्यतावच्छेदकावच्छिन्ननिरूपितव्याप्तिविशिष्ट-

त्वनिवेशाद्यभिचारविरोधयोर्नाव्याप्तिः । १० बहिर्धूमव्याभिचारीत्यादि-
 ज्ञानदशायामपि द्रव्यत्वादिना धूमादिनिरूपितव्याप्तेर्भाजनसम्भवीत्त-
 द्दोषतादयस्थ्यमतो व्याप्तौ साध्यतावच्छेदकावच्छिन्नव्याप्तिर्वि-
 शेषः । अन्वयव्याप्तिव्यतिरेकव्याप्ती विशिष्योपादाय तदुभयवि-
 शिष्टहेतुप्रकारकत्वमेव निवेदयम् । एकतरमात्रव्याप्त्युपादाने सा-
 धारण्यानुपसंहारित्वयोरेकतरासङ्ग्रहप्रसङ्गादित्यग्रे व्यक्तीमविष्य-
 ति । तादृशव्याप्तिद्वयप्रकारतानिरूपितहेतुप्रकारतायास्तत्साध्यकत-
 चेत्तु कानुमितिर्जनकतावच्छेदकप्रकारतात्वेनानुगमय निवेशस्तु न
 संभवति-साध्याभाववद्बृहत्तित्वज्ञानदशायां केवलव्यतिरेकव्याप्त्या-
 दिप्रकारकहेतुमत्ताज्ञानोत्पत्त्या साधारण्यादेस्तादृशप्रकारताशाब्द-
 नुमितिसामान्याविरोधित्वाभावात् । तादृशव्याप्तिविशिष्टविषयकत्व-
 मात्रस्य तद्विशिष्टहेतुतावच्छेदकावच्छिन्नविषयकत्वमात्रस्य वा निवेश-
 स्वरूपासिद्धावव्याप्तिः, अतः पक्षांशे तादृशव्याप्तिविशिष्टहेतुता-
 वच्छेदकावच्छिन्नत्वनिवेशः । पक्षांशे व्याप्तिविशिष्टहेतुप्रकारकत्व-
 मात्रस्य निवेशेपि तद्दोषतादयस्थ्यम्, धूमाभाववान् हृद इत्यादि-
 ज्ञानस्य द्रव्यत्वादिना हेतुमत्ताज्ञानाविरोधित्वात्साधारण्याद्यव्या-
 प्तिश्च बह्वित्वावच्छिन्ने धूमाभाववद्बृहत्तित्वग्रहस्य धूमादिव्याप्ति-
 विशिष्टतद्व्यक्तितावच्छिन्नप्रकारकज्ञानाविरोधादतो हेतुतावच्छे-
 दकावच्छिन्नत्वनिवेशः । पक्षांशे साध्यादिप्रकारकस्य सं-
 स्कारादेराहार्यज्ञानस्य च बाधादिज्ञानाप्रतिबन्धत्वात् असम्भव
 इत्यतस्तादृशानुमितित्वनिवेशः । साध्यव्याप्यहेतुधर्मितावच्छेदक-
 कसाध्यवत्ताज्ञानस्यैव साध्यव्याप्यहेतुमान्पक्षः साध्यवानित्याका-
 रकतया तादृशकारलिखनस्वरसात्तादृशहेतुविशिष्टपक्षतावच्छेद-
 कावच्छिन्नविशेष्यकसाध्यतावच्छेदकावच्छिन्नप्रकारकानुमितित्व-
 व्यापकप्रतिबन्धतानिरूपितप्रतिबन्धकत्वस्य लक्षणघटकत्वोपगमे तु
 पर्वतत्वाद्यवच्छेदेन बहेः साध्यत्वे तत्साप्तानाधिकरण्येन साध्याभा-
 वादेरदोषत्वप्रसङ्गः सामानाधिकरण्यमात्रावगाहिबाधादिज्ञानस्य
 शुद्धपर्वतत्वाद्यवच्छेदेन वन्द्यादिज्ञानं प्रत्येव प्रतिबन्धकतया धूमवि-
 शिष्टपर्वतत्वाद्यवच्छिन्नधर्मिकवन्न्यादिज्ञानाप्रतिबन्धकत्वादिति त-
 दुपेक्षितम् । न च विशेष्यतावच्छेदककोटौ धूमादेरधिकस्य भावेपि
 शुद्धपर्वतत्वाद्यवच्छिन्नसंयोगादेर्यत्र संसर्गता तत्र पर्वतत्वसामा-

धिकरण्येन वह्न्यभावादिज्ञानस्य प्रतिबन्धकत्वमावश्यकम् तादृशानुमितेरपि शुद्धपर्वतत्वावच्छेदेन वह्न्याद्यवगाहित्वादिति वाच्यम् । धर्मितावच्छेदकावच्छेदेन विशिष्टबुद्धौ धर्मितावच्छेदतापर्याप्त्यधिकरणधर्मावच्छिन्नत्वमेव संसर्गोऽंशो भासते न तु तदेकदेशावच्छिन्नत्वमपि, तद्धर्मावच्छिन्नक्रियेतानिरूपिततदेकदेशव्यापकत्वावच्छिन्नसंसर्गताया आप्रामाणिकत्वात् ॥

अथ लिङ्गोपधानमते हेतोः सर्वत्रैव धर्मितावच्छेदकतया भानात्तादृशसंसर्गताभ्युपगम आवश्यकः, अन्यथा शुद्धपर्वतत्वावच्छेदेन हेतुमत्ताज्ञानस्थलेपि विशिष्टपर्वतत्वाद्यवच्छिन्नसंयोगादिसंसर्गकानुमितेरेवोमानत्वाभ्युपगमे पर्वतत्वादिसाभाधिकरण्यमात्राद्यवगाहिवाधादिग्रहकालेपि तथाविधसाध्यनिश्चयवतो अनुमिस्थापत्तेः, न हि सामानाधिकरण्येन बाधसिद्ध्योरनुमिति कश्चिदुपैति तादृशबाधादिग्रहस्य कचिदप्यनुमितिप्रतिबन्धकत्वासंभवात् तेषां हेत्वाभासताविलायापत्तिश्च इति चेत् । एवमपि लिङ्गानुपधानमते तादृशविषयतायां मानाभाव एव, प्रकृतग्रन्थस्तु न लिङ्गोपधानमताभिप्रायकः—तन्मतेऽनुमितेः सर्वत्रैव तदाकारतया तादृशकारत्वस्याव्यावर्तकतयाऽनुमितिपदस्य तादृशकारानुमितिपरत्वप्रदर्शनासंगतः ।

केचित्तु लिङ्गानुपधानमतेऽनुमितिपदस्य तदुभयपरत्वं व्याख्याय यथाश्रुतार्थपरतानिर्वाहाय लिङ्गोपधानमतमाश्रयते—साध्यव्याप्येत्यादिना । इत्याकारकानुमितिपरम्—अनुमितेरित्याकारकतामताभिप्रायकमिति व्याचक्षते । एतादृशव्याख्यानप्रयोजनं स्फुटयति—तेनेति । एकत्र—वहित्वाद्येकधर्मावच्छिन्ने । व्यभिचारादित्यादिना स्वरूपासिद्धिपरिग्रहः । अन्यस्य परामर्शात्—तद्वहित्वादिरूपापरधर्मावच्छिन्ने व्याप्तिपक्षधर्मताद्यवगाहिज्ञानात् । व्यभिचारादित्यादिहेतोरनुमितिजनकत्वेपीत्यनेन सम्वन्धः । यत्र यद्रूपावच्छिन्ने व्यभिचारज्ञानोत्पत्तिर्द्वितीयक्षणे कथंचित्द्रूपावच्छिन्नलिङ्गकपरामर्शस्तत्रैकक्षणविलम्बेनानुमित्युपगमे व्यभिचारासंभवाच्च तत्र व्यभिचारो दर्शितः ।

ननु तद्धर्मावच्छिन्नलिङ्गकानुमितौ तद्धर्मावच्छिन्नधर्मिकव्यभिचारज्ञानभावस्य हेतुत्वोपगमाच्च व्यभिचारः । तद्धर्मावच्छिन्नलिङ्गकत्वं चाव्यवहितोत्तरत्वसम्बन्धेन तद्रूपावच्छिन्नधर्मिकव्याप्त्या-

विज्ञानविशिष्टत्वम् तादृशसम्बन्धेन व्यभिचारज्ञानविशिष्टं यत्तदन्यत्त्व-
मेव वा जन्यतावच्छेदकं वाच्यम्, तेन धूमव्याप्यवह्निमान्धमित्याका-
रकशाब्दादिपरामर्शोत्पत्तिद्वितीयक्षणे यत्र लौकिकसन्निकर्षजन्यो
धूमव्यभिचारी वह्निः धूमव्याप्येन्धनवानित्याकारकसमूहालम्ब-
नग्रहस्तत्र तज्जन्यानुमितेरुक्तसम्बन्धेन वह्नित्वावच्छिन्नधर्मिकव्या-
प्त्यादिज्ञानविशिष्टत्वेऽपि न क्षतिरित्यत आह व्याप्यादीति । कल्ह-
सकारणताकव्याप्त्यादिज्ञानसन्धेः व्यभिचारज्ञानाद्यभावव्यतिरेकेणा-
नुमितिर्व्यतिरेकस्यासिद्धत्वादिति भावः । व्याप्तिज्ञानादेर्व्यभिचा-
रज्ञानाभावेनान्यथासिद्धत्वशङ्का प्रागेव निराकृता । न क्षतिः-व्यभि-
चारादौ नाव्याप्तिः । यत्रासद्धेतुविशेषेऽनुमितिरप्रसिद्धा तत्रत्यदो-
षेऽव्याप्तेर्वक्ष्यमाणतया एतादृशयथाश्रुतव्याख्यायामनिर्भरसूच-
नाय वदन्तीति ॥

(दी०) पर्वतो निर्वह्निर्धूमो वह्नेरभिधेयत्वं वा मेयत्वस्य व्य-
भिचारीत्यादिभ्रमादनुमितिप्रतिबन्धादाह यथार्थेति । ननु प्रतिब-
न्धकज्ञानविषयव्यभिचाराद्विघटकसाध्यादेरपि प्रत्येकं हेत्वा-
भासतापत्तिः । अथ विशिष्टविषयकं ज्ञानं प्रतिबन्धकम् तद्धटकञ्च
न विशिष्टमिति चेत्तर्हि यथार्थेति व्यर्थं भ्रमविषयविशिष्टस्याप्र-
सिद्धत्वादित्यनुशयेनाह यदिति ।

(गा०) पर्वतो वह्निमान् धूमादित्यादिसद्धेतुस्थले बाधादिभ्रमविषये-
ष्वतिव्याप्तिवारकतया यथाश्रुतं यथार्थपदं सार्थकयति पर्वतो निर्वह्नि-
रिति । अत्रेतिपदस्य त्रितयस्थले सम्बन्धाद्धमत्रितयलाभः । प्रत्येकं
भ्रमभावायैवातिप्रसङ्गसम्भवात्तादृशसमूहालम्बनभ्रमपर्यन्तानुधाव-
नयैकलयात्तत्परत्वासङ्गातेरिति ध्येयम् । प्रथमभ्रमोऽनुमितौ विरोधी,
अन्यो च जनकज्ञाने, तथाच तयोरपि प्रथमे अन्यत्र प्रसिद्धस्य सा-
ध्याभाववद्वृत्तित्वस्य धूमाद्यंशे भ्रमत्वम् । अन्ये प्रमेयत्वाभाववद्वृ-
त्तित्वस्याप्रासङ्ग्या न तद्वृत्तत्वं किन्त्वभावांशेऽनुयोगिताविशेषसम्ब-
न्धेन साध्यस्य भ्रमत्वमित्येतादृशविशेषमादृत्य शिष्यव्युत्पादनाया-
नेकाविधभ्रमकथनम् ।

इदं त्वचक्षेयम् । अभिधेयत्वं प्रमेयत्वस्य व्यभिचारी-

त्यत्र स्वरूपसम्बन्धावच्छिन्नप्रमेयत्वत्वावच्छिन्नप्रतियोगिताकत्वसम्बन्धेन प्रमेयत्वस्य भ्रमो वाच्यः प्रतियोगित्वांशे साध्यतावच्छेदकधर्मसाध्यतावच्छेदकसम्बन्धावच्छिन्नत्वयोः साध्याभाववदवृत्तित्वरूपव्याप्तिघटकतया तदंशे तदुभयावगाहिव्यभिचारज्ञानस्यैव व्याप्तिज्ञानविरोधित्वात् । यत्नं च भेदादौ प्रमेयत्वत्वावच्छिन्नप्रतियोगिताकत्वस्य प्रसिद्धावपि स्वरूपसम्बन्धावच्छिन्नतादृशप्रतियोगित्वाप्रसिद्ध्या तादृशभ्रमानुपपत्तिः । प्रतियोगित्वांशे सम्बन्धविशेषावच्छिन्नत्वस्य भ्रम इत्यपि न युक्तम्—तस्य सम्बन्धघटकतया तत्प्रकारकत्वघटिततद्भ्रमत्वानुपपत्तिः । न च तेन रूपेण प्रतियोगिताप्रकारक एवात्र भ्रमो विवक्षितः, न तु तत्तदवच्छिन्नप्रतियोगिताकत्वसंसर्गक इति वाच्यम् । लाघवात् प्रतियोगितासंसर्गकव्याप्तिज्ञानस्यैवानुमितिहेतुतया तत्प्रकारकव्यभिचारज्ञानस्याकिञ्चित्करत्वात् ॥

अत्राहुः—स्वावच्छिन्नसाध्यतावच्छेदकसम्बन्धावच्छिन्नप्रतियोगिकत्वसम्बन्धेन साध्यतावच्छेदकवन्त्रमेवाभावस्य साध्याभाववदवृत्तित्वरूपव्याप्तिघटकं लाघवात् । एवं च तादृशसम्बन्धेनाभावांशे साध्यतावच्छेदकप्रकारकव्यभिचारज्ञानस्य व्याप्तिग्रहविरोधितया घटत्वादेः प्रसिद्धेन तादृशसम्बन्धेन प्रमेयत्वत्वादेरेवाभावांशे भ्रमात्मक एव तथाविधग्रहो विवक्षित इति न किञ्चिदनुपपन्नम् । अन्ये तु प्रथमे साध्याभाववदवृत्तित्वज्ञानविरोधी हेतौ साध्याभाववदवृत्तित्वरूपव्यभिचारस्य भ्रमः । द्वितीये च तदप्रसिद्ध्या व्यापकसमानाधिकरणग्रहविरोधिसाध्यतावच्छेदके हेतुसमानाधिकरणाभावप्रतियोगितावच्छेदकत्वस्य भ्रमो अभिमतः । समानप्रकारकज्ञानस्यैव विरोधितया द्विविधव्यभिचारसङ्ग्रहाय द्विविधव्याप्तिविषयकसमूहालम्बनस्यैव लक्षणे निर्वक्ष्यत्वात् । न च हेतुः साध्यस्य व्यभिचारीत्यत्र साध्यतावच्छेदके हेतुसमानाधिकरणाभावप्रतियोगितावच्छेदकत्वस्य दुर्लभतया तदवगाहिज्ञानस्याभिधेयत्वं प्रमेयत्वस्य व्यभिचारीत्याकारकता नोपयुज्यते इति वाच्यम् । यत्ता अभाववदवृत्तित्वं समानाधिकरणाभावप्रतियोगितावच्छेदकत्वं चेत् द्वयमेव हेतुः साध्यस्य व्यभिचारीत्यत्र व्यभिचारपदार्थः । तत्रादिमव्यभिचारतात्पर्यकस्थले व्यभिचारपदार्थकदेशे अभावेऽनुयोगितारूप-

शाब्दार्थस्य तत्र च प्रकृत्यर्थनावच्छेदकवैहित्वाद्यवच्छिन्ननिरूपित-
त्वसम्बन्धेन प्रकृत्यर्थस्यान्वयः । मत्वर्थीयार्थः स्वरूपसम्बन्धना-
न्तस्य चाभेदेन प्रथमान्तार्थेऽन्वयः । द्वितीयतत्पदार्थपरवाक्यस्थले
च तदेकदशसामानाधिकरण्ये हेतुपदार्थान्वितप्रथमार्थस्य निरूपि-
तत्वस्यान्वयः षष्ठीप्रकृतेस्तद्धर्मपरतया षष्ठ्यन्तार्थस्य साध्यतावि-
च्छेदकनिष्ठत्वस्य तादृशावयवबलभूयहेतुसमानाधिकरणाभावप्र-
तियोगितावच्छेदकत्वे तस्य तादृशार्थीभूतसम्बन्धिनः एकदेशे
घटकत्वरूपसम्बन्धे सम्बन्धिनश्चाभेदेन प्रथमार्थे अन्वयः । एवं चो-
क्त्वाक्यात्तत्र साध्यतावच्छेदके हेतुसमानाधिकरणाभावप्रतियोगि-
तावच्छेदकत्वस्यापि लाभात्तत्र तदवगाहिभ्रमस्य दर्शिताकारता-
सम्भव इत्यपि वदन्ति ॥

भ्रमादिति पञ्चम्यर्थः प्रयुक्तत्वं तस्य प्रतिबन्धपदार्थं अनुत्पादे-
न्वयः । यथार्थेतीति । यथार्थपददानेन स्वव्यधिकरणप्रकाराव-
च्छिन्ना या या विषयता तत्तदनिरूपकत्वरूपस्य सर्वांशे प्रमात्वस्य
विवक्षणीयतया दर्शितभ्रमाणां किञ्चिदंशे प्रमात्वेपि न तानादाय
दोष इति भावः ॥

अत्र ध्यार्थपदेन सङ्केतस्थलेऽनुमितिविरोधिभ्रमविषयसाध्या-
भावादौ अतिप्रसङ्गवारणेऽप्यसङ्केतस्थले तादृशप्रमाविषयदोषघ-
टकसाध्यतदभावादेः प्रत्येकं दोषत्वापत्तिर्दुर्वारैवेति तदर्थं प्रकारा-
न्तरानुसरणे च तत एव पूर्वदोषस्यापि वारणसम्भवे यथार्थपदं
व्यर्थमिति दोषस्य दुरुद्धरतया तस्यैव यथार्थपदाघटितलक्षणान्त-
रानुसरणे बीजत्वमाह नन्विति । एकेदशस्यापि विशिष्टघटकतया
हेत्वाभासपदार्थत्वस्येष्टत्वादाह प्रत्येकमिति । प्रत्येकपदार्थपर्याप्त-
साध्यतावच्छेदकावच्छिन्नत्वार्थः । हेत्वाभासतापत्तिः-हेत्वाभासप-
दार्थत्वापत्तिः । यद्रूपावच्छिन्नज्ञानस्यानुमित्यविरोधित्वं तद्रूपाव-
च्छिन्ने हेत्वभासत्वव्यवहारस्य तद्रूपावच्छिन्नमात्रज्ञानाद्धेतोर्दुष्ट-
स्वव्यवहारस्यानुदयेन चेष्टापत्तिर्न सम्भवतीति भावः ॥

यादृशविशिष्टविषयकत्वं तादृशानुमितिविरोधित्वानतिरिक्त-
वृत्ति तत्त्वमिति विवक्षया न साध्यादावतिव्याप्तिरित्याह्वयेनाश-
ङ्कते अथेति । विशिष्टविषयकं-साध्याभाववृत्तित्वविशिष्टसाधना-
दिविषयकमेव, तद्वटकं-तादृशविशिष्टघटकप्रत्येकपदार्थविषयकं, न

विशिष्टं-न तादृशविशिष्टं निरूपितम्, तथाच प्रत्येकपदार्थविषयकत्वस्य प्रतिबन्धकर्तृया अतिरिक्तवृत्तित्वाभातिव्याप्तिरिति भावः । व्यर्थमिति । यथार्थपदादानेपि सङ्गेतुमर्थलेऽतिव्याप्तिवारणसम्भवात् । ननु तत्र भ्रमविषयप्रत्येकपदार्थस्योक्तरीत्या वारणेपि तद्विशिष्टेति व्याप्तिरत आह भ्रमविषयेति । अप्रसिद्धत्वादिति । तथाच कालिव्याप्तिरिति भावः ॥

(दी०) केचित्तु दुष्टानामेव हेतूनामेतानि लक्षणानि तत्र तृतीयमिव प्रथममपि ज्ञायमानव्यभिचारादेः प्रतिबन्धकत्वमभ्युपेत्य । तदर्थश्च तादृशाभावप्रतियोगिने ये व्यभिचारादयस्तत्प्रकारकयथार्थज्ञानविषयत्वमग्रे च तत्त्वमित्यर्थः । आद्यस्यैव वा दुष्टहेतुलक्षणत्वमिति प्राहुः ।

(गा०) केचित्त्विति । नन्वस्य दुष्टहेतुलक्षणत्वे दोषेष्वतिव्याप्तिः-तेषामपि अनुमितिविरोधियथार्थज्ञानविषयत्वात् । न च हृदत्वावच्छिन्नपक्षकवन्त्यादिसाध्यकस्थले वन्त्याभाववद्भ्रदादिरूपदोषाणामपि दुष्टहेतुत्वमिष्टमेवेति वाच्यम् । तद्रूपावच्छिन्नपक्षकतद्रूपावच्छिन्नसाध्यकतद्रूपावच्छिन्नहेतुकस्थले तेन रूपेण दुष्टस्य लक्षणं यदि तद्रूपावच्छिन्नपक्षसाध्यहेतुकानुमितिविरोधियथार्थज्ञानविषयत्वमात्रम् तदा हृदत्वावच्छिन्नपक्षकवह्नित्वावच्छिन्नसाध्यकधूमत्वावच्छिन्नहेतुकानुमितिप्रतिबन्धकप्रमाविषयवन्त्याभाववद्भ्रदादीनां धूमत्वादिना दुष्टहेतुत्वाभावादतिव्याप्तिरित्याशंकां परिजिहीर्षुस्तादृशाभावप्रतियोगिनां यथार्थज्ञानमिति षष्ठीसमासमाश्रित्य तादृशाभावप्रतियोगिप्रकारकयथार्थज्ञानविषयत्वमर्थं व्याख्यास्यति । तच्च ज्ञायमानदोषस्य प्रतिबन्धकतामत एव सङ्गच्छतेऽतस्तन्मतमेवास्म्यह तमेति । तेषु लक्षणेषु मध्य इत्यर्थः । तृतीयलक्षणस्य सर्वमत एव ज्ञायमानदोषप्रतिबन्धकत्वाभिप्रायकतया दृष्टान्तत्वेनोपन्यासः । तदर्थश्चाति । प्रतियोग्यन्तेन दोषानादाय लक्षणं सङ्गमनीयमिति दर्शयितुं व्यभिचारादय इति न तु तेन रूपेण घटकत्वमित्युच्येयम् ॥

यद्यपि पर्वतत्वावच्छिन्ने वह्नित्वावच्छिन्नसाधने धूमत्वावच्छिन्नो दुष्ट इत्यादेः सङ्गेतौ दुष्टत्वव्यवहारस्य नापत्तिः तत्र तत्साध्य-

पक्षहेतुकानुमितिप्रतिबन्धकरूपदोषप्रकारिकज्ञानविषयत्वस्यैव प्रत्ये-
तव्यत्वात्, तादृशानुमितिप्रतिबन्धकवाधव्यभिचारादेश्चाप्रसिद्ध-
त्वात् हृदादौ वन्ध्यादिसाधनमादाय सर्वत्रैव दुष्टव्यवहार इष्टः । त-
थापि धूमसाधने वह्निव्येनायं दुष्ट इत्यादौ वह्नित्वावच्छिन्नहेतुक-
धूमाद्यनुमितिप्रतिबन्धकदोषप्रकारिकज्ञानविषयत्वस्य प्रत्येतव्य-
त्वात् । वक्ष्यमाणसम्बन्धावच्छिन्नतादृशानुमितिप्रतिबन्धकधूमा-
भाववद्वृत्तित्वविशिष्टवन्ध्यादिरूपप्रसिद्धदोषप्रकारताशालिभ्रममादाय
रासभादितात्पर्येणापि तथा व्यवहारः स्यात् । न च तत्र विशेष्ये तृ-
तीयान्तार्थवह्निव्येति शिष्ट्यभानाद्रासभे तद्वाधेन नायमतिप्रसङ्ग इ-
ति वाच्यम् । तथासति दापपदार्थघटकानुमितौ वह्नित्वावच्छिन्न-
हेतुकत्वाभावात्, तल्लाभानुरोधेन हेतुप्रकारिकज्ञानजन्यानुमितिप्र-
तिबन्धकरूपदोषपदार्थघटकहेतौ वह्निव्येति शिष्ट्यरूपतृतीयान्तार्थस्य
तत्प्रकारतायां वाऽवच्छिन्नत्वार्थकतृतीयान्तलभ्यवह्नित्वावच्छिन्नत्व-
व्याप्यन्वय इत्येवोपगन्तव्यत्वात् । न च विशेष्ये वह्निव्यादिधर्मवै-
शिष्ट्यबोधकसमभिव्याहारस्थले दोषार्थकधातोरेव वह्नित्वावच्छि-
न्नहेतुकानुमितिप्रतिबन्धकोऽर्थः ।

अथक्ऽनुमित्यर्थकसाधनशब्दस्यैव वह्नित्वावच्छिन्नहेतुकानुमि-
तिरूपविशेषे लक्षणिकत्वं दुपधात्वर्थे अनुमित्यर्थान्तर्भावे साधनप-
दार्थानन्वयप्रसङ्गात् । तथाच विशेष्ये एव तृतीयार्थवैशिष्ट्यान्वयो-
पगमात् नोक्तातिप्रसङ्ग इति वाच्यम् । एवमपि वह्निना धूमसाधने
रासभो दुष्ट इत्यादिव्यवहारस्य भ्रममादायातिप्रसङ्गादिति ॥

अथवा इतरभेदानुमापकमेवेदम् लक्षणम् । तथाच पर्वतपक्षक-
धूमसाध्यकवह्निहेतुकदुष्टलक्षणस्य तथाविधानुमितिविरोधिज्ञानवि-
षयव्यभिचारादिभ्रममादाय सद्धेतावितरभेदव्यभिचारित्वाद्यथार्थप-
दं सार्थकम् । ज्ञानं चात्र स्वज्ञानविषयप्रकृतहेतुतावच्छेदकवत्त्व-
सम्बन्धावगाहि ग्राह्यम्, तेन प्रकृतहेतुमिन्नस्यापि सम्बन्धान्तरेण
दोषप्रमाविषयत्वेपि नातिप्रसङ्गः । अग्रेपीदृशसम्बन्धेनैव तद्वत्त्वं
बोध्यम् ।

अथ ज्ञायमानपक्षादिनिष्ठसाध्याभावत्वादिना बाधाद्विदोषाणां
प्रतिबन्धकता न सम्भवति साध्याभावत्वादिना पदार्थान्तरस्यैव य-
त्र ज्ञानं तत्र दोषाणामज्ञायमानतयाऽविरोधत्वेनाऽनुमित्यपत्तेः, किं

न्तु ज्ञानीयपक्षनावच्छेदकार्थवच्छिन्नविषयतानिरूपितसाध्याभावत्वा-
वच्छिन्नविषयतावत्त्वेन तादृशविषयताज्ञानविशिष्टत्वेन वा, तच्च रू-
पं तादृशभ्रमविषयपदार्थान्तरसाधारणमेवेति तेषामेव भ्रमदशायां
विरोधित्वाज्ञोक्तापत्तिः । एवं च सङ्केतूनामपि प्रतिबन्धकनावच्छेद-
कनिरुक्तविषयताश्रयवह्यभावादिप्रमाविशेष्यत्वादतिव्याप्तिरिति चेन्ना-
यद्रूपावच्छिन्नविषयतासामान्यमनुमितिप्रतिबन्धकतावच्छेदकं तद्रू-
पविशिष्टप्रकारकप्रमाविशेष्यत्वमेव विवक्षणीयम् । हृदोवह्निमान्धूमा-
दित्यादौ च तादृशरूपं हृदविशिष्टवह्निभावत्वादिकं हृदे वह्निर्नास्ती-
त्यादिज्ञाननिरूपिततद्रूपावच्छिन्नविषयतासामान्यस्यैव हृदत्वावच्छि-
न्नविषयतानिरूपितवह्निभावत्वाद्यवच्छिन्नविषयतात्वेन दोषनिष्ठानु-
मितिप्रतिबन्धकनायामवच्छेदकत्वात् । सङ्केतुस्थले च केवलवह्नि-
भावत्वादिकं न तथा तदवच्छिन्नविषयतासामान्यान्तर्गतधर्म्यविषय-
कज्ञाननिरूपिततादृशविषयतानामनुमितिप्रतिबन्धकतानवच्छेदक-
त्वात् । पर्वतविशिष्टवह्निभावत्वादिविशिष्टं न किञ्चिद्वस्तुप्रसिद्ध-
मिति नातिप्रसङ्गः । तृतीयमपि लक्षणमनयैव रीत्या परिष्कार्यम् ।
यद्यप्यस्य दुष्टहेतुलक्षणत्वे ज्ञायमानदोषप्रतिबन्धकतामतानाश्रयणेपि
तद्रूपावच्छिन्नपक्षसाध्यहेतुकानुमितिप्रतिबन्धकप्रमविषयतद्धेतुताव-
च्छेदकवत्त्वं तद्रूपावच्छिन्नपक्षसाध्यहेतुकस्थले तेनैव रूपेण दुष्टत्व-
मित्यर्थकतामुपगम्य यथार्थपदसार्थक्यमुपपादायितुं शक्यते, तथापि
दुष्टलक्षणस्य दोषघटितत्वनुरोधेन तन्मतमवलम्ब्य षष्ठीसमास आह-
त इति ॥

ननु द्वितीयतृतीयलक्षणयोर्दोषोतिव्याप्तिरव्याप्तिश्च कचिद्धेतौ यत्पदेन
दोषस्यैवोपादेयतया तत्त्वस्य तन्मात्रवृत्तित्वादत आह तत्त्वमित्य-
स्येति । प्रथममात्रस्य दुष्टहेतुलक्षणत्वेनैवोपपत्तौ चरमयोर्दोषलक्षण-
त्वमेवाचितं तत्त्वमित्यस्य यथाश्रुतार्थानुरोधकत्वादतस्तथैवाह आ-
द्यस्यैवेति । ईदृशव्याख्याया निर्दोषत्वात्प्राहुरित्युक्तम् ।

(दी०) लिङ्गमविवक्षितम्, यद्विषयत्वेन-यादृशविशिष्टविषय-
त्वेन, तेनानुमितिप्रतिबन्धकपक्षविशेष्यकभ्रमविषये साध्याभा-
वादौ सङ्केत्वादिनिष्ठ नातिप्रसङ्गः । अवच्छेदकत्वञ्चेहानतिरिक्त-
वृत्तित्वं, तेन विशिष्टस्यासत्त्वेऽपि भ्रमात् प्रतिबन्धेऽपि न क्ष-

तिः । विशेषणीयश्च तादृशविशिष्टान्तराघटितत्वेन, तन प्रवेय-
त्वादिविशिष्टे सव्यभिचारादौ नातिप्रसङ्गः । एवञ्च पक्षनावच्छे-
दकादिविरहविशिष्टः पक्षः पक्षनिष्ठस्तद्विरहो वा साध्याभावव-
द्वात्ति साधनं साधनवद्वात्तिसाध्याभावो वा हेतुदोषः, येन के-
नापि सम्यग्धेन तद्वाञ्छ प्रकृतौ हेतुर्दुष्टः ।

(गा०)लिंगज्ञानस्येतिमूले लिंगांशनिवेशस्य निष्प्रयोजनकतया त-
स्या विवक्षितत्वमाह लिंगमिति । यद्विषयकत्वेनेति तृतीयार्थो अवच्छे-
दकत्वम् । तच्चेदमनतिरिक्तवृत्तित्वमिदानीं निवेद्यते तदाऽसम्भवः
विशिष्टस्यानतिरिक्ततया २ बन्धभावविशिष्टहृदादिरूपदोषविषय-
कत्वस्य शुद्धहृदत्वाद्यवच्छिन्नविषयकज्ञानेपि सत्त्वेनानुमितिप्रति-
बन्धकत्वातिरिक्तत्वादतः स्वरूपसम्यग्धरूपमेव तद्वाच्यम्-तथाच
पर्वतो वह्निमानित्याद्यनुमितिप्रतिबन्धकभ्रमविषयबन्धभावादावति-
व्याप्तिः तद्विषयकत्वस्यापि प्रतिबन्धकर्तावच्छेदकघटकत्वादसंभव-
स्येन चावच्छेदकतापर्याप्तिनिवेशासंभवादतो यद्विषयकत्वेनेति प-
दं व्याचष्टे यादृशविशिष्टविषयकत्वेनेति । यादृशविशिष्टविषयकत्वे-
न-यद्ग्रावच्छिन्नविशिष्टविषयकत्वेन । एवञ्च तत्त्वमित्यस्य तद्ग्रा-
वच्छिन्नत्वमर्थः ।

व्याख्याबीजं प्रकाशयति तेनेति । यत्प्रकारकत्वेनानुमितिप्रति-
बन्धकत्वमित्युक्तौ पक्षविशेषणकभ्रममादाय वह्न्यभावादौ नाति-
प्रसङ्गः । पर्वतादावतिप्रसङ्गसम्भवेपि यत्सम्यग्धरावच्छिन्नयान्निष्ठप्र-
कारताकत्वेनानुमितिप्रतिबन्धकत्वं तेन सम्यग्धेन तद्वत्त्वस्य दुष्टता-
व्यवहारनियामकत्वापगमे पर्वतविशेषणकवह्न्यभावज्ञानस्य विशेष-
णताविशेषावच्छिन्नाधेयतासंसर्गावच्छिन्नपर्वतादिनिष्ठप्रकारताक-
त्वेन प्रतिबन्धकत्वात् । तेन सम्यग्धेन पर्वतादिमत्तायां पर्वतमहान-
सान्यत्वादिरूपसङ्घेतौ सत्त्वेपि प्रसिद्धधूमादिरूपहेतावसत्त्वात्तत्र दुष्ट-
ताव्यवहारापत्तरयोग इति तदनुरोधेन पक्षविशेष्यकेत्युक्तम् । भ्रम-
पदं निश्चयसामान्यपरम्, तेन सङ्घेत्वादीत्यादिपदग्राह्यसाध्यशून्यप-
क्षकदुष्टहेतावनुमितिप्रतिबन्धकप्रमाविषयसाध्याभावादेरेव सत्त्वेपि
नासङ्गतिः । नातिप्रसङ्ग इति । उक्तव्याख्यानेऽनतिरिक्तवृत्तित्वमेव

वृत्ति

अवच्छेदकत्वं विवक्षणीयम्, विशेषणीभूतवह्व्यभावविषयके शुद्ध-
हृदत्वादिना वह्व्यभावविशिष्टहृदादिविषयकज्ञाने वह्व्यभावविशि-
ष्टहृदत्वाद्यवच्छिन्नविलक्षणविषयतानिरूपकत्वस्यासत्त्वेनोक्तासम्भ-
वानवकाशात् । तथा केवलवह्व्यभावत्वाद्यवच्छिन्नविषयकत्वस्य प्र-
तिबन्धकत्वातिरिक्तत्वात्तातिप्रसङ्ग इत्यर्थः ।

ननु स्वरूपसम्बन्धरूपावच्छेदकत्वनिवेशेऽयमेवातिप्रसङ्गो दु-
र्वारः । अप्रामाण्यज्ञानाभावविशिष्टद्रूपावच्छिन्नविषयकत्वं प्रतिब-
न्धकतावच्छेदकतापर्याप्त्यधिकरणमित्येतादृशविवक्षया तादृशाति-
प्रसङ्गवारणे पुनरसम्भवः । वह्व्यभावत्वादिना धटाद्यवगाहिनो व-
ह्व्यभाववान् हृद इत्यादिज्ञानस्यापि प्रतिबन्धकतया तत्साधारण्यानु-
रोधेन वह्नित्वाद्यवच्छिन्नप्रकारतानिरूपिताभावत्वावच्छिन्नविषयता-
निरूपितहृदत्वाद्यवच्छिन्नविशेष्यताकनिश्चयत्वेनैव प्रतिबन्धकता-
या वक्तव्यतया वह्व्यभावविशिष्टहृदत्वाद्यवच्छिन्नविषयता-
यास्तादृशप्रकारतानिरूपितहृदत्वाद्यवच्छिन्नविषयतात्वेनैवावच्छे-
दकत्वेऽप्यप्रामाण्यज्ञानाभावविशिष्टहृदत्वाद्यवच्छिन्नविषयताकनि-
श्चयत्वस्यावच्छेदकतापर्याप्त्यनधिकरणत्वादित्यनन्वयिण्या अ-
तिरिक्तवृत्तित्वलक्षणावच्छेदकतार्थकत्वं स्फुटयति । अवच्छे-
दकत्वं चेति । इह लक्षणे घटकत्वं सप्तमर्थः । न च वि-
शिष्टोपनिषयकत्वस्याप्रतिबन्धकसंशयादौ सत्त्वात्पुनरसम्भव
इति वाच्यम् । ज्ञानस्येत्यत्र ज्ञानपदमनाहार्याप्रामाण्यज्ञानानास्कन्दि-
तनिश्चयपरं पण्यर्थश्चाधेयत्वं तस्य यद्विषयत्वेनेत्यन्वयः, एवं च
तादृशनिश्चयवृत्तित्वविशिष्टं यादृशविशिष्टविषयकत्वमनुमितिप्रति-
बन्धकतानतिरिक्तवृत्ति तादृशत्वस्य विवक्षणीयतया असम्भवानव-
काशात् । अनतिरिक्तवृत्तित्वं च स्वव्यापकतत्कत्वं न तु तच्छून्यावृ-
त्तित्वं विशिष्टस्य विशेष्यीभूतविशिष्टविषयकत्वानतिरिक्ततया त-
स्यातिवसक्तत्वेन विशिष्टे तस्मिन्ननप्रतिसक्तत्वस्य दुर्धटत्वात् ।

यत्तु प्रतिबन्धकताशून्यतादृशनिश्चयवृत्तित्वमेवानतिरिक्तवृत्ति-
त्वमतो नोक्तीत्याऽसम्भव इति । तदसत् । तथासति मूलोपात्तज्ञा-
नस्येत्यस्य वैयर्थ्यप्रसङ्गात् । हृदत्वाद्यवच्छिन्ना या वह्व्यभाववि-
शिष्टहृदत्वाद्यवच्छिन्नविषयकयत्किञ्चिज्ज्ञानविषयता तन्निरूपकत्व-
स्य प्रतिबन्धकताशून्यतादृशनिश्चयवृत्तित्वेन शुद्धहृदत्वाद्यवच्छिन्ने

अतिप्रसङ्गाच्च । अस्मन्मतेऽनुमितिप्रतिबन्धकतायास्तादृशनिश्च-
यवृत्तित्वविशिष्टहृदत्वाद्यवच्छिन्नविषयकत्वत्वावच्छिन्नव्यापकतावि-
रहादातिप्रसङ्गानवकाशात् ।

अथैवमपि जातित्वादिना हृदत्वादिविषयकस्य जातिमान्वह्यभा-
ववानित्यादिज्ञानस्यापि बह्व्यभावविशिष्टहृदत्वावच्छिन्नविषयकतया
तस्य च हृदो वह्निमानित्यनुमित्यविरोधितयाऽसंभवः, जलवान्वह्निमा-
नित्यादिस्थलीयदोषासंग्रहेणाविशेषितधर्मावच्छिन्नपक्षकस्थलीय-
स्यापि किञ्चिद्विशिष्टतद्वद्विदोषस्यासंग्रहेण च पक्षतावच्छेदकाद्यं-
शेऽन्याप्रकारकत्वनिवेशस्याशङ्क्यत्वात्तादृशविशिष्टाघटकपदार्था-
विषयकत्वस्य ज्ञानविशेषणत्वे सर्वमाकाशवदित्यादिस्थलीयबाधा-
दौ तद्वटकाप्रसिद्धाऽव्याप्तिः । यद्यद्रूपावच्छिन्नस्य यस्य यस्य तादृ-
शविशिष्टघटकता तत्तद्रूपावच्छिन्नतत्तन्निष्ठविषयताभिन्नकिञ्चिद्व-
च्छिन्नविषयताभिन्नकिञ्चिद्वच्छिन्नविषयताशून्यत्वं ज्ञाने निवेश्यम् ।
जातित्वाद्यवच्छिन्नस्य च हृदत्वादेर्न वन्ह्यभाववद्भ्रदत्वावच्छिन्ना-
त्मकदोषघटकतेति जातित्वाद्यवच्छिन्नविषयता तादृशविषयता-
भिन्नैव तच्छून्यत्वं च नाक्तदोष इत्यापि न सत्-तथा सति हृदो जा-
त्यभाववानित्यादिस्थलीयबाधापेरेव दुःसंग्रहत्वात् जातित्वादि-
ना हृदत्वादिरूपधर्मितावच्छेदकावगाहिनो जातिमान् जातिमानि-
त्यादिज्ञानस्य जातित्वाद्यवच्छिन्नहृदत्वादिनिष्ठधर्मितावच्छेदकता-
रूपविषयताया निरुक्ताविषयताभिन्नत्वविरहेण तादृशज्ञानस्यानुमि-
त्यप्रतिबन्धकस्य शून्यत्वान्तेनावारणात् ।

मैवम् । यद्रूपावच्छिन्नविषयतात्वं तादृशविशिष्टविषयकत्वस-
मानाधिकरणाभावप्रतियोगितावच्छेदकं तद्रूपावच्छिन्नविषयताशू-
न्यत्वस्य ज्ञानविशेषणतया सामञ्जस्यात् । अप्रतिबन्धकज्ञानवि-
षयतावच्छेदकजातित्वादिविशेषितहृदत्वादिघटिततद्रूपावच्छिन्नवि-
षयतात्वावच्छिन्नाभावस्य दोषात्मकविशिष्टविषयतासमाप्ताधिक-
रणत्वात् तज्ज्ञानव्यावृत्तिरिति । विशिष्टस्य-विशिष्टविषयकत्वस्य,
असत्त्वेपि-बह्व्यभावत्वादिना घटाद्यवगाहिभ्रमेऽसत्त्वेपि, तथाच
विशिष्टविषयकत्वेन प्रतिबन्धकता न सम्भवतीति भावः । भ्रमात्प्र-
तिबन्धेपि तादृशभ्रमस्यानुमित्यनुत्पादप्रयोजकत्वेपि । न क्षतिः-
नोक्तयुक्त्या पर्याप्तनिवेशेऽस्मभवः, तदनिवेशे पूर्वातिऽप्रसङ्गो वा ॥

ननु विशिष्टदोषघटकीभूततदेकदेशविषयतायां स्वरूपसम्बन्धरूपा-
वच्छेदकत्वसत्त्वेऽपि विशिष्टविषयतासामान्यस्य तादृशावच्छेदकत्व-
विवक्षयाऽतिप्रसङ्गवारणसम्भवात्तदेव कथं न विवक्षितमिति । न
च सामान्यपदस्य व्यापकत्वार्थकतया प्रतिबन्धकतावच्छेदकतायां
विशिष्टविषयतात्वव्यापकत्वं निवेश्यं तदपेक्षया प्रतिबन्धकतायां
विशिष्टविषयताव्यापकत्वं निवेशनमेवोचितमिति वाच्यम् । यतो
बहुवचनविशिष्टहृदादिनिरूपितविषयिताया अनुमित्यप्रतिबन्धक-
संशयाहार्यप्रामाण्यज्ञानास्कन्दिताज्ञानसाधारणतया नानुमिति-
प्रतिबन्धकतायास्तद्व्यापकत्वमित्यनाहार्यप्रामाण्यज्ञानास्कन्दिता-
निश्चयवृत्तित्वविशिष्टा या विषयता तद्व्यापकत्वं प्रतिबन्धकतायां भ-
वता विवक्षणीयम् । तदपेक्षया लाघवेन च स्वरूपसम्बन्धरूपावच्छेद-
कतायां विशिष्टविषयतात्वव्यापकत्वमेव विवक्षितमुच्येतम् । तथा स-
ति निश्चयत्वाद्यनिवेशात्समानाकारकज्ञानेषु विषयताभेदस्याप्रामा-
णिकतया संशयादिज्ञानीयविषयताया अपि निश्चयत्वादिविशिष्टीय-
तया प्रतिबन्धकतावच्छेदकतया प्रतिबन्धकतावच्छेदकतायां वा-
द्यादिरूपदोषनिरूपितविषयतात्वव्यापकताया अपेक्षतत्वात् । न च ब-
हुवचनभाववान्दो वहुमानित्याहार्यज्ञानीयबहुवचनविशिष्टहृदादिवि-
षयता नानाहार्यज्ञानसाधारणी तादृशाहार्यज्ञानसमानाकारकाना-
हार्यज्ञानाप्रसिद्धेः, हृदो बहुवचनभाववानित्याद्यनाहार्यज्ञानीयबहुवच-
नविशिष्टहृदादिविषयतातो बहुधादिप्रकारतानिरूपिततादृशाहार्य-
ज्ञानीयहृदादिविषयताया भिन्नत्वात्, तथा चानाहार्यत्वविशिष्टवि-
षयताया एव प्रतिबन्धकतावच्छेदकतया न दर्शिताहार्यज्ञानीयवि-
षयितासाधारण्यविशिष्टविषयितात्वव्यापकत्वमिति वाच्यम् । एवं
सत्यनाहार्यज्ञानीयविशिष्टविषयितात्वव्यापकताया एव विवक्षणी-
यत्वात्तावतापि संशयान्यत्वाप्रामाण्यज्ञानास्कन्दितात्वयोरप्रवेशे-
न लाघवानपायात् ।

मैवम् । स्वरूपसम्बन्धरूपावच्छेदकत्वप्रवेशे पाषाणम-
यत्वाद्यवच्छेदेन बहुवचनवचनानिश्चयविशिष्टस्य पाषाणमयत्वा-
दिविशिष्टपक्षादेर्ज्ञानस्य बहुधाद्यनुमितिप्रतिबन्धकतया तदव-
च्छेदकविषयताकपाषाणमयत्वादिविशिष्टपक्षादावातिव्याप्तेः । अ-
नतिरिक्तवृत्तित्वरूपावच्छेदकत्वनिवेशमते तादृशविशिष्टविषयता-

याः पाषाणमयत्वाद्यवच्छेदेन बह्व्यभाववृत्तानिश्चयाविशिष्टज्ञानसाधारणतया अनुमितिप्रतिबन्धकतातिरिक्तवृत्तित्वेनातिप्रसङ्गानवकाशात् । न चानतिरिक्तवृत्तित्वरूपावच्छेदकत्वनिवेशेपि जलाद्यवच्छेदेन बह्व्यभाववृत्ताघटितस्य बह्व्याद्यभाववज्जलादिमद्वृत्तिजलादिविशिष्टस्य हृदादिरूपपक्षस्य जलवान्वह्व्यभाववानित्यादिज्ञानसहितस्य जलवांश्च हृद् इत्यादिज्ञानस्य तादृशज्ञानाविशिष्टतादृशज्ञानत्वेनैव प्रतिबन्धकतया तादृशप्रतिबन्धकताशून्यज्ञानाविषयस्य सत्प्रतिपक्षानात्मकस्य चारणाय ज्ञानवैशिष्ट्यानवच्छिन्नत्वस्य प्रतिबन्धकतायामवश्यं निवेशनीयतया मन्मतेऽपि तत्रानतिप्रसङ्गादिति वाच्यम् । ज्ञानवैशिष्ट्यानवच्छिन्नत्वस्य प्रतिबन्धकताविशेषणत्वे प्रतिहेतुव्यापकसाध्याभावसमानाधिकरणतद्देतुमत्पक्षरूपसत्प्रतिपक्षाव्याप्तिः—साध्याभावांशे तद्व्यापकताग्रहविशिष्टतद्वत्ताज्ञानत्वेन स्वतन्त्रसाध्याभावधर्मिकतद्व्यापकताग्रहविशिष्टतद्वत्ताज्ञानसाधारण्यानुरोधेनावश्यकलक्षप्रतिबन्धकतयैवोपपन्नेः । तादृशविशिष्टज्ञानस्य ज्ञानवैशिष्ट्यानवच्छिन्नप्रतिबन्धकतान्तरे मानाभावात् । उक्तविशिष्टेऽतिप्रसङ्गस्तु विवक्षणीयविशिष्टान्तराघटितत्वविशेषणेनैव चारणीयः । न च ज्ञानद्वयसाधारणप्रतिबन्धकतायाः प्रत्येकज्ञानविषयविशिष्टविषयकत्वं नानतिरिक्तवृत्तित्वरूपावच्छेदकतावत्, तथा च दर्शितविशिष्टघटकस्य प्रत्येकज्ञानविषयस्य न निरुक्तविशिष्टात्मकतेति निरुक्तविशिष्टान्तराघटितत्वमुक्तविशिष्टस्याक्षनमेवेति वाच्यम् । वक्ष्यमाणविशिष्टान्तराघटितत्वस्येव यादृशविशिष्टविषयकनिश्चयविशिष्टयादृशविशिष्टविषयकनिश्चयत्वं प्रतिबन्धकतानतिरिक्तवृत्तितादृशविशिष्टद्वयाघटितत्वे सति यादृशविशिष्टविषयकनिश्चयत्वं प्रतिबन्धकतानतिरिक्तवृत्तितादृशविशिष्टान्तराघटितत्वस्यापि विवक्षणीयतया उक्तविशिष्टवारणसम्भवात् । न चैवमुक्तसत्प्रतिपक्षाव्याप्तिः—तस्य प्रतिहेतुव्यापकताविशिष्टसाध्याभावप्रतिहेतुविशिष्टपक्षात्मकनिरुक्तविशिष्टद्वयाघटितत्वादिति वाच्यम् । सत्प्रतिपक्षघटकतादृशदलद्वयविषयताभिन्ननिरुक्तविशिष्टद्वयाविषयिताशून्यप्रतीतिविषयत्वस्य विशिष्टद्वयाघटितार्थकत्वात् । यत्र सत्प्रतिपक्षाप्रसिद्धिस्तत्र भिन्नान्तमनुपादेयमेव । साध्यादिभेदेन लक्षणभेदात् अमात्मकविषयतासाधारणरूपेणैव वा प्रतिहेतुव्यापकताविशिष्टज्ञान

ध्याभावादिविषयितोपादेयः । न च दर्शितविशिष्टस्य सत्प्रतिपक्षता
न स्वीक्रियते, अपि तु हेतुतावच्छेदकाघटितसाध्याभावाभाववदवृत्ति-
मत्पक्षात्मकविशिष्टस्यैव व्यापकसामानाधिकरण्यरूपव्याप्तिविशिष्ट-
हेतुमत्पक्षस्योक्तरीत्या सङ्ग्रेहे तद्धर्मव्यापकसाध्याभावकालीनतद्ध-
र्मविशिष्टपक्षादिव्यावृत्तिरप्यशक्या स्यात् इत्यविशेषण व्यापक-
ताघटितविशिष्टमात्रस्यालक्ष्यताया एव युक्तत्वात्, तथा चोक्तप्र-
यासमपेक्ष्य ज्ञानवैशिष्ट्यानवच्छिन्नप्रतिबन्धकतानिवेशनमेवोचि-
तमिति वाच्यम् । एवमपि प्रकृतहेतुनिष्ठसाध्यव्यापकीभूताभावप्रति-
योगित्वघटितस्य मतभेदेन साधारण्यविरोधरूपस्य विषयितायाः
पक्षधर्मकप्रकृतहेतुमत्ताज्ञानवैशिष्ट्यावच्छिन्नप्रतिबन्धकतायामेवा-
वच्छेदकत्वात्, प्रतिबन्धकतायां ज्ञानवैशिष्ट्यानवच्छिन्नत्वनिवेशा-
सम्भवात् । दर्शितातिप्रसङ्गवारणाय च निरुक्तविशिष्टद्वयाघटित-
त्वस्यैव निवेशनीयत्वात् । न च पक्षविवेचितं प्रकृतहेतुनिष्ठसाध्य-
व्यापकीभूताभावप्रतियोगित्वमेवासाधारण्यादिरूपं वाच्यम् । पक्ष-
वृत्तिर्वघटितविशिष्टविषयिताया अप्रतिबन्धकज्ञानसाधारणतया
प्रतिबन्धकतानवच्छेदकत्वात्तादृशस्य चासाधारणादेः पक्षवृत्तित्व-
विशिष्टप्रकृतहेतुसाध्यव्यापकाभावप्रतियोगित्वाविशिष्टप्रकृतरूपनि-
रुक्तविशिष्टद्वयघटिततया निरुक्तविशिष्टद्वयाघटितत्वनिवेशोऽपि न
सम्भवतीति वाच्यम् । पक्षवृत्तित्वाघटितविशिष्टस्यैवासाधारण्यरू-
पताया 'विरोधोपि फलतः प्रतिरोध एव तदन्यत्वेन वा विरोधि वि-
शेषणीय'मिति पंक्तिव्याख्यानानुसारे सम्पादनीयत्वात् ॥

तन्वनतिरिक्तवृत्तित्वरूपावच्छेदकत्वनिवेशे व्यभिचारादिघ-
टितपदार्थान्तरेऽतिव्याप्तिः तद्विषयकत्वस्यापि प्रतिबन्धकतानतिरि-
क्तवृत्तित्वादत आह विशेषणीयं चेति । तादृशलक्षणमिति शेषः ।
तादृशविशिष्टेति । अनुमितिप्रतिबन्धकतायां यद्रूपावच्छिन्नविषयक-
त्वमवच्छेदकं तद्रूपावच्छिन्नेत्यर्थः । व्यभिचारत्वाद्यवच्छिन्नस्य
व्यभिचारत्वादिरूपतादृशरूपावच्छिन्नघटितत्वादसम्भव इत्यतो अ-
न्तरेति । स्वावच्छिन्नाविषयकप्रतीतिविषयतावच्छेदकावच्छिन्नार्थ-
कम् । अतः शुद्धव्यभिचारादेर्मैयत्वविशिष्टव्यभिचाराभिन्नत्वेपि न
क्षतिः । तदघटितत्वन्तदविषयकप्रतीतिविषयत्वम् । एवं च अनुमि-
तिप्रतिबन्धकतायां यादृशरूपावच्छिन्नविषयकत्वमवच्छेदकं तादृ-

शं यत्स्वावच्छिन्नाविषयकप्रतीतिविषयताविच्छेदकं तदवच्छिन्नविष-
यकप्रतीतिविषयताविच्छेदकं यत्तदवच्छिन्नत्वं समुदितार्थः । यद्-
पावच्छिन्ने लक्षणं सङ्गमनीयं तदेव स्वपदार्थः । भवन्ति हि व्यभि-
चारत्वाद्यवच्छिन्नाविषयप्रतीतिविषयकतावच्छेदकीभूतबाधत्वादय-
स्तदवाच्छिन्नाविषयकप्रतीतिविषयतावच्छेदकं व्यभिचारत्वादी-
ति तदवच्छिन्ने लक्षणसमन्वयः । प्रमेयत्वविशिष्टव्यभिचारत्वा-
देः स्वावच्छिन्नाविषयकप्रतीतिविषयतावच्छेदकव्यभिचारत्वाद्यव-
च्छिन्नाविषयकप्रतीतिविषयतावच्छेदकत्वाभावात् तदवाच्छिन्ने अ-
तिव्याप्तिः । प्रमेयत्वविशिष्टव्यभिचारादेरपि मेयत्वादिना व्य-
भिचारत्वाद्यवच्छिन्नाविषयकप्रतीतिविषयत्वात्तद्दोषः स्यादतस्तादृ-
शरूपाश्रयधर्मिणं तदवाच्छिन्नाविषयकप्रतीतिविषयत्वेनाविशिष्य-
स्वमेव तादृशविषयतावच्छेदकत्वेन विशेषितम् । मेय-
त्वविशिष्टव्यभिचारत्वाश्रयाविषयकत्वस्य व्यभिचारत्वाद्यवच्छि-
न्नाविषयकप्रतीतौ दुर्घटत्वादौषः, अतः स्वाश्रयाविषयकत्वमुपेक्ष्य
स्वावच्छिन्नाविषयकत्वनिवेशः । स्वावच्छिन्नाविषयकप्रतीतिविष-
यवृत्तित्वस्य तादृशधर्मविशेषणत्वे व्यभिचारादेरपि प्रमेयत्वादिना
व्यभिचारत्वाद्यवच्छिन्नविषयकप्रतीतिविषये व्यभिचारादौ वर्तमा-
नत्वादसम्भव इत्यतस्तादृशविषयतावच्छेदकत्वेन धर्मो विशिष्टः ।
प्रमेयं गगनवद्वाच्यत्वादित्यादौ व्यभिचारत्वाद्यवच्छिन्नाविषयकप्र-
तीतिविषयतावच्छेदकं यद्गगनाभाववन्मेयत्वादि तदाश्रयाविषयक-
प्रतीत्यप्रसिद्ध्या अव्याप्तिरतस्तदवच्छिन्नाविषयकत्वनिवेशः । अत्र
च तादृशविशिष्टान्तराविषयकप्रतीतिविषयतावच्छेदकत्वस्य दोष-
तावच्छेदकधर्मे विशेषणतापेक्षया ज्ञानस्येत्यत्र ज्ञानपदार्थे तादृशवि-
शिष्टान्तराविषयकत्वनिवेश एवोचितः । एवं च निष्कृष्टवक्ष्यमाणक-
ल्पे यद्विषयकनिश्चयस्येत्यत्र निश्चये एव तन्निवेष्ट्यं लघवादित्यव-
धेयम् ॥

अथ धूमव्यभिचारिवह्निमान्धूमवान्वह्निरित्यादौ बाधादेर्व्यभिचा-
रादिघटिततया तत्राव्याप्तिः । न च यद्गूपावच्छिन्नविषयकत्वं स्वा-
वच्छिन्नविषयकत्वावच्छिन्नप्रतिबन्धकतासामान्यावच्छेदकं तादृश-
रूपान्तराघटितत्वस्य विवक्षितत्वात्तद्दोषः । व्यभिचारस्योक्तवा-
धविषयकत्वान्यूनवृत्तिव्याप्तिज्ञानप्रतिबन्धकतावच्छेदकविषयिता.

कत्वेपि तादृशप्रतिबन्धकतासामान्यान्तर्गतानुमितिप्रतिबन्धकताव-
च्छेदकविषयकत्वविरहेण तद्व्यतिरेकत्वस्य अकिञ्चित्करत्वादिति वा-
च्यम् । व्यभिचारत्वादिरूपस्वावच्छिन्नविषयकत्वावच्छिन्नप्रतिब-
न्धकतासामान्यावच्छेदकविषयतानिरूपितावच्छेदकस्य तदवच्छि-
न्नाविषयकप्रतीतिविषयतावच्छेदकस्याप्रसिध्या असम्भवात् व्यभि-
चारत्वमेयत्वविशिष्टव्यभिचारत्वादेरेव तथाविधविषयितानिरूप-
कताकत्वात् तस्य च व्यभिचारत्वाद्यवच्छिन्नाविषयकप्रतीतिविष-
यतावच्छेदकत्वाभावात् । न च स्वावच्छिन्नविषयकत्वावच्छिन्नप्र-
तिबन्धकतासामान्यावच्छेदकविषयतानिरूपकतावच्छेदकः कश्चि-
त्स्वावच्छिन्नाविषयकप्रतीतिविषयतावच्छेदको यस्य एवंभूतं
यत्स्वं प्रमेयत्वविशिष्टव्यभिचारत्वादि तदवच्छिन्नाविषयकप्र-
तीतिविषयतावच्छेदकत्वस्य विवक्षणीयतया न दोष इति
वाच्यम् । तथासति धूमव्यभिचारिवह्निमान्धूमवान्वहेरित्यादौ
बाधत्वाद्यवच्छिन्नघटकतावच्छेदकस्य धूमव्यभिचारिवह्निमत्त्वादेः
स्वावच्छिन्नाविषयकप्रतीतिविषयतावच्छेदकीभूतस्वावच्छिन्नविषय-
कत्वावच्छिन्नप्रतिबन्धकतासामान्यावच्छेदकविषयितानिरूपकता-
वच्छेदकव्यभिचारत्वकत्वादवग्राप्तेर्दुर्गतरत्वात् । न च स्वावच्छि-
न्नाविषयित्वावच्छिन्नप्रतिबन्धकतासामान्यावच्छेदकीभूतयार्तिकवि-
द्विषयित्वं यादृशधर्मावच्छिन्ननिरूपितं तादृशतादृशधर्मावच्छि-
न्नाविषयकप्रतीतिविषयतावच्छेदकं यत्स्वं तद्रूपावच्छिन्नत्वमेव
समुदितलक्षणार्थः । मेयत्वविशिष्टव्यभिचारत्वावच्छिन्नविषयकत्वा-
वच्छिन्नप्रतिबन्धकतासामान्यावच्छेदकीभूतायाः शुद्धव्यभिचार-
त्वाद्यवच्छिन्ननिरूपितविषयिताया मेयत्वविशिष्टव्यभिचारत्वाद्यव-
च्छिन्ननिरूपितत्वेन स्वावच्छिन्नाविषयकप्रतीतिविषयतावच्छेदक-
त्वस्य च स्वस्मिन्नसत्त्वेन मेयत्वविशिष्टव्यभिचारत्वादेः स्वपदेनोपा-
दानुमशङ्क्यत्वात् (व्यभिचारत्वादिविशिष्टविषयकत्वावच्छिन्नप्रतिब-
न्धकतासामान्यावच्छेदिकायाः कस्या अपि विषययिताया व्यभि-
चारत्वादिविशिष्टानिरूपितत्वासम्भवात्तादृशविषयिताया यादृशध-
र्मविशिष्टानिरूपितत्वं घटत्वमेयत्वविशिष्टव्यभिचारत्वादेरेव तादृ-
शत्वात् तदविषयकप्रतीतिविषयतावच्छेदकस्य व्यभिचारत्वादेः
स्वपदेनोपदिष्टुमीशङ्क्यत्वाच्च न कश्चिदोषः) ।

अथवा यद्धर्मावच्छिन्नविषयित्वावच्छिन्नप्रतिबन्धकतासामान्यावच्छेदकीभूतविषयितात्वं यद्धर्मावच्छिन्ननिरूपितत्वव्याप्ये तद्धर्मवत्त्वमेव समुदितार्थ इति वाच्यम्, बाधविशिष्टव्यभिचारत्वाद्यवच्छिन्ने अनिप्रसङ्गात् तादृशधर्मावच्छिन्नविषयकत्वावच्छिन्नबाधज्ञानप्रतिबन्धकतायां केवलव्यभिचारविषयताया अनवच्छेदकत्वेन बाधविशिष्टव्यभिचारत्वाद्यवच्छिन्नविषयताया एव तथाविधप्रतिबन्धकतासामान्यावच्छेदकत्वं तस्यास्तादृशविशिष्टानिरूपितत्वस्य वश्यकत्वात् प्रथमकल्पे स्वपदेन चरमकल्पे च यत्पदेन तस्योपादानसम्भवात् ।

यत्तु बहुधाभावादिधर्मितावच्छेदककवह्यादिप्रकारकबुद्धेरिव धूमव्यभिचारविशिष्टबहुधादिधर्मितावच्छेदकस्य धूमव्याप्यतया बहुधादिप्रकारकग्रहस्यानाहार्यस्यासंभवेन तादृशपक्षतावच्छेदकावच्छिन्नपक्षकसमूहालम्बनानुमितेरप्रसिद्ध्या तादृशानुमितिप्रतिबन्धकनाघटितयथाश्रुतलक्षणस्य तद्रूपवच्छिन्नपक्षकबहुधादिहेतुकदोषाव्याप्तिः स्वयमेव वक्ष्यते इति तद्वारणायासो ब्रूथेति भवतु तावदेवम् । तथापि विशेषगुणवद्विभो घटौ गुणसामान्यवद्विभ इत्यादौ दर्शितसमूहालम्बनानुमितिप्रसिद्ध्या विशेषगुणवद्विभोदिरूपाश्रयासिद्धेर्गुणवद्विभोदिरूपबाधघटितायाः सङ्ग्रह आवश्यकः ।

यदि च तत्र घटत्वावच्छेदेन गुणवत्त्वबाधः आश्रयसिद्धिस्तु घटत्वसामानाधिकरण्येन घटत्वावच्छेदेन वा विशेषगुणवत्त्वं तस्यैव च गुणत्वरूपसामान्यधर्मावच्छिन्नघटत्वव्यापकनाघटितोक्तबाधस्य न प्रवेशः, विशेषगुणत्वेन घटत्वव्यापकतायास्तत्र प्रवेशेऽपि सामान्यरूपेण व्यापकतायास्तदनन्तर्भावादिति न तादृशसिद्धिसङ्ग्रह इत्युच्यते । तथापि विशेषगुणाभाववान् द्वितीयादिक्षणावच्छिन्नो घटो गुणसामान्याभाववानित्यादौ द्वितीयादिक्षणावच्छिन्न घटे विशेषगुणवत्त्वरूपाश्रयासिद्धौ तदवच्छिन्ने घटे गुणवत्त्वरूपबाधप्रवेशावश्यकत्वात् यथाश्रुतलक्षणे च तत्सङ्ग्रहस्यावश्यकतया उक्तविशेषणानुपपत्तिः ।

वस्तुतस्त्वत्र वदन्तीत्यादिनिष्कृष्टकल्पेऽपि प्रमेयत्वविशिष्टव्यभिचारादिवारणाय विशिष्टान्तराघटितत्वस्य निवेशनीयतया तन्मते दर्शितबाधासङ्ग्रहो दोष एव ।

एतेन स्वावच्छिन्ननिरूपितविषयकत्वावच्छिन्नयत्किंचित्प्रतिबन्धकतावच्छेदकविषयताकविशिष्टनिरूपितविषयितात्वव्यापकस्वावच्छिन्ननिरूप्यताकधर्मवत्त्वं समुदिनलक्षणार्थः । मेयत्वविशिष्टव्यभिचारत्वादिकं नैतादृशं स्वं-तदवच्छिन्नविषयकत्वावच्छिन्नप्रतिबन्धकतावच्छेदकविषयनाकशुद्ध्यभिचारादिविषयितात्वस्य तदवच्छिन्ननिरूप्यत्वाव्याप्यत्वात् । उक्तस्थले विशेषगुणविशिष्टघटादिरूपाश्रयासिद्धादिविषयकत्वावच्छिन्नविशिष्टपक्षग्रहादिनिरूपितयत्किंचित्प्रतिबन्धकतावच्छेदकविषयिताकविशिष्टनिरूपितविषयितात्वस्य तादृशाश्रयासिद्धादिनिरूपितत्वव्याप्यत्वात्तत्र लक्षणसमन्वयः । प्रतिबन्धकतायां यावत्त्वानिवेशाश्लोकीत्या बाधविशिष्टव्यभिचारादावतिप्रसङ्गः । स्वावच्छिन्ननिरूपितविशिष्टविषयितानवच्छिन्नप्रतिबन्धकतावच्छेदकत्वावच्छिन्नविषयिताको यो धर्मस्तद्वत्त्वं वा समुदिनलक्षणार्थः । मेयत्वविशिष्टव्यभिचारत्वं नैतादृशं स्वं तदवच्छिन्ननिरूपितशुद्ध्यभिचारत्वाद्यवच्छिन्नविषयित्वाद्यवच्छिन्नायामेव प्रतिबन्धकतायां तदवच्छिन्नविषयिताया अवच्छेदकत्वात् । उक्तस्थले च आश्रयासिद्धिविषयकत्वस्य तदनिरूपितबाधविषयितानवच्छिन्ना या विशिष्टपक्षग्रहप्रतिबन्धकता तदवच्छेदकत्वाल्लक्षणसमन्वय इति परास्तम् । यद्विषयकनिश्चयस्य विरोधिविषयिताप्रयुक्त इत्यादिनिरूप्ये कल्पे अनुमितिप्रतिबन्धकतायाः अघटकत्वात् । प्रतिबन्धकतायां विशिष्टान्तरविषयकत्वानवच्छिन्नत्वविशेषणदानस्यासंभवेन यत्पदार्थस्यैव तादृशपदार्थान्तराघटितत्वेन विशेषणीयतया उक्तबाधाव्याप्तेरशक्यपारहारत्वात् ।

अत्र केचित्-सजातीयविशिष्टान्तराघटितत्वमेव यत्पदार्थविशेषणं देयम् । साजात्यं च हेत्वाभासविभाजकरूपेण । तच्च रूपं बाधत्वव्यभिचारत्वादि तेन रूपेण व्यभिचारादेन बाधादिसाजात्यमिति व्यभिचारघटितबाधादौ नाव्याप्तिः । न चैवं यद्विषयकनिश्चयस्य विरोधिविषयिताप्रयुक्त उभयाभावस्तत्त्वमित्यत्र विरोधिविषयिताप्रयुक्तदलस्य वैयर्थ्यं घटादेस्तादृशरूपेण सजातीयत्वाप्रसिद्ध्यैव नातिप्रसङ्ग इति वाच्यम् । स्वसजातीयविशिष्टान्तराघटितं यत्स्वं तदविषयकप्रतीतिविषयत्वस्य विवक्षया अनुयोगिनि स्वत्वानर्त्तभावेन पदार्थान्तरेष्वतिप्रसङ्गवारकतया तद्वलसाध्यक्यात् । न

च व्यभिचारविशिष्टमेयत्वादेर्हेत्वाभासत्वं विरहाद्धेतुभासविभाज-
करूपेण सजातीयप्रसिद्ध्या तस्य स्वपदेनोपदानुमशक्यतया मेय-
त्वविशिष्टव्यभिचारत्वादिकमेव स्वपदेनोपादेयं तस्य शुद्धव्यभिचा-
राद्यभिन्नतया व्यभिचारत्वादिरूपहेत्वाभासविभाजकरूपेण तत्स-
जातीयप्रसिद्धेरिति तदविषयकप्रतीतिविषयत्वस्य व्यभिचारवि-
शिष्टमेयत्वादौ सत्त्वात्तत्रातिप्रसङ्ग इति वाच्यम् । विशिष्टान्तराद्य-
दितत्वेनाद्यदितस्य साध्यसाधनग्रहविरोधेनाननिष्ठविषयतासम्ब-
न्धेन व्याप्तिग्रहप्रतिबन्धकताज्ञतिरिक्तवृत्तित्वादिरूपव्यभिचारादि-
विभाजकस्यात्र निवेशाच्छुद्धिरूपस्य व्यभिचारविशिष्टमेयत्वादि-
साधारणत्वादित्याहुः ॥

तत्र व्यभिचारादिघटितबाधादावपि विशिष्टान्तराद्यदितत्वाद्य-
दितव्यभिचारत्वादिसत्त्वेन तदघटकव्यभिचारादेर्व्यभिचारादिना
तत्सजातीयतया तत्सङ्गशानुपपत्तेः ॥

(इदमत्राद्यधेयम् । प्रतियोगिनि स्वस्वकान्तर्भावेण तादृशलक्षणकर-
णेऽपि व्यभिचारघटितबाधादावव्याप्तिवारणमशक्यमेव । तत्र सजा-
तीयविशिष्टान्तराद्यदितं यत्स्वं धूमव्यभिचारि वह्निमत्त्वं तदघटित-
त्वस्य तदघटितबाधादावसत्त्वात् । यदि च तदघटितत्वं तदपर्या-
प्तविषयतापर्याप्त्यधिकरणत्वम्, तच्च सुघटमेव-एकदेशापर्याप्तवि-
षयतायाः समुदायपर्याप्तेरित्युच्यते तदाप्यव्याप्तिर्दुर्वारैव । निरुक्त-
व्यभिचारत्वेन सजातीयविशिष्टान्तराद्यदितं यत्स्वं तादृशबाध-
एव, तदपर्याप्तविषयतायास्तत्राभावात् ।) न च स्ववृत्तियावद्धेतु-
भासविभाजकरूपेण साजात्यं विवक्षणीयम्, तथा च बाधादिघटक-
व्यभिचारादौ बाधत्वाद्यसत्त्वात् तादृशबाधादिसजातीयत्वमतस्त-
त्सङ्गइसम्भव इति वाच्यम् । एवं सति बाधादिविशिष्टव्यभिचारा-
दौ स्ववृत्तिबाधत्वव्यभिचारत्वादियावद्धर्मेण सजातीयविशिष्टा-
न्तरस्य व्यभिचारविशिष्टबाधादेः प्रसिद्धावपि तदघटितत्वासत्त्वे-
नातिव्याप्तेस्तस्माद्व्यभिचारादिघटितबाधादेस्सङ्गग्रहकारोऽग्रे दर्श-
नीय एवादरणीयः । मेयत्वविशिष्टव्यभिचारादौ-तादृशव्यभिचार-
त्वाद्यवच्छिन्ने, नातिप्रसङ्गो-न दोषताप्रसङ्गः । अत्र मेयत्वविशिष्टव्य-
भिचारो दोष इत्यादिव्यवहाराभावान्नेष्टापत्तिः सम्भवति । न च
विशिष्टव्यभिचारादेः शुद्धव्यभिचारत्वादिना दोषत्वस्याक्षतयो-

कविशेषणदानेपि तादृशव्यवहारापत्तिर्दुर्वारैवेति तत्रेष्टापत्तौ व्य-
र्थं विशेषणमिति वाच्यम् । दोषादिपदस्य निरुक्तविशेषणावच्छि-
न्नानुमितिप्रतिबन्धकतावच्छेदकस्वावच्छिन्ननिरूपितविषयिताकत्वे-
नान्वयितावच्छेदकधर्मबोधकताया व्युत्पन्नतया प्रकृते च मे-
यत्वाविशिष्टव्यभिचारत्वादिरूपान्वयितावच्छेदकस्योक्तविशेषणविर-
हेणातिप्रसङ्गाभावादिति हृदयम् ॥

न, चाध्यासिद्ध्यादिस्थले पक्षतावच्छेदकाभाववपक्षकत्वा-
दिकमेव दोषस्तस्यैव हेतुनिष्ठतया हेतोर्दुर्बलव्यवहारनिर्वाहकत्वात्,
तादृशधर्मस्य च तादृशाभाववत्पक्षादिरूपतादृशविशिष्टान्तराद्यदि-
ततया अव्याप्तिरित्यत आह एवं चेति । तादृशविशेषणदाने चेत्यर्थः ।
पक्षतावच्छेदकादीति । आदिपदात्साध्यादिपरिग्रहः । पर्वतादिधर्मिक-
काञ्चनमयत्वादिविशिष्टबुद्धौ पर्वतः काञ्चनमयत्वाभाववानित्यादि-
धर्मिविशेष्यकनिश्चयस्येव पर्वते काञ्चनमयत्वं नास्तीत्यादिधर्मिवि-
शेषणकनिश्चयस्यापि विरोधित्वमानुभविकमतस्तद्विषयस्यापि दोष-
त्वमाह पक्षनिष्ठ इति । आधेयतासम्बन्धेन पक्षविशिष्ट इत्यर्थः । वा-
कारः समुच्चये । साधनवद्बृत्तिसाध्याभाव इति । साधनधर्मिकसा-
ध्याभाववद्बृत्तित्वप्रकारकज्ञानं साधनधर्मिकव्याप्तिज्ञानप्रतिबन्धक-
म्, साधनवद्बृत्तिसाध्याभाव इति ज्ञानेपि साधने साध्याभाववद्बृ-
त्तित्वं तुल्यवित्तिवेद्यतया नियमतः भासत इति तदपि व्याप्तिज्ञान-
प्रतिबन्धकमिति मताभिप्रायेण, तादृशज्ञाने नियमतस्तदभावेपि
मणिमन्त्रादिन्यायेन तस्य व्याप्तिज्ञानप्रतिबन्धकत्वमिति प्राचीनमता-
भिप्रायेण वा दोष इति, न तु पक्षतावच्छेदकाभाववत्पक्षकत्वादिति
शेषः । तथा चालक्ष्यत्वान्न तत्राव्याप्तिरिति भावः ॥

ननु पक्षतावच्छेदकाभाववत्पक्षादीनां हेत्ववृत्तित्वात्कथं हेतौ
दुष्टताव्यवहार इत्यत आह येन केनापीति । एकज्ञानविषयत्वेनेत्यादिः ।
तद्वान्न-ज्ञदवच्छिन्नो, दुष्टः-दुष्टपदप्रतिपाद्यः । तथा च हेतोः तादृशान-
धिकरणत्वेपि न क्षतिः । दुष्ट इत्यादौ सामान्यतः सम्बन्धिन एव दुष्टा-
र्थत्वात् । एवं चैकज्ञानविषयत्वादिना बन्धभाववत्तद्ददादिरूपदोषस्य
धूमादौ सत्त्वेपि पर्वतादौ च बन्धादिसाधने तस्य दुष्टव्यवहारविष-
यतायास्तद्रूपावच्छिन्नपक्षसाध्यहेतुवाचकपदसमभिव्याहारस्थले
दुष्टपदस्य तद्रूपावच्छिन्नपक्षसाध्यहेतुकानुमितिप्रतिबन्धकतावच्छे-

कस्वावच्छिन्ननिरूपितविषयिताकधर्मावाच्छिन्नसम्बन्धियोगकव्यु-
त्पत्त्या पूर्ववद्धारणेपि पूर्ववदेव बन्धिना धूमसाधने रासभो दुष्ट इत्या-
दिव्यवहारो निरुक्तदोषमात्रस्य दुष्टव्यवहारविषयत्वे दुर्वार इति
प्रकृते हेतुतावच्छेदकविशिष्टसम्बन्धो निष्ठार्थतावच्छेदको वाच्यः ।
एतत्सूचनायैव प्रकृते हेतुरित्युक्तम् । हदे वाहिसाधने धूमो दुष्ट
इत्यत्र हृदत्वावच्छिन्नपक्षकबह्वित्वावच्छिन्नसाध्यकधूमत्वावच्छिन्न-
हेतुकानुमितिप्रतिबन्धकतावच्छेदकस्वावच्छिन्नविषयिताकधर्मावच्छि-
न्नसम्बन्धी धूम इत्यन्वयबोधः । तत्र प्रतिबन्धकतावच्छेदकस्वाव-
च्छिन्नविषयिताकधर्म एव दुषधातोरर्थः । साधनपदं लक्षणया धूम-
त्वावच्छिन्नहेतुकानुमितिपरम् । तत्र हृद इति सप्तम्यन्तार्थहृदत्वाव-
च्छिन्नपक्षकत्वस्य वहेरिति पठ्यन्तार्थस्य बह्वित्वावच्छिन्नसाध्यकत्व-
स्य चान्वयः । तादृशानुमित्यन्वितसप्तम्यर्थनिरूपितत्वस्य दुष-
धात्वर्थैकदेशे प्रतिबन्धकत्वे अन्वयः । एवं च पर्वते वहेः साधने
धूमो दुष्ट इत्यत्र पर्वतत्वावच्छिन्नपक्षकबह्वित्वावाच्छिन्नसाध्यकधूम-
त्वावच्छिन्नहेतुकानुमितिप्रतिबन्धकतावच्छेदकस्वावच्छिन्ननिरूपित-
विषयिताकधर्मविशिष्टसम्बन्धी धूम इत्येव प्रतीयते, तादृशधर्मश्च
अप्रसिद्ध एवेति न तथा व्यवहारः । पक्षविशेष्यादिकमनन्तर्भाव्य
धूमो दुष्ट इत्यादिव्यवहारस्तु इष्यत एवेति दिक् ॥

(दी०) यादृशधर्मिणि यादृशधर्मवत्ताज्ञानं अनुमितिप्रति-

बन्धकं तस्य धर्मिणस्तादृशधर्मवत्त्वं हेतुदोष इत्यपि कश्चित् ।

(गा०) साधननिष्ठसाध्याभाववद्बुद्धित्वादेरेव व्यभिचारतया प्रसि-
द्धिर्न तु तद्विशिष्टसाधनादेः अतो न तस्य दोषत्वमिति कश्चिदाह व्याच-
ष्टेपि लक्षणमन्यथैवान्यथातिप्रसङ्गात् तादृशद्वयाख्यामुपन्यस्यति
यादृशेति । यद्रूपावच्छिन्नेत्यर्थकम् ज्ञानं-ज्ञानत्वावच्छिन्नं, तस्य धर्मि-
णः-तद्धर्मावच्छिन्नस्य तेन सम्बन्धेनेति शेषः । तादृशधर्मवत्त्वं-तद्रू-
पावच्छिन्नवत्त्वम्, साधनादिविशेषणकसाध्यभाववद्बुद्धित्वादिविशे-
ष्यकज्ञानस्य व्याप्त्यादिज्ञानप्रतिबन्धकत्वेपि साध्याभाववद्बुद्धित्वा-
देराधेयतासम्बन्धेन साधनीयत्वादिकं न दोषः-साधनादेः सा-
ध्याभाववद्बुद्धित्वादिवधर्मताविरहात् । अत्राप्यवच्छेदकत्वं पूर्ववदेव,
न तु स्वरूपसम्बन्धाविशेषः । पक्षतावच्छेदकावच्छिन्ननिष्ठकेवलभा-

वत्त्ववच्छिन्नवत्त्वादावतिप्रसङ्गात्, तदवच्छिन्नधर्मिकतद्रूपावच्छिन्न-
 कत्ताज्ञानस्यापि प्रतिबन्धकतावच्छेदककोटिप्रविष्टत्वात् । अवच्छेद-
 कतापर्याप्तिविवक्षणे च हृदत्वाद्यवच्छिन्ननिष्ठवन्धभावत्वाद्यवच्छिन्न-
 वस्त्वे अव्याप्तिः, यतो वह्नित्वादिना घटाद्यवगाहेनोपि हृदो न वह्निमा-
 नित्यादिनिश्चयस्य हृदो वह्निमानित्याद्यनुमितिप्रतिबन्धकतया हृद-
 त्वाद्यवच्छिन्नविशेष्यकवास्तववन्धभावत्वावच्छिन्नप्रकारकत्वेन न
 प्रतिबन्धकता अपि तु तद्विशेष्यकवह्नित्वावच्छिन्नप्रकारतानिरूपिता-
 भावत्वावच्छिन्नप्रकारताकनिश्चयत्वेनैव, अतस्तादृशमेव रूपं प्रति-
 बन्धकतावच्छेदकतापर्याप्त्यधिकरणं न तु हृदत्वाद्यवच्छिन्नधर्मि(ता-
 वच्छेद)कवन्धभावत्वाद्यवच्छिन्नप्रकारकनिश्चयत्वमिति । यद्रूपपदेन
 वन्धभावत्वाद्युपादानं न संभवतीति (पर्वतो वन्धभाववानित्यादौ पर्व-
 तत्वावच्छिन्ननिष्ठवह्नित्वावच्छिन्नवस्वरूपवाधादाववच्छेदकतापर्या-
 स्तिघटितलक्षणस्यापि सत्त्वान्नासंभवोऽभिहितः । पर्वतत्वाद्यवच्छिन्नवि-
 शेष्यकवह्नित्वावच्छिन्नप्रकारकनिश्चयत्वे पर्वतो वन्धभाववानित्याद्य-
 नुमितिप्रतिबन्धकतावच्छेदकतापर्याप्तेः) पर्वतो वन्धभाववानित्यादौ
 पर्वतत्वाद्यवच्छिन्ननिष्ठवह्नित्वाद्यवच्छिन्नवस्वरूपवाधादेरसङ्ग्रहभयेन
 यद्रूपावच्छिन्ने धर्मिणि यद्रूपावच्छिन्नप्रकारतानिरूपितयद्रूपाव-
 च्छिन्नप्रकारताकनिश्चयत्वेन प्रतिबन्धकता तद्रूपविशिष्टे तद्रूपावच्छि-
 न्नविशेषिततद्रूपावच्छिन्नवस्वं दोष इति विवक्षाया असंभवात् । अत्र
 साधननिष्ठसाध्याभाववृत्तित्वादेरिव साध्याभाववृत्तिसाधनादे-
 रपि दोषत्वे क्षतिविरहात् एतावान्प्रयासो निरर्थक इत्यस्वरसः
 कश्चिदित्यनेन सूचितः ॥

(दी०) अथ पर्वतत्वेन पक्षत्वे वह्नित्वेन साध्यत्वे विशिष्ट-
 धूमत्वेन च हेतुत्वे पर्यतादेः काश्चनमयत्त्वविरहो हृदस्य वह्नि-
 धूमशून्यत्व पर्वतस्य महानसीयवह्निधूमविरहित्वं मेयत्वस्य के-
 वलधूमस्य वा वह्निव्यभिचारो विशिष्टस्य धूमस्य वा पर्वतीय-
 वह्निव्यभिचारो न दोषः, न वा तत्सम्बन्धेन तत्र तस्य हेतोर्दु-
 ष्टत्वम्, अतस्तद्धर्मावच्छिन्नतत्पक्षकतद्धर्मावच्छिन्नतत्साध्यक-
 तद्धर्मावच्छिन्नतत्हेतुकानुमितिप्रतिबन्धकत्वं वाच्यम्, तथाच नि-

वह्निः पर्वतो वह्निमान् पर्वतावृत्तिवह्निमान् वा तश्चभिचारिणः
पर्वतावृत्तेर्वा धर्मादित्यादौ न कोऽपि हेत्याभासः स्यात् तादृ-
शानुमितेरप्रसिद्धत्वादिति ।

(गा०) यथाव्याख्यातयथाश्रुतार्थे निर्वह्निः पर्वतो वह्निमानित्यादौ
प्रकृतपक्षतावच्छेदकविशिष्टविशेष्यकप्रकृतसाध्यतावच्छेदकावच्छि-
न्नप्रकारकानुमितेरप्रसिद्धाऽव्याप्तिर्दर्शयिष्यते, तत्र विशिष्य पक्षता-
वच्छेदकाद्यप्रवेशे नाप्रसिद्धिरुस्तन्निवेशनप्रयोजनमाह अथेति ।
पर्वतादेः काञ्चनमयत्वविरह इत्यादौ सर्वत्र न दोष इति सम्बध्यते ।
तथाच पक्षतावच्छेदकाद्यप्रवेशे पूर्वोक्तयुक्त्याऽसम्भववारणाय
यत्किञ्चिद्धर्मावच्छिन्नपक्षसाध्यहेतुकानुमितिसामान्यप्रतिबन्धकत्व-
मेव निवेद्यमिति पर्वतो वह्निमान्धूमादित्यादौ पर्वतनिष्ठकाञ्चनमय-
त्वाभावादावतिव्याप्तिः—तस्यापि काञ्चनमयत्वादिसहितपर्वतत्वादि-
रूपयत्किञ्चिद्धर्मावच्छिन्नपक्षसाध्यहेतुकानुमितिसामान्यप्रतिबन्धक-
ज्ञानविषयत्वादिति भावः । आदिपदं वस्वन्तरसंग्राहकम्, प्रकृतानुमि-
त्यविषयपदार्थाभावेऽतिव्याप्तिं सूचयित्वा तद्विषयसाध्याद्यभावे तां
सूचयति नृदस्येति । नृदनिष्ठवह्निशून्यत्वं धूमशून्यत्वं चेत्यर्थः । नृदा-
दिनिष्ठसाध्याभावे अतिव्याप्तिसूचनं च प्रकृतपक्षतावच्छेदकावच्छि-
न्ने प्रकृतपक्षकत्वरूपसमुदायदलस्यैवानिवेशे बोध्यम् । महानसीयेति
महानसीयबन्धभावो महानसीयधूमाभावश्चेत्यर्थः । अत्रातिव्याप्तिसू-
चनं च प्रकृतसाध्यतावच्छेदकप्रकृतहेतुतावच्छेदकयोरनिवेशे बोध्य-
म् ॥ इदमुपलक्षणम् । साध्यहेत्वोरनिवेशेपि जलत्वाभावादावप्यति-
व्याप्तिर्बोध्या । प्रकृतहेतुतावच्छेदकावच्छिन्नहेतुकत्वानिवेशे पक्ष-
धर्मताज्ञानप्रतिबन्धकतामादायातिप्रसङ्गं सूचयित्वा व्याप्तिज्ञानप्र-
तिबन्धकतामादायातिव्याप्तिं सूचयति मेयत्वस्येति । वह्निव्यभि-
चार इत्यनेनान्वयः । अत्रातिव्याप्तिस्तादृशदलस्यैवानिवेशे बोध्या ।
प्रकृतहेतुकत्वं निवेद्याप्येतदोषस्य शक्यवारणेतया हेतुतावच्छेदक-
निवेशायाह केवलधूमस्येति । वह्निशून्यदेशान्तरवृत्तिधूमव्यक्ति-
व्यावर्तकविशेषणावच्छिन्नस्येत्यर्थः । साध्यतावच्छेदकानिवेशे पूर्व
साध्यवत्ताज्ञानविशेष्यविषयेतिव्याप्तिर्दर्शितेदानीं व्याप्तिज्ञानविरो-
धिविषयेऽतिव्याप्तिं दर्शयति । विशिष्टधूमस्य वा पर्वतीरुवह्निव्यभि-

चार"इति । दोषलक्षण इव दुष्टलक्षणेपि पक्षतावच्छेदकादिनिवेशस्या-
वश्यकतां दर्शयति न वा तत्सम्बन्धेनेति । तत्र-पर्वतत्वावच्छिन्ने
वह्नितावच्छिन्नवह्निसाधने, तस्य-विशिष्टधूमत्वावच्छिन्नस्य, पक्षादौ
पक्षतावच्छेदकादेर्यादृशसम्बन्धेन विशेषणत्वं यत्राभिमतं तत्र त-
त्सम्बन्धेन तदवच्छिन्नत्वं निवेद्यमिति श्रुचयितुं तत्पक्षकैत्युक्तम्, प-
क्षतावच्छेदकादिनिवेशे पक्षादिनिवेशस्याप्रयोजकत्वादिति । वाच्यम्-
तद्रूपावच्छिन्नपक्षसाध्यहेतुकदोषलक्षणे निवेशनीयम् । तथाचेति ।
निर्वह्निः पर्वतो वह्निमानित्यत्र च पक्षतावच्छेदकनिर्वह्निवविशिष्ट-
पर्वते वह्निवैशिष्ट्यावगाहित्वमनुमितेर्न सम्भवति—स्वविरो-
धिधर्मधमितावच्छेदकस्वप्रकारकानाहार्यज्ञानस्यानभ्युपगमात् ,
पर्वतः पर्वतावृत्तिधर्मवानित्यत्र पर्वते पर्वतावृत्तिस्वरूपसाध्यताव-
च्छेदकावच्छिन्नप्रकारकत्वमनुमितेर्न सम्भवति स्वस्मिन्स्वावृत्ति-
त्वावच्छिन्नप्रकारकानाहार्यज्ञानस्याननुभविकत्वात्, एवं पर्वतो वह्नि-
मान्वह्निव्यभिचारिण इत्यत्र वह्निव्यभिचारस्वरूपहेतुतावच्छेदकाव-
च्छिन्ने वह्निव्याप्यत्ववैशिष्ट्यावगाहित्वमनुमितौ न सम्भवति पूर्वो-
क्तयुक्तेः, पर्वतो वह्निमान्पर्वतावृत्तेरित्यत्र पर्वते पर्वतावृत्तिस्वरूप-
हेतुतावच्छेदकावच्छिन्नवैशिष्ट्यावगाहित्वं नानुमितेः सम्भवति
उक्तयुक्तेरिति, यथाविवक्षितानुमित्यप्रसिद्धिप्रयोजकभेदेन नाना-
स्थले अव्याप्तिकथनम् । न कोपि हे त्वाभासः स्यादिति । तथा
चापार्थक्यरूपनिग्रहस्थानसत्त्वेन प्रयोक्तुर्निग्रहोपपत्तावपि निर्वह्नि-
त्वेन पर्वते वह्नेः साधने धूमो दुष्ट इत्यादिव्यवहारो दुरुपपाद इति
भावः । तादृशानुमितेः—तथाविवक्षितानुमितेः । अप्रसिद्धत्वादिति ।
आहार्यपरोक्षज्ञानानुपगमादिति भावः ॥

(दी०) अत्र वदन्ति—यद्विषयकनिश्चयस्य विरोधिविषयता-
प्रयुक्तस्तदुत्तरम् अनुमितौ अनाहार्यमानसज्ञाने वा पक्षताव-
च्छेदकविशिष्टपक्षे साध्यतावच्छेदकविशिष्टसाध्यवैशिष्ट्यावगा-
हित्वस्य साध्यतावच्छेदकविशिष्टसाध्यनिरूपितव्याप्तिविशिष्टहे-
तुतावच्छेदकविशिष्टहेतुमत्त्वावगाहित्वस्य च द्वयोर्व्यतिरेकस्त-
त्त्वं हेतुदोषत्वम् । पक्षतावच्छेदकवैशिष्ट्यादिकञ्च वैज्ञानिकं न तु

वास्तवं ग्राह्यं व्याप्तिश्चान्वयतो व्यतिरेकतश्च वाच्या तादृशाव-
गाहित्वप्रसिद्धिराहार्यज्ञान एवाभ्युपेतव्याऽनन्यगतिकत्वात् ।
एवञ्च वस्तुमात्रनिश्चयादनन्तरं निर्वहित्वविशिष्टे बह्वेग्रहेऽपि
न क्षतिस्तस्य विरोध्यविषयकत्वात् । एवं साध्यनिश्चयोत्तरं त-
स्याननुमितावपि मानसज्ञानमविरोधित्वाच्च तादृशि पक्षे तादृश-
साध्यवैशिष्ट्यस्य तादृशसाध्यविरूपितव्याप्तिविशिष्टतादृशहेतुवै-
शिष्ट्यस्य चावगाहिनो ज्ञानस्य यद्विषयं ज्ञानं विरोधिविषयकं
तत्त्वं तादृशज्ञानविरोधित्वं वा हेतुदोषत्वम् । ज्ञानविरोधित्वञ्च
तद्विषयविषयकग्रहविरोधिग्रहविषयत्वम् । एवंविधैव रीति-
रुत्तरत्र सर्वत्र सव्यभिचारलक्षणादावनुसर्त्तव्या इत्यपि केचित् ।

(गा०) यद्विषयकनिश्चयस्येति ।^{१०} यद्रूपावच्छिन्नविषयकनि-
श्चयस्येत्यर्थः । उत्तरपदस्य उत्तरकालीनार्थकतया तदुत्तरमिति धा-
तूपस्थाप्यानुमतिरूपक्रियाविशेषणमतो द्वितीया । अग्रिमकल्पे
तादृशज्ञानरूपक्रियाविशेषणम्, अतो ज्ञानपदमपि सार्थकम् ।
तत्पदं च तादृशनिश्चयपरामर्शकम्, उत्तरपदं चाव्यवहितोत्तरार्थ-
कम् । 'कालाध्वनोरत्यन्तसंयोगे' इत्यनेन द्वितीयाधिकरणे उत्तर-
पदस्योत्तरकालपरत्वादिति तु न युक्तम् । व्यापकतार्थकस्यात्यन्त-
संयोगस्य प्रकृतेऽविवक्षितत्वात् । अनुमितौ-अनुमितिसामान्ये,
द्वयोर्व्यतिरेक इति सम्बन्धः । तत्त्वं-तद्रूपावच्छिन्नत्वम् । अत्र च
तज्ज्ञानानन्तरज्ञाननिष्ठतादृशोभयाभावे तज्ज्ञानीयाया एव विरोधि-
विषयितायाः प्रयोजकत्वात् । विरोधिविषयितायां तादृशनिश्चयी-
यत्वकथनं स्वरूपकीर्तनमात्रं न तु लक्षणघटकम्, तथाच यद्रूपाव-
च्छिन्नविषयकनिश्चयाव्यवहितोत्तरानुमितिसामान्यस्य विरोधिवि-
षयताप्रयुक्तोभयाभाववत्त्वं तादृशरूपावच्छिन्नत्वं दोष इति स-
मुदितलक्षणार्थः । बह्व्यभावविशिष्टहृदत्वावच्छिन्नविषयकनिश्च-
यानन्तरं हृदो बह्विमान्वहिव्याप्यधूमवांश्च इत्याकारकानुमितेः 'क-
दाचिदप्यनुपत्त्या घटाद्यनुमितय एव तादृशनिश्चयाव्यवहितोत्तरानु-
मितिसामान्यान्तर्गताः, तासु च हृदत्वादिविशिष्टे यद्विह्वल्यञ्च-

च्छिन्नवैशिष्ट्यावगाहित्वं वह्नित्वाद्यवच्छिन्नवह्निनिरूपितव्याप्तिवि-
शिष्टधूमत्वाद्यवच्छिन्नवैशिष्ट्यावगाहित्वं च तदुभयाभाववत्त्वमक्ष-
तमेव । तत्र तादृशनिश्चयायविरोधिविषयिताप्रयुक्तत्वमपि-स्वनिष्ठ-
प्रतिबन्धकतावच्छेदकधर्मस्य स्वानन्तरोत्पन्नज्ञाननिष्ठप्रतिबन्धकताव-
च्छेदकधर्माभावप्रयोजकत्वात् । हृदत्वादिविशिष्टविशेष्यकत्वाद्य-
च्छिन्नवह्नित्वविशिष्टप्रकारतत्त्वघटितधर्मावच्छिन्नप्रतिबन्धकतानिरूपित-
प्रतिबन्धकतावच्छेदकीभूताया हृदत्वाद्यच्छिन्नविशेषकत्वाद्यच्छि-
न्नाभावीयप्रकारितायास्तादृशवह्नित्वविशिष्टप्रकारकत्वोभयाभावे त-
थात्वात् । न च तादृशविशिष्टप्रकारकत्वमात्रं न विपरीतनिश्चयप्र-
तिबन्धकतावच्छेदकम्, अपि तु तद्विशेषितानाहार्यज्ञानत्वं तत्कथं
तत्प्रकारकत्वाभावस्य तथाविधविरोधिविषयिताप्रयुक्तत्वमिति वा-
च्यम् । विशिष्टाभावप्रयोजकस्य विशेष्यवच्छिन्नविशेषणाभावप्रयोजक-
त्वादनानाहार्यज्ञानत्वाश्रयानुमित्यादिनिष्ठतादृशविशिष्टप्रकारकत्वाभा-
वस्य विरोधिविषयिताप्रयुक्तत्वाक्षतेरिति-हृदो वह्निमान्धूमादित्यादौ
वह्न्यभावादिविशिष्टहृदत्वाद्यवच्छिन्ने लक्षणसमन्वयः । (यद्विषय-
कनिश्चयाव्यवहितोत्तरानुमितित्वव्यापको विरोधिविषयिताप्रयुक्तो
व्यापकत्वविशिष्टसंयोगसंसर्गकवह्निप्रकारकत्वघटितोभयाभाव-
स्तत्त्वमवच्छेदकावच्छेदेन साध्यसिद्धिस्थलीयहेत्वाभासलक्षणम् ।
व्यापकत्वाद्यविशेषितसंयोगसंसर्गकवह्निप्रकारकघटितोभयाभावघ-
टितं सामानाधिकरण्येन साध्यसिद्धिस्थलीयं लक्षणम् । उभयसा-
धारणमेकलक्षणं तु न सम्भवति-अवच्छेदकावच्छेदेन साध्य-
सिद्धौ सामानाधिकरण्येन बाधाव्याप्तेः । सामानाधिकरण्येन सा-
ध्यसिद्धौ सामानाधिकरण्येन बाधातिव्याप्तेरप्रसङ्गात् ।) निर्वह्निः
पर्वतो वह्निमानित्यादौ तादृशानुमितेरप्रसिद्धावपि वह्निप्रपञ्चतादि-
रूपाश्रयारिद्ध्यादिविषयकनिश्चयानन्तरप्रसिद्धघटाद्यनुमितिषु अ-
न्यत्र प्रसिद्धपक्षतावच्छेदकविशिष्टविषयकत्वावच्छिन्नसाध्यताव-
च्छेदकविशिष्टप्रकारकत्वघटितोभयाभाववत्त्वमक्षतमेवेति तत्र लक्ष-
णसमन्वयः । न चाहार्यज्ञानमात्रप्रसिद्धस्य निर्वह्निपर्वतत्वावच्छिन्न-
विशेष्यकवह्निप्रकारकज्ञानत्वस्य विरोधिविषयकज्ञानप्रतिबन्धकताव-
च्छेदकतया तादृशधर्मावच्छिन्ने वह्न्यादिप्रकारकत्वस्याभावे वि-
रोधिविषयिताप्रयुक्तत्वमप्रामाणिकमिति वाच्यम् । तादृशज्ञानत्वस्य

प्रतिबध्यतानवच्छेदकत्वेपि तद्व्यापकस्य पर्वतत्वादच्छिन्ने वह्निवा-
वच्छिन्नाभावप्रकारकज्ञानत्वस्यैव वह्निविशिष्टपर्वताविषयकनिश्चयप्र-
तिबध्यतावच्छेदकनया व्यापकाभावप्रयोजकस्य सुतरां व्याप्याभाव-
प्रयोजकतया तादृशविशिष्टविशेष्यकत्वावच्छिन्नवह्न्यादिप्रकारक-
त्वाभावस्य तादृशदोषविषयिताप्रयुक्तत्वस्यावश्यकत्वात् । न च विरो-
धिज्ञानासत्त्वेपि निर्वह्निः पर्वतो वह्निमानित्यादिज्ञानस्यानाहार्यस्यानु-
त्पत्त्याइच्छादिघटिततादृशाहार्यज्ञानसामान्यभावस्यैव निर्वह्निविशिष्टे
वह्न्यादिवैशिष्ट्यावगाहित्वाभावप्रयोजकत्वं न तु विरोधिविषयत्वस्य
क्वचिदप्यक्लृप्तत्वादिति वाच्यम् । अभावाधिकरणतायामेव विरोधि-
विषयिताप्रयुक्तत्वस्य निवेद्यतया अधिकरणतानां चाभावाभेदेऽ-
प्यधिकरणभेदेन भिन्नतया विरोधिज्ञानानन्तरोत्पन्नज्ञाने तादृशवै-
शिष्ट्यावगाहित्वाभावाधिकरणतायां विनिगमनाविरहेण पूर्वज्ञानी-
यविरोधिविषयताया अपि प्रयोजकत्वात् । यद्विषयताप्रयुक्तः
तादृशोभयाभावस्तत्त्वमित्येतावन्मात्रे कृते हृदो वह्न्यभाववानित्या-
दिज्ञानीयवह्न्यभावादिविशिष्टहृदादिविषयिताया इव तदन्तःपाति-
वह्न्यभावत्वादिविशिष्टविषयताया अपि प्रतिबन्धकतावच्छेदकको-
टिप्रविष्टतया प्रतिबध्यतावच्छेदकस्य हृदत्वादिविशिष्टे वह्न्यादिवै-
शिष्ट्यावगाहित्वस्य विरहप्रयोजकतया बाधाद्येकदेशे वह्न्यभावा-
दिरूपविशिष्टेऽतिव्याप्तिरिति यद्विषयकनिश्चयाव्यवहितोत्तरानु-
मितिसामान्यस्य विरोधिविषयताप्रयुक्तोभयाभाववत्त्वं निवेशितम् ।
न च यादृशविशिष्टविषयितासामान्यप्रयुक्तस्तादृशोभयाभावस्तत्त्व-
मित्येव सम्यक् हृदत्वादिविशिष्टविषयतासामान्यान्तर्गतायां हृद-
इत्यादिज्ञानीयविषयितायामुभयाभावप्रयोजकत्वासत्त्वादतिव्याप्तेरन-
वकाशादिति वाच्यम् । पाषाणमयो न वह्निमानित्यादिज्ञानविशि-
ष्टस्य पर्वतः पाषाणमय इति ज्ञानस्य पर्वतो वह्निमानित्यादिज्ञान-
प्रतिबन्धकतया ज्ञानभेदेन विषयतानां भेदाभावात् , पाषाणमय-
त्वविशिष्टपर्वतादिविषयितासामान्यस्यैव उभयाभावप्रयोजकत्वात्
पाषाणमयत्वविशिष्टपर्वतादावतिव्याप्तेर्दुर्वारत्वात् । हृदो वह्न्यभाववा-
नित्यादिहृदादिविषयकनिश्चयोत्तरोत्पन्नघटानुमितौ विरोधिविषय-
ताप्रयुक्तोभयाभावसत्त्वात् केवलहृदादावतिव्याप्तिरतः सामान्यपदं
परिपूरितम् , तथासति हृदादिनिश्चयानन्तरोत्पन्नानुमितिसामान्यः

भूतगतायां हृदं इत्यादिनिश्चयानन्तरजात-हृदो वह्निमान् वह्निव्याप्य-
धूमवांश्च-इत्याद्यनुमितौ विरोधिविषयिताप्रयुक्तादृशोभयाभावा-
सत्त्वान्नातिव्याप्तिः । द्रव्यत्वादिना वह्न्यभावविशिष्टहृदादिविषय-
कनिश्चयानन्तरमुक्तसमूहालम्बनानुमित्युत्पत्त्या तादृशविशिष्टस्यापि
दोषत्वानुपपत्तिरनो यत्पदं यद्रूपावाच्छिन्नपरतयोपवर्णितम् । व-
ह्न्यभावविशिष्टहृदादिविषयकस्य हृदो वह्निमान्नवेति ज्ञानस्या-
नन्तरं तादृशसमूहालम्बनानुमित्युत्पत्त्या तद्दोषतादवस्थ्यमतो नि-
श्चयेति । अनाहार्यप्रामाण्यज्ञानास्कन्दितसंशयान्यज्ञानपरम्, ते-
नाहार्यस्याप्रामाण्यज्ञानास्कन्दितस्यापि दोषविषयकनिश्चयस्यान-
न्तरं तादृशानुमितावपि न क्षतिः । दोषविषयकनिश्चयनाशे सति
तादृशानुमितेरुत्पत्त्या तद्दोषापत्तिरतो अव्यवधाननिवेशः । एवं
दोषविषयकलौकिकनिश्चयाव्यवहितपूर्वमनुमित्युत्पत्त्या तद्दोषः स्या-
दिति अतो उत्तरेति । तत्सामानाधिकरण्यमनुमितौ निवेद्यमतः
एकस्य बाधनिश्चयानन्तरमन्यस्यानुमित्युत्पत्तावपि न क्षतिः । बाध-
निश्चयानन्तरं पक्षनावच्छेदकावच्छिन्ने साध्यतावच्छेदकावच्छिन्न-
साध्यादिप्रकारकस्याहार्यस्य लौकिकस्य च प्रत्यक्षस्योत्पत्त्या
तादृशज्ञानसामान्यमुपेक्ष्यानुमितिसामान्यनिवेशः ।

यत्साध्यकयत्पक्षकयद्वेतुकस्थले यादृशदोषविषयकनिश्चयानन्त-
रं कस्याप्यनुमितिर्न जाता तत्र तादृशानुमितेरप्रसिद्ध्याऽव्याप्तिर-
तोऽनुमितिस्थलेऽनाहार्यदोषविशेषाजन्यज्ञानं निवेद्य कल्पान्तर-
माह अनाहार्येति । तथाच तादृशानुमित्यप्रसिद्धिर्यत्र तत्र तथा-
विद्यमानसोपनीतमानात्मकमादायैव लक्षणं सङ्गमनीयमिति भावः ।
बाधादिनिश्चयानन्तरमाहार्यसाध्यादिप्रकारकस्योत्पत्त्या असंभवोऽ-
व्याप्तिर्वेत्यतो अनाहार्येति । शङ्को न पीत इत्यादिनिश्चयानन्तरं शङ्का-
दौ पीतत्वादिप्रकारकस्य दोषविशेषजन्यचाक्षुषादेरुत्पत्त्या शङ्कः पीतः
शङ्कत्वग्रहित्यादिस्थलीयबाधादावव्याप्तिरतो मानसेति । मानसपदं
दोषविशेषाजन्यज्ञानपरम् । तेन नाहं गौर इत्यादिनिश्चयानन्तरं मि-
थ्याज्ञानजन्यवासनादिरूपदोषजन्यस्यात्मविशेष्यकगौरत्वादिप्रकार-
कज्ञानस्योत्पत्तावपि अहं गौरः आत्मत्वादित्यादिस्थलीयबाधादौ
नाव्याप्तिः । एतेन यादृशसाध्यपक्षहेतुकस्थले दोषविषयकनिश्चया-
नन्तरं विशेषिसामान्यादिवशेन मानसज्ञानं कदापि न जातं तत्रा-

व्याप्तिरित्यपि निरस्तम् । तत्राप्यनुमितिर्शब्दबोधादिकमादाय लक्ष-
णगमनसम्भवात् । पक्षतावच्छेदकेत्यादिद्वयनिवेशव्यावृत्तिः पू-
र्वोक्तरीत्या बोध्या । विरोधिविषयताप्रयुक्तत्वनिवेशनप्रयोजनं स्वय-
मेव वक्ष्यति । यत्र विषयविशेषे समूहालंबनज्ञानं न कस्यापि जातं
तत्र पक्षतावच्छेदकविशिष्टे साध्यवैशिष्ट्यावगाहित्वविशिष्टसाध्य-
व्याप्तिविशिष्टहेतुवैशिष्ट्यावगाहित्वाभावरूपविशिष्टाभावमुपेक्ष्योभ-
याभावः स्वीकृतः । तादृशोभयाभावप्रयोजकविरोधिविषयितावस्त्वं
यद्रूपविशिष्टविषयिताव्यापकं दद्रूपावच्छिन्नत्वं दोषत्वमित्यस्य स-
म्भवेऽपि यथासंनिवेशं न वैयर्थ्यम् ।

ननु काञ्चनमयः पर्वता वह्निमान्धूमादित्यादौ पक्षतावच्छेदक-
विशिष्टपक्षाद्यप्रसिद्ध्या विशिष्टपक्षे विशिष्टसाध्यादिवैशिष्ट्यावगा-
हित्वाद्यप्रसिद्धिरित्याश्रयासिद्ध्यादावव्याप्तिरित्यत आह पक्षतावच्छे-
दकेति । आदिपदात्साध्यतावच्छेदकवैशिष्ट्यादिपरिग्रहः । वैज्ञानिक-
मिति । तत्प्रकारेण ज्ञायमानत्वमित्यर्थः । तथाच पर्वतादेः काञ्च-
नमयत्वादिवैशिष्ट्यस्य वास्तविकस्य विरहेऽपि तेन रूपेण ज्ञाय-
मानत्वमादाय लक्षणसमन्वयं इति भावः । न च हृदो न वह्निमानि-
त्यादिनिश्चयानन्तरं जायमाने हृदो द्रव्यं जलमयं वह्निमदित्याका-
रकसमूहालम्बने हृदत्वादिना ज्ञायमाने वह्न्यादिवैशिष्ट्यावगाहि-
त्वसत्त्वादसम्भव इति वाच्यम् । पक्षतावच्छेदकावच्छिन्ना या पक्ष-
निष्ठविशेष्यता तन्निरूपिता या साध्यतावच्छेदकावच्छिन्नसाध्य-
प्रकारता या च साध्यतावच्छेदकावच्छिन्नसाध्यप्रकारता तन्निरू-
पितव्याप्यत्वप्रकारतानिरूपितहेतुतावच्छेदकावच्छिन्नहेतुप्रकारता
तत्प्रतियोगितयोरवगाहितान्तद्वयेन विवक्षणात् । विशिष्टविषयता-
ऽप्रसिद्धावपि पर्वताद्यंशे काञ्चनमयत्वाद्यवगाहिभ्रमविषयताया व्य-
धिकरणकाञ्चनमयत्वाद्यवच्छिन्नायाः प्रसिद्ध्या लक्षणसमन्वयात् ।
व्याप्तिप्रकारतास्थाने च निरूप्यनिरूपकभावापन्नव्याप्तिघटकृतत्तत्प-
दार्थप्रकारता निवेशनीया, तेन धूमवान्वहेरित्यादौ वह्निव्यापकधूम-
सामानाधिकरण्यरूपव्याप्तेरप्रसिद्धावपि न क्षतिः ।

नन्वत्र व्याप्तिपदेनान्वयव्याप्तिश्चेदुच्यते तदा व्यतिरेकव्याप्ति-
ज्ञानविरोधिनि साध्यादिनिष्ठाभावाप्रतियोगित्वादिरूपानुपसंहारि-
त्वेऽव्याप्तिस्तादृशज्ञानस्यान्वयज्ञानाविरोधित्वात् । व्यतिरेकव्याप्ति-

विवक्षणे च हेतुनिष्ठसाध्याभाववहुत्तित्वसाध्यतावच्छेदकनिष्ठहेतु-
समानाधिकरणाभावप्रतियोगितावच्छेदकत्वादावव्याप्तिस्तज्ज्ञानस्य
ग्राह्याभावाद्यनवगाहितया व्यतिरेकव्याप्तिज्ञानविरोधित्वे मानाभा-
वंत आह व्याप्तिश्चेति । अन्वयतः—अन्वयनिरूपिता प्रकृतहेतुनिष्ठा
प्रकृतसाध्यनिरूपितेति यावत् । सा चात्यन्तान्योन्याभावभेदेन भिन्ना
अव्यभिचारितसामानाधिकरण्यरूपेण नानाविधैव ग्राह्या । अतोऽ-
त्यन्ताभावादिगर्भव्याप्तिज्ञाने अन्योन्याभावादिगर्भव्यभिचारज्ञानस्य
व्यापकताज्ञाने साध्याभाववहुत्तित्वाद्विज्ञानस्य ग्राह्याभावाद्यनवगाहि-
तयाऽविरोधित्वेपि न क्षतिः । व्यतिरेकतः—व्यतिरेकनिरूपिता साध्या-
भावव्यापकीभूताभावप्रतियोगित्वरूपा ग्राह्या—व्याप्तिपदेन वि-
वक्षणीया, तथाच तत्र व्याप्तिप्रकारतानिरूपितं हेतुतावच्छेदका-
वच्छिन्नप्रकारताप्रतियोगित्वकूटाभावो निवेशनीय इति भावः ।
ननु निर्वह्निः पर्वतो वह्निमानित्यादौ पक्षनावच्छेदकविशिष्टे
साध्यतावच्छेदकविशिष्टैश्चिष्ट्यावगाहितत्वमेवाप्रसिद्धमिति कथं
लक्षणसमन्वय इत्यत आह तादृशावगाहितत्वप्रसिद्धिरिति ।
आहार्यज्ञान एवेति । निर्वह्नित्वविशिष्टे वह्निप्रत्यक्षं जायतामित्याकारके-
च्छाजन्यप्रत्यक्ष एवेत्यर्थः ।

विरोधिविषयताप्रयुक्तत्वनिवेशप्रयोजनमाह एवञ्चेति । विरो-
धिविषयताप्रयुक्तत्वनिवेशने चेत्यर्थः । न क्षतिः—न निर्वह्निः पर्वतो
वह्निमानित्यादौ घटादावतिव्याप्तिः, तस्य—घटादिनिश्चयस्य—विरोध्य-
विषयत्वात्—स्वानन्तरानुमितिसामान्यनिष्ठतादृशोभयाभावप्रयोज-
कविरोधिविषयताकत्वविरहात् । वह्निमत्पर्वतादिविषयकसमूहा-
लम्बनात्मकघटादिनिश्चयानन्तरजातज्ञाननिष्ठतादृशोभयाभाववत्त्व-
स्य तज्ज्ञानीयविरोधिविषयताप्रयुक्तत्वेपि घटादिनिश्चयाव्यवहितोत्त-
रानुमितिसामान्यान्तर्गतसमूहालम्बनानात्मकघटादिनिश्चयाव्यवहि-
तोत्तरानुमितौ विरोधिविषयताप्रयुक्तोभयाभाववत्त्वविरहात्तातिव्या-
प्तिरिति भावः । प्रयोज्यप्रयोजकभावश्चानुभवसिद्धः स्वरूपसम्बन्ध-
विशेषः ।

विरोधिपदप्रयोजनमाह एवमिति । अनुमितावपीति । न क्षतिः,
तस्य विरोध्यविषयकत्वादित्यनुषज्यते । न क्षतिः—न साध्यवत्पक्षेऽ-
तिव्याप्तिः ॥ विरोधिविषयतापदेन तादृशोभयाभावप्रतियोगिताव-

च्छेदककोटौ यद्रूपावच्छिन्नान्दो यद्रूपावच्छिन्नवैशिष्ट्यावगाहित्वं नि-
विष्टं तद्रूपावच्छिन्नविषयितानिरूपिततद्रूपावच्छिन्नाभावतद्याप्या-
न्यतरविषयितायाः साध्यतावच्छेदकावच्छिन्नप्रकारतानिरूपितपक्ष-
तावच्छेदकावच्छिन्नविषयितान्यविषयिताया वा विवक्षितत्वादिति
भावः । न च सिषाधयिषाधीनायां साध्यनिश्चयानन्तरसमूहालम्बना-
नुमितौ तादृशोभयाभावासत्त्वात् सिद्धिविषयेऽतिप्रसङ्ग एव ना-
स्ति, एवं पक्षे साध्यनिश्चयोत्तरं तदतिरिक्ताविषयकसाध्यविधेयका-
नुमितेरनुत्पादेऽपि पक्षांशे साध्यांशे वा अधिकावगाहिन्या अनुमिते-
स्साध्यधर्मिणावच्छेदकतापुनर्पर्वतत्वावच्छिन्नधर्मिताकान्यविधेय-
कानुमितेः साध्यावच्छिन्नपक्षविधेयकानुमितेश्चोत्पत्त्या तत्रोभयाभा-
वासत्त्वादपि नातिप्रसङ्गप्रसक्तिरिति वाच्यम् । यत्र सिषाधयिषाव-
लात् सिध्युत्तरं तादृशानुमितिः कदापि न जाता तत्रैवातिव्याप्ति-
सम्भवात् ।

द्वितीयकल्पे विषयितामात्रं निवेद्यं न तु विरोधिविषयतापर्य-
न्तमित्याशयेनाह मानसज्ञानेति । साध्यनिश्चयस्येत्यादिः । मेयत्व-
विशिष्टव्यभिचारादिवारणाय यथाश्रुतविशिष्टान्तराद्यटितत्वनिवेशे
उपदर्शितव्यभिचारद्यटितबाधाद्यव्याप्त्या विशिष्टान्तरविषयित्वाप्र-
योज्यस्वविषयिताप्रयोज्यतादृशोभयाभावप्रयोजकाभावाधिकरणता-
कत्वरूपं तादृशविशेषणं निवेद्यम् । मेयत्वविशिष्टव्यभिचारादिवि-
षयिताप्रयोज्याया उक्तोभयाभावप्रयोजकव्याप्त्याद्यवगाहित्वाभाव-
वत्तायाः शुद्धव्यभिचारादिविषयिताप्रयोज्यत्वनियमेन न मेयत्ववि-
शिष्टव्यभिचारादौ विशिष्टान्तरविषयित्वाप्रयोज्यस्वविषयिताप्रयो-
ज्यनिरुक्तोभयाभावप्रयोजकभावाधिकरणताकत्वमिति नातिप्रसङ्गः ।
उपदर्शितव्यभिचारद्यटितबाधादिविषयिताप्रयोज्यायाः पक्षे साध्या-
वगाहित्वाद्यभावाधिकरणतायास्तद्व्यवृत्तव्यभिचारादिविषयित्वाप्र-
योज्यत्वेन तत्संग्रहः । न च विशिष्टपक्षे विशिष्टसाध्यवत्ताग्रहप्रतिब-
न्धकतावच्छेदिकायास्तादृशबाधादिविषयितान्तःपानिव्यभिचारादि-
विषयिताया अपि तादृशबाधादिविषयिताप्रयोज्यायां विशिष्टपक्षे वि-
शिष्टसाध्यवैशिष्ट्यावगाहित्वाद्यभावाधिकरणतायां प्रयोजकतया
तादृशबाधादेर्दुःसङ्ग्रह इति वाच्यम् । यत्किञ्चिद्विशिष्टान्तरविषयि-
तास्वव्यापकरूपावच्छिन्नाप्रयोज्यत्वनिवेशेन तत्र तत्सङ्ग्रहसम्भवात् ।

व्यभिचारादिविषयितायाः बाधविषयतान्तःपातिविषयतामात्रवृत्तिरूपेणैवोपदर्शितसाध्यवत्ताग्रहप्रतिबन्धकतावच्छेदकतया तेनैव रूपेण तादृशसाध्यावगाहित्वविरहवत्ताप्रयोजकत्वात्, तादृशस्य च रूपस्य बाधादिविषयतान्तःपातिव्यभिचारादिविषयतासाधारण(स्य) व्यभिचारादिरूपविशिष्टविषयतात्वाव्यापकत्वात्, तद्व्यापकरूपावच्छिन्नप्रयोज्यत्वस्योक्तबाधादिविषयताप्रयोज्यउक्तसाध्यावगाहित्वाभाववत्तायामक्षतत्वात् । मेयत्वविशिष्टव्यभिचारादिविषयताया येन रूपेण व्याप्त्यादिग्रहप्रतिबन्धकतावच्छेदकता तद्रूपेण निरुक्तविषयतात्वाव्यापकेन मेयत्वविशिष्टव्यभिचारादिविषयतान्तःपातिव्यभिचारादिविषयतायाः मेयत्वंविशिष्टव्यभिचारादिविषयताप्रयोज्यव्याप्त्यवगाहित्वाभाववत्तायां नियमतः प्रयोजकत्वान्नातिप्रसङ्गावकाशः । बाधसत्प्रतिपक्षादिविषयकज्ञानस्य नानाविधबाधादिविषयकज्ञानस्य वाऽनन्तरं जातायां घटाद्यनुमितौ बाधादिविषयताप्रयोज्याया अभाववाधिकरणता तस्या विशिष्टान्तरविषयताप्रयोज्यत्वेऽपि (स्व)पूर्ववृत्तिज्ञानीयविरोधिविषयताया एव स्वनिष्ठप्रतिबन्धकतावच्छेदकभावाधिकरणताप्रयोजकत्वात् । एकैकविधबाधादिमात्रज्ञानानन्तरजातज्ञाने या तत्तद्बाधादिविषयत प्रयोज्यावगाहित्वाभावाधिकरणता तस्या विशिष्टान्तरविषयित्वाप्रयोज्यतया बाधादौ लक्षणसमन्वयः । व्यभिचारघटितबाधादिविषयिताप्रयोज्याया दीधितिकारोक्तोभयाभावाधिकरणताया व्याप्त्याद्यवगाहिताविरहप्रयोज्यत्वेन यत्किञ्चिद्विशिष्टान्तरविषयितात्वव्यापकरूपावच्छिन्नतादृशविषयतान्तःपातिव्यभिचारादिविषयताप्रयोज्यत्वनियमात्तत्सङ्ग्रहाय तादृशोभयाभावप्रयोजकाभावाधिकरणतापर्यन्तनिवेशः । तथासति दर्शितोभयाभावाधिकरणताया उक्तरूपावच्छिन्नव्यभिचारादिविषयताप्रयोज्यत्वनियमेऽपि तादृशोभयाभावप्रयोजकसाध्यादिमत्तावगाहित्वाभावाधिकरणताया उक्तरूपावच्छिन्नव्यभिचारादिविषयित्वाप्रयोज्यत्वेन तादृशबाधादेः सङ्ग्रहाद्बाधादिविषयताप्रयोज्यस्य साध्यादिमत्तावगाहिताविरहस्य सत्प्रतिपक्षादिरूपविशिष्टान्तरविषयताप्रयोज्यत्वनियमादसम्भवः स्यादित्युभयाभावप्रयोजकाभावे विशिष्टान्तरविषयत्वाप्रयोज्यत्वमनिवेश्य तादृशाभावाधिकरणतायां तन्निवेशः । तथासत्यधिकरणताया अधिकरणभेदेन भिन्नतया पूर्ववर्तिनिष्ठप्रतिबन्धकता-

वच्छेदकधर्मस्यैव तदुत्तरोत्पन्ननिष्ठप्रतिबन्धतावच्छेदकधर्माभावाधि-
करणताप्रयोजकत्वेनैव बाधादिनिश्चयोत्तरोत्पन्नानुमितिनिष्ठसाध्या-
दिमत्त्वावगाहित्वाभावाधिकरणतायां सत्प्रतिपक्षान्यादृशबाधादि-
विषयताया अप्रयोजकत्वेन सामञ्जस्यात् ।)

अथैतादृशोभयाभावघटितलक्षणकरणेपि केवलनिर्वहित्वादिपक्ष-
ककवह्व्यादिसाध्यकस्थलीयनिर्वहितिनिष्ठवह्व्यभावादिरूपबाधादिदोषे-
ऽव्याप्तिः—तादृशबाधादिस्थलीयवह्व्यभावरूपबाधज्ञानस्याप्रतिबन्ध-
कतया तदीयविषयतायाः प्रतिबन्धकर्तानवच्छेदकतया तथाविधोभ-
याभावाप्रयोजकत्वात् । तस्य दोषत्वानुपगमे च तादृशहेतौ दुष्टत्व-
व्यवहारानुपपत्तेः । इष्टापत्तौ च निर्वहितिः पर्वतो वह्निमानित्यादावपि
तत्सम्भवेनैतादृशप्रयासवैफल्यञ्च । न च तत्राभाववान्वह्निमा-
नित्यनाहार्यज्ञानस्य प्रसिद्ध्या तत्प्रतिबन्धकीभूतस्याभाववाञ्छि-
हिरित्यादिज्ञानस्य विषय एव दोष इति वाच्यम् । अभाववत्त्वसा-
मानाधिकरण्येन निर्वहत्वग्रहस्य तादृशवह्निमत्त्वग्रहाविरोधित्वात् ।
अभाववत्त्वावच्छेदेन वह्न्यादिमत्ताग्रहाविरोधित्वेपि तादृश-
वह्न्यादिमत्त्वावगाहित्वस्य वह्न्यभावादिमत्त्वरूपपक्षतावच्छे-
दकविशिष्टे साध्यवैशिष्ट्यावगाहित्वाव्यापकतया तदवच्छिन्नप्र-
तिबन्धकतावच्छेदकविषयितायास्तथाविधोभयाभावाप्रयोजकत्वा-
त् तद्विषयस्य दोषत्वानुपपत्तेः अभाववत्त्वावच्छेदेन निर्वहत्वग्र-
हस्य भ्रमरूपतया तद्विषयकविशिष्टस्यैवाप्रसिद्धेः । एवं वह्निमन्नि-
र्वहिरित्यादिस्थलीयदोषे नितरामव्याप्तिः । वह्निमन्निष्ठवह्निमत्त्वा-
देरेव तत्र दोषत्वसम्भवात्तद्विषयकज्ञानस्य च कचिदपि प्रतिबन्ध-
कत्वायांगात् । एवं यत्र निर्वहितिः पर्वतो वह्निमानित्यादौ पर्वतत्वादि-
सामानाधिकरण्येन वह्न्यभावादिमत्त्वस्य प्रक्षतावच्छेदकघटकता
तत्र पर्वतत्वादिसामानाधिकरण्येन वह्न्यादिमत्त्वं न दोषः । विशि-
ष्टपक्षग्रहाद्यविरोधित्वेनाश्रयासिद्ध्यादिरूपतानुपपत्तेः, उक्तरीत्यैतल्ल-
क्षणानाक्रान्तत्वाच्च । पर्वतत्वावच्छेदेन वह्न्यादिमत्त्वमप्रसिद्धं
वह्निशून्यपर्वतादेरपि सत्त्वात् । नापि पर्वतत्वादिसामानाधिकरण्येन
पर्वतत्वावच्छेदेन वा वह्न्यभावादिमत्त्वरूपबाधाविदोषः—तज्ज्ञानस्य
पक्षतावच्छेदकविशिष्टे साध्यवैशिष्ट्यवगाहित्वाव्यापकविषयिताघटि-
तधर्मावच्छिन्नाप्रतिबन्धकतया तत्र लक्षणगमनायोगात् । नापि प-

पर्वतत्वावच्छेदेन बहून्यभावादिमत्त्वम् अप्रसिद्धत्वादिति तत्र न कोपि दोषः स्यात् ।

यत्तु प्रयुक्तत्वं व्यापकत्वं यद्विषयकनिश्चयनिष्ठविरोधिविषय-
तायाः उभयाभावव्याप्यत्वं च स्वाश्रयतादृशनिश्चयाव्यवहितोत्तरा-
नुमितित्वसम्बन्धेन, तादृशसम्बन्धलाभायैव तदुत्तरमनुमितावित्यु-
क्तम् । एवं च विरोधिविषयकयद्विषयकनिश्चयाव्यवहितोत्तरानुमि-
तित्वव्यापकस्तादृशाभाव इति पर्यवसितम् । एवं च निर्वहिविहि-
मानित्यादिस्थलीयवाधादेर्विषयितायां स्वरूपसम्बन्धरूपोभयाभाव-
प्रयोजकत्वासंभवेपि निरुक्तोभयाभावप्रतियोगितावच्छेदककोटौ यद्-
वाच्छिन्नाविशेष्यकयद्रूपावाच्छिन्नप्रकारकत्वं निविष्टं तद्रूपावच्छिन्न-
विशेष्यकतद्रूपावच्छिन्नाभावतद्याप्यान्यतरकत्वस्यैव विरोधिविष-
यित्वार्थकतया तत्र लक्षणं सुसमन्वयमेव तादृशप्रयोजकत्वस्यानि-
वेशात् । न चैवं तत्र वस्तुमात्रेऽतिव्याप्तिर्दुर्वारैव तादृशोभयाभाव-
स्य विरोधिविषयकसमूहोलम्बनरूपघटादिविषयनिश्चयाव्यवहितो-
त्तरानुमितित्वव्यापकताया अक्षतत्वादिति वाच्यम् । विरोधि-
विषयतानतिरिक्तवृत्तिर्यद्विषयताशालिनिश्चयस्य निश्चयान्तेन
विवक्षितत्वात् । घटादिविषयतायास्तत्र निरुक्तविरोधिविषयतान-
तिरिक्तत्वविरहात् । न चैवं विरोधिविषयतानतिरिक्त-
वृत्तिर्यदीयविषयिता तत्त्वमित्येतावतैत्र सामञ्जस्ये शेषवै-
यर्थ्यमिति वाच्यम् । यत्र पर्वतादिसामानाधिकरण्येन बहून्यादेः
साध्यता तत्र पर्वतत्वादिसामानाधिकरण्येन बहून्याद्यभावादि-
मत्त्वस्य विषयिताया निरुक्ताविरोधिविषयितानतिरिक्ततया तत्राति-
व्याप्तिवारकतयाऽशेषसाध्यता । तदुपादानं तादृशबहून्यभावादि-
मत्त्वविषयनिश्चयान्तरं पर्वतत्वादिसामानाधिकरण्येन बहून्या-
द्यनुमित्युपपत्त्या तादृशानुमितौ तथाविधोभयसत्त्वेनातिव्याप्यनव-
काशादिति ।

तनुच्छम् । निर्वहः पर्वतो बहिमानित्यादौ यत्र पर्वतत्वा-
दिसामानाधिकरण्येन बहूयभावादेः पक्षतावच्छेदकघटकता पर्वत-
त्वसामीनाधिकरण्येन बहूयादिमत्त्वस्य विशिष्टपक्षग्रहाविरोधित्वे-
नाश्रयासिध्यनात्मकस्य हेत्वाभासान्तरताभयेनासम्भवदोषभावस्य
निरुक्ताविरोधिविषयतानतिरिक्तवृत्तिविषयिताकतयाऽतिव्याप्तिः ।

तादृशोभयाभावप्रतियोगितावच्छेदकगर्भे यद्रूपविशिष्टं येन सम्बन्धेन यद्रूपावच्छिन्नवैशिष्ट्यावगाहित्वं निवेश्यते तद्रूपावच्छिन्नविशेष्यकतद्रूपावच्छिन्नप्रकारकानुमितित्वावच्छिन्नानिरूपितप्रतिबन्धकतावच्छेदकत्वरूपविरोधित्वस्य विषयतायां निवेशे तु शेषवैयर्थ्यम् । उक्तरीत्या निर्वाहवह्निमानित्यादिस्थलीयदोषेऽव्याप्तेश्च ।

यत्तु पक्षतावच्छेदकविशिष्टं निश्चकसाध्यहेतुवैशिष्ट्यावगाहिनश्चयावृत्तिविषयतैव विरोधिविषयतापदार्थः । तथाच यन्निरूपिततादृशविषयताशालिनिश्चयोत्तरानुमितित्वव्यापकः उभयाभावस्तत्त्वमिति समुदायार्थः । निश्चयत्वं च विशेषणविशेष्यतावच्छेदकभावानापन्नविरोधिकोऽटिद्वयप्रकारकएकधर्मिविशेष्यकज्ञानान्यज्ञानत्वम् । कोटिद्वये विशेषणविशेष्यतावच्छेदकभावानापन्नत्वनिवेशान्निर्बन्धिः पर्वतो वह्निमानित्यादौ पक्षतावच्छेदकविशिष्टसाध्यादिवैशिष्ट्यग्रहस्य एकत्र विरोधिद्वयप्रकारत्वनियमेपि न तादृशवैशिष्ट्यावगाहिनिश्चयाप्रसिद्धिः । यदीयविषयिता तादृशनिश्चयावृत्तिस्तत्त्वमित्येतावत्कृते हृदो वह्निव्याप्यधूमवानित्यादौ हृदनिष्ठवन्धभावादिमत्त्वेऽतिव्याप्तिः । वन्ध्यादिव्याप्यवृत्तानिश्चयस्यापि वन्ध्यादिनिश्चयवत् कार्यसहभावेन वह्न्यभावादिग्रहविरोधित्वाद्वन्धभावादिमत्त्वविषयितायास्तादृशनिश्चयावृत्तित्वादिति न शेषवैयर्थ्यमिति ।

तदपि न । वह्निव्याप्यवान्वह्निव्याप्यव्याप्यवांश्च हृदो वह्न्यभाववानित्येतादृशाहार्यज्ञानोपगमे च वह्न्यभावादिमत्त्वविषयिताया वह्निव्याप्यादिमत्त्वनिश्चयवृत्तितया उक्तातिव्याप्त्यनवकाशेन शेषसार्थक्यानुपपत्तेः । वह्निमान्वह्निव्याप्यवांश्च हृदो वह्न्यभाववानित्येतादृशाहार्यसाध्यादिवैशिष्ट्यनिश्चये हृदो वह्निमानित्यादिस्थलीयवाधादिविषयितासत्त्वेनासंभवप्रसङ्गाच्च । वह्न्यादिरूपधर्मितावच्छेदकानवच्छिन्नवह्न्यभावादिविशिष्टतद्रूपादित्वादिनिरूपितविषयितायाः साध्यादिनिश्चयावृत्तित्वेपि घटादिनिरूपितविषयिताया अपि दोषविषयितावच्छिन्नाया विषयितायाः साध्यादिनिश्चयावृत्तितया घटादाबुदासीने अतिव्याप्तेर्वारणाय यादृशविशिष्टविषयितासामान्यं तादृशनिश्चयावृत्ति तादृशविशिष्टनिरूपितविषयिताया एव निरोधिविषयितेत्येनेन विवक्षणीयतयाऽप्रतीकारात् । अमान्यवृत्तिश्च

दीधविषयितासामान्यं तादृशानिश्चयावृत्ति तदीयविषयिताया एव
विवक्षणेन निर्वाहेपि विरोधियद्विषयताशालिनिश्चयोत्तरानुमिति-
सामान्ये द्वयोर्व्यतिरेक इत्यभिधाय यद्विषयकानिश्चयस्येत्यादिव-
क्रामिधानस्य ग्रन्थकाररीतिविरुद्धत्वात् ।

एतेन विषयिताया उभयाभावप्रयोजकत्वं तादृशोभयाभावप्रति-
योगितावच्छेदकत्वं यद्रूपविशिष्टे येन सम्बन्धेन यद्रूपावच्छिन्नवैशि-
ष्ट्यावगाहित्वघटितं तद्रूपावच्छिन्नविशेष्यकतत्संसर्गतद्रूपावच्छि-
न्नप्रकारकत्वविशेषितेनानुमितित्वेन्नानाहार्यलौकिकसन्निकर्षाद्यजन्य-
ज्ञानत्वेन वाऽच्छिन्ना या प्रतिबध्यता तन्निरूपितप्रतिबन्धकतावच्छेद-
कत्वम् । एवं च यादृशविशिष्टविषयिता निरुक्ततथाविधोभयाभाव-
प्रयोजकताश्रयस्तादृशत्वमेव लक्षणम् । विषयितादौ विरोधित्वा-
दिकथनं तु स्वरूपाख्यानमात्रमिति प्रलपितमप्यनादेयम् । निर्वह्नि-
र्वह्निमानित्यादिस्थलीयदोषस्योक्तयुक्त्या दुःसंप्रवृत्त्वात् ।

अत्र केचित् कश्चिदित्यन्ताग्रिमकल्पे दीधनिकृतां न निर्भरः ।
निर्वह्निर्वह्निमानित्यादिस्थलीयदोषासंग्रहेणास्वरस्येष्टाग्रिमकल्पे क-
श्चिदित्यनेनेव अत्रापि कल्पे वदन्तीत्यनेन सूचितत्वात् । निर्भरस्तु केचि-
दित्यादिकल्प एव, अत एव तत्र प्रकर्षबोधनाय प्राहुरित्युक्तमिति ।

परे तु घटाद्यभावादिधर्मितावच्छेदकवह्न्यादिज्ञानं प्रति तद्धर्मि-
तावच्छेदकवह्न्यभावादिमत्ताज्ञानप्रतिबन्धकत्वे कल्पनीये धर्मिता-
वच्छेदकभेदेन तत्कल्पनाप्रयुक्तलाघवानुरोधेन धर्मितावच्छेदक-
धर्माननिवेश्य अनाहार्यवह्न्यादिविशिष्टबुद्धित्ववह्न्यभावादि-
निश्चयत्वाभ्यां समानधर्मितावच्छेदकत्वप्रत्यासत्त्यैव प्रति-
बन्धकभावः कल्प्यते । एवं च तद्देशनिष्ठस्य पूर्ववर्तिप्रतिबन्ध-
कनिरूपितप्रतिबन्धकतावच्छेदकसम्बन्धस्य उत्तरवर्तिनिष्ठप्रति-
बध्यतावच्छेदकसम्बन्धेन तद्देशासम्बन्धित्वं प्रति प्रयोजकतया व-
ह्न्यभावादिप्रकारकज्ञानीयधर्मितावच्छेदकताख्यविषयतायास्तदुत्त-
रोत्पन्नाहार्यवह्न्यादिप्रकारकज्ञानस्य वह्न्यभावादिधर्मितावच्छेदक-
कत्वविरहप्रयोजकत्वात् वह्न्यभावादिविशिष्टे वह्न्यादिवैशिष्ट्या-
वगाहित्वविरहस्य वह्न्यभावादिधर्मितावच्छेदकवह्न्यभावादिप्रका-
रकनिश्चयीयविषयताप्रयुक्तत्वमक्षतमेवेति तादृशानिश्चयविषयस्य
दोषत्वमव्याहतमेव । न च धर्मितावच्छेदकनिष्ठप्रत्यासत्त्या विपरति-

ज्ञानस्य प्रतिबन्धकत्वे निर्वहिविशेष्यकवह्निप्रत्यक्षं मे जायतामित्या-
कारकेच्छाजन्यस्य निर्वहिवह्निमान्घटाभाववांश्च वह्निमानित्याद्या-
हार्यज्ञानस्य विपरीतज्ञानप्रतिबध्यतावच्छेदकानाक्रान्ततया घटाभा-
ववान्वह्यभाववानित्यादिनिश्चयकाले तथाविधेच्छासत्त्वे घटाभाव-
विशिष्टविशेष्यकवह्निज्ञानं मे जायतामित्याकारकेच्छां विनैव ता-
दृशज्ञानापत्तिरिति वाच्यम् । यतः सामान्यतो वह्न्यादिज्ञानेच्छावि-
शिष्टान्यस्वरूपमनाहार्यत्वं न प्रतिबध्यतावच्छेदककोटौ निवेशनी-
यम्, किन्त्वाहार्यज्ञानोपपत्त्यर्थं विशेष्यतानिष्ठं यत्स्वविशेष्यता-
वच्छेदकत्वं तदवच्छेदकतावच्छेदकत्वसम्बन्धावच्छिन्नप्रतियो-
गिताकवह्न्यादिज्ञानेच्छाविरहस्य या स्वाव्यवहितप्राक्क्षणावच्छिन्ना-
धिकरणता तद्विशिष्टधर्मितावच्छेदकताया एव प्रतिबध्यतावच्छेद-
कसम्बन्धत्वमुपेयते तादृशेच्छाविरहस्य प्रतिबन्धकविशेषणत्वमे-
व वा विशेषणताविशेषधर्मितावच्छेदकताघटितसामानाधिकरण्य-
सम्बन्धेनोपगन्तव्यम्, उक्तस्थले च घटाभावादौ तादृशेच्छाविरह-
स्य सत्त्वाशोकापत्तिः । अन्यत्राधिकमनुसन्धेयमिति वदन्ति ।

निर्वह्निः पर्वतो वह्निमानित्यादिस्थलीयदोषसाधारण्याय प्रका-
रान्तरेण वर्णयतां केषाञ्चिन्मतमाह तादृशपक्ष इति । पक्षतावच्छे-
दकविशिष्टपक्ष इत्यर्थः । तादृशसाध्य इति । साध्यतावच्छेदकवि-
शिष्टसाध्येत्यर्थः । तादृशहेत्विति । हेतुतावच्छेदकविशिष्टहेत्वित्य-
र्थः । ज्ञानस्य विरोधिविषयकं यद्विषयकं ज्ञानमिति योजना । ज्ञान-
ज्ञानसामान्यम्, तेन घटादिविषयकस्य कस्यचित्समूहालम्बनस्य ता-
दृशज्ञानविरोधिवाधादिविषयकत्वेपि नातिप्रसङ्गः । स्वावच्छिन्न-
विषयकत्वव्यापकतादृशज्ञानविरोधिविषयिताकधर्मवत्त्वमिति फ-
लितार्थः ।

अत्र च विषयितानिष्ठं स्वरूपसम्बन्धरूपतादृशज्ञानविषयवि-
षयकग्रहप्रतिबन्धकतावच्छेदकत्वात्मकतादृशज्ञानविरोधित्वमेव
निवेशनीयं न तु विषयनिष्ठं निर्वाच्यतादृशज्ञानविरोधित्वं तस्यैव
लक्षणत्वसम्भवेन शेषवैयर्थ्यप्रसङ्गात् । अत्र च विषयनिष्ठस्य नि-
र्वाच्यतादृशज्ञानविरोधित्वस्यैतदपेक्षया लघुतया तदेवाह ता-
दृशज्ञानविरोधित्वं चेति । तादृशज्ञानविरोधित्वं यदि तादृशज्ञान-
प्रतिबन्धकतावच्छेदकस्वावच्छिन्नविषयिताकधर्मवत्त्वं तदा पूर्वनि-

रुक्त्यथाश्रुतार्थ एव पर्यवसानान्निर्वह्निः पर्वतो वह्निमानित्यादिस्थ-
लीयदोषाव्याप्तिगद्वस्थमिति तन्निर्वह्निं तद्विज्ञानविरोधित्वं चेति ।
तद्विषयविषयकेति । तथा च निर्वह्निः पर्वतो वह्निमानित्यादौ तादृश-
ज्ञानविरोधिज्ञानाप्रसिद्धावपि तद्विषयविषयकस्य निर्वह्निः पर्वतो वह्नि-
मानित्यादिज्ञानस्य प्रतिबन्धकं यद्वह्निमानित्यादिज्ञानं तद्विषयतामा-
दायैव वह्निमत्पर्वतादिरूपतत्स्थलीयाभ्यासिद्धादौ लक्षणा समन्वयः ।

अथ घटवद्भूतलादिरूपोदासीनपदार्थविषयकसमूहात्मनः-
कपक्षतावच्छेदकावच्छिन्नविशेष्यकसाध्यतद्व्याप्यहेतुप्रकारकज्ञान-
विषयकघटवद्भूतलादिविज्ञानप्रतियन्धकज्ञानाविषयघटाभाववद्भूतला-
दावतिव्याप्तिः । न च पक्षतावच्छेदकावच्छिन्नविशेष्यकसाध्यतावच्छे-
दकविशिष्टसाध्यतन्निरूपितव्याप्तिविशिष्टहेतुतावच्छेदकावच्छिन्नप्र-
कारकग्रहत्वव्यापकविषयिताघटितधर्मावच्छिन्नप्रतियन्धतानिरूपि-
तप्रतियन्धकतावच्छेदकस्वावच्छिन्नविषयताकधर्मवत्त्वनिवेशाच्च दो-
षः—घटवद्भूतलादिविषयितायास्तादृशग्रहत्वव्यापकत्वादिति वा-
च्यम् । यतः पर्वताद्यंशे वह्निमत्त्वाद्यनवगाहिनो निर्वह्निः पर्वत इत्या-
दिज्ञानस्य या वह्निप्रकारकत्वाद्यनिरूपिता निर्वह्नित्वादिप्रकारतानि-
रूपितपर्वतादिविषयिता सैवानाहार्यत्वंविशिष्टतया वह्निमत्पर्वत इ-
त्यादिज्ञानप्रतियन्धतावच्छेदिका तस्याश्च निर्वह्निः पर्वतो वह्निमानि-
त्याद्याहार्यज्ञानसाधारण्ये मानाभावः—आहार्यज्ञानसामग्यास्तादृश-
विषयिताप्रयोजकत्वासिद्धेः, विपरीतज्ञानाभावघटितायास्तादृशवि-
षयिताप्रयोजकानाहार्यज्ञानसामग्याद्वाहार्यज्ञानाजनकत्वात् । तादृ-
शग्रहत्वव्यापिका च वह्निमत्त्वादिप्रकारतानिरूपिता तादृशपर्वतादि-
विषयिता सा च न प्रतियन्धतावच्छेदिकेति निर्वह्नित्वादिप्रकारता-
निरूपितपर्वतत्त्वादिविषयितात्वेन निर्वह्निः पर्वत इत्यादिज्ञानीयवि-
षयितापि तथाविधग्रहत्वव्यापिकेति चेत्तर्हि विषयितात्वादिनापि
तद्व्यापकतयोदासीनपदार्थधारणमशक्यम् ।

मैवम् । यद्रूपावच्छिन्ने यद्रूपावच्छिन्नप्रकारकत्वत्वावच्छिन्नं ता-
दृशग्रहत्वव्यापकं तद्रूपावच्छिन्नविशेष्यकतद्रूपावच्छिन्नप्रकारकग्रह-
त्वावच्छिन्नप्रतियन्धतानिरूपितप्रतियन्धकतावच्छेदकस्वावच्छिन्नानि-
रूपिताविषयिताकधर्मवत्त्वस्य विवक्षणीयतया सर्वसामञ्जस्या-
दिति दिक् ।

अत्र चास्वरससुचनाय केचिदिति । स चाक्तयुक्त्या निर्वर्हिर्वह्निमानित्यादिस्थलीयदोषासङ्ग्रहेण । न च धर्मितावच्छेदकताप्रत्यासत्त्या वह्निप्रकारकज्ञानं प्रति वह्नयभावप्रकारकज्ञानस्य प्रतिबन्धकतामते निर्वर्हिर्वह्निमानित्येतादृशज्ञानसमानविषयक-पर्वतो वह्निमानित्याकारकानाहार्य-ज्ञानप्रतिबन्धकतामादाय लक्षणसमन्वयस्तत्रापि सम्भवतीति वाच्यम् । तादृशमताश्रयणे पर्वतो वह्निमानित्यादौ वह्नयभाववद्भ्रदादेर्दोषताप्रसङ्गात् ॥

(दी०) केचित्तु यादृशपक्षकयादृशसाध्यकयादृशहेतौ यावन्तो दोषाः सम्भवन्ति तावदन्यान्यत्वमेकमात्रदोषस्थले च तत्त्वमेव हेत्वभासत्वम् । स चातिरिक्त एवाऽन्योन्याभावइति न वैयर्थ्यम् । पञ्चविधभेदोक्तिस्तु तत्सम्भवस्थलाभिप्रायेण, व्यभिचारादेः साध्यादिभेदनियन्त्रितत्वात्, शब्दाभेद(मात्र)स्य चाकिञ्चित्करत्वादिति प्राहुः ।

(गा०) यादृशेति । सर्वत्र यद्रूपावच्छिन्नार्थकम् । तावदन्यान्यत्वमिति । अत्र च यादृशपक्षसाध्यहेतुस्थले यादृशदोषज्ञानस्य प्रतिबन्ध-ज्ञानं प्रसिद्धयति, यथा निर्वह्निः पर्वतो वह्निमान् धूमादित्यादौ वह्निविशिष्टपर्वतरूपाश्रयासिद्धिधूमाभावविशिष्टनिर्वह्निरूपस्वरूपासिद्ध्यादीनां तत्र तादृशदोषाणां ग्राह्याभावतद्व्याप्यघटकभेदेन विशेष्यविशेषणभावभेदेन च विभिन्नानामनुगतेन विशिष्टपक्षे विशिष्टसाधनवैशिष्ट्यप्रहविरोधित्वरूपासिद्धित्वादिनैव तावदन्यान्यत्वघटकभेदप्रतियोगिविधया निवेशः, न तु वह्निविशिष्टपर्वतत्वनिर्धूमत्वविशिष्टनिर्वह्निपर्वतत्वादिना प्रयोजनविहात् । यादृशदोषविषयकज्ञानस्य प्रतिबन्धज्ञानमप्रसिद्धम् यथा तत्स्थलीयस्य निर्वह्निर्वह्निमानित्यादिस्थलीयस्य च बाधादेर्ज्ञानस्य तादृशदोषाणामगत्या वह्नयभावविशिष्टनिर्वह्निववह्नयभावव्याप्यविशिष्टनिर्वह्निवनिर्वह्निनिष्ठवह्नयभावव्याप्यत्वादिनाऽननुगतरूपेणैव निवेशः । अत्र च विशिष्टभिन्नाभिन्नत्वस्य शुद्धिविशेष्यसाधारणतया सर्वमंकाशब्दित्यादौ आकाशाभावीविशिष्टसर्वादिरूपबाधादिभिन्नत्वस्याप्रसिद्धतया च तत्तद्विशिष्टनिरूपितविषयैतान्यतमाविषयिता

निरूपिकतावच्छेदकधर्मवत्त्वमेवाभिमतम् । अयं च प्रकारो-
यादृशपक्षसाध्यहेतुकस्थले उक्तसमूहालम्बनानुमितेरप्रसिद्धिस्त-
त्रैवादर्शनीयः । यत्र तु तत्प्रसिद्धिस्तत्र लाघवाद्यथाश्रुतमूल-
लक्षणमेव साधीयः । शब्दाभेदस्याकिञ्चित्करतायाः स्वयमेव वक्ष्यमा-
णत्वादित्यवधेयम् ।

यत्र चाश्रयासिद्धत्वादिरेक एव दोषः प्रतिवध्यज्ञानं च प्रसिद्धं
महानसत्त्ववान्पर्वतो वह्निमान् धूमादित्यादौ तत्र विशिष्टपक्षग्रह-
विरोधिस्वरूपाश्रयासिद्धत्वादावेव सामान्यलक्षणत्वमुचितम्, न तु
महानसत्त्वाद्यभावविशिष्टपर्वतत्वाद्यवच्छिन्नतादृशाभावव्याप्यविशि-
ष्टपर्वतत्वाद्यवच्छिन्नादिभिन्नभिन्नत्वस्य निरुक्तसमूहालम्बनानुमिति-
विरोधित्वस्य च गौरवादित्याशयेनाह एकमात्रदोषस्थल इति । ए-
कविध एव यत्र दोषस्तद्विषयकज्ञानप्रतिवध्यज्ञानं च प्रसिद्धं तादृ-
शस्थल इत्यर्थः । तेन प्राज्ञाभावतद्व्याप्यरूपभेदेन विशेष्यविशेषण-
भावभेदेन च सर्वत्र दोषाणां नानात्वसंभवात् एकमात्रदोषस्थले
प्राज्ञाभावतद्व्याप्यरूपघटकादिभेदेन विभिन्नाश्रयासिद्ध्यादीनामनुग-
मकरूपाभावेनान्यतमत्वस्य च लक्षणताया आवश्यत्वेपि न क्षतिः ।
तत्त्वम्-तादृशत्वम् । निरुक्ताश्रयासिद्धित्वादिकमिति यावत् । इदमुप-
लक्षणम् । यत्र परामर्शविरोधिना व्यभिचारविरोधासिद्धयस्त्रयो
दोषाः न तु बाधप्रतिरोधौ पर्वतो वह्निमान् ह्रस्वादित्यादौ तत्र
परामर्शविरोधित्वमेव सामान्यलक्षणम् । यत्र च बाधप्रतिरोधासि-
द्धयो दोषाः, न तु व्यभिचारविरोधौ ह्रस्वो वह्निमान् धूमात् ह्रस्वः
काञ्चनमयवह्निमान् धूमात् काञ्चनमयह्रस्वो वह्निमान् धूमात् ह्रस्वो
वह्निमान् काञ्चनमयधूमादित्यादौ तत्र विशिष्टपक्षे विशिष्टसाध्यसा-
धनयोर्वैशिष्ट्यावगाहि यज्ज्ञानं तद्विरोधित्वमेव । तथा एवं यत्र व्य-
भिचारासिद्धौ एव दोषौ काञ्चनमयपर्वतो धूमवान्वह्नेरित्यादौ तत्र
विशिष्टपक्षविषयकव्याप्तिविशिष्टसाधनविशिष्टग्रहविरोधित्वादिकं
तथेत्यपि बोध्यम् ।

ननु तत्तद्वर्मावच्छिन्नाभिन्नाभिन्नत्वरूपलक्षणघटकतत्तद्वर्माणां
भागासिद्धतया हेत्वाभाससामान्येतरभेदाननुमापकत्वेपि व्यभिचा-
रात्तारकतया तद्वितरांशवैयर्थ्यमत आह स चेति । स चान्योन्या-
भावोऽतिरिक्त एवेति योजना । स च-तत्तद्वर्मावच्छिन्नभेदकूटाव-

च्छिन्नप्रतियोगिताकश्च, अतिरिक्तः तत्तद्धर्मातिरिक्तः तथाच धर्मिभे-
दान्न वैयर्थ्यम् । तत्तद्धर्मावच्छिन्नभेदमात्रावच्छिन्नप्रतियोगिताकान्यो-
न्याभावस्य स्वप्रतियोगितावच्छेदकीभूतभेदप्रतियोगितावच्छेदक-
तत्तद्धर्मस्वरूपत्वेऽपि तादृशभेदकूटावच्छिन्नप्रतियोगिताकभेदत्वस्य
नानाधर्मेषु कल्पनापेक्षया तद्विशिष्टस्यैकस्यैव भेदस्य लाघवेन क-
ल्पयितुं युक्तत्वादित्यभिप्रायः । एतच्च यथाश्रुताभिप्रायेण । तत्तद्ध-
र्मावच्छिन्ननिरूपितविषयितान्यतमविषयितानिरूपकतावच्छेदकध-
र्मवत्त्वस्य लक्षणत्वेऽधिकरणाधिकासकतया विशेषणसार्थक्यमित्य-
वधेयम् ।

ननु साध्यादिभेदेन लक्षणभेदे हृदो वह्निमानित्यादिस्थलीयलक्ष-
णस्य पञ्चहेत्वाभाससाधारण्यासम्भवात् तादृशलक्षणाक्रान्तानां
पञ्चविधत्वोक्त्यसङ्गतिरित्यत आह पञ्चविधभेदोक्तिरिति । पञ्च-
विधत्वोक्तिरित्यर्थः । तत्सम्भवस्थलेति । यत्र पञ्चानामेव हेत्वाभा-
सानां सम्भवो गौरवो घटादित्यादौ तत्तत्स्थलीयलक्षणाक्रान्तस्य
पञ्चविधत्वाभिप्रायेणेत्यर्थः । नन्वेवं लक्षणाननुगमात् इतरभेदानुमाने
भागासिद्धिरित्यत आह व्याभिचारादेरिति । साध्यादिभेदेन निय-
न्त्रितत्वात्-साध्यादिभेदनियन्त्रितलक्ष्यतावच्छेदकत्वात्तथाच ल-
क्षणस्यैव लक्ष्यतावच्छेदकस्याप्यनुगमात् भागासिद्धिरिति भावः ।

नन्वेवमप्यनुगतोक्त्यसम्भवात् नायं प्रकारः साधीयान्त्यत
आह शब्दाभेद(मात्र)स्येति । इदं पुनरिहावधेयम् । तावदन्यान्यत्वम्
इतरभेदानुमापकमेव न तु दोषप्रदप्रवृत्तिनिमित्तम् तथासति निर्व-
ह्नित्वविशिष्टे वह्निसाधने धूमो दुष्ट इत्यादौ दुष्टपदस्य बह्व्यभाववि-
शिष्टनिर्वह्नित्वाद्यवच्छिन्नान्यतमवधेयकतया निर्वह्नित्वविशिष्टे निर्वह्नेः
साधने इत्यादेरनन्वितार्थकत्वप्रसङ्गात् । अप्रसिध्या तस्य हत्वन्वयि-
नि निर्वह्नित्वविशिष्टविशेष्यकबह्व्यनुमितिप्रयोजकत्वार्थकत्वासम्भ-
वात् किन्तु अभावप्रयोजकभ्रमान्यवृत्तिविषयितानिरूपकत्वमेव तथा ।
उक्तस्थले च प्रकारताप्रकारतानिरूपितव्याप्तिप्रकारतानिरूपितधूमत्वा-
द्यवच्छिन्नप्रकारता चोभयमेव साधनपदार्थः । प्रकारतारूपसाधनपदार्थ-
प्रपदार्थैकदेशे व्याप्तिप्रकारतानिरूपकप्रकारतायां च पृथग्यन्तव-
हिपदप्रतिपाद्यस्य वह्निनिष्ठत्वस्य स्वरूपसम्बन्धेन साधनपदार्थो-

कप्रकारताद्वये च सप्तम्यन्तार्थस्य निर्वहित्वादिविशिष्टविशेष्य-
तायाश्च निरूपितत्वसम्बन्धेनान्वयः । साधनपदोत्तरसप्तम्या निरू-
पकत्वं द्वित्वं चार्थः । निरूपकत्वे च निरुक्तसाधनपदार्थयोः
पृथगन्वयः । तदन्वितनिरूपकत्वे च द्वित्वान्वयः द्वित्वान्वयिताह-
शानिरूपकत्वयोर्दोषपदार्थवर्तकाभावेऽन्वयः । तथा च निर्वहित्व-
विशिष्टविशेष्यतानिरूपितवह्निनिष्ठप्रकारतानिरूपकत्वस्य तादृशवि-
शेष्यतानिरूपिता या वह्निप्रकारतानिरूपितव्याप्तिप्रकारतानिरूपित-
धूमत्वाद्यवच्छिन्नप्रकारता तन्निरूपकत्वस्य च द्वयोरभावप्रयोजकभ्र-
मान्यवृत्तिविषयतानिरूपकत्वानित्येवान्वयबोधः । प्रतिबन्धक्रीभू-
मविषयितानिरूपकाभाषमादाय पर्वते वह्निसाधने धूमो दुष्ट इत्यादि-
प्रयोगधारणाय विषयितायां भ्रमान्यवृत्तित्वं निवेशितम् । दोषघट-
ककेवलसाध्यादौ दोषव्यवहाराभावादयं दोष इत्यादौ स्वविषयक-
निश्चयाव्यवहितोत्तरानुमितिनिष्ठतादृशोभयाभावाधिकरणतात्वव्या-
पकविरोधिविषयताप्रयोज्यताकधर्म एव दोषपदार्थ इति दिक् ॥

(चि०) दशाविशेषे हेत्वोरेवाऽसाधारणसत्प्रतिप-
क्षयोराभासत्वात् तद्वुद्धेरप्यनुमितिप्रतिबन्धकत्वम् ।

(दी०) स्यादेतत् शब्दोऽनित्यः शब्दत्वात् इत्यत्रासाधा-
रणेऽव्याप्तिः—सर्वसाध्यवज्जावृत्तेस्तत्रासत्वात्, एवं शब्दोऽनित्यः
कृतकत्वात् इत्यस्य सत्प्रतिपक्षे नित्यत्वव्याप्याद्रव्यद्रव्यत्वादाव-
पि पक्षस्य तद्वत्ताविरहादित्याशङ्कां तयोरलक्ष्यत्वेन निराकुरुते
दशाविशेष इति । हेत्वोः—सद्धेतवोः, असाधारणः पक्षमात्रवृ-
त्तिः, सन् प्रतिपक्षो विरोधिप्रारामर्शो यस्य स तथा, तयोर्दशावि-
शेषे हेतौ सर्वसाध्यवज्जावृत्तत्वस्य पक्षे साध्याभावव्याप्यवत्त्वस्य
च भ्रमदशायामाभासत्वात् अनुमित्यजनकत्वात्तद्वुद्धेर्हेत्वादौ
साध्यवज्जावृत्तत्वादिवुद्धेः प्रतिबन्धकत्वं परमायाति, न तु तद्वि-
षयस्य दोषत्वम् असत्त्वात् । अन्यथा बाधभ्रमेणानुमित्यनुदया-
त् तस्यापि दोषत्वं स्यात् । को हि साध्याभावतद्व्याप्यवत्ताभ्र-
मयोरनुमितिविरोधित्वे विशेषः । निर्युक्तिकस्तु प्रवादो न श्रद्धेयः ॥

(गा०) असाधारण्यस्य पक्षवृत्तित्वे सति साध्यव्यापकीभू-
ताभावप्रतियोगित्वात्मकस्य सत्प्रतिपक्षस्य च पक्षनिष्ठसाध्याभा-
वव्याप्यवस्वरूपस्य कुद्धेर्विरोधविषयकतया साध्यवृत्ताज्ञानप्रतिब-
न्धकत्वं निर्विवादमेव, एवं च तज्ज्ञानदृशायां हेतोरनुमित्यजनकत्वा-
त्तद्वुद्धेः प्रतिबन्धकत्वमावश्यकमित्येतादृशयथाश्रुतार्थपरस्य दृशा-
विशेष इत्यादिमूलस्यानुत्थितिः, अन्यथा साधारण्यादिज्ञानप्रति-
बन्धकताया अपि व्यवस्थापयितुमुचितत्वात् अतस्तादृशमूलम-
न्यथा व्याख्यातुमवतरणिकामाह स्यादेतदिति । इत्यत्रासाधार-
णे—एतत्सच्छलीयासाधारण्यरूपदोषप्रकारकहेतुविशेष्यकभ्रमविषये-
सर्वसाध्यवद्व्यावृत्तत्वात्मके । अव्याप्तिरिति । तद्विषयकत्वस्य
निरुक्तानुमित्यप्रतिबन्धकहेत्वविषयकज्ञानसाधारणतया तादृश-
प्रतिबन्धकतातिरिक्तवृत्तित्वादिति भावः । ननु केवलं सर्वसाध्य-
वद्व्यावृत्तत्वं न दोषः अपि तु साधनवृत्तित्वविशिष्टम्, तादृशवि-
शिष्टविषयकत्वं तु न प्रतिबन्धकतातिरिक्तवृत्तित्यत आह सर्वेति ।
तत्र-हेतौ, असत्त्वात्—अवृत्तेः, साध्यवति पक्षे हेतोर्वृत्तेरिति शेषः ।
तथाच तादृशविशिष्टस्याप्रसिद्ध्या तस्य दोषत्वासम्भवेन प्रसिद्ध-
स्य विशिष्टसाध्यवद्व्यावृत्तत्वस्यैव तत्र दोषतायाः आवश्यकत्वा-
दिति भावः । अद्रव्यद्रव्यत्वाद्वाविति । असमवेतद्रव्यत्वादावित्यर्थः ।
असमवेतत्वस्य ध्वंससाधारणतया नित्यत्वव्याप्यत्वासम्भवात्
विशेष्यांशनिवेशः । अप्यनन्तरमव्याप्तिरित्यनुषज्यते । तद्विषय-
कत्वस्य पक्षविषयकज्ञानसाधारणतया प्रतिबन्धकतातिरिक्तवृत्ति-
त्वादिति भावः । ननु केवलं नित्यत्वव्याप्याद्रव्यद्रव्यत्वादिकं न
तत्र दोषः अपि तु पक्षनिष्ठतद्वच्चैव, तादृशविशिष्टविषयकत्वं तु
प्रतिबन्धकतानतिरिक्तवृत्त्येवेत्यत आह पक्षस्येति । तथाच पक्ष-
घटितविशिष्टाप्रसिद्ध्या पक्षाघटितस्यैव दोषत्वमावश्यकमिति भावः ।
तयोः—तादृशस्थलीयदोषत्वेनाभिमतयोस्तुक्तधर्मयोः ।

शब्दो नित्यः शब्दत्वादित्यादौ शब्दत्वादिविशेष्यकनित्यव्या-
वृत्तत्वादिज्ञानविषयेऽव्याप्तेः शङ्कानास्पदत्वादलक्ष्यताभ्युपगमेन
तत्परिहारस्य चात्यन्तासम्भवदुक्तिकत्वाच्चेतुपदं सद्धेतुपरतया
व्याचष्टे हेत्वोरिति । सद्धेतवोः साध्यवद्व्यावृत्तत्वरूपासाधार-
णसाध्याभावव्याप्यतत्पक्षकत्वरूपसत्प्रतिपक्षत्वासम्भवादसाधार-

णस्यप्रतिपक्षपदे अन्यथा व्याचष्टे असाधारण इति । यस्येति
 पद्व्यर्थः प्रकारता । तथा—प्रकृतसत्प्रतिपक्षपदार्थः । प्रकृतसद्धेतो-
 र्दुष्टतारूपाभासत्वायोगादाभासपदमन्यथा व्याचष्टे आभासत्वा-
 दिति । तद्वुद्धेरित्यत्र तत्पदस्य हेतुमात्रपरत्वं न संभयति सत्प्रतिप-
 क्षस्थले प्रतिबन्धकज्ञानस्य हेतुविषयकत्वानियमाद्धेतुविषयकत्वकथ-
 नस्याप्रयोजकत्वात्, बुद्धिपदस्यापि बुद्धिसामान्यपरत्वं न सम्भवति
 हेत्वादिमात्रविषयकज्ञानस्याप्रतिबन्धकत्वादतस्तत्पदस्य हेतुपक्षो-
 भयपरतया बुद्धिपदस्य साध्यवद्भादुत्तत्त्वसाध्याभावव्याप्यत्वा-
 वगादिवुद्धिपरतया तद्वुद्धिपदं हेतुविषयकसाध्यवद्भाववृत्त-
 त्वबुद्धिपक्षविषयकसाध्याभावव्याप्यवृत्तानुबुद्धिपरत्वेन व्याचष्टे त-
 द्वुद्धेरिति । तयोरलक्ष्यतालाभाय हेत्वोरित्यनन्तरं श्रुत एवका-
 रो योजनीयः । तदर्थमन्तर्भाव्य व्याचष्टे प्रतिबन्धकत्वं परमाया-
 तीति । परं—केवलम् । एवकारेण व्यवच्छेद्यं स्पष्टयति नत्विति ।
 तद्विषयस्य—तादृशबुद्धिविषयस्य, दोषत्वं—दोषलक्षणलक्ष्यत्वम्, अ-
 सत्त्वात्—लक्ष्यताप्रयोजकरूपस्यासत्त्वात्, प्रतिबन्धकीभूतज्ञानप्रमा-
 त्वस्यैव तद्विषयस्य लक्ष्यताप्रयोजकत्वादिति भावः । असत्त्वात् वि-
 शिष्टस्याप्रसिद्धत्वादिति तु नार्थः—एकदेश एवाव्याप्तेराशङ्किततया
 विशिष्टाप्रसिद्धेस्तदलक्ष्यतानिर्वाहकत्वाविरहेणानुपयोगात् । अन्य-
 था—प्रतिबन्धकीभूतभ्रमविषयस्यापि दोषत्वे, बाधभ्रमेण—पक्षे सा-
 ध्याभावभ्रमेण । तस्य—तद्विषयसाध्याभावादेः । नन्वेवमुक्तस्थले
 प्राचां दशाविशेषे हेतोर्दुष्टताप्रवादो नोपपद्यते इत्यत आह निर्युक्ति-
 कस्त्विति ॥

(दी०) यत्तु ज्ञानस्य यदनुमितिप्रतिबन्धकतावच्छेदकं
 तद्वत्त्वं तत्प्रकारकप्रमाविषयत्वञ्च लक्षणार्थः । तच्च द्विविधं—वि-
 षयरूपं साधारण्यादि, बाधे च प्रमितसाध्याभाववान् पक्षः, तद्वि-
 षयत्वेन ज्ञानस्यानुमितिप्रतिबन्धकत्वात् । अविषयरूपञ्च विरो-
 धिसात्प्रतीकालीनत्वादिकम् तद्वत्त्वञ्च ज्ञानस्यैव तद्विषयस्य हेतो-
 रपीति । तन्न । तद्वत्त्वं हि हेतोर्नाभेदेन—बाधे तदभावात्, अत एव
 आश्रयतया—बहिर्व्यभिचारिद्रव्यत्वादिमति धूमेऽतिप्रसङ्गाच्च ।

साध्याभाववत्पक्षस्येव साध्याभाववद्वृत्तिहेतोर्ज्ञानस्य प्रतिबन्ध-
कत्वात्, साधारण्यादिविषयकत्वस्य ज्ञाननिष्ठस्यैव प्रतिबन्धक-
तावच्छेदकत्वात् सत्तादिसाध्यके ज्ञानेऽतिप्रसङ्गाच्च । यथा-
कथञ्चित्तद्वत्त्वस्य चातिप्रसङ्गकत्वात् । विरोधिसामग्रीसमवहि-
तोऽपि च लिङ्गपरामर्शो न स्वसाध्यकानुमितेः प्रतिबन्धको
मणिसमवहितो वह्निरिव दाहस्य ।

(गा०) उपदर्शितस्थलेऽपि वशाविशेषे हेतोर्दुष्टतामङ्गीकु-
र्वन्तस्तत्साधारण्याय लक्षणमन्यथा व्याचक्षते तेषां मतमाह
ज्ञानस्येति । पृष्ठ्यन्तार्थस्य यत्पदार्थेऽन्वयः, तथा च ज्ञानसम्बन्धि-
त्वविशिष्टं यद्रूपावच्छिन्नं यत्किञ्चित्तत्सम्बन्धेनानुमितिप्रतिबन्ध-
कतावच्छेदकमित्यर्थः । अत्राप्यवच्छेदकत्वमनतिरिक्तवृत्तित्वमुक्त-
शुक्तेस्तत्पदमुभयत्र तद्रूपावच्छिन्नपरम् । लक्षणार्थः—व्युत्क्रमेण
लक्षणयोरर्थः । नन्वेतावतैव कथं दर्शितसत्प्रतिपक्षादौ लक्षणस-
मन्वयः तत्र प्रतिबन्धकतावच्छेदकीभूतीर्वाशष्टविषयकत्वस्या-
प्रसिद्धेः, कथं वा व्यभिचारादिकमादाय सव्यभिचारादावेव लक्ष-
णगमनम् व्यभिचारादिविषयकत्वस्यैव प्रतिबन्धकतावच्छेदकतया
व्यभिचारादेरतथात्वादित्यत आह तच्चेति । तादृशप्रतिबन्धकताव-
च्छेकं चेत्यर्थः । भ्रमात्मकबाधनिश्चयप्रतिबन्धकतामादायापादि-
तायाः सद्धेतोर्दुष्टतायाश्चासम्भवं स्फुटीकर्तुमाह बाधेति । बाधज्ञा-
ननिष्ठप्रतिबन्धकतायां चेत्यर्थः । अवच्छेदक इति शेषः । पक्षस्य
वास्तवं साध्यभाववत्त्वं निविश्यते न तु वैज्ञानिकमिति सूचयितुं
प्रमितेति । विषयस्यावच्छेदकत्वे युक्तिमाह तद्विषयकत्वेनेति ।
तथा च विषयविषयकत्वस्येव विषयस्यापि विषयितयाऽवच्छेदक-
त्वमक्षतमिति भावः । विरोधिसामग्रीकालीनत्वादीति । विरोधि-
कोऽप्यनुमितिसामग्रीकालीनत्वेन परामर्शादेः प्रतिबन्धकत्वमित्य-
भिमानः । तथा च तदादायैव सत्प्रतिपक्षितेऽसाधारणे च सद्धेतौ
वशाविशेषे दुष्टत्वमिति भावः ।

ननु ज्ञाननिष्ठविरोधिसामग्रीकालीनत्वमादाय कथं हेतोर्दुष्टत्वं
तस्य ज्ञान एव सत्त्वादित्याशङ्कां परिहरति तद्वत्त्वं चेति । तद्विषय-

स्य हेतोरपीति । तत्कालनिरूपिताधेयतात्मकस्य तत्तत्कालीनत्वस्या-
धेयभेदेन भेदानभ्युपगमादभ्युपगमे वाधेयतासम्बन्धेन तत्कालस्या-
प्यवच्छेदकतया तमादायैव लक्षणसमन्वयसम्भवादिति भावः ।

नाभेदेनेति । विवक्षितुं शक्यमिति शेषः । साध्याभाववद्बृत्ति-
त्वादिविशिष्टसाधनरूपदोषस्याभेदसम्बन्धेन हेतौ सत्त्वान्नैतादृशस-
म्बन्धेन तद्वत्त्वविवक्षाया व्यभिचारादावतिप्रसक्तिः । बाधे तदभावा-
दिति । बहून्यभाववद्भ्रदादिरूपबाधे धूमादिहेत्वभेदासत्त्वादित्यर्थः ।
तथाच तत्राव्याप्तिरिति भावः । अतः एव—बाधितेऽव्याप्तेरेवाश्रयत-
या तद्वत्त्वं विवक्षितमिति शेषः । धूमादेर्वह्न्यभाववद्भ्रदानाश्रयत्वा-
देकज्ञानविषयत्वादिरूपसम्बन्धस्य चाधारत्वानिर्वाहकत्वादिति
भावः । अव्याप्तिमुक्तत्वातिव्याप्तिमप्याह बह्विव्यभिचारीति ।

ननु साध्याभाववद्बृत्तित्वादिरूपविषय एव प्रतिबन्धकताव-
च्छेदको न तु तत्तद्विशिष्टद्रव्यत्वादिस्तदाश्रयधूमादिरित्याशंकां नि-
राकरोति साध्याभाववादिति । साध्याभाववद्बृत्तिहेतोर्ज्ञानस्येति ।
तादृशहेतुविषयकज्ञानस्येत्यर्थः । तथाच बहून्यभाववद्बृत्तिद्रव्यत्वा-
दिकमपि विषयताच्छेदकमेवेति भावः । ननु धूमादेस्तादृशधर्म-
वत्त्वेपि बह्वौ साध्ये धूमो दुष्ट इत्यादिव्यवहारः नापत्तिसम्भवः
उक्तयुक्त्या तद्धेतुकानुमितिविरोधिरूपवत्त्वस्यैव तत्र दुष्टताव्यवहार-
नियामकत्वात्, अन्वया तवाप्यप्रतिकारादित्यतोऽन्यत्रातिप्रसङ्ग-
माह—साधारण्यादिविषयकत्वस्यैवेति । ज्ञाननिष्ठस्य—ज्ञानवृत्तित्व-
विशिष्टस्य, सत्तादावति—सत्तावत् ज्ञानादित्यादौ, ज्ञानहेतुकसत्ता-
द्यनुमितिप्रतिबन्धकतावच्छेदकं ज्ञानांशे सत्त्वाद्यभाववद्बृत्तित्वा-
वगाहित्वमादाय सत्त्वे साध्ये ज्ञानं दुष्टमिति व्यवहारापत्तिरित्यर्थः ।
येन केनापि सम्बन्धेन तद्वत्त्वं विवक्षणीयमित्यापि दूषयति यथाकथ-
ञ्चित्ति । अतिप्रसङ्गकत्वादिति । उक्तधर्ममादाय सत्तादिसाध्यके
ज्ञाने धूमाद्यंशे यद्वह्न्यभाववद्बृत्तित्वावगाहित्वम् एकज्ञानविषयत्वस-
म्बन्धेन तद्वत्त्वमादाय बहून्यादिसाध्यके धूमादावपि दुष्टत्वव्यव-
हारापत्तेरित्यर्थः । सत्प्रतिपक्षादिस्थले विरोधिसामग्रीकालीनत्वेन
प्रतिबन्धकतामादाय लक्षणसत्त्वमुपपादितं तद्दूषयति विरोधि-
सामग्रीति । न स्वसाध्यानुमितेः प्रतिबन्धक इति । न स्वजन्यानुमिति-
प्रतिबन्धक इत्यर्थः । कारणत्वप्रतिबन्धकत्वयोरेकज्ञानभ्युपगमादिति

हृदयम् । विभिन्नरूपेण तदुभयस्यैकत्रोपगमे प्रतिबन्दीसूचनायाह मणीति । न प्रतिबन्धक इत्यनुषज्यते । तथाच विरोधिकोऽप्यनुमिति-
सामग्रीकालीनत्वेन परामर्शादीनामनुमितिप्रतिबन्धकत्वे मणिसमव-
हितत्वेन वङ्ग्यादीनामपि दाहप्रतिबन्धकत्वापत्तेः । गणिसमाहित-
त्वापेक्षया लाघवान्मणित्वेनैव प्रतिबन्धकत्वापत्तिः कल्प्यत इति चेत्,
तर्हि विरोधिसामग्रीकालीनत्वापेक्षया लाघवात्तादृशसामग्रीत्वेन
विरोधिपरामर्शत्वेनैव वा प्रतिबन्धकत्वं प्रकृते कल्पयितुमुचितमिति
कथं विरोधिसामग्रीकालीनत्वमांशाय लक्षणं सङ्गमनीयं तस्य प्रति-
बन्धकतातिरिक्तिवृत्तित्वादिति भावः ।

(दी०) अथ यद्धर्मविशिष्टज्ञाने सत्यवश्यमनुमितिप्रतिब-
न्धः तदेवात्र प्रतिबन्धकतावच्छेदकमुक्तम्, भवति च प्रतिबन्ध-
कीभूतविरोधिसामग्रीकालीनत्वादिविशिष्टे परामर्शे तथा इति
चेत् । न वै कालादिसाधारणकारणघटिता सामग्री कापि प्रति-
बन्धिका, विशेषतस्तत्र तत्सत्त्वे कार्योत्पादस्य दुर्वारत्वात्,
किन्तु विरोधिपरामर्शस्तथा । यदि च तत्सत्त्वेऽपि तत्साध्ये वा-
धावतारान्नानुमितिप्रतिबन्धः प्रामाणिकस्तदा अप्रामाण्यग्रहाभा-
वस्येव तदभावस्यापि वैशिष्ट्यन्तत्र निवेद्यताम्, यथा च भ्रमप्र-
मासाधारणविरोधिपरामर्शसत्त्वे नानुमितिस्तथा तथाविधवाधा-
दिग्रहेपीत्यतिप्रसङ्गः । न चातीतादौ लिङ्गे विरोधिपरामर्शका-
लीनत्वमपि ।

(गा०) कार्यानुत्पत्तिव्याप्यतावच्छेदकत्वरूपप्रतिबन्धकताव-
च्छेदकत्वमेवात्र विवक्षितं न तु कारणीभूताभावप्रतियोगितावच्छे-
दकत्वरूपम् तच्च विरोधिसामग्रीकालीनत्वेऽप्यक्षतमेवेत्याह अथे-
त्यादिना । यद्धमेति । यादृशधर्मविशिष्टनिश्चयाव्यवहितोत्तरक्षण-
त्वव्यापकीभूतानुमित्यनुत्पादस्तादृशरूपमेवेत्यर्थः । निश्चयत्वनिवे-
शाद्वाधादिविषयकसंशयसंस्काराद्यव्यवहितोत्तरक्षणे कदाचिदनु-
मित्युत्पादेऽपि च न क्षतिः । अत्र-एतल्लक्षणे, प्रतिबन्धकतावच्छेदक-
मुक्तं-प्रतिबन्धकतावच्छेदकपदेन विवक्षितम् । भवति चेति । विरो-

धिकोऽन्यनुमितिसामग्र्याः प्रतिबन्धकत्वकथनं प्रतिबन्धकसमवहितोत्तरक्षणे कार्यानुत्पादस्यावश्यकतया विरोधिसामग्रीकालीनत्वस्य निरुक्तप्रतिबन्धकतावच्छेदकताया आवश्यकत्वप्रदर्शनाय । तथा-अवश्यमनुमित्यनुत्पादः । विरोधिसामग्र्याः प्रतिबन्धकत्वमुक्तं तदेवादौ दुष्यति न वै इति । नहीत्यर्थः । कालादीति घटितान्तं हेतुगर्भविषणम् ; तथाच कारणसमुदायः सामग्री, सा च क्वचिदपि न प्रतिबन्धिका कालादिसाधारणकारणा नामपि तदन्तर्निविष्टत्वात् तेषां च प्रतिबन्धकतावच्छेदककोटिनिवेशस्य निष्फलत्वात्प्रतिबन्धकार्येपि तेषामनुगुणत्वादित्यर्थः । सत्प्रतिपक्षस्थले विरोधिकोऽन्यनुमितिसामग्र्यास्तत्कोऽन्यनुमितिप्रतिबन्धकत्वमत्यन्तासम्भवशुक्तिकमेव तत्र फलानुत्पादेन सामग्र्या एवासत्त्वादित्याह विशेषतस्त्वित्यादिना । अत्र-सत्प्रतिपक्षस्थले । सामग्री न प्रतिबन्धकेत्यनुपज्यते । तत्सत्त्वे-सामग्रीसत्त्वे, कार्योत्पादस्य दुर्वारत्वात्-सामग्र्या कार्योत्पत्तिनियतत्वादिति भावः । ननु तर्हि तत्र परामर्शादिरूपानुमितिहेतुसत्त्वादनुमितिः कथं नोत्पद्यत इत्यत आह किन्त्विति । विरोधिपरामर्शः-साध्याभावव्याप्यवृत्तानिश्चयः, तथा-ऽनुमितिप्रतिबन्धकः ।

ननु यत्र बह्व्यभावव्याप्यवृत्तापरामर्शो बह्व्यभावाभाववान्पक्ष इति बाधनिश्चयो वर्तते तत्र बह्व्यव्याप्यवृत्ताज्ञानेन बह्व्यनुमितिर्जन्यते इत्यनुभवसिद्धं विरोधिपरामर्शमात्रस्य प्रतिबन्धकत्वे च तन्नोपपद्यते इत्यत आह यदि चेति । तत्सत्त्वेपि-विरोधिपरामर्शसत्त्वेपि, तत्साध्येयाधावतारे-तादृशपरामर्शानुमेयविरोधिकोटेः पक्षेऽभावनिश्चयदशायां, नानुमितिप्रतिबन्धः-न प्रकृतसाध्यनुमित्यनुत्पादः । अप्रामाण्यग्रहाभावस्येत्यन्तरं वैशिष्ट्यमित्यनुपज्यते । तदभावस्य-विरुद्धकोटिविरहनिश्चयाभावस्य, तत्र-विरोधिपरामर्शप्रतिबन्धकतावच्छेदकगर्भे । निवेश्यतामिति । अत्र विपरीतकोटिव्याप्यवृत्तापरामर्शदशायां तत्कोटिविरहनिश्चयसत्त्वे तत्परामर्शभ्रमत्वग्रहानन्तरमेवानुमितिः स्वीक्रियते न तु अन्यथेति भ्रमत्वग्रहाभाववैशिष्ट्यनिवेशेनैवोपपत्तौ तादृशबाधग्रहाभाववैशिष्ट्यनिवेशो व्यर्थ इत्यनिर्भरसूचनाय यदि चेत्युक्तम् । अप्रामाण्यग्रहाभावस्य दृष्टान्तविधया प्रतिबन्धकतावच्छेदकत्वं च दर्शितम् ।

नन्वस्त्वनुमितिविरोधिपरामर्शमात्रं प्रतिबन्धकं तथापि तद्व्य-
टितविरोधिसामग्रीकालीनस्य फलानुत्पादनियतत्वात् तादृशसा-
मग्रीकालीनत्वस्य निरुक्तप्रतिबन्धकतावच्छेदकत्वं दुरपवादमेव,
एवं च तथाविधविरोधिपरामर्शकालीनत्वमादायापि दशाविशेषे
सत्प्रतिपक्षितस्य हेतोर्दुष्टत्वमुपपद्यत एवेत्यतो विरोधिपरामर्श-
दिकालीनत्वसमशीलवाधादिभ्रमकालीनत्वमादाय सद्देतावतिप्र-
सङ्गमाह यथा चेति । तथाविधेति । भ्रमप्रमासाधारणेत्यर्थः । अपि-
त्यन्तरं नानुमतिरित्यनुषङ्ग्यते । तथाच तादृशवाधादिग्रहकालीन-
त्वमपि निरुक्तप्रतिबन्धकतावच्छेदकत्ववद्भवत्येवेति भावः । अति-
श्रसङ्ग इति । वाधेदेरहित्यदोषतायाः केनाप्यनभ्युपगमेनेष्टापत्य-
नवकाशादिति भावः । विरोधिपरामर्शकालीनत्वमादाय सर्वत्र
सत्प्रतिपक्षिते दुष्टत्वं नोपपादयितुं शक्यत इत्याह न चेति । नही-
त्यर्थः । अतीतादेरिति । तथा चातीताविसद्देतौ विरोधिपरामर्श-
दशायां भवन्मतसिद्धं सत्प्रतिपक्षितत्वं नोपपद्यत इति भावः ।

(दी०) यदपि तद्विषयत्वेन ज्ञानस्य अनुमितिप्रतिबन्ध-
कत्वं तद्वत्त्वमेव वाच्यम् सत्प्रतिपक्षे च विरोधिव्याप्त्यादिकमेव
तथा, तद्वत्त्वमपि हेतो स्तज्ज्ञानरूपसम्बन्धेन, तस्य समुहाल-
म्बनरूपतया हेतुद्वयविषयत्वादिति । तदपि तुच्छम् । साध्याभाव-
वत्पक्षविषयत्वेन तादृशपक्षज्ञानप्रमात्वविषयत्वेन वा ज्ञानस्य
प्रतिबन्धकत्वं तस्य च साध्यवत्यपि पक्षे सम्भवादतिव्याप्तेः ।

विशिष्टविषयत्वेन प्रतिबन्धकत्वं विशिष्टञ्च तत्राप्रसि-
द्धमिति चेत्तर्हि किं सर्वत्र सत्प्रतिपक्षे साध्याभावव्याप्यवान्
पक्षः प्रसिद्धः, यथाकथञ्चित्सम्बन्धेन तद्वत्त्वञ्चातिप्रसक्तं धू-
मादेरपि ज्ञानरूपेण तदाश्रयाश्रयत्वादित्वा वा सम्बन्धेन व्य-
भिचारादिसत्त्वात् । यादृशसम्बन्धावगाहित्वेन ज्ञानस्य प्रतिबन्ध-
कत्वं तेन तद्वत्त्वञ्च न सर्वत्र सत्प्रतिपक्षिते हेतावस्थितं च
कचित् सद्देताविति कृतं पल्लवितेन ।

(गा०) सत्प्रतिपक्षिते सद्देतौ विरोधिव्याप्यवत्पक्षाप्रसिद्धा-

वपि प्रतिबन्धकीभूतभ्रमविषयप्रसिद्धविरोधिव्याप्त्यादिरेव दोष इति मतं दूषयति यदपीति । विषयकत्वेनेति तृतीयार्थः स्वरूप-सम्बन्धरूपमवच्छेदकत्वं न त्वनतिरिक्तवृत्तित्वरूपम् तथासति वि-रोधिव्याप्त्यादेर्दोषत्वानुपपत्तेः । प्रतिबन्धकतायां ज्ञाननिष्ठत्वं वि-शेषणं कामिनीजिज्ञासादिनिष्ठप्रतिबन्धकतावच्छेदकधर्मोऽतिप्रस-गवारणाय । ननु विरोधिकोऽप्यप्यत्वस्य पर्वतो वह्निमान्धूमात् पर्वतो न वह्निमान् जलत्वादित्यादौ प्रतिबन्धकीभूतज्ञानविषयसम-वायादिसम्बन्धावच्छिन्नपक्षधर्मतायाः प्रकृते हेतावभावात्कथं तस्य दुष्टत्वमत आह तद्वत्त्वमपीति । विरोधिव्याप्त्यादिमत्त्वमपी-त्यर्थः । तज्ज्ञानरूपेति । स्वविषयकज्ञानविषयत्वेत्यर्थः । सम्बन्ध-विशेषस्याविवक्षितत्वादिति भावः । तादृशसम्बन्धवत्तां प्रकृतहे-तावुपपादयति तस्येति । विरोधिव्याप्त्यादिज्ञानस्येत्यर्थः । समूहा-लंबनतयेति । न चैवं क्रमिकपरामर्शद्वयस्थले सत्प्रतिप्रक्षितानुपपत्ति-रिति वाच्यम् । तत्रापि तादृशव्याप्त्यादिप्रकारकप्रकृतहेतुविषयक-श्चरज्ञानादिकमादाय तद्वत्त्वोपपत्तेः । साध्याभाववत्पक्षविषयकत्वेन-साध्याभावप्रकारेण पक्षावगाहित्वेन । साध्याभाववत्पक्षज्ञानेति । साध्याभावप्रकारकपक्षज्ञानांशे प्रमात्वविषयकत्वेनेत्यर्थः । मतभेदेन विकल्पः । तस्य-तादृशज्ञानस्य । अतिव्याप्तेरिति । साध्यवत्यपि पक्षे-साध्यवत्यपि सति पक्षस्य साध्यवत्त्वे सत्यपीति यावत् । पर्वतो वह्निमान्धूमादित्यादौ भ्रमात्मकबाधादिज्ञाननिष्ठप्रतिबन्ध-कतावच्छेदकविषयतानिरूपकवहन्यभावादेः स्वविषयकज्ञानविषय-त्वादिसम्बन्धेन वैशिष्ट्यस्य हेतौ सत्त्वादिति भावः ।

इदमुपलक्षणम् । वह्निमान्धूमादित्यादौ विरोधिपरामर्शशून्यका-लेपि तद्विषयविरोधिव्याप्त्यादिकमादायापि हेतोर्दुष्टत्वप्रसङ्गो बो-ध्यः । तत्रापि पक्षांशे तद्विशिष्टाविषयकसमूहालंबनज्ञानसम्बन्धेन हेतौ तद्वैशिष्ट्यसम्भवात् अनतिरिक्तवृत्तित्वरूपमवच्छेदकत्वं वि-वक्षणीयमित्यभिप्रायेण बाधभ्रमप्रतिबन्धकतामादायातिप्रसङ्गस्यो-च्चारमाशङ्कते विशिष्टेति । साध्याभावविशिष्टपक्षविषयकत्वमेव प्रतिबन्धकतानतिरिक्तवृत्ति न तु साध्याभाववत्पक्षत्वमात्रमि-त्यर्थः । विशिष्टं च साध्याभावविशिष्टपक्षः । तत्र-बाधस्थले सत्प्र-तिपक्षस्थले, सर्वत्र तादृशविशिष्टं प्रसिद्धमेवेत्यभिमानः । भ्रमं

निराकरोति तत्किमिति । पक्षवृत्तिसाध्यकसत्प्रतिपक्षे साध्याभाव-
व्याप्यविशिष्टपक्षस्य प्रसिद्धत्वात् । सर्वत्रेति । सत्प्रतिपक्षे-सत्प्रति-
पक्षतया भवन्मतसिद्धे । प्रसिद्ध इति । तथा चानतिरिक्तवृत्तित्व-
रूपावच्छेदकत्वं विवक्षितुमशक्यमिति दर्शितातिव्याप्तिर्दुर्वारैवेति
भावः । तद्वत्त्वघटकसम्बन्धं विवक्षयामि दूषयति यथाकथंचिदिति ।
अतिप्रसक्तं-सद्धेतुसाधारणम्, तथाच पूर्वतादेः वह्न्यादिमत्त्वे साध्ये
धूमादौ दुष्टताव्यवहारापत्तिरिति भावः । तादृशसम्बन्धेन तद्व-
त्त्वस्य धूमादिरूपसद्धेतुसाधारणत्वं स्फुटयति धूमादेरिति ।
ज्ञानरूपेण-स्वविषयकज्ञानविषयत्वेन तदाश्रयाश्रयत्वादिना, आ-
दिना एककालीनत्वपरिग्रहः । व्यभिचारादिसत्त्वात्-वह्न्यभा-
ववृत्तित्वादिसत्त्वात् ।

ननु यादृशसम्बन्धावच्छिन्नयद्यत्प्रकारतानिरूपितधर्मविशेष्य-
ताशालित्वेन ज्ञानस्य प्रतिबन्धकत्वं तेन सम्बन्धेन तद्वत्त्वमेव दुष्ट-
त्वमिति वाच्यम्, एवं च स्वरूपादिसम्बन्धावच्छिन्नसाध्याभा-
ववृत्तित्वादिप्रकारतानिरूपितहेतुविशेष्यताशालित्वेनैव व्यभि-
चारादिज्ञानस्य प्रतिबन्धकता तेन सम्बन्धेन तद्वत्त्वस्य च हेतो-
रभावाच्च तत्रातिव्याप्तिरित्याशङ्कं निराकुरुते यादृशेति । सर्वत्र स-
त्प्रतिपक्षित इति । इहो वह्निमान्धूमवत् इत्यादिस्थले धूमवदादि-
रूपहेतोर्व्याप्यताघटकसम्बन्धेन वह्न्याद्यभावव्याप्यधूमवत्त्वदेः
सत्तायाः सत्त्वात् सर्वत्रेत्युक्तम् । क्वचित्सद्धेताविति । सद्धेतुतादशा-
यामपि क्वचिदित्यर्थः । पर्वतो वह्निमान्धूमादित्यादौ विरोधिपराम-
र्शासमवधानदशायामपि प्रतिबन्धकतावच्छेदकप्रकारताश्रय-
वह्न्याद्यभाववन्निहमदन्यत्वतद्व्याप्यादेस्तादृशप्रकारतावच्छेदकस्वरूपा-
दिसम्बन्धेन धूमादिवृत्तित्वादिति भावः ।

यत्तु-ज्ञानसम्बन्धेन तद्वत्त्वमेव दुष्टत्वं ज्ञानं च विशिष्टव्यवहा-
राद्यनुरोधात् क्वचिदेव कस्याचित्सम्बन्धः । एवं च विरोधिग्या-
प्यादेर्ज्ञानं विरोधिपरामर्शदशायामेव प्रकृते हेतौ तत्सम्बन्धस्तदैव
तत्र दुष्टताव्यवहारात्साध्याभावादेर्ज्ञानं तु तत्र न कदाह्निदपि त-
था परमेश्वरादिसाधारणं साध्याभावविशिष्टपक्षादेर्ज्ञानं तु तत्र स-
र्वदैवे-ति ॥

तच्च हास्यास्पदमेव-सकलाभियुक्तपुरुषसाधारणस्य नियतव्य-
वहारस्यासिद्धत्वात् वासनाविशेषवतां तादृशव्यवहारस्य विप-
रीतसम्भवात् ज्ञानस्य नियततत्सम्बन्धत्वादिति ।

(चि०) यद्यपि बाधसत्प्रतिपक्षयोः प्रत्यक्षशाब्द-
ज्ञानप्रतिबन्धकत्वान्न लिङ्गाभासत्वम्, तथापि ज्ञायमा-
नस्याभासस्यात्र लक्षणम् । यद्वा प्रत्यक्षादौ बाधेन न
ज्ञानं प्रतिबध्यते किन्तुत्पन्नज्ञानेऽप्रामाण्यं ज्ञाप्यते
अनुमितौ तूत्पत्तिरेव प्रतिबध्यते ।

ते च सव्यभिचारविरुद्धसत्प्रतिपक्षासिद्ध्या-
धिताः पञ्च ॥

इति सामान्यनिरुक्तिचिन्तामणिः ।

(दी०) यद्यपीति । स्थाणुत्वाभावस्य तद्व्याप्यकरादेश्च
निश्चये स्थाणुत्वप्रत्यक्षशाब्दयोरनुदयात् । न चैवं नरशिरःक-
पालं शुचि प्राण्यङ्गत्वादित्यादिनाप्यगमप्रतिरोधः स्यात्, तत्रानु-
कूलतर्काभावेन बलवत्तरागमविरोधेन च व्याप्तिनिश्चयस्यानु-
त्पत्तेरिति भावः । यद्वेत्याद्यभ्युच्चयमात्रम् प्रत्यक्षं प्रत्यानुमानिक-
वाधादिनिश्चयस्याप्रतिबन्धकत्वेऽपि शाब्दं प्रति प्रतिबन्धकत्वात् ।
योग्यताज्ञानेनान्यथासिद्धत्वात् तदभावो न तत्र हेतुरिति चेत्,
एवमप्युपनीतभानविशेषं प्रति तत्त्वेन हेतुताया दुर्वारत्वात् ।

इति सामान्यनिरुक्ति दीधितिः ॥

(गा०) बाधसत्प्रतिपक्षज्ञानयोः प्रत्यक्षशाब्दज्ञानप्रतिब-
न्धकत्वमाभिधाय बाधसत्प्रतिपक्षयोर्लिङ्गज्ञानजन्यज्ञानमात्रवृत्ति-
धर्मावच्छिन्नप्रयोज्यतानिरूपितप्रयोजकताश्रयाभावप्रतियोगिज्ञान-
विषयत्वरूपं लिङ्गासाधारणदांपत्वं न सम्भवतीत्याक्षिप्तं म-
णिकृती, तादृशप्रतिबन्धतायां च युक्तिर्नोक्तेति न्यूनतापरिहारा-
य तत्र युक्तिमाह स्थाणुत्वाभावस्येति । स्थाणुत्वप्रत्यक्ष-
शाब्दयोरिति । समानधर्मितावच्छेदकस्य स्थाणुत्वप्रकार-

कस्य लौकिकसन्निकर्षाद्यजन्यप्रत्यक्षस्य शाब्दस्य चेत्यर्थः । एवं-
शाब्दबुद्धौ बाधतदभावव्याप्यवत्ताज्ञानयोः प्रतिबन्धकत्वे । नरशि-
रःकपालमिति । नरशिरःकपाले शुचित्वानुमापकं तद्धर्मिक-
प्राप्यङ्गत्वपरामर्शेन स्वतः फलद्वारा वाऽऽगमजन्याशौचबोधविरोधः
स्यादित्यर्थः । स चानुभवविरुद्धः । तत्र प्राप्यङ्गत्वज्ञानदशायामपि
शाब्दाशौचज्ञानस्यानुभवसिद्धत्वादिति भावः । समाधत्ते
तत्रेति । तादृशाशौचज्ञानप्राक्काल इत्यर्थः । अनुकूलतर्काभावेन
व्याप्तिनिश्चयस्य बलवत्तरासमविरोधेनानुमितेश्चानुत्पत्तेरिति योज-
ना । एवं च वास्तवव्याप्यधर्मस्य येन केनापि रूपेण ज्ञानमेव न
विरोधि अपि तु व्याप्यत्वरूपेण, अत्र च प्राप्यङ्गत्वस्य ज्ञानेपि व्या-
प्तिग्राहकतर्कविरहेण व्यभिचारशङ्कयाशौचव्याप्यत्वेन तज्ज्ञानं न स-
म्भवति कारणान्तरविरहेण यत्र व्यभिचारशङ्काविरहः तत्र कथं-
चित् व्याप्तिग्रहेपि गृहीतप्रामाण्यकागमतत्पर्यविषयविपरीतविषयक-
त्वेन तत्राप्रामाण्यं गृह्यते, तथाच तादृशप्राप्यङ्गत्वज्ञानं न शौचानुमिति-
जनने शाब्दाशौचज्ञानप्रतिबन्धे वा प्रभवतीति समुदायार्थः । आगमे
प्रामाण्यग्रहश्च शिष्टपरिग्रहादिनैव भवति । यादृशं च तादृशपरा-
मर्शेनाप्रामाण्यं गृह्यते तावन्न भवत्येवागमप्रवृत्तिरिति भावः ।

यद्वेत्यादिग्रन्थेन बाधादिज्ञानस्यानुमित्यतिरिक्तज्ञानाप्रतिब-
न्धकत्वं व्यवस्थाप्य बाधादेर्लिङ्गासाधारणदोषत्वमत्रोपपादितम् त-
न्न सङ्गच्छते-बाधितार्थस्य शाब्दाभ्युपगमेऽनुमितेरप्यनवबाधात् त-
त्राप्यप्रामाण्यग्राहकतया बाधादिग्रहस्य प्रवृत्त्यादिविरोधितोपपत्तेरि-
त्यत्र कल्पे ग्रन्थकृतोऽनिर्भरमाह-यद्वेत्यादीति । ननु आनुमानिक-
बाधादिनिश्चयदशायामपि लौकिकसन्निकर्षादितः-प्रत्यक्षनिश्चयो-
त्पन्त्या बाधनिश्चयसामान्यस्य प्रत्यक्षप्रतिबन्धकत्वं न सम्भवती-
त्यनुमित्यसाधारणप्रतिबन्धकत्वं । बाधनिश्चयत्वावच्छिन्नस्याक्षत-
मतो यद्विषयकनिश्चयत्वेन अनुमित्यसाधारणप्रतिबन्धकत्वम् तत्र ल-
क्ष्यताप्रयोजकत्वाभिप्रायेण यद्वेत्यादिग्रन्थस्य बाधलक्षणतोपपाद-
कत्वं सुसङ्गच्छत इत्यत आह प्रत्यक्षं प्रतीति । समानेन्द्रियजन्य-
बाधनिश्चयसत्त्वे लौकिकप्रत्यक्षस्यानुत्पत्तेरानुमानिकेति बाध-
निश्चयविशेषणम् । शाब्दं प्रतीति । तथाच तावतैव लिङ्गासाधार-
णदोषत्वं बाध्यत इति भावः । तत्रापि तदप्रतिबन्धकत्वमाशङ्कते-

योग्यतेति । अन्यथासिद्धत्वादिति । बाधादिनिश्चयदशयां योग्य-
ताज्ञानरूपकारणविरहेणैव शाब्दज्ञानानुत्पादादिति भावः । तदभाव-
बाधादितिश्चयाभावः । तत्र शाब्दबुद्धौ यद्यपि योग्यतासंशयद्वि-
तीयक्षणे स्मरणाशात्मकयोग्यतानिश्चयं सति तद्वितीयक्षणे शाब्द-
ज्ञानवारणाय तदभावस्य शाब्दबोधहेतुत्वस्यावश्यकत्वम्, तथापि
बाधादिज्ञानस्य शाब्दाप्रतिबन्धकत्वेपि निर्विबाधोपनीतमानविशे-
षप्रतिबन्धकतयैव बाधादेर्लिङ्गासाधारणदोषत्वनिराकरणत्वसंभ-
वात्, तत्रैतन्निराकरोति एवमपीति । उपनीतमानविशेष-दोषविशे-
षाज्ज्योपनीतमानं, तत्त्वेन-बाधनिश्चयाद्यभावत्वेनैव । दुर्वारत्वादिति ।
बाधादिनिश्चयदशायामनुमितेरिव तादृशोपनीतमानानुत्पाद-
स्य सर्वानुभवसिद्धत्वादिति भावः ॥

इति श्रीगदाधरभट्टाचार्यचक्रवर्तिचिरचितायां गादाधर्यां
हेत्वाभाससामान्यनिरुक्तिनिरूपणम् ।

श्रीगणेशायनमः ।

अथानुमानगादाधर्या

सव्यभिचारप्रकरणम् ।

१ साध्यसन्देहाकोनोद्विष्वक्त्वं नित्यमपि पूरणीयमनुयसे शर्यजुरो
धातुः

(चि०) सव्यभिचारोऽपि त्रिविधः-साधारणासा-
धारणानुपसंहारिभेदात् । तत्र सव्यभिचारः साध्यतद-
भावप्रसञ्जक इति न त्रितयसाधारणं लक्षणम्-एकस्यो-
भयं प्रत्यसाधकत्वात्, अनापादकत्वाच्च । नाप्युभ-
यपक्षवृत्तित्वं उभयव्यावृत्तौ वा तत्त्वम् अननुगमात् ।

(दी०) यद्यपि लक्षणतः सामान्यमप्रतीतवतो विशेषजि-
ज्ञासानुदयात् सामान्यलक्षणानन्तरमेव विशेषविभागो युक्तस्त-
थापि सव्यभिचारपदस्य साधारणमात्रे प्रसिद्धतया तन्मात्रस्य
लक्ष्यभावं बुध्यमानैरन्तेवासिभिरसाधारणादिसाधारणस्य लक्ष-
णस्यातिव्याप्तिस्तद्यावृत्तस्यैव च साधुता प्रतीयेत अतस्तद्वार-
णाय लक्ष्यान्तरमपि दर्शयति ; सव्यभिचार इति ।

कश्चित्तु सामान्यज्ञानार्थीनो विभागो न तल्लक्षण(तः) प्रत्यय-
मपेक्षतेऽतः प्रथमं विभागकरणेऽपि न दोष इत्याह । प्रसक्तिर-
नुमितिरापत्तिर्वा, तदुपधानमव्यापकमतिव्यापकञ्च तथाविधव्यां-
प्तिभ्रमेण सद्धेतावतस्तद्योग्यता वाच्या, सा च तादृशव्याप्त्यादि-
रूपा, न च विरुद्धोभयव्याप्यत्वमेकस्य सम्भवतीत्याह एकस्येति ।

(गा०) सव्यभिचारसामान्यलक्षणमनुकृत्वा मणिकृतस्नद्धिम-
 जनमाक्षिपति यद्यपीति । लक्षणतः—लक्षणवाक्यतः । सामान्यं—सा-
 धारणासाधारणानुपसंहारित्रितयसाधारणधर्मम् । अप्रतीतवतो-
 ऽन्तेवासिन इति शेषः । विशेषजिज्ञासानुदयात्—अवान्तरधर्मप्रका-
 रकज्ञानेच्छोत्पत्त्यसम्भवात् । सामान्यज्ञानस्य विशेषजिज्ञासायां
 स्वातन्त्र्येणोत्पत्त्याधनताज्ञाने धर्मित्वच्छेदकज्ञानसम्पादकतया वा
 हेतुत्वादिति भावः । सामान्यलक्षणानन्तरं—सव्यभिचारसामा-
 न्यलक्षणानन्तरम् । विभागः—सव्यभिचारविभागः । सव्य-
 भिचारत्वावान्तरधर्मपुरस्कारेण धर्मिप्रतिपादनमिति यावत् ।
 नायं ग्रन्थो विभागपरः, अपि त्वसाधारणानुपसंहारिणो-
 रलक्ष्यताभ्रमनिवन्धनवक्ष्यमाणसामान्यलक्षणातिव्याप्तिभ्रमानिराकर-
 णाय त्रयाणां लक्ष्यतेषां इति समाधत्ते तथापीति । साधारण-
 मात्रे प्रसिद्धतया—भूरिप्रयोगविषयसाधारणमात्रकतया^{प्रसिद्ध}तिव्याप्तिः
 प्रतीयेतेति सम्बध्यते । तद्व्यावृत्तस्य—असाधारणादिव्यावृत्तस्य ।
 साधुता—निर्दोषता । लक्ष्यान्तरमिति । तथाच सव्यभिचार इति सू-
 लस्य वक्ष्यमाणसव्यभिचारसामान्यलक्षणलक्ष्य इत्यर्थः ।

एतद्ग्रन्थस्य विभागपरत्वमुपपादयतो मतर्माह—कश्चिदिति ।
 सामान्यज्ञानाधीनः—सामान्यज्ञानसामान्याधीनः । तल्लक्षणप्रत्ययं-
 लक्षणवाक्याधीनसामान्यज्ञानमात्रम् । अत्र च विभागोपयुक्तसा-
 मान्यज्ञानस्योपायान्तरतोऽभ्युपगमे पश्चादपि सामान्यलक्षणाभि-
 धानमसङ्गतमनाकाङ्क्षितत्वादित्यस्वरससूचनाय कश्चिदित्युक्तम् ।

अथवा सामान्यज्ञानाधीनः—त्रितयसाधारणकश्चिद्धर्मावच्छि-
 न्नज्ञानाधीनः, तल्लक्षणप्रत्ययं—सव्यभिचारपदार्थतावच्छेदकव-
 क्ष्यमाणलक्षणज्ञानमपेक्षते । अत इति । तादृगलक्षणाज्ञानेपि सव्य-
 भिचारपदार्थत्वरूपसामान्यज्ञानस्य शिष्याणां स्वत एव सम्भवेन
 विशेषजिज्ञासासम्भवादिति भावः । अत्र च सव्यभिचारपदार्थत्वे-
 न त्रयाणां ज्ञानेऽपि प्रथमं सव्यभिचार एव कीदृश इत्येवं जिज्ञा-
 सोदेति न तु सव्यभिचारपदार्थः कतीति प्रथमं विभागोऽनुचित इ-
 त्यस्वरसवीजम् ।

प्रसक्तपदस्यानुमापकापादकयोरेकतरमात्रपरत्वेऽसाधकत्वा-
 दित्यादिदोषद्वयासङ्गतेस्तत्सङ्गमनाय प्रसक्तिपदार्थं चित्कर्तयति—प्रस-

किरिति । प्रपूर्वकसङ्गत्वात् इत्यर्थः । तत्कोटिव्याप्यस्यापि व्यप्ति-
भ्रमेण तद्विरुद्धकोटेरापादकत्वमनुपपन्नत्वाच्च सम्भवतीत्येकस्यो-
भयं प्रति असाधकत्वादित्यादिदोषासङ्गतिरित्यत आशयं पुरयति-त-
दुपधानमिति । प्रसक्त्युपधायकत्वमित्यर्थः । अव्यापकमिति । येन
हेतुना कदाचिदपि साध्यस्य तदभावस्य वानुमितिरापत्तिर्वा न ज-
निता प्रत्येकमपि तदसङ्गाहकमित्यर्थः । तथाचिधेति । साध्याभाव-
निरूपितेत्यर्थः । तद्योग्यता-प्रसक्तियोग्यता, वाच्या-प्रसङ्गकपदेन
विवक्षणीया योग्यतायास्तत्स्वरूपयोग्यज्ञानविषयतारूपत्वे व्या-
प्तिभ्रमविषयतामादाय पुनरुक्तदोषप्रसङ्ग इत्यतो योग्यतामाचष्टे-सा-
चेति । तत्कोटिप्रसक्तियोग्यता चेत्यर्थः । व्याप्यादिरूपा-तत्कोटि-
निरूपितव्याप्यादिरूपा ॥

(चि०) अथ साध्यसंशयजनककोटिद्वयोपस्थाप-
कपक्षधर्मताज्ञानविषयत्वे सति हेत्वभिमतः सः ।

(दी०) साध्येति । कोटिद्वयोपस्थापकं सत् साध्यसन्देहजन-
कं साध्यसन्देहजनककोटिद्वयोपस्थितिजनकमिति यावत् । आश्रय-
तया विषयितया वा नित्यत्वानित्यत्वोपस्थापकस्य नित्यत्वे सा-
ध्ये ज्ञानस्यानुवृत्तत्वव्यावृत्तत्वाभ्यां बह्वितदभावोपस्थापकस्य
वह्नौ साध्ये धूमस्य वारणाय जनकान्तम् । तथोपस्थितेः साध्य-
सन्देहाजनकत्वात् । धर्मितावच्छेदकपुरोवर्तित्वादिविशिष्टधर्मि-
ज्ञानस्य संशयजनकतया तद्वारणाय कोटिद्वयोपस्थापकेति ।

(गा०) साध्यसन्देहेति यथाश्रुतग्रन्थात्पक्षधर्मताज्ञानस्य सा-
ध्यसन्देहजनकत्वं कोटिद्वयोपस्थितिजनकत्वं लक्ष्यते । तत्र च
नित्यत्वानित्यत्वसंशयजनकत्वादिहेतौ वक्ष्यमाणातिव्याप्तिर्वारयितुमशक्यै-
व-नित्यत्वतदभावविषयकज्ञानवानयमिति ज्ञानस्य नित्यत्वतदभा-
वोपस्थापकत्वात्, धर्मितावच्छेदकप्रकारकज्ञानमुद्रया तादृ-
शज्ञानवदिदन्त्वावच्छिन्नधर्मिकनित्यत्वसंशयहेतुत्वाच्च । यच्च
फलीभूतसंशयधर्मितावच्छेदकता यादृशधर्मं पर्याप्ता तादृशधर्मा-
वच्छिन्नविशेषक्यत्प्रकारकज्ञानत्वेन संशयं प्रति हेतुतोति विवैः

क्षणे नायं दोषः, तादृशज्ञानस्य धर्मितावच्छेदकप्रकारकज्ञानमुद्रया
 नित्यत्वनदभावविषयकज्ञानवदिदम्त्वपर्याप्तधर्मितावच्छेदकताकसं-
 शयं प्रत्येष हेतुत्वात्, तादृशधर्म धर्मितावच्छेदकीकृत्य तज्ज्ञानवत्त्वा-
 नवगाहित्वात्, शुद्धेदन्त्वं धर्मितावच्छेदकीकृत्यैव तदवगाहित्वादिति
 वाच्यम् । तथासति वक्ष्यमाणधर्मितावच्छेदकातिव्याप्तेरप्रसक्त्या
 कोटिद्वयोपस्थापकत्वनिवेशवैयर्थ्यप्रसङ्गादित्यतो मूलमन्यथा व्या-
 चष्टे साध्येतीति । कोटिद्वयोपस्थापकं सदिति । एतेन कोटि-
 द्वयोपस्थापकत्वे साध्यसन्देहजननोद्देश्यतावच्छेदकता लभ्यते ।
 एवञ्च धनवान्सुखीत्यादौ धनादेः सुखादिप्रयोजकताबोधस्यानुम-
 धिकतया उद्देश्यविधेयभावस्थलेऽसति बाधके उद्देश्यविधेययोः प्रयो-
 ज्यप्रयोजकभावबोधस्य व्युत्पत्तिसिद्धत्वात्, कोटिद्वयोपस्थितिजनक-
 तायाः साध्यसन्देहजनननिर्वाहकतालाभेन व्यापारजनकतायाश्च
 फलजनननिर्वाहकत्वात् कोटिद्वयोपस्थितेर्द्वारता लाभ इति कोटि-
 द्वयोपस्थितिद्वारा साध्यसन्देहजनकत्वं लभ्यते । दर्शितज्ञानवत्ता-
 ज्ञानस्य धर्मितावच्छेदकप्रकारकज्ञानमुद्रया साक्षादेव साध्यसन्दे-
 हजनकतया नातिप्रसङ्गः । कोटिद्वयोपस्थितिद्वारा साध्यसन्देह-
 जनकत्वञ्च साध्यसन्देहजनककोटिद्वयोपस्थितजनकत्वे सति सा-
 ध्यसन्देहजनकत्वम् । अत्र च विशेष्यांशनिवेशो निष्फलः सत्य-
 न्तदलमात्रनिवेशेनैव सामञ्जस्यादतस्तं परित्यज्य निष्कृष्टार्थमाह-
 साध्यसन्देहजनकेति । जनकान्तनिवेशनप्रयोजनमाह-आश्रयत-
 येत्यादिना । आश्रयतया विषयितया वा नित्यत्वानित्यत्वोपस्था-
 पकस्य—नित्यत्वानित्यत्वोपस्थितिजनकीभूताश्रयत्वादिरूपसम्बन्ध-
 ज्ञानविषयस्य ज्ञानस्य, नित्यत्वे, कारणाय, नित्यत्वसाध्यक-
 स्थले, स्वयमि चारत्वाभावसम्पदनायेत्यर्थः । एकज्ञानस्य नित्यत्व-
 तदभावोभयाश्रयताविरहादाश्रयतासम्बन्धमादाय यथाश्रुते नाति-
 व्याप्तिर्संभव इति आश्रयवृत्तिज्ञानवत्त्वसम्बन्धोऽनुसरणीयोऽतस्त-
 दपेक्षया लघुसम्बन्धमादाय व्यावृत्तिमाह-विषयितया चेति । एकज्ञा-
 नस्य तदुभयविषयकत्वं निष्प्रत्यूहमेवेति ध्येयम् । समवायेन हेतावति
 व्याप्तिमुक्त्वा संयोगेन हेतावपि तामाह अनुवृत्तित्वेति । अनुवृत्तित्वं स-
 त्रानाधिकरण्यं व्यावृत्तत्वं विरोधस्ताभ्यां, वह्नितदभावोपस्थापकस्य
 वह्नितदभावोपस्थितिजनकीभूततादृशसम्बन्धद्वयज्ञानविषयस्य, वही

साध्ये-वहिसाध्यकस्थले, वारणाय-सव्यभिचारत्वाभावसंपादनये-
त्यर्थः । जनकान्तस्य चारकत्वे हेतुमाह तथोपस्थितेरिति । ताद-
शसम्बन्धज्ञानजन्योपस्थितेरित्यर्थः । सन्देहाजनकत्वादिति । स-
न्देहं प्रति साधारणासाधारणधर्मवद्धर्मविप्रतिपत्तिज्ञानजन्याया
एव कोट्युपस्थितेहेतुत्वादिति भावः । जनकता च साध्यसंशय-
त्वावच्छिन्नजन्यतानिरूपिता प्राज्ञा, अतः सम्बन्धान्तरज्ञानजन्य-
कोट्युपस्थितेर्विशेषणज्ञानादिमुद्रया संशयोहेतुत्वेऽपि न क्षतिः ।
यद्यसाधारणधर्मज्ञानादिजन्यसंशये व्यभिचारवारणाय साधार-
णधर्मज्ञानादिजन्योपस्थितिजन्यतावच्छेदककोटौ तादृशाव्यवहि-
तोत्तरत्वनिवेशावश्यकतया साध्यसंशयत्वं तत्र प्रयोजनविरहेण न
निवेश्यत इत्युच्यते, तदौ संशयत्वावच्छिन्नत्वं परित्यज्य साध्य-
संशयत्वन्यूनवृत्तित्वमेव निवेशनीयं विशेषणज्ञानादिजन्यता च न
तन्यूनवृत्तिरिति नातिप्रसङ्गः । न चैवमपि यत्र नित्यत्वानित्यत्वा-
भावसहचरितप्रमेयत्ववानयं नित्यत्वतदभावेधौ श्रायमित्याकारकज्ञा-
नाभ्यां नित्यत्वतदभावविपर्ययी एकैवोपस्थितिर्जनिता तत्र ता-
दृशोपस्थितिजनकपक्षधर्मताज्ञानविषयत्वमादाय ज्ञानेऽतिव्याप्तिर्दु-
र्घारा तादृशोपस्थितिर्व्यक्तेः साधारणधर्मवत्ताज्ञानजन्यतया साध्य-
संशयत्वावच्छिन्नं प्रति जनकत्वादिति वाच्यम् । साध्यसंशयत्वाव-
च्छिन्ननिरूपितजनकतानियतजन्यतानिरूपकीभूतजनकताया एव
पक्षधर्मताज्ञाननिवेशोपणत्पोपगमाश्रित्यत्वानित्यत्वविषयज्ञानवत्ताज्ञान-
जन्यतायाः संशयाजनकसाधारणधर्मवत्ताज्ञानजन्यतदुभयोपस्थि-
तिसाधारणतया संशयत्वावच्छिन्ननिरूपितजनकताव्यभिचारित्वे-
नातिप्रसङ्गविरहात् । साधारण्यादिविशिष्टधर्मवत्ताज्ञानजन्यतदुभयो-
पस्थितानां सर्वासां तादृशोपस्थितित्वेन संशयत्वावच्छिन्नं प्रति
हेतुतया तादृशज्ञाननिरूपितकोट्युपस्थितिनिष्ठजन्यतायाः संशय-
त्वावच्छिन्ननिरूपितजनकतानियतत्वमक्षतमेव ।

अथवा उक्तातिप्रसङ्गवारणाय तादृशजनकतावच्छेदकावच्छि-
न्नत्वमेव जन्यतायां निवेशनीयम् । अव्यवहितोत्तरत्वसम्बन्धेन
साधारण्यादिविशिष्टपक्षधर्मवत्ताज्ञानविशिष्टतत्त्वकोट्युपस्थितित्व-
रुपतादृशज्ञानजन्यतावच्छेदकधर्म एव च संशयजनकतावच्छेद-
कः न तु तादृशज्ञानजन्यतत्त्वकोट्युपस्थितत्वं जन्यतापेक्षया तद्व-

साधारण्यं वक्ष्येति नान्यथा-
तत्र-संशयकोट्याव

टकस्यान्यवहितोत्तरत्वस्य लघुत्वात् । अत आत्माश्रयेन साधारणा-
दिधर्मवत्ताज्ञानजन्यत्वस्य तादृशज्ञानजन्यतानवच्छेदकत्वं न क्षतिः ।
जनकतावच्छेदकावच्छिन्नत्वश्च जनकतावच्छेदकपर्याप्तावच्छेदक-
ताकत्वं तेन साध्यसन्देहजनकतावच्छेदकघटकज्ञानत्वादेर्नित्यत्वत-
दभावविषयकज्ञानवत्ताज्ञानादिजन्यतावच्छेदकताघटकत्वेऽपि न
क्षतिः । जनकतावच्छेदकतापर्याप्तिर्न निवेश्यते प्रयोजनविरहात् ।
तेन साधारण्यादिविशिष्टधर्मवत्ताज्ञानजन्यतावच्छेदकतादौ तद्वैशि-
ष्ट्यनिवेशनैवोपपत्तौ प्रयोजनविरहेण संशयजनकतावच्छेदकघटक-
स्य साध्योपस्थितत्वादेर्निवेशोपि न क्षतिः । न चैवं साध्यसंशयत्वा-
देर्निवेशनं व्यर्थं यत्किञ्चिज्जनकतावच्छेदकावच्छिन्नजन्यतानिवेशनै-
वोपपत्तेः, नित्यत्वतदभावविषयकज्ञानवत्ताज्ञानजन्यतावच्छेदकस्या-
न्यवहितोत्तरत्वसम्बन्धेन तादृशज्ञानविशिष्टनित्यत्वादिविषयकोप-
स्थितित्वस्य किञ्चिदपि कार्यं प्रति जनकतावच्छेदकत्वाभावेना-
तिप्रसङ्गविरहादिति वाच्यम् । तथासति बहुधादौ साध्ये रासभत-
दभावसाहचर्यादिप्रकारकज्ञानमादाय धूमादावतिप्रसङ्गापातात् प्र-
कृतसाध्यसन्देहजनकताया अवश्यं निवेशनीयत्वात् । न च कोटि-
साध्यपदस्य प्रकृतसाध्यतावच्छेदकावच्छिन्नतदभावपरतया प्रकृत-
साध्यतावच्छेदकावच्छिन्नविषयकोपस्थितित्वघटितधर्मावच्छिन्नज-
न्यतानिवेशाश्रयमतिव्याप्तिरिति वाच्यम् । एवंसति एतल्लाभायैव
संशयपदोपादानात् ।

ननु साध्यसन्देहजनकपक्षधर्मताज्ञानविषयत्वेनैव सामञ्जस्ये
कोटिद्वयोपस्थापकत्वांशनिवेशोऽनतिप्रयोजक इत्याशङ्कामपनेतुं त-
त्प्रयोजनमाह धर्मितावच्छेदकेति । तद्वारणाय-बहुधादिव्याप्ये त-
द्विरुद्धे वा पुरोवर्तित्वादौ बहुधादिव्यभिचारित्ववारणाय । कोटि-
द्वयेति । न च साध्यसन्देहजनकोपस्थितिजनकत्वमेव निवेश्यतां
किमुपस्थितौ कोटिद्वयाविषयकत्वनिवेशनेनेति वाच्यम् । तथासति
व्याप्यविरुद्धयोरतिव्याप्तिः । तथाहि-संशयं प्रति तत्कोटिसहचरि-
तधर्मवत्ताज्ञानजन्यतदुपस्थितित्वेन तदभावकोटिसहचरितधर्म-
वत्ताज्ञानजन्यतदभावोपस्थितित्वेन पृथगेव तत्तत्साहचर्यविषय-
तामन्तर्भाव्य हेतुता कल्प्यते । एवं तत्तत्कोट्युपस्थितिं प्रत्यपि
तथैव तत्तत्कोटिसहचरितधर्मवत्ताज्ञानत्वेन हेतुता । इत्थञ्च बहुधा

भावसहचरितधूमवानिति ज्ञानजन्यवह्न्यभावोपस्थितिसहकारेण
 वह्निसंशयजनकवह्न्युपस्थितिजनकीभूतं वह्निसहचरितधूमवा-
 निति ज्ञानमादाय धूमे वह्निसहचरितजलत्ववानिति ज्ञानजन्यव-
 ह्न्युपस्थितिसहकारेण वह्निसंशयजनकवह्न्यभावोपस्थितिजन-
 कीभूतं वह्न्यभावसहचरितजलत्ववानितिज्ञानमादाय च जलत्वे-
 ऽतिव्याप्तिः । कोटिद्वयोपस्थितिनिवेशे च तथाविधज्ञानयोः
 प्रत्येकं कोटिद्वयोपस्थापकत्वाभावात्तातिप्रसङ्गः । न च वह्निस-
 हचरितधूमवान्वह्न्यभावसहचरोरितधूमवाँश्च पर्वत इत्येतादृशसमू-
 हालम्बनज्ञानस्य कोटिद्वयोपस्थापकत्वेनैतद्वोषतादवस्थ्यमिति वा-
 च्यम् । साध्योपस्थितिजनकतावच्छेदकीभूता या साध्याभावोप-
 स्थितिजनकतावच्छेदकीभूतप्रकारता तदाश्रयत्वनिवेशात्तादृशसमू-
 हालम्बनज्ञाननिरूपितयोः वह्नितदभावसाहचर्यावच्छिन्नप्रकारतयोः
 प्रत्येकन्तादृशजनकताद्वयावच्छेदकत्वविरहेणातिप्रसङ्गविरहात् । धू-
 मसहचरितवह्निमान् धूमाभावसहचरितवह्निमाँश्च पर्वत इत्यादिस-
 मूहालम्बनज्ञाने प्रकारतावच्छेदकभेदेन वह्न्यादिप्रकारताभेदात्प्र-
 त्येकं कस्याश्चिदपि प्रकारतायास्तादृशजनकताद्वयावच्छेदकत्वा-
 लम्भवेऽपि धूमधूमाभावसहचरितवह्निमान्पर्वत इत्याद्याकारकोभ-
 यसाहचर्यावच्छिन्नलक्षणैकप्रकारतायास्तथात्वेन वह्न्यादौ लक्षणस-
 मन्वयः । वह्नितदभावसहचरितधूमवान्पर्वत इत्याद्याकारकोभयसा-
 हचर्यावच्छिन्नप्रकारताशालिज्ञानमादायातिप्रसङ्गस्तु तादृशप्रकार-
 तावच्छेदकतापर्याप्त्यधिकरणधर्मवत्त्वविवक्षया स्वयमेव निरा-
 करिष्यते ।

अथ वह्निसाहचर्येण वह्न्यभावसाहचर्यमात्रेण वाऽवाच्छिन्ना या
 व्याप्यस्य विरुद्धस्य वा प्रकारता तस्याः उद्बोधकान्तरवशात्सा-
 ध्यतदभावोभयविषयंकसमूहालम्बनोपस्थितिजनकज्ञानीयतया प्र-
 त्येकं साध्योपस्थितिजनकतायां साध्याभावोपस्थितिजनकताया-
 ज्ञावच्छेदकत्वेनातिप्रसङ्गः । यदि च साध्यविशेषणकोपस्थितिवृत्ति-
 साध्यसन्देहजनकतानियतं यज्जन्यत्वं तन्निरूपितायां साध्याविशेष-
 णकोपस्थित्यवृत्तिसाध्यसन्देहजनकतानियतञ्च यज्जन्यत्वं तन्निरू-
 पितायाञ्च जनकतायामवच्छेदिका या प्रकारता तस्याः साध्याभा-
 वविषयकत्वघटितधर्मावच्छिन्नजनकतावच्छेदकावच्छिन्नजन्यतानि

रूपितायां तादृशधर्मानवच्छिन्नसाध्यविषयकत्वघटितधर्मावच्छिन्न-
 जनकतावच्छेदकावच्छिन्नजन्यतानिरूपितायाश्च जनकतायामवच्छे-
 दिका या प्रकारता तस्या चा निवेशाशोक्तदोषः । साध्याभावोपस्थि-
 त्वावाच्छिन्नाया अपि जनकतायाः साध्यविषयकत्वघटितधर्माव-
 च्छिन्नतया विरुद्धातिव्याप्तेर्दुर्वारतया साध्यविषयकत्वघटितधर्मा-
 वच्छिन्नजनकतायां साध्याभावविषयकत्वानवच्छिन्नत्वप्रवेशः । सा-
 ध्यमुख्यविशेष्यताघटितधर्मावच्छिन्नत्वं निवेद्यैव वा तादृशातिव्या-
 प्तिर्वारणायैत्युच्यते, तथापि वह्निमद्बृत्तिवह्न्यभाववद्भाववृत्तधूमवानयं व-
 ह्निमद्भाववृत्तवह्न्यभाववद्बृत्तिजलत्ववाप्तिरिति ज्ञानीयधूमादिप्रकारतामादा-
 यातिप्रसङ्गो दुर्वार एव । वह्निमद्बृत्तिधूमवत्ताज्ञानजन्यवह्न्युपस्थि-
 तेर्वह्न्यभाववद्बृत्तिधर्मवत्ताज्ञानजन्यवह्न्यभावोपस्थितिसहकारेण सं-
 शयजनकतावद्वह्न्यभाववद्भाववृत्तधर्मवत्ताज्ञानजन्यवह्न्यभावोपस्थिते-
 पि वह्निमद्भाववृत्तधर्मवत्ताज्ञानजन्यवह्न्युपस्थितिसहकारेण संश-
 यजनकत्वात्, तादृशज्ञानीयधूमप्रकारताया वह्निसाहचर्यावच्छिन्न-
 त्वेन संशयजनकवह्न्युपस्थितिजनकतायां वह्न्यभाववद्भाववृत्तत्वा-
 वच्छिन्नत्वेन च तथाविधवह्न्यभावोपस्थितिजनकतायां तादृशज्ञानीय-
 जलत्वप्रकारतायाश्च वह्निमद्भाववृत्तत्वावच्छिन्नत्वेन तथाविधवह्न्यु-
 पस्थितिजनकतायां वह्न्यभाववद्बृत्तित्वत्वावच्छिन्नत्वेन च तथावि-
 धवह्न्यभावोपस्थितिजनकतायामवच्छेदकत्वात् ।

मैवम् । साध्यविषयत्वघटितधर्मावच्छिन्नजनकतावच्छेदको यो
 धर्मस्तदवच्छिन्नजन्यतानिरूपितायां तदवच्छिन्नसहकारिताव-
 च्छेदकसाध्याभावाविषयकत्वघटितधर्मावच्छिन्नजनकतावच्छेदका-
 वच्छिन्नजन्यतानिरूपितायाश्च जनकतायामवच्छेदकीभूतप्रकारता-
 निवेशे नातिप्रसङ्गः । तदवच्छिन्नसहकारितावच्छेदकत्वञ्च त-
 दवच्छिन्नासमवधानप्रयुक्तफलोपधायकत्वाभाववत्स्वावच्छिन्नकत्व-
 मित्यलं परलक्षितेन ॥

(दी०) न च तदसाधारणतया संग्राहमेवेति वाच्यम् । त-
 थात्वेऽपि तदुत्तीर्णतादृशायां विशेषदर्शनात् संशयानुपधायक-
 त्वेऽपि तज्जननयोग्यताया अनिवृत्तेः । अन्यथा यथायथं पक्षो-
 (१) फलोपधायकत्वाभावात् स्वावच्छिन्नस्य विशेषणम् ।

साध्यतदभावनिश्चयदशायां साधारणाव्याप्तिप्रसङ्गात् । प्रतिपक्ष-
सम्बलनदशायां हेतुमत्ताज्ञानस्य साध्यसन्देहजनकत्वपक्षे हेतु-
वारणाय कोटीत्यादि । हेतुना साध्यस्य प्रतिहेतुना तदभावस्य
उपस्थापनादुभयोपस्थापकत्वं न कस्यापीत्यपि कश्चित् ।

(गा०) तत्-संशयधर्मितावच्छेदकेदन्त्वादिकम् । असाधारण-
तयेति । संशयविषयमात्रवृत्तित्वेन सपक्षविपक्षव्यावृत्तत्वादिति
भावः । सङ्ग्राह्यमेव-संशयदशायां सव्यभिचारसामान्यलक्षणलक्ष्य-
मेव । तथाच संशयदशायां लक्ष्यतयैव नातिव्याप्तिः संभवः । तदव-
च्छिन्ने साध्यादिनिश्चयदशयाञ्च तत्प्रकारकज्ञानस्य संशयजनक-
तया संशयजनकताघटितस्य लक्षणस्यैतत्साधारण्यञ्च संभवती-
ति हृदयम् ।

तादृशनिश्चयदशायामेवातिव्याप्तिं सङ्गमयति तथात्वेपीति । तथा-
त्वेपि-तदवच्छिन्नविशेष्यकसंशयदशायान्तस्य लक्ष्यत्वेऽपि, तदुत्तीर्ण-
तादशायाम्-असाधारण्योत्तीर्णतादशायाम्, तादृशधर्मवति-साध्यस्य
तदभावस्य, वा निश्चयदशायामिति यावत्, विशेषदर्शनात् विपरी-
तनिश्चयात् । तज्जननयोग्यताया इति । तत्प्रकारकज्ञानस्येत्यादिः ।
अनिवृत्तेरिति । अतिव्याप्तिरिति शेषः । वक्ष्यमाणदोषेण संशयफ-
लोपधायकतानिवेशसम्भवादिति भावः । इदमुपलक्षणम् । फलो-
पधायकतानिवेशेपि संशयजनकज्ञानशून्यतादशायां साधारणाव्या-
प्तिभयेन तादृशज्ञानस्योपलक्षणविधयैव लक्षणे निवेशनीयतया सं-
शयोपधायककालान्तरीणज्ञानविषयतामादायातिव्याप्तिः सम्भवती-
ति बोध्यम् । अन्यथा-फलोपधायकज्ञानस्य विशेषणविधया लक्षण-
घटकत्वे । पक्षादाविति । पक्षे साध्यादिनिश्चयसत्त्वेपि धर्म्यन्तर-
विशेष्यकसाध्यसन्देहजनकतामादाय लक्षणगमनसम्भवादिपक्ष-
हेतुमत्ताज्ञानविषयीभूतपक्षेतरयावद्धर्मिपरम् । इदमुपलक्षणम् । सा-
धारण्यादिविशिष्टस्वप्रकारकधर्मिज्ञानशून्यतादशायामव्याप्तिर्बोद्ध्या ।
साधारणाव्याप्तीति । साधारणस्य नित्यदोषतया तदा तस्यालक्ष्य-
त्वोपगमासम्भवादिति भावः ।

कोटिद्वयोपस्थापकत्वांशस्य प्रयोजनान्तरं वर्णयतो मतमाह

सत्प्रतिपक्षेति । स्वमते व्याप्यवत्तानिश्चयस्य संशयप्रतिबन्धकत्वमेव न तु कारणत्वम् । विरोधिपरामर्शयोरप्रामाण्यग्रहे तु साधारणधर्मादिज्ञानादेव संशय इत्यतो जनकत्वपक्ष इति । हेतुवारणाय-व्याप्यवारणाय, तस्यापि परामर्शात्मकसंशयजनकपक्षधर्मताज्ञानविषयत्वादिति भावः । मनु साधारण्यादिविशिष्टवत्ताज्ञानस्येव परामर्शयोरपि साध्यतदभावोपस्थितिद्वारैव संशयजनकत्वात्कोट्युपस्थितिनिवेशेऽपि न प्रतीकार इत्यत आह हेतुनेति । उभयोपस्थापकत्वं-साध्योपस्थितिजनकतावच्छेदिकं सति तदभावोपस्थितिजनकतावच्छेदकीभूता या प्रकारता तदाश्रयत्वम् ॥

(दी०) इदं अणुकं नित्यमणुत्वादित्यादौ साधारणधर्मवदधर्मिज्ञानस्य कोट्युपस्थितिं संशयश्च प्रति हेतुतया तद्विषये धर्मिणि सद्देतौ अतिप्रसङ्गः स्यादतः पक्षधर्मतेति । पक्षपदं धर्मिमात्रपरम् । न चैवं नित्यो घटः शब्दत्वादित्यत्र बाधाद्यवतारेऽसाधारण्यापत्तिः, इष्टत्वात्, अन्यथा बाधासिद्धयोरन्यतरावतारदशायां साधारणासंग्रहापत्तेः । असिद्धिसङ्कीर्णत्वे सव्यभिचारमध्याप्रवेशे सव्यभिचारसङ्कीर्णतया असिद्धेऽप्यनन्तर्भाषापत्तौ तस्यातिरिक्तहेत्वाभासत्वापत्तेः । न च व्याप्यविकल्पोः साधारण्यभ्रमदशायाः (१) मतिप्रसङ्गः, धर्मिणि यद्रूपावच्छिन्नवत्ताज्ञानं साध्यसन्देहजनकं तद्रूपावच्छिन्नत्वस्योक्तत्वात् । तच्च रूपं साधारणत्वादीति सिद्धान्ते स्फुटीभविष्यति ॥

(गा०) निश्चितसाध्याभाववद्वृत्तित्वस्य साधारणघटकतामते केषु चिद्व्यणुकेषु साध्याभावनिश्चयसत्त्वं एव अणुत्वस्य तथात्वं सम्भवतीत्यभिप्रेत्य तादृशनिश्चयसत्त्वं सूचयितुं यत्किञ्चिद्व्यणुकस्य पक्षतालाभाय इदमिति । साधारणधर्मवदधर्मिज्ञानस्य-नित्यत्वानित्यत्वसहचरिताणुत्ववद्व्यणुकधर्मिज्ञानस्य, धर्मिणि-व्यणुके । नित्यत्वसाध्यकस्थले

(१) अत्र गादाध्यायनुसारेण-साधारण्यभ्रममादायातिप्रसङ्ग-इति पाठस्समुचितः किन्तु सर्वत्रेदृश एव पाठस्योपलम्भात्स एव धृत इति बोध्यम् ।

तस्यालक्ष्यत्वसूचनाय सद्हेताविति । अतिप्रसङ्गोऽतिव्याप्तिः । न च समूहालम्बनविषयतामादायातिप्रसङ्गवारणाय कोटिद्वयोपस्थितिजनकतावच्छेदकीभूतविषयताश्रयत्वनिवेशनमावश्यकम्, तथा च कथं धर्मिण्यतिव्याप्तिः यतस्तत्कोटिस्मृतौ तत्तत्साहचर्यादिविशिष्टविषयकज्ञानत्वेनैव हेतुता, न तु तद्विशिष्टवद्भूमिज्ञानत्वेन सम्बन्धविशेष्यकज्ञानादपि सम्बन्धन्तरस्मरणादन्यद्वाप्ययं ह-
स्तिसम्बन्धी घटपदं घटे शक्तमित्याद्याकारकज्ञानाद्हेतिघटा-
दिस्मरणानुदयप्रसङ्गात्, तथा च धर्मिविषयतायाः कोटिद्वयोप-
स्थापकतावच्छेदकत्वमेव नास्तीति वाच्यम् । सम्बन्धविशिष्टध-
र्मिज्ञानत्वेनैवापरसम्बन्धस्मारकतेति मतानुसारेणैवैतलक्षणप्रणय-
नात् । एतन्मतस्य निर्युक्तिकतया पक्षधर्मतापदस्य निष्प्रयोजनक-
त्वमाकर्ण्यैतत्परित्यागेन सिद्धान्तलक्षणस्य वक्ष्यमाणत्वात् ।

वस्तुतस्तु साध्यसन्देहजनककोटिद्वयोपस्थितिजनकज्ञानविषय-
त्वमित्यस्य कोटिद्वयोपस्थितिनिष्ठा या साध्यसन्देहजनकता जन्य-
तासम्बन्धेनाव्यवहितोत्तरत्वसम्बन्धेन वाऽवच्छिन्नायान्तदवच्छेद-
कतायामवच्छेदिका या विषयता तदाश्रयत्वमर्थः । एवञ्च साधार-
णधर्मादिविशेष्यकज्ञानस्य कोटिद्वयस्मरणजनकत्वेपि संशये धर्मि-
भाननियमाय तत्तद्धर्मिकसंशयं प्रति साधारण्यादिविशिष्टधर्मवद्भूमि-
ज्ञानविशिष्टकोट्युपस्थितित्वेन हेतुतेति धर्मिविषयताया अपि ता-
दृशसन्देहजनकतावच्छेदकतावच्छेदकत्वादतिव्याप्तिरतः पक्षधर्मता-
पदोपादानमावश्यकमिति पक्षधर्मतेति । न च पक्षधर्मतापदोपादानेपि
तदोपादावस्थं धर्मिणोपि पक्षधर्मताज्ञानविषयत्वादिति वाच्यम् । त-
दुपादानबलेन निरुक्तायां जनकतायां परम्परया जनकतावच्छेदकतायां
वाऽवच्छेदकीभूता या धर्मिविषयता निरूपितविषयता प्रकारता-
वस्थितौ तदाश्रयत्वस्य लाभेनातिप्रसङ्गविरहात् । प्रकारतायाः प्रका-
रतात्वेनावच्छेदकत्वं विवक्षणीयम् । तेन साधारणधर्मादेर्धर्मिताव-
च्छेदकीभूतसद्हेतौ नातिप्रसङ्गः । धर्मितावच्छेदकीयविषयतायाः
प्रकारतात्वव्याप्येन धर्मितावच्छेदकतात्वेनैव निवेशात् । प्रकृतप-
क्षस्य प्रकृतपक्षतायाश्च निवेशे प्रयोजनाभावात् पक्षपदं धर्मिमात्र-
परतयाव्याचष्टे पक्षपदमिति । धर्मिमात्रेति । मात्रपदेन पक्षतानिवेश-
यवच्छेदः ।

(१) वृत्तिवद्भावसहचरितद्वयव्याप्येवमप्युक्तवर्तीवृत्तिमान्
(२) एवमित्यादित्यादी ।

यत्तु धर्मिपक्षमत्र मुख्यविशेष्यपरम् । तेन वह्निवह्न्यभावसहच-
रितधूमवहृत्तिप्रमेयत्ववान्पक्ष इत्यादिज्ञानीयधूमादिविषयतामादाय-
नातिप्रसङ्ग इति । तत्र । साहचर्यधर्मितावच्छेदकीयविषयताया जन-
कतावच्छेदककोटौ प्रयोजनविरहेणानिवेशाश्विवेशेपि वा धर्मि-
तावच्छेदकतात्वेनैव तस्या निवेशनीयतया प्रकारतात्वेनानिवेशा-
त्साहचर्यस्य धर्मितावच्छेदकविषयतान्तःपातिधूमादिविषयतामादा-
यातिप्रसङ्गाभावात् ।

पक्षपदस्य पक्षताविशिष्टप्रकृतपक्षपदत्वमावश्यकम् , अन्यथा
घटादिरूपपक्षे शब्दत्वादिना नित्यत्वसाधने बाधस्यासिद्धेर्वाऽव-
तारदशायामपि सपक्षविपक्षव्यावृत्तशब्दत्ववान् शब्द इत्यादिज्ञान-
विषयतामादाय सव्यभिचारत्वापत्तिः । न चेष्टापत्तिः-दोषान्तरसङ्कर-
प्रसङ्गात् । अस्मन्मते च पक्षताविशिष्टप्रकृतपक्षवृत्तिज्ञानस्य विशे-
षणविधया लक्षणघटकत्वाज्जातिप्रसङ्गः । बाधग्रहस्थले पक्षताया
असिद्धेरवतारे हेतौ प्रकृतपक्षधर्मताज्ञानस्याभावादित्याशङ्कते-
न चैवमिति । एवं-पक्षपदस्य धर्मिमात्रपरत्वे, बाधसम्पादनायानि-
त्यत्वमुपेक्ष्य नित्यत्वसाध्यतानुसरणम् । एवञ्च घटो नित्य इत्युक्तौ
नञ्प्रत्ययपक्षक्या नित्यत्वसाध्यकत्वञ्च स्फुटीभवतीति नित्यो घट
इत्युक्तम् । बाधादित्यादिना स्वरूपासिद्धिपरिग्रहः । असाधारण्या-
पत्तिः-असाधारण्यज्ञानमादाय सव्यभिचारत्वापत्तिः । एतेनास्य
सव्यभिचारसामान्यलक्षणतया एतदतिप्रसक्तेरसाधारण्यानापाद-
कत्वादसङ्गतिरित्यपास्तम् । सपक्षवृत्तित्वेन साधारण्यस्य केव-
लान्वयिधर्मस्य पक्षतानवच्छेदकत्वादनुपसंहारित्वस्य वाऽसम्भ-
वात्परिशेषेणासाधारण्यापत्तिरिति वार्थः । तदानीं सपक्षविपक्ष-
व्यावृत्तत्वसत्त्वे दोषान्तरावतारोऽपि सव्यभिचारत्वमसाधारण्यं वे-
ष्टमेव क्षतिविरहादित्याशयेनाह इष्टत्वादिति । अन्यथा-पक्षतायाः
प्रकृतपक्षधर्मताज्ञानस्य वा विशेषणत्वे । बाधासिद्धोरिति । बाधस्या-
सिद्धेर्वाऽवतारदशायां हृदादौ धूमादिसाधने बहुयादेरसङ्गहापत्तेरि-
त्यर्थः । साधारण्यस्य नित्यदोषतया तत्रेष्टापत्तिर्न सम्भवतीति
मावः ।

ननु दोषान्तरावतारदशायां सव्यभिचारत्वं कापि नेष्यत एव
भवतु साधारण्यमप्यनित्यदोष इत्यत आह असिद्धीति । साधारण्य-

ण्यधममादायेति । यथायथं साध्याभाववद्वृत्तित्वसाध्यवद्वृत्तित्वांशे
धर्मात्मकं साधारण्यज्ञानमादायेत्यर्थः । धर्मिणि—फलीभूतसंशयध-
र्मितावच्छेदकतापर्याप्त्याधिकरणधर्मवच्छिन्नं, यद्रूपावच्छिन्नवत्ता-
ज्ञानं—यद्रूपावच्छिन्नप्रकारताशालिज्ञानत्वावच्छिन्नम् । साध्यसन्दे-
हजनकमिति । एतच्च संशयं प्रति कोट्युपोस्थितिर्विशेषणज्ञानादि-
मुद्रयैव हेतुः साधारणधर्मवद्धर्मिज्ञानञ्च साक्षादेव तथेति निष्कृष्ट-
मते कोट्युपस्थितिजनकत्वाघटितमेव लक्षणङ्गत्वमित्यभिप्राये-
ण । यथाश्रुतमूलानुरोधे तु संशयजनककोटिद्वयोपस्थितिजनक-
त्वमेव निवेशनीयम् । साध्यसंशयजनककोटिद्वयोपस्थितिजनकमि-
त्यपि व्याचक्षते । तन्मते धर्मिणीति प्रकारतात्वेन अवच्छेदकताला-
भायेति ध्येयम् ।

अथैवं साधारण्यादिघटककेवलसाध्यवद्वृत्तित्वत्वाद्यवच्छिन्न-
त्वमादायातिप्रसङ्गा दुर्वारः । न च धर्मितावच्छेदकावच्छिन्नविशे-
ष्यतानिरूपितयद्रूपावच्छिन्नप्रकारताशालिज्ञानत्वं संशयजनकतान-
तिरिक्तवृत्ति तद्वत्त्वस्य साध्यसंशयजनकतावच्छेदकीभूना या ध-
र्मितावच्छेदकावच्छिन्नविशेष्यतानिरूपितप्रकारता तदवच्छेदकताप-
र्याप्त्याधिकरणधर्मवत्त्वस्य वा निवेशान्नातिप्रसङ्गः, संशयं प्रति
कोटिद्वयसाहचर्यावच्छिन्नप्रकारताशालिज्ञानत्वेन साधारण्यादि-
विशिष्टधर्मवत्ताज्ञानस्यैकैकहेतुताकल्पनादेकैककोटिसाहचर्यावच्छि-
न्नप्रकारताशालिज्ञानस्य संशयाजनकतया उभयकोटिसाहच-
र्यादेरेव तादृशधर्मत्वादिति वाच्यम् । उक्तरूपेणैकैकहेतुताकल्पने-
त्येककोटिसाहचर्याद्यवच्छिन्नत्वविशिष्टापरकोटिसाहचर्याद्यवच्छि-
न्तत्वेनैव प्रकारताया निवेशनीयतया अवच्छिन्नतयोर्विशेष्यवि-
शेषणभावे विनिगमनाविरहात्, व्याप्यसंशयस्य साधारणधर्मव-
त्ताज्ञानान्तर्भावानुपपत्तेश्च । तत्र व्याप्यतदभावयोः प्रत्येकमुभय-
कोटिसहचरितत्वाभावात् । न च व्याप्यसंशयस्य पृथक्कारणतामत-
एवेदं लक्षणमिति वाच्यम् । व्याप्यसंशयस्येत्यादिग्रन्थविराधात् ।
न च यद्यद्रूपावच्छिन्नप्रकारकज्ञानत्वेन संशयजनकता तत्तद्रूप-
वत्त्वस्य संशयजनकतावच्छेदकप्रकारतावच्छेदकतापर्याप्तिमन्तो ये
ये धर्मास्तद्धर्मवत्त्वस्य वा विवक्षया नातिप्रसङ्ग इति ह्याच्यम् ।
सत्तावत्समवेतजातिमान्सत्ताभाववत्समवेतजातिमानयमित्यादिभ्रं.

साध्यसंशयजनकम्

मविपयितावच्छेदकसत्तावत्समवेतत्वाद्यादाय सत्तादिसाध्यके जा-
त्यादावतिव्याप्तेः । सत्ताभाववत्समवेतत्वस्याप्रसिद्ध्या यत्पदेन त-
दुपादानासम्भवात् ।

वस्तुतस्त्वेवंविवक्षणेऽसाधारण्यादेरपि तादृशधर्मतया सा-
धारणादेरपि तादृशयावच्छेदकत्वभाववादसम्भव एव । न च
स्वनिष्ठतादृशप्रकारतावच्छेदकयावच्छेदकत्वविवक्षणेऽसाधारण्यादि-
वारणं व्याप्यसंशयेत्यादिग्रन्थसङ्गतिश्च सम्भवति । साधारणादे-
रप्यसाधारण्यादिप्रकारेण ज्ञानस्य संशयकत्वात् । एतेन संश-
यजनकतावच्छेदकीभूता या प्रकारता तदवच्छेदकतापर्याप्त्यधि-
करणधर्मवत्त्वनिवेशेऽपि न निस्तारः । धर्मिणि यद्रूपावच्छिन्नप्रका-
रकज्ञानस्य स्वनिष्ठयद्रूपावच्छिन्नप्रकारकज्ञानसहकारेण साध्यसंश-
यजनकत्वन्तदुभयरूपवत्त्वस्य विवक्षितत्वेऽपि व्याप्यसंशयस्येत्यादि-
ग्रन्थासङ्गतिरशक्यसमाधिरेव व्याप्यत्वावच्छिन्नप्रकारकज्ञानसहका-
रिणो धर्मिविशेषकस्वनिष्ठरूपान्तरावच्छिन्नप्रकारकज्ञानस्याप्रसि-
द्धेर्व्याप्यत्वमादाय व्याप्येऽतिप्रसङ्गाप्रसक्तेः ।

मैवम् । यत्किञ्चित्साध्यसन्देहरूपितायाञ्जनकतायामवच्छेदिका
या या धर्मितावच्छेदकावच्छिन्नविशेष्यतानिरूपितप्रकारता तत्तदव-
च्छेदकतापर्याप्त्यधिकरणधर्मवत्त्वं सव्यभिचारत्वम् । साधारण्या-
दिविशिष्टहेतुमत्ताज्ञानजन्यसंशयजनकतावच्छेदकीभूता या तादृशी
प्रकारता सा साध्याभाववृत्तित्वाद्यवच्छिन्नापि तदवच्छेदकवत्त्वा-
भावात् व्याप्यादावतिप्रसङ्गः । यत्किञ्चित्संशयनिवेशादसाधारण्या-
देस्साधारण्यादावसत्त्वेऽपि न क्षतिः । व्याप्यसंशयस्य च व्याप्य-
वत्ताज्ञानत्वेनैव हेतुता न तु व्याप्याभावप्रकारकत्वमपि तत्र निवे-
क्ष्यते व्याप्यवत्तानिश्चयदशायान्तस्य प्रतिबन्धकत्वादेव संशया-
पत्त्यसम्भवात् । अतो व्याप्याभावत्वावच्छिन्नप्रकारतायाः संशय-
जनकतानवच्छेदकतया व्याप्याभावत्वस्य व्याप्येऽसत्त्वेऽपि न तत्र
वक्ष्यमाणाया अतिव्याप्तेरप्रसक्तिः । न च व्याप्यसंशयहेतुतायाम-
प्रामाण्यनिश्चयानास्कन्दितत्वस्यैव निवेशाद्व्याप्यवत्तानिश्चयादप्रा-
मण्यशङ्कास्कन्दिताद्यापकसंशयापत्तिस्तस्याविरोधित्वादिति व्या-
प्यसंशयत्वेनैव व्यापकसंशयहेतुत्वमावश्यकमिति वाच्यम् । या-
दृशविषये व्याप्यवत्तानिश्चयदशायां व्यापकसंशयस्येतरसकलका-

एणसमवधाने तादृशनिश्चयेऽप्रामाण्यसंशय एव न जातस्तत्र उक्ताः
तिप्रसङ्गासम्भवेन निश्चयसाधारणव्याप्यवत्ताज्ञानत्वेन हेतुताया
निष्प्रत्यूहत्वात्तादृशस्थलीयातिव्याप्यभिप्रायकतयैव तदग्रन्थस्य
व्याख्येयत्वात् ।

अथवा व्याप्यवत्ताज्ञानत्वेन या व्यापकसंशयहेतुता तदवच्छे-
दककोटिप्रविष्टाप्रामाण्यनिश्चयानास्कन्दितावच्छेदकनिश्चयत्वं सा-
ध्यव्याप्यत्वावच्छिन्नाभावज्ञानविशिष्टाप्रामाण्यसंशयान्याप्रामाण्य-
ज्ञानत्वम् । तथाच व्याप्याभाववत्ताज्ञानशून्यकालीनाप्रामाण्यसंश-
यस्यापि यथोक्तनिश्चयहेतुत्वात् तद्विशिष्टव्याप्यवत्ताज्ञानकाले चा-
पत्तेरभावात् । न च तथापि व्याप्यवत्ताज्ञानत्वेन व्यापकसंशय-
हेतुता न सम्भवति, तथासति धर्मितावच्छेदकसामानाधिकरण्य-
मात्रावगाहिव्याप्यवत्तानिश्चयान्तदवच्छेदेन व्यापकवत्तान्तत्सा-
मानाधिकरण्यमात्रेण व्यापकाभावमवगाहमानस्य संशयस्यापत्ते-
स्तादृशसंशये तादृशनिश्चयस्याविरोधित्वादिति वाच्यम् । धर्मिता-
वच्छेदकावच्छेदेन व्याप्यवत्तावगाहिनः संशयादेव तदवच्छेदेन
व्यापकवत्तावगाहिसंशयोदयात्तादृशव्यापकवत्तासंशये तादृशव्या-
प्यवत्तावगाहिनान्त्वेनैव हेतुत्वोपगमादुक्तापत्तेरप्रसक्तेः ।

अथवा संशयजनकतावच्छेदकप्रकारतायां सव्यभिचारताघट-
कसम्बन्धावच्छिन्नत्वस्यावश्यकतया वह्निव्याप्यवाप्तवेति संश-
यीयाभावप्रकारतायाः संयोगादिसम्बन्धानवच्छिन्नतया तत्सम्बन्धा-
वच्छिन्नव्याप्यप्रकारतैव संशयजनकतावच्छेदिकेत्यतिव्याप्तिप्रस-
क्त्या न व्याप्यसंशयस्येत्यादेरसंगतिः ।

अथ साधारणधर्मवत्ताज्ञानस्य संशयजनकत्वे धर्मैक्यस्याप्रयो-
जकतामते तत्सम्बन्धस्याप्यप्रयोजकतया तादृशजनकतावच्छेद-
कयावत्प्रकारतासु प्रत्येकमवच्छेदकीभूतानि यानि रूपाणि तद्वत्त्व-
निवेशे अयमात्मा ज्ञानादित्यादौ विषयतया आत्मत्वाभावसमाना-
धिकरणज्ञानवत्ताज्ञानसहकारेण साध्यसन्देहजनकं यत्समवायेन
साध्यसहचरितज्ञानादिमत्ताज्ञानन्तर्दीयप्रकारतामादाय समवायेन
ज्ञानादेर्व्यभिचारितापत्तेः । विपर्ययासम्बन्धेनाभावकोटिसहचरित-
तद्वत्ताज्ञानीयप्रकारतायाः समवायसम्बन्धावच्छिन्नतया सव्यभिचा-
रिताघटकसम्बन्धावच्छिन्नयावत्प्रकारतान्तर्गतत्वात् इति चेत् ।

सत्यम् । यत्किञ्चित्साध्यसंशयनिरूपितजनकतावच्छेदकीभूत-
धर्मितावच्छेदकावच्छिन्ना या या विशेष्यता तन्निरूपितसव्यभि-
चारताघटकसम्बन्धावाच्छिन्ना या प्रकारता तदवच्छेदकधर्मवस्त्वमेव
विवक्षणीयम् । तथास्त्युक्तस्थले विषयतासम्बन्धावाच्छिन्नज्ञानप्रका-
रतानिरूपितविशेष्यताया अपि निरुक्तयावाद्दशेष्यतान्तर्गतत्वात्तन्नि-
रूपितसव्यभिचारताघटकसम्बन्धावाच्छिन्नप्रकारत्वाप्रसिद्ध्या ना-
तिव्याप्तिः । एवं संशये समुच्चयवैलक्षण्याय उभयप्रकारतानिरूपितै-
कविशेष्यतास्वीकर्तृमते व्याप्यसंशयाधिकोऽटिद्वयप्रकारतानिरूपित-
विशेष्यतानिरूपितव्याप्यताघटकसम्बन्धावाच्छिन्नप्रकारतावच्छेद-
कव्याप्यत्वमात्रमादायाप्यतिव्याप्तिः सम्भावतीत्याशङ्क्य व्याप्यसंशये-
त्यादिकमभिहितम् ।

वस्तुतस्तु जनकतावच्छेदकयावत्प्रकारतावच्छेदकवत्त्वादिनिवेशे
धूमतदभावसहचरितकाञ्चनमयचङ्हिमानित्यादिज्ञानीयप्रकारताया अ-
पि निरुक्तयावत्प्रकारतान्तर्गततया तदवच्छेदकतापर्याप्त्याधिकरण-
काञ्चनमयत्वादिघटितधर्मवत्ताया बह्वशादौ दुरुपपादतया असम्भव
इति यत्किञ्चित्संशयनिरूपिता धर्मितावच्छेदकीच्छिन्नाविशेष्यताघ-
टितधर्मावच्छिन्ना या या जनकता तदवच्छेदकीभूततादृशविशेष्य-
तानिरूपितप्रकारतावच्छेदकतापर्याप्तिमद्धर्मवस्त्वमेव विवक्षणीयम् ।
एवञ्च काञ्चनमयत्वाद्यवगाहितदनवगाहिज्ञानसाधारणकारणताया
ऐक्यात्तदवच्छेदकीभूतकाञ्चनमयत्वाद्यनवगाहिज्ञानीयप्रकारतावच्छे-
दकतापर्याप्त्याधिकरणधर्मवस्त्वमादायैव धूमादिसाध्यकबह्वशादौ ल-
क्षणसमन्वयः । संशयं प्रति तत्तत्कोटिसाहचर्यावच्छिन्नप्रकारता-
शालिज्ञानत्वेन साधारण्यादिविशिष्टधर्मवत्ताज्ञानस्य कारणताद्वयी-
ति व्याप्यविरुद्धयोरतिव्याप्तिनिरासः । एवञ्च व्याप्यसंशयत्वाव-
च्छिन्नाया उभयकोटिप्रकारत्वावच्छिन्नाया जनकताया ऐक्यात्त-
दवच्छेदकीभूतव्याप्यप्रकारतावच्छेदकव्याप्यत्वमादाय व्याप्येऽति-
प्रसङ्गा दुर्वार एवेत्याशङ्क्य व्याप्यसंशयस्य पृथक्कारणतामते ज्ञान-
पदस्य निश्चयपरत्वमुपदर्शितम् । न च व्याप्यसंशयस्य उभयप्र-
कारत्वेन नैकहेतुता विशेष्यविशेषणभावे विनिगमनाविरहादपि
तु प्रत्येकप्रकारतां निवेद्य हेतुताद्वयमेव कल्पनीयम् इति नातिव्या-
प्तिप्रसक्तिरिति वाच्यम् । हेतुताद्वयकल्पने यत्र व्याप्यवत्तानिश्चयस्य

स्वांशेऽप्रामाण्यसंशयात्मकस्यानन्तरक्षणे व्याप्याभाववत्तानिश्चय-
स्तदुत्तरक्षणे व्यापकसंशयापत्तेः । एतेन यावत्प्रकारतानिवेशपक्षेऽपि
सव्यभिचारीताघटकसम्बन्धावच्छिन्ननिरुक्तजनकतावच्छेदकप्रकार-
तानां न यावत्त्वेन निवेशः अपितु निरुक्तजनकतावच्छेदकीभूता या-
वत्त्यः प्रकारताः सव्यभिचारीताघटकसम्बन्धावच्छिन्नानां तासां प्र-
त्येकावच्छेदकरूपवत्त्वं निवेद्यम् । एवं च अयमात्मा ज्ञानादित्यादौ
नोक्तक्रमेणातिव्याप्तिसम्भवः विषयतासम्बन्धावच्छिन्नज्ञानादिप्रका-
रतानामपि निरुक्तयावत्प्रकारतान्तर्गततया सव्यभिचारताघटक-
सम्बन्धावच्छिन्नत्वस्य तत्रासत्त्वेन तेन रूपेण तदुपादानासम्भ-
वात् । तथाच तावता व्याप्यसंशयहेतुतामादायाप्यतिव्याप्तिवार-
णसम्भवेन विशेष्यताया यावत्त्वेन निवेशनं ज्ञानपदस्य निश्चयपरत्वं
च न युक्तमिति पूर्वव्याख्यानासम्भवेऽपि न क्षतिः ।

अथवा व्याप्यसंशयस्य साधारणधर्मवत्ताज्ञानान्तर्भावमते एकै-
ककोटिसामानाधिकरण्यमादाय सद्देतावतिप्रसङ्गवारणाय यत्कि-
ञ्चित्संशयजनकतावच्छेदकयावत्प्रकारतापर्यन्तं निवेशनीयम् । व्या-
प्यसंशयस्य पृथक्कारणतामते नोक्तक्रमेण सद्देतावतिप्रसङ्गशङ्काव-
काशः-तन्मते कोटिद्वयसामानाधिकरण्यावच्छिन्नत्वेनैव प्रकार-
ताया जनकतावच्छेदकत्वोपगमात् । एकैककोटिसाहचर्यावच्छि-
न्नत्वेप्रकारतायाः संशयजनकतानवच्छेदकत्वात् । अतो यावत्प्रका-
रतानिवेशनं संशये यत्किञ्चित्स्वनिवेशनं च न कर्तव्यम्, अपि तु व्या-
प्यसंशयहेतुतामादायातिप्रसङ्गवारणाय ज्ञानपदमेव निश्चयपरमुप-
गन्तव्यम् इत्येव व्याप्यसंशयेत्यादिनाऽभिहितम् । न च धर्मैक्यस्य
संशयजनकतायां तन्त्रतामते कोटिद्वयसामानाधिकरण्यावच्छिन्न-
त्वं नैकत्र निवेद्यते विशेष्यविशेषणभावे विनिगमनाविरहादपि तु प्र-
त्येकसामानाधिकरण्यावच्छिन्नकृत्वं प्रत्येकं निवेद्य कारणताद्वयमेव
कल्प्यते । धूमसहचरितवह्निमत्ताज्ञानधूमाभावसहचरितवह्निमत्ताज्ञा-
नयोः परस्परसहकारित्वान्न कोटिद्वयसहचरितविभिन्नधर्मवत्ताज्ञानात्
संशयप्रसङ्गः । धूमसहचरितवह्निमान् तदभावसहचरितवह्निमानितिज्ञा-
नद्वयादितोऽपि संशयः स्वीक्रियते, तथाच सद्देतावतिप्रसङ्गवारणाय
यावत्प्रकारतानिवेशनं संशये यत्किञ्चित्स्वनिवेशनं चावश्यकमिति वा-
च्यम् । विभिन्नेहेतुत्वे साहचर्यधर्मितावच्छेदकवृत्तिवद्रव्यत्वादिभ-

विशिष्टाणां विशिष्ट्यानिवेशो कोटिद्वयसहचरितधर्मवत्ताज्ञानयोः परस्परसहकारित्वे विभिन्नधर्मवत्ताज्ञानात्संशयापत्तेर्दुर्वारतया तादृशधर्माणां विशिष्ट्य निवेशनीयतया कारणतानन्त्यापत्तेरिति संक्षेपः ॥

अथ द्रव्यं विशिष्टसत्त्वादिसत्त्वादिः सव्यभिचारत्वापत्तिः—विशिष्टसत्त्वस्यानतिरिक्ततया विशिष्टसत्त्वादौ साध्यतदभावसहचरितत्वतद्भूतित्वयोः सत्त्वादिति चेन्न । गुणकर्मान्यत्वसामानाधिकरण्यरूपं हि तद्विशिष्टं च कचिदुपलक्षणतया हेतुतावच्छेदकं कचिद्विशेषणतया । आद्यं यथाऽनुमित्यादिलक्षणप्रविष्टमितरभेदानुमापकतावच्छेदकं यत्तद्व्याक्तसमन्वितत्वादिकं तद्विशिष्टानुमितित्वादिकातेः व्यक्त्यन्तरेऽसत्त्वेन भागासिद्धेस्तस्य विशेषणत्वायोगान् । अत एव तादृशजातावनुभवत्वान्यत्वादिविशेषणं व्यभिचारवारकतया सार्थकम् । द्वितीयं च यथा शब्देऽनित्यो बाह्यकरणप्रत्यक्षविषयत्वे सति सत्त्वादित्यादौ सत्यन्तार्थः । तस्य तद्विशेषणत्वे एव सद्धेतुतानिर्वाहात् । तथाच दर्शितस्य वैशिष्ट्यस्योपलक्षणतया हेतुतावच्छेदकत्वे सव्यभिचारत्वमिष्टमेव, विशेषणत्वे च विशिष्टनिरूपितसमवायादिरेव हेतुतावच्छेदकसम्बन्धो वाच्यः, अन्यथा यद्धर्मविशिष्टनिरूपितत्वानवाच्छेन्नसमवायादिर्हेतुतावच्छेदकसम्बन्धस्तस्य हेतुप्रकारस्योपलक्षणाविधया हेतुतावच्छेदकत्वात् विशेषणानुपपत्तिः । न च विशिष्टनिरूपितसमवायादिर्हेतुतावच्छेदकसम्बन्धत्वे तेन सम्बन्धेन शुद्धसत्तादेरव्यभिचारतया तद्विशेषणवैयर्थ्यामिति गुणकर्मान्यत्वे सति सत्त्वादिति हेतुप्रयोगे निग्रहप्रसङ्गादिति वाच्यम् । विशिष्टविशेषणकबुद्धावेव विशिष्टनिरूपितत्वस्य सम्बन्धतावच्छेदकतया तद्रूपविशिष्टनिरूपितसमवायादिना तद्रूपानवच्छिन्नस्य हेतुत्वासम्भवात् । एवं च विशिष्टनिरूपितसमवादिना सम्बन्धेन सद्धेतोर्विशिष्टसत्त्वादेर्न तेन सम्बन्धेन सव्यभिचारताप्रसङ्गः । यादृशेन सम्बन्धेन पक्षधर्मताविषयकं यज्ज्ञानं तस्य तादृशेन सम्बन्धेन कोटिद्वयसहचरितावगाहितायाः संशयकताप्रयोजकत्वात्समवायसामान्यसम्बन्धेन द्रव्यत्वाद्यभावसाहचर्यावगाहिनो दर्शितविशेषसम्बन्धेन पक्षधर्मताज्ञानस्य संशयकताविरहात् । तादृशविशेषसम्बन्धेन च द्रव्यत्वाद्यभावसाहचर्यस्य सत्त्वादावभावात् तादृशसाहचर्यावगाहिभ्रममादायातिप्रसङ्गानवकाशात् । अथ यथा हेतुतावच्छेदकोपलक्षिते व्याप्तिज्ञानस्थलेपि पक्षे त

(९)

द्विशिष्टवैशिष्ट्यज्ञानादनुमिति 'रधिकं त्वि'त्यादिन्यायात्, तथा विशिष्टसत्तात्वोपलक्षिते सहचारो यत्र गृह्यते तत्र तद्विशिष्टवैशिष्ट्यस्य धर्मिणि ज्ञानादपि संशयोत्पत्तिरुचितेति चेन्न । उभयोः स्थूलयोर्विशेषात् । तथाहि—सामान्यरूपेण सामान्यसम्बन्धेन वा व्याप्तिग्रहे सामान्यघटितेन विशेषरूपेण विशेषसम्बन्धेन वा पक्षधर्मताज्ञानादनुमितिर्युज्यते हेतोः सम्बन्धस्य वा सङ्कोचे व्याप्तेरव्याघातात् । सामान्यरूपेण सामान्यसम्बन्धेन वा सहचारग्रहे विशेषरूपेण विशेषसम्बन्धेन वा पक्षधर्मताज्ञाने तु न संशयः—सङ्कोचस्य साधारण्यव्याघातकत्वात् । अत एव बन्धित्वादिना धूमतदभावसाहचर्यग्रहे आन्तर्धनप्रभववह्नित्वादिना धर्मवृत्तित्वज्ञानान्न संशयः, न वा संयोगसामान्येन धूमतदभावसहचरितवद्भ्यादेर्महानसाध्यनुयोगिकसंयोगेन धर्मिणि ज्ञानात्तत्संशयः, न वा तत्र साधारण्यप्रसङ्ग इति ।

अथ द्रव्यं गुणकर्मान्यत्वे सति सत्त्वादित्यत्र सद्धेतौ द्रव्यं गुणत्वे सति सत्त्वादित्यत्र विरुद्धे चातिव्याप्तेः—विशेष्येऽपि साध्यतदभावोभयसामानाधिकरण्यसत्त्वेन विशिष्टेऽपि तत्सत्त्वादिति चेन्न । साध्यतदभावंवह्नित्वावच्छेदकविशिष्टवत्ताज्ञानस्यैव साधारणधर्मदर्शनविधया साध्यसन्देहजनकत्वात् । यत्किञ्चित्साध्यसन्देहजनकतावच्छेदकीभूता या या प्रकारतावच्छेदकता तदवच्छेदकतापर्याप्त्यधिकरणधर्मविशिष्टप्रकृतहेतुतावच्छेदकवत्त्वविवक्षणेनातिप्रसङ्गविरहात्—विशिष्टसत्तात्वरूपप्रकृतहेतुतावच्छेदकस्योभयवह्नित्वावच्छेदकत्वविरहात् । उभयसहचरितवृत्तित्वावच्छिन्नप्रकारतावच्छेदकताकज्ञानस्य संशयकत्वेऽपि नोक्तातिप्रसङ्गः, तथा सति यादृशयादृशधर्मावच्छिन्नप्रकृतहेतुतावच्छेदकविशिष्टवैशिष्ट्यावगाहिज्ञानत्वेन यत्किञ्चित्संशयजनकता तादृशतादृशरूपविशिष्टतद्वत्त्वस्य विवक्षणीयत्वात् । उभयसहचरितवृत्तित्वं प्रकारतावच्छेदके भासते यत्र तत्र तदुपलक्षितवत्ताज्ञानस्य हेतुतया तद्विशिष्टवैशिष्ट्यावगाहिज्ञानत्वेनाजनकत्वादुभयवह्नित्वावच्छेदकत्वेन प्रकारतावच्छेदकस्य यत्र भानं तत्रोभयसहचारघटकतदवच्छिन्ननिरूपिताधिकरणतावगाहिज्ञानस्यैव हेतुतया तद्विशिष्टवैशिष्ट्यावगाहिज्ञानत्वेन हेतुत्वमावश्यकमिति । तादृशहेतुतामादाया-

साधारणे उभयवृत्तितानवच्छेदकविशिष्टवैशिष्ट्यावगाहियोधत्वेन
हेतुतामादाय चासाधारणे लक्षणं सङ्गमनीयम् । प्रकृतपक्षधर्मता-
ज्ञानानिवेशे घटज्ञानं सविषयकं आत्मवृत्ति वा ज्ञानत्वादित्यादा-
वतिव्याप्तिः । तथाहि—घटज्ञानं सविषयकमित्यादिनिश्चयकालीनघ-
टज्ञानं सविषयकं न वेत्यादिसंशयं प्रति घटधार्मिकसविषयकत्वज्ञा-
नं प्रमा न वेत्याद्याकारकसंशयो हेतुः अर्थनिश्चयोत्तरार्थसंशये त-
द्धर्मिकप्रामाण्यसंशयस्य हेतुत्वात् । स च प्रामाण्यसंशयः सवि-
षयकत्वतदभावादिरूपकोटिद्वयोपस्थित्यात्मकः सविषयकत्ववति
सविषयत्वरूपप्रामाण्यस्य सविषयकत्वेन तदभाववति तत्प्रकारक-
त्वरूपाप्रामाण्यस्य च तदभावेन घटितत्वात् तादृशप्रामाण्यसंशये
च सविषयकत्वाद्विज्ञानधर्मिकप्रामाण्याप्रामाण्यसहचरितज्ञानत्वादि-
मत्ताज्ञानं हेतुरिति सविषयकत्वादिरूपसाध्यसन्देहजनककोटिद्व-
योपस्थितिजनकधर्मवृत्तिताज्ञानविषयत्वं ज्ञानत्वादावक्षतमेवेति
प्रकृतपक्षधर्मताज्ञाननिवेशं आवश्यकः, तन्निनिवेशे च सविषयक-
त्वाद्विज्ञानधर्मिकज्ञानत्ववत्ताज्ञानस्य तादृशज्ञानविषयघटज्ञानादि-
रूपप्रकृतधर्मत्वाविषयत्वान्नातिव्याप्तिरिति सिद्धमिति ।

(दी०) इदं सविषयकमात्मवृत्ति वा ज्ञानत्वात् इत्यादौ
प्रामाण्याप्रामाण्यसंशयस्य तद्वटकीभूतसाध्यतदभावविषयकतया
कोट्युपस्थितिरूपस्य जनकीभूतज्ञानविषये ज्ञानत्वे तु नातिप्रस-
ङ्गशङ्कापि, साधारणधर्मवत्ताज्ञानस्य तज्जन्यकोट्युपस्थितेर्वा संश-
यजनकतया तज्ज्ञानस्य तादृशसंशयाहेतुत्वात् । प्रामाण्यसंशयस्थ-
ले तु ज्ञानत्वलक्षणसाधारणधर्मदर्शनात् ज्ञाने प्रामाण्यस्य ज्ञान-
विषयतात्मकसाधारणधर्मदर्शनाच्च विषये तद्वत्त्वस्य सन्देहः । अ-
प्रामाण्यशङ्काग्रन्थयानुविधानन्तु भ्रमत्वज्ञानशून्यविरोधिज्ञानस्य
प्रतिबन्धकतया तदपसारणप्रयुक्तमित्यस्याकरे व्यक्तत्वात् । व्या-
प्यवत्तासंशयस्य पृथग्व्यापकवत्तासंशयहेतुत्वपक्षे ज्ञानपदं निश्च-
यपरम् । हेतुत्वाभिमतविशेषणन्तु येन सम्बन्धेन तदुभयसाहचर्यं
तेन सम्बन्धेन तद्वत्ताज्ञानस्य संशयादिजनकतासूचनार्थम्, तेना-

सविषयकत्वादिसंशयजनककोटिद्वयोपस्थित्यजनकत्वात्

स्मत्त्वकपालत्वादिसाध्यके समवाय (सम्बन्धे) न हेतौ ज्ञानघटादौ
विषयत्वसंयोगादिना तत्सन्देहजनके नातिप्रसङ्ग इति ॥

(गा०) मिश्रमतं दूषयति इदं सविषयकमिति । सविषयकत्व-
स्य स्वरूप-सम्बन्धात्मकत्वेनानुगततया तस्मिन्साध्ये ज्ञानत्वादि-
कं व्यभिचार्येवेत्याह 'आत्मवृत्ति वेति ।' अप्रामाण्यं भ्रमत्वं न तु प्र-
मात्वाभावः—तस्य साध्याभावाघटितत्वात् । तज्जन्यकोट्येवेति म-

तमेदेन । तज्ज्ञानस्य—प्रामाण्याप्रामाण्यसहचरितज्ञानत्ववत्ताज्ञान-
स्य । तादृशसंशयाहेतुत्वात्—प्रामाण्यसंशयात्मककोटिद्वयोपस्थिति-
जनकत्वेपि प्रामाण्यसंशयस्य कथितार्थसंशयहेतुताया अप्रामाणि-

कतया तादृशकोट्युपस्थितेः साध्यसंशयाहेतुत्वादिति भावः । ननु
विनापि साधारणधर्मज्ञानं प्रामाण्यसंशयस्थले विषयसंशयोदयात्
साधारणधर्मज्ञानवत्प्रामाण्यसंशयस्यापि, संशयजनकत्वमावश्यक-

मित्यत आह प्रामाण्यसंशयेति । ज्ञानत्वलक्षणसमनिधर्मदर्श-
नात्—प्रामाण्याप्रामाण्यसहचरितज्ञानत्ववत्ताज्ञानात्, प्रामाण्यस्य
सन्देह इति योजना । एतच्च दृष्टान्तविधयोक्तम् । ज्ञानविषयतात्म-

कसाधारणधर्मदर्शनात्—तत्प्रकारकज्ञानविशेष्यत्वरूपतत्तदभावसह-
चरितधर्मवत्ताज्ञानात्, विषये—घटज्ञानादौ, तद्वत्त्वस्य—सविषयकत्वा-
देः सन्देहः, तादृशधर्मवत्ताज्ञानासत्त्वे च संशयोऽसिद्ध एवेति

भावः । नन्वेवमपि अर्थनिश्चयदशायां सत्यपि साधारणादिधर्मव-
त्ताज्ञाने प्रामाण्यसन्देहे सत्यर्थसन्देहः असति तु तस्मिन्नेत्यन्वयव्य-
तिरेकानुविधानं नोपपद्यत इत्यत आहाप्रामाण्यशङ्केति । तदपसा-

रणप्रयुक्तं—तादृशविशिष्टप्रतिबन्धकाभावसंपादकत्वानिवन्धनम्
तथाच प्रयोजकत्वेनैवान्वयविधानोपपत्तेर्न तत्कारणतासाधक-
मिति भावः । व्याप्यवत्तासंशयस्येति । व्याप्यतदभावयोर्व्यापकत-

दभावसहचरिततया साधारणधर्मदर्शनविधयैव व्याप्यसंशयो
व्यापकसंशये हेतुः, धर्मस्यैकतायाः ज्ञानस्य निश्चयपरतायाश्चाप्रयो-
जकत्वात् । यदि च व्याप्याभावस्य व्यापकाभावसाहचर्यं न प्रति-

सन्धत्ते तदा धर्मिणि तद्व्याप्यधर्मं संशयानोपि न तं सन्दिग्धे इति-
स्वीयमते साध्यसंशयजनकतावच्छेदकप्रकारतावच्छेदकसाध्याभा-
ववृत्तित्वस्य व्याप्ये असत्त्वेनातिव्याप्यनवकाशात् पृथगिति हे-

तुत्वे विशेषणम् । पृथक्कारणतामते व्याप्तिमादायातिव्याप्तिः प्रा-
गेवोपपादिता । ज्ञानपदं निश्चयपरमिति । तादृशजनकतायां
निश्चयत्वावच्छिन्नत्वं निश्चयत्वशून्यावृत्तित्वं वा विशेषणं देय-
मित्यर्थः । सद्देतावतिव्याप्तेर्वास्तवसाधारण्यादिमत्त्वाभावेनाप्र-
सक्तेर्हेतुत्वाभिमतपदोपादानमनर्थकमित्याशङ्क्यामाह हेत्विति ।
तेन सम्बन्धेन—सव्यभिचारत्वघटकतयाऽभिमतसम्बन्धेन ।
जनकतासूचनार्थ—जनकताया लक्षणघटकतालाभार्थम् । त-
थाच तादृशपदोपादानस्वरसाद्योदृशरूपावच्छिन्न यत्सम्ब-
न्धावच्छिन्नप्रकारताशालिज्ञानं साध्यसन्देहजनकं तादृशरूप-
वान्तेन सम्बन्धेन सव्यभिचार इत्येव लक्षणं कर्तव्यमिति भावः ।
समवायेन हेतौ—समवायेन व्याप्ये एतेनालक्ष्यत्वं सूचितम् । ज्ञान-
घटादौ नातिप्रसङ्ग इति योजना । समवायेन सव्यभिचारत्वप्रसङ्ग
इत्यर्थः । अतिप्रसङ्गप्रसङ्गकं विशेषणमाह विषयत्वसंयोगात्स्वदिना ।
तत्सन्देहजनक इति । विषयत्वसंयोगादिघटितसाध्यतदभावसाह-
चर्यादिप्रकारेण तादृशसम्बन्धेन स्वप्रकारकं संशयजनकं यज्ज्ञानं
तद्विषय इत्यर्थः । न च तेन सम्बन्धेन तद्वत्ताज्ञानस्य लक्षणघटक-
त्वेऽपि समवायेन विषयतासंयोगादिघटितकोटिद्वयसामानाधिकरण्या-
वच्छिन्नज्ञानघटादिप्रकारकज्ञानमादायातिप्रसङ्ग इति वाच्यम् । ते-
न सम्बन्धेन तद्वत्ताज्ञानस्य तत्सम्बन्धघटितसहचारविषयकस्यैव
संशयजनकतया समवायसम्बन्धावच्छिन्नार्था संशयजनकतावच्छे-
दकप्रकारतायां समवायसम्बन्धघटितसाध्यतदभावसाहचर्यस्यैवा-
वच्छेदकतया तद्वत्तायाः ज्ञानघटादावसत्त्वेनातिव्याप्त्यनवकाशात् ।

(चि०) विप्रतिपत्तिस्तु प्रत्येकं न तथा, न वा पक्ष-
वृत्तिः, साधारणमन्वयेन असाधारणं व्यातिरेकेण अनु-
पसंहारी पक्ष एवोभयसाहचर्येण कोटिद्वयोपस्थापकः ।

(दी०) विप्रतिपत्तौ प्रत्येकं कोटिद्वयोपस्थापकत्वाभावात् ल-
क्षणस्थद्वयपदेन तद्वारणात्, मिलितस्य तदुपस्थापकत्वेऽपि तद्वत्ता-
ज्ञानं न तथा, न वा मिलित्वा द्वयोजनकत्वं, तथात्वेऽपि वायेन
सम्बन्धेन तद्वत्ताज्ञानमुभयकोट्युपस्थापकं तेन सम्बन्धेन हेतुत्वे-

ऽवश्यं सव्यभिचारत्वमिति ।

अनुपसंहारी पक्ष एवेति । अनुपसंहारितादशायां साध्यतद-
भावसहितत्वनिर्णयाभावेऽप्युक्तक्रमेण वास्तवतत्सद्वचरितत्वमा-
दायैव लक्षणसमन्वय इति भावः ॥

केचित्तु व्याप्यादिधर्मेऽपि साधारण्यज्ञानात् संशयस्योद-
यात् तदज्ञाने च वस्तुतः साधारण्यज्ञानेऽप्यनुदयात् साधार-
ण्यज्ञानं हेतुस्तत्र निश्चयत्वमकिञ्चित्करं गौरवात्, तथाच पक्ष-
एव तत्संशयस्य कृतदुभयसाहचर्यज्ञानाद्भवति तथात्वमिति
भाव इत्याहुः । तच्चिन्त्यम् ।

(गा०) विप्रतिपत्तिस्त्वित्यादिमूले, तथापदस्य कोट्युपस्था-
पकपरत्वेऽसङ्गतिः—तत्घटकसाध्यतदभावोपस्थापकपदयोः प्रत्येकं
कोट्युपस्थापकत्वात्, प्रत्येकमतयात्वेपि वा कथं तत्र लक्षणासत्त्व-
मित्यपि न स्फुटमिति तद्ग्रन्थमधृतैव तदर्थं पूरयित्वा व्याचष्टे
विप्रतिपत्तिरिति । विप्रतिपत्तिघटकतत्त्वेऽप्येत्यर्थः । तत्तत्पदवि-
षयकप्रत्येकज्ञानयोः कोटिद्वयोपस्थापकत्वविरहेऽपि समुहालंबनज्ञान-
स्य तथात्वात्तदादायैवातिव्याप्तिर्भविष्यतीति आशङ्कायां न वा
पक्षवृत्तिरिति मूलावतार इति सूचयितुं पूरणसम्बलितं तद-
र्थमाह मिलितस्येति । मिलितविषयकस्येत्यर्थः । तदुपस्थापकत्वे-
पि—कोटिद्वयोपस्थापकत्वेपि । तद्वत्ताज्ञानं—तादृशवाक्यप्रकारनाशा-
लिज्ञानत्वावच्छिन्नम् । तथा—कोटिद्वयोपस्थापकम्, तथाच पक्षधर्म-
तापदोपादानादेव न तत्रातिव्याप्तिरिति भावः । पक्षधर्मतापदानु-
पादानेपि न तत्रातिव्याप्तिः सम्भवति पदद्वयविषयकज्ञानस्य को-
टिद्वयोपस्थितिजनकत्वेपि विषयभेदेन विषयताभेदान्नित्यानित्य-
पदविषयतयोः प्रत्येकं कोटिद्वयोपस्थितिजनकतावच्छेदकत्वविर-
हात्, लक्षणे च कोटिद्वयोपस्थितिजनकतावच्छेदकैकविषयताया
एव निवेशादित्याह नवेति । मिलित्वा—एकविषयताश्रयीभूय, द्वयोः-
पदयोः, जनकत्वं—जनकतावच्छेदकघटकत्वम् । कोटिद्वयोपस्थि-
तिजनकतावच्छेदकीभूता या विषयता तदाश्रयत्वमिति पर्यवसिती-

र्थः । ननुविप्रतिपत्तिघटकपदानां प्रतिपाद्यत्वादिसम्बन्धेन कोटिद्वयासहचरिततया तेन सम्बन्धेन तद्वत्ताज्ञानस्य संशयहेतुत्वात्तेषां प्रत्येकं सन्देहजनककोटिद्वयोपस्थितिजनकतावच्छेदकविषयताश्रयत्वमक्षतमेवेत्यहं तथात्वेपीति । विप्रतिपत्तिघटकपदानां प्रत्येकं तादृशविषयताश्रयत्वपीत्यर्थः । अवश्यं सव्यभिचारत्वमिति । तथाच लक्ष्यतया न तत्रातिव्याप्तिरिति भावः ।

नन्वनुपसंहारी पक्ष एवेति मूलमसङ्गतं सम्बन्धनिश्चयस्यैव स्मारकतया पक्षे साध्यस्य तदुभावस्थ च सन्दिग्धतया तदन्तर्भावेन हेतौ तत्सामानाधिकरण्यस्य निश्चेतुमशक्यत्वेन हेतोः कोटिद्वयोपस्थापकत्वासम्भवादतोऽभिप्रायं व्याचष्टे अनुपसंहार्यति । अनुपसंहारितादशायां-पक्षे साध्यसन्देहदशायाम्, उक्तक्रमेण लक्षणसमन्वय इति योजना । यद्वूपविशिष्टवत्ताज्ञानं साध्यसन्देहजनकं वास्तवतद्रूपवत्त्वस्यैव लक्षणार्थतयोपस्थितत्वात् । सर्वमनित्यं प्रमेयत्वादित्यादौ पक्षे एव क्वचित्साध्यस्य क्वचित्साध्याभावस्य निश्चयदशायां नित्यत्वतदभावसहचरितप्रमेयत्ववत्सर्वमित्याकारकज्ञानस्य सम्भवेन तद्विषयनावच्छेदकोभयसाहचर्यमादाय साध्यसन्देहदशायामपि लक्षणसमन्वयः । अनुपसंहारितोत्तीर्णतादशायां तदुभयसाहचर्यसत्त्वेपि तदानीं तादृशहेतोः साधारणतया न सामान्यलक्षणातिव्याप्तिरिति भावः ।

साधारणविषयकज्ञानत्वावच्छिन्नस्यैव संशयान्वयव्यतिरेकानुविधायित्वाच्चेन रूपेण संशयहेतुता न तु तद्विषयकनिश्चयत्वेन तदवच्छिन्नस्यान्वयव्यतिरेकानुविधायिताया असिद्धत्वात्, तथाच साध्यसंशयकाले साहचर्यनिश्चयस्यासम्भवेपि तदंशे संशयात्मकसंशयजनकज्ञानमादाय लक्षणसमन्वयः सम्भवतीति केचिदाहुः, तन्मतमुपन्यस्यति केचित्त्विति । वस्तुतः-वस्तुगत्या यत्साधारणं तत्ज्ञानेपि, तत्र-तद्धेतुतायाम् । अकिञ्चित्करम्-अनवच्छेदकम् । पक्ष एव-पक्षान्तर्भावेनैव । तत्संशयेति । साहचर्यांशे संशयेत्यर्थः । साहचर्यज्ञानात्-साहचर्यविशिष्टप्रकारकज्ञानात् । तथात्वं-सव्यभिचारत्वम् ।

तच्चिन्त्यमिति । सम्बन्धांशे निश्चयात्मकं सम्बन्धिज्ञानं सम्बन्धन्तरस्मारकं शक्त्यादिसंशयात्पदार्थस्मरणाद्यनुपपत्तेरिति साधारण्यसंशये कोट्युपस्थापकत्वं न सम्भवति, एवं च संशयसाधारणसहचा-

रञ्जानस्य हेतुत्वे अप्रामाण्यनिश्चयानास्कन्दितत्वमेवावच्छेदककोटौ निवेशनीयं तन्निश्चयत्वेन हेतुत्वे तु अप्रामाण्यज्ञानानास्कन्दितत्वमेवेष्टाववात्, संशयात्मकसहचारज्ञानं न हेतुः । एवमनुपसंहारिताद-
शायां संशयजनकज्ञानसंपादनप्रयासो विफलः तादृशज्ञानासत्त्वदशा-
यां साधारणाव्याप्तिभयेन तादृशज्ञानस्योपलक्षणविधयैव लक्ष-
णघटकत्वादित्यादि चिन्तावीजमूहनीयम् ॥

(चि०) केवलान्वयिसाध्यकानुपसंहारी अयं घट एतत्त्वादित्यसाधारणंश्च सङ्घेतुरेव, तदज्ञानं दोषः पुरुषस्य । अत एवासाधारणप्रकरणसमयोरनित्य-
दोषत्वम्, अन्यथा सङ्घेतौ बाधादिज्ञाने हेत्वाभासा-
धिक्यापत्तिः ।

(दी०) ननु केवलान्वयिसाध्यकानुपसंहारिणि साध्या-
भावाप्रसिद्ध्या तत्संशयाद्यभावादव्याप्तिः एवं यत्र स्थिरे ध-
र्मिणि पूर्वं घटत्वं गृहीतमुत्तरदशायां तत्रैव दोषात् घटत्वाग्रहे
तद्धटभिन्नोऽयमिति भ्रमे च घटत्वनिश्चयविषयीभवद्धर्मिव्या-
वृत्तत्वेन गृह्यमाणतया असाधारणे इदन्त्वेऽपि वस्तुतस्तद्यावृत्त-
त्वाभावेन तत्र लक्षणायोगादिस्तत्तयोर्लक्ष्यत्वाभावेन परिह-
रति केवलान्वयीति । अतएवेति । यत एव पुरुषदोषाधीनं तदो-
पत्वम् अतएव तस्यानित्यदोषत्वम्, साहजिक(दोष)त्वे कादाचि-
त्कत्वानुपपत्तेः, एवञ्च यत्र दोषताप्रयोजकं वस्तुतो हेतौ तत्रानि-
त्यदोषत्वमपि, यत्र पुरुषस्य तद्भ्रमो न तत्र तदपि भ्रममा-
त्रादुदुष्टत्वेऽतिप्रसङ्गमाह अन्यथेति केचित् ॥

(गा०) केवलान्वयि इत्यादि मूलमवतारयति नन्वित्यादिना ।
अयं घट एतत्त्वात् इत्यादिस्थले पक्षतादशायां संशयप्रयोजकनि-
श्चितसाध्यतद्भाववद्यावृत्तत्वस्य सत्त्वादव्याप्यप्रसक्तेस्तस्यालक्ष्य-
तयाऽव्याप्तिपरिहारोपि न संगच्छत इत्यत्रस्तत्र निश्चितसाध्यवद्भूति-
त्वं संपादयति एवमिति । हेतुभूतेदंत्ववति पूर्वं घटत्वग्रह एव तन्मू-

लकात् स घट इत्याकारकस्मरणात् तद्वद्वत्वेनैव तद्वद्वत्वेनोऽप्युहीतु
 शक्यते नान्यथा प्रतियोगिनावच्छेदकप्रकारकप्रतियोगिज्ञानविरहादि-
 ति धर्मिणि पूर्वं घटत्वग्रहत्वंस्यानुसरणम् । तद्वद्वद्वत्त्वमिच्छामि
 भ्रमपर्यन्तं तद्वदानवस्थाने तादृशो भ्रम एव न सम्भवति विशेष्यवि-
 रहादनः स्थिर इत्युक्तम् । तद्वद्वद्वत्त्वमिच्छामि भ्रमदशायां इदं-
 त्वावच्छिन्ने घटत्वग्रहे इदंत्वस्य साध्यसहचरितत्वेन निश्चिततया
 असाधारण्यं न शङ्कास्पदमपीत्याह तत्रैव दोषाद्वद्वत्त्वाग्रह इति । त-
 त्र—इदंत्वावच्छिन्ने । तद्वद्वद्वत्त्वमिच्छामि भ्रमानुधावनं इदंत्वस्य
 निश्चितसाध्यवद्भूमिद्व्यावृत्तत्वज्ञानसंपादनाय । तदा धर्मिणि घटत्व-
 निश्चयसत्त्वे एव संशयप्रयोजकस्य तत्कालीनतत्पुरुषीयसाध्यनि-
 श्चयविषयव्यावृत्तत्वस्येदंत्वेऽसत्त्वमतः केवलतद्व्यक्तित्वेन प्रतियोगि-
 विधया तद्वद्वद्वत्त्वमुपेक्ष्य तद्वद्वद्वत्त्वेन तद्वद्वद्वत्त्वमनुसरणम् । तथा-
 सति तादृशभ्रम एव तद्व्यक्तित्वाविशिष्टे धर्मिणि घटत्वस्य निश्चया-
 दिति तन्निष्ठेदंत्वे दर्शितसंशयप्रयोजकरूपाभावादव्याप्तिप्रसक्तिः ।
 इदंत्वविशिष्टे घटसामान्यभेदभ्रमे इदंत्वे विपक्षवृत्तित्वानिश्चयसम्भवा-
 दसाधारण्यं न शङ्कास्पदमपीति प्रतियोगिकोटौ तत्ताभानानुधाव-
 नम् । इदंत्वेपीति । अव्याप्तिरित्यनुषज्यते । वस्तुतस्तद्व्यावृत्तत्वाभा-
 वेन—वास्तविकस्य साध्यनिश्चयविषयभूतधर्मिद्व्यावृत्तत्वस्याभावे-
 न । लक्षणायोगादिति । वास्तवसंशयप्रयोजकरूपवत्त्वस्य लक्षणघट-
 कत्वादिति भावः । अत एवेत्यत्रैवोपदेन पूर्वाभिहितायाः सद्धेतु-
 त्वाज्ञानस्य पुरुषदोषतायाः परामर्शोऽसङ्गतिस्तस्या असाधार-
 ण्यादेरनित्यदोषतायामनुपपत्त्यभावात् अतस्तत्परामर्शोऽप्यव्याचष्टे
 अत एवेति । पुरुषदोषार्थानि—पुरुषस्य हेतुमति पक्षे च साध्यतद-
 भावानिश्चयसाध्याभावव्याप्यवत्ताभ्रमाधीनम् । तद्वद्वत्त्वं—तादृश-
 हेतोरसाधारण्यसत्प्रतिपक्षरूपदोषत्वं, तस्य—असाधारण्यस्य
 सत्प्रतिपक्षस्य च, अनित्यदोषत्वं—दशाविशेषे एव हेतोर्दुष्टतास-
 म्पादकत्वम् । साहजिकदोषत्वं—तादृशदोषविरहदशायामपि हेतो-
 र्दुष्टतासम्पादकत्वे । कादाचित्केति—कदाचिदेव हेतोर्दुष्टतास-
 म्पादकत्वम् । एतावतायं घट एतत्वादित्यादौ पुरुषदोषा-
 धीनदुष्टत्वशङ्कायाऽनिवृत्तेस्तन्निवृत्त्यर्थं अन्यथेत्यादिग्रन्थसङ्गमनाय
 चाभिप्रायं पूरयति एवंचेति । दोषताप्रयोजकं—निश्चितसाध्यवद्भा-

वृत्तन्वादिकं, हेतौ तिष्ठतीति शेषः । तत्रानित्यदोषत्वमपि—तत्रैवा-
नित्यदोषत्वम् । तत्तन्मो दोषनाप्रयोजकरूपस्येति शेषः । अन्यथा-
पदार्थं व्याचष्टे भ्रममात्रादिति । तादृशरूपभ्रमादित्यर्थः । केचिदि-
त्यस्वरससूचनाय । स च निश्चितसाध्यतदभाववद्वावृत्तत्वस्य सं-
शयप्रयोजकताया अग्रे खण्डनीयत्वात्, असाधारण्यादेः पुरुषदोषा-
धीनदोषतायाः प्रकृतानुपयोगितया मूलानुक्ततया चात एवेत्यत्रैव-
त्पदेन तत्परामर्शं संदर्भविरोधाच्चेति ।

(दी०) परे तु अयं घट एतत्त्वादित्यादावव्याप्तिः—साध्य-
सन्देहप्रयोजकं हि तस्य साध्यतदभाववद्वावृत्तत्वं न ह्येकस्य
धर्मस्य तदुभयव्यावृत्तत्वं संभवति, असाधारण्यन्तु तस्य पक्ष-
मात्रवृत्तितया अतस्तस्यालक्ष्यतयोत्तरयति अयं घट इत्यादि ।
एवञ्चावृत्तिगगनादिकमेवासाधारणम् । पक्षवृत्तित्वभ्रमदशयाञ्चा-
साधारण्यस्यासङ्करः । न चोभयव्यावृत्तत्ववृत्तिमत्त्वयोः स्वरूपतो-
विरोधः, निश्चितसाध्यतदभाववद्वावृत्तत्वञ्च न सन्देहप्रयोजकम्,
तथा सति तुल्यन्यायतया निश्चितसाध्यतदभाववद्वावृत्तित्वस्यापि
तथात्वे सद्धेतावपि साध्याभाववत्त्वभ्रमविषयवृत्तित्वग्रहदशायाम-
तिप्रसङ्गात् । न च तादृशनिश्चयविषयस्य धर्मिणो वास्तवं साध्या-
भावादिसत्त्वमपि तन्त्रम् । मानाभावात् । किञ्च सन्देहजनकतावच्छे-
दकरूपस्य विशेषणत्वे व्यभिचारिणि रासभादौ महानमादिवृ-
त्तितादशायामव्याप्तिः, उपलक्षणत्वे असाधारण्योत्तीर्णतादशा-
यामतिव्याप्तिः, असाधारण्यप्रकरणसमयोस्तत्त्वेन भ्रमविषययो-
रनित्यदोषत्वं विशेषादर्शनदशायामनुमित्यनुत्पादप्रयोजकत्वं न-
तु वास्तवं हेतुदोषत्वम्, अन्यथानुमित्यनुत्पादप्रयोजकज्ञानवि-
षयतामात्रेण वास्तवहेतुदोषत्वे इत्याहुः ।

(गा०) तस्य—असाधारण्यस्य, धर्मस्य—वृत्तिमतः ।
ननु तादृशहेतोः संशयप्रयोजकरूपशून्यत्वेऽसाधारण्यमेव क-
थं बीजाभावादित्यत आह असाधारण्यं त्विति । अतः—इत्याशङ्का-

तः । ननु अयं घट एतत्त्वात् इत्यादेरिव तुल्ययुक्त्या शब्दोऽनित्यः
 शब्दत्वादित्यादेरपि सङ्गतुत्वमेव शब्दो नित्यः शब्दत्वादि-
 त्यादिकमपि विरुद्धमेव न त्वसाधारणं साध्यतदभाववद्वा-
 वृत्तत्वाभावादसाधारणहेत्वाभासस्यैवाप्रासङ्गिरत आह एवं चे-
 ति । अवृत्तीति । वृत्तिमतः साध्यतदभाववद्वावृत्तत्वासम्भवादिति
 भावः । ननु पक्षधर्मताज्ञानाविरहादेव गगनादिहेतुकस्थले अनुमित्य-
 नुत्पादनिर्वाहादसाधारण्यज्ञानस्यानुमित्यनुत्पादप्रयोजकत्वमेव ना-
 स्तीति कथं तस्य हेत्वाभासत्वमित्यत आह पक्षवृत्तित्वेति । असङ्करः-
 इतरानधीनानुमित्यनुत्पादप्रयोजकज्ञानविषयत्वम् । ननु उभय-
 व्यावृत्तत्वस्य वृत्तिमत्त्वविरुद्धतया तदुभयज्ञानस्य नैकदा सम्भवः
 मिथः प्रतिबन्धकत्वात्, न चैवं पक्षधर्मताज्ञानाभावसंपादकतयैव
 तस्य हेत्वाभासत्वं निष्प्रत्यूहम्, तथासत्यसिद्धावन्तर्भावेन सव्य-
 भिचारप्रभेदत्वानुपपत्तेरत आह नचोभयेति । स्वरूपतो विरोधः-
 परस्परभावव्याप्यत्वविशेषितयोः परस्परज्ञानप्रतिबन्धकीभूतज्ञा-
 नविषयत्वं, तस्य वास्तवीवरुद्धविषयकस्यापि ज्ञानस्य विरोधावि-
 षयकस्याप्रतिबन्धकत्वादिति भावः ॥

ननु निश्चितसाध्यतदभाववद्वावृत्तत्वरूपसंशयप्रयोजकधर्मस्योक्त-
 हेतौ सत्त्वात्कथं तत्राव्याप्तिशङ्का कथं वा ऽलक्ष्यताभ्युपगमनं तत्परि-
 हार इत्यत आह निश्चितेति । साध्यतदभावनिश्चयविषयीभूतधर्मिव्या-
 वृत्तत्वं न साध्यसन्देहजनकतावच्छेदकप्रकारतावच्छेदकमित्यर्थः ।
 निश्चितसाध्यतदभाववृत्तित्वस्य-साध्यतदभावनिश्चयविषयवृत्तित्व-
 स्य, तथात्वे-संशयप्रयोजकत्वे, सङ्गतौ-वन्ध्याद्यधिकरणवृत्तितया नि-
 श्चिने धूमादौ, धर्मिवृत्तित्वग्रहदशापर्यन्तानुधावनं संशयजनकज्ञानस्य
 विशेषणविधया लक्षणघटकत्वेऽप्यतिव्याप्तिः सम्भवतीत्यभिप्रायेण ।
 वस्तुतो यदा हेतुमति साध्याभावभ्रमो वर्तते तदा हेतौ तदधिकरण-
 वृत्तिवाग्रहेऽप्यतिव्याप्तिः सम्भवति तादृशज्ञानस्योपलक्षणत्वादिति
 ध्येयम् । तादृशेति । साध्यतदभावविषयकेत्यर्थः । तन्त्रं-संशयप्रयो-
 जकरूपघटकम्, जनकतावच्छेदकरूपस्य-जनकतावच्छेदकप्रकारता-
 वच्छेदकरूपस्य, विशेषणत्वे-धर्मिविशेषणतया सव्यभिचारप्रतिपा-
 द्यत्वे, भूतानसादिवृत्तितादशायामव्याप्तिः-तत्कालान्तर्भावेनाव्याप्ति-
 चारित्वव्यवहारापत्तिः तदानीं साध्याभाववद्वावृत्तित्वाभावस्य तत्रा-

क्षतत्वात्, तादृशव्यवहारविषयस्यावाधितत्वादिति भावः । न च
द्रव्यं विशिष्टस्त्वादित्यादावतिव्याप्तिवारणाय साध्यसन्देहजनक-
तावच्छेदकप्रकारतावच्छेदकतावच्छेदकधर्मवत्प्रकृतहेतुतावच्छेदक-
वत्त्वमेव व्यभिचारपदार्थो वाच्यः, साधारणस्थले च तादृशो
धर्मः साध्यतदभाववृत्तिनावच्छेदकत्वमेव तादृशिष्टहेतुतावच्छेद-
कावच्छिन्नहेतुमत्ताज्ञानस्यापि सन्देहजनकत्वोपगमात्, एवं च रा-
सभादेर्महानसादिवृत्तिनादशायां साध्याभाववृत्तित्वविरहेपि तद-
वच्छेदकरासमत्वादिसत्त्वेन तादृशव्यभिचाराभावो नास्तीति
कथमुक्तव्यवहारापत्तिरिति वाच्यम् । एवमपि अनित्यधर्मस्य हेतु-
तावच्छेदकत्वे तदस्तरदशायामापत्तिर्द्वैवस्थात् ॥ विशेषणत्वे-का-
लविशेषावच्छिन्नतया तदानीं व्यभिचारीत्यादिव्यवहारविषयत्वे, अ-
व्याप्तिः-तत्कालान्तर्भावेण तादृशव्यवहारानुपपत्तिरिति तु नार्थः
साधारणस्य नित्यदोषतया कालविशेषान्तर्भावेण व्यभिचारिव्यवहारा-
जनकतायास्तत्रेष्टत्वात् । उपलक्षणत्वे-अन्यन्तायोगव्यवच्छेदग-
रिचायकतया व्यभिचारपदप्रतिपाद्यत्वे । तादृशरूपात्यन्तायोगव्य-
वच्छेदस्य तत्पदार्थत्वोपगम इति यावत् । असाधारणयोर्त्तीर्णताद-
शायां-हेतुमति साध्यतदभावयोरन्यतरनिश्चयदशायाम् । तत्काला-
न्तर्भावेणानिव्याप्तिः-कालान्तरीणासाधारण्यमादाय सव्यभिचार-
व्यवहारापत्तिः ।

इदं पुनरिहावधेयम् । शब्दोऽनित्यः शब्दत्वादित्यादौ पक्षतादशा-
यां सव्यभिचारव्यवहारनियामकं यत् पटगगनादिव्यावृत्तत्वरूपम-
साधारण्यं तच्छब्दादौ साध्यम्विनिश्चयदशायामप्यक्षतमेवेति वि-
शेषणत्वेऽप्येतदोपतादवस्थयम् । संशयप्रयोजकरूपस्य तथात्वेन न व्य-
भिचारपदप्रतिपाद्यता । किन्तु साध्यतदभाववृत्तित्वव्यनिश्चितसा-
ध्यतदभाववद्यावृत्तत्वत्वरूपेणैव, विभाजकमुक्तानुगतरूपम्, एवञ्च
साधारण्यमुपलक्षणमसाधारण्यं च विशेषणमित्यत्राविरोधः । निश्चय-
घटिनरूपावच्छिन्नपरवाक्याच्च कालविशेषो निश्चयांश एवान्वेति
साध्यतदभावनिश्चयादौ खण्डशक्तिस्वीकारेण अन्वयबलात्साध्यन-
वभावननिश्चयविषयवृत्तित्वसामान्याभावमिन्नस्यापि तत्कालीनतन्नि-
श्चयवृत्तित्वत्वावच्छिन्नाभावस्य लाभः । सव्यभिचारपदस्य नानाध-
त्वमिष्टमेवेति चेदुच्यते तदा उपलक्षणत्वेपि नोक्तदोषावसर इति ।

एवं च निश्चयाघटितं साध्यतदभाववद्वावृत्तत्वमेव संशयप्रयोजकं
तदवच्छिन्नप्रकारकज्ञानस्य विशेषदर्शनतया संशयप्रतिबन्धकत्वेपि
तत्कोटिविशिष्टबुद्धौ तत्कोटिमद्वावृत्तत्वावच्छिन्नप्रकारकज्ञानप्रतिबन्धकतायां
विपरीतकोटिमद्वावृत्तत्वावच्छिन्नप्रकारकज्ञानस्योत्तेजक
तया सत्प्रतिपक्षस्थलमिव संशयनिर्वाहः, तथा चायं घट एतत्त्वादि-
त्यादौ साध्यतदभाववद्वावृत्तत्वस्यासत्त्वेनाव्याप्यशङ्काया अल-
क्ष्यत्वाभ्युपगमेन तत्परिहारस्य च नासङ्गतिरिति समुदिततात्प-
र्यार्थः । संशयप्रयोजकरूपं चेदानीमुपलक्षणविधयेन दुष्टताव्यवहा-
रनियामकम् अतो रासभादौ महानसादिवृत्तितादृशायां नाव्याप्तिर-
साधारणश्च हेतुः सर्वदैव तथेति नातिप्रसङ्गोपीति ध्येयम् ।

अदुष्टहेतौ वास्तवासाधारणप्रकरणसमत्वाभावादसाधारणप्र-
रणसमोऽस्तीति व्याचष्टे-असाधारणेति । भ्रमविषयस्य नव्यमते दोष-
त्वाभावादनित्यदोषत्वमिति व्याचष्टे-विशेषेति । प्रयोजकत्वं-प्रयोज-
कज्ञानविषयत्वम्, अत एवेत्यत्रेदं पदार्थस्य सङ्केतोः सर्वदा ऽदुष्टत्वस्य
भ्रमविषयस्यानुमित्यनुत्पादप्रयोजकतायामनुपपन्नकतया तदुपपन्नं
पूरयति नत्विति । तथाच यत एव सङ्केतोः सर्वदा तथा न तु क-
दाचिदपि दुष्टलक्षणलक्ष्यः अत एव तत्स्थलीयानुमिति विरोधी यो
भ्रमरूपो ग्रहस्तस्यानुमित्यनुत्पादप्रयोजकत्वेऽपि न हेतुदोषः भ्रम-
दशायां सङ्केतोर्दुष्टत्वे भ्रमविषयस्य दोषत्वमावश्यकं स्यादिति
अत एवेत्यादिमूलस्य पर्यवसितोर्थः ।

ननु भ्रमस्यानुमित्यनुत्पादप्रयोजकत्वे तद्विषयस्य दोषत्वमिय-
त एवेति भ्रमविषयो न दोष इत्येवासिद्धमित्याशङ्क्यामन्यथेति
मूलावतारात्तादृशशङ्कोद्धारं स्फुटीकर्तुं चिकीर्षुरन्यथापदं व्याचष्टे
अन्यथात ॥

मूले बाधादिज्ञान इति । पक्षविशेष्यकसाध्याभावादिभ्रमदशा-
यामित्यर्थः । हेत्वाभासाधिक्यापत्तिः-अतिरिक्तहेत्वाभासतापत्ति-
बाधादेर्नित्यदोषतायाः सर्ववादिसिद्धतया भ्रमविषयस्य तदन्तर्भा-
वासम्भवादिति भावः ।

(चि०) न च प्रमेयत्वेनाभेदानुमाने शब्दोऽनि-
त्यः शब्दाकाशान्यतरत्वादित्यत्र च साधारणोऽन्या-

(११) अथमेतीभन्तः प्रमेयत्वादित्यत्र पक्षस्यैव साध्या-
न्यासाध्यतदभाववद्वावृत्तत्व

सिः तयोः साध्यवदवृत्तित्वेन विरुद्धत्वादिति चेन्न ।
एतदज्ञानेऽपि साधारण्यादिप्रत्येकस्य ज्ञानादुद्भावन-
नाच्च स्वपरानुमितिप्रतिबन्धात् उद्भावितैतन्निर्वाहार्थं
साधारणादेरवश्योद्भाव्यत्वेन तस्यैव दोषत्वाच्च ।

(दी०) अनवगतसाध्यसहचारत्वे सति अवगतसाध्या-
भावसहचारतया विरुद्धत्वमेव । तयोरिति । इदञ्चाभ्युपगमवादे-
न । वस्तुतो यथोपवर्णितलक्षणस्य न तत्राव्याप्तिरिति ध्येयम् ।

यद्रूपज्ञानमनुमितिप्रतिबन्धकं तदेव विभाजकम् अन्यथा
अतिप्रसङ्ग इत्यभिप्रेत्य दूषयति नैतदिति ।

वस्तुतस्तु उपस्थापकत्वादिज्ञानमनुमितेस्तज्जनकस्य वा न
प्रतिबन्धकं विरोधिविषयकत्वाभावात् एवमुत्तरत्रापि ।

(गा०) अमेदे साध्ये प्रमेयत्वस्यानित्यत्वे साध्ये शब्दाकाशा-
न्यतरत्वस्य च वास्तवसाध्यवदवृत्तित्वविरहेण विरुद्धत्वासम्भवा-
त्प्राचीनमताभिप्रायकतया तयोर्विरुद्धोक्तिमुपपादयति दीधितौ अ-
नवगतेति । एवं च साध्यवदवृत्तित्वेनेति मूलस्य साध्यवदवृत्तितया
अनवगतत्वेनेत्यर्थः । तादृशस्थले पक्षतादशायां हेतोः साध्यतदमा-
धोभयसहचारस्याशक्यनिर्णयत्वेऽपि कालान्तरीयतन्निर्णयविषयवा-
स्तवतदुभयसहचारमादाय लक्षणगमनसम्भवादलक्ष्यतयाऽअव्या-
प्तिपरिहारो न घटत इत्यत आह अभ्युपगमेति । संशयजनकपक्षधर्म-
ताज्ञानस्य विशेषणविधया लक्षणघटकत्वमभ्युपगम्येत्यर्थः । यथा-
श्रुतलक्षणे व्याख्यादिग्रहदशायां सद्धेतावतिव्याप्तिवारणाय तादृश-
ज्ञानं विशेषणविधयैव निवेशनीयम्, तादृशज्ञानदशायामतिप्रसङ्गञ्चा-
स्त्येव तत्र, तादृशज्ञानविरहदशायां चागत्या साधारणस्यापि सव्यभि-
चारत्वं नोपगन्तव्यमित्यतैव उपवर्णितेति । यथाव्याख्यातेत्यर्थः । अ-
नुमित्यविरोधिज्ञानविषयस्यापि हेत्वाभासविभाजकत्वे क्षतिविरहात्
एतदज्ञानेपीत्यादिनोक्तविभाजकधर्मज्ञानस्यानुमित्यविरोधित्वकथन-
मकिञ्चित्करमित्याशङ्कायामभिप्रायोपवर्णनेन निराकुर्वते यद्रूपज्ञानमि-
ति । यद्रूपावच्छिन्नविषयकज्ञानमित्यर्थः । तदेव-तद्रूपावच्छिन्नमेव ।

एतेन निरुक्तपक्षधर्मताज्ञानविषयतावच्छेदकधर्मवैत्त्वस्यैव विभा-
जकतया साधारण्यादिरूपतादृशधर्मविषयकज्ञानस्य चानुमितिवि-
रोधितया तादृशनियमोपगमेऽपि तथाविधधर्मस्य न विभाजकत्वानु-
पपत्तिरिति परास्तम् । साधारण्यत्वादिनैव साधारण्यादिज्ञानस्य वि-
रोधितया तादृशपक्षधर्मताज्ञानविषयतावच्छेदकत्वेन तस्य विभाज-
कतानुपपत्तेः, एवं च एतदज्ञानेऽस्तीति मूलस्य निरुक्तविभाज-
कतावच्छेदकावच्छिन्नज्ञानेऽपीत्यर्थः । साधारण्यादिप्रत्येकस्येत्यस्य
साधारण्यत्वादिरूपप्रत्येकधर्मावच्छिन्नस्येत्यवधेयम् । अन्यथा-अता-
दृशरूपावच्छिन्नस्यापि विभाजकत्वे । अतिप्रसङ्गः-अनुमितिका-
रणीभूतज्ञानविरोधिधर्मवत्त्वादिना अन्यतरधर्मवत्त्वादिना वा सव्यभि-
चारविरुद्धादीनामैक्यप्रसङ्गः ॥

मूले प्रतिबन्धादित्यस्य निरुक्तसामान्यधर्मज्ञानस्याप्रतिबन्धकत्वा-
दिति शेषः । तस्यैव दोषत्वादित्यस्य प्रत्येकधर्मस्यैव विरोधित्वादित्य-
र्थः । तत्रैवायं हेतुरिति न सत्, दोषत्वाच्चेति चकारासङ्गतेः । तस्यैव
दोषतया उद्भाधितुमुचितत्वात् न तु अनुगतधर्मस्येत्यर्थः । एवं
च दोषविधया यादृशो धर्म उद्भाव्यते स एव विभाजकः उक्तानुग-
तधर्मस्य च दोषविधयाऽनुद्भावनीयतया न तथात्वमिति हृदयम् ।

ननु तदज्ञानदशायामन्यज्ञानादनुमितिप्रतिबन्धस्य तज्ज्ञानी-
यानुमित्यविरोधिताबीजत्वं मणिकृताभिहितं न घटते तथासति स-
त्प्रतिपक्षादिज्ञानस्यानुमितिविरोधितया बाधादिज्ञानस्यातथात्वाप-
त्तेः, अतः स्वयं तद्वीजमाह-वस्तुतस्त्विंति । उपस्थापकत्वादीति ।
कोटिद्वयोपस्थापकज्ञानविषयत्वादीत्यर्थः । आदिपदात्स्वयं निष्कर्षित-
तादृशज्ञानविषयतावच्छेदकरूपवस्त्वपरिग्रहः । विरोधिविषयकत्वा-
भावात्-ग्राह्यानिरूपितप्रतियोगितावच्छेदकावच्छिन्नतद्याप्यत्वाद्यव-
च्छिन्नाविषयकत्वात् ॥

इदं त्ववधेयम् । मूले प्रतिबन्धादित्यनन्तरं मानाभावेन निरुक्त-
धर्मस्यानुमित्यप्रतिबन्धकत्वादिति शेषः, एवं च प्रत्येकज्ञानस्यानुमि-
तिप्रतिबन्धकत्वं नानुगतधर्मस्यानुमित्यप्रतिबन्धकतासंपादकतया
मूलेऽभिहितं किन्तु तथात्वेन प्रमाणाभावे कथिते अनन्तरं-ननु प्रत्ये-
कं नानाधर्मज्ञानस्यानुमितिविरोधित्वकल्पनापेक्षया विरोध्यविषय-
कत्वास्यापि अनुगतधर्मज्ञानस्यैकस्य तथात्वं विशेषदर्शिनां साधार-

प्रादिहेतुकानुमितिवारणाय कल्पितुमुचितमित्याशङ्कावतारात्तत्परि-
जिहीर्षया प्रत्येकज्ञानस्यावश्यकल्पनीयप्रतिबन्धकताकत्वं दोषत्वा-
दित्यन्तेनाभिहितमिति ॥ एवं-तादृशयुक्तेऽउत्तरत्रापि-निर्वक्ष्यमाणा-
नुगतधर्मान्तरेपि, अनुमितिविरोधिज्ञानाविषयत्वं बोध्यमिति शेषः ।

(चि०) एतेन पक्षवृत्तित्वे, सत्यनुमितिविरोधि-
सम्बन्धाव्यावृत्तिरनैकान्तिकः सपक्षविपक्षवृत्तित्वमु-
भयव्यावृत्तत्वमनुपसंहारित्वञ्चानुमितिविरोधि, त-
त्सम्बन्धः प्रत्येकमस्ति, विरुद्धोऽप्यनेन रूपेण सव्यभि-
चार एव उपाधेश्च न सङ्कर इति वक्ष्यत इति निरस्तम् ।

एतदज्ञाने ज्ञानेऽपि चावश्यकप्रत्येकज्ञानस्य दोष-
त्वात् असाधकतानुमितौ व्यर्थविशेषणत्वाच्च ।

(दी०) पक्षवृत्तित्वे सतीति । विरोधित्वं-विरोधिज्ञानवि-
षयत्वम् । अव्यावृत्तिपदमसन्तायागव्यवच्छेदार्थकम्, तेन
संयोगसम्बन्धेन व्यभिचारिणि द्रव्ये हेतौ व्यभिचाराभावदशायाम्
नाप्रसङ्गः । साध्यवद्वाच्यस्तु नासाधारण इति हृदयम् । अपक्षध-
र्माधूमादिवारणाय सत्यन्तम् । पक्षः सन्दिग्धसाध्यो धर्मी विशि-
ष्टहेतौ तद्वृत्तित्वग्रहाविरोधित्वञ्च तदर्थः । तथाच पक्षतावच्छेदक-
रूपेण पक्षे साध्यतावच्छेदकरूपेण साध्यस्य हेतुतावच्छेदकरू-
पेण हेतोर्वा यज्ज्ञानं तदविरोधित्वस्य लाभात् पक्षसाध्यसा-
धनाप्रसिद्धिस्वरूपासिद्धिबाधप्रतिरोधानां निरासोऽसिद्धिसङ्की-
र्णसंग्रहः । विरोधोऽपि फलतः प्रतिरोध एव । तदन्यत्वेन वा विरो-
धि विशेषणीयम् । वक्ष्यते च सिद्धान्ते विरुद्धान्येति हेतुमाध्यसा-
मानाधिकरण्यग्रहाविरोध्यर्थकम् । सम्बन्धपदवलेन प्रकृतहेतुसम्ब-
न्धितया विरोधित्वे तात्पर्योपवर्णनेन प्रायशो बाधादिवारणेपि
घटत्वमनित्यं घटत्वादित्यादौ प्रयत्नसाध्यमिव तत् प्रतिभाति ।

वस्तुतस्त्वनुमितिपदं तत्कारणज्ञानपरम् । आश्रयासिद्ध्यादिवा-
रणाय सत्यन्तं तादृशपक्षकतादृशहेतुकग्रहाविरोध्यर्थकम् । अनया
च वाचोभङ्गा व्याप्तिग्रहविरोधित्वमेवाभिधित्सितम्, तेन बहिमान्
बहिमान् हृदत्वादित्यादौ हेतोः साध्यवदवृत्तित्वादेर्नासंग्रहः ।
विवेचयिष्यते चेदमुपपरिष्ठात् । सपक्षेति सम्पातायातम्, अत
एवानुपदं विरुद्धोऽपीत्यादिकम् । व्यर्थेति । विशेषणं—पक्षवृत्तित्वम् ।

(गा०) विरोधिपदस्य प्रतिबन्धकत्वार्थकत्वे असङ्गतिः साधारण्या-
देरतथात्वादतो व्याचष्टे विरोधित्वमिति । विरोधिज्ञानेति,—प्रतिब-
न्धकीभूतज्ञानेत्यर्थकम् । अनुमितिविरोधिसम्बन्धनिवेशेनैवोपपत्तौ
अव्यावृत्तिपदमनर्थकमित्याशङ्कां निराचिकीर्षुस्तस्य व्यभिचारिणि
साध्याभाववदवृत्तित्वाभावदशायामव्याप्तिवारकतया सार्थकतासं-
पादनाय तद्याचष्टे अव्यावृत्तीति । अत्यन्तायोगः—प्रतियोगिवैयर्थ्य-
करण्यावच्छिन्नोऽभावः । नाप्रसङ्ग इति । रासभादौ महानसादिवृत्ति-
तादशायां बन्धभाववदवृत्तित्वास्तत्वेपि प्रतियोगिवैयर्थ्याधिकरण्यावच्छिन्न-
तदभावस्य तत्रासत्त्वेन तद्व्यवच्छेदस्य तदानीमपि सत्त्वादिति भावः ।

नन्वव्यावृत्तिपदस्यात्यन्तायोगव्यवच्छेदार्थकत्वे शब्दोऽनित्या
शब्दत्वादित्यादावसाधारण्योत्तीर्णतादशायामतिप्रसङ्ग इत्यत आह
साध्यवदवृत्तिस्त्विति । नासाधारण्य इति । निश्चयागर्भितस्य साध्यतद-
भाववदव्यावृत्तित्वस्यैवासाधारण्यपदार्थत्वादिति शेषः । तथाच तत्रोक्त-
स्थले कदाचिदपि असाधारण्यस्यासत्त्वान्नातिप्रसङ्ग इति भावः ।
बाधादिवारणाय विवक्षणीयस्य पक्षे साध्यग्रहाविरोधित्वस्य लाभाय
पक्षपदं व्याचष्टे पक्ष इति । सन्दिग्धसाध्यः—सन्दिग्धसाध्यविशिष्टः ।
धर्मी—पक्षतावच्छेदकावच्छिन्नः । विशिष्टहेतौ—हेतुतावच्छेदकावच्छि-
न्ने । तदवृत्तित्वेति,—तादृशसाध्यविशिष्टपक्षतावच्छेदकावच्छिन्नपक्षवृत्ति-
त्वेत्यर्थकम् । वैशिष्ट्यं च वैज्ञानिकम्, तेन बाधादिसङ्करस्थले साध्य-
विशिष्टपक्षाप्रसिद्धत्वेपि न क्षतिः । बाधादिज्ञानस्य साध्यविशिष्टप-
क्षतावच्छेदकावच्छिन्नाविषयकज्ञानविरोधित्वान्न बाधादिकमादाय ह-
दो बहिमान्धूमादित्यादावतिव्याप्तिरिति भावः । अत्र च साध्यवद-
वृत्तित्वरूपासाधारण्यस्यासङ्ग्रहः तज्ज्ञानदशायां हेतौ साध्यविशिष्ट-

वद्विधेयव्यावृत्तिरिति तादवित्यर्थः ।

वद्विधेयव्यावृत्तिरिति तादवित्यर्थः ।

त्याभावेऽपि नूतना लिप्यां सिद्धिर्भावेः । १७१

(२) अचनञ्च ह्यमपहाय तादृशप्रतिबन्धकतापेक्षं कर्तव्यं
पक्षवृत्तित्वज्ञानानुदयात् ; एवं साध्यांशे संशयविषयत्वरूपविशेषण-
मनर्थकमित्यतस्तत्परित्यज्य निष्कृष्टार्थमाह तथाचेति । पक्षतावच्छे-
दकेति । पक्षतावच्छेदकावच्छिन्नपक्षविशेष्यतानिरूपिता, या साध्य-
तावच्छेदकावच्छिन्नसाध्यप्रकारता या च तादृशी हेतुतावच्छेदका-
वच्छिन्नहेतुप्रकारता तन्निरूपकलौकिकसन्निकर्षाद्यजन्यज्ञानाविरो-
धित्वस्य लाभादित्यर्थः । तादृशज्ञानाविरोधित्वं न तादृशज्ञानसा-
मान्यनिरूपितप्रतिबन्धकतानतिरिक्तवृत्तिविषयित्वानिरूपकत्वं हेतुम-
न्निष्ठसाध्याभावादिरूपव्यभिचारस्यापि पक्षनिष्ठसाध्याभावत्वादिना
बुद्धेस्तादृशज्ञानं प्रति प्रतिबन्धकत्वात्तादृशविषयितानिरूपकत्वेना-
व्याप्तेरसम्भवस्य वा प्रसङ्गात्, किन्तु तादृशविषयितानिरूपकता-
वच्छेदकधर्मवत्त्वम् । तदनवच्छेदकत्वं च तदवच्छेदकतापर्याप्त्यनधि-
करणत्वम्, तेन हेतुमन्निष्ठसाध्याभावत्वादिरूपव्यभिचारत्वस्यापि ता-
दृशप्रतिबन्धकतानतिरिक्तवृत्तिविषयितानिरूपकतावच्छेदकपक्षनिष्ठ-
साध्याभावत्वादितोऽनतिरिक्तत्वेऽपि न क्षतिः । बाधादिनिष्ठानामनु-
मितिविरोधितानवच्छेदकधर्माणां प्रमेयत्वादीनां तादृशविषयितानि-
रूपकतानवच्छेदकत्वेऽपि तादृशविषयितानिरूपकतानवच्छेदकीभूतानु-
मितिविरोधितावच्छेदकरूपावच्छिन्नत्वस्य समुदायार्थत्वान्नातिप्रसङ्गः
तादृशं यत्किञ्चिज्ज्ञानं यादृशरूपावच्छिन्नविषयकनिश्चयसामान्याप्र-
तिबन्धं तादृशो योऽनुमितिविरोधितावच्छेदको धर्मस्तदवच्छिन्नत्वं
वा समुदितार्थः ।

वस्तुतस्तु निरुक्ततादृशज्ञानाविरोधित्वम् अनुमितिविरोधिनि, ता-
दृशज्ञानविरोधितानवच्छेदकत्वं वा अनुमितिविरोधितावच्छेदके न
निवेशनयिम्, परन्त्वनुमितिविरोधिताघटकानुमितिनिष्ठप्रतिबध्यता-
यामेव तादृशज्ञानत्वन्यूनवृत्तित्वं निवेशनीयं लाघवात्, बाधादिज्ञा-
ननिरूपितप्रतिबध्यतानां च तादृशसकलज्ञानसाधारणतया न ता-
दृशज्ञानत्वन्यूनवृत्तिवमतो नातिप्रसङ्गः । व्यभिचारज्ञानप्रतिबध्यत्वं
च तन्न्यूनवृत्त्येव व्याप्यविषयकतादृशज्ञानावृत्तित्वात् । अत्रपि सर्व-
त्रैवेतादृशदिशा निष्कर्षणीयमिति । अत्र च यत्र प्रकृतपक्षे व्यभि-
चारमावो निर्विष्टस्तत्र व्यभिचारोऽसिद्धिमध्ये निवेश्यत इति
हृदयम् । पक्षसाध्यसाधनानामप्रसिद्ध्या सममन्वयः । निरास इति ।
तेषां ज्ञानस्य ग्रथोक्तज्ञानप्रतिबन्धकत्वादिति भावः । असिद्धिसंकीर्णो-
क्तज्ञानत्वमन्वयसाधनमाहाय्यं तन्मन्वयविशेषविषय-
स्यैव यथा साध्यवान्तेतमांश्चेतिज्ञानं नियमनः कृत-
चित्तमात्रमन्वयव्यवस्थितं ज्ञानं तद्विषयं तद्विषयं तद्विषयं तद्विषयं

हृदादौ धूमादिसाधने बह्यादिहेतुः । तत्सङ्ग्रहः—तत्र यथाश्रुतपक्षवृत्तित्वेऽपि यथोक्तज्ञानाप्रतिबन्धकत्वादिविशिष्टानुमितिविरोधिसाध्याभाववद्भूतित्वाद्यादाय लक्षणगमनसम्भवादिति भावः ।

ननु विरोधोऽपि यथोक्तज्ञानाविरोधी अनुमितिविरोधी चेत्यतिप्रसङ्गः । न च विरुद्धो हेतुः साध्यवद्भाववृत्ततया असाधारण एवेति न तत्र सव्यभिचारलक्षणातिव्याप्तिप्रसक्तिरिति वाच्यम् । यथोक्तज्ञानाविरोधित्वविशिष्टानुमितिविरोधित्वस्य विरोधिसाधारण्ये तस्य सव्यभिचारपदप्रवृत्तिनिमित्तत्वासम्भवात्तदवच्छिन्नवतः सव्यभिचारपदार्थत्वे तत्पदस्य पारिभाषिकत्वापत्तेः व्यभिचारलक्षणातिव्याप्तेरक्षयपरिहारत्वादत आह विरोधोऽपीति । फलतः—तदभावव्याप्यवत्ताज्ञानविधया अनुमितिप्रतिबन्धरूपफलप्रयोजकज्ञानविषयत्वेन, प्रतिरोधः—प्रतिरोधतुल्य एव । तथाच पक्षे साध्यवत्ताज्ञानप्रतिबन्धकत्वाच्च तत्रातिप्रसङ्ग इति शङ्कः । पक्षवृत्तित्वे सति साध्यव्यापकीभूताभावप्रतियोगित्वं विरोधः, तादृशाभावप्रतियोगित्वं च साध्याभावस्य व्यतिरेकव्याप्तिरिति तज्ज्ञानं तदभावव्याप्यवत्ताज्ञानविधया पक्षे साध्यवत्ताज्ञानं विरुणद्धीति हृदयम् ।

साध्यसामानाधिकरण्यस्यैव चिन्तामणिकारभते विरोधतया तस्य पक्षे साध्यवत्ताज्ञानाविरोधितयाऽतिव्याप्तिर्दुर्धरैवेति अतस्तन्मताभिप्रायेण तद्व्यवहाराय प्रकारान्तरमनुसरति तदन्यत्वेन वेति । विरोधान्यत्वेन वेत्यर्थः । विरोधि-अनुमितिविरोधि ।

अथैतन्मते किमसाधारण्यम् ? न तावत्पक्षवृत्तित्वे सति साध्यव्यापकीभूताभावप्रतियोगित्वम्—तज्ज्ञानस्य पक्षे साध्यवत्ताज्ञानं प्रति साध्याभावव्याप्यवत्ताज्ञानमुद्रया विरोधित्वेन सत्यन्तार्थविरहात् । नापि निश्चितसाध्यवद्भाववृत्तत्वं—तज्ज्ञानस्यानुमितौ तत्कारणीभूतज्ञाने वा प्रतिबन्धकताविरहेण हेत्वाभाससामान्यलक्षणस्यैतल्लक्षणस्य च तत्साधारण्यविरहात्, अनुमितिकारणीभूतसाध्यसामानाधिकरण्यज्ञानं प्रति साध्यवद्भाक्तिविशेषावृत्तित्वज्ञानस्याप्रतिबन्धकत्वात्, कथंचित्प्रतिबन्धकत्वे साध्यसामानाधिकरण्यग्रहाविरोधित्वरूपविरोधान्यत्वरूपस्य तत्रासत्वेन प्रकृतलक्षणस्य तत्साधारण्यासम्भवात् । नापि पक्षवृत्तित्वाविशेषितं साध्यव्यापकीभूताभावप्रतियोगित्वं तज्ज्ञानस्यापि अनुमितौ तज्ज्ञानकज्ञाने वाऽविरोधित्वात् । यदि

धर्मिणि प्रकृतहेतुमत्ताज्ञानसहकृतं प्रकृतहेतौ साध्यव्यापकीभूताभावप्रतियोगित्वज्ञानमनुमितिं प्रतिबध्नाति स्थाणुत्याभावव्याप्यकशदि
 कुरादिमांश्चायमित्यादिज्ञानदशायामपि अयं स्थाणुरिति ज्ञाना-
 नुदयात् धर्मिविशेष्यकतद्वत्ताज्ञानविशिष्टतद्वर्त्मिकग्राह्याभावव्याप्ति-
 निश्चयत्वेनैव तदभावव्याप्यवत्ताज्ञानस्य प्रतिबन्धकत्वादित्युच्यते,
 तदा तादृशधर्मस्य पक्षे साध्यवत्ताज्ञानविरोधित्वात् सत्यन्तार्थ-
 विरहादिति ॥

अत्र काचित्तु पक्षवृत्तित्वविशेषितं साध्यव्यापकीभूताभावप्रति-
 योगित्वमेवासाधारण्यम्, सत्यन्तदले च विरोधिताघटकप्रतिबन्धक-
 तायास्तादृशसाधारण्यविषयकत्वानवच्छिन्नत्वविशेषणं प्रक्षिप्य त-
 त्साधारण्यं प्रकृतलक्षणस्योपपादनीयमित्याहुः ।

परंतु हेतुनिष्ठसाध्यव्यापकीभूताभावप्रतियोगित्वमेवासाधारण्यं
 तद्विषयकत्वस्य पक्षधर्मिकहेतुमत्ताज्ञानविरहकालीनानुमित्यप्रति-
 बन्धकज्ञानसाधारण्यतया अनुमितिप्रतिबन्धकतातिरिक्तवृत्तित्वेऽपि
 पक्षधर्मिकहेतुमत्तानिश्चयविशिष्टयादृशविशिष्टविषयकनिश्चयत्वमनु-
 मितिप्रतिबन्धकतानतिरिक्तवृत्ति तादृशत्वस्य सामान्यलक्षणेऽत्र च
 लक्षणे विवक्षणीयतया सामान्यलक्षणस्य प्रकृतलक्षणविशेषदलस्य
 च तत्साधारण्यनिर्वाहः । पक्षतावच्छेदकविशिष्टपक्षे साध्यतावच्छेद-
 कांविशिष्टसाध्यवत्तादिज्ञानाविरोधित्वस्य च तादृशं यत्किञ्चिज्ज्ञा-
 नं यादृशधर्मावच्छिन्नविषयकनिश्चयसामान्याप्रातेवध्यं तादृशधर्मव-
 त्वरूपस्य शरीरे निश्चयशेषे पक्षधर्मिकहेतुमत्तानिश्चयवैशिष्ट्यानिवे-
 शात्तादृशनिश्चयविरहकालीनहेतुनिष्ठसाध्यव्यापकीभूताभावप्रतियां-
 गित्वाविषयकनिश्चयस्यपि तद्विषयकनिश्चयसामान्यान्तर्गतत्वेन प-
 क्षे साध्यवत्ताज्ञानस्य च तदप्रतिबध्यतया तद्वलस्याप्येतत्साधारण्यो-
 पपत्तिरित्याहुः ॥

वस्तुनो यादृशविशिष्टविषयकनिश्चयत्वमनुमितिप्रतिबन्धक-
 ताद्यन्यधर्मताज्ञानकालीनज्ञानावृत्ति तादृशत्वस्य स्वव्यापकतत्क-
 त्वरूपानतिरिक्तवृत्तित्वनिवेशे यादृशविशिष्टविषयकनिश्चयत्वव्या-
 पकः पक्षधर्मताज्ञानकालीनत्वानुमित्यप्रतिबन्धकत्वोभयाभावः तादृ-
 शत्वस्य वा निवेशाच्च दोषः, अन्यथा स्वरूपासिद्धिवारकस्य हेतु-
 मत्ताग्रहाविरोधित्वदलस्य वैयर्थ्यापत्तेः-पक्षधर्मिकहेतुमत्तानिश्चय-

ति

कालीनतद्विषयकनिश्चयस्याप्रसिद्धा यादृशविशिष्टविषयकपदेन त-
स्योपादानासंभवात् । एवं सामान्यलक्षणस्याप्यव्याप्तिः । यथाविक-
क्षिते तु तद्विषयकनिश्चयत्वस्यानुमितिप्रतिबन्धकताद्यन्यपक्षधर्मिक-
हेतुमत्तानिश्चयकालीनज्ञानावृत्तित्वेन तत्राव्याप्तिवारकतया तत्सा-
र्थकत्वात् सामान्यलक्षणस्यापि सङ्गमाच्च । 'अत्र वदन्ती'त्यादिनि-
ष्कृष्टकल्पे च पक्षवृत्तित्वासाहितोक्तरूपस्य स्वविषयकनिश्चयाव्यव-
हितोत्तरानुमितिसामान्ये उभयाभावसत्त्वात् सामान्यलक्षणाक्रान्त-
त्वं विशेषलक्षणाक्रान्तत्वं च निर्वहते हेतौ साध्यव्यापकभूताभाव-
प्रतियोगित्वज्ञानानन्तरं हेतुमान् साध्यनानित्यनाहार्यज्ञानस्य कदा-
प्यनुदयात् । एतादृशविशेषणप्रक्षेपे मूलकृतः सम्मतिग्राह-
कश्च्यतीति ॥

नेनु हेतुनिष्ठसाध्यसामानाधिकरण्यात्यन्ताभावतद्वज्ज्ञेदसाध्य-
निष्ठहेतुसामानाधिकरण्याभावादिसाध्यासामानाधिकरण्यविशिष्टसा-
धनादिरूपविविधविरोधानामेकस्य भेदनिवेशेऽन्यत्रातिव्याप्तिदुर्वा-
रैव । एवं साध्यासामानाधिकरण्यादिविशिष्टसाधनादिरूपविरोधभे-
दनिवेशे साध्याभाववृत्तित्वविशिष्टसाधनादिरूपस्य विरुद्धस्थली-
यव्यभिचारस्यासंग्रहः—गात्ववदवृत्तित्वविशिष्टाश्वत्थादितो गात्वा-
भाववृत्तित्वविशिष्टाश्वत्थादेरनातिरिक्तत्वादित्यत आह हेत्वाति । हे-
तुतावच्छेदकावच्छिन्नधर्मिकसाध्यतावच्छेदकावच्छिन्नसामानाधिक-
रण्यप्रकारकज्ञानावगोध्यर्थकमित्यर्थः । तेन विरोधग्रहदशायामपि
रूपान्तरेण साध्ये हेतुविषयकसामानाधिकरण्यग्रहोत्पत्तावपि न क्ष-
तिः । न वा अवृत्तिहेतुकस्थले तदुभयसामानाधिकरण्याप्रसिद्धा
तत्स्थलोपासाधारण्यासङ्ग्रहः । सामानाधिकरण्येपि साध्यतावच्छे-
दकावच्छिन्नोक्तत्वं वैज्ञानिकमेव न तु वास्तवम्, तेन नावृत्तिसाध्यक-
साधारण्यासंग्रहः । अविरुद्धहेतुकस्थलीयव्यभिचारलक्षणे च एत-
द्विशेषणमनुपादयमेव, तेन तत्र हेतुसाध्यसामानाधिकरण्यग्रहविरो-
ध्यप्रासङ्गावाप न क्षतिः ॥

वस्तुतस्तु तादृशसामानाधिकरण्यग्रहत्वान्यूनवृत्तित्वस्यैवानुमि-
तिविरोधित्वघटकानुमितिनिष्ठप्रतिबध्यतायां निवेशनीयतया धूमवा-
न्वहरित्यादौ सामानाधिकरण्यग्रहविरोधिनोऽप्रसिद्धावपि न क्षतिः ।
केचित्तु सत्यन्तस्य विशिष्टहेतौ विशिष्टपक्षवृत्तित्वग्रहाविरोधि-

स्वमेवार्थे वर्णयन्तो वाचादिवारणाय पन्थानमन्यमेवाश्रयन्ते तन्मत-
माक्षिपति सम्बन्धपदेति । प्रकृतहेतुसम्बन्धितया विरोधित्वे इति ।
प्रकृतहेतुतावच्छेदकावच्छिन्नविशेष्यतानिरूपितयद्रूपावच्छिन्नप्रकार-
ताशालिनिश्चयत्वमनुमितिप्रतिबन्धकतावच्छेदकं तद्रूपावच्छिन्न-
त्वे इत्यर्थः । यत्किञ्चिद्रूपावच्छिन्नहेतुर्विशेष्यतानिवेशे द्रव्यं वह्निम-
वधूमादित्यादौ पक्षतावच्छेदकावच्छेदेन साध्यलिङ्गाबुद्देश्यायां द्रव्य-
त्वाद्यवच्छिन्नधूमादिविशेष्यतानिरूपितसाध्याभावादिप्रकारताशा-
लिनिश्चयत्वस्यानुमितिप्रतिबन्धकतावच्छेदकत्वात् साध्याभावादि-
वारणासम्भव इत्यतः प्रकृतेति, प्रकृतहेतुतावच्छेदकावच्छिन्नैत्य-
र्थकम् ॥

अथैवं हेत्वघटितसाध्याभाववद्वृत्तित्वादिकमेव व्यभिचारः स्या-
त् । न चेष्टापत्तिः, तस्य सामान्यलक्षणानाक्रान्तत्वात् । हेतुतावच्छेदका-
वच्छिन्नहेतुनिष्ठत्वस्य विरोधिविशेषणत्वोपगमेन तादृशातिप्रसङ्ग-
वारणेपि साध्याभाववद्वृत्तित्वादिविशिष्टसाधनादेः साध्याभावनिष्ठ-
साधनसामानाधिकरण्यादेश्चासङ्गहः । न च हेतुतावच्छेदकावच्छि-
न्नाघटितत्वे सति विरोधित्वमेव प्रकृतहेतुसम्बन्धितया विरोधित्वम्,
तच्च विशेष्यविशेषणभावभेदभिन्नसकलव्यभिचारसाधारणमेवेति
वाच्यम् । तथा सति हृदो वह्निमानभावादित्यादौ बन्धभाववत्तद्व-
दादिरूपबाधादौ गगनवान् अभावादित्यादौ अवृत्तित्ववत् गगनादि-
रूपव्याप्यत्वासिद्धौ चातिव्याप्यापत्तेः ।

मैवम् । व्यभिचारलक्षणस्य नैतादृशरीत्या परिष्कारः, अपि तु
व्यभिचारिलक्षणस्यैवेति न साध्याभावनिष्ठप्रकृतसाधनसामानाधि-
करण्याद्यसङ्गहे हेत्वघटितसाध्याभाववद्वृत्तित्वादेः संग्रहे वा क्षतिः ।

अथवा हेतुनिष्ठत्वविशेषिततादृशविरोध्येव व्यभिचारपदार्थः,
अन्यविधोपदर्शितव्यभिचारस्तु तन्मते व्याप्यत्वासिद्धावेवान्तर्भवतु
तावता क्षतिविरहात् । प्रायश इत्यस्य प्रयोजनं स्वयमेव प्रकाशयि-
ष्यते । बाधादीत्यादिना सत्प्रतिपक्षपरिग्रहः । तत्साध्यतद्देतुकानु-
मितिसामान्यं प्रति हेतुसम्बन्धितयो विरोधित्वविवक्षणे तादृशबा-
धादिवारणसम्भवादसाध्यत्वमुपेक्ष्य प्रयत्नसाध्यत्वकथनम् । न चैवं
हेतुसम्बन्धितयेत्यस्य वैयर्थ्यमिति वाच्यम् । तदनुपादने साध्य-
निष्ठावृत्तिरूपव्याप्यत्वासिद्धावतिप्रसङ्गापातात् तस्य तत्साध्य-

कानुमितिमात्र एव विरोधित्वात् । न च तदुपादानेपि हेतुनिष्ठावृत्ति-
त्वातिप्रसङ्गे दुर्वार इति वाच्यम् । सत्यन्तदलेनैव तद्वारणात् । अत-
एव हेतुनिष्ठपक्षावृत्तिर्वादेस्तादृशानुमितिसामान्यविरोधित्वादेव वा-
रणे सत्यन्तवैयर्थ्यमित्यपि परास्तम् । काश्चनमयदन्दिमान् बह्वे-
त्यादौ साध्याप्रसिद्धिवारणं तु विशिष्टसाध्यग्रहाविरोधित्वविशेषण-
प्रक्षेपेणैव संभवतीति हृदयम् । तत्-वाधादिवारणम् ॥

अत्र च व्यभिचारज्ञानस्य प्रकृतपक्षे प्रकृतसाध्यानुमित्यविरो-
धितयाऽनुमितिपदस्य प्रकृतपक्षे प्रकृतसाध्यतद्व्याप्यप्रकृतहेतुवैशि-
ष्ट्यावगाह्यानुमितिपरत्वमावश्यकम् । तत्र निष्प्रयोजनकं साध्यवैशि-
ष्ट्यावगाहित्वं निवेद्य तन्निवन्धनवाध्यतिव्याप्तिवारकविशेषणा-
न्तरप्रक्षेपः 'प्रक्षालनाद्धी'त्यादिन्यायेनायुक्त इत्यतो ज्ञाने साध्य-
वैशिष्ट्यावगाहित्वं विरोधिनि वाधादिवारकविशेषणं च पारित्यज-
ति वस्तुतस्त्यति । आश्रयासिद्ध्यादीत्यादिना स्वरूपासिद्धिसाधना-
प्रसिद्धिपरिग्रहः । यथाश्रुते आश्रयासिद्ध्यादिवारणासम्भवादसिद्ध-
सङ्कीर्णव्यभिचारासङ्ग्रहाच्च सत्यन्तार्थं व्याचष्टे तादृशेति । प्रथमं ता-
दृशेति पक्षतावच्छेदकविशिष्टेत्यर्थकम् । उदीच्यम् तच्चेतुतावच्छेद-
कविशिष्टार्थकम् । ननु बन्दिमान् इदंत्वादित्यादौ हेतुनिष्ठसाध्यासा-

मानाधिकरण्यादिरूपासाधारण्यासङ्ग्रहः तज्ज्ञानस्य साध्यात्मकपक्ष-
तावच्छेदकविशिष्टे हेतुमत्ताग्रहविरोधित्वादत आह अनयेति । अनु-
मितिकारणीभूतं व्याप्तेः पक्षधर्मतायाश्च ज्ञानम् । तथाच पक्षधर्मता-
ज्ञानाविरोधित्वकथनेन परिशेषाद्यासिद्धाग्रहविरोधित्वमेव लभ्यत इति

भावः । ननु एतत्साध्यसाधनयोरप्रसिद्धावतिव्यापकमन्योन्यात्य-
न्ताभावगर्भव्याप्त्योरेकतरोपादानेऽन्यतरासङ्ग्रहकं साध्याव्यभिच-
रितत्वविशिष्टसामानाधिकरण्याभावरूपव्याप्यत्वासिद्धावतिव्याप-
कं चेत्तत आह विवेचयिष्यत इति । विशिष्टसाध्यसाधनग्रहाविरोधित्वं
निवेद्य साध्याप्रसिद्धादिकं वारयिष्यते । विशिष्टसाधनग्रहविरो-
धी व्यभिचारोऽसिद्धावेवान्तर्भावनीयः । समूहालंबनात्मकनानावि-
धव्याप्तिज्ञानमादायात्यन्तान्योन्याभावगर्भा विविधा व्यभिचाराः स-
ङ्गृहीष्यन्ते । व्याप्यभावो व्यभिचार एवान्तर्भावयिष्यते । तस्य बहि-
र्भावनीयत्वं विशकलितयोरेवाव्यभिचारसामानाधिकरण्ययोर्ज्ञानमु-
पादेयमिति न कस्यचिदपि दोषस्यावकाश इति भावः ।

इदं द्रव्यं द्रव्यत्वात् व्यभिचारिण्येव हि व्याप्यते ।

ननु सपक्षवृत्तित्वज्ञानस्यानुमित्याद्यविरोधितया सपक्षविपक्ष-
वृत्तित्वस्यानुमितिर्विरोधित्वाकिर्न सङ्गच्छत । न च विपक्षवृत्तित्व-
ज्ञानस्यानुमितिप्रतिबन्धकतया तद्व्यतिरिक्तविशिष्टम्यानुमितिर्विरो-
धित्वमक्षतमेवेति वाच्यम् । तथासत्यपि विपक्षवृत्तित्वमात्रस्यापि त-
थात्वात्तमादायैव लक्षणगमनसम्भवे विशिष्टमादाय लक्षणसङ्गमनस्या-
नुचितत्वात् विपक्षवृत्तित्वमात्रस्यातथात्वं तदादाय विरुद्धेऽतिव्या-
प्तेरप्रसक्तेः विरुद्धेत्यग्रिमग्रन्थासङ्गतिश्चेत्यत आह सपक्षेतीति । तथाच दोऽपी
विपक्षवृत्तित्वमात्रं चिदक्षितमिति भावः । अतएव—सपक्षवृत्तित्व-
स्याविवक्षितत्वादेव । मूले एतदज्ञानेपीति दृष्टान्तविधयोक्तम् । तथा-
सति एतादृशानुगतधर्माज्ञानदशायामिव तज्ज्ञानदशायामपि, अव-
श्यकल्प्यप्रतिबन्धकताकप्रत्येकज्ञानस्यैव दोषत्वात्—अनुमित्यनुत्पाद-
प्रयोजकत्वादित्यर्थः । तथा चानुगतधर्मज्ञानदशायां प्रत्येकज्ञानस्या-
सत्त्वेऽनुमितिरिष्टैव तत्सत्त्वे तत एवानुमित्यनुत्पाद इति तज्ज्ञानस्य
प्रतिबन्धकताया अप्रामाणिकत्वाच्च तस्य विभाजकत्वमिति भावः ।

व्यर्थविशेषणत्वादिति मूले विशेषणपदस्यानुमितिर्विरोधित्व-
रूपविशेषणपरत्वं न सम्भवति तदनुपादाने सद्देतौ व्यभिचाराद-
तो व्याचष्टे विशेषणमिति । स्वरूपासिद्धादिहेतोरप्यसाधकतया त-
त्र व्यभिचाराप्रसक्तेस्तद्वारकं विशेषणं व्यर्थमेवेति भावः ॥

(चि०) अतएव साध्याव्याप्यत्वे सति साध्याभा-
वाव्याप्यहेत्वाभासत्वं साध्यवन्मात्रवृत्त्यन्यत्वे सान्
साध्याभाववन्मात्रवृत्त्यन्यत्वं वेति परास्तम् । व्यर्थ-
विशेषणत्वात् प्रथमं हेत्वभासत्याज्ञानाच्च ।

गगनमनित्यं शब्दाश्रयत्वादित्यादिबाधविरुद्धस-
ङ्कीर्णासाधारणाव्याप्तिरिति कश्चित् ॥

(दी०) साध्याव्याप्यत्व इति । हेत्वाभासत्वं हेतुवदाभासमा-
नत्वं वत्यर्थश्च वृत्तिमन्त्रम्, एवञ्च साध्यतदभावव्याप्यत्वग्रह-
विरोधिवृत्तिमन्त्रग्रहाविरोधिरूपवन्मर्थः । साध्यतदभाववद्वृत्ति-
त्वं साधारण्यम् निश्चितसाध्यतदभाववद्वावृत्तत्वमसाधारण्यम् तच्च-

व्याप्तिद्वयग्रहविरोधीति हृदयम् । असिद्धिविशेषस्त्ववृत्तित्वं वृत्ति-
मत्त्वग्रहविरोधि, साध्यतदभाववद्वावृत्तत्वमपि यदीदृशं तदा अ-
सिद्धिरेव नो चेदिदमेवासाधारण्यं बोध्यम् । साध्याप्रसिद्ध्यादिवा-
रणाय विशिष्टसाध्यसाधनग्रहाविरोधित्वं वाच्यम् । व्यापकसामाना-
धिकरण्यमिह व्याप्यत्वम् तेन च द्वितीयस्य भेदः । रीतिस्तुल्यैव ।

केचित्तु असाधारण्याभावकालावच्छिन्नसाध्यतदभावव्या-
प्तिशून्यत्वं विवक्षितं विशेषणाभावात् । वस्तुतो व्याप्यस्य विरु-
द्धस्य वा असाधारणस्य सङ्ग्रह इत्याहुः । तच्चिन्त्यम् ।

व्यर्थेति । विरोधादेर्वारकं साध्याभावेत्यादि व्यर्थं तस्य पा-
र्यव्ये प्रमाणाभावादिति भावः । प्रथममित्यादि गगनमित्यादि
च दूषणं यथाश्रुते ॥

(गा०) सद्धेतोः साध्यव्याप्यतया तत्रातिव्याप्यप्रसक्तेः हेत्वाभा-
सपदं व्यर्थमित्याशङ्कां निराचिकीर्षुर्दोषलक्षणेऽसिद्धिविशेषात्मकावृ-
त्तित्वातिव्याप्तिवारकतया तत्सार्थकीकर्तुं तदर्थमाह हेतुवदिति । दशा-
विशेषे व्याप्यविरुद्धयोरप्यसाधारणत्वात्तयोः प्रत्येकं यथाश्रुतलक्षण-
घटकदलद्वयविरहादव्याप्तिः, एवं हेत्वाभासपदस्य वृत्तिमदर्थकत्वे
ऽवृत्तेरपि साध्यतदभाववद्वावृत्तत्वेनासाधारणतया तत्राऽव्या-
प्तिरतः पर्यवसितार्थमाह एवञ्चेति । ननु साध्याभाववद्वावृत्तित्वं सा-
धारण्यं साध्यवद्वृत्तिचासाधारण्यम् तच्च साध्यव्याप्तिग्रह एव वि-
रोधि न तु साध्याभावव्याप्तिग्रहेपीति कथं तत्सङ्ग्रह इत्यत आह सा-
ध्येति । साध्यतदभाववत्वावृत्तत्वस्य वृत्तमत्त्वविरुद्धतया तज्ज्ञा-
नं वृत्तिमत्त्वग्रहप्रतिबन्धकमित्याभिप्रेत्या निश्चितेति । तच्च-तादृशं
साधारण्यमसाधारण्यं च । व्याप्तिद्वयेति । साध्यव्याप्तिसाध्याभा-
वव्याप्तीत्यर्थः । साध्यस्य साध्याभावाभावतया साध्याभावनिरूपि-
तव्याप्तिग्रहे साध्यवद्वृत्तित्वस्य ज्ञानं प्रतिबन्धकमिति तद्वदितस्य
साधारण्यस्य साध्याभावव्याप्तिग्रहविरोधित्वम्, एवं साध्याभावव-
द्वावृत्तत्वस्य ज्ञानमपि साध्याभावसामानाधिकरण्यघटितसाध्याभा-
वव्याप्तिग्रहे प्रतिबन्धकमिति तद्वदितस्यासाधारण्यस्यापि तथात्व-

मिति भावः । हृदयमित्यस्वरससूचनाय । स च साध्याभावाभाव-
त्वेन साध्यविषयकतद्बुद्धित्वज्ञानस्यैव साध्याभावाभाववद्वृत्तित्व-
घटितस्य साध्याभावे हेतुसमानाधिकरणाभावाप्रतियोगित्वघटि-
तस्य वा साध्याभावव्याप्यत्वस्य ग्रहे प्रतिबन्धकतया साध्यतावच्छे-
दकसाध्यविषयकतद्बुद्धित्वज्ञानस्य तदप्रतिबन्धकत्वम्, निश्चितसा-
ध्यादिमद्व्यावृत्तत्वज्ञानस्य साध्यादिसामीनाधिकरण्यसामान्याभा-
वाविषयकतया । साध्यादिव्याप्तिग्रहाप्रतिबन्धकत्वमिति च ।

विशेष्यद्वयप्रयोजनं स्फुटयति असिद्धिविशेष इति । स्वरूपासि-
द्धिविशेष इति । स्वरूपासिद्धिर्व्याप्यत्वासिद्धिर्वैत्यर्थः । एतच्चाल-
क्ष्यतालाभाय ।

ननु निश्चयाघटितस्य साध्यतदभाववद्व्यावृत्तत्वस्य वृत्तिमत्त्व-
ग्रहविरोधितया एतदनन्तर्भावे तस्याधिकहेत्वाभासत्वापत्तिरित्यत
आह साध्येति । यदीदृशं-यदि वृत्तिमत्त्वग्रहविरोधि । वृत्तिमत्त्वग्रहे
प्राज्ञाभावावगाहितया तत्सामान्याभावावगाहिज्ञानमेव विरोधि न
त्वेकविशिष्टापरविशेषाभावरूपसाध्यतदभाववद्व्यावृत्तत्वज्ञानमित्य-
स्वरसाक्षदीति । निष्कृष्टमतामिप्रायेणाह नोचेदिति । इदमेव-
निश्चयाघटितं साध्यतदभाववद्व्यावृत्तत्वमेव । एवकारेण निश्चय-
घटितस्य व्यवच्छेदः ॥

नन्वत्र साध्यादिव्याप्यत्वं यदि साध्यादिमद्व्यावृत्तित्वे सति
साध्यादिमद्वृत्तित्वं तदा द्वितीयलक्षणाभेदः साध्यवन्मात्रवृत्त्यादि-
पदस्यापि तादृशव्याप्तिमदर्थकत्वादित्यत आह व्यापकेति । द्विती-
यलक्षणस्यापि यथाश्रुतार्थपरत्वे पूर्ववद्व्याप्यविरुद्धोद्देशविशेषेऽसा-
धारण्यारसंग्रह इत्यत आह रीतिरिति । तत्रापि साध्यतदभावव-
न्मात्रवृत्तित्वग्रहविरोधिवृत्तिमत्त्वग्रहाविरोधिधर्मवत्त्वमेव विवक्षणी-
यमित्यर्थः ।

उपाध्यायमतमाह केचित्त्विति । असाधारण्याभावकालः-प्रकृत-
हेतुनिष्ठासाधारण्याभावस्यावच्छेदकक्षणः । तेन यदा शब्दत्वादेर-
साधारण्यं तादृशक्षणस्य घटत्वादिनिष्ठासाधारण्याभावावच्छेदक-
त्वेपि न क्षतिः ॥

अथ शब्दादौ साध्यसन्देहदशायां शब्दत्वादावसाधारण्यव्यव-
हारप्रयोजकस्य तत्कालीनसाध्यादिनिश्चयविषयीभूतघटादिवृत्तित्व-

विरहस्य शब्दादौ साध्यादिनिश्चयदशायामपि तत्र सत्त्वात् प्रकृत-
हेतुनिष्ठासाधारण्याभावस्याप्रसिद्धाऽव्याप्तिः । न च तत्कालीन-
साध्यादिनिश्चयविषयीभूतधर्मिव्यावृत्तत्वरूपासाधारण्यघटकतत्का-
लादिविरहात् तदानीं तदघटितासाधारण्यविरहोऽक्षत एवेति वा-
च्यम् । प्रतियोगिकोटिप्रतिष्ठविशेषणासत्त्वस्याभावीयविशिष्टाभावा-
प्रयोजकत्वात् अन्यथा दण्डाद्यसत्त्वे दण्डविशिष्टपुरुषाभावादेरिव
दण्डविशिष्टपुरुषाभावाद्यभावस्यापि सत्त्वप्रसङ्गात् । यदि च प्रकृत-
हेतुमद्विशेष्यकसाध्यतदभावान्यतरनिश्चयक्षण एवासाधारण्याभाव-
कालेत्यनेन विवक्षितमित्युच्यते, तदा शब्दोऽनित्यः शब्दत्वादित्या-
दौ यदा कचिदपि साध्यस्य साध्याभावस्य वा निश्चयो नास्ति तदा
सव्यभिचारत्वप्रसङ्गः—तादृशक्षणस्य प्रकृतहेतुमद्विशेष्यकसाध्यादि-
निश्चयस्याप्यनधिकरणत्वेन तदा तादृशनिश्चयक्षणावच्छिन्नसाध्या-
दिव्याप्त्यभावस्य हेतौ सत्त्वात् तदा चासाधारण्यघटकसाध्यादि-
निश्चयासत्त्वेनासाधारण्यस्य साधारण्यस्य च विरहेणैवास्तेरयोगा-
त् । प्रकृतहेतुनिष्ठासाधारण्यघटको यो यस्तदन्यक्षणस्य विवक्षणे तु
यादृशसाध्यकस्थले यादृशसाधारण्यस्य हेतोः कदापि नासाधार-
ण्यं तत्राव्याप्तिः—प्रकृतहेतुनिष्ठस्यासाधारण्यस्याप्रसिद्धेः ।

अपि

मैवम् । तत्तत्कालावच्छिन्नत्वविशिष्टस्य तत्तत्कालीनसाध्यादि-
निश्चयविषयव्यावृत्तत्वरूपासाधारण्यस्य प्रकृतहेतुनिष्ठाभावावच्छे-
दककाल एवासाधारण्याभावकालः हेतुमति साध्यादिनिश्चयदशा-
यां कालान्तरावच्छिन्नस्य कालान्तरघटितासाधारण्यस्याभावकूटो-
हेतौ सुलभ एव । यादृशसाधारण्यहेतोः कदापि नासाधारण्यं तत्रा-
प्यन्ततो गगनादिनिष्ठप्रकृतसाध्यकासाधारण्यस्याभावकालः प्रसि-
द्ध एवेति न दोषः ।

अथवा प्रकृतहेतुमद्विशेष्यकसाध्यतदभावान्यतरनिश्चयानधिक-
रणत्वकिञ्चिद्विशेष्यकसाध्यतदभावनिश्चयवत्त्वोभयाभाववान् क्षण-
एवासाधारण्याभावकालेत्यनेन विवक्षितः, । शब्दोऽनित्यः शब्द-
त्वादित्यादौ यदा कचिदपि साध्यस्य तदभावस्य वा न निश्चयः त-
त्क्षणे प्रकृतहेतुमद्विशेष्यकसाध्यतदभावान्यतरनिश्चयानधिकरण-
त्वसत्त्वेपि साध्यतदभावनिश्चयवत्त्वाभावोभयाभावोऽक्षत एवेति
तदा न सव्यभिचारिताप्रसङ्गः ।

प्रकृतहेतुनिष्ठासाधारण्यघटको यो यस्तदन्यक्षण एव विवक्षणी-
यः यत्साध्यकस्थले यस्य साधारणहेतोः कदापि नासाधारण्यं
तत्साध्यके तत्स्थलीयलक्षणेऽसाधारण्याभावकालावच्छिन्नत्वं नो-
पादेयमेव साध्यसाधनभेदेन लक्षणभेदादित्यपि कश्चित् ।

विशेषणाभावात्-असाधारण्याभावकालावच्छिन्नत्वरूपं यद्वा-
सिद्ध्यस्य विशेषणं तदभावात् । संग्रहः—तादृशविशेषणविशिष्ट-
व्याप्तिद्वयस्याभाववत्त्वम् । एतन्मते च पूर्वलक्षणे साध्याभाववदवृत्ति-
त्वघटितायां उत्तरत्र च तद्वदन्यावृत्तित्वघटिताया व्याप्तेरनुप्रवेशाच्च
लक्षणयोरभेदः । स्वव्यापकसामानाधिकरण्यरूपव्याप्तेरभावश्च निवे-
शयितुमशक्यः तादृशव्याप्तेः स्वत्वघटिततया हेतुभेदेन भेदात् सा-
धारणहेतुकस्थले तदप्रसिद्धाऽसंभवात् । शिरोमणिव्याख्यायां च
तादृशव्याप्तेरप्रसिद्धत्वेपि तद्वद्वदकपदार्थानां परस्परोपश्लेषावगाहि-
ज्ञानविरोधिताया एव निवेशेनानुपपत्त्यभान्नात् व्यापकसामानाधिक-
रण्यमिह व्याप्यत्वमित्युक्तत्वात् । एवमेतन्मते दुष्टलक्षणपर एवायं
ग्रन्थो न तु दोषलक्षणपरोपि तादृशव्याप्तिद्वयशून्यत्वस्य व्यभिचार-
पदार्थत्वाभावादित्यवधेयम् ।

तच्चिन्त्यमिति । चिन्तावीजं चासाधारण्यशरीरे^{त्} तत्पुरुषीयनि-
श्चयनिवेशस्यावश्यकतया सामान्यलक्षणस्य^{त्} तत्पुरुषविशेषनियन्त्रि-
त्वापत्तिः । न चेष्टापत्तिः । तथासति साधारणहेतावप्यसाधारणहेता-
विन्नामुकं प्रत्ययं व्यभिचारमिति व्यवहारप्रसङ्गात् । एवं सव्यभि-
चारपदस्य पारिभाषिकत्वमपि ।

इतरभेदानुमाने वैयर्थ्यसंभवे असाधकतानुमाने वैयर्थ्यपरतया
व्यर्थविशेषणत्वादिति मूलव्याख्यानमनुचितमित्याशयेन इतरभे-
दानुमानवैयर्थ्यपरतयैव मूलं व्याचष्टे व्यर्थेतीति । विरोधादेरित्या-
दिना अवृत्तित्वपरिग्रहः । साध्याभावेत्यादीति । साध्याभावव्याप्ति-
ग्रहविरोधित्वं वृत्तिमत्त्वग्रहाविरोधित्वं चेत्यर्थः । तस्य-विरोधादेः ।
पार्थक्ये-व्यभिचारपदार्थवहिर्भूतत्वे । प्रमाणाभावादिति । तथा च
विरोधादावपि व्यभिचारपदार्थरूपपक्षे इतरभेदसत्त्वेन तद्व्यावर्तक-
विशेषणानवच्छिन्नस्यैवेतरभेदानुमापकत्वसंभवादिति भावः । हेत्वा-
भासपदस्यान्यथा व्याख्यानाद्दुष्टहेतुत्वरूपहेत्वाभासत्वस्य लक्षणा-
घटकत्वात् प्रथममित्यादिदूषणस्यासङ्गतिः । एवं गगनमनित्यं श

व्याश्रयत्वादित्यादौ हेतोः साध्याभावव्याप्यत्वेऽपि साध्याभावव्याप्ति-
ग्रहाविरोधिदर्शितधर्मवत्त्वं तत्राक्षतमेवेति तत्राव्याप्तिदानमप्यसङ्गत-
मित्यतो यथाश्रुतार्थे तादृशदोषद्वयं सङ्गमयति प्रथममिति ॥

(चि०) नापि सपक्षविपक्षगतसर्वसपक्षविपक्षव्या-
वृत्तान्यतरत्वम्, व्यर्थविशेषणत्वात् अनुपसंहार्यव्या-
प्तेश्च । किञ्च पक्षातिरिक्तसाध्यवतः सपक्षत्वे प्रमेय-
त्वेनाभेदसाधनेऽनुपसंहार्यव्याप्तिः-पक्षातिरिक्तसा-
ध्यवतोऽप्रसिद्धः । साध्यवतः सपक्षत्वे विवक्षितेऽप्र-
सिद्धिः-वृत्तिमतो धर्मस्य साध्यवद्विपक्षान्यतरवृत्तिः
त्वनियमात् । नापि पक्षातिरिक्तसाध्यवन्मात्रवृत्त्यन्य-
त्वे सति पक्षातिरिक्तसाध्याभाववन्मात्रवृत्तिभिन्न-
त्वम्, अनुपसंहार्यव्याप्तेः धूमादावतिव्याप्तेश्च तस्य
पक्षे साध्यवति वृत्तेः । नापि पक्षवृत्तित्वे विरुद्धान्यत्वे
च सत्यनुमित्यौपयिकसम्बन्धशून्यत्वम् । व्यर्थविशे-
षणत्वात् । एतेनानुगतं सर्वमेव लक्षणं प्रत्युक्तम् ।
प्रत्येकमेव दूषणत्वात् उद्भावेन वादिनिवृत्तेश्च ॥

(दी०) नापीत्यादि । सपक्षविपक्षत्वावच्छिन्नव्यावृत्तत्वं सर्व-
तद्व्यावृत्तत्वम् । व्यर्थेति । सपक्षवृत्तित्वविपक्षव्यावृत्तत्वयोर्दूषकता-
यामनुपयोगादिति भावः । पक्षातिरिक्तेत्यादि । व्याप्यविरुद्धयो-
साधारणयोः सङ्ग्रहाय पक्षातिरिक्तपदे । पक्षत्वं सन्दिग्धसाध्य-
कत्वम् । धूमेत्यादिदूषणं यथाश्रुते न तु सप्तमीसमासात् पक्षातिरि-
क्ते वर्तते यत्साध्यवन्मात्रवृत्ति साध्याभाववन्मात्रवृत्ति च त-
द्विन्नत्वमित्यर्थे इति ध्येयम् । पक्षवृत्तीत्यादि । विरोधः साध्या-
सामानाधिकरण्यम् । पक्षवृत्तित्वसामानाधिकरण्यग्रहाविरोधी यो-
ऽनुमितेरौपयिकस्य जनकज्ञानविषयस्य सम्बन्धस्य सपक्षसत्त्वादे-

रभावस्तद्वत्त्वमित्यर्थः । सपक्षविपक्षव्यावृत्तत्वस्य चासाधारण्यस्य
असाधारण्यनिश्चये पक्षे साध्यसामानाधिकरण्यसन्देहान्न तस्य
तज्ज्ञानविरोधित्वम् ।

पक्षवृत्तौ विरुद्धभिन्ने च वर्तते । यस्तादृशोऽभावस्तद्वत्त्वमर्थ
इति केचित् ॥

(गा०) एकमात्रसपक्षविपक्षस्थले सर्वसपक्षाद्यप्रसिद्धिरित्या-
शंकां व्याचष्टे सपक्षेति । सपक्षवृत्तित्वत्वावच्छिन्नाभावो विपक्षवृ-
त्तित्वत्वावच्छिन्नाभावश्चेत्यर्थः । सर्वतद्व्यावृत्तत्वं सर्वसपक्षविपक्षव्यावृ-
त्तत्वपदार्थः । तादृत्वेत्यर्थकिञ्चित्सपक्षविपक्षव्यावृत्तयोर्व्याप्यविरुद्ध-
योर्नातिव्याप्त्यवकाश इति भावः । सपक्षगतत्वविपक्षव्यावृत्तत्वयो-
र्विशेषणयोर्विरुद्धातिव्याप्तिवारकतया सार्थक्यं संभवत्येवेत्याशङ्क्य
द्वूपकतानुपयोगित्वरूपवैयर्थ्यपरतां व्यर्थत्रिशेषणत्वादिति मूलस्याह
सपक्षेति । व्याप्यविरुद्धयोरिति । शब्दोऽनित्यः शब्दत्वादित्यादौ
व्याप्यस्य हेतोः साध्यवन्मात्रवृत्तित्वेपि पक्षेपि वृत्तेः पक्षातिरिक्त-
साध्यवन्मात्रवृत्त्यन्यत्वमक्षतमेव । एवं शब्दो नित्यः शब्दत्वादित्यत्र
विरुद्धस्य हेतोः साध्याभाववन्मात्रवृत्तित्वेपि पक्षेपि वृत्तेः पक्षातिरि-
क्तसाध्याभाववन्मात्रवृत्त्यन्यत्वमक्षतमेवेति द्वयोः संग्रह एवेति भावः ।
पक्षातिरिक्त्यत्र पक्षपदस्य तद्वर्तिमात्रपरत्वे पक्षे साध्यतदभावा-
न्यतरनिश्चयदशायां शब्दोऽनित्यः शब्दत्वादित्यादावतिव्याप्तिः,
सिद्धभावरूपपक्षताविशिष्टपरत्वे पक्षे सिद्धिदशायां तत्र विशिष्टा-
तिरिक्तत्वसत्त्वोपगमात् अतिरिक्तान्तस्य पक्षताशून्यपरत्वोपगमाद्वा
अतिप्रसङ्गवारणसंभवेपि शब्दोऽनित्यः शब्दत्वादित्यादौ बाधनिश्च-
यदशायामतिप्रसङ्गो दुर्वार एव, सिद्धिबाधान्यतराभावरूपपक्षतावि-
वक्षणे च गौरवमतः संशयरूपपक्षतापरतया व्याचष्टे पक्षत्वमिति ।
सन्दिग्धसाध्यकत्वं विषयतासम्बन्धेन साध्यसन्देहविशिष्टत्वम् । का-
लान्तरीणसंशयविषयेपि संशयरूपविशेषणासत्त्वदशायां तद्विशिष्ट-
भेद उपगम्यते । अतिरिक्तान्तं वा पक्षताशून्यपरमतः साध्यादिनिश्चय-
दशायां नातिप्रसङ्गः । यदा पक्षे साध्यतदभावयोर्न निश्चयो नापि
संशयस्तदा शब्दोऽनित्यः शब्दत्वादित्यादेर्नासाधारणता किन्तु यथा-
यथं सद्धेतुत्वं विरुद्धत्वं चेति नाव्याप्तिप्रसङ्ग इति भावः ।

पक्षातिरिक्तवृत्ति यत्साध्यतदभाववन्मात्रवृत्ति तदन्यत्वार्थक
त्वे वह्निमान्धूमादित्यादौ नातिव्याप्तिसंभवः भेदप्रतियोगितावच्छेद-
कघटकदलद्वयस्यैव तत्र सत्त्वेन विशिष्टभेदासत्त्वादतः पक्षातिरिक्त-
त्वस्य साध्यादिमद्विशेषणत्वाभिप्रायकतया मूलं सङ्गमयति धूमेत्या-
दीति । यथाश्रुते-पक्षातिरिक्ती यः साध्यादिमांस्तन्मात्रवृत्तिभिन्नत्व-
मित्यर्थे, सप्तमीसमासादित्यर्थे न तु दूषणमिति योजना । सप्तमी-
समासलभ्ये तादृशार्थे न दूषणमित्यर्थः ।

हृदो धूमवान् वह्नेरित्यादिसाधारणे शब्दो नित्यः शब्दत्वादित्य-
साधारणे च यथाश्रुतलक्षणस्याव्याप्तिरतो व्याचष्टे पक्षवृत्तीत्यादी-
ति । पक्षवृत्तित्वस्य साध्यसामानाधिकरण्यस्य च यो ग्रहस्तदवि-
रोधात्यर्थः । अनुमित्यौपयिकस्येति समासेन लिखनं जनकज्ञानवि-
षयेत्यस्य समुदायव्याख्यानतायामेव संभवतीत्यतो व्यासेन लिख-
नम् । सपक्षसत्त्वादेर्नानुमितिजनकत्वमपि तु तज्ज्ञानस्यैवेत्यौपयि-
कपदस्य जनकतार्थत्वं न संभवतीति तद्व्याचष्टे जनकज्ञानविषयस्ये-
ति । नन्वत्रासाधारण्येऽव्याप्तिः तस्य सपक्षव्यावृत्तत्वघटिततया सा-
ध्यवद्वात्तत्वग्रहविरोधित्वादित्यत आह सपक्षविपक्षव्यावृत्तत्वस्य चे-
ति । चस्त्वर्थः । सपक्षत्वं-निश्चितसाध्यवत्त्वम् । पक्षे-पक्षान्तेर्भावेण । त-
स्य-असाधारण्यस्य । तज्ज्ञानविरोधित्वं-साध्यसामानाधिकरण्यज्ञा-
नविरोधित्वम् । साध्यवद्वात्तत्वसामान्याभावज्ञानमेव साध्यसामा-
नाधिकरण्यसामान्यज्ञानविरोधि न तु तद्विशेषाभावात्मकसपक्ष-
व्यावृत्तत्वज्ञानमपीति भावः ।

अथात्र विरुद्धहेतवां यद्यलक्ष्याः तदा सपक्षवृत्तित्वाद्यभावादिक-
मादाय सर्वेषु तेष्वतिव्याप्तिः, तेषां लक्ष्यत्वे साध्यसामानाधिकरण्य-
ग्रहाविरोधित्वोपादानमनर्थकमेवेति चेन्न ।

दुष्टहेतुलक्षणे विरुद्धा लक्ष्या एव, उक्ताविशेषणोपादानं च दो-
षलक्षणे विरोधातिव्याप्तिवारणायैव । सपक्षविपक्षव्यावृत्तत्वस्या-
साधारण्यस्येत्यत्र विपक्षपदं संपातायातमेवेत्यवधेयम् ।

अत्र च यद्रूपविशिष्टविषयकत्वेनानुमितिजनकता तद्रूपावच्छि-
न्नाभावोऽवश्यं विवक्षणीयः, अन्यथा सपक्षसत्त्वादेर्द्वित्वाद्यवच्छि-
न्नाभावमादायातिप्रसङ्गापातात् । एवं च निश्चितसाध्यवद्वात्तत्वाव-
च्छिन्नाभावसंग्रहः । निश्चयांशज्ञानस्यानुमित्यहेतुतया तदघटितता-

क

दृशधर्मविशिष्टविषयतावृत्तेनानुमितिजनकत्वाभावात् । येन केनापि रूपेण यद्रूपाश्रयानिरूपिताविषयतावृत्तेन जनकता तद्रूपावच्छिन्नाभावविवक्षणे च द्वित्वावच्छिन्नाभाववारणमशक्यमेवेति दूषणमशक्यसमाधानमित्यवधेयम् ।

उपदर्शितसाधारणासाधारणयोः संग्रहाय मिश्रा अन्यथैवैतल्लक्षणं व्याचख्युः तदुपन्यस्यति पक्षवृत्ताविति । पक्षवृत्तित्वं न पक्षवृत्तौ-विरोधश्च न विरुद्धभिन्ने वर्तते इति न पर्वतो वह्निमान्महानसत्त्वात् हृदो वह्निमान् हृदत्वाद्वा इत्याद्योः स्वरूपासिद्धविरुद्धयोरतिव्याप्तिः । सपक्षविपक्षवृत्तित्वं तद्व्यावृत्तत्वं च पक्षवृत्तौ विरुद्धभिन्ने च वर्तत इति तद्वादाय उपदर्शितसाधारणासाधारणयोः संग्रहः । एतत्कल्पेपि पूर्ववद्विरुद्धा लक्ष्या एव विरोधस्य व्यभिचारतावारणायैव विरुद्धान्यवृत्तित्वोपादानमित्यवधेयम् ।

अत्र च हेतुतावच्छेदकसम्बन्धेन पक्षवृत्तित्वविवक्षणमावश्यकम् । अन्यथा हेतुतावच्छेदकसम्बन्धेन पक्षवृत्तेरपि येन केनापि सम्बन्धेन पक्षवृत्तितया स्वरूपासिद्धेरपि पक्षवृत्तितया तद्वारणासम्भवात् । एवं च हेतुतावच्छेदकसम्बन्धेन पक्षवृत्तित्वं यत्रापसिद्धं तादृशव्यभिचारिण्यव्याप्तिः । एवं गगने साध्यनिश्चयदशायां घटः शब्दवान् घटत्वादित्यादावसाधारणेऽव्याप्तिः । सपक्षव्यावृत्तत्वस्य विरुद्ध एव वर्तमानत्वादित्यस्वरसः केचिदित्यनेन सूचितः ॥

इति गादाधर्या सव्यभिचारलक्षणपूर्वपक्षग्रन्थः ॥

—१२१२३—

(चि०) उच्यते । लभ्यकोट्युपस्थापकतावच्छेदकरूपवत्त्वं तत्रम् । तच्च साधारणत्वादि ।

(दी०) पूर्वोक्तलक्षणानां यथोक्तरीत्या यथामतं नाव्याप्त्यादिसम्भावना परन्तु तज्ज्ञानस्यानुमित्यप्रतिबन्धकतया तेषां हेत्वाभासताच्छेदकत्वं न घटते, न घटतां किन्तेन, तेषां हेत्वाभासविभागमात्रोपयोगित्वादिसाशयेनाह उच्यत इति । सन्देहं प्रत्येव साधारण्यादिविशिष्टधर्मवद्भिर्ज्ञानत्वेन हेतुता तज्जनककोटिद्वयोपस्थितिं प्रति तु तादृशधर्मज्ञानत्वमात्रेणेत्यभिप्रेत्याह उभये-

ति । साध्यसन्देहजनकेति प्रकृतम् ॥

(गा०) ननु पूर्वपक्षग्रन्थोक्तलक्षणावलम्बनेन सिद्धान्त-
प्रणयनमसङ्गतं तत्तद्दोषाणां जागरूकत्वादित्याशङ्कां निराकरोति
पूर्वोक्तेति । यथामतमिति । यद्यन्मतमालम्ब्य यद्यल्लक्षणमभिहितं
तत्तन्मते तत्र नाव्याप्तिरसम्भावनेत्यर्थः । तत्र साधारण्यस्यासाधा-
रण्यस्य च संशयकतामते प्रथमलक्षणं व्याप्तिग्रहादिविरोधिताम-
ते च तादृशविरोधिताघटितलक्षणम् । तेन विरोधित्वघटितलक्षणल-
क्ष्ये विरुद्धे संशयप्रयोजकस्य सपक्षवृत्तित्वघटितसाधारण्यस्य
विपक्षव्यावृत्तित्वघटितासाधारण्यस्य च विरहेऽपि प्रथमलक्षणस्य
नाव्याप्तिः प्रथमलक्षणालक्ष्ये तत्र च विरोधित्वघटितलक्षणस्य वा ना-
तिव्याप्तिरिति भावः । तेषां-कोटिद्वयोपस्थापकतावच्छेदकत्वादि-
रूपानुगतधर्मावच्छिन्नानां तादृशरूपाद्यात्मकलक्षणानाम्, हेत्वाभा-
सतावच्छेदकत्वम्-अनुमितिप्रतिबन्धकतायामवच्छेदकत्वम् । विभाग-
मौत्रेति । मात्रपदेन दुष्टव्यवहारव्यवच्छेदः, दुष्टव्यवहारनियामकोऽ-
नुमितिप्रतिबन्धकतावच्छेदकधर्म एव विभाजक इति नियमे माना-
भावादिति भावः ।

नन्वत्र लक्षणे पक्षधर्मतापदानुपादानाश्रित्यत्वादिसाध्यकस्थले
कोटिद्वयोपस्थापकसाधारणधर्मवत्तज्ज्ञानविषयीभूते ह्यणुकादौ अति-
व्याप्तिरित्याशंकां निराचिकीर्षुरभिप्रायं वर्णयति सन्देहमित्यादिना ।
एवकारेण कोट्युपस्थितौ तादृशरूपेण हेतुताव्यवच्छेदः । तादृशध-
र्मेति । साधारण्यादिविशिष्टधर्मेत्यर्थः । मात्रपदेन धर्मविषयकत्वस्य
कोटिद्वयोपस्थितिजनकतावच्छेदकत्वव्यवच्छेदः । तथाच कोटिद्वयो-
पस्थितिजनकतावच्छेदकीभूता या विषयता तदवच्छेकधर्मवत्त्वं नो-
क्तस्थले ह्यणुकादौ अणुत्वादिविषयताया एव तथात्वादिति न तत्रा-
तिव्याप्तिरिति भावः ।

अथैतन्मते संशयं प्रति साधारणधर्मवद्धर्मिज्ञानत्वेन हेतुताया
आधिकायाद्वैरवमिति चेन्न । भवन्मतेऽपि कोटिद्वयोपस्थितिं प्रति तेन
रूपेण हेतुताया आधिकायात् । सम्बन्धिहस्त्यादिविशेष्यकज्ञानाद्वस्तिप-
कादिस्मृतैरिव तत्कोटिसहचरितधर्मविशेष्यकज्ञानादपि तत्कोटि-
स्मृतोर्निर्विवादतया साधारणधर्मविषयकज्ञानत्वेन कोट्युपस्थितिर्हे-

तुताया उभयवासिद्धत्वात्तस्माकोद्युपस्थितौ साधारणधर्मवद्धर्मिज्ञानत्वेन संशयं प्रति च साधारणधर्मवद्धर्मिज्ञानजन्यकोद्युपस्थितित्वेन हेतुत्वमिति पूर्वपक्षलक्षणापेष्टं भक्ततापेक्षया संशयं प्रति साधारणधर्मवद्धर्मिज्ञानत्वेन साधारणधर्मज्ञानजन्यकोद्युपस्थितित्वेन च हेतुतामतमेव सयुक्तिकम् ।

अथास्तु कोद्युपस्थितौ साधारणधर्मज्ञानत्वेनैव हेतुता तथापि संशये धर्मिभाननियमाय तत्र साधारणधर्मवद्धर्मिज्ञानत्वेन हेतुत्वमफलं कोद्युपस्थितेः संशयहेतुतायां साधारणधर्मज्ञानजन्यत्वनिवेशस्थाने साधारणधर्मवद्धर्मिज्ञानजन्यत्वनिवेशनादेव तन्नियमोपपत्तेः स्वतन्त्रकारणताकल्पनपक्षेक्षया क्लृप्तकारणतायामवच्छेदकगौरवस्यैवोचितत्वात् । न च धर्मिज्ञानस्य संशये साक्षाद्धेतुताया अपि क्लृप्तत्वात्तत्र साधारणधर्मप्रकारकत्वमात्रं निवेद्यत इति नास्माकमपि स्वतन्त्रकारणताकल्पनम्, मानसेपि च विप्रतिपत्तिवाक्याधीनसंशये कोट्योरिव धर्मिणोपि पदजन्यैवोपस्थितिः कारणमिति पदजन्यत्वेन धर्मिज्ञानस्य विप्रतिपत्तिवाक्याधीनसंशये पृथक् कारणताया आवश्यकत्वात्तद्व्यसंशयकारणतायां साधारणधर्मादिविषयकत्वान्तर्भावे बाधकाभावादिति वाच्यम् । संशयं साधारणासाधारणधर्मवद्धर्मिज्ञानत्वेन हेतुताद्वयस्य तादृशतादृशधर्मज्ञानजन्यकोद्युपस्थितित्वेन हेतुताद्वयस्य च कल्पनापेक्षया तादृशतादृशधर्मविषयकत्वमनन्तर्भाव्य धर्मिज्ञानत्वेन हेतुतायास्तादृशतादृशधर्मवद्धर्मिज्ञानजन्यकोद्युपस्थितित्वेन च हेतुताद्वयस्य च कल्पने स्फुटतरं लाघवात् ।

मैवम् । कोद्युपस्थितिकारणतायां तत्तत्कोटिसहचरितधर्मवद्धर्मिविशेषविषयकज्ञानजन्यत्वनिवेशे धर्मिभेदेन गुरुधर्मावच्छिन्नकारणताया आनन्त्यापत्तेस्तदपेक्षया धर्मिविशेषमनन्तर्भाव्य तत्तत्कोटिसहचरितधर्मज्ञानजन्यकोद्युपस्थितित्वेन धर्मिविशेषमनन्तर्भाव्य साधारणधर्मवद्धर्मिविशेषज्ञानत्वेन लघुशरीरेण हेतुत्वस्य च कल्पयितुं युक्तत्वात् । न चोपस्थितिकारणतावच्छेदकशरीरे धर्मिणोऽनन्तर्भावेपि कार्यतावच्छेदकीभूतसंशयत्वस्य धर्मिविषयताघटितत्वात् कोद्युपस्थितं धर्मिभेदेन कारणताभेद आवश्यक इति वाच्यम् । संशयत्वशरीरे धर्मिविशेषविषयताया विशेष्यतात्वेन किञ्चिद्धर्मावच्छिन्नविशेष्यतात्वेनैव वा सामान्यतो निवेशनीयतया धर्मिभेदेन कार-

णताभेदानावश्यकत्वादिति दिक् ।

पूर्वलक्षणोक्तातिप्रसङ्गवारणाय साध्यसन्देहजनकत्वस्य कोट्युपस्थितिविशेषणताया आवश्यकत्वादत्र तदुपस्थापकपदानुपादाननिबन्धनं तदनिवेशभ्रमं निराकुरुते साध्यसन्देहेति । प्रकृतं-प्रकरणवशात्सामान्यशब्दस्य चित्पपरतया प्राप्तम् । तथा च साध्यसन्देहजनिका या साध्योपस्थितिस्तज्जनकतावच्छेदिका सती तथाविधसाध्याभावोपस्थितिजनकतावच्छेदकीभूता या विषयता तदवच्छेदकतापर्याप्त्यधिकरणधर्मवत्त्वं तत्त्वमिति पूर्वोक्तदिशा लक्षणार्थो निष्कर्षयितव्यः । वह्निसाहचर्यवद्भूतभाववद्भाववृत्तत्वावच्छिन्नधूमादिविषयतायाः पूर्वोपदर्शितरीत्या तथाविधसाध्याभावोपस्थितिजनकतावच्छेदकत्वेपि तामादायातिप्रसङ्गः पूर्ववदेव वारणीयः । समवायादिघटतसाधारण्यमादाय संयोगादिना धूमादेर्वह्न्यादिसाध्यकसव्यभिचारतावारणाय प्रकृतसूस्वन्धेन यत्साध्यवद्भूतत्वं साध्याभाववद्भूतत्वं च तद्वदितत्वेन विषयतावच्छेदकधर्मो धिववक्षणीयः असाधारण्यशरीरेपि अभावप्रतियोगितया साध्यादिमद्भूतत्वनिवेशान्न तदसंग्रहः ॥

(दी०) यथाकथञ्चित् कोटिद्वयोपस्थितिः स्मृत्यनुभवसाधारणी सन्देहजननी नियामकन्तु साधारण्यादिविशिष्टधर्मवत्ताज्ञानम्, अत एव धारावाही सन्देह इति मते तु धर्मितावच्छेदकविशिष्टे धर्मिणि यद्रूपविशिष्टज्ञानं साध्यसन्देहजनकं तद्रूपवत्त्वमेव वक्तव्यम् । कोटिद्वयसहचरितत्वादिना ज्ञातस्य ऊर्द्धत्वादेरूर्द्धत्वत्वादिना धर्मिणि ज्ञानमेव संशयजनकं न तु तदानीं साहचर्यज्ञानमपेक्षत इति नये तु यद्रूपविशिष्टत्वेन गृहीतस्य धर्मस्य धर्मिभूतत्वाज्ञानं तथा तद्वत्त्वमेव वाच्यम् । तच्चेति ॥

(गा०) साधारणधर्मवद्धर्मिज्ञानसत्त्वे उद्बोधकान्तराधीनकोटिस्मरणानुभवात्मककोट्युपस्थितेर्वा संशयोपगमे क्षतिविरहात् । विशेषणज्ञानादिमुद्रया कोट्युपस्थितिहेतुतयैवोपपत्तेः साधारणधर्मज्ञानजन्यकोट्युपस्थितित्वे स्वतन्त्रहेतुताकल्पनमनर्थकमिति व्याख्यातकल्पे साध्यसन्देहजनकत्वरूपकोट्युपस्थितिविशेषणस्याव्यावर्तकताया विलक्षणजनकताज्ञानसत्त्वेन निवेशनासंभवादुक्तातिप्रसङ्गो दुर्वार

एवेत्यभिप्रेत्य तादृशनिष्कृष्टमते प्रकारान्तरेण व्याचष्टे यथाकथंचिदि-
ति । साधारणधर्मज्ञानजन्या तदजन्या चेत्यर्थः । विशेषणज्ञानादि-
मुद्रया क्लृप्तकारणतात एव निर्वाहो न तु स्वातन्त्र्येण तद्धेतुत्वमि-
ति सूचयितुं स्मृत्यनुभवसाधारणीति । नन्वेवं साधारण्यादिविशि-
ष्टधर्मवत्ताज्ञानशून्यकाले कथं न संशय इत्यत आह नियामकमिति ।
नियामकं-तादृशधर्मदर्शनदशायामेव संशय इति नियमनिर्वाहकम् ।
साधारण्यादीत्यस्य साक्षात्संशयहेतुभूतमित्यादिः । आदिपदादसा-
धारण्यपरिग्रहः । अत एव-अनुभवसाधारण्यादेः कोट्युपस्थितेहेतु-
त्वादेव । धारावाही सन्देहः-अविरलक्रमोत्पन्नसन्देहत्रितयादिकम् ।
साधारणधर्मज्ञानजन्यकोट्युपस्थितित्वेन संशयहेतुत्वे स्मरणात्मक-
कोट्युपस्थितेरेव तथात्वात् । साधारणधर्मविषयकतथाविधपक्ष-
कोट्युपस्थित्या संशयद्वयजननसम्भवेपि संशयान्तरोत्पत्तौ तथावि-
धस्मृत्यात्मकोपस्थित्यन्तरस्यापेक्षणीयतापत्त्या अविरललग्नसंशय-
त्रितयादिकं नोपपद्यते एतन्मते तु संशयात्मककोट्युपस्थितेरपि
संशयान्तरोत्पादसम्भवेनान्तरा कोटिस्मरणानपेक्षणात्साधारण-
धर्मवद्धर्मविषयकद्वितीयादिसंशयात्तदग्रिमक्षणेषु संशयान्तरो-
त्पादे बाधकाभावेः । न चास्मन्मतेपि संशयात्मककोटिज्ञानस्या-
पि साधारणधर्मज्ञानजन्यतयान्तरा कोटिस्मृतिं विनैव संशयान्तरो-
त्पादः सम्भवतीति वाच्यम् । अवच्छेदकमेदमिन्नयोः स्मृतिसंशय-
निष्ठतादृशज्ञानजन्यतयोरननुगततया स्मृतिनिष्ठजन्यताया एव ति-
वेशनीयतया स्मरणापेक्षाया आवश्यकत्वादिति भावः । स्वसामानाधि-
करण्यावच्छिन्नस्वाव्यवहितोत्तरत्वसम्बन्धेन साधारणधर्मज्ञानवि-
शिष्टोपस्थितित्वेन हेतुत्वोपगमे तु संशयादपि संशयः सम्भवतीति
गौरवमेवोपस्थितेः स्वतन्त्रहेतुतायां बाधकमित्यवधेयम् ॥

धर्मितावच्छेदकोति । धूमवान्पर्वतो वह्निमान्न वेति संशये धर्मि-
तावच्छेदकप्रकारकज्ञानमुद्रया पर्वतत्वाद्यवच्छिन्नविशेष्यकधूमत्वा-
दिविशिष्टवत्ताज्ञानस्य जनकतया धूमादिमत्त्वमादायातिप्रसङ्गवा-
रणाय धर्मितावच्छेदकविशिष्टेति । धर्मितावच्छेदकपदं फली-
भूतसंशयधर्मितावच्छेदकतापर्याप्त्याधिकरणधर्मपरम् । अन्यथा
पर्वतत्वादेरुपदर्शितसंशयधर्मितावच्छेदकघटकतया उक्तप्रसङ्ग-
वारणासम्भवात् । एवं च तद्धर्मपर्याप्तधर्मितावच्छेदकताकथं

श्चित्संशयनिरूपितायां जनकतायामवच्छेदकीभूता या तत्त्वम-
निष्टधर्मितावच्छेदकतानिरूपकप्रकारता तन्निरूपितावच्छेदकताप-
र्याप्त्यधिकरणधर्मवस्त्वमिति प्राङ्निरुक्त्यर्थः पर्यवसितः । तेन स-
त्तावान् जातेरित्यादौ सत्ताभाववत्समवेतत्वाप्रसिद्ध्या यद्रूप-
देन सत्तावत्समवेतत्वमात्रोपादानसंभवेनातिव्याप्तिरिति परास्त-
म् । वक्तव्यं व्याख्येयम् । एवं च मूलस्थमुभयकोट्युपस्थापकत्वं
संशयकपरिमित्यभिप्रायः । मूलमुपेक्ष्य निष्कृष्टमते स्वातन्त्र्येणैव
तल्लक्षणमिति केचित् ।

प्राचीनास्तु साधारण्याद्यवच्छिन्नप्रकारताशालिङ्गानत्वेन न सं-
शयजनकता पुरुषत्वतदभावसहचरितत्वेन यदा कदाचिज् ज्ञातस्थो-
र्द्धत्वादेरुद्धत्वत्वादिमात्रेण धर्मिणि ज्ञानादप्ययं पुरुषो न वेति संश-
यात्, किन्त्वनुद्बुद्धसंस्कारान्यसाधारण्यादिप्रकारकविशिष्टधर्मि-
ज्ञानत्वेनैव, साधारण्यादिप्रकारकत्वं च संस्कारज्ञानसाधारणम्,
अतस्तत्प्रकारकज्ञानासत्त्वेऽपि तज्जन्यतथाविधसंस्कारविशिष्टोद्धत्वा-
दिज्ञानात्संशयनिर्वाहः । वैशिष्ट्यं च स्वविशेष्यतावच्छेदकावच्छि-
न्नप्रकारताकत्वसामानाधिकरण्योभयसंस्वन्धेन । अत एकधर्माव-
च्छिन्नविशेष्यकसाधारण्यादिप्रकारकज्ञानादिसहितात् अपरधर्माव-
च्छिन्नप्रकारकधर्मिज्ञानाच्च संशयः ईदृशापत्तिवारणायैव एकविशिष्ट-
परस्य हेतुता स्वीक्रियते न तूभयोः पृथक्कारणता, एकविशिष्टा-
रत्वेन हेतुत्वे विशेष्यविशेषणभावे विनिगमनाविरहेण कारणताद्वयमा-
त्रम्, पृथक् कारणतामते तु एकधर्मावच्छिन्नविशेष्यकसाधारण्यादि-
प्रकारकज्ञानादिसहितादन्यधर्मावच्छिन्नप्रकारकधर्मिज्ञानात्संशयाप-
त्तेः । तत्तद्धर्मावच्छिन्नविशेष्यकसाधारण्यादिप्रकारकत्वेन तत्तद्धर्मा-
वच्छिन्नप्रकारकधर्मिज्ञानत्वेन च हेतुताकल्पनमन्तरेण दुर्वारतया ता-
दृशहेतुतास्वीकारे ऊर्द्धत्वत्वादिरूपविषयतावच्छेदकानन्तधर्मभेदेन
हेतुताया आनन्त्यं स्यादिति वदन्ति ।

तन्मते यथाव्याख्यातलक्षणे शुद्धधूमत्वावच्छिन्नप्रकारताया अ-
पि वन्त्यादिसन्देहजनकतावच्छेदकत्वात् शुद्धधूमत्वादिकमादाया-
तिप्रसङ्गवारणमशक्यमिति तन्मते कल्पान्तरमाह कौटिल्येति । ऊ-
र्द्धत्वत्वादिनेत्यस्य केवलेत्यादिः । तदानीं-संशयप्राकाले । यद्रूपे-
ति । यद्रूपीवच्छिन्नविषयकविशिष्टत्वेन यत्किञ्चित्संशयजनकता क-

मूर्ध्वस्वमित्यर्थः । यत्किञ्चित्संशयजनकतावच्छेदकतावच्छेदक-
त्वनिरूपिता या निरूपकत्वसंसर्गावच्छिन्नावच्छेदकता तदवच्छे-
कतापर्याप्त्यधिकरणधर्मवत्त्वम्, यत्किञ्चित्संशयजनकतावच्छेदक-
वैशिष्ट्यघटकविशेष्यतानिरूपितप्रकारतापर्याप्त्यधिकरणधर्मवत्त्वमि-
ति वा पर्यवसितार्थः ॥

(चि०) विरुद्धान्यपक्षवृत्तित्वे सत्यनुमितिविरो-
धिसम्बन्धाव्यावृत्तिर्वा । तेनैव रूपेण ज्ञातस्य प्रति-
बन्धकत्वात् परस्य तथैवोद्भावनाच्च लक्षणानुरोधेन
प्रत्येकमेव हेत्वाभासत्त्वम् ॥

(दी०) ननु असाधारण्यं न साध्यतदभाववद्वावृत्तत्वम् वृत्ति-
मतस्तथात्वासम्भवात् एककोटिव्याप्यस्येव एककोटिपद्मावृत्त-
स्यापि धर्मस्य बुद्धेर्विशेषदर्शनतया संशयविरोधित्वाच्च । सत्प्रति-
पक्षे च परामर्शाप्रामाण्यसंशयोत्तरमेव साध्यसन्देहात् । नापि नि-
श्चितसाध्यतदभाववद्वावृत्तत्वम् । तद्धि यत्र यत्र साध्यादिमत्तानि-
श्चयस्तद्वावृत्तत्वम्, येन येन रूपेण यत्र यत्र तन्निश्चयस्तेन तेन त-
द्वावृत्तत्वं वा । आद्ये सर्वाणि साध्यव्याप्यवन्ति, सर्वाणि वा
साध्यवन्ति प्रमेयाणीत्यादिनिश्चये सामान्यतः पक्षेऽपि साध्या-
दिनिश्चयादतथात्वप्रसङ्गः । द्वितीये तु विशिष्य पक्षे साध्यानिश्चयं
विनैव शब्दादिना साध्यव्याप्यत्वनिर्णयेऽपि तथात्वापत्तिः । नैष
दोषो यादृशव्याप्तिग्रहे सति नासाधारण्यं तद्ग्रहाभावेन विशेष-
लक्षणस्य साधारण्याभावविशिष्टस्य तद्ग्रहस्य चाभावेन सामा-
न्यलक्षणस्य विशेषणादतिव्याप्तिनिरासात् । विशिष्टाभावादेव च
साधारण्ये व्याप्तिभ्रमदशायां नाव्याप्तिरिति चेत् । एवं सत्येकेन
व्याप्तौ गृहीतायामसाधारण्यस्य न काञ्चिदपि प्रति सव्यभिचारित्वं
स्यात्, स्याद्वा तदपि तत्तत्पुरुषघटितमसाधारण्यवत्, साध्यादि-
व्याप्यवत्त्वेन रूपेण साध्यादिमत्त्वनिश्चयेऽव्याप्तिप्रसङ्गाच्च । न हि

घटोऽनित्यो घटाव्यावृत्तं शब्दत्वमिति वत् अनित्यत्वव्याप्यवतो
 व्यावृत्तं शब्दत्वमिति तदानीं निश्चयः । अभिहितञ्च निश्चितसा-
 ध्यतदभावव्यावृत्तत्वं न संशयप्रयोजकं किन्तु साध्यतदभावा-
 भ्यां सहचरितत्वमिव तत्सहचरिताभावप्रतियोगित्वम्, व्याप्यवि-
 रुद्धयोस्तु तत्त्वेन निश्चितयोर्दर्शने विशेषदर्शनवशादेव न संशय
 इति विभाव्य लक्षणान्तरमाह विरुद्धान्येति । विशिष्टसाध्यहेतु-
 सामानाधिकरण्यग्रहाविरोध्यर्थकमर्थतौ विरोधिविशेषणम्, तेन
 साध्यसाधनयोरप्रसिद्धेरवृत्तित्वस्य परम्परासामानाधिकरण्यादी-
 नाञ्च निरासः । पक्षपदञ्च धर्मिमात्रपरम्, तथाच यद्यद्धर्मिवृत्तित्वं
 हेतोर्ज्ञायते तत्र तत्रैवानुमितिर्विरोधि यद्गुणं तद्वत्त्वमित्यर्थः । सा-
 ध्यव्यापकीभूताभावप्रतियोगित्वन्तु तथा, बाधप्रतिरोधौ तु ध-
 र्मिविशेषितत्वात् न तादृशौ । सर्वसाध्याभाववत् तद्व्याप्यवद्वेत्या-
 दिकञ्च साध्यवत्त्वग्रहविरोधित्वेन सामानाधिकरण्यग्रहविरोधि ।
 साध्यानुमितिसामान्यविरोधित्वं वा विशेषणम् । तेनैवेति । ते-
 नानुमितिर्विरोधिना विपक्षवृत्तित्वादिना । एवकारेणानुगमकं रूपं
 व्यवच्छेद्य तस्य हेत्वाभासतावच्छेदकत्वं निरस्यति (हेत्वाभास) ल-
 क्षणानुरोधेनेति ।

(गा०) तच्चेत्यादिमूलग्रन्थः साधारण्यासाधारण्यरूपसंशयप्र-
 योजकरूपमादाय लक्षणसङ्गमनपरः । तत्र यादृशासाधारण्यस्य सं-
 शयप्रयोजकत्वं विचारसहं तत्सङ्केतुसाधारण्यमिति दोषेण लक्ष-
 णान्तरमुत्थापयितुं तादृशग्रन्थं धारयति तच्चेत्यादीति । असाधा-
 रण्यं-संशयप्रयोजकीभूतासाधारण्यपदार्थः । वृत्तिमत इति । तथा
 च शब्दोऽनित्यः शब्दत्वादित्यादावसाधारणेऽव्याप्तिरिति भावः ।
 ननु वृत्तिमतो नासाधारण्यमुपगन्तव्यं किन्त्ववृत्तेरेवेति नैतदोपाव-
 काश इत्यत आह एककोटीति । व्याप्यस्य-व्याप्यतया गृहीतस्य,
 व्यावृत्तस्य-तद्वद्वृत्तित्वेन गृहीतस्य । एतेन एककोटिमव्यावृत्तस्यै-
 ककोटिव्याप्यताया आवश्यकत्वेऽपि न भेदघटितेऽर्थसङ्गतिः ।

तद्वदवृत्तित्वं च न तदभावव्याप्यत्वं तच्छरीरे तदभावाभावत्वेन
तस्यानिवेशादित्यवधेयम् ।

विशेषदर्शनतया विरोधिधर्मदर्शनतया । संशयविरोधित्वादिति । निश्चय
पुरुषत्वाभावाभाववदवृत्तिशाखादिमानयमित्याकारकदशायामिव पु-
रुषावृत्तिशाखादिमानित्यादिनिश्चयदर्शयामपि पुरुषत्वादिविशिष्टबु-
द्धयनुत्पादस्य सर्वानुभवसिद्धत्वात्तद्विशिष्टबुद्धौ तद्वदवृत्तित्वेन गृही-
तधर्मवत्ताज्ञानस्य प्रतिबन्धकताया आवश्यकत्वादिति भावः । तथा
च निरुक्तासाधारण्यविशिष्टधर्मवत्ताज्ञानस्य संशयप्रतिबन्धकतया
संशयजनकत्वासम्भवात् कथं तादृशसाधारण्यस्य संशयप्रयोजक-
ता । न च तादृशज्ञानस्य संशयप्रतिबन्धकत्वेपि तज्जन्यकोट्युपस्थि-
तेः संशयजनकत्वं सम्भवत्येतन्नाशानन्तरं तज्जन्यकोट्युपस्थित्या
संशयजननसम्भवादसाधारणधर्मवद्भूमिज्ञानस्यात एव बाधकात्सा-
क्षाद्वेतुत्वासम्भवेन तज्जन्यकोट्युपस्थितित्वेन हेतुतायां गौरवस्या-
किञ्चित्करत्वादिति तादृशकार्यकारणभावघटितलक्षणपरतयैव मूलं
ध्याख्येयमिति वाच्यम् । किंत्विदिनाऽग्रे निर्वाच्यस्यासाधार-
ण्यस्य बुद्धेः संशयाविरोधितया तज्ज्ञानस्यैव साक्षात्संशयजनक-
त्वसम्भवेन गौरवादुक्तरूपेण कोट्युपस्थितेरहेतुत्वात् कोटिस्मृति-
जनकताघटितलक्षणस्यासम्भवात्संशयजनकताघटितलक्षणकरणे च
तादृशसाधारण्यमादाय व्याप्यविरुद्धयोरतिव्याप्तेश्च ।

ननु सत्प्रतिपक्षसंवलनदशायामिव कोटिद्वयवद्भाववृत्तधर्मव-
त्ताज्ञानदशायामपि संशयोत्पत्तिरनुभवसिद्धैवेति तदभावव्याप्यव-
त्ताज्ञानप्रतिबन्धकतायां तद्व्याप्यवत्ताज्ञानस्यैव तत्कोटिमदवृत्तिध-
र्मवत्ताज्ञानप्रतिबन्धकतायामपि तदभाववद्दवृत्तिधर्मवत्ताज्ञानस्यो-
त्तेजकत्वमगत्या कल्पनीयमिति कोटिद्वयवद्भाववृत्तधर्मवत्ता-
ज्ञानस्य संशयकत्वमव्याहतमेव येन रूपेण प्रतिबन्धकता तेनैव
रूपेण जनकत्वानभ्युपगमादित्यत आह सत्प्रतिपक्षे चेति । विरोधि-
कोटिद्वयव्याप्यवत्ताज्ञानसमय इत्यर्थः । परामर्शप्रामाण्यसंशयेति ।
तथा च तुल्ययुक्त्या प्रकृतेपि तत्तत्कोटिमदवृत्तित्वविशिष्टवत्ता-
ज्ञाने प्रामाण्यसंशयादेव संशयः स्वीक्रियत इति नैककोटिमद्भाववृत्त-
धर्मवत्ताज्ञानप्रतिबन्धकतायामपरकोटिमद्भाववृत्तधर्मवत्ताज्ञानस्योत्ते-
जकत्वं प्रामाणिकमप्रामाण्यज्ञानोत्तेजकतयैवोपपत्तेः । अप्रामाण्य

ज्ञानानास्कन्दितस्यैव च ज्ञानस्य जनकतया निरुक्तासाधारण्यस्य
 बुद्धेर्जनकत्वोपगमे प्रतिबन्धकतावच्छेदकरूपेणैव जनकताप्रसङ्ग इ-
 ति भावः । निश्चितसाध्यतदभाववद्वावृत्तत्वमिति । असाधारण्य-
 मित्यनुषज्यते । येन येन रूपेणेति । यद्यद्रूपं धर्मितावच्छेदकीकृत्ये-
 त्यर्थः । तेन तेन रूपेण तद्वावृत्तत्वं-तत्तद्धर्मविशिष्टतत्तद्धर्मव्यावृत्त-
 त्वम् । प्रमेयत्वादिसामानाधिकरण्येन घटादौ साध्यादिनिश्चयद-
 शायामपि शब्दोऽनित्यः शब्दत्वादित्यादावसाधारण्यसत्त्वाद्धर्मवि-
 शेपनिवेशः । प्रथमपक्षे वक्ष्यमाणाया निर्धर्मितावच्छेदककसाध्य-
 निश्चयविषयवृत्तिहेतोरसाधारण्यानुपपत्तेर्वारणाय घटत्वादिना सा-
 ध्यादिनिश्चयदशायां रूपान्तरावच्छिन्नघटादिव्यावृत्तत्वज्ञानात्संश-
 यापत्तिवारणाय च धर्मितावच्छेदकनिवेशः । साध्यव्याप्यवत्त्वे-
 न पक्षातिरिक्तमात्रविषयकनिश्चयदशायामसाधारण्यानुपपत्त्यनवका-
 शात्पक्षस्यापि निश्चयविषयत्वमाविष्कर्तुं सर्वाणीति । सर्वपदेन सर्व-
 त्वावच्छिन्नोद्देश्यताकबोधः केवलान्वयिसर्वत्वावच्छेदेन विधेयविष-
 यक एव जन्यत इति तथाविधबोधस्यैव सर्वाणि साध्यवन्तीत्याकार-
 कता, तथाच विशिष्य पक्षे साध्यनिश्चयदशायामिव साध्यसन्देहवि-
 रोधिनः सर्वाणि साध्यवन्तीति निश्चयस्य सत्त्वेर्प्यसाधारण्याभा-
 वस्येष्टत्वात्साध्यव्याप्यवन्तीति । तथा चैतादृशनिश्चयदशायां वि-
 शिष्य पक्षे साध्यसन्देहस्यानिवृत्तेस्तादृशनिश्चयस्य नासाधारण्यक्ष-
 तिकारकत्वमिति भावः । प्रथमपक्षे धर्मितावच्छेदकानिवेशात्सा-
 मान्यधर्मावच्छिन्नधर्मिकं विशिष्य संशयानिवर्तकं निर्णयमिव निर्ध-
 र्मितावच्छेदकतया अप्रसक्तसंशयनिवर्तकताकनिश्चयमादायापि दो-
 षदानं सम्भवतीत्यभिप्रेत्याह सर्वाणि वेति^(१) साध्यवत्त्वावच्छिन्ने
 सर्वत्वविधेयकस्य साध्यवन्ति सर्वाणीत्याकारकज्ञानस्य पक्षान्विषय-
 कस्यापि सम्भवात्सर्वसाध्यवदुद्देश्यकप्रमेयत्वविधेयकज्ञानानुधा-
 तम् । तादृशज्ञानस्य वस्तुत्वव्यापकसर्वत्वावच्छेदेन साध्यवत्त्वान-
 वगाहितया तत्सत्त्वं न पक्षे साध्यसन्देहनिवर्तकमिति तदानीमसा-
 धारण्यमक्षतमेवेति भावः । आदिपदात् शब्दो नित्यः शब्दत्वादि-
 त्यादौ सर्वाणि साध्याभावव्याप्यवन्ति साध्याभाववन्तीत्यादिनि-
 श्चयपरिग्रहः । साध्यादीत्यदिपदात्साध्याभावपरिग्रहः । अतथात्वं
 असाधारण्याभावः । द्वितीयपक्षे तत्तद्वाकित्वरूपधर्मितावच्छेदक-

(१) पूर्ववत्साध्यवत्त्वेन ननुस्यापि निश्चयविषयत्वं स्पष्टं
 केतुं स्यात्तानि ।

विवक्षणे प्रथमपक्षोक्तप्रथमदोषस्य द्वितीयदोषस्य च यथाश्रुतेष्व-
 नवकाशात्तत्र दोषान्तरमाह द्वितीये त्विति । विशिष्य धर्मिता-
 वच्छेदकप्रकारेण सामान्यतः पक्षे साध्यवृत्तानिश्चयं विना पक्षमा-
 नवृत्तिहेतौ साध्यवृत्तित्वघटितव्याप्तिनिश्चय एव न सम्भवतीत्य-
 भिप्रेत्य एतदभिहितम् ।

अथवा विशिष्य विशेषधर्म धर्मितावच्छेदकीकृत्य उक्तविवक्षणे
 सामान्यधर्मधर्मितावच्छेदकनिश्चयदशायामप्येतद्दोषस्य सम्भवा-
 सादृशस्थलसंग्रहाय विशेषधर्मस्य धर्मितावच्छेदकत्वानुसरणम् ।
 विशेषलक्षणस्येति । विशेषणादित्याभिप्रेतान्वयः । वैशिष्ट्यं च सा-
 मानाधिकरण्यप्रत्यासूत्या बोध्यम् । तद्विशेषितस्यैव तस्य संशय-
 प्रयोजकतया सव्यभिचारसामान्यलक्षणस्यातिव्याप्तिं वारयितुमाह
 साधारण्येति । एतच्च व्याप्तिग्रहदशायां साधारणसंग्रहाय । वैशि-
 ष्ट्यं विशेषणताविशेषविशेष्यतोभयघटितसामानाधिकरण्येन बो-
 ध्यम् । कंचिदपीति । व्याप्तिग्रहश्चान्यपुरुषं प्रत्यपीत्यर्थः ।

ननु तत्पुरुषीयव्याप्तिग्रहाभावः तत्पुरुषीयासाधारण्यशरीरे
 निवेशनीय इति नायं दोष इत्यंत आह स्याद्विति । तदपि-सामान्य-
 व्यभिचारत्वमपि । तत्तत्पुरुषघटितमिति । तथाचासाधारण इव
 साधारणेपि पुरुषविशेषनियन्त्रितसव्यभिचारव्यवहारापत्तिर्धूमादौ
 साध्ये बहुधादिरमुकं प्रति व्यभिचारीति व्यवहाराभावेनेष्टापत्तेर-
 योगादिति भावः । यथाश्रुतैतत्करूपे प्रथमपक्षायप्रथमदोषमप्याह
 साध्यादीति । आदिपदात्साध्याभावपरिग्रहः ।

ननु तदानीमसाधारण्याभावेपि तदभ्रमादेवानुमितिप्रतिबन्ध
 इति शकानिराचिकीर्षया तदभ्रमाभावमप्युपादयति नहीति । त-
 दानीं-पक्षे साध्यसन्देहदशायां, तदानीं तत्राप्यवत्तासंशयस्या-
 प्यौचित्यावर्जितत्वात्तद्व्याप्यवृत्तित्वस्यापि हेतौ संशयादिति भावः ।
 एतेन उक्तस्थले लक्षणाव्याप्तिवत् असाधारण्यनिश्चयरूपकारणाभा-
 वेन संशयानुपपत्तिरपि द्रष्टव्या । उक्तविवक्षायामेतद्दोषानवका-
 शात्साधारणे पुरुषविशेषनियन्त्रितसव्यभिचारव्यवहारे कदाचिदि-
 ष्टापत्तेः सम्भवादोषान्तरमाह अभिहितं चेति । परेतिव्यादिना
 अयं घट एतत्त्वादित्यादिपूर्वपक्षायपंक्तिव्याख्यावसर इति शेषः ।
 न संशयप्रयोजकमिति । तथाच तदादायासाधारणे न लक्षण-

संगमनसम्भवः । ननु तर्हि कीदृशमसाधारण्यं संशयप्रयोजकमत आह किंविति । तत्सहचरितेति । साध्यतदभावसहचरितेत्यर्थः । एतादृशासाधारण्यस्य च न हेतुदोषतासम्भवः सहेतुसाधारण्यात् अनुमितिप्रतिबन्धकज्ञानाविषयत्वेन दोषसामान्यलक्षणानाक्रान्तत्वाच्चेति भावः । ननु व्याप्यविरुद्धसाधारण्यस्यैतादृशधर्मस्य संशयप्रयोजकत्वे व्याप्यादिदर्शनादपि संशयापत्तिरित्यत आह व्याप्यविरुद्धयोरिति । व्याप्यादिग्रहशून्यकाले व्याप्यादिदर्शनस्य संशयाप्रतिबन्धकतया तत्त्वेन निश्चितयोरिति । व्याप्यत्वादिना अनिश्चितस्य व्याप्यादेर्निरुक्तरूपज्ञानात्संशय इह पवेति भावः ।

विरुद्धान्यत्वस्य हेतुविशेषणत्वे असाधारणासंग्रहः, विरोधपदार्थ साध्यासामानाधिकरण्यत्वादिना निवेद्य तदन्यत्वेनानुमितिविरोधिविशेषणेपि साध्याप्रसिद्धादिवारणासम्भव इत्यत आह विशिष्टेति । साध्यतावच्छेदकादिविशिष्टेत्यर्थः । एतदर्थः पूर्वपक्ष एव विवृतः । यथाश्रुतमूलतो धर्मिविशेषणताया एव लाभादर्थत इति । तात्पर्यबलत इत्यर्थः । विरोधिविशेषणम्-अनुमितिविरोधिविशेषणम् । अवृत्तित्वे परस्परासामानाधिकरण्ये च साध्यसाधनयोरित्यनुपज्यते । पक्षतानिवेशे प्रयोजनाभावादाह पक्षपदमिति । पक्षवृत्तित्वस्य धर्मिविशेषणत्वे स्वरूपासिद्धस्य व्यभिचारिणोऽसंग्रहप्रसङ्गः, हेतौ पक्षवृत्तित्वग्रहाविरोधित्वेन विरोधिविशेषणेपि बाधसत्प्रतिपक्षातिप्रसङ्गवारणमशक्यमेवेति पूर्ववत्पक्षवृत्तित्वे सत्यनुमितिविरोधिसम्बन्धाव्यावृत्तिरिति, दलद्वयेन व्याप्तिग्रहविरोधिधर्मवत्त्वस्य विवक्षणे च मणिकारमतसिद्धस्य साध्यव्यापकीभूताभावप्रतियोगित्वरूपासाधारण्यस्यासंग्रहः, विशेषणान्तरं प्रक्षिप्य बाधादिवारणे च गौरवमित्यामिप्रत्य पूर्वपक्षोक्तरीति परित्यज्य प्रकारान्तरेण बाधादिकं वारयितुमुक्तदलद्वयनिष्कृष्टार्थमाह तथाचेति । यद्यद्धर्मीति । सधर्मितावच्छेदकहेतुमत्तानिश्चयकालीनयादृशविशिष्टविषयकनिश्चयसामान्यं स्वसमानकालीनहेतुमत्तानिश्चयसमानधर्मितावच्छेदककानुमितिसामान्यप्रतिबन्धकं तादृशधर्मवत्त्वमित्यर्थः । समूहाल्लब्धनात्मकस्योदासीनपदार्थविषयकनिश्चयस्याप्यनुमितिप्रतिबन्धकतया उदासीनपदार्थविषयकनिश्चयसामान्यस्यापि तद्विपरीतविषयकस-

मूहालम्बनात्मकप्रकृतानुमितिप्रतिबन्धकतया तत्रातिव्याप्तिवारणाय सामान्यपदद्वयम् । हेतुमत्ताज्ञानासमानकालीनस्य व्यभिचारनिर्णयस्य व्यभिचारनिश्चयसामान्यान्तर्गतस्य स्वसमानकालीनहेतुमत्ताज्ञानाप्रसिद्धा असंभवः स्यादिति प्रथमं कालीनान्तं निश्चयविशेषणम् । निर्धर्मितावच्छेदकहेतुमत्ताभिश्चयकालीनव्यभिचारनिश्चयकालीनहेतुमत्ताज्ञानधर्मितावच्छेदकाप्रसिद्धा तद्दोषतादवस्थमतो हेतुमत्ताज्ञाने सधर्मितावच्छेदकत्वविशेषणम् । अनुमितिसामान्यान्तर्गतायां स्वसमानकालीनहेतुमत्ताज्ञानासमानधर्मितावच्छेदकसाध्यानुमितौ हेतुतावच्छेदकावाच्छिन्नस्य साध्यव्यापकीभूताभावप्रतियोगित्वज्ञानं न प्रतिबन्धकं नित्यत्वव्यापकीभूताभावप्रतियोगिशब्दत्वमित्यादिज्ञानदशायामयं नित्य इत्यादिज्ञानात्पक्षावविवादादित्यसाधारणाव्याप्तिरतः समानधर्मितावच्छेदकान्तमनुमितिविशेषणम् । तथा च इदन्त्वादिधर्मितावच्छेदकनित्यत्वादिविशिष्टबुद्धौ शब्दत्वादिधर्मिकनित्यत्वादिव्यापकीभूताभावप्रतियोगित्वरूपानित्यत्वीयव्यतिरेकव्याप्तिनिश्चयविशिष्टस्य तद्धर्मितावच्छेदककशब्दत्वादिमत्ताज्ञानस्य तदभावव्याप्यवत्ताज्ञानमुद्रया प्रतिबन्धकत्ववद्विशेषणविशेष्यभावे विनिगमनाविरहेण तादृशशब्दत्वादिमत्ताज्ञानविशिष्टस्य तथाविधव्याप्तिनिश्चयस्यापि प्रतिबन्धकतया तादृशहेतुमत्ताज्ञानसमानधर्मितावच्छेदककानुमितिसामान्यप्रतिबन्धकत्वं तथाविधासाधारण्यनिश्चयस्याक्षतमेवेत्यसाधारण्यसङ्ग्रहः । अनुमितिपदं साध्यव्याप्यो हेतुः साध्यवांश्च पक्ष इत्येतादृशसमूहालम्बनानुमिति । रम्, तेन साधारण्यज्ञानस्य साध्यवत्ताज्ञानाप्रतिबन्धकत्वेऽपि न तदसंग्रहः ।

एतेनानुमितिविरोधित्वं यादृशविशिष्टविषयकनिश्चयत्वेनानुमितिप्रतिबन्धकत्वं तादृशत्वम् तत्र चावच्छेदकत्वं प्रागुक्तयुक्त्या अतिरिक्तवृत्तित्वरूपमेव विवक्षणीम्, एवं च साध्यव्यापकीभूताभावप्रतियोगी हेतुरिति ज्ञानस्य हेतुमत्ताज्ञानासमानकालीनस्य साध्यवत्ताज्ञानाप्रतिबन्धकतया तादृशज्ञानविषयस्य निरुक्तलक्षणानाकान्तत्वेन नासाधारण्यस्वरूपतोपपद्यते पक्षवृत्तित्वविशेषितस्य तस्य च बाध्यादिवद्धर्मिविशेषघटितमूर्तिकतया नियतपक्षधर्मिकानुमितिविरोधित्वमेव न तु यत्र यत्र हेतुमत्त्वं ज्ञायते तत्तद्धर्मिकानुमितिसामान्यविरोधित्वमिति न तस्यापि तथात्वसम्भव इति परास्तम् ।

यत्तु-हेतुमत्ताज्ञानमनिवेश्य तत्तद्वेतुधर्मिकसाध्यव्यापकीभूता-
 भावप्रतियोगित्वनिश्चयत्वेनैव प्रतिबन्धकता, प्रतिबध्यतावच्छेदकं तु
 धर्मिविशेषविषयकत्वाघटितं तत्तद्वेतुमत्ताज्ञानजन्यानुमितित्वमतः
 शब्दत्वं नित्यत्वव्यापकीभूताभावप्रतियोगीतिनिश्चयसत्त्वे समान-
 धर्मितावच्छेदकशब्दत्वनिश्चयस्य चासत्त्वे नित्यत्वाद्यनुमितेर्नानु-
 पपत्तिः तदानीं हेत्वन्तरज्ञानेनैवानुमितिजननात्तस्याश्च शब्दत्वधर्मि-
 कतादृशाभावप्रतियोगित्वनिश्चयाप्रतिबध्यत्वात्, एवं च पक्षवृत्ति-
 त्वाविशेषितं निरुक्तरूपमेवासाधारण्यम्, लक्षणेन अनुमितिपदस्य प्रकृ-
 तहेतुकानुमितिपरतया प्रकृतहेतुकानुमितिसामान्यविरोधित्वस्यान-
 तिरिक्तवृत्तित्वरूपावच्छेदकत्वघटितस्यापि तत्र सूत्रेण तदसंग्रहा-
 प्रसङ्गेरिति समाधानम्-तत्र मनोज्ञं विज्ञानाम् । शब्दत्वादि-
 धर्मिकतादृशप्रतियोगित्वनिश्चयस्य शब्दत्वादिहेतुमत्ताधीजन्यानु-
 मितित्वावच्छिन्नं प्रति प्रतिबन्धकत्वं तादृशनिश्चयसहकृत-
 शब्दत्वादिनिश्चयदशायां तत्समानधर्मितावच्छेदकताकशब्दबो-
 धाद्यापत्तेरन्यहेतुकतादृशानुमित्यापत्तेश्च दुर्वारत्वात् । न चा-
 न्यहेतुकापि समानधर्मितावच्छेदकतद्वत्ताज्ञानकालीनानुमितिः तद्व-
 त्ताज्ञानजन्येवेति न तदापत्तिसम्भव इति वाच्यम् । व्याप्यत्वानव-
 च्छिन्नहेतुप्रकारताशालिङ्गानस्यानुमितिजनकत्वे मानाभावात् अन्य-
 लिङ्गपरामर्शघटितसामान्या तत्तद्धर्मिकतादृशनिश्चयाभावस्थान-
 तर्भावेन तद्वत्तादापत्तेः कथामात्रेण वारयितुमशक्यत्वाच्च । एतेन
 समानधर्मितावच्छेदकतद्वत्ताज्ञानानन्तरोत्पत्तिकत्वनिवेशेपि न नि-
 स्तार इत्यलमप्यावेशेन ।

एतन्नये पक्षवृत्तित्वाविशेषितहेतुनिष्ठसाध्याभावीयान्वयस्याप्तेर-
 प्यसाधारण्यमेवेति न तर्जातिव्याप्तिरित्यवधेयम् । तथा-निरुक्तानु-
 मितिसामान्यविरोधि, धर्मिविशेषितत्वात्-धर्मिविशेषघटितत्वात् ।
 न तादृशौ-न तादृशानुमितिसामान्यविरोधिनौ ।

नन्वेवमपि सर्वमाकाशवत्प्रमेयत्वादित्यादिस्थलीययाधप्रतिरो-
 धयोरनिव्याप्तिः सर्वमाकाशाभाववदित्यादिनिश्चये क्वचिदप्याका-
 शाद्यनुमितेरनुदयादनुभवानुरोधेनासमानधर्मितावच्छेदककज्ञानेपि
 तत्प्रतिबन्धकत्वकल्पनात्तयोरनुमितिसामान्यविरोधित्वादिति अत-
 आह सर्वमिति । इत्यादिकम्-इत्याकारकज्ञानविषयवाधादिकम् ।

अग्निमविरोधिपदद्वयस्य प्रतिबन्धकत्वपरतया इत्यादिकमित्यस्य
इत्याकारकज्ञानमित्येवार्थः । सामानाधिकरण्यग्रहविरोधीति । सा-
ध्यसामानाधिकरण्यस्य साध्यवत्त्वघटितत्वादिति शेषः । तथा चा-
विरोध्यन्तेनैव तद्वारणमिति भावः । निर्द्धर्मितावच्छेदककस्य ज्ञान-
स्य बाधाप्रतिबन्धत्वे साध्यसामानाधिकरण्यज्ञानस्य साध्यांशे नि-
र्द्धर्मितावच्छेदकतया तद्विरोधित्वमुक्तवाधादेरक्षतमेवेत्याशयेना-
ह अनुमितीति । व्यभिचारस्यापि प्रकृतसाध्यकप्रकृतहेतुकानुमिति-
विरोधित्वात् सामान्येति । तथा च तस्यान्यहेतुकानुमित्यविरोधि-
त्वात् तदसंग्रहः । उक्तवाधादेश्च सर्वहेतुकानुमितिर्विरोधित्वात्त-
द्वारणमिति भावः । यद्यपि शब्दत्वादिनिष्ठनित्यत्वव्यापकीभूताभाव-
प्रतियोगित्वरूपासाधारण्यभेदमन्यलिङ्गकानुमितावपि तत्समान-
धर्मिकशब्दत्वादिमत्ताज्ञानविशिष्टं सत्प्रतिबन्धकमिति प्रकृतसाध्य-
कानुमितिसामान्यविरोध्येवासाधारण्यम्, तथापि ज्ञानान्तरवैशि-
ष्ट्याविशेषितज्ञानसामान्यप्रतिबन्धकत्वघटितविरोधिताया एवात्र
निवेशनीयतया तादृशविरोधिताशून्यत्वमसाधारण्यसाधारण्यमेव ।
इदं त्ववधेयम् । सर्वमाकाशाभाववदित्यादिज्ञानस्यासमानधर्मि-
तावच्छेदकानुमितिर्विरोधित्वे मानाभावः तादृशज्ञानकाले इदमपि
सर्वान्तर्गतमित्यादिज्ञानसत्त्वं एव इदमाकाशवदित्याद्यनुमित्यनुद-
यात्तत्र च तादृशज्ञानस्यैव ग्राह्याभावावच्छेदकधर्मदर्शनविधया ता-
दृशानुमित्यभावनिर्वाहकत्वात्तथाच तादृशबाधबुद्धेर्निरुक्तानुमिति-
सामान्यविरोधित्वाभावादेव नातिव्याप्तिर्लक्ष्यते ।

वस्तुतस्तु तद्धर्मितावच्छेदककबुद्धौ तत्सामानाधिकरण्यमात्रेण
ग्राह्याभावावगाहिवुद्धेरप्रतिबन्धकतया ग्राह्य भावांशो, तद्धर्मितावच्छे-
दकव्यापकतावगाहित्वमेव तन्त्रम्, तथा च, ग्राह्याभावे तत्तद्धर्मव्या-
पकतानिश्चयस्य तद्धर्मावच्छिन्नांशे ग्राह्याभावाप्रकारकस्यापि तत्त-
द्धर्मधर्मितावच्छेदकताग्रहप्रतिबन्धकत्वम्, तत्तद्धर्मव्यापकता च त-
त्तद्धर्मसमानाधिकरणाभावाप्रतियोगित्वम्, तज्ज्ञानस्य प्रतिबन्धकत्वे
वृत्तिमदत्यन्ताभावाप्रतियोगित्वज्ञानमपि तथा, सामान्यघटितविशे-
षाभावग्रहस्य यत्र प्रतिबन्धकत्वं तत्र तत्सामान्याभावग्रहस्यापि त-
थात्वानुभवात् । सर्वमाकाशाभाववदिति बुद्धेर्भावाकाशभावे वृत्ति-
मदत्यन्ताभावाप्रतियोगित्वं विषयः स एव बाधः तादृशानुमिति-

सामान्यविरोधी चेति ।

मूलस्थेन तेनेत्यनेन संशयप्रयोजकयोर्विभाजकीभूतसपक्षवृत्ति-
त्वाविपक्षव्यावृत्तत्वघटितसाधारण्यासाधारण्योः परामर्शोऽसङ्गतिः
सपक्षवृत्तित्वाद्यंशज्ञानस्यानुमित्यविरोधितया तद्व्यवृत्तस्य हेत्वा-
भासताविरहादिति तस्यानुमितिविरोधितया प्रक्रान्तविपक्षवृत्तित्वाद्यं-
शमात्रपरामर्शकतामाह तेनेति । विपक्षवृत्तित्वत्वादिनाऽप्रक्रान्त-
त्वात् प्रक्रान्ततालाभायानुमितिविरोधिनेत्युक्तम् । अनुमितिविरो-
धित्वावच्छिन्नस्यानुमित्यविरोधित्वात्तत्पदस्य विपक्षवृत्तित्वत्वाद्य-
वच्छिन्नपरत्वमावश्यकमितिः तल्लाभाय विपक्षवृत्तित्वादिनन्ति । वि-
पक्षवृत्तित्वत्वाद्यवच्छिन्नेनेत्यर्थः । तेनैवेत्येवकारस्य विभाजकधर्म-
स्यानुमितिप्रतिबन्धकज्ञानप्रकारत्वव्यवच्छेदपरत्वेऽसङ्गतिः तादृश-
ज्ञानप्रकारीभूतविपक्षवृत्तित्वादेरेवानुगतधर्मप्रकारेण विभाजकत्वा-
त् । एवं प्रत्येकमेवेत्येवकारस्यापि विभाजकधर्मस्य हेत्वाभासता-
व्यवच्छेदपरत्वं नोपपद्यते इति अनुमितिविरोधित्वादिरूपानुगमक-
विभाजकतावच्छेदकधर्मस्य प्रतिबन्धकज्ञानप्रकारतावच्छेदकत्व-
हेत्वाभासपदप्रतिपाद्यतावच्छेदकत्वव्यवच्छेदपरतया एवकार-
द्वयं व्याचष्टे एवकारेणेति । प्रथमैवकारेणेत्यर्थः । व्यव-
च्छिद्य-प्रतिबन्धकज्ञानप्रकारतावच्छेदकत्वव्यवच्छेदवत्तया प्रति-
पाद्य, हेत्वाभासस्येति पूरणम् । एवं च प्रत्येकमेवेति मूलस्य विपक्ष-
वृत्तित्वादिप्रत्येकमात्रवृत्तिरूपावच्छिन्नस्यैवेत्यर्थः । तेनासाधारण्य-
स्येत्यादिमूलस्यानुमितिविरोधिताघटितलक्षणं परित्यज्य लक्षणान्त-
रकरणेनोसाधारण्यस्य साध्यतदभावोपस्थापकतया संशयकतया
दूषकत्वपक्षे नाव्याप्तिस्त्यर्थकत्वेऽसङ्गतिः-सम्भवत्संशयप्रयोजक-
ताकसाध्यतदभावसहचरताभावप्रतियोगित्वरूपासाधारण्यस्य स-
द्भेतुसाधारणताप्रयुक्तदोषत्वासम्भवदोषेणैवानुमितिविरोधिताघटि-
तलक्षणस्यावतरितत्वात् ११

(चि०) यद्वा साध्यवन्मात्रवृत्त्यन्यत्वे सति साध्या-
भाववन्मात्रवृत्त्यन्यत्वम् । तेनासाधारण्यस्य साध्यत-
दभावोपस्थापकतया दूषकत्वपक्षे नाव्याप्तिः । न चैव-
माधिक्ये विभागव्याघातः, स्वरूपसतानुगतरूपेण प्र-

याणामेकीकृत्य महर्षिणा विभागकरणात् । न चैवं सा-
ध्याभावज्ञापकत्वेन बाधप्रकरणसमयोस्तदज्ञापकत-
यान्येषामुपसंग्रहः कुतो न कृत इति वाच्यम् स्वतन्त्रे-
च्छस्य निष्प्रयोगपर्यनुयोगानर्हत्वात् ।

(दी०) तेनानुमितिविरोधित्वघटितलक्षणकरणेन, असा-
धारणस्य सत्प्रतिपक्षोत्थापकतया दूषणत्वपक्षे नाव्याप्तिरन्यथा
पुनरव्याप्तिरेव । साध्याभावज्ञापकत्वेन-साक्षात्साध्यवृत्तानुमिति-
विरोधित्वेन ।

(गा०) तेनेत्यस्य संशयकेताघटितलक्षणपरित्यागपूर्वकापरलक्षण-
द्वयकरणस्यासाधारणसङ्ग्रहप्रयोजकतार्थकत्वं साध्यतदभावोपस्था-
पकतये यस्य सत्प्रतिपक्षोत्थापकतयेत्यर्थकत्वमपि न साधु । असा-
धारण्यस्य सत्प्रतिपक्षोत्थापकतामते साध्यव्यापकीभूताभावप्रति-
योगित्वस्यैवासाधारण्यतया तस्य व्याप्तिग्रहाविरोधितया विरु-
द्धादिसंकीर्णासाधारणानुरोधेन व्याप्तिग्रहद्वयविरोधितांपरतयां
व्याख्येयस्यव्यवहितलक्षणस्य तत्राव्याप्तेरावश्यकत्वादतस्तत्पदं
मध्यमलक्षणमात्रपरतया व्याचष्टे तेनेति । असाधारणस्य संशय-
कतापक्षे प्रथमलक्षणस्यैव साधुता न तु मध्यमस्य संशयप्रयोजक-
स्य निश्चितसाध्यतदभाववद्भावावृत्तत्वादेरनुमित्यविरोधित्वादित्युपप-
त्तासङ्गतिभयेन साध्यतदभावोपस्थापकतयेत्यस्य संशयकतयेत्यर्थं
परित्यज्यार्थान्तरमाह सत्प्रतिपक्षोत्थापकतयेति । इतरलक्षणयोस्त-
न्मतेऽसाधारणाव्याप्तिसत्त्वं एवोपपन्नसङ्गतेरुपपन्नकतां रूपष्टीकर्तुं
तत्पूरयति अन्यथा पुनरिति । इतरलक्षणयोस्त्वित्यर्थः । अव्याप्तिरे-
वेति । सत्प्रतिपक्षोत्थापकतया दूषकत्वपक्ष इत्यनुषज्यते । यथाश्रुतं
साध्याभावज्ञापकत्वं न बाधसाधारणमतस्तदर्थं व्याचष्टे साध्याभा-
वेति । व्यभिचारादिव्यावृत्तस्य कारणीभूताभावप्रतियोगित्वरूपप्रति-
बन्धकताघटितस्य विरोधित्वस्य विरोधितालाभाय साक्षादिति ॥

इति श्रीगदाधरभट्टाचार्यचक्रवर्तिविरचितायां

गादाधर्या सव्यभिचारनिरूपणम् ।



अथानुमानगादाध्यायम्

साधारणप्रकरणम् ।

(चि०) तत्र साधारणत्वं न साध्याभाववद्भा-
मित्वम् । सर्वमनित्यं मेयत्वादित्यनुपसंहार्यं भूनित्या
गन्धवत्त्वादित्यसाधारणे संग्रोगादिसाध्यकद्रव्यत्वे चा-
तिव्याप्तेः । अत एव न साध्यवत्तदन्यवृत्तित्वम्, नापि
निश्चितसाध्यवत्तदन्यवृत्तित्वम्, न च ददन्यवृत्तित्वस्य
दूषकत्वेन शेषवैयर्थ्यात् । अत एवास्तुकेनायमनैकान्तिक
इत्येवोद्भाव्यते तत एव वादिनिवृत्तेश्च, न तु सपक्षगत-
त्वमपि । अनुपसंहार्यो व्यावर्त्योऽन्यथा तस्यैतद्विशे-
षत्वापत्तिरिति चेत्, त्यज तर्हि तमधिकं कलूषेऽन्त-
र्भावात् । नापि सपक्षविपक्षगतत्वम्, व्यर्थविशेषणत्वा-
त् । विरुद्धो व्यावर्त्य इति चेन्न । विपक्षगामित्वस्यैव
दूषकत्वे तस्याप्येतदन्तर्भावात् ।

अथ पक्षान्यसाध्यवत्तदन्यवृत्तित्वं साधारणत्वम्,
तेन सर्वमनित्यं मेयत्वादित्यनुपसंहार्यं नातिप्रसङ्गः,
न च व्यर्थविशेषणता, घटोऽनित्यो घटाकाशोभयवृ-
त्तिद्वित्वाश्रयत्वाद्दित्यनुपसंहार्यस्य विरुद्धस्यानैका-
न्तिकभिन्नस्य व्यर्थच्छेद्यत्वादिति चेन्न । दूषकताप्रयो-
जरूपभेदमन्तरेण भेदस्यैवानुपपत्तेः । साध्यवद्वृत्ति-
त्वे सति सर्वसाध्यवदन्यवृत्तित्वमित्यपि न, व्यर्थ-
विशेषणत्वात् एकव्यक्तिकसाध्ये तदभावाच्च । ए-
तेन हेत्वाभासान्तरव्यच्छेदकं लक्षणान्तरेऽपि विशे-
षणं व्यर्थमिति ॥

(१) विरुद्धादि चतुष्टयमिन्द्रिये सति हेत्वाभासान्तरव्यच्छेदक-
सम्बन्धमिति लक्षणोऽपि सत्यन्तः स्यादस्य व्यर्थमिति व्यर्थम् ।

(दी०) सर्वमनिसमित्यादि सम्प्रदायमनुरुध्योक्तम् । अतएव तावग्रेऽन्तर्भावविष्यति । नापीति । निश्चिते साध्यवति साध्यवद्भिन्ने च वर्तमानत्वमित्यर्थः । अनुपसंहार्य इति । साध्यवदन्यवृत्तित्वांशस्य तत्रापि सत्त्वादिति भावः । नापीति । इह सपक्षत्वं न निश्चयगर्भमतो नाभेदः । घट इत्यादि । इसस्य विरुद्धस्य-अनुपसंहार्यस्य-प्रसिद्धस्य च विरुद्धान्तरस्य व्यवच्छेदत्वादित्यर्थः ।

अन्वयतो व्यतिरेकतश्च सहचाराग्रहदशायामीदृशं द्वित्वमनुपसंहारीति मतेनेदमित्यपि कश्चित् ॥

(गा०) सर्वमनित्यं प्रमेयत्वादित्पादेः । स्वमते साधारणत्वात्प्रातिव्याप्तिप्रदर्शनासंगतेराह सम्प्रदायमिति । तन्मते निश्चितसाध्यतदभाववद्भूतेरेव साधारणतया उक्तहेत्वोरनुपसंहार्यत्वासाधारणत्वदशायामलक्ष्यत्वमेवेति भावः । ननु मणिकारमते वास्तवसाध्याभाववद्भूतेरेव साधारण इत्येव कुतोऽवधारितमित्यत आह त एवेति । स्वमते तस्य लक्ष्यत्वादेवेत्यर्थः । अग्रे-सिद्धान्तग्रन्थे । निश्चितसाध्यवत्तदन्यवृत्तित्वमित्यत्र तत्पदस्य प्रकान्तनिश्चितसाध्यवत्परामर्शकत्वे साध्यसंशयविषयीभूतपक्षे सपक्षे च वर्तमाने सद्धेतावतिप्रसङ्ग इत्यतस्तस्य साध्यवन्मात्रपरत्वां स्पष्टयितुं व्याचष्टे निश्चित इति । साध्यादिमत्तया निश्चित इत्यर्थः । एतच्च साध्यवद्भिन्नेष्वेति, अन्यथा निश्चितसाध्यवतीति समासेन लिखनस्य परित्यागे बीजाभावात् । न चानुपसंहार्यसाधारणयोरतिदुर्गमैः साध्यवति तद्विशेषणेनैव धारणात् साध्यवद्भिन्ने तस्य विशेषणत्वमप्रयोजकमिति वाच्यम् । साध्यवदन्यत्वसंशयविषयवृत्तित्वज्ञानस्याप्रातिबन्धकत्वात् स्वरूपसूत्रिश्चयघटितस्यैव दोषत्वमित्यभिप्रायेण तदुपादानात् साध्यवति तद्विशेषणोपादानं च-शब्दोऽनित्यः शब्दाकाशान्यतरत्वादित्यादेरनवगतसाध्यसहचरितत्वे सति अवगतसाध्याभावसहचरिततया विरुद्धत्वमेव न तु साधारणत्वमिति-प्रताभिप्रायेण तद्वारणाय । उभयत्र विकल्पेन तादृशविशेषणं प्रक्षिप्य लक्षणद्वयं करणीयमित्यभिप्रायेण समासोपेक्षणमिति पुनरयुक्तम् । तथासति सपक्षविपक्षगः

तत्त्वरूपाग्निमलक्षणे सपक्षत्वविपक्षत्वोभयशरीरे निश्चयांशपरित्याग
एव पौनरुक्त्यपरिहारसम्भवात्, सपक्षत्वमात्रस्य च तद्वर्तमाननि-
राकरणासंगतेः ।

रित्या

मूले इत्येवोद्भाव्यत इत्यत्र इतीत्यनन्तरं विपक्षवृत्तित्वमिति पू-
णीयम् । अयोगोलकेनानैकान्तिको वह्निरित्यत्र साध्यवदन्याधेयत्वम्
अनैकान्तिकपदार्थः । तत्रैव च तृतीयास्तार्थायोगोलकनिरूपित्वादे-
रन्वयो बोध्यः । ननु तन्मात्रोद्भावनात्त वादिनिवृत्तिरिति न तन्मात्रं
दोष इत्याशंकां निराकरोति तत एवेति । एवकारव्यवच्छेदं स्फुटय-
ति न त्विति । सपक्षगतत्वमपीति । उद्भाव्यत इत्यनुषज्यते । अनुप-
संहार्यै सर्वमनित्यं प्रमेयत्वादित्यादौ निश्चितसाध्यवदन्यवृत्तित्व-
लासत्वात् सपक्षगतत्वमात्रस्य न तद्व्यावर्तकता अतः सपक्षगतत्व-
निश्चितत्वरूपसाध्यवदन्यविशेषणयोरन्यतरसार्थक्यशङ्कापरत्वमनुप-
संहार्य इति मूलस्य स्फुटयितुं निश्चयाघटितसाध्यवदन्यवृत्तित्वस्य
तत्साधारण्यमाह दीधितौ साध्यवदन्येति । तत्रापि-अनुपसंहार्यै-
पि । न निश्चयगर्भमिति । न निश्चितसाध्यवद्वृत्तित्वरूपमपि तु साध्य-
वद्वृत्तित्वरूपमेवेत्यर्थः । नाभेद इति । न निश्चितसाध्यवदित्याद्युक्तलक्ष-
णाभेद इत्यर्थः । घटो ऽनित्यो घटाकाशोभयवृत्तिद्वित्वादित्यस्य
केवलान्वयिधर्मावच्छिन्नपक्षकत्वाभावेनानुपसंहारित्वाभावादित्यनुप-
संहार्यस्येति मूलासङ्गतिमाशङ्क्यान्तरा पुरयति इत्यस्य विरुद्ध-
स्येति । विरुद्धत्वं चास्यानवगतसाध्यसहचारकत्वे सति अवगतसा-
ध्याभावसहचारौ विरुद्ध इति मते अनुपसंहार्यस्य विशिष्यानभिधा-
नात्कस्येत्याकाङ्क्षायामाह प्रसिद्धस्येति । सर्वमनित्यं प्रमेयत्वादित्या-
देरित्यर्थः । विरुद्धस्येत्यस्य विरुद्धसामान्यपरत्वे दर्शितद्वित्वरूप-
विरुद्धहेतोः पृथगुपादानानुपपत्तिरतोऽयं गौरवत्त्वादित्यादिसर्व-
वादिसिद्धविरुद्धपरतया तद्याचष्टे विरुद्धान्तरस्येति । तादृशद्वित्व-
रूपविरुद्धस्य पक्षातिरिक्तसाध्यवद्वृत्तित्वरूपसमुदायविशेषणेन विरु-
द्धान्तरस्य च पक्षान्यत्वमनन्तर्भाव्यापि साध्यवद्वृत्तित्वविशेषणेन
व्यावृत्तिरिति प्रदर्शनाय भेदेनोपादानमिति भावः ।

केवलान्वयिधर्मावच्छिन्नपक्षकत्वं नानुपसंहारित्वं किन्त्वप्रती-
तव्यासिग्रहानुकूलसहचारत्वमिति मते कथितद्वित्वमनुपसंहार्यैवेति
तन्मतमालम्ब्य यथाश्रुतमूलमुपपादयतो मतमाहान्वयत इति । साध्य-

घटवृत्तित्वांशव्यावर्त्यस्य विरुद्धस्येव पक्षान्ववृत्तित्वांशव्यावर्त्यस्य
सर्वमनित्यं प्रमेयत्वादित्याद्यनुपसंहार्यस्याप्युपादानौचित्यादनुपसं-
हार्यविशेषस्योपदानं निर्वाजमित्यस्वरससुचनाय कश्चिदिति ॥

(चि०) उच्यते विपक्षवृत्तित्वं साधारणत्वम्, त-
न्मात्रस्य दूषकत्वात् । विरुद्धस्यापि तत्त्वाज्ञाने विपक्ष-
वृत्तिताज्ञानदशायां साधारणत्वम्, अन्यथा तस्य हे-
त्वाभासान्तरतापत्तेः । उपाधेरसङ्कर एव । सर्वमनित्यं
मेयत्वादित्यनुपसंहारी शब्दो नित्यः शब्दत्वात् भूर्नि-
त्या गन्धवस्त्रादित्यसाधारणश्च वस्तुगत्या साध्या-
भाववद्बृत्तित्वेन साधारणोऽपि पक्षतादशायाम् उद्भा-
वयितुं न शक्यत इत्युभयोर्भेदेनोपन्यासः ॥

इति साधारणचिन्तामणिः ॥

(दी०) विपक्षेति । अत्र विपक्षत्वं साध्याभाववत्त्वम् । अ-
नुपदमेव वस्तुगत्या साध्याभाववद्बृत्तित्वेन साधारण इति मूल
एव स्फुटतरमभिधानात्, न तु निश्चयगर्भं तज्ज्ञानस्याप्रतिब-
न्धकत्वात् । न च वस्तुतो यत्र तन्निश्चयस्तद्बृत्तित्वज्ञानं प्रतिब-
न्धकम्, रूपान्तरेण साध्याभाववत्तया निश्चिते रूपान्तरेण हे-
तुज्ञानेऽप्यप्रतिबन्धात् । न चैकेन रूपेण तत्तथा, गौरवात्, हेतु-
साध्याभावयोः सामानाधिकरण्यास्फुरणेनाविरोधात्, साध्या-
भाववद्बृत्तिहेतुरित्यादिर्बुद्धिज्ञानानामप्रतिबन्धकत्वापाताच्च ।

यत्तु साध्याभावांशे निश्चयरूपं शेषांशे संशयसाधारणं
साध्याभाववद्बृत्तित्वज्ञानं प्रतिबन्धकमन्यथा पक्ष एव साध्यसन्दे-
हेन सन्दिग्धानैकान्तिकत्वापत्तेरिति । यदाहुः—‘नहि पक्षे पक्ष-
समे वा व्यभिचार’ इति ।

तन्न । व्याप्तिनिश्चये हेतौ व्यभिचारसंशयायोगात्, तदुनि-
श्चयदशायाम् अनुकूलतर्कास्फूर्तौ सन्दिग्धानैकान्तिकत्वस्येष्ट-

त्वत्तु-हेतुसाध्याभावसामानाधिकरण्यावगाहितयैव ज्ञानस्य व्या-
प्तिग्रहप्रतिबन्धकत्वात्, अत एव पक्षः साध्यातिरिक्तपक्षधर्मा-
तिरिक्तधर्मवान् मेयत्वादित्यादयोऽनुकूलतर्कविरहिणो बाधप्रति-
रोधयोरनवतारेऽपि पक्षे एव सन्दिग्धानैकान्तिकतया अपयो-
जका गीयन्ते । एवं बहिर्दाहानुकूलेत्यादयः शक्तिसाधका अपि ।
अन्यथा पक्षातिरिक्ते सर्वत्र साध्यवृत्तानिर्णयाद्याप्तिग्रहस्य दु-
र्वारत्वात्, पक्षविपक्षान्यतरत्वादिना सर्वत्र सत्प्रतिपक्षप्रसङ्गाच्च ।

(गा०) सिद्धान्तलक्षणेपि विपक्षपक्षस्य निश्चितसाध्याभाववदर्थ-
कताभ्रमं निराकरोति अत्रेति । निश्चयांशनिवशे मूलस्यापि संमति-
मादर्शयति अनुपदमेवेति । स्फुटतरमभिधानात्-वास्तवसाध्याभाव-
वद्वृत्तित्वस्य साधारण्यरूपतास्फुटीकरणात् । न तु निश्चयगर्भ-
विपक्षत्वं संभवदुक्तिकमपीति शेषः । तज्ज्ञानस्य-निश्चयांशज्ञानस्य,
अप्रतिबन्धकत्वात्-व्याप्तिज्ञानाप्रतिबन्धकत्वात्, व्याप्तेर्निश्चितसाध्या-
भाववद्वृत्तित्वाद्यदितत्वादिति भावः ।

ननु निश्चयांशज्ञानस्याप्रतिबन्धकत्वेऽपि स्वरूपसत्साध्याभावनि-
श्चयविषयधर्मिवृत्तित्वज्ञानत्वेन प्रतिबन्धकतया तादृशधर्मिवृत्तित्वं
साधारण्यरूपहेत्वाभासो भवेत् । न च निश्चयद्यदितस्य विशिष्टस्य प्र-
तिबन्धकज्ञानाविषयत्वेन सामान्यलक्षणानाक्रान्ततया न हेत्वाभास-
तेति वाच्यम् । मणिकारोक्तदोषसामान्यलक्षणस्य यथाश्रुतार्थपरता-
या अनेनैव परित्यागात्, तत्परित्यागे कथंचिदेतत्साधारण्यस्यापि
सम्भवात् ।

(घस्तुतस्तु साध्याभावनिश्चयविषयीभूतायोगोलकादिधर्मिवृत्ति-
त्वस्यायोगोलकादिवृत्तितत्वेनैव रूपेण दोषता तद्रूपविशिष्टविषय-
ज्ञानस्यायोगोलकादिधर्मिकसाध्याभावनिश्चयविशिष्टत्वेन प्रतिब-
न्धकत्वात्, तथाच साध्याभावनिश्चयविषयवृत्तित्वत्वेन ज्ञानस्याप्रति-
बन्धकत्वेऽपि न क्षतिः, तेन रूपेण दोषत्वानुपगमात् । न चायोगोल-
कादिवृत्तितादृशज्ञानस्योक्तनिश्चयविशिष्टत्वेन प्रतिबन्धकत्वेऽ-
पि तद्विषयकत्वस्य तादृशप्रतिबन्धकताशून्यतादृशनिश्चयविशि-
ष्टज्ञानसाधारणतया नानतिरिक्तवृत्तित्वरूपावच्छेदकत्वमिति

न त्रैत्वे हेत्वाभाससामान्यलक्षणाक्रान्तत्वमिति वाच्यम् । सा-
मानाधिकरण्यसम्बन्धेन यस्य यस्य यादृशप्रतिबन्धकता-
यामवच्छेदकत्वं तत्तदवच्छेदकविशिष्टस्य यादृशविषयकनिश्चयत्व-
स्य तत्प्रतिबन्धकतानतिरिक्तवृत्तित्वविवक्षया सामान्यलक्षणस्यो-
क्तसाधारण्यसम्भवात् । बाधदिप्रतिबन्धकतायामप्रामाण्यग्रहाभा-
व एव सामानाधिकरण्यसम्बन्धेनावच्छेदकः प्रसिद्ध इति ।) न चै-
वं तुल्ययुक्त्या हेतुमत्ताज्ञानविषयधर्मिवृत्तिसाध्याभावादिकमपि
तथा स्यादिति वाच्यम् । शृणुत्वात् ।

अथैवं महानसादौ बह्व्यभावभ्रमदशायां इदादौ धूमादिभ्रमदशा-
यां च तादृशभ्रमविषये धूमवह्व्यभावादेवृत्तेर्वह्व्यादिसाध्यकधूमादेः
साधारण्यं स्यादिति चर्द्धेतदपीष्टमेव । न चैवं साधारण्यस्य नि-
त्यदोषताप्रवादविरोधः, उक्तरूपेण साध्याभाववद्वृत्तित्वरूपविशि-
ष्टविषयकज्ञानस्यापि प्रतिबन्धकतया तादृशविशिष्टविषयस्य चाप्र-
तिबन्धकज्ञानाविषयत्वेन नित्यदोषतया तदविरोधात् । सद्धेतुनिष्ठ-
साध्याभावभ्रमविषयवृत्तित्वादिरूपस्य च तस्यानित्यदोषताया एवो-
पगमात् । न चैवं सद्धेतौ पक्षतावच्छेदकादिभ्रमविषयवृत्तिसाध्या-
भावादिकमपि बाधः स्यादविशेषादिति वाच्यम् । प्रतिबन्धकप्रमा-
विषयस्यैव दोषत्वोपगमात् तादृशस्य साध्याभावादिविषयकप्रतिब-
न्धकीभूतज्ञानस्य पक्षतावच्छेदकाद्यंशे भ्रमत्वनियमात्, प्रकृते च ज्ञा-
नद्वयस्यापि मिलितस्य प्रतिबन्धकतया एकज्ञानस्य भ्रमत्वेपि प्रमा-
त्मकापरज्ञानविषयस्यैव दोषतासम्भवात् । अत एव सद्धेतौ पक्ष-
वृत्तिसाध्याभावव्याप्यस्याप्रसिद्धावपि पक्षवृत्तित्वेन भ्रमविषयनिष्ठ-
साध्याभावव्याप्यत्वादेः सत्प्रतिपक्षतया तस्यानित्यदोषत्वम्, मिलित-
योः समानधर्मिकसाध्याभाववत्ताप्रहहेतुमत्ताप्रहयोर्व्याप्तिबुद्धाविष-
मिलितयोरेकधर्मिकसाध्याभावव्याप्तिपक्षधर्मताबुद्धौ भ्रमितां विरो-
धित्वात् तदुभयैकतरप्रमारूपैकज्ञानविषयस्य विशिष्टस्य दोषत्वे बा-
धकाभावात् । न चैवं विरोधिव्याप्यादेरज्ञायमानतादृशायामपि स-
द्धेतौ दुष्टतापत्तिरिति वाच्यम् । ज्ञानद्वयस्य यत्र प्रतिबन्धकता तत्र
प्रतिबन्धकीभूतज्ञानावच्छिन्नस्यैव विषयस्य दोषत्वादिति । न च
ज्ञानान्तरविशिष्टस्य यादृशविशिष्टज्ञानस्य प्रतिबन्धकत्वं तादृशवि-
शिष्टविषयकत्वस्य प्रतिबन्धकतातिरिक्तवृत्तित्वाच्च दोषसामान्यल-

क्षणाक्रान्तत्वमिति वाच्यम् । सामान्यलक्षणे स्वरूपसम्बन्धरूपाव-
च्छेदकताया एव निवेशनीयत्वात् । एकदेशातिव्याप्तेर्वादिशविशिष्ट-
विषयितासामान्यं प्रतिबन्धकतावच्छेदकमिति विवक्षयैव वारणात् ।
न च नित्यदोषस्य बाधादेः सर्वदा दोषतया तदनिर्वाहमन्वेन प्रति-
बन्धकज्ञानाधिकरणकालावच्छिन्नत्वस्य सामान्यलक्षणे दुर्निवेशत-
याऽनित्यानामपि दोषाणां सर्वदा दोषतापत्तिर्दुर्वारैवेति वाच्यम् ।
यादृशज्ञानान्तराविशिष्टत्वेन यादृशविशिष्टविषयकज्ञानस्य प्रतिबन्ध-
ता तादृशज्ञानसहिततादृशविशिष्टज्ञानाधिकरणक्षणवृत्तित्वविशिष्ट-
तादृशविशिष्टपदार्थासविषयताविरहविशिष्टत्वे सति यादृशविशिष्ट-
निरूपितविषयितासामान्यमनुमितिप्रतिबन्धकतावच्छेदकं तादृश-
विशिष्टत्वस्य सामान्यलक्षणतया नित्यदोषे च विशेष्यभूतनिरुक्त-
विषयताविरहेण तादृशज्ञानाधिकरणक्षणवृत्तित्वविशिष्टतादृशवि-
षयताविरहस्य सर्वदैव सत्त्वेन अनित्यदोषे च प्रतिबन्धकज्ञानदशा-
यामेव तादृशक्षणरूपविशेषणविरहेण तादृशविरहस्य सत्त्वेन सामं-
जस्यात् । विशिष्टाभावप्रविष्टक्षणे निरुक्तज्ञानयोरेकतरानधिकरण-
त्वमात्रस्य निवेशे पर्वतो बहिमान् धूमादित्यादौ महानसादां बहुश-
भावादिभ्रमशून्यतादशायामपि धूमादौ महानसादिवृत्तित्वज्ञानमादाव-
व्यभिचारित्वापत्तिः, प्रतिहेतौ विरोधिव्याप्तिपक्षधर्मज्ञानयोरे-
कतरमात्रसत्त्वेपि सत्प्रतिपक्षतापत्तिश्चाते विशेषाभावप्रातियोगिको-
टौ एकज्ञानसहितापरज्ञानाधिकरणक्षणनिवेशः । एवं च सद्धेतोर-
धिकरणे साध्याभावस्य भ्रमसत्त्वेपि हेता तदधिकरणवृत्तित्वाज्ञा-
नदशायां न तस्य सव्यभिचारत्वमपि तूभयज्ञानदशायामेवेति मि-
श्रानुयायिनामाशंकां निराकर्तुं साधारण्यस्थले ज्ञानद्वयप्रतिबन्धकतां
खण्डयति न चेति । न वेत्यर्थः । रूपान्तरेणेति । द्रव्यं धूमाभाववत्
अयोगोलकं बहिमदित्यादिज्ञानेपि बहिर्धूमव्याप्य इति ज्ञानोत्पत्तिरित्यर्थः
तद्रूपावच्छिन्नसाध्याभावनिश्चयसहिततद्रूपावच्छिन्नविशेष्यकहेतुम-
त्ताज्ञानप्रतिबन्धकमित्युक्तौ नायं दोष इति शङ्कते न चेकेनेति ।
गौरवादिति विशिष्टज्ञानत्वेन प्रतिबन्धकत्वापेक्षेत्यादिः । ननु ज्ञा-
नद्वयकालपि फलानुत्पत्त्या तन्निर्वाहाय दर्शनरूपेण प्रतिबन्धकताय-
आवश्यकत्वे गौरवमकिञ्चित्करमेवानन्यगतिकत्वादित्यत आह हे-
त्विति । ज्ञानद्वयस्थले ग्राह्यसाध्याभाववृत्तित्वाभावविरोधिता-

१) स्वसामानाधिकरण्यस्य साध्याभाववृत्तित्वाभावात्
निरूपितविषयतावच्छिन्नसाध्याभावविरोधिता

वच्छेदकसाध्याभावसामानाधिकरण्यत्वावच्छिन्नस्य हेतावभावेन
व्याप्तिज्ञानोत्पादे बाधकाभावादित्यर्थः । तथाच तदानीं व्याप्तिज्ञाना-
नुत्पादस्यैवासिद्धतया गुरुरूपेण प्रतिबन्धकत्वमप्रामाणिकमेवात
भावः । दर्शितरूपेण प्रतिबन्धकत्वं सर्ववादिसिद्धप्रतिबन्धकताकस्य
ग्राह्याधिराधितावच्छेदकप्रकारकज्ञानस्यासंग्रह इत्याह साध्याभावे-
ति । अप्रतिबन्धकत्वापातादिति । साध्याभावग्रहस्य तदानीन्तनस्य
निर्द्धर्मितावच्छेदकतया तादृशज्ञानस्योक्तप्रतिबन्धकतावच्छेदकाना-
क्रान्त्वादिति भावः । प्रत्यक्षे संबन्धिकादियलात् साध्याभावधर्मि-
तावच्छेदकतया अयोगोलकत्वादेरपि भानसम्भवात् शाब्दानुधाव-
नम् । न च साध्याभावप्रकारतानिरूपितविशेष्यतानिरूपिना या स्व-
समानकालीनज्ञानायप्रकारतां तदाश्रयधर्मावच्छिन्नवृत्तित्वावगाहि-
ज्ञानत्वेन प्रतिबन्धकत्वोपगमादुक्तज्ञानसंग्रहः, साध्याभावे
धर्मितावच्छेदकस्येव साध्याभावस्यापि निरुक्तप्रकारताश्रयत्वा-
दिति वाच्यम् । द्रव्यत्वादिसामानाधिकरण्येन साध्याभावग्रहका-
लीनस्य द्रव्यवृत्तिहेतुरित्यादिज्ञानस्य प्रतिबन्धकत्वापातात् । धर्मि-
तावच्छेदकावच्छेदेन साध्याभावावगाहिज्ञानस्य निवेशे न निस्तारः
निर्द्धर्मितावच्छेदकसाध्याभावज्ञानकालीनज्ञानस्य दुःसंग्रहत्वात् ।

विपक्षत्वं निश्चितसाध्याभाववत्त्वमेव निश्चयांशज्ञानस्याविरोधित्वे
पि न क्षतिः । तद्घटितसाध्याभाववृत्तित्वस्यैव दोषत्वोपगमात् । सा-
ध्याभावे निश्चितत्वाभिधानस्य व्यभिचारज्ञानप्रतिबन्धकतायां तदं-
श एव निश्चयत्वप्रवेश इत्येतत्प्रदर्शनमात्रार्थत्वादेवं च साधारण्य-
स्य नानित्यदोषताप्रसक्तिरपीति मिश्राणां द्वितीयं मतं दूषयितुमुप-
न्यस्यति यत्त्विति । साध्याभावांशे निश्चयरूपमिति ।

अथात्र किं निश्चयत्वम् ? न सामान्यतः साध्याभावसंशयान्यसा-
ध्याभावज्ञानत्वम्, महानसं धूमवन्न वा धूमाभाववदयोगोलकवृत्तिर्व-
हिरित्येतादृशज्ञानासंग्रहात् । नापि-हेत्वाधिकरणप्रकारीभूतयत्किंचि-
द्धर्मावच्छिन्नविशेष्यकसाध्याभावसंशयान्यतज्ज्ञानत्वम् । यत्किंचित्त्व-
निवेशात् बन्धिमान् पर्वतो धूमवान्न वा धूमाभाववदयोगोलकवृत्तिर्व-
हिरिति ज्ञानसंग्रहः, तस्य तादृशयोगोलकत्वरूपयत्किंचिद्धर्माव-
च्छिन्नविशेष्यकसंशयान्यत्वादिति-निर्होषम् । साध्याभावांशे निर्द्धर्मि-
तावच्छेदकस्य साध्याभाववृत्तिहेतुरितिज्ञानस्यासंग्रहात्-तत्र हे-

त्वधिकरणांशे साध्याभावमात्रस्य प्रकारत्वात् तदवच्छिन्नविशेष्यताकसाध्याभावसंशयस्याप्रसिद्धेः, यत्किञ्चित्त्वनिवेशेनाननुगमाच्चेति ।

अत्राहुः—आधेयताविशेषणतापन्नस्य अधिकरणस्य या संशयत्वनिरूपकविशेष्यतान्यविशेष्यता तन्निरूपितसाध्याभावप्रकारताशालित्वं तन्निरूपयत्वम्, संशयत्वनिरूपिका च विपरीतकोटिधर्मितावच्छेदकनापन्नधर्मीवच्छिन्ना विशेष्यता, तदन्यत्वं च साध्याभाववहृत्तिर्धूम इत्यादिज्ञानीयधर्मितावच्छेदकानवच्छिन्नविशेष्यतादावक्षतमेव, संशये च प्रत्येककोटिनिश्चयीयविशेष्यताभ्यामतिरिक्तैव विशेष्यता, अतो निश्चयीयधर्मितावच्छेदकावच्छिन्नविशेष्यतायां तदन्यत्वमेव । अधिकमन्यत्रानुसन्धेयम् ।

शेषांशे—आधेयत्वाद्यंशे, संशयसाधारणं—निश्चयत्वविशेषणानवच्छिन्नम्, अन्यथा—साध्याभावांशे निश्चयत्वाविवेशः, सन्दिग्धत्वैकान्तिकत्वापत्तेः—पक्षांशे साध्याभावसंशयात्मकपक्षवृत्तित्वावगाहि-व्यभिचारज्ञानादनुमितिमात्रोच्छेदापत्तेः साध्याभावसंशयविषयहेतुमत्ताज्ञानस्याविरोधित्वे प्राचीनसंवादमाह न हि पक्ष इत्यादिना । पक्षे सन्दिग्धसाध्यकप्रकृतधर्मिणि, पक्षसमे—सन्दिग्धसाध्यकधर्म्यन्तरे व्यभिचारो—व्यभिचारग्रहः । प्रतिबन्धक इति शेषः । व्याप्तिनिश्चये हेतुमति पक्षादौ साध्याभावसंशयानवतारदशायां निश्चिताया व्याप्ते स्मरणे व्यभिचारसंशयायोगात् इति । पक्षः साध्यवान्न वा पक्षवृत्तिर्हेतुरिति विशृङ्खलविषयकज्ञानं न विरोधि विरोधितावच्छेदकरूपाप्रकारकत्वात्, किन्तु साध्याभाववहृत्तिन्वत्वावच्छिन्नप्रकारकज्ञानमेव, तच्च व्याप्तिनिश्चयप्रतिबन्धकमिति तस्योत्पत्त्यसंभवावित्यर्थः ।

यत्र व्याप्तिग्राहकसहचारदर्शनादिदशायामेव कचन हेतुमति साध्याभावसंशय आसीत्तत्र तन्मते पूर्वं व्याप्तेरनिश्चयेन पक्षे हेतुदर्शनदशायां व्याप्तिस्मरणासंभवात्पक्षान्तर्भावेण व्यभिचारसंशयसत्त्वात् प्रत्यक्षतन्निश्चयस्यासंभवादनुमितिर्न स्यादित्यत्रेष्टापत्तिमाह तदनिश्चयदशायां त्विति । पूर्वं व्याप्तेरनिश्चयेऽपि पक्षे साध्यसन्देहदशायामनुकूलतर्कावतारे तु व्याप्तिनिश्चयः संभवति अनुकूलतर्कस्य विशेषदर्शनवत् संशयप्रतिबन्धकतायामुत्तेजकत्वादत आह ।

नुकूलतर्कास्फूर्ताविति । अस्फूर्तिरनवतारः । अवगाहितयैवेत्येवकां-
रेण निश्चयत्वस्य प्रतिबन्धकतावच्छेदकघटकत्वव्यवच्छेदः । तथा-
च साध्याभावांशे संशयात्मकमपि व्यभिचारज्ञानं प्रतिबन्धकमिति
भावः । संशयायोगादिष्टत्वादित्यन्तद्वयस्यात्रैव हेतुत्वं बोध्यम् । अत
एव-साध्याभावांशे संशयसाधारणव्यभिचारज्ञानस्य प्रतिबन्धक-
त्वादेव । पक्ष इत्यादि । शब्दो नित्यत्वातिरिक्तशब्दधर्मातिरिक्तधर्म-
वानित्यादय इत्यर्थः । बाधप्रतिरोधयोरनवनारेपि-विप्रतिपत्तिदशायां
शब्दादौ अनित्यत्वसत्त्वातिविशिष्टयोरनिश्चयेऽपि, अप्रयोजका-नित्य-
त्वाद्यसाधका, गीयन्ते तांश्चिह्नैरिति शेषः । दाहानुकूलेत्यादयः दाहानु-
कूलाद्विष्ठातीन्द्रियधर्मसमन्वयी दाहजनकत्वाददृष्टविशेषवदित्यादय
इत्यर्थः । भर्जनकपालस्थ वह्निर्निष्ठानुद्भूतरूपमादाय सिद्धसाधनवार-
णाय दाहानुकूलेति । अदृष्टवृत्तात्मसंयोगमादाय सिद्धसाधनवारणाया-
द्विष्टेति । उष्णस्पर्शमादाय सिद्धसाधनवारणायातीन्द्रियेति । अन्यथा-
तादृशव्यभिचारज्ञानस्याप्रतिबन्धकत्वे, पक्षातिरिक्ते-साध्यसंशया-
विषये, सर्वत्र-हेतुमति, साध्यवत्तानिर्णयात्-कापि हेतुमति साध्या-
भावानिश्चयेन व्याप्तिग्रहस्य दुर्वारत्वात् । एतेन द्वितीयानुमाने वह्नि-
रूपपक्षातिरिक्ते करतलानलसंयोगादौ दण्डादौ च दाहानुकूला-
तीन्द्रियधर्मानिश्चयेपि न दोषः । पक्षविपक्षान्यतरत्वादिना-पर्वतह-
सान्यतरत्वतदुभयविशेषकप्रमाविषयत्वादिना, सर्वत्र-पर्वतो वह्नि-
मान् धूमादित्यादिसङ्केतौ, सत्प्रतिपक्षप्रसंगात्-अनुमितिप्रतिरोध-
प्रसङ्गात् । तादृशस्यान्यतरत्वादेरधिकरणे कचिदपि बन्धादेरनि-
श्चयेन प्रतिबन्धकतावच्छेदकवह्न्यभावादिव्याप्तस्तत्र सुग्रहत्वादि-
ति भावः । एतच्च सर्वं प्रत्यक्षनिश्चये ग्राह्यसंशयस्य प्रतिबन्धकत्व-
मतेनाभिहितम्, अन्यथा पुनर्ग्राह्यान्तरविशिष्टबुद्धौ ग्राह्याभावज्ञानस्ये-
वाव्यभिचारबुद्धावपि व्यभिचारग्रहस्यापि निश्चयत्वेनैव प्रतिबन्ध-
कता निश्चयत्वावच्छिन्नं प्रति ज्ञानत्वेन प्रतिबन्धकत्वे संशये निश्च-
यत्वावच्छिन्नस्यापरप्रतिबन्धकताया आवश्यकत्वात् संशयानन्तरं
संशयोदयाज्ज्ञानत्वावच्छिन्नं प्रति ज्ञानत्वेन प्रतिबन्धकत्वासम्भ-
वात् । निश्चयत्वं च वृत्त्यंश इव साध्याभावांशेऽपि निवेश्यम्, अधिक-
रणवृत्तित्वांशे निश्चयात्मकस्य अधिकरणांशे साध्याभावरूपविशेषण-
संशयस्यापि विशिष्टसंशयसमानशीलतया विशिष्टाभावसंशयाविरो-

धित्वात् । एवमप्यनुकूलतर्कविरहिणामुक्तानुमानानामप्रयोजकत्वमुप-
पद्यत एव व्यभिचारसंशयसामग्रीसत्त्वेन व्याप्तिनिश्चयोत्पत्त्यसम्भ-
वात् । निश्चयत्वघटकविपरीतकौट्यप्रकारकत्वे विपरीतकौटिमानप्र-
योजकाभावस्य प्रयोजकत्वात् अनुकूलतर्कस्य च विपरीतज्ञानवि-
रोधिनस्तत्प्रयोजकसामग्रीविघटनेनैव व्याप्तिनिश्चयोपयोगितेत्यव-
धेयम् ॥

(दी०) अथ साध्यतद्द्वयन्तान्योन्याभावगर्भव्यभिचारयो-
रेकोपादानेऽन्यतराव्याप्तिः । साध्यवत्ताज्ञानप्रतिबन्धकज्ञानविषय-
त्वेनाभावद्वयानुगमेऽपि हेतुमति तादृशाभाववत्त्वस्य तादृशाभा-
ववति हेतुमत्त्वस्य तादृशाभावे हेतुसामानाधिकरण्यस्य साध्य-
तद्वादौ हेतुसामानाधिकरणतादृशाभावप्रतियोगित्वाद्वासासंग्रह-
इति चेत् ।

अत्र वदन्ति—प्रकृतसाध्यसाधनसामानाधिकरण्यग्रहाविरो-
धिनो ज्ञानस्य विषयतया अन्वयव्याप्तिग्रहाविरोधितावच्छेदकत्वेन
विभजनान्नासंग्रहः । अविरोधिन इत्यनेन साध्याप्रसिद्ध्यादीनां
निरासः, यदि पुनरत्यन्तान्योन्याऽभावयोरेकतरगर्भव्यभिचा-
रज्ञानस्य नान्यतरगर्भव्याप्तिग्रहाविरोधित्वम् इत्यादिकं विभा-
व्यते, तदा साध्यसामानाधिकरण्यघटितत्वेनान्वयव्याप्तयोऽनुग-
मनीयाः । प्रातिस्वकरूपेणोपादाय वा तावच्चाप्यवगाहित्वं ग्रह-
स्य वक्तव्यम् । साध्यव्यभिचारितसामानाधिकरण्यस्य व्याप्ये प्र-
सिद्धस्य हेतौ विरहोऽप्येतद्विशेष एव । विशिष्टसाधनवत्त्वग्रहावि-
रोधिनो ज्ञानस्य विषयतया व्यापकत्वग्रहाविरोधितावच्छेदकरूप-
त्वं वा विभाजकम् ! शेषं पूर्ववत् ।

(दी०) साध्यतद्द्वयोरत्यन्तान्योन्याभावौ साध्याभावा-
व्याप्यादिव्यावृत्तेन साध्यवत्ताज्ञानविरोधित्वेनानुगमव्य त्व

हेतुसामानाधिकरण्याभावग्रहविरोधित्वं साध्यवत्ताज्ञानविरोधिनि
तादृशाभावग्रहविरोधिहेत्वाभासतावच्छेदकरूपवत्त्वं वा तथा व-
क्तव्यम् । साध्याभावव्याप्यादौ तु हेतुसामानाधिकरण्यादिकम-
विरोधित्वान्नाभासः । विरोधित्वं पूर्वोक्तदिशावसेयम् । उपदर्शि-
तविशिष्टव्याप्तिविरहो व्याप्यत्वासिद्धिरेवेति । व्याप्तिग्रहकारण-
सहचारग्रहसहचार्यभावप्रतियोगिग्रहविषयत्वेनानुगम इत्यपि
कश्चित् ॥

इति साधारणदीधितिः ।

(गा०) एकोपादाने-एकमात्रवृत्तिसाध्यात्यन्ताभाववद्बृत्तित्व-
त्वादेः साधारण्यलक्षणत्वे, अन्यतराव्याप्तिः साध्यवदन्यवृत्तित्वादाव-
व्याप्तिः । एतच्चान्यान्त्यात्यन्ताभावगर्भव्याप्तिद्वयस्यैवानुमितिप्रयोज-
कतामते अन्यथा । एकाभावघटितव्याप्तेरेव तथात्वे अपराभावघटित-
व्याप्तिविचारस्य व्याप्तिविचारोन्नायकतयैव विरोधितया हेत्वाभासतावि-
रहात् । साध्यवत्ताज्ञानेति । धर्मितावच्छेदकावच्छिन्ने यद्रूपविशिष्ट-
प्रकारकनिश्चयत्वं साध्यतावच्छेदकावच्छिन्नवत्ताज्ञानप्रतिबन्धकताव-
च्छेदकं तद्रूपावच्छिन्नेन साध्यतद्वदत्यन्तान्योन्याभावानुगमस्य
तादृशविशिष्टवृत्तित्वं साधारण्यप्रित्युक्तावपीत्यर्थः । तादृशाभाव-
वत्त्वस्य-साध्यतद्वदत्यन्तान्योन्याभाववत्त्वस्य । एवत्सर्वमसमानप्र-
कारकज्ञानस्यापि प्रतिबन्धकतामते, अन्यथा साध्याभाववृत्तिर्हेतु-
रित्यादिज्ञाने हेतुमति साध्याभाव इत्यादिज्ञानस्यासमानप्रकारकत्वे-
नाविरोधितया तद्विषयस्यानुमितौ तज्जनकज्ञाने च साक्षादविरोधि-
तया हेत्वाभासत्वाभावेन साधारण्यरूपतानुपपत्तेः । साध्यतद्वदादौ-
साध्यतावच्छेदकविशिष्टतदवच्छिन्नादौ । आदिपदात् साध्यताव-
च्छेदकतदवच्छिन्नपरिग्रहः । प्रतियोगित्वादेरित्यादिना तदवच्छेदक-
त्वपरिग्रहः ।

प्रकृतेति । विशिष्टसाध्यविशिष्टसाधनसामानाधिकरण्यग्रहत्वा-
वच्छिन्नप्रतिषेधयतानिरूपितप्रतिबन्धकतावच्छेदकविषयताशून्यनि-
श्चयनिष्ठविषयतायां निरूपितत्वसम्बन्धेन विशेषणीभूतान्वयव्याप्तिः

वृत्ति

हिनिष्ट

साध्य

सिग्रहत्वावच्छिन्नप्रतिबध्यतानिरूपितप्रतिबन्धकतावच्छेदकत्वेनेत्यर्थः । तादृशप्रतिबन्धकतावच्छेदकीभूततथाविधानिश्चयत्वविशिष्टस्वनिरूपितविषयिताकत्वमिति यावत् । अन्वयव्याप्तिनिवेशात् व्यतिरेकव्याप्तिग्रहविरोधिन्यनुपसंहारित्वे नातिव्याप्तिः । अन्वयव्याप्तिश्च स्वव्यापकसामानाधिकरण्यम् । व्यभिचारिणि तदप्रसिद्धावपि तद्यद्यत्कपदार्थानां परस्परोपश्लेषावगाहिज्ञाननिवेशात् नानुपपत्तिः । असमानप्रकारकहेत्वादिधर्मिकसाध्याभावसामानाधिकरण्यादिज्ञानमपि तादृशव्याप्तिधीविरोध्येवेति न तदसङ्ग्रहः । तस्य तदविरोधित्वे व्यापकसामानाधिकरण्यसाध्याभावासामानाधिकरण्याद्यवगाहिसमूहालम्बनज्ञानविरोधित्वमेव निवेशनीयम् तावद्याप्तिग्रहत्वस्य व्यभिचारधीप्रतिबध्यतायां स्वरूपसम्बन्धरूपावच्छेदकत्वधिरहेपि न क्षतिः अनतिरिक्तवृत्तित्वरूपावच्छेदकताया एव विवक्षणीयत्वात् । साध्यसाधनसामानाधिकरण्यग्रहत्वावच्छिन्नप्रतिबन्धकताशरीरेपि तादृशमेवावच्छेदकत्वं निवेशनीयम् अतः साध्याप्रसिद्धादेर्ग्रहस्य विशिष्टसाध्यग्रहत्वावच्छिन्नं प्रत्येव प्रतिबन्धकत्वेपि न तस्याविरोध्यन्तव्यावर्त्यतानुपत्तिः । शेषं पूर्ववत् । साध्याप्रसिद्धादीनामित्यादिना साध्यनिष्ठावृत्तित्वस्य व्याप्यत्वासिद्धिविशेषस्य साधनाप्रसिद्धेः साधननिष्ठावृत्तित्वस्य स्वरूपासिद्धिप्रभेदस्य साध्यसाधनयोः परस्परासामानाधिकरण्यस्य विरोधात्मकस्यासाधारण्यरूपस्य वा परिग्रहः । विशिष्टसाध्याद्युपादानस्य यथायथं साध्याप्रसिद्धादिवारणप्रयोजनकत्वं बोध्यम् । धूमवान् धूमाभाववदवृत्तिवह्निरित्यादौ धूमाभाववदवृत्तित्वादिकमसिद्धिरेव न तु साधारण्यमतो न तदसङ्ग्रहः क्षतिमावहति । साध्याभाववदवृत्तित्वाद्यवगाहिसमूहालम्बनव्याप्तिग्रहनिवेशपक्षे साध्यादेरत्यन्ताभावाप्रतियोगित्वादिकमनुपसंहारित्वं साध्यादावत्यन्ताभावप्रतियोगित्वादिग्रहाविरोधित्वविशेषणं प्राक्षिप्य वारणीयम् । नान्यतरगर्भव्याप्तिग्रहविरोधित्वमिति । ग्राह्यभावानवगाहित्वे मणिमन्त्रादिन्यायेन विरोधित्वे मानाभावादिति भावः । सामानाधिकरण्यघटितत्वेन—अनुमितिजनकतावच्छेदकीभूतहेतुतावच्छेदकावच्छिन्नविषयतानिरूपितसामानाधिकरण्यप्रकारतात्वरूपसाधारण्यधर्मेण । अन्वयव्याप्तयोऽन्वयव्याप्तिप्रकारता अन्योन्यात्यन्ताभावघटितव्यापकतावच्छेदकावच्छिन्नसाध्यसामाना

धिकरण्यतत्त्वभावघटितव्यभिचाराभावविशिष्टसाध्यसामानाधिकरण्यप्रकारता इति यावत् । अनुगमनीयाः-प्रतिबध्यग्रहविशेषणनया निवेशनीयाः । अनो नैकाभावघटितव्याप्युपादानेऽन्यघटितव्यभिचारासङ्ग्रहस्यावकाश इति शेषः । यथाश्रुतग्रन्थलभ्यो विषयानुगमो नोपादेयः गौरवाद्वाच्यमिचारिणि हेतुव्यापकसाध्यसामानाधिकरण्यरूपविशिष्टव्याप्यप्रसिद्धेऽर्थे ।

ननूकरूपेण नानाविधव्याप्तिविषयतानामनुगमेऽसम्भवः । एकाभावघटितव्यभिचारज्ञानप्रतिबध्यताया अन्याभावघटितव्याप्तिज्ञाने असत्त्वेन कस्या अपि व्यभिचारज्ञानप्रतिबध्यताया निरुक्तप्रकारताशालिग्रहत्वव्यापकत्वासम्भवात् । सामानाधिकरण्यानवगाहिव्यापकत्वादिज्ञानस्यापि व्यभिचारज्ञानप्रतिबध्यतया सामानाधिकरण्यविषयतायाः स्वरूपसम्बन्धरूपतदवच्छेदकतानाश्रयत्वेन तादृशप्रकारताशालिग्रहत्वे अनतिरिक्तवृत्तितारूपायाः प्रतिबध्यतावच्छेदकताया एव निवेशनयित्वात् । यदि च स्वरूपसम्बन्धरूपप्रतिबध्यतावच्छेदकताघटितसाध्यसामानाधिकरण्यविषयताघटितधर्मावच्छिन्नानुमितिकारणतावच्छेदकत्वोपलक्षितविषयतावच्छिन्नप्रतिबध्यतानिरूपितप्रतिबन्धकतावच्छेदकत्वविषयताकत्वं विवक्ष्यते, तदा पक्षधर्मत्वविषयत्वावच्छिन्नधीविरोधिन्यां स्वरूपासिद्धावतिव्याप्तिः । हेतुपक्षोभयवैशिष्ट्यविषयतावहिर्भूतत्वस्य जनकतावच्छेदकविषयतायां निवेशे प्रत्युसाधिक्यमित्येतत्कल्पं परित्यज्य समूहालंबनव्याप्तिधीविरोधित्वेन सकलव्यभिचारान् संगृह्णाति प्रातिस्विकरूपेणेति । तत्तद्व्याप्तित्वेनेत्यर्थः । तथाच समूहालंबनतावद्याप्तिबुद्धौ सकलव्यभिचारधियो विरोधित्वात् सर्वत्रलक्षणसमन्वय इति भावः । (ननु साध्याप्रसिद्धिसाधनाप्रसिद्धिवारणानुरोधेन विशिष्टसाध्यसाधनग्रहाविरोधित्वमेवास्तु साध्यसाधनसामानाधिकरण्यग्रहाविरोधित्वपर्यन्तं व्यर्थम् । विरोधानतिप्रसङ्गस्य सामानाधिकरण्याविषयकतावद्व्यभिचारावगाहिज्ञानोपादाने नैव संभवादित्यत आह साध्येति । तथा चाव्यभिचारितसामानाधिकरण्याभावस्य साधारण्यान्तर्गतस्य सङ्ग्रहाय सामानाधिकरण्यविषयकज्ञानमेवोपादेयम् । एवं च विरोधातिव्याप्तिवारणायैव तत्पर्यन्तं सार्थकमिति भावः । व्याप्ये प्रसिद्धस्येत्यनेन वह्न्यप्युक्तधूमः

सामानाधिकरण्यादिरूपव्योसरप्रसिद्धा वह्न्यादिनिष्ठतदभावे प्रसिद्ध-
तया नातिव्याप्तेः प्रसक्तिरिति सूचितम् । एतद्विशेषः—साधारण्यवि-
शेषः । व्याप्यत्वसिद्धिस्तु साध्याप्रसिद्धादिरेवेति भावः ।

अथ व्याप्तिश्चेत् साध्याभाववदवृत्तित्वविशिष्टसाध्यसामानाधि-
करण्यरूपा तदा साध्याभाववदवृत्तित्वेऽव्याप्तिस्तज्ज्ञानस्य हेतुता-
वच्छेदकावच्छिन्नांशेऽव्याभिचाराप्रकारकतादृशव्याप्तिज्ञानाविरोधि-
त्वात् । साध्याभाववदवृत्तित्वं साध्यसामानाधिकरण्यमुभयं चे-
द्व्याप्तिस्तदा विशिष्टाभावस्य कथं साधारण्यमुरीकृतम् । यदि च
विनिगमनाविरहात्साध्याव्यभिचारित्वविशिष्टसाध्यसामानाधिकर-
ण्यमिव साध्यसामानाधिकरण्यविशिष्टसाध्याव्यभिचारित्वमपि
व्याप्तिरित्युभयसङ्ग्रह इत्युच्यते, तथाप्यनुमितिं प्रति विशिष्टप्रकारक-
ज्ञानस्य गौरवेण हेतुत्वासम्भवादेकत्र द्वयमिति रीत्योभयप्रकारकज्ञा-
नस्य हेतुत्वं वाच्यम्, तथाच विशिष्टाभावज्ञानस्य जनकज्ञानाविरोधि-
तया तद्विषयविशिष्टाभावस्य कथं हेत्वाभाससामान्यलक्षणाक्रान्त-
त्वमिति चेन्न ।

(यतां) विशिष्टाभावपदमुभयाभावपरम् हेतुनावच्छेदकावच्छिन्ना-
शेषणतापञ्चाव्यभिचारः सामानाधिकरण्यमुभयमेव व्याप्तिः । उभया-
भावज्ञानस्य चोभयत्वप्रकारतामनिवेश्य उभयप्रकारनानिरूपितैकवि-
शेष्यताशालिज्ञानं प्रत्येव प्रतिबन्धकत्वं लाघवात् (इति) कल्प्यते। तादृ-
शं च ज्ञानमुभयत्वप्रकारकमिव तदप्रकारकमपीति अनुमितिहेतुम्
तद्युगपदुभयविशेषितहेतुविषयकज्ञानं प्रति विरोधितया तदुभया-
भावस्य हेत्वाभासत्वं साधारण्यरूपता चेति न काप्यनुपपत्तिः ।
विशिष्टव्याप्तेरुपादाने सामानाधिकरण्यांशनिवेशे प्रयोजनविरहः ।
व्यापकतांशमात्रापादानेनैव सकलसाधारण्यसङ्ग्रहसम्भवात्, तथा
चाव्यभिचारितसामानाधिकरण्याभावे नातिव्याप्तिः । साध्यसाधनसा-
मानाधिकरण्यग्रहाविरोधित्वपर्यन्तानिवेशेऽपि च नाविरोधातिव्या-
प्तिरित्याशयेनाह विशिष्टेति । साध्यतावच्छेदकादिविशिष्टेत्यर्थः ।
आदिपदग्राह्यं साधनतावच्छेदकवैशिष्ट्यं साधनविशेषणं बोध्यम् ।
वस्तुतः साधनपदमेव साधनतावच्छेदकविशिष्टपरं साध्यपदपूर्ववि-
शिष्टपदार्थस्य साध्यसाधनपदयोर्द्वन्द्वश्रयण एव साधनान्वयसम्भवा-
त् । तथाच सति द्वन्द्वान्तरश्रूयमाणमत्वर्थस्य साध्येनापि सममन्व-

यस्यावश्यकत्वापातात् । न च साध्यवत्त्वमपि ग्रहविशेषणतया वि-
 वक्षितम्, साध्यवत्त्वस्य व्यापकत्वाघटकतया साध्यवृत्तित्वेऽति-
 प्रसङ्गानवकाशेन निष्प्रयोजनकत्वात् । न चावृत्तिगतेनादिवारकवृत्ति-
 मत्त्वमपि व्यापकताघटकमिति मते तत्सार्थक्यमिति वाच्यम् । अनु-
 मितौ वृत्तिमत्त्वघटितव्यापकतावगाहित्वेन हेतुत्वेपि प्रकृतलक्षणे त-
 दंशघटितव्यापकतां निवेश्य साध्यवत्त्वग्रहविरोधित्वनिवेशस्य 'प्र-
 क्षालनाद्धि' इति न्यायेनायुक्तत्वात् । साध्याप्रसिद्धिसाधनाप्रसिद्धो-
 र्वारणाय साध्यतावच्छेदकादिवैशिष्ट्यनिवेशनम् । व्यापकताघटक-
 साधनवत्त्वग्रहविरोधिनः साधननिष्ठावृत्तित्वस्य वारणाय साधनव-
 त्वपर्यन्तानुधावनम् । साध्याभाववद्वृत्तित्वज्ञानस्य व्यापकताज्ञा-
 नाविरोधित्वे साध्याभाववद्वृत्तित्वादिविषयकसमूहालंबनरूपव्या-
 पकताग्रहो विवक्षणीयः । अथवा व्यापकताघटव्याप्तिधीरेवानुमिति-
 हेतुः न तु साध्याभाववद्वृत्तित्वादिधीस्तथा च साध्यतावच्छेदके
 हेतुसमानाधिकरणाभावप्रतियोगितावच्छेदकत्वादिकमेव व्यभिचा-
 रः, न तु हेतौ साध्याभाववद्वृत्तित्वादिकं साक्षादनुमितिजनकज्ञा-
 नाविरोधित्वादिति मतेनायं कल्पः ।

ननु अत्यन्तान्योन्याभावगर्भव्यापकतयोरेकोपादानेऽन्यतरगर्भ-
 व्यभिचारासङ्ग्रहः एकाभावगर्भव्यापकताबुद्धौ अन्यतरगर्भव्यभिचा-
 रज्ञानस्य प्राज्ञाभावानवगाहितयाऽविरोधित्वादित्यत आह शेषं
 पूर्ववदिति । अनुमित्यौपयिकसाध्यविशेष्यतानिरूपितप्रकारतात्वे-
 न द्विविधव्यापकत्वप्रकारते अनुगमनीये, प्रातिस्विकरूपेण वा तत्त-
 द्वापकताप्रकारकत्वं ज्ञाने निवेशनीयमित्यर्थः । साध्याभाववद्वृत्ति-
 त्वसाध्यवदन्यावृत्तित्वरूपव्याप्तिद्वयमेवानुमित्यौपयिकं न तु व्याप-
 कताघटितमिति मते हेतौ साध्याभाववद्वृत्तित्वादिकमेव दोषः । न
 तु साध्यतावच्छेदके हेत्वव्यापकतावच्छेदकत्वं परमुखनिरीक्षक-
 त्वात्, तन्मते च उक्तलक्षणे लक्ष्यापरिग्रहोऽलक्ष्यपरिग्रहश्चेति त-
 त्परित्यज्य साध्यात्यन्ताभाववद्वृत्तित्वसाध्यवद्वृत्तित्वसंग्राहकं
 लक्षणमाह साध्यतद्वतोरिति । साध्याभावव्याप्ये हेतुसमानाधिकर-
 ण्यादिवारणाय साध्यभावव्याप्यादिव्यावृत्तेनेति । आदिपदात् सा-
 ध्याभावावच्छेदकपरिग्रहः । तत्र-तादृशविरोधिताश्रये, यो हेतुसा-
 मानाधिकरण्याभावग्रहः तद्विरोधित्वम् । तदभावव्याप्यादिव्यावृत्तं त-

ज्ञानविरोधित्वं च तद्वृत्तानिश्चयप्रतिबध्यतावच्छेदिका सती तद्वृत्त-
ज्ञानप्रतिबन्धकतावच्छेदिका या प्रकारता तदाश्रयत्वम् । तदभावव्या-
प्यवत्ताज्ञानस्य तद्वृत्तानिश्चयप्रतिबध्यतया तद्विषयव्युदासः । वहि-
व्याप्यसाध्यकस्थले वह्यभावे हेतुसामानाधिकरण्यवारणाय प्रतिक-
न्धकताविवेशः ।

अथ घटाभावादेरपि बन्धभावत्वादिना ज्ञानस्य वह्निमत्ताज्ञानवि-
रोधित्वात् घटाभावादिसामानाधिकरण्येपि वह्न्यादिसाध्यके व्यभि-
चारः स्यात्, साध्यवत्ताज्ञानविरोधितावच्छेदकीभूतविषयतानि-
रूपितहेतुसामानाधिकरण्याभावविषयताशालिग्रहविरोधितानिवेशे
चासम्भवः—धर्मितावच्छेदकावच्छिन्नविषयतानिरूपितसाध्याभाव-
प्रकारताया एव साध्यवत्ताज्ञानप्रतिबन्धितावच्छेदकतया साध्याभा-
वो न हेतुसामानाधिकरण इति ज्ञानीयसाध्याभावविषयताया अत-
थात्वादिति चेन्न ।

भूतस्य धर्माः

फलीभूतज्ञानधर्मितावच्छेदकीवच्छिन्नविशेष्यतानिरूपितयद्रूपा-
वच्छिन्नप्रकारताशालिनिश्चयत्वेन तद्धर्मावच्छिन्नविशेष्यकसाध्य-
वत्ताज्ञानप्रतिबन्धकता तद्रूपावच्छिन्नांशे हेत्वसामानाधिकरण्यप्र-
हविरोधितानिवेशेनातिप्रसङ्गाभावात् साध्याभावत्वादेरेव तादृशक-
त्वात् । काञ्चनमयधूमवान् वन्देरेत्यादौ धूमो न काञ्चनमय इति
ज्ञानस्यापि साध्यतावच्छेदकविशिष्टसाध्यवत्ताज्ञानविरोधित्वात् का-
ञ्चनमयत्वाभावसामानाधिकरण्येऽतिप्रसङ्गः । साध्यतावच्छेदकवि-
शिष्टसाध्यवत्ताज्ञानत्वेन यद्रूपावच्छिन्नप्रकारकनिश्चयप्रतिबध्यतेत्यु-
क्तौ तत्र विशेष्य धूमाभावसामानाधिकरण्यासङ्ग्रहः—धूमत्वावच्छि-
न्नाभावनिश्चयप्रतिबध्यतावच्छेदककौटो कांचनमयत्वाविषयताया अ-
निवेशात् । यत्किञ्चिद्धर्मावच्छिन्नविशेष्यताकविशिष्टसाध्यवत्ताज्ञा-
नत्वव्यापकप्रतिबध्यतानिवेशे च धूमो न काञ्चनमय इति ज्ञानप्रति-
बध्यतायाः काञ्चनमयत्वविशिष्टधूमादिमत्ताज्ञानत्वव्यापकतया उ-
क्तातिप्रसङ्गस्य दुर्वारतेत्यतः फलीभूतज्ञानधर्मितावच्छेदकाव-
च्छिन्नविशेष्यतानिवेशः । यद्यपि धूमत्वादेरपि काञ्चनमयत्वादिवि-
शिष्टधूमादिमत्ताज्ञानधर्मितावच्छेदकत्वमक्षतमेव—काञ्चनमयधूमवा-
न् धूम इत्येतादृशज्ञानस्यापि कदाचिदुत्पादात्, तथापि विशि-
ष्टसाध्यवत्तादिज्ञानधर्मितावच्छेदको यो यो धर्मस्तत्तद्धर्मावच्छि-

साध्याभावव्याप्यसाध्याभावावच्छेदकादिसामानाधिकरण्यवार-
 णाय दर्शितप्रकारापेक्षया लघुप्रकारान्तरमाह साध्यवत्तेति तादृशभा-
 वेति । हेतुसामानाधिकरण्यभावेत्यर्थः । हेत्वाभासतेति । दोषत्वे-
 त्यर्थः । विशेष्यदलप्रयोजनं स्फुटयति साध्याभावेति । अविरोधि-
 त्वात्—अनुमितिजनकज्ञानाविरोधित्वात् । अत्र च प्रकृतानुमितिजन-
 कज्ञानविरोधित्वमेवाभासत्वम्, न तु बाधादिसाधारणगुरुशरीरानु-
 मितिसाधारणोक्तानुगमकप्रकारघटितं तत्प्रयोजनाभावात् । अनुमि-
 तिजनकज्ञानस्यापि अनुमितिजनकतावच्छेदककोटिप्रविष्टविषयताव-
 च्छिन्नत्वेन निवेशः, न तु विशिष्टपक्षे विशिष्टसाध्यव्याप्यविशिष्टहेतुवै-
 शिष्ट्यावगाहिज्ञानत्वेन, तथा सत्यत्यन्तान्योन्याभावघटितनानाव्या-
 सीनामननुगमेन तादृशानानाविधव्यभिचारसङ्ग्रहासम्भवात्तावद्या-
 प्यवगाहिसमूहालम्बनानुमितिनिवेशेन तत्सङ्ग्रहसम्भवेपि पक्षधर्म-
 त्वाद्यवगाहितायाः प्रयोजनावरहेण निवेशप्रसङ्गेन तादृशभावग्रह-
 विरोधत्वविशेषणवैयर्थ्याच्च ॥

नन्वेतत्कले धूमाभावव्याप्यसाध्याभावावच्छेदकतावच्छिन्नविशेष-
 त्वाद्वाह्निनिष्ठधूमाभावव्याप्यसाध्याभावावच्छिन्नविशेष-
 दावतिव्याप्तिरित्यत आह विरोधित्वमिति । पुर्यांकदिशेति । विशिः
 (२) एतत्कले विशिष्टसाध्यसाधनवत्त्वगुहाविरोधित्वदि-
 यो नदीयत प्रयोजनाभावात् एतत्कलेति ।

नन्वेतत्कले धूमाभावव्याप्यसाध्याभावावच्छेदकतावच्छिन्नविशेष-
 त्वाद्वाह्निनिष्ठधूमाभावव्याप्यसाध्याभावावच्छिन्नविशेष-
 दावतिव्याप्तिरित्यत आह विरोधित्वमिति । पुर्यांकदिशेति । विशिः
 (२) एतत्कले विशिष्टसाध्यसाधनवत्त्वगुहाविरोधित्वदि-
 यो नदीयत प्रयोजनाभावात् एतत्कलेति ।

पृथग्ग्रहाद्यविरोधिज्ञानस्य विषयतयेत्यर्थः ।

यत्तु धूमवान् धूमाभावसमानाधिकरणवन्हेरित्यादौ हेतुतावच्छे-
दकधूमाद्यभावसमानाधिकरणयादिविशिष्टवन्हासामानाधिकरण्यस्य
धूमाद्यभावेऽनाहार्यज्ञानाप्रसिद्ध्या तत्स्थलीयसाधारण्येऽव्याप्तेरि-
त्याशंकायां विरोधित्वमित्यादिकमवतार्य निर्वन्धिर्वह्निमानित्यादि-
स्थलीयदोषे सामान्यलक्षणाव्याप्तिवारकपूर्वोक्तप्रकारानुसरणपरत-
या तद्व्याख्यानम् ।

तन्नशोभनम्-पूर्वमवधिधैव रीतिः उत्तरत्र सर्वत्र सव्यभिचार-
दिलक्षणेऽनुसर्तव्या इत्यभिधानेनैव पौनरुक्त्यापातात् । नन्वव्यभिचरि-
तत्वविशिष्टसामानाधिकरण्याभावस्याव्यभिचारज्ञानाविरोधित्वाद्यव्य-
प्तिरित्याशङ्कां तस्यालक्ष्यतामङ्गीकृत्य परिहरति उपदर्शितेति । व्याप्तिग्र-
हे संशयसाधारणव्यभिचारधियो विरोधित्वात् ज्ञानत्वेन प्रतिबन्ध-
कत्वमेव लक्षणे प्रवेश्यम्, अतो न साधनाप्रसिद्धादावतिव्याप्तिस्तेषां
निश्चयस्यैव विशिष्टसाधनादिग्रहे विरोधित्वादित्याशयेन विशिष्ट-
साधनवत्त्वादिग्रहाविरोधित्वमनिवेद्य लक्षणं कुर्वतां मतमाह व्याप्ति-
ग्रहेति । अत्र व्याप्तिग्रहकारणत्वमेवाभावे निवेद्यम्, न तु तादृशसह-
चारदर्शनसहकारित्वमव्यावर्तकत्वात् । तदभिधानं च सहचारदर्शन-
स्य यथा व्यापकताप्रत्यक्षे स्वातन्त्र्येण कारणता तादृशी या संशय-
साधारणज्ञानाभावकारणता सैवात्र निवेद्या न तु ग्राह्याभावनिश्च-
याभावविधया कारणतेति प्रदर्शनाय । व्याप्तिश्च विशिष्यैकैवोपादेया ।
मणिमन्त्रादिन्यायेन प्रतिबन्धकतामते एकैकविधव्याप्तिज्ञानं प्रत्यपि
नानाविधव्यभिचारधियो विरोधित्वादित्यवधेयम् । मणिमन्त्रादि-
न्यायेन विरोधितायामस्वरसात् केचिदित्युक्तम् ॥

इति श्रीगदाधरभट्टाचार्यचक्रवर्तिविरचितार्या गादाधर्या
साधारणप्रकरणम् ।

—५२१३—

अथानुमानगादाध्यायम्

असाधारणप्रकरणम् ।

(चि०) सर्वसपक्षविपक्षव्यावृत्तोऽसाधारणः । न-
नु सपक्षत्वं न साध्यवन्मात्रत्वम्, विपक्षावृत्तेर्वात्तिम-
तः साध्यवद्वात्तित्वनियमात् । नापि पक्षातिरिक्तसाध्य-
वत्त्वम्, शब्दोऽनित्यः शब्दत्वादित्यादेर्व्याप्तिर्दशक्या-
मग्नसाधारणतापत्तेः । न चेष्टापत्तिः, बाधप्रतिरोधौ
विना व्याप्तिपक्षधर्मतया ज्ञातादनुमितिनियमादिति
चेन्न । सर्वनिश्चितसाध्यवादिपक्षव्यावृत्तत्वस्य तत्त्वात्,
शब्दत्वानित्यत्वव्याप्तिग्रहे सति शब्दे साध्यनिश्चया-
न्नातिव्याप्तिः । न च घटाऽयमेतत्त्वादिति सद्धेतावति-
व्याप्तिः, साध्यसन्देहदशायां तस्य हेत्वाभासत्वात् ।
यद्यपि भूर्नित्या गन्धवत्त्वादित्यादिर्वस्तुतः साधारणः,
शब्दो नित्यः शब्दत्वादिति विरुद्धः, शब्दोऽनित्यः श-
ब्दत्वादित्यादिः सद्धेतुरेव, व्याप्त्यज्ञानस्य पुरुषदोष-
त्वादित्युदाहरणाभावादसाधारणो न पृथक् । तथापि
पक्षतादशायां साध्यतदभावानिश्चयेन तस्य दोष-
त्वम्, अन्यथा पक्षत्वभङ्गप्रसङ्गात् ।

(दी०) प्राचां मतेनोत्तरयति न सर्वेत्यादि । सर्वेति वि-
पक्षेऽप्यन्वेति, तेन साध्याभावन्यूनवृत्तेर्व्युदासः । विपक्षत्वस्य
निश्चयगर्भत्वात् भूरनित्या गन्धवत्त्वात् नित्यः शब्दः शब्दत्वा-
दित्यादौ नाव्याप्तिः । पृथिवी रूपवती रसादित्यादौ जलादे-
र्नीरसत्वभ्रमे पुनरसाधारण्यभ्रम एवेति मन्तव्यम् । तथापीति ।
पक्षत्वं-सन्दिग्धसाध्यकत्वम् ।

(गा०) ननु चिन्तामणिकारमते सत्प्रतिपक्षस्योत्थापकतया
 असाधारण्यस्य दूषकत्वात् साध्यव्यापकीभूताभावप्रतियोगित्वमेवा-
 साधारण्यमिति न सर्वेत्यादिग्रन्थासङ्गतिरित्यत आह प्राचामिति ।
 साध्याभावव्यूनवृत्तेरिति । पर्वतो वह्निमान् जलत्वादित्यादेरित्यर्थः ।
 तत्रापि घटादिरूपर्यात्किञ्चिद्विपक्षव्यावृत्तत्वसत्वादिति भावः । ननु
 भूरनित्या गन्धवत्त्वादित्यादौ पार्थिवपरमाणुरूपविपक्षवृत्तित्वादव्या-
 सिरिति विपक्षपदस्य वास्तवसाध्याभाववदर्थकत्वाभिमानमूलाभा-
 शङ्कां निराकरोति विपक्षत्वस्येति । 'ननु' पृथिवी रूपवती रसादित्या-
 दिकं जलादेः नीरसत्वभ्रमदशायामसाधारण्यमेव सपक्षजलादिव्या-
 वृत्तत्वस्य तदानीं हेतौ ग्रहादिति तत्राव्याप्तिर्वास्तवसपक्षजलादिव्या-
 वृत्तत्वासत्त्वादित्याशङ्कामलक्ष्यतया परिहरति पृथिवीति ।

मूले तथापीति। तथापि-शब्दे अनित्यत्वानित्यत्वयोः साध्यतायां शङ्क-
 त्वस्य सङ्घेतुत्वविरुद्धत्वेपि। साध्यतदभावेति। हेतुमति पक्षे साध्यानि-
 श्रयेन व्याप्तिग्रहाभावात्सङ्घेतावपि तत्र साध्याभावानिर्णयेन साध्या-
 भावव्याप्यत्वरूपविरोधस्याग्रहेण विरुद्धहेतावप्यसाधारण्यदोषत्वं
 युक्तमेवेत्यर्थः । अन्यथा-तदानीमपि साध्यतदभावान्यतरनिश्चये ।

ननु सिषाध्यायिषाविरहाविशिष्टसिद्धयभावरूपपक्षतायाः साध्य-
 निश्चयदशायामपि सिषाध्यायिषासत्त्वे बाधनिश्चयदशायामपि चाक्ष-
 तत्वात् तदङ्गग्रसङ्ग इत्यत आह दीधितौ पक्षत्वमिति ।

(चि०) अथ सर्वसपक्षव्यावृत्तिरेव दोषो न
 विपक्षव्यावृत्तिरपि, तस्या अनुगुणत्वात् प्रत्युत विपक्ष-
 व्यावृत्तत्वेन व्यतिरेकितया परसाध्यसाधकमेवोप-
 न्यस्तं स्यात् । न च संशयकतया दोषत्वं तच्चोभयव्या-
 वृत्तत्वज्ञानादिति वाच्यम् । व्याप्तिग्राहकं सहचारज्ञानं
 (१) तदभावद्वारेण सपक्षव्यावृत्तिमात्रस्य दोषत्वात् ।

(दी०) मतं दूषयति अथेत्यादि । व्याप्तीति । तथाच
 स्वतो दूषणाक्षमत्वाच्चाभासत्वम् उपाधिवदिति भावः । एक्य-

(१) तदभावद्वारैवेति गदाधरभट्टाचार्यामिमतः पाठः किन्तुपल-
 व्यचिन्तामणिपुस्तकेषु सर्वत्रायमेवोपलभ्यत इति न श्रुतः ॥

विषयावृत्तत्वञ्च न सामानाधिकरण्यग्रहविरोधि धर्म्यन्तरे तत्सम्भवात्, अन्यथा सतोरपि साध्यसाधनयोर्व्यतिरेकित्वं दोषाय स्यात् ।

अथायं शङ्कितुरभिप्रायः-पक्षे साध्याभावस्य संशयो निश्चयश्चानुमितिविरोधी विरोधिविषयकत्वात्, तत्सामग्री च विरोधिसामग्रीत्वेन, तत्रादिपक्षस्य सामग्रीपक्षे सव्यभिचारस्य हेतोर्ग्रहः द्वितीयस्य तु प्रतिहेतोः परामर्शः अतस्तयोराभासत्वम् । अत एव सव्यभिचारलक्षणे पक्षवृत्तित्वं विशेषणम् साध्याभाववद्वृत्तित्वमात्रं पुनरसिद्धिरेवेति विरोधान्यस्य परामर्शविरोधिनो रूपस्य तत्त्वादिति ।

मैवम् । बाधसंशयस्य प्रतिबन्धकत्वानङ्गीकारात् साधारणधर्मवत्ताज्ञानस्य संशयसामग्रीत्वाभावात् सामग्रीत्वेन प्रतिबन्धकत्वे हेत्वाभासत्वायोगाच्च । अन्यथा पक्षस्य साध्यतदभाववद्वृत्तिप्रमेयत्वादिभिर्यत् सर्वत्र हेतावाभासीभवेत्, तथा कामिनीजिज्ञासाप्रयोजकं तज्ज्ञानेष्टसाधनत्वादिकमपि ॥

(गा०) मणिकारमते विपक्षव्यावृत्तेरसाधारण्याघटकतया तन्मते अथेत्यादिना तस्यादूषणोपयोगितानिराकरणमसंगतम् इति तद्वृत्तितासाधारण्यवादिप्राचीनमतदूषणपरतया तत्सङ्गमयति मतमिति । प्राचामित्यादि ।

मूले दोष इति । दोषविधयोद्भाव्य इत्यर्थः । तस्या-विपक्षव्यावृत्तेः, अनुगुणत्वात्-प्रकृतसाध्यसिद्ध्यप्रतिकूलोद्भावनकत्वात्, प्रत्युत विपक्षव्यावृत्तत्वेनोपन्यस्तं लिङ्गं व्यतिरेकिमुद्रया प्रकृतसाध्यसाधकमेव स्यात्, तथाच परार्थस्थलेऽपि विपक्षव्यावृत्तत्वसहितं सपक्षव्यावृत्तत्वमनुद्भाव्यत्वेन नासाधारण्यदोष इति भावः ।

केवलसपक्षव्यावृत्तत्वं कोटिद्वयानुपस्थापकत्वेन न साध्यसंशयकं किन्तु मिलितमेवेति दोषतया मिलितमेवोद्भाव्यमित्याशङ्कते न चेति । संशयकमसाधारण्यं यद्यपि विपक्षव्यावृत्तत्ववदितम्

तथापि तादृशस्य दोषत्वं नोपपद्यते विरोधिज्ञानविषयस्यैव दोष-
त्वात् विपक्षव्यावृत्तत्वांशज्ञानस्य चाविरोधित्वादित्याशयेनाह
व्याप्तिरित्यादि । तदभावद्वारेण—तदभावप्रयोजकज्ञानविषयतयैव—एव-
कारेणानुमितितज्जनकज्ञाने साक्षाद्विरोधिविषयत्वव्यवच्छेदः । त-
द्यवच्छेदफलं दीर्घाधिकृदेव स्फुटयति तथाचेति । स्वतो दूषणाक्षम-
त्वात्—अनुमितौ तत्कारणज्ञाने च साक्षादविरोधित्वात्, नाभासत्वं
सपक्षव्यावृत्तत्वस्यापि न हेत्वाभासत्वम् । एतेन विपक्षव्यावृत्तत्वस्य
दूषणानुपयोगित्वे तदंशपरित्यागेनैक हेत्वाभासता स्वीकार्येति नि-
राकृतम् । एवं च स्वार्थानुमानेऽपि सर्वसपक्षव्यावृत्तिरेव दोष इत्युक्त-
मित्यग्निमूलस्यापि स्वार्थानुमानेऽपि विपक्षव्यावृत्तेर्दूषणानुपयोगि-
कत्वं सपक्षव्यावृत्तत्वस्य सहचारधीविरोधितया तथात्वेऽपि न हे-
त्वाभासत्वमित्युक्तमित्यर्थो बोध्यः ।

ननु सहचारग्रहविरोधित्वे व्याप्तेः सहचारघटिततया तद्ग्रहेऽपि
साक्षाद्विरोधित्वमेव तस्येति न कथं हेत्वाभासत्वमित्याशङ्कां परिह-
रति एकवर्गिव्यावृत्तत्वं चेति । निश्चितसाध्यवद्वाक्त्ववृत्तित्वाभाव-
श्चेत्यर्थः । सामानाधिकरण्येति । साध्यवद्वाक्त्वसामान्येत्यर्थः । ध-
र्म्यन्तरे—साध्यवद्वाक्त्वन्तरमन्तर्भाव्य, तत्सम्भवात्—साध्यसामा-
नाधिकरण्यग्रहोदयात् । इदमुपलक्षणम् । साध्यवत्त्वरूपसामान्यध-
र्मपुरस्कारेण तद्धर्मिणमन्तर्भाव्यापि तत्सम्भवो द्रष्टव्यः । तथाच त-
त्तद्धर्मिव्यावृत्तत्वरूपविशेषाभावग्रहस्य प्रत्येकं साध्यसामानाधिक-
रण्यसामान्यग्रहाविरोधित्वे तादृशविशेषाभावकूटात्मकासाधारण्य-
ग्रहस्यापि तदविरोधित्वान्न तस्य सामानाधिकरण्यसामान्यघाट-
व्याप्तिज्ञानं साक्षाद्विरोधित्वमिति भावः । अन्यथा—यत्किञ्चिदधि-
करणान्तर्भावेन सामानाधिकरण्यग्रहविरोधिनापि दोषत्वे, सतोऽ-
समीचीनयोः साध्यसाधनयोः वह्निधूमाद्योः, व्यतिरोक्तत्वं—हृदाद्य-
वृत्तित्वम् । दोषाय स्यादिति । तस्यापि हृदाद्यन्तर्भावेन सहचारग्रह-
विरोधित्वादिति भावः ।

संशयकतया विपक्षव्यावृत्तत्वघटितासाधारण्यस्य दोषत्वं श-
ङ्कितुः संशयकज्ञानस्यानुमितिं प्रति साक्षात्प्रतिबन्धकत्वमभिप्रेतम्,
अन्यथा शङ्काया अतितुच्छतापत्तेः, तादृशगूढाभिप्रायमवुद्धयै च
'व्याप्तिग्राहक'मित्यादिना तादृशस्य दोषतां मणिकारो निराकारादितो

न्यूनतामङ्गाय तादृशाभिप्रायमाशङ्क्य निराकुरुते अथायमित्यादिना । निश्चयश्चेति दृष्टान्तार्थम् । विरोधिसामग्रीत्वेन-विरोधिज्ञानसामग्रीत्वेन, विरोधिनीति लिङ्गविपरीतेनान्वयः । आदिमस्य-संशयस्य, स्वयमभिचारस्य-साधारण्येनासाधारण्येन वा विशिष्टस्य, द्वितीयस्य-साध्याभावनिश्चयस्य, प्रतिहेतोः-साध्याभावव्याप्यस्य, परामर्शः-पक्षे परामर्शः, तयोः-तादृशग्रहविषयव्यभिचारसत्प्रतिपक्षयोः, अत एव-व्यभिचारस्य संशयकतया दोषत्वादेव, पक्षवृत्तित्वं विशेषणं यथाश्रुतमेव सम्यगिति शेषः । पक्षवृत्तेः पक्षे साध्यसंशयाप्रयोजकतया पक्षवृत्तित्वे सतीत्यादिलक्षणस्याप्युक्तरीत्या व्यभिचारस्य दूषकतापक्षे एवोपगमात्तदलक्ष्यत्वेन तन्नाव्याप्त्यप्रसङ्गकत्वात् इति भावः । एवं च यद्रूपावच्छिन्नप्रकारताशालिनिश्चयत्वेन साध्यवत्तानिश्चयत्वावच्छिन्नं प्रति प्रतिबन्धकता पक्षवृत्तित्वे सति तद्रूपवत्त्वं तादृशलक्षणार्थः । साध्याभावव्याप्यवत्ताज्ञानस्य न निश्चयत्वं प्रतिबन्धनावच्छेदकमिति न सत्प्रतिपक्षातिव्याप्तिः । बन्धभावत्वाद्यवच्छिन्नवत्ताज्ञानस्यापि निश्चयत्वेन प्रतिबन्धकता न निश्चयत्वावच्छिन्नं प्रति अतो न हृदो बहिमान् बन्धभावादित्यादावतिप्रसङ्ग इत्यवधेयम् । नन्वेवं पक्षवृत्तित्वेन साध्यवद्वृत्तित्वेन चाघटितस्य साध्याभाववद्वृत्तित्वस्य व्याप्तिज्ञानविरोधितया हेत्वाभासस्याधिक्यापत्तिर्व्यभिचारानन्तर्भावादित्यत आह साध्याभावेति ।

असिद्धिरेवेति । व्याप्यत्वासिद्धिरेवेत्यर्थः । तत्त्वदिसिद्धित्वात् । यद्यपि परामर्शविरोधित्वं साधारण्यस्यापि साध्याभाववद्वृत्तित्वाशङ्कितत्वात् अक्षतमेव, तथापि मेयत्वादिविशिष्टासिद्धावतिप्रसङ्गभङ्गाय तादृशविरोध्यन्तराघटितत्वनिवेशस्यावश्यकत्वाच्चातिप्रसङ्गः ।

प्रतिबन्धकत्वानङ्गीकारादिति । निश्चयत्वस्यार्थसमाजग्रस्ततया संशयानन्तरमसति विशेषदर्शने निश्चयत्वावच्छिन्नापत्तेरयोगादिति भावः । तथा च संशयसामग्र्या अपि प्रतिबन्धकत्वमसिद्धमिति भावः । संशयसामग्र्याः प्रतिबन्धकत्वमभ्युपेत्य दूषयति साधारणधर्मवत्ताज्ञानस्येति । तन्मात्रस्येत्यर्थः । ननु तन्मात्रे सामग्रीत्वपर्यासिविरहेऽपि प्रतिबन्धकसामग्रीघटकत्वेन तस्य प्रतिबन्धकत्वमव्याहतेमेवेत्यत आह सामग्रीत्वेनेति । सामग्र्यन्तर्गततयेत्यर्थः । हेत्वाभासत्वायोगादिति । तद्विषयस्येत्यादिः । यादृशविशिष्टविषयकनिश्चय-

त्वमनुमितिप्रतिबन्धकतानतिरिक्तवृत्ति तादृशत्वमेव हेत्वाभासत्वम्
 प्रतिबन्धकसामग्रीघटकज्ञानविषयसाधारण्यादिश्च न तथा विशेष-
 दर्शनादिकालीने अप्रतिबन्धकीभूतज्ञानेपि तद्विषयकनिश्चयत्वसत्त्वा-
 दिति भावः । अन्यथा—यथाकथंचिल्लक्षणं परिष्कृत्य प्रतिबन्धक-
 सामग्रीघटकज्ञानविषयस्य हेत्वाभासत्वोपपादने, मेयत्वादिहेतौ सा-
 ध्यतदभावसहचरितमेयत्ववान् पक्ष इत्यादिज्ञानविषयस्य दोषता-
 या इष्टत्वात् । सर्वत्रेति । तथाच धूमादिहेतौ तस्यादोषत्वेन नेष्टा-
 पत्तिसम्भव इति भावः । आभासीभवेदिति । धूमादिहेतुकानुमिता-
 वपि तज्ज्ञानस्य संशयसामग्रीत्वेन प्रतिबन्धकत्वादिति भावः । वि-
 रोधिज्ञानसामग्रीविधया यज् ज्ञानं प्रतिबन्धकं तत्राभासतामापाद्य
 विरोधिजिज्ञासासामग्रीविधया प्रतिबन्धकस्य विषये तामापादयति
 तथेति । प्रयोजकत्वं—जनकज्ञानविषयत्वम् ॥

(चि०) किञ्च शब्दोऽनित्यः शब्दत्वादित्युक्तत्वा नि-
 वृत्ते तावन्नेदमुद्भाव्यं न्यूनत्वेनैव वादिनिग्रहात् तदु-
 द्भावने वादिनिवृत्तेश्च । न च न्यूनत्वे तदुद्भवजव्यम्, अ-
 साधारण्यव्यतिरेकेणापि तदुद्भावनात् । न च व्यतिरे-
 किप्रयोगे तदुपन्यासः, व्याप्तिपक्षतयोरप्रतिक्षेपेऽकि-
 ञ्चित्करत्वात् स्वार्थानुमाने च सर्वसपक्षव्यावृत्तिरेव
 दोष इत्युक्तमिति ॥

(दी०) एवं विशिष्टस्यानुद्भाव्यत्वं व्युत्पाद्य केवलस्यापि
 सपक्षव्यावृत्तत्वस्य तथात्वं व्युत्पादयति किञ्चेति । वाद्युपदर्श-
 तदृष्टान्तस्य साधनवैकल्यन्तु नासाधारण्यम्, सपक्षान्तरवृत्तित्वे-
 ऽपि तत्सम्भवात् । तदुद्भावनन्तु तस्य निग्रहस्थानत्वात्, विभाज-
 कसूत्रस्थानुक्तसमुच्चायकचकारेण तस्य समुच्चितत्वात् तदुदाहर-
 णस्याभासताप्रदर्शनायैव वा, आवश्यकश्च प्राचां दृष्टान्तप्रयोगो
 इति भावः । माभूत् परार्थानुमानेऽसाधारण्यं दोषः स्वार्थे तु
 स्यादत आह स्वार्थेति ।

(१०) विपक्षव्यावृत्तत्वस्य व्याप्तिपक्षधर्मताग्रहाविरोधित्वेना-
नुद्भावनीयतायाः प्रागेव व्यवस्थापितत्वात् किञ्चेत्यादिग्रन्थस्य त-
त्परत्वं न घटते पौनरुक्त्यप्रसङ्गात् । न च पूर्वं अन्वयिनि दृष्टान्तास-
म्भवेन न्यूनताया आवश्यकतया न तदुद्भावनं निराकृतमिति न
पौनरुक्त्यप्रसङ्ग इति वाच्यम् । एवमपि व्यतिरेकिणि व्याप्तिपक्षधर्म-
त्वाप्रतिक्षेपकतया तदुद्भावननिराकरणपौनरुक्त्यस्य दुर्वारत्वादि-
त्यतः केवलसपक्षव्यावृत्त्युद्भावननिराकरणपरतया किञ्चेत्यादिमूल-
मवतारयति एवमिति । एवं-उक्तप्रकारेण, विशिष्टस्य-विपक्षव्या-
वृत्तत्वविशिष्टस्य । ननु साधनवैकल्यस्यापि घटादेः विशेषादर्शन-
दशायामिव विशेषदर्शनदशायामप्याहार्यसाधनवत्त्वभ्रमादिना दृ-
ष्टान्तविधया उपन्यासः सम्भवत्येवेति तत्र न्यूनताविरहेणासाधा-
रण्योद्भावनसार्थक्यम् , न च तत्र दृष्टान्तस्य साधनवैकल्योद्भावने-
नैव वादिनिवृत्तिसम्भवादसाधारण्यस्य ' दोषत्वमनावश्यकमिति
वाच्यम् , दृष्टान्तस्य निश्चितसाध्यवतः साधनवैकल्यस्यैवासाधार-
ण्यत्वादित्याशङ्कां निरस्यति बाह्यपदार्शितेति । यावन्निश्चितसाध्यव-
ति साधनवैकल्यमसाधारण्यमेवेति बाह्यपदार्शितत्वाभिधान एक-
देशे साधनवैकल्यस्य यावति साधनवैकल्यानतिरिक्ततया तस्यास-
धारण्यत्वनिषेधासङ्गतेस्तदुद्भावनपर्यन्तमसाधारण्योद्भावनत्वप्रति-
षेधः । सपक्षान्तरवृत्तित्वे पीति । हेतोरिति शेषः । तत्सम्भक्त-बाह्यप-
दार्शितस्य दृष्टान्तस्य साधनवैकल्यसम्भवात् । नन्वेवं दृष्टान्तस्य
साधनवैकल्यं हेत्वाभासबहिर्भूततया कापि नोद्भाव्येतेत्यत आह त-
दुद्भावनं त्विति । ननु 'प्रतिज्ञाहानिः प्रतिज्ञान्तर'मित्यादिनिग्रह-
स्थानविभाजकसूत्रेऽस्यागणनात् निग्रहस्थानतेत्यत आह वि-
भाजकेति । आभासताप्रदर्शनायैव तदुद्भावनमित्यनुपक्षेनान्वयः ।
आभासता-धातितसाधनवत्त्वार्थकता, सा चापार्थक्यरूपीनिग्रह-
स्थानमिति भावः । ननु यथा घट इत्यादि दृष्टान्तप्रयोगस्य समयबन्धा-
धीनत्वंनानियतत्वात् यत्र तल्लब्धमेवादाहरणं प्रयुक्तं तत्रैवासाधारण्य-
मुद्भावननीयमित्यत आह आवश्यकश्चेति । तथाच तदप्रयोगे न्यून-
त्वमेवेति भावः ॥

इति गादाधर्यामसाधारणपूर्वपक्षग्रन्थः ॥



(चि०) उच्यते । शब्दत्वं साध्यवत्तदभाववत्तश्च निवृत्तत्वेन ज्ञातमर्थाव्यतिरेकितया वा पक्षे साध्यं तदभावश्च साध्यत्वाविशेषात्, अन्यथा पक्षवृत्तित्वानुपपत्तिरिति साध्यतदभावोत्थापकतया स्वार्थानुमानेऽसाधारणो दोषः । सत्प्रतिपक्षे द्वौ हेतू तथा, अत्र त्वेक एवेति तयोर्भेदः । असाधारणेन व्यतिरेकिप्रयोगे परस्य सर्वसपक्षव्यावृत्तत्वमात्रमुद्भाव्यं साध्याभावोत्थापकत्वात्, न विपक्षव्यावृत्तत्वमपि प्रतिकूलत्वात् व्यर्थत्वाच्च ।

यद्वा विपक्षव्यावृत्ततया साध्यमिव सपक्षव्यावृत्ततया साध्याभावमपि साधयोदिति दृष्टान्ततया प्रतिबन्धतया वा तदुद्भावनमपि । लक्षणन्तु सर्वसपक्षव्यावृत्तत्वम् न तु विपक्षव्यावृत्तत्वमपि व्यर्थविशेषणत्वात् विरुद्धमप्यनेनोपाधिनाऽसाधारणमेव । अन्यथैतद्वगमे विरुद्धत्वाज्ञानं हेत्वाभासान्तरतापत्तेः ॥

इत्यसाधारणचिन्तामणिः ॥

(दी०) स्वमते सिद्धान्तमुपक्रमते उच्यते इति । अर्थादिति । व्यतिरेकिमुद्रया अर्थादुभयं साधयेत्, अर्थवशसम्पन्नमेवोभयसाधकत्वम् उभयसिद्ध्यनुकूलव्याप्त्यादिग्रहादित्यर्थः । व्यतिरेकितया वेति पाठे अर्थात् अर्थापत्तिविधयेति परमतेन । एवञ्च पक्षधर्मतया ज्ञायमानो हेतुः साध्याभावव्यापकीभूताभावप्रतियोगित्वज्ञानात् साध्यस्य साध्यव्यापकीभूताभावप्रतियोगित्वज्ञानाच्च

साध्याभावस्य साधनायोन्मुखो मिथो विरोधेन नैकमपि साध्य-
ति । न च शब्दं नित्यत्वानित्यत्वसन्देहे तदुभयव्यापकत्वं शब्द-
त्वाभावस्य ग्रहीतुमशक्यम्-व्यापकत्वाभिमतशब्दत्वाभावाभाव-
वच्छब्दवृत्तित्वस्य नित्यत्वानित्यत्वयोः सन्दिह्यमानत्वादिति
वाच्यम् । तथात्वेऽपि तादृशसंशयाभावदशायां तथात्वनिश्चये तदु-
भयव्यापकीभूताभावप्रतियोगिशब्दत्ववत्त्वस्य शब्दे प्रतिसन्धातुं
शक्यन्वात् । स्वाश्रयमप्रतीत्यैव प्रतीतस्य सौरभादेरभावस्य पा-
नीयपापाणादौ पृथिवीत्वतदभावसहचारेण तदुभयव्यापकता-
ग्रहे तादृशाभावप्रतियोगिसौरभस्य चन्दनादौ परामर्शे पृथिवी-
त्वादौ साध्ये तदसाधारण्यस्यातिसुलभत्वाच्च ।

नन्वयं सत्प्रतिपक्ष एव व्याप्तरन्वयनिरूप्यत्वस्याव्या-
पकत्वेनाप्रयोजकत्वादित्यत आह सत्प्रतिपक्ष इति । न चैवंवि-
धभेदेन पृथगभिधानेऽतिप्रसङ्गः, स्वतन्त्रेच्छाया इत्यादेर्गन्थक-
तैवाभिधानात् तदभावसाधके तत्साधकत्वभ्रमरूपाशक्तिविशेष-
सूचनार्थत्वाच्च ।

सत्प्रतिपक्षसव्यभिचारोभयलक्षणाक्रान्ततया उभयान्तर्भा-
वस्याविरुद्धत्वादित्यपि कश्चित् ।

सर्वसपक्षेति । सपक्षः-साध्यवान्, पक्षवृत्तित्वे सति साध्य-
व्यापकीभूताभावप्रतियोगित्वमित्यर्थः, इदञ्च साक्षादनुमितिवि-
रोधि, विरोधश्च साध्यासामानाधिकरण्यादिरूपोऽन्वयव्याप्तिग्रह-
विरोधीति न साङ्कर्यशङ्कापि । साध्यसामानाधिकरण्यन्तु नासाधा-
रणम् । दशाविशेषे तद्भ्रमस्तु पुरुषदोषो व्याप्य इव साधारण्यभ्रमः ।

(गा०) मूले ज्ञातमित्यस्य पक्ष इत्यादि । व्यतिरेकितयेत्यनन्तरं
वाकारासत्त्वे अर्थादित्यस्यार्थपक्षविधयेत्यर्थो न संगच्छते । अर्थाप-
त्तिव्यतिरेक्यनुमानोभयविधया साधकत्वस्यैकमतेऽसम्भवादित्यतो
अन्यथा तद्याच्चष्टे अर्थादितीति । व्यतिरेकित्वे अर्थाधीनत्वावयवभ्रमं

निराकर्तुं व्यत्यस्य योजयति व्यतिरेकिमुद्रया अर्थादिति । साध्ये-
दिति सम्भावनायां लिङ् । सिध्युपधानसंभावना च योग्यताधीना
इत्यर्थतः सा लभ्यत इत्याशयेन व्याचष्टे अर्थवशेति । उभयसाधक-
त्वम्-उभयसिद्धियोग्यत्वम् परस्परसिद्धिसामग्रीरूपपरस्परसिद्धिप्र-
तिबन्धकाभावातिरिक्तउभयसिद्धिसामग्रीसमवधानमिति यावत् ।
मूले ज्ञातमित्यन्तं हेतुगर्भविशेषणमिति स्फुटयति उभयेति । मूले
अन्यथेति । साध्यतदभावव्यापकीभूताभावप्रतियोगित्वेन ज्ञातस्य
विरोधिसामग्यतिरिक्तप्रतिबन्धकासमवहितस्य हेतोर्विरोधिसामग्य-
भावातिरिक्तसाध्यतदभावसिद्धिसामग्यसमवहितत्वे । पक्षवृत्तित्वा-
नुपपत्तिरिति । पक्षवृत्तितया ज्ञातत्वानुपपत्तिरित्यर्थः । 'इति साध्य-
तदभावोत्थापकतया असाधारणो दोष' इति मूलार्थं दीधितिकृतं
व्याचष्टे एवं चेत्यादिना । तत्र साध्यतदभावसाधनान्मुखत्वमुक्त-
त्तिसिद्धिसामग्रीसमवहितत्वम् एतदेव च साध्यतदभावोत्थापकत्वा-
र्थः । साध्यतदभावव्यापकीभूताभाप्रतियोगित्वज्ञानयोर्मिलितयोस्त-
दुभयसिद्धिसामग्रीविशङ्कानिराकरणाय साध्यतदभावव्यापकीभूता-
भावप्रतियोगित्वज्ञानात्तदुभयसाधनान्मुख इति संक्षेपाकि-
रूपेक्षिता । विरोधेन-परस्परविरोधेन । नैकमपि साध्यतीति ।
असाधारण इति शेषः । एवं चासाधकत्वमेव हेतोर्दोषत्वमि-
त्यवधेयम् । संदेहे-सन्देहदशायाम् । व्यापकत्वेति । उभयव्याप-
कतया ग्राह्यस्य शब्दत्वाभावस्य योऽभावः शब्दत्वं तद्वद्वृ-
त्तित्वरूपस्य व्यभिचारस्येत्यर्थः । सन्दिह्यमानत्वादिति । उक्तसंश-
येन विषयीकरणादित्यर्थः । आधारत्वाधेयत्वयोस्तुल्यवित्तिवेद्यत्वा-
दिति भावः । एतच्च व्याप्यधर्मिकव्यापकाभाववद्वृत्तित्वज्ञानमेव
व्यापकताग्रहप्रतिबन्धकमित्याभिमानेन । वस्तुतस्तु तादृशज्ञान-
व्यापकाभाववद्धर्मिकव्याप्यवत्ताज्ञानमपि प्रतिबन्धकम्-असमान-
प्रकारकत्वस्याविशेषादिति कथितसंशये शब्दवृत्तितया नित्यत्वा-
नित्यत्वसंशयाभावदशायां घटगगनादौ शब्दत्वाभावे प्रत्येकमुभय-
सहचारज्ञानात्तथात्वनिश्चये शब्दत्वाभावे उभयव्यापकतानिश्चये सति
तज्जन्यसंस्कारात् शब्दे साध्यसन्देहदशायामपि तादृशव्यापकता-
द्वयस्मरणेऽव्यापकत्वमानासम्भवेन व्यापकीभूताभावप्रतियोगि-
शब्दत्वस्य शब्दे प्रतिसन्धातुं निश्चयं शक्यत्वादित्यर्थः । गगनघटा-

दौ शब्दत्वाभावे नित्यत्वतदभावोभयसाहचर्यग्रहः शब्दत्वोपस्थि-
तावेव सम्भवति शब्दत्वजातिप्रतीतौ व्यक्तिमानं नियतमिति शब्दे
नित्यत्वतदभावसंशयजनकं धर्मिज्ञानमेकतरकोट्युपस्थितिश्च वर्तते
अपि तु कारणान्तराभावादेव तत्र संशयविरहः, अतो यत्साध्यहेतु-
के हेत्वभावे साध्यतदभावयोः साहचर्यं गृह्यमाणे हेतुमतो धर्मिण उ-
पस्थित्यन्यतत्वं तत्र धर्मिज्ञानाभावादेव न हेतुमति साध्यतदभाव-
संशय इति तादृशस्थले हेत्वभावे साध्यतदभावव्यापकताग्रहसौक-
र्यमाहाश्रयमिति । सहचारेण-सहचारग्रहेण । तादृशाभावेति । पृ-
थिवीत्वतदभावव्यापकताविशिष्टाभावेत्यर्थः । पृथिवीत्वादौ साध्य
इति । चन्दनं पृथिवी सारभादित्यादावित्यर्थः । असाधारण्यस्य-अ-
साधारण्यग्रहस्य ।

अयं-साध्यतदभावव्यापकीभूताभावप्रतियोगितया गृह्यमाणो
हेतुः । सत्प्रतिपक्ष एवेति । विरोधिव्याप्तिपक्षधर्मताज्ञानप्रतिबन्ध-
कार्यकत्वात् इति भावः । तथा च नासाधारण्यस्य स्वतन्त्रहेत्वा-
भासतेति भावः । ननु विरोधिव्याप्तिरन्वयव्याप्तिं सत्प्रतिपक्षताप्र-
योजकमिति नात्र सत्प्रतिपक्षेत्यत आह व्याप्तेरिति । अन्व-
यनिरूपितत्वस्य-साध्यसाधनोभयानिरूपितत्वस्य, अव्यापकत्वेन-व्य-
तिरेकिना हेत्वन्तरेण यत्र सत्प्रतिपक्षता तत्स्थलसाधारण्याभावे
न एवंविधेति । यत्र हेत्वन्तरेण प्रतिरोधस्तत्र सत्प्रतिपक्षता यत्र च
स्वेनैव स्वकार्यप्रतिरोधस्तत्र, तदन्यहेत्वाभासतेत्यभिधान इत्यर्थः ।
अतिप्रसङ्गः-यत्रान्वयिना हेत्वन्तरेण प्रतिरोधः स सत्प्रतिपक्षः यत्र
च व्यतिरेकिना हेत्वन्तरेण प्रतिरोधः स हेत्वाभासान्तरमित्यादिप्रस-
ङ्गः । तदभावसाधक इत्यादेः प्रकृते पृथगभिधानस्य इत्यादिः । अ-
शक्तिविशेषोऽतिशयिता शक्तिः ।

उभयलक्षणाक्रान्ततयोभयान्तर्भावस्येति । यथा सत्प्रतिपक्षलक्ष-
णाक्रान्ततया सत्प्रतिपक्षता तथा सव्यभिचारलक्षणाक्रान्ततया तथा-
त्वस्यापीत्यर्थः । अविरुद्धत्वादिति । तथाच तस्य सव्यभिचारसा-
मान्यलक्षणाक्रान्ततया सव्यभिचारमध्येऽवश्यं विभजनीयतया सा-
धारणानुपसंहारिभिन्नस्य शब्दो नित्यः शब्दत्वादित्यादेरसाधारण-
त्वेन विभजनं युक्तमेवेति भावः । कश्चिदित्यस्वरसः । स चासाधा-
र्यसत्प्रतिपक्षपार्थक्यप्रयोजकदर्शितबीजमनादृत्य सत्प्रतिपक्षान्तर्भा-

परवीकारे व्याप्तिज्ञानविरोधित्वघाटिततद्व्यावृत्तसाधारण्यसङ्गाहक-
सव्यभिचारसामान्यलक्षणस्यैव सम्भवेन प्रयासेन समूहालम्बनानु-
मितिर्विराधिताघाटिततत्साधारणसव्यभिचारसामान्यलक्षणकरण-
स्य नियुक्तकतया तस्य सव्यभिचारान्तर्भावासम्भवात् ।

सपक्षपदस्य निश्चयगमार्थकत्वे सत्प्रतिपक्षोत्थापकना न स-
म्भवति व्याप्तेर्ज्ञानागमन्वादित्यतस्तद्व्याचष्टे सपक्ष इति । पक्षवृ-
त्तित्वाविशेषितस्य हेतुं केवलसाध्यव्यापकीभूताभावप्रतियोगि-
त्वस्य यद्यद्धर्मिवृत्तित्वं हेतोर्ज्ञायत इत्यादिरीत्या सव्यभिचा-
रसामान्यलक्षणाक्रान्तत्वऽपि अनुमितिप्रतिबन्धकतानतिरिक्तवृत्ति-
विषयिताकत्वाभावेन न हेत्वाभाससामान्यलक्षणाक्रान्तत्व-
म् । अनुमतिविरोधिताशून्यपक्षधर्मताज्ञानकालोनज्ञानावृत्तिविष-
यिताकत्वरूपं प्रतिबन्धकतानतिरिक्तवृत्तित्वं सामान्यलक्षणे निवे-
श्य हेत्वाभाससामान्यलक्षणाक्रान्तत्वसम्पादनसम्भवेऽपि तादृशप्र-
यासे गौरवमतोऽसाधारण्यशरीर पक्षवृत्तित्वमन्तर्भावयति पक्षवृ-
त्तित्वे सतीति । यद्यपि सव्यभिचारसामान्यलक्षणस्य यद्यद्धर्मिवृ-
त्तित्वमित्यादिना बाधादिसाधारण्यधारणप्रकारो न सम्भवति पक्ष-
वृत्तित्वघाटितासाधारण्यस्यापि धर्मविशयनियन्त्रितत्वात्, तादृश-
रीत्यादरे निरुक्तासाधारण्यस्यैवासङ्ग्रहापत्तः, तथापि प्रकृतपक्षताव-
च्छेदकविशिष्टं प्रकृतसाध्यतावच्छेदकविशिष्टं वाशिष्ट्यावगाहिप्रकृ-
तहेतुतावच्छेदकविशिष्टं वाशिष्ट्यावगाहिज्ञानानिरूपिता या निरुक्ता-
साधारण्यविषयकत्वानवच्छिन्नप्रतिबन्धकता तच्छून्यत्वे सति समू-
हालम्बनानुमितिर्विरोधित्वस्य बाधप्रतिरोधव्यावृत्तस्य निरुक्ता-
साधारण्यसाधारण्यस्य सव्यभिचारसामान्यलक्षणत्वसम्भवात् ।

ननु साध्यव्यावृत्तत्वं यदि तद्वद्वृत्तित्वं तदा शब्दो नित्यः श्रो-
त्रग्राह्यत्वं सति गुणत्वादित्यादौ विशिष्टस्य गुणत्वादेः केवलानति-
रिक्ततया नित्यत्ववद्वृत्तित्वं नोपपद्यते इत्यव्याप्तिः, एवं साध्यवद्वृ-
त्तित्वं सामानाधिकरण्यग्रहविरोधितया व्याप्तिग्रहविरोधेव इति न
सत्प्रतिपक्षोत्थापकमतो व्याचष्टे साध्यव्यापकेति । विरोधरूपोपा-
धेः साध्याभावव्याप्यतारूपत्वे सोपि साध्यव्यापकीभूताभावप्रतियो-
गित्वमिति सङ्कर इत्याशङ्कां निराकरोति साध्यासामानाधिकरण्या-
दीति । हेतुनिष्ठसाध्यासामानाधिकरण्यादीत्यर्थः । आदिना साध्यनि-

प्रहेत्वसामानाधिकरण्यपरिग्रहः । नन्वेवं विरोधस्य विरोध्यविषय-
त्वेनानुमित्यविरोधितया न दोषतां स्यादित्यत आहान्वयव्याप्तीति ।
साध्यहेतुसामानाधिकरण्यघटितव्याप्तीत्यर्थः । पक्षवृत्तत्वप्रवेशा-
निवेशाभ्यामाप भेदसम्भवात् शङ्कापीत्युक्तम् । शब्दाऽनित्यः श-
ब्दत्वादित्यादौ वास्तवसाध्यवद्वावृत्तत्वाभावेनाव्याप्तिशङ्कामल-
क्ष्यतया परिहरति साध्यसामानाधिकरणं त्विति ।

ननु दर्शितस्थलेऽपि दशावशेषेऽसाधारण्यज्ञानेनानुमित्यनुत्पा-
दाद्धेतोर्दुष्टताया आवश्यकत्वे कथमलक्ष्यत्वमित्यत आह दशाविशे-
ष इति । तद्भ्रमः—असाधारण्यभ्रमः, पुरुषदोष एव न तु तत्र हेतो-
र्दुष्टतैत्यर्थः । प्रतियन्दिस्तूचनाय दृष्टान्तमाह व्याप्य इति ॥

(दौ०) नवीनाः पुनरेवं वर्णयन्ति । सामग्रीद्वयविरोधेन
हेत्वभावस्य साध्यतदभावव्यापकताग्रहविरोधोऽसाधारण्यस्य दू-
पकताबीजम् तथाहि—वृत्तिमता हेतुना कचिदपि वर्तितव्यम् तत्र
चावश्यं साध्यतदभावयोरन्यतरेण भवितव्यम् । न च तत्र हेत्वभा-
वः सम्भवति, अतोऽवश्यमन्यतराव्यापकत्वं तस्य, एवंविधविरो-
धध्रौव्यं साध्येन तदभावेन च हेत्वभावस्य सहचारज्ञानं नैक-
तरनिरूपितमपि व्यापकतां ग्राहयति मिथो विरोधात्, विरोधि-
परामर्शद्वयमिव साध्यतदभावौ, एवञ्च वृत्तिमत्त्वविशेषितं हेतो-
र्यावाद्विपक्षसपक्षव्यावृत्तत्वं वृत्तिमत्प्रतियोगित्वविशेषितं वा हेत्व-
भावस्य यावत्सपक्षविपक्षवृत्तित्वमसाधारण्यमिति । योजयन्ति च
ग्रन्थमित्थम् शब्दत्वं यदि साध्यतदभाववद्वावृत्तत्वेन तदुभय-
व्यापकीभूताभावप्रतियोगित्वेन ज्ञातं ज्ञानयोग्यं स्यात् तद्वत्
स्यादिति यावत्, तदा व्यतिरेकितया तादृशव्यतिरेकप्रतियोगि-
त्वेनार्थात् पक्षे तदुभयं साधयेत् तदुभयसहचरितं भवेत्, व्याप-
काभाववति व्याप्याभावस्यावश्यम्भावात् अतथाभावे पक्षधर्म-
ताया व्याप्तेर्वानुपपत्तिः । न च तथाभावः सम्भवति, न वा पक्षवृ-
त्तित्वं बाधितम् अतः साध्यतदभावोत्थापकतया तदुभयसिद्धयः

नुकूलविरोधि व्याप्तिद्वयग्राहकव्यतिरेकसहचारद्वयग्रहविषयतया
असाधारणो दोषो व्याप्तिद्वयग्रहप्रतिबन्धकः । ननु यदि विरो-
धिव्याप्तिद्वयं न गृह्यते तदा सत्प्रतिपक्षोच्छेदः गृहीतविरोधि-
व्याप्तिद्वयहेतुसमुत्सत्वात् तस्येत्यत आह सत्प्रतिपक्ष इति । तत्र-
हेत्वोर्भिन्नतयाधिकरणभेदेन तथा ग्रहः सम्भवति अत्र पुनरेकस्मि-
न् हेतौ तदुभयग्रहो विरुद्ध इत्यर्थः ।

(गा०) मिश्रव्याख्यानमुपन्यस्यति त्वीना इति । सामग्रीद्वय-
विरोधेनेति । हेत्वभावे साध्यतदभावव्यापकताग्राहकसामग्न्योः पर-
स्परजन्यफलप्रतिबन्धकत्वेनेत्यर्थः । ग्रहविरोधा-ग्रहानुत्पादः, असा-
धारणस्य-हेतोःदूषकतायां बीजं-अनुमित्यनुत्पादकतायां बीजम् । व्याप-
कतायांविरोधे पक्ष परस्परग्राहकसामग्न्योः परस्परग्रहप्रतिबन्धकत्वं
सम्भवतीति विरोधमेवापपादयति तथाहोति । कचिदधिकरणे वर्ति-
तव्यमिति । वृत्तेरधिकरणनिरूपितत्वनियमादिति भावः । तत्र च-तद-
धिकरणं च, साध्यतदभावयोरन्यतरं भावतव्यं-स्थातव्यम्, प्रति-
योग्यभावयोरकासत्वे अपरसत्त्वनियमादिति भावः । तत्र-अधिकरणे,
न हेत्वभावः सम्भवति प्रतियोगिवृत्त्या विरोधादिति भावः । अतो-
हेत्वभावस्य तत्रासत्त्वात्, अन्यतराव्यापकत्वं-साध्याव्यापकत्वसाध्या-
भावाव्यापकत्वयोरन्यतरवत्त्वम्, तस्य-हेत्वभावस्य, तयोर्मध्ये हेत्वधि-
करणे यस्य स्थितिस्तद्व्यापकतायास्तदभावेऽसम्भवादिति भावः ।
एवंविधविरोधधौव्ये-एवंरीत्या नित्यत्वतदभावव्यापकतयोः श-
ब्दत्वाभावादावकसत्त्वेऽपरासत्त्वनियमे । सहचारज्ञानमिति । व्यापक-
ताग्रहकारणीभूतं गगनघटादौ सामानाधिकरण्यज्ञानम् । विरोधिग्रह-
सामग्न्याः प्रतिबन्धकत्वम् दृष्टान्तेन दृढयति विरोधीति । साध्य-
तदभावौ न ग्राह्यतीति अनुपंगेनान्वयः । अवृत्तिवारणाय वृत्तिम-
त्त्वविशेषितप्रति । सपक्षविपक्षध्यावृत्तत्वं यावत्सपक्षविपक्षनिष्ठा-
भावप्रतियोगित्वम्, नतु हेत्वभावत्वरूपेण सहचारज्ञानमेव तेन रूपेण
व्यापकताग्राहकतया व्यापकतान्तरग्रहविरोधीति तद्विषयस्यैव दोष-
त्वमुचितमित्याशयेनाह वृत्तिमदिति । उभयव्यापकीभूताभावप्रति-
योगित्वज्ञानविषयत्वं भ्रममादोयाभयासहचरितसाधारणमिति तांभ-

यसाहचर्यरूपतया व्याख्यायोभयसाधकत्वापादकमनो व्याचष्टे ज्ञानयोग्यमिति । उभयसाधकत्वे उभयसाहचर्यरूपे व्यतिरेक्यनुमानत्वमप्रयोजकमिति व्यतिरेकितयेत्यन्यथा व्याचष्टे व्यतिरेकितयेति । तादृशेति । साध्यतदभावव्यापकीभूतेत्यर्थः । यद्यपि तादृशव्यतिरेकिप्रतियोगित्ववत् स्यात्तदा उभयसाहचरितं स्यादित्यत एव तादृशप्रतियोगिताया उभयसाहचर्यप्रयोजकत्वं लभ्यते, तथापि आपत्तिमूलभूतव्याप्तिदाल्प्रदर्शनाय व्यतिरेकितयेति पुनर्मूलेऽभिहितमित्यवधेयम् ।

भ्रमेणोभयसाधकत्वस्येष्टत्वादुभयं साधयेदित्यस्यार्थमाह उभयसाहचरितं भवेदिति । यद्यपि वृत्तिमत्त्वविशेषितैककोटिव्यापकाभावप्रतियोगित्वस्य वस्तुगत्याऽपरकोटिव्यापकाभावप्रतियोगित्वविरुद्धत्वंपि विरोधाप्रतिसन्धानदशायां नैकग्राहकसामग्र्या अपरग्रहविरोधितेति दर्शिततर्कावतारणैव विरोधिप्रतिसन्धानमसाधारण्यदशायामङ्गीकार्यम्, तद्वृत्त्यप्यति दर्शितरीत्या तदवधारणे चेत्यादिना, तथा च शब्दे नित्यत्वानित्यत्वयोः सन्देहे शब्दत्वतदुभयसाहचर्यमपि साद्विधमेवेतीष्टापत्तिदशायां नांकतर्कावतारसम्भवः । तदुभयैकाधिकरणवृत्तित्वस्य चाप्रसिद्ध्या नापत्तिसम्भवः—अप्रसिद्धस्य व्याप्यवधारणासम्भवात् । एवमुभयव्यापकीभूताभावप्रतियोगित्वमवृत्तौ प्रसिद्धं तत्र नोभयसाहचर्यमिति विरोधे एवापाद्यापादकयोः कथमापत्तिः । वृत्तिमूत्वे सत्युभयव्यापकीभूताभावप्रतियोगित्वं चाप्रसिद्धम् । वृत्तिमत्त्वे सति तत्तत्कोटिव्यापकीभूताभावप्रतियोगित्वेन प्रत्येकं तत्तत्कोट्यभावसाहचर्यापत्तौ चेष्टापत्तिशंकाया अनिवृत्तिरिति महदसमञ्जसम् । तथापि जलत्वादौ वृत्तिमत्त्वे सति घटत्वपटत्वाद्युभयव्यापकाभावप्रतियोगित्वतदुभयाभावद्वयसाहचारमवधार्य सामान्यतः आपाद्यापादकयोर्यत् वृत्तिमत्त्वे सति यदुभयव्यापकाभावप्रतियोगि तत्प्रत्येकं तदुभयाभावद्वयैकाधिकरणवृत्तीति व्याप्तिरवधार्यते। ततश्च शब्दत्वादौ वृत्तिमत्त्वानित्यत्वतदभावव्यापकाभावप्रतियोगित्वानामाहार्यज्ञानान्नित्यत्वतदभावद्वयैकाधिकरणवृत्ति स्यादित्यप्रसिद्धविशेषापत्तिः सुलभैव । सामान्यव्याप्यधीनविशेषानुमितविव तदधीनविशेषापत्तावपि विशेषप्रसिद्धेरनङ्गत्वात् । न च उक्तापाद्याप्रसिद्धौ प्रतियोग्यप्रसिद्ध्या आपाद्यव्यतिरेकनिश्चयात्

सम्भवेन नापस्यवतारसम्भव इति वाच्यम्। विशिष्टविषयकापत्तौ विशेषे
 स्य विशेषणाभावनिश्रयस्यापि विशिष्टप्राङ्गानिवर्त्तकत्वेन हेतुत्वाद्-
 धिकरणे नित्यत्वानित्यत्वाभावोभयवृत्तानिश्रयादेव तादृशापत्ति-
 सम्भवात्। मूलं व्यतिरेकितयेति यद्यासेर्दाढ्यं दर्शितं तदेव स्फुटी-
 रोति व्यापकाभाववतीति। प्रतियोगिनाऽभावाभावत्वात् प्रकृतत्वं बो-
 ध्यम्। अन्यथेत्यस्य विवरणं अतथाभाव इति। शब्दत्वस्य एका-
 धिकरण उभयाभावे तस्यावृत्तित्वे वेत्यर्थः। उभययैव उक्तापाद्या-
 सत्त्वविघटनादवृत्तित्वपक्ष एव शब्दरूपपक्षधर्मताया अनुपपत्तिर्न
 तु शब्दत्वाधिकरणे तदुभयाभावसत्त्वपक्षे, तथासति तदुभयाभाव-
 स्य विपर्ययेण तदुभयरूपतया शब्दत्वाभावे तदुभयव्यापकताया
 एवानुपपत्तिरिति मूलन्यूनताभङ्गाय पृथयति व्यासेर्वेति। इष्टापत्तिशं-
 काविरहेण स्फुटयति न च तथाभाव इति। तथा चेष्टापत्तिशङ्कावि-
 रहेण शब्दत्वे नित्यत्वानित्यत्वोभयाभाववदधिकरणत्वेन मिलितापा-
 दकानां वृत्तिमत्त्वानित्यत्वतदभाधव्यापकीभूताभावप्रतियोगित्वानामा-
 भावे साधनीये नित्यत्वतदभावव्यापकाभावप्रतियोगित्वयोर्द्वयोर-
 भावः पक्षधर्मतावलात् शब्दत्वे सिद्ध्यति। अयमेव च विरोधिग्रह-
 इति भावः।

ननु वृत्तिमत्त्वाभावमादायैव न कथम्पर्यलानमित्येत आह न
 वा पक्षवृत्तित्वं बाधितमिति। तथा च वृत्तिमत्त्वानिश्रयाच्च तथा पर्य-
 वसानमिति भावः। एतन्मते साध्यतदभावोत्थापकतयेत्यस्य सा-
 ध्यतदभावासिद्धिसामग्रीसमवहिततयेत्यर्थो न सम्भवति व्याप्ति-
 ग्रहाभावेन तादृशसामान्यसम्भवादतोऽन्यथा व्याचष्टे साध्यतदभा-
 वेति। दोष इत्यस्य व्याख्या व्याप्तिग्रहप्रतिबन्धक इति। व्याप्तिग्रह-
 विरोधिधर्मवानित्यर्थः।

एतन्मतेऽसाधारणे सत्प्रतिपक्षाविशेषशङ्कानवतारात् आश-
 ङ्कान्तरेण सत्प्रातेपक्ष इत्यादि मूलमवतारयाति नन्विति। विरोधि-
 व्याप्तिद्वयं-साध्यतदभावानिरूपितव्याप्तिद्वयम्, न गृह्यते-ग्राहकसाम-
 ग्रीद्वयविरोधेन एकदा न गृह्यते। सत्प्रतिपक्षोच्छेद इति। परस्पर-
 सामग्रीविरोधेन विरोधिकोऽर्थोरनुमितप्रतिबन्धोच्छेद इत्यर्थः।
 गृहीतेति। हेतुधर्मिकतदभावव्याप्तिग्रहाधीनत्वादित्यर्थः॥

(दी०) अत्र चेदं चिन्त्यम् । एवं सति सपक्षादेर्वाच्यविशेषणं
 व्यर्थम्, दूषकतायामनुपयोगात् व्यभिचाराग्रहमात्रोपक्षीणत्वान् ।
 वृत्तिमत्त्वादिविशोषितस्यापि चासाधारण्यस्य ज्ञानं न व्याप्तिज्ञान-
 विरोधि, विरोधिविषयकत्वाभावात् । उपदर्शितविरोधस्य न-
 च्छरीरेऽनन्तर्भावाच्च । व्यापकतयोरपि च न स्वतो विरोधः । उप-
 दर्शितरीत्या तदवधारणे चावश्यं व्यभिचारज्ञानमेव प्रतिबन्ध-
 कम्, अत एव सत्यपि असाधारण्यज्ञाने एकत्रानुकूलतर्कवितारे भ-
 वति व्याप्तिशीरिति । एतेन तादृशसहचारज्ञानं तुल्यबलविरोधि-
 व्याप्तिग्रहसामग्रीत्वेन प्रतिबन्धकं तर्कवितारे पुनस्तुल्यबलतैव ना-
 स्तीति परास्नम् । तर्कस्य व्यभिचारशङ्कानिवर्त्तकत्वेनैवोपयोगि-
 त्वात् सामग्रीत्वेन प्रतिबन्धकत्वे हेत्वाभासत्वायोगाच्च । सत्प्रतिपक्षे
 च विरोधिव्याप्यवृत्तानिर्णयत्वेन प्रतिबन्धकत्वं न तु विरोधिसाम-
 ग्रीत्वेन, बाधावितारे त्वापाततः सत्प्रतिपक्षितत्वेऽपि बाधेन प्रतिहे-
 तोरव्याप्यत्वादिज्ञान एव साध्यानुमित्युदयादिति कृतं पल्लवितेन ॥
इयसाधारणदीधितिः ॥

(गा०) दूषकतायामनुबोधादिति । यत्किञ्चिदधिकरणे साध्यहे-
 तुसामानाधिकरण्यज्ञानस्यापि व्यापकताग्राहकत्वेन तादृशरीत्या दो-
 षत्वेऽधिकरणे यावत्स्यस्याप्रयोजकत्वादित्यर्थः । ननु यत्किञ्चित्सपक्षा-
 दौ हेतोर्ग्रहे तादृशव्यभिचारग्रहेण प्रतिबन्धाद्धेतुत्वाभावे साध्यादि-
 व्यापकताग्रहो न सम्भवतीति यावत्सपक्षादौ हेत्वभावग्रहो व्याम-
 चारग्रहविरोधितया हेत्वभावे साध्यादिव्यापकताग्राहक इति कथं
 यावत्त्वानुपयोग इत्यत आह व्यभिचाराग्रहेति । सपक्षादौ हेत्वभाव-
 ग्रहस्य व्यभिचाराग्रहमात्रसंपादकतया व्यापकताग्रहेऽन्यथासिद्ध-
 त्वादित्यर्थः । तथा च यावत्त्वघटितासाधारण्यज्ञानत्वेन प्रतिबन्ध-
 कज्ञानाजनकतया न तेन रूपेण प्रतिबन्धकत्वमपीति न तादृशासा-
 धारण्यस्य दोषतासंभवः सहचारज्ञानविधया व्यापकताग्राहकज्ञा-
 नविषयस्य यत्किञ्चित्सपक्षविपक्षयोर्हेत्वभावस्य दोषत्वे बहिमान्
 धूमादित्यादौ अयःपिण्डजलहारादिनिष्ठधूमाभावादेरसाधारण्यत्वा-

प्रसङ्ग इति भावः । ननु वृत्तिमत्त्वे सति यावत्सपक्षविपक्षनिष्ठात्यन्ता-
 भावप्रतियोगित्वस्य हेतौ ज्ञानं वृत्तिमत्प्रतियोगिकत्वे सति यावत्-
 सपक्षविपक्षवृत्तित्वस्य हेत्वभावे ज्ञानं वा ताद्रूप्येण व्यापकताग्रहाज-
 नकमपि व्यापकताग्रहप्रतिबन्धकमास्थीयते साधारण्यज्ञानदशायां
 व्यापकताग्रहानुत्पादस्यानुभवसिद्धत्वादित्यत आह वृत्तिमत्त्वादीति ।
 विरोधिविषयकत्वाभावादिति । तादृशासाधारण्यज्ञानकालं व्याप्तिग्र-
 हानुत्पाद एव नानुभविकः विरोधिविषयकज्ञानकाल एव ज्ञानानुत्पा-
 दस्यानुभविकत्वादिति भावः । उपदर्शितविरोधस्य—एककोटिव्यापक-
 त्वे तदभावरूपापरकोटिव्यापकतानुपपत्तिरूपस्य (साध्याभावव्यापक-
 प्रतियोगिकाविरोधस्य) तच्छरीरे—ऽसाधारणघटकहेत्वभावनियुयावत्-
 सपक्षवृत्तित्वादौ, अनन्तर्भावात्—असत्त्वात्, तथा च व्याप्त्यसाधा-
 रण्योर्मिथोविरोधिरूपत्वाभावात् इति पर्यवसितार्थः । ननु असाधा-
 रण्यन सप्त व्याप्तेरविरोधेपि वृत्तिमदभावनियुयोर्भावाभावव्यापक-
 तयोर्मिथो विरोधात्तयोरेकदा निश्चयोऽनुभवविरुद्धः, एवं चासाधा-
 रण्यग्रहदशायां यदि व्यापकताग्रहः स्यात्तदाऽविशेषेण व्यापक-
 ताद्वयग्रह एव स्यादित्यगत्याऽसाधारण्यग्रहस्य व्यापकताग्रहविरो-
 धित्वमास्थेयमित्यत आह व्यापकतयोरपीति । न स्वतो विरोध इति ।
 न विरोधाग्रहदशायां भावाभावयोरिव युगपत्तन्निश्चयाविषयत्वमित्य-
 र्थः । ननूक्तरीत्या विरोधावधारणदशायां युगपत्तन्निश्चयवारणायैव
 तादृशप्रतिबन्धकताकल्पनमावश्यकमित्यत आह दर्शितरीत्येति । अ-
 वश्यम्—अवश्यकल्प्यप्रतिबन्धकताकम्, व्यभिचारज्ञानं हेत्वभावाभा-
 वरूपहेतुमति नित्यत्वतदभावसंशयात्मकसाधारण्यज्ञानम्, प्रतिबन्ध-
 कं—हेत्वभावे नित्यत्वतदभावव्यापकताज्ञानानुत्पादनिर्वाहकं, तस्या-
 पि तत्र नियमेन कल्पनसंभवात्तथा च तदनुरोधेनाभ्यसाधारण्यज्ञा-
 नस्य न प्रतिबन्धकता कल्प्यते इति भावः । अत एव—तादृशस्थले
 साधारण्यधर्मात्रेण व्याप्तिग्रहप्रतिबन्धादेव । भवति व्याप्तिधीरिति ।
 साधारण्यज्ञाने तर्कस्योत्तेजकत्वादिति भावः । असाधारण्यज्ञानस्य
 प्रतिबन्धत्वं तत्र तर्कस्याकिञ्चित्करतया व्याप्तिग्रहासम्बादुपपद्य-
 संगतिः । एतेन—कृत्स्नप्रतिबन्धकतयैव निर्वाहेन, तुल्यबलवि-
 रोधिव्याप्तिग्रहसामग्रीत्वेन—विरोधिव्याप्तिग्रहासाधारण्यतत्कारण-
 त्तमुदायत्वेन न त्वसाधारण्यज्ञानत्वमात्रेण, तर्कावतारे तु—एकदि-

इयेव तर्कावतारे तु, तुल्यबलतैव-सकलकारणसंमेलनमेव । नास्ती-
ति । विरोधिव्याप्तिग्राहकस्य तर्कस्य अनुकूलतर्काभावसहितस्य
प्रतिबन्धकतया तदभावस्यापि सामग्रीघटकत्वादिति भावः । अत्र
न तत्र व्याप्तिग्रहानुपपत्तिरिति शेषः । उपयोगित्वात्-उक्तस्थले
व्याप्तिग्रहेऽपेक्षणीयतोपपत्तेः, तथाच कल्पनीयातिरिक्तप्रतिबन्धकता-
यां तदभावनिवेशनस्य निर्युक्तिकत्वादिति भावः ।

केचित्तु तुल्यबलविरोधिव्याप्तिग्रहसामग्रीत्वेनेति । स्वसमान-
कालीनप्रकृतव्याप्तिग्राहकसामग्रीः यावत्कारणघटिता तावत्कारण-
घटिता या विरोधिव्याप्तिग्राहकसामग्री तत्त्वेनेत्यर्थः । तुल्यबलतैव
विरोधिव्याप्तिग्राहकसामग्र्या नास्ति तद्व्याप्तिग्राहकतर्कासत्त्वेन न्यून-
त्वादिति भावः । तर्कस्येति । तथाच तर्कस्य व्याप्तिग्रहकारणत्वाभावा-
त्तत्सत्त्वासत्त्वे न न्यूनाधिकबलभावमावहत इति भाव इति व्याचक्रुः ।

हेत्वाभासत्वायोगाच्चेति । प्रागुपदर्शितातिप्रसङ्गादिति भावः ।
नन्वेवं सत्प्रतिपक्षस्य हेत्वाभासत्वानुपपत्तिरित्यत आह सत्प्रतिप-
क्षे चेति । विरोधीति । ग्राह्याभावादीत्यर्थः । नन्वेवमुभयव्याप्यव-
त्तानिश्चयदशायामेकसाध्यस्य बाधावतारेपि साध्यान्तरस्याननु-
मानप्रसङ्ग इत्यत आह बाधावतारे त्विति । अव्याप्यत्वादीत्यादिना
अपक्षधर्मत्वपरिग्रहः । एतज्ज्ञानं च व्याप्तिविशिष्टवत्ताननिशेषण-
तापन्नविशेष्यताविशेषणधर्मिशेषणतया बोध्यम्, तथाच प्रतिहेतु-
परामर्शे व्याप्याद्यंशेऽप्रामाण्यज्ञानमिति पर्यवासितार्थः । (पक्षे तत्-
साध्याभावनिश्चये पक्षविशेषणतापन्नहेत्वंशे तत्साध्यव्याप्तिप्रकार-
कपरामर्शीयहेतुविषयतायाः साध्याभाववत्पक्षविषयतानिरूपित-
त्वग्रहेण ततस्तत्साध्यव्याप्यभाववन्निष्ठत्वतत्पक्षावृत्तिनिष्ठत्वाद्य-
न्यतरघत्वं तद्विषयतायामनुमातुं शक्यत इति बाधनिश्चयस्य प-
रामर्शेऽप्रामाण्यग्राहकता बोध्या) ।

एतेनाव्याप्यत्वादिज्ञानस्यानुमितिविरोधिव्याप्यवत्तानसत्त्वे-
नाकिञ्चित्करता व्याप्यवत्तापरामर्शेन प्रतिबन्धादुर्ध्वता चेत्यसङ्ग-
तिरिति परास्तम् । अप्रामाण्यज्ञानं व्याप्यत्वादेर्धर्मितावच्छेदकानव-
च्छिन्न एव हेतौ भावात्तस्य व्याप्यादिनिश्चयाप्रतिबन्धकतया वि-
रोधिनिश्चयोत्तेजकीभूततत्समवधाने प्रकृतसाध्यानुमितिसंभवात् ॥

इति श्रीगदाधरभट्टाचार्यचक्रवर्तिविरचितायां गादाधर्याम् असाधारणप्रकरणम् ।

अथानुमानगादाधर्याम्
अनुपसंहारिप्रकरणम् ।

(चि०) अनुपसंहार्यो नासत्सपक्षविपक्षः, सिद्ध्यासिद्धिविरोधात् । नापि केवलान्वयिधर्मावच्छिन्नपक्षकः, केवलान्वयिसाध्यकस्य सद्धेतुत्वात् व्यतिरेकि-साध्यकस्य तु साध्यतदभाववद्भामित्वेन साधारणत्वात् । अन्यथा संशयाहेतुत्वेनानैकान्तिकता न स्यात् । सर्व्वे क्षणिकं सत्त्वादिति साध्याप्रसिद्ध्या व्याप्यत्वासिद्धमपार्थक्यं वा, साध्यप्रसिद्धौ तु साधारणमेव । न च पक्षान्यसाध्यवत्तदन्यवृत्तित्वं पक्षातिरिक्तसाध्याभाववद्वृत्तित्वं वा साधारणत्वं व्यर्थविशेषणत्वात् । न च विरुद्धं विशेषणस्य व्यावर्त्यमित्युक्तम् । नाप्यत्यन्ताभावप्रतियोगिसाध्यकत्वे सति केवलान्वयिधर्मावच्छिन्नपक्षकत्वम्, सर्व्वमभिधेयं मेयत्वादित्यत्र विप्रतिपत्त्या पक्षतादशायां पक्षे साध्यानिश्चयेनानुपसंहारिण्यव्यापकत्वात् ।

(दी०) केवलान्वयीत्यादि । सद्धेतुत्वं साधारणत्वञ्च केवलान्वयिनः साधनस्य, व्यतिरेकिणस्तु भागासिद्धत्वं साधारणत्वं विरुद्धत्वञ्च यथासम्भवं बोध्यम् ! नापीति । केवलान्वयिसाध्यकवारणाय सत्यन्तम् । व्यतिरेकिसाध्यकसद्धेतुवारणाय केवलान्वयीत्यादि । पक्षत्वं साधकवाधकमानशून्यत्वम् । केवलान्वयिसाध्यकेऽपि बाधकमानाप्रसिद्धिरुक्तैवेति न सत्यन्तवैयर्थ्यम् । नि-

श्रितसाध्याभाववत्तन्मात्रवृत्तित्वे त्वसाधारण्यं विरुद्ध इति साधार-
ण्यग्रहदशायामसाङ्कर्यमिति वा हृदयम् । अद्यापकत्वादिति ।
सद्धेतुत्वञ्च व्याप्तिनिश्चयदशायामेवेति भावः ॥

(गा०) सर्वमभिधेयं घटत्वादित्यादेः केवलान्वयिसाध्यकस्यापि न
निर्दोषत्वरूपं सद्धेतुत्वम् सर्वमनित्यं घटत्वादित्यादेर्व्यतिरोक्तसाध्य-
कस्यापि न साधारणत्वमतो हेतुविशेषपरतया सद्धेतुत्वात् सा-
धारणत्वादिति मूलं सङ्गमयति सद्धेतुत्वमिति । न्यूनताभङ्गाय
व्यतिरेकिसाधनस्य लक्ष्यतां स्वयं निराकरोति व्यतिरेकिणस्त्विति ।
भागासिद्धत्वं सर्वपक्षकस्य सर्वस्यैव । व्यतिरेकिणः साधारणत्व-
विरुद्धत्वे यथासम्भवं सर्वमनित्यं द्रव्यत्वात् गगनत्वादित्यादेर्वो-
ध्ये । केवलान्वयिसाध्यकवारणायेति । तस्य सद्धेतुत्वेनालक्ष्यतायाः
प्रागभिहितत्वादिति भावः । व्यतिरेकिसाध्यकेति । पर्वतो वह्निमान्
धूमादित्यादीत्यर्थः । सद्धेतुत्वं प्रकृतदोषरहितत्वम्, तेन पर्वतो धूम-
वान् बह्नेरित्यादेर्वारणीयत्वेपि न न्यूनता ।

पक्षत्वं यदि सन्दिग्धसाध्यकत्वं तदा केवलान्वयिनि साध्ये
पक्षनिष्ठाभावप्रतियोगित्वसंशयमौदाय पक्षतासंपादनसम्भवेपि स-
त्यन्तवैयर्थ्यं दुर्वारमेव-केवलान्वयिसाध्यकेपि संशयदशायामनुप-
संहारित्वस्य इष्टत्वेन तद्यावर्तकविशेषणदानानौचित्यात्, अत एव
सिद्धान्तलक्षणे सन्देहात्मकपक्षताघटिने तादृशविशेषणं परित्यक्त-
मेवेति पक्षत्वमन्यथा व्याचष्टे पक्षत्वमिति । साध्यकबाधकमान-
शून्यत्वं-साध्यनिश्चयवाधानिश्चयाभाववत्त्वमित्यर्थः । केवलव्यतिरे-
किवारणाय बाधाभावनिवेशः । ईदृशी च पक्षता सर्वमभिधेयं
प्रमेयत्वादित्यादौ यदा कचिदपि न संशयो नापि निश्चयस्तदाऽक्ष-
तैवेति तदानीं तत्रानुपसंहारित्वस्य सिद्धान्तिनोप्यनिष्टस्य वारणाय
सत्यन्तदलस्यैव सार्थक्यमिति भावः । (केवलान्वयिसाध्यकं साध्य-
सन्देहदशायामप्यलक्ष्यत्वमिदानीमभिप्रेतमिति भावः) । नन्वेवमपि
सत्यन्तदलवैयर्थ्यं दुर्वारमेव केवलान्वयिसाध्यके साध्याभावाप्रसिद्ध्या
बाधनिश्चयघटितपक्षत्वाप्राप्त्या विशेष्यदलस्यैवासत्त्वादित्यत आ-
ह केवलान्वयिसाध्यकेपीति । बाधकमानप्रसिद्धिरुक्तवेति । पक्षनि-
ष्ठाभावप्रतियोगित्वधीरेव सुलभो बाध इत्यत्रेति शेषः । बाधकमान-

पदस्य साध्यवत्त्वज्ञानत्वावच्छिन्नविरोधिनिश्चयपरत्वादिति भावः ।

ननु अत्रापि लक्षणे पूर्वलक्षणोक्तलक्ष्याप्रसिद्धिर्जागर्ति सर्वम-
नित्यं प्रमेयत्वादिःत्यादेः साधारण्यादिसंकरेण लक्ष्यत्वासंभवादिति
कथमेतदलक्षणावतार इत्यत आह निश्चितेति । निश्चितसाध्याभाव-
वच्च तन्मात्रं चेति द्वन्द्वः, तथाच निश्चितसाध्याभाववद्वृत्तित्वं सा-
धारणत्वं निश्चितसाध्याभाववन्मात्रवृत्तित्वं विरुद्धत्वमिति यथा-
संख्येनान्वयः । इतीति, हृदयमित्याग्निमेणान्वयः । एवं च सर्वमनि-
त्यं प्रमेयत्वात् गगनत्वादित्यादिकमेव पक्षतादशायामसंकीर्णोदाह-
रणमिति भावः । ननु साधारण्यशरीरे पक्षातिरिक्तत्वविशेषणस्य वै-
यर्थ्येन प्राक् निराकृतत्वात् निश्चयघटितसाधारण्याद्यामप्रायेण ल-
क्षणान्तरं न सङ्गच्छते निश्चयांशवैयर्थ्यस्याप्यतिस्फुटत्वादित्यतो
दोषान्तरज्ञानशून्यकाले दोषान्तरवतोपि हंतोरनुपसंहारितयैवानुभि-
त्यनुत्पादकत्वमिति लक्ष्यत्वमित्याशयेनैव तल्लक्षणमित्याह सा-
धारण्यादीति । आदिना विरोधभागासिद्धिपरिग्रहः । सर्वमभिधेयं
प्रमेयत्वादिःत्यादेः सङ्केतुतयाऽलक्ष्यत्वस्य प्रागभिहितत्वात् तत्रा-
व्याप्त्यभिधानं सङ्गमयति सङ्केतुत्वं चेति । व्याप्तिनिश्चयदशायामे-
वेति । तथाच सर्वत्र साध्यसन्देहदशायां तस्य लक्ष्यत्वमेवेत्यव्याप्ति-
रेव तत्र सत्यन्तविरहादिति भावः ॥

(चि०) अथ पक्षातिरिक्ते व्याप्तिग्रहानुकूलप्र-
तीतसहचारोऽनुपसंहार्यः, यदि च पक्षे व्याप्तिग्रहः
कथाश्चित्तदा शब्दोपदर्शितव्याप्तिकानुमानवदभेदानु-
मानवच्च सङ्केतुरेवेति चेन्न ।

तत्रैव सङ्केतावतिव्याप्तेः, सर्वदृश पक्षत्वे पक्षाति-
रिक्ताप्रसिद्धेः असाधारणविरुद्धयोरतिव्याप्तेश्च, दूषक-
तायां व्यर्थविशेषणत्वाच्च । न च दूषकतानैकान्तिक-
त्वेन न प्रत्येकमिति वाच्यम् । अर्थगत्या व्यर्थविशेष-
णत्वात् । नापि विप्रतिपत्तिविषयमात्रवृत्तित्वम्, केव-
लान्वयिसाध्ये अव्याप्तेः सर्वस्य पक्षत्वे मात्रार्थाभा-
वादिति ।

(दी०) अथेसादि । पक्षातिरिक्ते न प्रतीतो निश्चितो व्या-
प्तिग्रहानुकूलोऽन्वयेन व्यतिरेकेण वा सहचारो यस्य स तथा ।
सद्धेतुरेवेति । तथाच लक्षणे पक्षातिरिक्तपदं सहचारग्रहस्थलमा-
त्रोपदर्शकं न तु विशेषकमिति । विशेषकत्वाभिप्रायेण दूषणद्वय-
माह तत्रैवेत्यादि । असाधारणे सपक्षव्यावृत्ते पक्षतादशायां शब्दो-
ऽभिधेयः शब्दत्वादिसादौ जलं निःस्नेहं शीतस्पर्शवत्त्वादिसादौ
च रूपं जलं वा द्रव्यभिन्नं गुणवत्त्वात् गुणकर्मावृत्तिजातिम-
त्त्वादित्यादौ विरुद्धे चातिव्याप्तिरित्यर्थः । दूषकतायामिति । स-
हचाराभावस्यैव ज्ञानं विरोधि न तु तत्प्रत्ययांशस्यापीति । अर्थ-
गत्येति । अनैकान्तिकशब्दार्थविवेचनेन प्रातिस्विकरूपेणैव प्रति-
न्धकत्वव्यवस्थितेरित्यर्थः ।

केचित्तु दूषकतायामसाधकतायाम् , अर्थेति, अनैकान्तिक-
शब्दार्थे उभयकोट्युपस्थापकत्वादौ साध्योपस्थापकत्वाद्यंशस्य
व्यर्थत्वादित्यर्थ इत्याहुः ।

विप्रतिपत्तिः पक्षे साध्याभावप्रतीतिः साध्ये पक्षनिष्ठाभाव-
प्रतियोगित्वप्रतिपत्तिर्वा ? आद्ये केवलान्वयीति । साध्याभावाप्र-
सिद्ध्या अव्याप्तिरित्यर्थः । उभयत्र सर्वस्येति । अतिव्याप्तेरिति
पाठे तन्मात्रवृत्तित्वं तत्त्वव्याप्यवृत्तिकत्वं तदितरावृत्तित्वं वा ?
आद्ये केवलेति । इदञ्च यथाकथञ्चिद्व्याप्तिग्रहदशायाम् । द्वितीये
सर्वस्येति ।

(गा०) पक्षातिरिक्तेत्यादि यथाश्रुतमूलेऽप्रतीतपदस्य पक्षातिरि-
क्तपदव्यवहिततया पक्षातिरिक्ते सहचाराप्रत्ययो न लभ्यते, एवं व्या-
प्तिग्रहानुकूलपदसहचारपदयोरव्यवधानविरहेण व्याप्तिग्रहानुकूलस-
हचारत्वावच्छेदेनाप्रतीत्वान्वयालाभ इति विपर्ययेण योज्यायेत्वा
व्याचष्टे पक्षातिरिक्त इत्यादि । सर्वत्र साध्यसन्देहदशायामपि हेतो
साध्यसहचारस्य संशयरूपप्रतीतिसम्भवात् प्रतीतिपदं निश्चितान्

र्थकतया व्याचष्टे न प्रतीत इति । व्याप्तिग्रहानुकूलत्वेनानुगमनीयं
 सहचारद्वयं विशिष्य दर्शयति अन्वयेन व्यतिरेकेण वेति । सहचार-
 स्य साध्यसाधनसहचारत्वेन निवेशे व्यतिरोक्तिणि साध्याभावहे-
 त्वभावसहचारत्वेन निवेशेऽन्वयिन्यतिव्याप्तिः, सहचारत्वेनोभयोरनु-
 गमे उदासीनपदार्थसहचारग्रहदशायां अनुपसंहारिण्यव्याप्तिरिति
 तद्वारणमुक्तरूपेणानुगमफलं बोध्यम् । यस्येत्यस्य व्याप्तिग्रहेणान्वयः ।
 पष्ठार्थसम्बन्धश्च तद्धेतुकानुमित्यनुकूलत्वम्, तथाच तद्धेतुकानुमि-
 त्त्यौपयिकव्याप्तिग्रहानुकूलसहचारनिश्चयाभावस्तस्यानुपसंहारित्व-
 मिति लक्षणं पर्यवसितम् । यदि च पक्षे व्याप्तिग्रहः कथंचिदिति
 ग्रन्थोऽसर्वपक्षकपर एव सर्वपक्षकपरत्वे तत्रैव सद्धतावतिव्याप्तिरित्य-
 ग्रिमग्रन्थासंगतेः पक्षे सहचारप्रत्ययेऽपि पक्षातिरिक्तेप्रतीतसहचा-
 रकत्वेनाविव्याप्तिः पक्षातिरिक्तप्रसिद्धावेसंगतेः, एवं सर्वस्य पक्षत्वं
 पक्षे व्याप्तिग्रह इति विशेषाभिधानमप्यसंगतं स्यात्, एवं च तत्र प-
 क्षातिरिक्तत्वपदमहिम्ना लक्षणगमनात् सद्धेतुरेवेत्यभिधानमसंगतमि-
 त्यतः पक्षातिरिक्तत्वांशस्य लक्षणाघटकत्वाभिप्रायेण तत् संगमयति
 तथाचेत । विशेषकं-सहचारग्रहस्थलव्यावर्तकम् । नन्वेवमग्रिम-
 दूषणद्वयदानविरोध इत्यतोऽभिप्रायानवबोधमूलकत्वेन तत् संगम-
 यति विशेषकत्वेति । दूषणद्वयमप्रसिद्धेरित्यन्तम् । शब्दोऽनित्यः
 शब्दत्वादित्यादौ प्रसिद्धासाधारणे गगनादौ व्यतिरेकसहचारस्थैव
 प्रतीतत्वादयं गौरवत्वादित्यादिविरुद्धे च घटादौ व्यतिरेकसह-
 चारनिश्चयसंभवान्नातिव्याप्तिसंगतिरतोऽसाधारणविरुद्धयोरिति मू-
 लं तद्विशेषपरतया व्याचष्टेऽसाधारण इति । वक्ष्यमाणकेवलान्वयि-
 साध्यकहेतोर्विपक्षाप्रसिद्ध्या जलं निःस्नेहं शीतस्पर्शवत्त्वादित्यादौ
 बाधावतारदशायां विपक्षप्रसिद्धावपि तद्व्यावृत्तत्वाभावात् सपक्ष-
 विपक्षव्यावृत्तत्वरूपमसाधारण्यं न संभवतीति असाधारण इत्यस्या-
 र्थमाह सपक्षव्यावृत्त इति । शब्दोऽभिधेयः शब्दत्वादित्यादौ पक्ष-
 न्वयसहचारस्य सत्त्वे दशाविशेषे निश्चयसंभवादाह पक्षतादशाया-
 मिति । अतिव्याप्तिरित्यग्रिमेण संबध्यते । यत्र सहचार एव नास्ति
 तादृशमुदाहरति जलमिति । निःस्नेहत्वं-स्नेहवदन्यत्वम्, अ-
 च सर्वदैवातिव्याप्तेः पक्षतादशायामित्यस्य न सम्बन्ध इत्यादिष्वक्त-
 मित्यादाविति मध्येऽप्युक्तम् । अस्य च विरुद्धत्वेपि बाधानवगा-

दशायां तद्गृहासंभवादसाधारणतयोपपादनमविरुद्धम् । जलं वेति ।
 प्रथमेऽसिद्धिसंकीर्णो द्वितीये च बाधसंकीर्णो विरोध इति भेदः ।
 घटादावुत्पत्तिकाले गुणरूपहेत्वभावसत्त्वेऽपि प्रतियोगिवैयर्थ्यादिका-
 रण्यावाच्छब्दे तस्मिन् साध्याभावसहचारो न सम्भवति, स एव च
 व्याप्तिरेकव्याप्तिग्रहानुकूलः—प्रतियोगिवैयर्थ्याधिकरण्यावच्छिन्नाया एव
 व्यापकताया अव्याप्यवृत्तिव्यभिचारिण्यतिव्याप्तिवारणाय तादृश-
 व्याप्तौ निवेशनीयत्वात् प्रथमेऽतिव्याप्तिसंगतिः, प्रतियोगिवैयर्थ्याधि-
 करणानवाच्छब्देऽपि यदभावे साध्याभावसहचारो न सम्भवति तत्राति-
 व्याप्तिरतिस्फुटतया तादृशमपि हेतुमाह गुणकर्मावृत्तीति । समवाये-
 नावृत्तित्वस्य हेतुतायाश्च लाभाय जानीति । अतिव्याप्तिरिति । य-
 द्वापि प्रथमोक्तासाधारणभिन्नस्थलत्रये व्याप्तिग्रहानुकूलसहचाराप्र-
 सिद्ध्या नातिव्याप्तिसम्भवः, तथापि प्रकृतसाध्यादिसहचारस्य प्रमे-
 यत्वेन केवलसहचारत्वादिना वा निश्चयदशायामनुपसंहारिण्यव्या-
 प्तिवारणाय व्याप्तिग्रहानुकूलो यः सहचारनिश्चयः पुरुषनिष्ठस्तदभा-
 व एव विवक्षणीयः, तथा चोक्तस्थलेऽपि कदाचित् कस्यचिदभ्यदी-
 यसहचारं साध्यादिसहचारत्वभ्रमेण व्याप्तिभ्रमोत्पत्त्या प्रसिद्धता-
 दृशभ्रमरूपसहचारनिश्चयाभावमादायातिव्याप्तिसम्भवाज्ञासंगतिः ।
 पक्षार्तारिक्तत्वविशेषणस्य दूषकतायामनुपयुक्तत्वेऽपि तस्य विशेषण-
 त्वानभ्युपगमे न दोष इति प्रत्ययांशघटितस्य दोषत्वासंभवपरतया
 दूषकतायामित्यादिमूलं व्याचष्टे दूषकतेति । न तु तत्प्रत्ययांशस्य
 प्रत्ययांशघटितस्य सहचारप्रत्ययाभावस्येति यावत् । ज्ञानं विरोधी-
 ति अनुवर्गेणान्वयः । ग्राह्याभावाद्यविषयत्वादिति भावः । प्रत्ययां-
 शपरित्यागे च विरोध एव पर्यवसानमित्याशयः ।

अनुपसंहारित्वज्ञानस्याविरोधित्वेऽपि अनैकान्तिकत्वरूपसामान्य-
 धर्मस्य विरोधिधीविषयत्वेन दोषतयाऽनुपसंहारिणो दुष्टत्वमव्या-
 हतमित्याशङ्कते मूले न चेति । दीधितावनैकान्तिकशब्दार्थेति । अ-
 नैकान्तिकत्वं व्याप्तिग्रहविरोधिधर्मवत्त्वं साधारणादेः साधारण्यादि-
 धर्ममादायैव उपपादनीयम् अनुगततादृशधर्मान्तरासम्भवात्, तथा
 च साधारण्यादिज्ञानत्वेनैव प्रतिबन्धकत्वमावश्यकमित्यनुपसंहा-
 रित्वे दूषकताविरोधिप्रत्ययांशनिवेशेऽप्यन्धनदोषो दुर्वार एवेति
 भावः ।

मिश्रमतमाह केचिरिति । असाध्यकतासाध्यकतायामनुपसं-
हारितादोपस्थेत्यादिः । एवं च साध्यसहचाराभावस्यैवासाध्यकता-
व्याप्यत्वेन व्यभिचारावारकत्वेन प्रत्ययांशवैयर्थ्यं बोध्यम् । (मूले) न च
दूषकतेत्यत्र च (ए) तन्मेत दूषकताऽसाध्यकतासाधनमनैकान्तिकत्वेन
लिगेन न तु प्रत्येकमनुपसंहारित्वादिना, तथाच तस्य व्यभिचारा-
वारकविशेषणवत्त्वेपि न क्षतिरिति तादृशमूलाशयः । उभयकोटी-
ति । साध्यतदभावेत्यर्थकम् । उपस्थापकत्वादीत्यादिना विरुद्धान्य-
पक्षवृत्तित्वे लतीत्यादिरूपपरिग्रहः । साध्योपस्थापकत्वादीत्यादिना
द्वितीयानैकान्तिकत्वघटकसत्यन्तपरिग्रहः । व्यर्थत्वादिति । विरुद्धा-
देरपि असाध्यकत्वेन तद्व्यावर्तकतादृशविशेषणस्य व्यभिचारावार-
कत्वादित् भावः ।

अथ साध्योपस्थापकतावच्छेदकरूपमात्रस्यासाध्यकताहेतुत्वे
यथा तादृश(साध्य)सहचारत्ववति सद्धेतौ व्यभिचारः तथा सा-
ध्याभावेऽपस्थापकतावच्छेदकरूपमात्रस्य हेतुत्वेऽपि तादृशसाध्या-
भाववद्व्यावृत्तत्ववति सद्धेतौ व्यभिचारो दुर्वार इति कोटिद्वयोप-
स्थापकतावच्छेदकरूपहेतौ वैयर्थ्याभिधानासङ्कतिः । साध्योपस्था-
पकतावच्छेदकसाध्यसहचारतदभावोपस्थापकतावच्छेदकतदभाव-
वद्व्यावृत्तत्वयोः सद्धेतुसाधारण्यत्वेपि यद्रूपविशिष्टविषयकज्ञानज-
न्योपस्थितिः यद्रूपविशिष्टविषयकज्ञानजन्यसाध्याभावोपस्थिति-
सहकारेण लब्धेहजनिका तदुभयरूपवत्त्वस्यैव उभयकोट्युपस्थाप-
कतावच्छेदकरूपवत्वमित्यनेन विवक्षितत्वात्, तादृशसद्धेतुव्या-
वृत्तत्वेनासाध्यकतासाध्यकत्वसंभवादिति चेन्न ।

निष्कृष्टमते धर्मितावच्छेदकधर्मिणि यद्रूपवत्ताज्ञानं साध्यसन्दे-
हजनकं तद्रूपवत्त्वस्यैव तदुभयरूपवत्त्वस्यैव उपस्थापकतावच्छेदककरूप-
वत्त्वमित्यत्र विवक्षितत्वात् । तत्र धर्मितावच्छेदकविशिष्टसाध्यत-
दभावोऽन्यप्रकारकज्ञानस्यैव साध्यसन्देहपदार्थतया तत्र प्रकारत्वा-
जवैयर्थ्यपरतया प्रकृतग्रन्थसंगतेः । तादृशलक्षणं साध्याभावाप्रकार-
कानुमानं प्राति धर्मितावच्छेदकविशिष्टधर्मिणि साध्याभावव्याप्ति-
विशिष्टज्ञानस्य हेतुतया । विरुद्धातिव्याप्तेर्वारिजायैव साध्यप्रकार-
कत्वनिवेद्यादसाध्यकतानुमाने च लद्धेतौ व्यभिचारपरसंगतत्वं तद्वै-
यर्थ्यस्य दुर्वारत्वात् । साध्यप्रकारकत्वमात्रनिवृत्तं साध्यानुमितिक

नक्रसाध्यव्याप्यवत्ताज्ञानविषयतावच्छेदकव्याप्तिमादाय व्यभिचारात्तद्वारकसाध्याभावप्रकारत्वांशवैयर्थ्याप्रसक्तेर्न तद्वैयर्थ्यमुक्तम् । एवं चोभयकोट्युपस्थापकत्वादवित्यादेः साध्यतदभावप्रकारकज्ञानजनकत्वादवुपस्थितिशेषणतया प्रविष्टं यत्साध्यप्रकारकत्वं तदादिविशेषणवैयर्थ्यादित्यर्थो द्रष्टव्यः । सहचारप्रत्ययाभावः सहचाराभावादन्य एवेति धर्मिभेदादवैयर्थ्यमत्रास्वरसबीजं बोध्यम् ।

सर्वस्य पक्षत्वे मात्रार्थाभावादिति केवलान्वयिसाध्यकाव्याप्तौ न हेतुः साध्ये केवलात्वयित्वाभिधानानुपयोगापत्तेरिति साध्याभावाप्रसिद्धेरेव तद्धेतुत्वं मूलकृतोऽभमतम् । सर्वस्येत्यादिकं च सर्वपक्षकसामान्य एवाभिप्रेताव्याप्तेर्दोषान्तरस्य हेतुपरम् । एवं च साध्ये पक्षनिष्ठाभावप्रतियोगित्वप्रतिपत्तेर्विप्रतिपत्तिपदार्थत्वे प्रथमदोषासङ्कतिरिति तं सङ्गमयितुं विप्रतिपत्तिपदार्थं वितर्कयति विप्रतिपत्तिरिति । पक्षपदं विषयताविशेषलाभाय ।

मूले पक्षत्व इति । विप्रतिपत्तिविषयत्व इत्यर्थः । केवलान्वयिसाध्यकेऽतिव्याप्तेरिति पाठे मात्रार्थाप्रसिद्धेरतिव्याप्त्यसङ्गतेः तत्सङ्गमनाय वितर्कयति तन्मात्रवृत्तित्वमिति । तत्त्वव्याप्यवृत्तिकत्वं विप्रतिपत्तिविषयत्वव्याप्याधिकरणताकत्वम् । विप्रतिपत्तिश्च साध्ये पक्षनिष्ठाभावप्रतियोगित्वविप्रतिपत्तिरेव । तदितरेति । विप्रतिपत्तिविषयेतरेत्यर्थः । केवलान्वयिसाध्यकस्य विप्रतिपत्तिविषयत्वव्याप्यवृत्तेस्सर्वमभिधेयं प्रमेयत्वादित्यादिदेतोर्लक्ष्यतया नातिव्याप्तिः संगच्छत इत्यत आह्वेदं चेति । कथंचिदिति । सर्वत्र साध्यसन्देहसत्त्वेपि शब्दादिना व्याप्तिग्रहदशायामित्यर्थः । व्याप्त्यनिश्चयदशायामेव च तस्य लक्ष्यत्वादिति भावः । असाधारणव्यतिरेकिणोरप्यतिव्याप्तिर्बोध्या ॥

इत्यनुपसंहारिपूर्वपक्षः ॥



(चि०) उच्यते व्याप्तिग्रहानुकूलैकधर्म्युपसंहाराभावो यत्र स हेत्वभिमतोऽनुपसंहारी । स चान्वयेन व्यतिरेकेण वा सर्वस्य पक्षत्वे दृष्टान्ताभावात् घटोऽनित्यो घटाकाशोभयवृत्तिद्वित्वाश्रयत्वादित्यादौ से-

अन्वयसाहचर्याज्ञानात्तस्य विरुद्धत्वाज्ञानदशाया-
मनुपसंहारित्वेनेष्टत्वात् ।

केवलान्वयिधर्मावच्छिन्नपक्षको वा । सर्वम-
भिधेयं प्रमेयत्वादिति सद्धेतौ न केवलान्वयी पक्ष-
तावच्छेदकः निश्चितसाध्यवद्भूतित्वात् । विप्र-
तिपत्त्या साध्यानिश्चयदशायां पक्षत्वे तदनुपसंहार्ये-
व । व्यतिरेकिसाध्यके साध्याभाववद्भूतित्वाज्ञानदशा-
यामिदं दूषणम्, तदवगमेऽपि साधारणसङ्कर एव ।
एवं व्याप्यत्वासिद्धेर्ज्ञाने । तदुद्भावने चायं व्यभिचार-
वदुपजीव्यत्वादोषः । घटाकाशोभयवृत्तिद्वित्वाश्रय-
त्वञ्च विरुद्धमेव । एतेनानुपसंहारित्वप्रतिसन्धाने यदि
व्याप्तिग्रहस्तदानुमितिरेव तदभावे व्याप्यत्वासिद्धि-
रेवेति निरस्तम्, उपजीव्यत्वादिति ।

इत्यनुपसंहारिचिन्तामणिः ॥

(दी०) व्याप्तीत्यादि । यत्र यस्येत्यर्थः । तथाच हेत्वभि-
मतशब्दोपसन्दानात् तद्धेतुकप्रकृतसाध्यसिद्धयौपयिकव्याप्तिग्र-
हानुकूलोपसंहाराभावस्तस्यानुपसंहारित्वमित्यर्थलाभाच्चतिरेकिणि
नातिव्याप्तिः ।

ननुपसंहारः सहचारः तन्निश्चयो वा ? आद्ये तादृशस्या-
भावो निखिलप्रसिद्धानुपसंहार्यव्यापकः अतिव्यापकश्च रूपं
द्रव्यभिन्नं गुणवत्त्वादगुणकर्मवृत्तिजातिमत्त्वादित्यादेः, द्विती-
ये पुनरज्ञानरूपासिद्धिपर्यवसायी कारणाभावतया स्वरूपसन्नेव
दोषो न हेत्वाभास इत्यत आह केवलान्वयीति । पक्षः साध्य-
निश्चयविरोधिनः साध्यवान्न वेत्यादेः सन्देहस्य विषयोऽवच्छे-

दकत्वञ्च स्वान्यूनवृत्तितत्कत्वं तच्च स्वरूपसतोऽप्यविरुद्धम् । तेन प्रातिस्विकद्रव्यत्वादिरूपेण सर्वत्र साध्यसन्देहदशायां नाव्याप्तिः । एवञ्च सर्वत्रैव हेत्वादिमति साध्यतदभावसन्देहाभ्याप्त्यग्रहेणाभासध्वम् ।

परार्थस्थले वहिर्भावं व्युत्पादयति एवमिहादिना । असिद्धिरनिश्चयः । ज्ञाने ज्ञापने । स्वार्थस्थलेऽन्तर्भावम् एतेनेत्यादिनाशङ्क्य निरस्यति उपजीव्यत्वादिति ।

(गा०) यत्रेत्यस्य सहचारग्रहाभावरूपैकधर्म्युपसंहाराभावेनान्वये व्यतिरेकिण्यतिव्याप्तिः—व्यतिरेकसहचारप्रकारकग्रहस्य हेत्वभावे सत्त्वेपि विषयतया तदभावस्य हेतावक्षतत्वात्, तस्य व्याप्तावन्वयेऽपि व्यतिरेकसहचारग्रहस्यान्वयव्याप्त्यग्राहकत्वे सैवातिव्याप्तिः—व्यतिरेकव्याप्तेः प्रकृतहेतुनिष्ठत्वाभावात्, सप्तम्यर्थविषयताया व्याप्तिग्रहेऽन्वयेपि स एव दोषः—प्रकृतहेतोर्व्यतिरेकसहचारग्रहाधीनव्यतिरेकव्याप्तिग्रहाविषयत्वात्, अतः पष्ठ्यर्थपरतया सप्तमी व्याचष्टे यत्रेति । एवं च व्यतिरेकव्याप्तेः प्रकृतहेतुनिष्ठत्वविरहेऽपि तद्ग्रहस्य प्रकृतहेतुविषयकत्वविरहेपि वा तत्सम्बन्धितया तद्ग्रहानुकूलसहचारग्रहदशायां नातिव्याप्तिरिति भावः । ननु यथाकथंचित् सम्बन्धस्य उदासीनव्याप्त्यादावपि सत्त्वेन व्याप्तेराधाराधेयभावरूपो विषयत्वरूपो वा सम्बन्ध एव विवक्षणीयः, तथाच तद्दोषतादवस्थमित्यत आह तथा चेति । हेत्वभिमततेति । स्वहेतुकप्रकृतसाध्यसिद्धयौपयिकसम्बन्धतात्पर्यग्राहकहेत्वभिमतपदसमभिव्याहारादित्यर्थः । एतेन तत्पदवैयर्थ्यशंकापि निराकृता । उपसंहाराभावस्तु तत्पुरुषनिष्ठस्तं प्रति तस्य हेतोरनुपसंहारित्वमित्यर्थलाभादित्यर्थः ।

सर्वं द्रव्यमिदं गुणवत्त्वादित्यादौ अन्वयसहचारस्य व्यतिरेकसहचारस्य च विरहाल्लक्षणसमन्वयसम्भवेन प्रसिद्धानुपसंहारिणि सर्वमभिधेयं नित्यं वा प्रमेयत्वात् द्रव्यत्वाद्धेत्यादावव्याप्तेरभिधानं नासम्भवस्यायद्यप्युक्तस्थलेपि प्रकृतव्याप्तिग्रहानुकूलसहचाराप्रसिद्धयान यथाश्रुतलक्षणसम्भवस्तथापि प्रकृतसाध्यसिद्धयौपयिको यो व्या-

सिग्रहस्तदननुकूलसहचारसामान्यकत्वविवक्षणे पदार्थान्तरसहचारस्य प्रकृतसाध्यसिद्धौषयिकव्याप्तिधर्मानुकूलत्वाभावमादाय लक्षणसमन्वयसम्भवः । न च गुणादिनिष्ठद्रव्यत्वादिसहचारस्य द्रव्यमेवादिसहचारत्वभ्रमाविषयतया प्रकृतव्याप्तिग्रहानुकूलत्वसत्त्वान्न सहचारसामान्ये तदननुकूलत्वमिति कथं लक्षणलङ्घनमिति वाच्यम् । सहचारपदेन किञ्चित्प्रतियोगिकत्वकिञ्चिदनुयोगिकत्वविशिष्टसहचारत्वाविशिष्टपर्याप्तविषयताया विवक्षणीयत्वात् । भ्रमविषयविशिष्टसहचाराप्रसिद्ध्या तद्विषयताया वास्तवसहचारत्वाविशिष्टापर्याप्तत्वात् भ्रमात्मकज्ञानविषयतासामान्ये च प्रकृतव्याप्तिग्रहानुकूलत्वविरहस्याक्षतत्वात् । रूपमिति । प्रतियोगिवैयधिकरणानवच्छिन्ने गुणाभावे द्रव्यान्यत्वाभावसहचारसम्भवात् गुणकर्मवृत्तिजातिमत्त्वेतदनुसरणम् । अज्ञानरूपासिद्धिपर्यवसायी-अज्ञानरूपासिद्ध्यात्मकः, कारणभावतया-व्याप्तिग्रहकारणाभावतया, स्वस्वरूपसन्नेव-ज्ञानानपेक्ष एव, दोषः-परम्परयानुमित्यनुत्पादप्रयोजकः । न हेत्वाभास इति । यद्यपि वक्ष्यमाणसाध्यसन्देहविषयत्वरूपमनुपसंहारित्वमपि स्वरूपसदेव विरोधीति न तस्य हेत्वाभासतासम्भव इति लक्षणद्वयोपि तुल्यानुयोगः, तथापि प्रथमस्य कारणाभावतया स्वरूपसद्वृद्धपणत्वं स्फुटतरं न द्वितीयस्य तस्यातथात्वादित्यापातत ईदृशानुयोगेन द्वितीयावतारसंगतिरित्यवधेयम् ।

पक्षपदस्य साध्यवान्न वेति संशयविषयपरत्वे केवलान्वयिसाध्यकेऽव्याप्तिस्तत्र कोट्यप्रसिद्ध्या तादृशसंशयासम्भवात्, स्वनिष्ठाभावप्रतियोगित्वसंशयविषयसाध्यकत्वार्थकत्वे पक्षविशेष्यकसंशयदशायामनित्यत्वादिसाध्यकेऽव्याप्तिरतः संशयद्वयमनुगमयति पक्ष इति । पक्षताग्रन्थे व्याख्यातमेतत् । यद्यपि घटः प्रमेयवान् इत्यादौ प्रमेयं घटनिष्ठाभावप्रतियोगि न वेत्यादिसंशयविषयतायाः केवलान्वयिधर्मव्यापकत्वात् यथाश्रुतेऽतिव्याप्तिः, विषयताविशेषनिवेशे उभयविधसंशये धर्मिविषयताया एकविधत्वाभावादननुगमः, प्रकृतानुमित्युद्देश्यनिष्ठसाध्यवृत्तानिश्चयविरोधिसंशयविषयतानिवेशे विश्वस्मिन् साध्यसन्देहदशायां व्यतिरेकिधर्मावच्छिन्ने पक्षे साध्यसाधकस्याप्यनुपसंहारिताया दूषकताबीजसत्त्वेनोपगन्तव्यतया तत्राव्याप्तिः । तथापि स्वप्रतिबन्धकतावच्छेदकीभूतसाध्यव

ज्ञानेश्वयविशेष्यतासमानाधिकरणसंशयविषयताविषयक्षणाच्च दोषः ।
 प्रमेयं घटानिष्ठाभावप्रतियोगि न वेत्यादिसंशयस्य घटादिमात्रवि-
 षयताया एव तादृशसंशयप्रतिबन्धकतावच्छेदकप्रमेयादिप्रकारता-
 निरूपितविशेष्यतासमानाधिकरणत्वात् तादृश्याश्च केवलान्वयि-
 धर्मव्यापकत्वात् । ननु यत्र केवलान्वयिसर्वत्वादिकं धर्मितावच्छे-
 दकीकृत्य न साध्यसंशयोऽपि तु द्रव्यत्वगुणत्वादिविशेषधर्मं धर्मि-
 तावच्छेदकीकृत्यैव विश्वविषयकसंशयः तत्र संशयविषयतायां स्वरूपसम्बन्धरूपकेवलान्वयिधर्मावच्छिन्नत्वाभावादव्याप्तिस्तत्रापि सं-
 हचारग्रहारूपदूषकताधीजसत्त्वेनालक्ष्यतास्वीकारासम्भवात् इत्यत-
 आह अवच्छेदकत्वं चेति । स्वान्यूनवृत्तिनत्कत्वमिति । तथा च के-
 वलान्वयिधर्मव्यापकं संशयविषयत्वं पर्यवसितम् । केवलान्वयि-
 धर्मव्यापकत्वं चात्यन्ताभावाप्रतियोगित्वमेव न तु केवलान्वयिध-
 र्मवशिष्टात्यन्ताभावाप्रतियोगित्वं निष्ठान्तनिवेशे प्रयोजनाभावात् ।
 स्वरूपसतोपि-संशयधर्मिण्यप्रकाशंभवतापि । नाव्याप्तिरिति । तादृश-
 समूहालम्बनसंशयविषयतायास्तत्संशयविषयतात्वेन केवलान्वयि-
 धर्मव्यापकत्वादिति भावः । यत्र विद्मेषां नैकसंशयविषयता अपि
 तु क्रमिकसंशयद्वयविषयतैव तादृशस्य संग्राह्यत्वे तत्कालीनसंशय-
 विषयतात्वेन व्यापकत्वं विवक्षणीयम् ।

हेत्वादीत्यादिना हत्वभावपरिग्रहः । व्याप्त्यग्रहेणेति । व्याप्त्यनि-
 श्रयेनेत्यर्थः । सहचारनिश्चयासंभवादिति भावः । न च धर्मिणि
 किञ्चिद्रूपेण साध्यादिसंशयपि साध्याद्यंशे निर्धर्मितावच्छेदकसा-
 ध्यादिसहचारस्य हेतौ निश्चये बाधकाभाव इति वाच्यम् । तद्वत्तया
 गृह्यमाणे सर्वत्र तत्संशयदशायां तत्र सहचारसंशयसामग्र्या अ-
 प्यौत्सर्गिकत्वात्, क्वचित् स्वाधिकरणे तन्निश्चयदशायामेव तादृशनि-
 श्रयेन स्वाधिकरणवृत्तिनत्कत्वनिश्चयेन वा तत्सामानाधिकरण्या-
 भावनिवर्त्तनात्, स्वस्मिन् तत्सामानाधिकरण्यसंशयसामग्रीविघट-
 नासंभवात् । आभासत्वं हेतोर्दुष्टम् ।

मूले सङ्केताश्रितं । क्वचिदधिकरणे साध्यनिश्चयदशावच्छिन्न-
 इत्यर्थः । साध्यनिश्चयदशायां-सर्वत्र साध्यसन्देहदशायां, पक्षत्वे-
 केवलान्वयिधर्मस्य पक्षतावच्छेदकत्वे, तत्-अभिधेयत्वसाध्यकप्रमे-
 यत्वम् व्यतिरेकिसाध्यके अनित्यत्वादिसाध्यकप्रमेयत्वादौ । अज्ञाने-

शायामिति । साध्याभावांशे निश्चयरूपज्ञानविरहदशायामित्यर्थः । इदं
 इदमेवानुपसंहारित्वमित्यर्थः । दूषणम्-अनुमित्यनुत्पादप्रयोजकं, न
 तु साधारण्यं तादृशनिश्चयात्मकज्ञानाविषयस्य तस्यातथात्वादिति
 भावः । तदवगमे-साधारण्यस्य यथोक्तनिश्चयरूपावगमदशायाम् । सा-
 धारणसंकर एवेति । कालान्तरीणानुपसंहारितासमानाधिकरणसा-
 धारण्यप्रयुक्त एवानुमित्यनुत्पाद इत्यर्थः । तथा चोभयोरेव पृथक्प्र-
 योजकतया नान्यतरदोषत्वमिति भावः । अनुपसंहारितादशायां
 व्याप्त्यनिश्चयरूपव्याप्यत्वासिद्धौवानुमित्यनुत्पादनिर्वाहानुपसंहा-
 रिता न दूषणमित्येतेनेत्यादिनाशङ्क्य उपजीव्यतया तस्या दूषणत्वम-
 ग्रे व्यवस्थाप्यम् एवं व्याप्यत्वासिद्धित्वस्येत्यादिनाप्युपजीव्यतया
 दूषणत्वं व्यवस्थाप्यत इति पौनरुक्त्याशङ्कां स्वार्थपरार्थानुमानपर-
 तया निराकरोति दीधितौ परार्थेति । बहिर्भावोऽसिद्धिबहिर्भावः,
 स्वार्थस्थले व्याप्त्यनिश्चयस्य ज्ञानोद्भावनयोरनुपयोगादिति भावः ।
 अनुपसंहारित्वस्य दशाविशेषे व्याप्येपि हेतौ सत्त्वेन व्याप्त्यभावरू-
 पव्याप्यत्वासिद्धिनियतत्वात् तज्ज्ञापकत्वसम्भव इत्यसिद्धिपदम-
 ज्ञानरूपासिद्धिपरतया व्याचष्टेऽसिद्धिरिति । उद्भावेनेऽर्थज्ञानद्वारैव उ-
 पजीव्यतया तदभिधानेनैवोद्भावकज्ञानेप्युपजीव्यत्वं लभ्यत इत्युद्भा-
 वनाधीनपरकीयज्ञानपरतया ज्ञानपदं व्याचष्टे ज्ञान इति । न चोद्भा-
 वनाधीनं परकीयज्ञानं शाब्दमेव तत्रानुपसंहारित्वस्य लिङ्गस्य नाप-
 जीव्यतासंभव इति वाच्यम् । वादिव्याख्याच्छाब्दव्याप्त्यनिश्चयनि-
 श्चयेपि तत्प्रयोजकविरहशङ्कया तत्राप्रामाण्यशङ्काया अनिवृत्तेः त-
 त्प्रयोजकानुपसंहारित्वज्ञानस्यापेक्षितत्वात् ॥

(दी०) अत्रेदं चिन्त्यम् । हेतुमति साध्याभावसन्देहो ना-
 भासः सत्तयैव विरोधित्वात् । तद्विषयस्तु हेतोः साध्याभावसामा-
 नाधिकरण्यं साध्यस्य वा हेतुमन्निष्ठाभावप्रतियोगित्वं नास्त्येव
 केवलान्वयिसाध्यके, व्यतिरेकिसाध्यके तु साधारण्यरूपतया
 सन्दिग्धानैकान्तिकत्वं पर्यवसितम् । विश्वविषयकसाध्यतदभाव-
 सन्देहे च कारणीभूतान्वयव्यतिरेकसहचारग्रहविरहात् संशयसा-
 र्जन्या साध्यतदभाववच्चनिश्चयप्रतिबन्धाद्वा व्याप्त्यग्रहेऽज्ञानरू-

पासिद्धिरेव, उपजीव्योऽपि च साध्याभावसन्देहादिर्नाभासः स-
त्तयैव विरोधादिति ।

(गा०) सन्देहोऽनुपसंहारित्वं तद्विषयो वा तदधीनो व्याप्य-
निश्चयो वा ? तत्राद्यं दूषयति हेतुमतीति । नाभास इति । तथाच न
तद्विशेषोऽनुपसंहारितारूपोपीति भावः । सत्तयैव न तु ज्ञायमानतया ।
द्वितीयं दूषयति तद्विषयस्त्विति । हेतोः साध्याभावसामानाधिकरण्यं
हेतुमान् साध्यवान्न वेति संशयस्य साध्यस्य हेतुमन्निष्ठाभावप्रतियो-
गित्वं संशयान्तरस्य विषयः । केवलान्वयिसाध्यके-सर्वमभिधेयं मे-
यत्वादित्यादिप्रसिद्धानुपसंहारिणि । इदमुपलक्षणम् । सर्वमनित्यं घट-
त्वादित्यादिव्यतिरेकिसाध्यव्याप्यानुपसंहारिण्यपि तदसत्त्वं बोध्यम् ।
व्यतिरेकिसाध्यके-सर्वमनित्यं प्रमेयत्वादित्यादौ । सन्दिग्धानैकान्ति-
कत्वमिति । एतेन निश्चितसाध्याभाववद्भूतत्वं साधारण्यं साध्या-
भावांशे निश्चयात्मकस्यैव साधारण्यज्ञानस्य प्रतिबन्धकत्वादन्वया
पक्षे साध्यसन्देहेनानुमानमात्रोच्छेदापत्तेः सन्दिग्धसाध्याभावसा-
मानाधिकरण्यं पुनरनुपसंहारित्वमतो भेद इत्याशंका-निराकृता । नि-
यतविषयसंशयस्थले हेतौ सन्दिग्धसाध्याभावसामानाधिकरण्या-
देरनुकूलतर्कानवतारे दोषतोपगमात्तस्य साधारण्यताया एव स्वी-
कार्यत्वात् तादृशस्थले तस्याविरोधित्वे सर्वत्र साध्यसंशयस्थले-
प्यविरोधितापत्तेस्तज्ज्ञानस्य प्रतियन्धकतान्तरे मानाभावात् । तृ-
तीयं दूषयति विद्वेति । सद्द्विचारग्रहविरहात् व्याप्यग्रह इत्यग्निमे-
णान्वयः । ग्रहानिश्चयः, दोषतया स्वीकृत इति शेषः । सहचारनि-
श्चयत्वेन पृथग्व्यापकताग्रहकारणतायाः स्वानभिमततया व्याप्यग्र-
हप्रयोजकत्वान्तरमाह संशयेति । साध्यतदभावसंशयेत्यर्थः । साध्यतद-
भाववत्त्वनिश्चयप्रतिबन्धादिति । अन्वयव्यतिरेकव्याप्तिशरीरान्तर्गततया
तदंशे निश्चयत्वघटकविपरीतमानासंवलितसाध्यतदभाववत्त्वमान-
विघटनादित्यर्थः । विपरीतक्रोध्यमाने तद्भासकसामान्यभावस्य
प्रयोजकत्वादिति भावः । अज्ञानरूपासिद्धिरेव दोषतया पर्यवसिता ।
तथाच पूर्वोक्तैकधर्म्युपसंहाराभावस्येव नास्यापि हेत्वाभासत्वमिति
भावः ।

ननु व्याप्यग्रहस्याज्ञानरूपासिद्धित्वेन हेत्वाभासताद्विरेपि

तदुपजीव्यतया साध्यसन्देहः सहचारानिश्चयो वा व्यभिचारवदामा-
सः स्यादेव असिद्ध्युपजीव्यत्वेऽज्ञायमानविरोधिताया आभासत्वा-
विरोधित्वादिति मूलानुसारिशंकां निराकरोति उपजीव्योपि चेति ।
सत्तयैव विरोधित्वादिति । तथा चाज्ञायमानविरोधिनो ज्ञानरूपासि-
द्ध्युपजीव्यत्वं न हेत्वाभासताप्रयोजकं दृष्टान्तस्य साधारण्यस्य
ज्ञायमानतयैव विरोधित्वादिति भावः ।

(दी०) यत्तु व्याप्तीति, व्याप्तिग्रहानुकूलसहचारानिश्चय-
त्वावच्छिन्नविरोधिरूपवत्त्वमर्थः । विरोधस्तु संशयसाधारणमन्वय-
मात्रसहचारग्रहं विरुणद्धि, असाधारणे व्यतिरेकिणि च न व्य-
तिरेकसहचारग्रहविरोधः, तादृशरूपमन्तरेण लक्षणस्यासम्भवि-
तया तदेव रूपं लक्षणमाह केवलेति । तादृशावच्छिन्नः पक्षः स-
न्दिग्धसाध्यको यस्याश्रयः स तथा । तथाच केवलान्वयिधर्माव-
च्छिन्नसाध्यसन्देहविषयवृत्तित्वमनुपसंहारित्वम् । व्यतिरेक्यादौ
केवलान्वयी न साध्यसन्देहविषयतावच्छेदकः । साध्यवृत्तानिश्चय-
सामान्यविरोधिसंशयविषयवृत्तित्वं वा तत्त्वम् । धर्मविशेषनि-
यन्त्रितस्तु सन्देहो नान्यधर्मिकानिश्चयविरोधी । साध्यासन्देहवि-
षयताव्याप्यसाध्यसिद्ध्यनुकूलव्याप्तिग्रहौपयिकसत्ताकत्वं वा,
तादृशी च सत्ता अन्वये हेतोर्व्यतिरेकं च तदभावस्येति न क-
श्चिद्विशेषः । स्वरूपसत्तादृशसंशयविषये च हेतुमत्ताज्ञानं हेतौ सा-
ध्यसामानाधिकरण्यं संशयसामग्रीत्वेन तन्निश्चयप्रतिबन्धकम्, स-
र्वत्र संशयसामग्र्या निश्चयप्रतिबन्धकत्वकल्पनात् । हेतुमति सर्व-
त्र साध्याभावसन्देहे हेतौ साध्यसामानाधिकरण्याभावसंशयस्यौ-
चित्यावर्जितत्वात् साध्याभावेन साध्यसामानाधिकरण्याभावो-
पस्थापनादिति ।

(गा०) अत्रैव पूर्वपक्षेऽत्र ब्रूम इत्यादिमिश्रोक्तसमाधानं दुषयितुं
मुपयस्यति यात्विति । व्याप्तीति । प्रथमलक्षणसाधारणम् । व्याप्तिग्र-

होते । व्याप्तिग्रहानुकूलो यो यः सहचारस्तत्तत्सहचारनिश्चयत्वा-
च्छिन्नविरोधिरूपवत्त्वमित्यर्थः । सहचारनिश्चयवृत्तित्वमुपेक्ष्य निश्च-
यत्वावच्छिन्नत्वस्य प्रतिवध्यताविशेषणत्वात् आकाशाभायवाना-
काशादित्यादौ हेत्वादेरवृत्तित्वस्य उभयसहचारग्रहविरोधिविष-
यातिव्याप्तिः । अवच्छिन्नत्वं स्वरूपसम्बन्धविशेषः विरोधस्य हेतौ
साध्यसामानाधिकरण्यात्मकस्य उभयथा चारणं दर्शयति विरोध-
स्त्विति । संशयेत्यनेन प्रतिवध्यतायां निश्चयत्वानवच्छिन्नत्वं दर्श-
तम् । अन्वयमात्रेत्यनेन व्यतिरेकसहचारग्रहविरोधित्वदलव्यवच्छे-
दः । यद्यप्यनुपसंहारिण्यपि हेतुनिष्ठकेवलान्वयिधर्मव्यापक(साध्य)-
संशयविषयवृत्तित्वं न हेत्वभावे साध्याभावसहचारनिश्चयविरोधिहे-
त्वभावधर्मिकसाध्याभावसंशयविषयवृत्तित्वग्रहस्यैव तद्धर्मिकतत्स-
चारसंशयसामग्रीत्वेन तद्धर्मिकतन्निश्चयप्रतिबन्धकत्वाच्चथापि त-
त्तत्सहचारनिश्चयत्वावच्छिन्नविरोधित्वं नैकधर्मविशेषणम् । तथाच
सर्वमनित्यं घटत्वादित्यादौ अन्वयसहचारनिश्चयविरोधि यद्धेतुनिष्ठ-
तादृशसंशयविषयवृत्तित्वं यच्च हेत्वभावनिष्ठं तादृशसाध्याभावसंश-
यविषयवृत्तित्वं तदुभयरूपवत्त्वमादाय लक्षणसमन्वयः । येन केनापि
सम्बन्धेन विरोधिरूपवत्त्वनिवेशात् हेत्वभावनिष्ठसंशयविषयवृत्ति-
त्वस्यापि एकज्ञानविषयत्वादिना हेतुनिष्ठत्वात् सर्वमभिधेयमनित्यं
वा प्रमेयत्वादित्यादौ व्याप्तिग्रहानुकूलव्यतिरेकसहचाराप्रसिद्ध्या
यो यः सहचार इत्यनेनाप्यन्वयसहचारमात्रस्योपादानात् तद्विरो-
ध्येकरूपमादाय लक्षणसमन्वयः । पर्वतो वह्निमान् धूमादित्यादौ
साधनवत्ताग्रहविषयकतिपयधर्मिविशेष्यकसाध्यादिसंशयविषये सा-
धनादेर्वृत्तिर्न साध्यादिसहचारनिश्चयविरोधिनी यद्यद्धर्मिणि
विशिष्य सम्बन्धो ज्ञायते तावद्धर्मिषु विशेषणसंशयस्यैव विशेष्य-
विशिष्टवृत्तित्वसंशयहेतुतया विशिष्टनिश्चयविरोधित्वात् नानाद-
ण्डवत्त्वेन ज्ञाते पुरुषे एकव्यादिदण्डे रक्तत्वादिसन्देहेपि रक्तदण्डवा-
न्न वा पुरुष इत्यादिसंशयानुदयात् । न हि पर्वतवह्निसन्देहे महान-
सादिवृत्तितया गृहीतधूमे वह्निमद्वृत्तित्वसंशयः । तन्निर्वाहश्च विशे-
षणसंशयाभावविशिष्टसम्बन्धज्ञानाभावस्य विशेष्यसम्बन्धज्ञान-
स्य च परस्परसहकारेणैव हेतुत्वकल्पनयेति । अन्वयसहचार-
निश्चयत्वावच्छिन्नविरोधितामात्रनिवेशेऽतिप्रसङ्गं सूचयति अस्मा-

धारण इति । शब्दोऽनित्यः शब्दत्वादित्यादौ पृथिवीतरेभ्यो मिथ्ये
 पृथिवीत्वादित्यादौ चेत्यर्थः । ग्रहविरोधो-ग्रहानुत्पादः, तथाच
 तत्र साध्यसंशयविषयशब्दपृथिव्यादिवृत्तित्वे अन्वयसहचारनि-
 श्रयविरोधित्वेपि व्यतिरेकसहचारनिश्रयविरोधित्वाभावाच्चातिप्र-
 सङ्ग इति भावः । व्यतिरेकसहचारनिश्रयत्वावच्छिन्नविरोधितामात्र-
 निवेशे शब्दोऽनित्यः शब्दत्वाभावादित्यादौ व्यतिरेकसहचारनिश्रय-
 त्वावच्छिन्नविरोधिनि हेत्वभावनिष्ठसाध्याभावसंशयविषयशब्दादि-
 वृत्तित्वेऽतिप्रसङ्गो बोध्यः । तादृशरूपमिति विरोधितावच्छेदकरूपमित्य-
 र्थः । लक्षणस्य विरोधिरूपवत्त्वरूपानुपसंहारिलक्षणग्रहस्य । यस्य पक्ष
 इत्यत्र विग्रेहे साध्यसंशयविषयरूपपक्षपदार्थघटकसाध्ये यत्सम्बन्धि-
 कतया पष्ठ्यर्थसम्बन्धान्वये केवलान्वयिधर्मावच्छिन्नविषयताकसं-
 शयविषयकसाध्यकत्वं लभ्यते, तस्य च ज्ञानं न व्याप्तिज्ञानविरोधि
 किन्तु वक्ष्यमाणक्रमेण साध्यसंशयविषयवृत्तित्वज्ञानमेवातस्तल्ला-
 भाय संशयविषयधर्म्यन्विताश्रयतासम्बन्धार्थकत्वं पष्ठ्याः प्रदर्श-
 यितुमाह यस्याश्रय इति । केवलान्वयीति । अवच्छिन्नज्ञानं विषयता-
 न्वयि । तन्निवेशप्रयोजनमाह व्यतिरेक्यादाविति । आदिना असाधार-
 णपरिग्रहः । पर्वतो वह्निमान्धूमादित्यादेः संशयविषयमात्रवृत्तित्वं
 निवेद्य वारणसम्भवाद्यतिरेक्याद्यनुधावनम् । साध्यवत्तानिश्चय-
 विरोधित्वेन संशयानुगमस्यावश्यकतया प्रतिबन्धकतायां तादृशनि-
 श्रत्वव्यापकत्वमेव निवेशयितुमुचितम् विषयतायां केवलान्वयि-
 धर्मव्यापकत्वस्य निवेशापेक्षया लाघवादेत्याशयेनाह साध्यवत्तेति ।
 सामान्यपदेन व्यतिरेक्यादिवारणं स्फुटयति धर्मिविशेषेति । धर्मि-
 विशेषेति यन्त्रितः-कतिपयमात्रधर्मिकः । नान्यधर्मिकेति । समानधर्मि-
 कविपरीतज्ञानस्यैव विरोधित्वादिति भावः ।

ननु यत्र यत्र हेतुस्तद्व्यतिरेकश्च ज्ञातस्तावद्धर्मिकासर्वाविषयसंशय-
 दशायामपि हेतोरप्यनुपसंहारिता सहचारनिश्चयानुत्पादस्य दूषकता-
 बीजस्य सत्त्वादिति तत्रोक्तलक्षणाव्याप्तिरतस्तत्साधारण्याय प्रकार-
 न्तरमनुसरति साध्यसन्देहेति । उक्तस्थले चाज्ञायमानहेतुतद्व्यतिरेके
 सत्तावत्यधिकरणे सन्देहविषयत्वासत्त्वेपि न क्षतिः ज्ञायमानसत्ताया
 एव व्याप्तिग्रहानुकूलत्वात् । अथवा यत्र साध्यवति न हेतुर्यत्र वा सा-
 ध्याभावन्नति न हेतुस्तत्र न साध्यसंशयः किन्तु यत्र यत्र धर्मिणि साध्य-

हेत्वाः साध्याभावहेत्वभावयोश्च सहचारस्तादृशो सर्वत्रैव साध्यसंशय-
स्तत्रापि हेतोरनुपसंहारित्वं व्याप्तिग्राहकसहचारनिश्चयाऽसंभव-
रूपदृषकतावजिस्याक्षतत्वादिति तत्साधारण्याय प्रकारान्तरमाह
साध्यसन्देहेति । साध्यवन्निष्ठहेत्वभावसत्तायाः साध्याभाववन्निष्ठ-
हेतुसत्तायाश्च व्याप्तिग्राहकसहचाराघटकेत्वेन व्याप्तिग्रहाननुकू-
लतया तदनुकूलसत्तायाः साध्यसंशयविषयताव्याप्यतयोक्तस्थले
लक्षणसमन्वय इति भावः । साध्यसन्देहस्य चोक्तानुगतरूपेणैव नि-
वेशो बोध्यः । असाधारणव्यतिरेकिहेतुसत्तायाः साध्यसंशयविषयत्व-
व्याप्यतयातिप्रसङ्गवारणाय साध्यसिद्धयनुकूलत्वेनान्वयव्यतिरेक-
व्याप्ती अनुगमस्य तदग्रहानुकूलत्वेन हेतुतत्त्वव्यतिरेकसत्त्वयोरनुग-
मः । एतदेव दर्शयति तादृशी चेति । तादृशी-तादृशग्रहौपयिकी ।
अन्वये अन्वयसहचारनिविष्टा व्यतिरेके व्यतिरेकसहचारनिविष्टा ।
इदानीमनुपसंहारित्वस्य ज्ञायमानतया हेत्वाभासतानिर्वाह्याय विरो-
धित्वं व्यवस्थापयति स्वरूपसदिति । साध्येत्यादेर्हेतोरित्यादिः । त-
न्निश्चयेति । साध्यसामानाधिकरण्यनिश्चयेत्यर्थः ।

ननु हेतुमति साध्यसंशयस्य हेतौ साध्यसामानाधिकरण्यसं-
शयसामग्रीत्वमेवासिद्धमित्याशंकायामाह हेतुमतीति । औचित्याव-
र्जितत्वादिति । हेतुमति साध्यसत्त्वं हेतौ सामानाधिकरण्यनियतं
सर्वत्र तद्वति तदभावसत्त्वं तत्र तत्सामानाधिकरण्यभावनियतमि-
ति तदुभयमाने तदुभयभन्नौचित्येनाप्रत्याख्येयत्वादित्यर्थः । ननु
साध्यसन्देहस्याधिकरणे सत्त्वेपि साध्यसामानाधिकरण्यभा-
वस्यानुपस्थित्या न संशयः सम्भवति तदुपस्थापकसाधारणधर्मा-
दिदर्शनसत्त्वे तदेव संशयकमस्त्वित्यत आह साध्याभावेनेति ।
साध्यसामानाधिकरण्यभावस्य साध्याभाववृत्तित्वेनाश्रयतया त-
त्सम्बन्धिसाध्याभावविषयकसाध्यसन्देहस्यैव तदुपस्थापकत्वादि-
त्यर्थः । एवं च संशयज्ञानस्यानुपयोगित्वेपि तद्विषयवृत्तिताया ज्ञा-
नस्य संशयसामग्रीविधया साध्यसामानाधिकरण्यघटितव्याप्तिनि-
श्चयविरोधितया तस्यानुपसंहारित्वरूपहेत्वाभासताऽक्षतैवेति स-
मुदायभावः ॥

(दी०) तन्न, सर्वत्र साध्यसन्देहदशायां कचिदपि सा-

ध्यसामानाधिकरण्यस्यागृहीतत्वेन तदभावस्य गृहीतुमशक्यत्वात् । प्रतियोगितावच्छेदकविशिष्टप्रतियोगिनिश्चयस्याभावधीहेतुताया असकृदावेदितत्वात् ।

अस्तु वा स यथाकथञ्चित् साध्ये हेतुसामानाधिकरण्याभावसंशयहेतुत्वेन वा तथात्वं, न तथापि सामग्रीत्वेन प्रतिबन्धकतया हेत्वाभासत्वम् । अन्यथा व्यभिचरितान्यभिचरितसमानसमानाधिकरणव्याप्याव्याप्यपक्षधर्मापक्षधर्मादिसाधनवन्निःसाधनादिसाधारणद्रव्यत्वादिमत्त्वम् हेतोः पक्षस्य चाभासान्तरस्यात्, तदुपदर्शितस्येव तस्यापि ज्ञानस्येतरसाचिव्येन तत्तन्निश्चायकविरोधिसंशयसामग्रीत्वात् । एवमसिद्ध्यादिनिश्चायकप्रत्यक्षसामग्र्यपि । अपि च हेतोः साध्याभावसन्देहविषयमात्रवृत्तित्वं दूषणमिति प्राप्तं तच्च व्यतिरेकिणि हेतौ नियतविषयेणापि सन्देहेन सम्पद्यते, दूषकताबीजसत्त्वे चासाधारण्यादिसाधारण्यं न दोषाय, न वा अत्रैव निर्भरः कर्त्तव्यो हेत्वाभासत्वानुपपत्तेरुक्तत्वादित्यलं पल्लवितेन ॥

(गा०) अनुपसंहारितादशायां साध्यसामानाधिकरण्यसंशय एव दुर्घटः कथं तज्ज्ञानस्य तत्संशयसामग्रीत्वमित्याह सर्वत्रेति । क्वचिदपीति । कमपि धर्मिणमन्तर्भाव्य साध्यांशे निश्चयरूपसाध्यवदवृत्तित्वप्रकारकज्ञानस्याजातत्वेनेत्यर्थः । तदभावस्य-साध्यसामानाधिकरण्यत्वावच्छिन्नाभावस्य, गृहीतुमशक्यत्वात्-संशयेन कौटिल्या गृहीतुमशक्यत्वात् । ग्रहणस्याशक्यत्वे हेतुमाह प्रतियोगितावच्छेदकेति । सर्वांशे निश्चयरूपस्य प्रतियोगितावच्छेदकप्रकारकज्ञानस्येत्यर्थः । अभावधीहेतुताया इति । प्रतियोगिविशेषिताभावबुद्धौ विशेषणतावच्छेदकनिश्चयविधया हेतुताया इत्यर्थः । प्रतियोगिविशेषिताभावबुद्धेः प्रतियोगितावच्छेदकविशिष्टवैशिष्ट्यावगाहितानियमादिति भावः ।

यन्मिथमतसिद्धस्वतन्त्रप्रतियोगिज्ञानहेतुसामप्रायकोऽयं ग्रन्थः

इति । तदसत्-अभावलौकिकप्रत्यक्षं प्रत्येव स्वतन्त्रतद्देतुतायास्तैः स्वीकारात् संशय उपनीताभावकोटिमाने तादृशकारणविरहस्या-
किञ्चित्करत्वात् ।

अथ सर्वत्र साध्यसन्देहदशायां तादृशप्रत्यक्षनिश्चयासंभवेऽपि कालान्तरीणनिश्चयजन्यसंस्कारतः स्मरणात्मकतादृशनिश्चयः संभ-
वत्येवेति चेन्न । यस्य पुंसः प्रागपि कुत्रचित् साध्यनिश्चयो न जा-
तस्तस्य सहचारसंशयसामग्या एवमपि दुरुपपादत्वात् ।

ननु साध्यांशे निर्द्धर्मितावच्छेदकं तदंशे निश्चयरूपं साध्यसा-
मानाधिकरण्यज्ञानं सर्वत्र साध्यसंशयदशायामपि सुलभमेव ध-
र्मितावच्छेदकावच्छिन्नधर्मविषयताया एव संशयत्वघटकतया ध-
र्मितावच्छेदकावच्छिन्नताद्विषयताया निश्चयत्वसंपादकत्वात् । न च
धर्मितावच्छेदकप्रकारेण सकलधर्मिणामेव तदा भानसंभवात् ध-
र्मिविषयताया धर्मितावच्छेदकानवच्छिन्नत्वं दुर्घटमिति वाच्यम् । एक-
ज्ञाने धर्मितावच्छेदकावच्छिन्नतदनवच्छिन्नविषयतयोः सत्त्वे बाध-
काभावादित्याशयेनाहास्तुवेति । सः-प्रतियोगितावच्छेदकीभूतसा-
ध्यसामानाधिकरण्यान्वयप्रकारकोनश्चयः, सर्वत्र साध्यसंशयदशायाम-
पि पक्षे हेतुमत्तानिश्चयसत्त्वे हेतुत्वांशे निश्चयात्मकहेतुसामानाधि-
करण्यज्ञानसत्त्वेन साध्ये हेतुसामानाधिकरण्याभावसंशयः सुलभ
एवेत्याशयेनाह साध्ये इति । न तथापि हेत्वाभासत्वंमित्यन्वयः ।
उक्तानुपसंहारिताया इति शेषः । अत्र हेतुः सामग्रीत्वेन प्रतिबन्धक-
तयेति । तज्ज्ञानस्येति शेषः । अन्यथा-प्रतिबन्धकसामग्र्यात्मकधी-
विषयस्यापि हेत्वाभासत्वे, व्यभिचारिताव्यभिचारितेत्यादिपंचकस्यै-
व साधारणान्वयः । तत्र च व्यभिचारिताऽव्यभिचारितादिचतुष्टय-
साधारणद्रव्यत्वादिमत्त्वं हेतोः साधनवाग्निःसाधनसाधारणतद्वत्त्वं
पक्षस्य बोध्यम् । प्रथमद्वयं हेतौ व्याप्तिघटकदलयोः प्रत्येकाभावसं-
शायकम्, तृतीयं विशिष्टव्याप्त्यभावसंशायकम्, तुरीयं पक्षधर्मत्व-
संशायकम्, पंचमं पक्षे साधनाभावसंशायकमिति भेदः । तस्यापि
तादृशद्रव्यत्वादिमत्वस्यापि, इतरसाचिव्येन-विशेषादर्शनादिसहका-
रेण । तत्तन्निश्चयति । अव्यभिचारादिनिश्चयेत्यर्थः । प्रत्यक्षसामग्री-
लौकिकप्रत्यक्षसामग्रीघटकविशेषणज्ञानादिविषयः, तादृशसामग्या-
अपि बलवद्विपरीतभानसामग्रीत्वेन पक्षादौ हेतुमत्ताज्ञानप्रतिबन्ध-

त्वादिति भावः । दुष्णान्तरमाहापि चेति । साध्याभावसन्देहविषय-
मात्रवृत्तित्वमिति । तन्मात्रस्य व्यतिरेकव्याप्तिग्रहाविरोधित्वेपि वि-
रोधवदन्वयव्याप्तिग्रहाविरोधित्वेन हेत्वाभासताया दुर्वारत्वादिति
भावः । व्यतिरेकिणि-पृथिवीतरेभ्यो मिद्यते पृथिवीत्वादित्यादौ, नि-
यतविषयेन-पृथिव्यादिमात्रविषयेण, संपद्यते-निर्वहति, तथा च तत्र-
प्यनुपसंहारितापत्तिरिति भावः । इदमुपलक्षणम् असाधारण्ये-
तिप्रसङ्गा बोध्यः ।

वस्तुतस्तु असाधारणेपि व्यतिरेकव्याप्तिग्रहेण व्यतिरेकिपदेना-
साधारण्यस्य साक्षादेव लाभः । ननु साधारणादिव्यावर्तनायैव स-
न्देहविषयताव्याप्यव्यतिरेकसत्ताप्यनुपसंहारित्वे निवेश्येत्यत आह
दुष्करोति । अन्वयव्याप्तिग्रहप्रतिबन्धलक्षणहेत्वाभासताप्रयोजकस-
त्त्वे साध्यसन्देहविषयमात्रत्वांशमात्रस्यासाधारण्यं न हेत्वाभा-
सताविरोधीत्यर्थः । नन्वस्तु तदेवानुपसंहारित्वं व्यतिरेकिणस्त-
थात्वेपि व्यतिरेकव्याप्त्युपादानान्नानुमेतिविरोध इत्यत आह नवेति ।

(दी०) व्याप्तिग्रहप्रतिबन्धलक्षणैकप्रयोजनकत्वेन साधार-
ण्यादीनामेकहेत्वाभासत्वम् । साधारणेन व्यापकत्वस्याव्यभिचा-
रित्वस्य वा असाधारणेन सामानाधिकरण्यस्यानुपसंहारिणा च
व्यतिरेकव्याप्तिग्रहस्य प्रतिरोधान् । लक्षणन्तु विशिष्टसाध्यसा-
धनग्रहाविरोधिनो ज्ञानस्य विषयतया व्याप्तिग्रहविरोधितावच्छे-
दकं रूपम् । व्याप्तीश्चान्वयतो व्यतिरेकतश्च नानारूपाः प्रातिस्विक-
रूपेण उपादाय तावदवगाही ग्रहो वाच्यः । साध्यसाधनयोरप्रति-
द्धेरसिद्धिभेदस्य वारुणायाविरोधिन इत्यन्तम् । साध्यसाधनभेदेन
व्यभिचारभेदाच्च विशिष्टं साध्यं साधनं वाऽप्रसिद्धं तत्र तद्ग्रह-
विरोधत्वं नोपादेयम् । एवमन्यत्रापि । शेषं हेत्वाभासलक्षणोक्तदि-
शावसेयम् । व्यर्थविशेषणत्वन्तु न व्याप्तिग्रहविरोधीति वक्ष्यते ।
साध्याव्यभिचारितसामानाधिकरण्यविरहस्य बहिर्भावनीयत्वे पुन-
रन्वयव्याप्तौ व्यापकत्वमव्यभिचारितत्वं वा सामानाधिकरण्यम्

विशकलितं युगपदुपादेयम् । तत्र साधारणत्वं वर्णितम् । असाधारणत्वन्तु सपक्षव्यावृत्तत्वं, सपक्षश्च साध्यवान्, तद्व्यावृत्तत्वन्तद्वृत्तित्वग्रहविरोधित्वम् । प्रकृतसाध्यसाधनग्रहाविरोधिनो ज्ञानस्य विषयतया तदुभयसामानाधिकरण्यग्रहविरोधितावच्छेदकमिति तु निष्कर्षः । संगृह्यते चेत्थं साध्यादेः साधनवद्वृत्तित्वादिकम् ।

(गा०) व्यतिरेकव्याप्तिग्रहविरोधिनो हेत्वाभासान्तरताविरहात्तस्य व्यभिचारमध्य एवान्तर्भावस्यौचित्यात्तस्यैवानुपसंहारित्वरूपतां स्वातंत्र्येण व्यवस्थापयितुं भूमिकामाह व्याप्तिग्रहेति । एकहेत्वाभासत्वं-व्यभिचाररूपैकहेत्वाभासान्तर्गतत्वम् व्यापकताज्ञानस्यानुमितिहेतुतया निराकृतत्वादाहाव्यभिचारत्वस्य घेति । सामानाधिकरण्यस्य-साध्यसामानाधिकरण्यस्य, साध्यासामानाधिकरण्यमेवासाधारण्यं न तु माणिकारसंमतं साध्यव्यापकीभूताभावप्रतियोगित्वं तस्यानुमितौ साक्षादेव विरोधित्वेन सत्प्रतिपक्षादिव्यभिचारान्यहेत्वाभासताया एव युक्तत्वादित्याशयः ।

असाधारण्यस्य साध्यासामानाधिकरण्यरूपत्वेऽनुमितिविरोधित्वादिघटितमूलोक्तसामान्यलक्षणस्याव्याप्यतिव्याप्तिकराम्बितत्वात्स्वयं सामान्यलक्षणमाह लक्षणं त्विति । ज्ञानस्य विषयतया-विषयीभूय, विरोधितावच्छेदकं-प्रतिबन्धकतायामवच्छेदकं प्रतिबन्धकतावच्छेदकीभूतज्ञानवृत्तिर्विषयताकत्वमिति तु पर्यवसितम् । एवमग्रेपि सर्वत्र बोध्यम् । अनुपसंहारित्वसंग्रहायाह व्याप्तिश्चेति । केनापि रूपेण व्याप्तिनामनुगमे तज्ज्ञानसामान्यविरोधित्वं न साधारण्यादेरित्यत आह प्रातिस्विकेति । असिद्धिभेदस्येत्येनानालक्ष्यत्वं दर्शितम् । असिद्धिभेदो व्याप्यत्वसिद्धिः । साध्यसाधनयोरवृत्तित्वं साध्यसाधनसामानाधिकरण्यग्रहविरोधिनया असाधारण्यमेवेति तद्व्यावृत्तेरनपेक्षिततया साध्यादिमत्त्वपर्यन्ताननुधावनम् । ननु धूमवान् वह्नेरित्यादिस्थलीयसाधारण्याद्यसंग्रहप्रसङ्गः तत्र विशिष्टसाध्यादिग्रहविरोध्यप्रसिद्धेः । न च विशिष्टसाध्यादिग्रहविरोधिनी कामिनीजिज्ञासैव प्रसिद्धेति तदन्यज्ञाननिष्ठव्याप्तिग्रहविरोधितावच्छेदकरूपवत्त्वमादाय लक्षणसमन्वयः संभवतीति वाच्यम् । एवमपि

कामिन्यादेरेव साध्यता हेतुता वा तत्र साध्यादिग्रहविरोध्यप्रसिद्धिर्बुर्वारत्वादित्यत आह साध्यसाधनभेदेनेति । साध्यतावच्छेदकादिभेदेनेत्यर्थः । नोपादेयमिति । तत्र साध्याप्रसिद्ध्यादिदोषाप्रसिद्ध्या तदनुपादानेप्यतिप्रसङ्गानवकाशादिति भावः । तथाच दर्शितस्थले विशिष्टसाध्यादिग्रहविरोध्यप्रसिद्ध्याऽव्याप्तेर्नानवकाश इत्याशयः । यदि स्वाप्रतिबध्यविशिष्टसाध्यादिग्रहकत्वमविरोध्यन्तार्थस्तदाऽविरोधिन इत्यन्तस्योपादानेपि नाव्याप्तिरित्यपि बोध्यम् । अन्यत्रापि वक्ष्यमाणासाधारणादलक्षणेपि, शेषमवच्छेदकत्वनिर्वचनं विशिष्टान्तराघाटितत्वाववेशनादिकम् ।

ननु नीलधूमादित्यादौ हेतुतावच्छेदकस्य साध्यसामानाधिकरण्यानवच्छेदकत्वरूपव्यर्थविशेषणतः यां व्याप्यत्वासिद्धिप्रभेदत्वेन व्याप्तिग्रहविरोधिन्यामतिव्याप्तिरित्यत आह व्यर्थविशेषणं त्विति । वक्ष्यत इति । असिद्धिग्रन्थ इति शेषः । व्याप्यभावेतिव्याप्तिमाशङ्क्याह साध्याव्यभिचरितेति । स्वमते व्यापकताज्ञानस्यानुमित्यहेतुत्वेन तद्विरोधिनोऽव्यापकतादेः साक्षाज्जनकज्ञानाविरोधित्वेन न हेतुत्वाभासत्वमिति स्वमताभिप्रायेणाहव्यभिचरितत्वं चेति । साध्याभाववदवृत्तित्वं वेत्यर्थः । युगपदिति । एकज्ञानविशेषणतयेत्यर्थः । हेतौ साध्याव्यभिचारावगाहित्वे सति तत्र सामानाधिकरण्यावगाहि यज् ज्ञानं तद्विरोधित्वं निवेद्यम्, न तु अव्यभिचारविशिष्टसामानाधिकरण्यावगाहित्वमिति समुदायार्थः । तथाच विशिष्टाभावग्रहस्य विशिष्टवत्तानमानमात्रविरोधितया तत्सत्त्वेपि साध्याव्यभिचारी साध्यसामानाधिकरणश्च हेतुरिति विशकलितदलद्वयावगाहिज्ञानोदयान्न विशिष्टाभावेऽतिव्याप्तिरिति भावः । साध्याप्रसिद्ध्यादिव्यभिचारानात्मकस्यापि व्याप्यत्वासिद्धेः सत्त्वादर्शितविशिष्टाभावस्यासिद्धिव्यभिचारोभयरूपत्वेपि न क्षतिरित्यत्रानिर्भरसूचनाय बहिर्भावनीयत्वे पुनरित्युक्तम् ।

अथानुमितौ सामानाधिकरण्यसम्बन्धेनाव्यभिचारविशिष्टं यत् सामानाधिकरण्यं तत्प्रकारकहेतुज्ञानत्वेन न हेतुता सामानाधिकरण्यविशिष्टाव्यभिचारज्ञानत्वेनापि विनिगमनाविरहेण हेतुताप्रसङ्गात् हेतौ व्यभिचारज्ञानकालेपि हेतुविशेषणतापन्नसामानाधिकरण्यान्निशेषणतयाऽव्यभिचारभावेन बाधकाभावेनानुमित्यापत्तेश्च । न चो-

भयविधविशिष्टज्ञानस्यानुमितिहेतुत्वोपगमाद्धेतौ व्यभिचारग्रहदशा-
यां तत्र सामानाधिकरण्यविशिष्टाव्यभिचारग्रहाभावाच्चानुमित्याप-
त्तिरिति वाच्यम् । उभयविधव्याप्तिज्ञानसत्त्व एवानुमितिस्त्युपग-
मस्यानुभवविरोधेनासंभवात्, तृणारणिमणिन्यायेनैवोपदर्शितोभय-
विधविशिष्टज्ञानहेतुतायाः स्वीकरणीयत्वाच्च व्यभिचारग्रहकाले तद-
भावविशिष्टसामानाधिकरण्यग्रहाधीनानुमित्यापत्तेर्दुर्वारत्वात्, तथा
चाव्यभिचारसामानाधिकरण्योभयावच्छिन्नहेतुविषयताशालिज्ञान-
त्वेनैवानुमितिहेतुता वाच्या तादृशज्ञाने प्रत्येकाभावज्ञानमेव विरोधि
न त्वेकविशिष्टापराभावज्ञानं प्रतियोगितावच्छेदकविशिष्टप्रतियोगि-
मत्ताबुद्धेरेकाभावधीप्रतिबध्यत्वादिति विशिष्टाभावस्व हेत्वाभास-
त्वमेव दुर्घटं कान्तर्भाववाहिर्भावविचार इति चेन्न । सामानाधिकर-
ण्यसम्बन्धेनैकविशिष्टापरस्याभावग्रहो यथा तादृशविशिष्टप्रकारक-
ग्रहविरोधी तथा युगपद्विशेषणविशेष्योभयधर्मावच्छिन्नतया एकध-
र्मिग्रहेऽप्युभयाभावग्रहवद्विरोध्युभयाभावसमशीलतादृशाभावग्रहद-
शायां सामानाधिकरण्येनैकविशिष्टापरग्रहसमशीलधर्मद्वयवत्ताग्रहा-
नुत्पादस्यानुभवासिद्धतया प्रत्याख्यातुमशक्यत्वात् । अत एवासि-
द्धिग्रन्थे व्याप्तिविशिष्टपक्षधर्मताविरहस्य विशिष्टपरामर्शविरोधित-
या दीप्तत्वं स्वयं व्यवस्थापयिष्यते न हि विशिष्टपरामर्शस्य एकवि-
शिष्टापरावगाहित्वं कारणतावच्छेदकं लाघवेनानुभवबलेन च हे-
तौ व्याप्तिपक्षधर्मत्वोभयावगाहिज्ञानस्यैवानुमितिहेतुत्वोपगमात् । न
चैवं विशकलिताव्यभिचारसामानाधिकरण्योभयावगाहिधीविरोधि-
त्वोपादानेनापि न विशिष्टाभाववारणसंभव इति वाच्यम् । विशकं-
लितोभयावगाहित्वं हि न मिथो विशेष्यविशेषणभावानापन्नोभया-
वगाहित्वम्, अपि तु धर्मिनिष्ठविभिन्नविषयतानिरूपितोभयविषय-
ताप्रतियोगित्वम् । तच्च साध्याव्यभिचारी हेतुः साध्यसमानाधिक-
रणो हेतुरिति समूहालंबनबुद्धौ, तस्याश्च न विशिष्टाभावधीप्रतिब-
ध्यता अपि तु उभयविषयतानिरूपितैकविषयताशालिबुद्धेरेवेति व-
र्णितं साधारणग्रन्थे ।

असाधारण्यस्य सत्प्रतिपक्षोत्थापकतया दूषकतायां मणिका-
रसम्मततया तदनुयायिना पूर्वं साध्यव्यापकीभूताभावप्रतियोगित्व-
मसाधारण्यमिति व्याख्यातम् तच्च स्वानुमतमित्यन्यथा तन्निरवैकि

असाधारणत्वं त्विति । पक्षव्यावृत्तत्वमिति । यद्यप्येतदप्यनुपदं वि-
वरणीयमिति तदेवासाधारणत्वविवरणमिदं किमन्तरा तद्विवरणेन,
तथापि सपक्षव्यावृत्तत्वमसाधारणत्वमिति प्राचीनप्रवादाविरुद्धत्वं
स्वमतस्य दर्शयितुमेतद्विवरणम् । निश्चितसाध्यव्यावृत्तत्वस्य व्या-
प्तिग्रहं प्रति साक्षादविरोधितायाः प्राग्व्यवस्थापितत्वात् निश्चयांशः
परित्यागेन सपक्षपदं व्याचष्टे सपक्षश्चेति । तद्व्यावृत्तत्वं यदि तद्वृ-
त्तित्वं तदा साध्यादिनिष्ठहेत्वसामानाधिकरण्यसाध्यवद्वृत्तित्ववि-
शिष्टसाधनादेरसङ्ग्रह इति तत्साधारण्याय व्याचष्टे तद्व्यावृत्तत्वमि-
ति । साध्याप्रसिद्धादेरपि विशिष्टसाध्यादिसामानाधिकरण्यग्रह-
विरोधितयाऽतिप्रसङ्गवारणाय विशिष्टसाध्यादिग्रहाविरोधित्वमधि-
कं प्रवेशयन् विरोधिपदस्य प्रतिबन्धकपरताभ्रमनिराकरणाय तदर्थं
विवृणोति प्रकृतेत्यादिना । प्रकृतत्वं साध्यतावच्छेदकादिवैशिष्ट्य-
म् । तदुभयेति । विशिष्टसाध्यसाधनोभयेत्यर्थः । इत्थं-सामानाधि-
करण्यग्रहविरोधितात्मकानुगमकप्रकारेण ॥

(दी०) चाक्षुषस्पर्शवान् स्पर्शनशब्दप्रवृत्तादिसादौ वि-
शेष्ययोरसामानाधिकरण्यश्च । बाधासिद्धिभेदस्य च साध्यसाध-
नयोरवृत्तित्वस्यैतत्साङ्कर्येऽपि न क्षतिः । इदमेव च मणिकृतां
विरुद्धत्वम् । इत्थञ्च तदीयमसाधारणत्वमेव विरुद्धत्वमिति । यत्र
च धर्मिणि यो धर्मो यादृशो हेत्वाभासः तद्व्याप्यमपि तद्विशेषोऽ-
न्तरेण प्रकरणसमन्तव्याप्यश्च, पृथगुपदेशादविरोधाच्च अनुपसंहारि-
त्वञ्च विशिष्टसाध्यसाधनग्रहाविरोधिनो ज्ञानस्य विषयतया व्य-
तिरेकव्याप्तिग्रहविरोधितावच्छेदकरूपवत्त्वम् । तादृशञ्च साध्यादेर-
त्यन्ताभावाप्रतियोगित्वादिकम् । बह्व्यभावाभात्वेन बह्वर्धूमाभाव-
वद्वृत्तित्वज्ञानं बह्व्यभावस्य धूमाभावव्यापकताज्ञानं कदाचिद्वि-
रुद्ध्यादपि न तु बह्वित्वेनेति नातिप्रसङ्गः । केवलान्वयिनि तत्स-
म्भवेऽपि अन्वयव्याप्त्युपादानेनानुमितिप्रतिरोध इति दिक् ॥

इति अनुपसंहारिदीधितिः ॥

ननु विशिष्टसाध्यसाधनसामानाधिकरण्यग्रहत्वावच्छिन्नानि-
पिता विरोधिता समूहालम्बनविशेषविरोधिताव्यावर्त्तनायावदयं प्रवे-
श्यते तत्र चावच्छिन्नत्वं स्वरूपसम्बन्धात्मकमेव निवेद्यते न न्यून-
न्यूनवृत्तित्वं गौरवान्तथाच विशिष्टसाध्यसाधनग्रहाविरोधित्वनिवे-
शनमनर्थकं साध्याप्रसिद्धादिग्रहप्रतिबध्यताया विशिष्टसाध्यादिग्र-
हत्वेनैवावच्छिन्नत्वादित्यत आह चाक्षुषस्पर्शेति । विशेष्ययोः-स्पर्श-
शब्दयोः, परस्परासामानाधिकरण्यं संगृह्यते इत्यनेनान्वयः । तथाच
स्वरूपसम्बन्धरूपावच्छिन्नत्वंनिवेशे तत्राव्याप्तिः तादृशाविरोधिज्ञा-
नप्रतिबध्यतावच्छेदककोटौ, साध्यताद्यवच्छेदकचाक्षुषत्वादिविषय-
त्वाप्रवेशेन विशिष्टसाध्यादिसामानाधिकरण्यग्रहत्वावच्छिन्नविरोधि-
तायास्तत्रासत्वादित्यन्यूनवृत्तित्वरूपमेव तन्निवेश्यम्, तथाच तदस्थ-
लीयसाध्याप्रसिद्धादिग्रहप्रतिबध्यताया अपि विशिष्टसाध्यादिसामा-
नाधिकरण्यग्रहत्वादन्यूनवृत्तित्वात् तत्रातिप्रसङ्गवारणाय विशिष्टसा-
ध्यादिग्रहाविरोधित्वानिवेशनमावश्यकमिति भावः ।

ननु साध्यस्यावृत्तित्वे बाधरूपे साधनस्य वाऽवृत्तित्वे स्वरूपा-
सिद्धात्मकेऽतिव्याप्तिः तद्ग्रहस्यापि साध्यवत्तादिग्रहविरोधितया त-
द्विहितोभयसामानाधिकरण्यग्रहविरोधित्वादित्याशङ्कां तयोर्लक्ष्यता-
स्वीकारेण निराकरोति बाधेति । एतत्सांकर्येपि-असाधारण्यरू-
पत्वेपि । न क्षतिरिति । अन्यादृशस्यापि बाधादेः प्रसिद्धा स्वातन्त्र्ये-
ण तत्परिगणनोपपत्तेरिति भावः ।

ननु साधनादेः साध्यासामानाधिकरण्यादिकं विरोध एव तस्य
कथमसाधारण्यतोपगम इत्यत आह इदमिति । मणिकृत एव इदं
विरुद्धत्वमनुमतं न तु ममेत्यर्थः । नन्वेवं भवतां को विरोध इत्य-
कांक्षायामाह इत्थं चेति । तदीयं-मणिकारीयं, साध्यव्यापकाभावप्र-
तियोगित्वरूपमसाधारण्यत्वम् ।

ननु साधनादेः साध्यासामानाधिकरण्यवत्तस्य तद्व्याप्यवत्त्वम-
प्युभयसामानाधिकरण्यग्रहविरोधीति तत्रोक्तलक्षणातिव्याप्तिरित्या-
शंकां लक्ष्यताप्रदर्शनेन निराकरोति यत्र चेति । प्रकरणसमं-पक्षानि-
ष्टसाध्याभावादिव्याप्यम् । तद्व्याप्यं-पक्षानिष्टसाध्याभावादिव्या-
प्यव्याप्यम् । तस्य बाधसत्प्रतिपक्षविशेषणत्वाभावादिति शेषः ।
तत्र हेतुमाह पृथगिति । पक्षानिष्टसाध्याभावादिव्याप्यस्य सत्त्वप्र-

तिपक्षतया स्वतन्त्रपरिगणानात्तादृशस्य साध्यवत्ताज्ञानविरोधि-
धीविषयत्वेन हेत्वाभासताविरहाच्चेत्यर्थः । व्यतिरेकव्याप्तिग्रहेति ।
हेत्वभावत्वावच्छिन्नधर्मिकसाध्याभावव्यापकताग्रह्येत्यर्थः । साध्यादे-
रित्यादिना साधनस्य साधनाभावस्य च परिग्रहः । अत्यन्ताभा-
वाप्रतियोगित्वेनादिपदग्राह्यसाधनस्याप्यन्वयः । अप्रतियोगित्वादि-
ना साध्याभावाव्यापकत्वपरिग्रहः । तस्य च साधनाभावेन सम्बन्धः ।

अथाभावाप्रतियोगित्वधीरभावप्रतियोगित्वप्रकारकं ज्ञानं प्रत्येव
विरोधिनी न तु तदप्रकारकं साध्याभावव्यापको हेत्वभाव इत्यादे-
ज्ञानं प्रति ग्राह्याभावानवगाहित्वात् । न चैतादृशज्ञानेपि संसर्गत-
याऽभावप्रतियोगित्वमानादभावाप्रतियोगित्वं ग्राह्याभाव एवेति वा-
च्यम् । अभावांशे विशेषणीभवतः साध्यादेरनुयोगिताया एव संस-
र्गतया प्रतियोगितायास्तत्राभावात् । प्रतियोगितानिरूपकत्वाव-
च्छिन्नैवानुयोगिता सम्बन्धो न तु केवला प्रतियोगित्वानुयोगित्वयोः
समानवित्तिवेद्यतायाः सिद्धान्तसिद्धत्वादिति चेत् । एवमप्यभाव-
प्रतियोगितात्वेन प्रतियोगिताया ग्राह्यताविरहाच्चतद्रूपावच्छिन्नाभा-
वस्य विरोधितानुपपत्तिः ।

यन्तु-अभावे अनुयोगितासम्बन्धावच्छिन्नसाध्याद्यभावस्यैव दो-
षतया विवक्षणम्-तदपि न, वाच्यत्वादिसाध्यहेतुकेपि संयोगादि-
सम्बन्धावच्छिन्नप्रतियोगिताकस्य द्वित्वाद्यवच्छिन्नप्रतियोगिताक-
स्य चाभावस्यानुयोगितासम्बन्धेन साध्यादिसम्बन्धित्वादभाव-
त्वावच्छेदेन तत्सम्बन्धावच्छिन्नसाध्याद्यभाववत्त्वाप्रसिद्धेः ।
अभावत्वसामानाधिकरण्यमात्रेण तद्वत्ताधियश्च अभावत्वसा-
मानाधिकरण्यमात्रेण साध्यादिप्रकारकव्यतिरेकव्याप्तिग्रहावि-
रोधितया तस्य दोषत्वायोगात् । स्वरूपादिसम्बन्धावच्छिन्न-
वाच्यत्वत्वाद्यवच्छिन्नप्रतियोगितानिरूपितानुयोगितासम्बन्धस्य चा-
प्रसिद्ध्या तादृशसम्बन्धावच्छिन्नाभावोप्यप्रसिद्ध इति न
तादृशस्य दोषतोपगमसम्भवः । साध्यताद्यवच्छेदकस्य स्वावच्छि-
न्नसम्बन्धविशेषावच्छिन्नप्रतियोगिताकत्वसम्बन्धावच्छिन्नप्रतियोगि-
ताकाभावाऽभावांशे तादृशसम्बन्धेन प्रतियोगिविशेषणतापन्नसाध्य-
ताच्छेदकादिप्रकारकव्यतिरेकव्याप्तिग्रहविरोधितयाऽनुपसंहारित-
मित्यपि न सार्वत्रिकं विशेषणान्तरानवच्छिन्नज्ञानत्वादेर्यत्र साध्यता


द्यवच्छेदकता तत्र स्वरूपतस्तत्प्रकारकव्यतिरेकव्याप्तिबुद्धेरेव हेतु-
तया तत्र तदभावप्रकारकज्ञानस्य नियमेन तदंशे प्रतियोगितावच्छे-
दकज्ञानत्वत्वादिप्रकारताया अविरोधित्वात् प्रतियोगितावच्छेदक-
प्रकारकप्रतियोगिमत्ताबुद्धेरेव समानप्रकारकतया अभावग्रह-
प्रतिबध्यत्वात् वृत्त्यनियामकसम्बन्धस्य संसर्गाभावप्रतियोगितानव-
च्छेदकतया तादृशसम्बन्धावच्छिन्नाभावाप्रसिद्धेश्च । एतेन तत्स-
म्बन्धेन तत्प्रकारकबुद्धौ समानधर्मिकतत्सम्बन्धावच्छिन्नतदभा-
ववत्ताबुद्धिवत् तद्धर्मस्य तेन सम्बन्धेन असम्बद्धत्वग्रहस्यापि प्र-
तिबन्धकत्वमानुभविकम् । अत एव साध्यादेरवृत्तित्वस्य बाधादिप्र-
भेदतोक्तिरपि सङ्गच्छते । एवं च साध्यादेरत्यन्ताभावाप्रतियोगित्वादि-
कमिति यथाश्रुतस्यैव सङ्गतिरित्यप्युक्तम्—केवलान्वयिन्यपि द्वित्वा-
द्यवच्छिन्नाभावप्रतियोगित्वेऽसत्त्वेन तन्निष्ठतदप्रतियोगित्वासिद्धेः ।
स्वरूपादिसम्बन्धावच्छिन्नवाच्यत्वत्वाद्यवच्छिन्नप्रतियोगिताया अप्र-
सिद्ध्या तदभावस्याप्रसिद्धेः । साध्यताद्यवच्छेदकसम्बन्धविशेषाव-
च्छिन्नप्रतियोगितानवच्छेदकत्वमनुपसंहारित्वमित्यपि स्वरूपतो ज्ञा-
नत्वादिसाध्यतावच्छेदकस्थले न सम्भवति निर्विशेषणकज्ञानत्वादि-
विषयकव्याप्तिग्रहे ज्ञानत्वत्वादिप्रकारेणासम्बद्धत्वग्रहस्यासमानप्र-
कारकनयाऽविरोधित्वात् । साध्यतावच्छेदकावच्छेदेन वर्तमानः सा-
ध्यतावच्छेदकसम्बन्धावच्छिन्नप्रतियोगित्वाभावोऽनुपसंहारित्वमि-
ति प्रगल्भानुमतमनुमतमेव दीधितिकृता व्याप्तिवादे निराकृतत्वात् ।

अत्राहुः विशिष्टबुद्धौ विशेष्ये प्रकाराभावग्रहवद्विशिष्टसंसर्गक-
बुद्धौ संसर्गे संसर्गतावच्छेदकाभावग्रहोऽपि विरोधी संसर्गविशेषा-
वच्छिन्नविषयताया एव ग्राह्याभावधीप्रतिबध्यतावच्छेदकत्वात् वि-
शिष्टसंसर्गकबोधस्थले संसर्गतावच्छेदकीयवैशिष्ट्यस्यापि संसर्ग-
तान्तःपातिसंसर्गतया संसर्गतावच्छेदकविषयताया अपि संसर्गा-
वच्छिन्नत्वात् । एवं च वाच्यत्वत्वाद्यवच्छिन्नत्वस्वरूपसम्बन्धाव-
च्छिन्नत्वोभयविशेषितप्रतियोगितासंसर्गके वाच्यत्वाभावव्यापको
हेत्वभाव इति ज्ञाने प्रतियोगितात्वावच्छेदेन तदुभयाभावग्रहस्य
विरोधितया तद्विषयतादृशाभावोऽनुपसंहारित्वमिति विवक्षितम् ।
अधिकमन्यत्रानुसन्धेयम् ।

ननु कलक्षणस्य हेतुनिष्ठसाध्याभाववद्वाचित्वरूपसाधारण्येऽपि-

व्याप्तिः तज्ज्ञानस्यापि हेत्वभावप्रतियोगिकाभावे हेतोः साध्याभा-
वसामानाधिकरण्यावगाहितया हेत्वभावे साध्योभावसमानाधिक-
रणाभावाप्रतियोगित्वज्ञानविरोधित्वात् साध्याभावसमानाधिकर-
णत्वेन भासमानेऽभावे हेत्वभावप्रतियोगिकत्वग्रहस्य तुल्यवित्ति-
वेद्यतया हेत्वभावे तादृशाभावप्रतियोगित्वावगाहनादित्यभिमानं
निराकरोति बह्वन्यभावभावात्वेनेति । कदाचिद्विरुद्ध्यादिति । सम्भा-
वनायां लिङ् । तुल्यवित्तिवेद्यतायां मानाभावात् भावे वा । इहापि अ-
समानप्रकारकतया उक्तज्ञानस्य व्यापकताज्ञानविरोधिताया विचारा-
सहत्वादिनिर्भरः । न तु वन्निहत्वेनेति । तेन रूपेण भाने हेत्वभावांशे
प्रतियोगिताया असंस्पृशादिति भावः । नातिप्रसङ्ग इति । हेतुताव-
च्छेदकावच्छिन्नस्य साध्याभाववद्वृत्तिताया एव साधारणत्वात् उक्त-
बुद्धेर्विरोधितायाः प्रामाणिकत्वे हेत्वभावाभावत्वावच्छिन्नस्य सा-
ध्याभाववद्वृत्तिताया लक्ष्यत्वादेवेति भावः । तत्सम्भवेपि-अभावा-
प्रतियोगित्वरूपानुपसंहारित्वसम्भवेपि, अन्वयव्याप्त्युपादानेन-अ-
न्वयव्याप्तिधीसम्भवेन, नानुमितिप्रतिरोधः—विशेषदर्शिनोपि ना-
नुमित्यनुत्पादः । न चैवमपि केवलान्वयिसाध्यकहेतोराभासतया
तत्प्रयोक्तुर्निग्रहप्रसङ्ग इति वाच्यम् । अभिमतसाधकताविघटकाभा-
सस्यैव निग्रहप्रयोजकतया अन्वयिमुद्रया गमकता यत्राभिमत-
तत्र निग्रहायोगात् व्यतिरोक्तिप्रयोगे निग्रहस्येष्टत्वात् इति ॥

इति श्रीगदाधरभट्टाचार्यचक्रवर्तिविरचितायां अनुमानगादाध्याय-
मनुपसंहारिप्रकरणम् ।



अथानुमानगादाधर्मी

विरुद्धप्रकरणम् ।

(चि०) विरुद्धो न साध्याभावव्याप्यः, संयोग-
साध्यके सञ्जेतावातिव्याप्तेः । नापि साध्यवन्निष्ठात्य-
न्नाभावप्रतियोगिव्याप्यत्वं तत्त्वम्, इदं द्रव्यं गुणव-
त्त्वादित्यादौ संयोगादिव्याप्येऽतिव्याप्तेः । किन्तु सा-
ध्यासमानाधिकरणसाध्याभावव्याप्यः साध्यवदन्यो-
न्याभावव्याप्यो वा । साध्याभावत्वं साध्यविरोधित्व-
मात्रं भावाभावसाधारणम्, तेनाभावे साध्येऽभावा-
भावस्य भावत्वेऽपि नाव्याप्तिः । अभावाभावोऽभाव-
प्रतियोगिनिरूप्यत्वेन भावभिन्न एव वा । न च भावत्वे-
नैर्वापपत्तौ किमधिक्रमेति वाच्यम् । बाधकं विनाऽभाव-
प्रतीतेः प्रमात्वात्, अन्यथा अत्यन्ताभावाऽन्योन्याभा-
वयोरप्रसिद्धिः ।

(दी०) साध्यविरोधित्वं साध्यप्रतियोगिकत्वम् । एकदे-
शितेनाह अभावेत्यादि । न च भावस्य स्वाभावविरहात्मक-
त्वरूपप्रतियोगित्वग्राहिधर्मिग्राहकमानबाधः, प्रतियोगित्वस्य स-
म्बन्धान्तरत्वात् । स्वस्याभावस्येत्यत्र षष्ठ्यर्थस्य तस्यावश्याभ्यु-
पेयत्वात् । विरहत्वञ्च नाभावत्वं, बाधात् । नापि तद्ग्रहप्रतिबन्ध-
कग्रहविषयत्वम्, अविरोधात् प्रत्यक्षेण दुर्ग्रहत्वाच्च । न चानवस्था-
अभावस्य स्वाभावाभावत्वे बाधकाभावात् । भावस्य तथात्वे
बाधकमाह बाधकं विनेत्यादि । अभावप्रतीतेः-अभावत्वविलि-

प्रतीतिः । अभावत्वञ्च न भावभिन्नत्वं प्रथमं दुर्ग्रहत्वात्, कि-
न्त्वयमभावो न भाव इति प्रतीतिसाक्षिकं पदार्थान्तरम्, तच्चानु-
पस्थितं निर्विकल्पकोपस्थितं वा प्रकारः, अभाववच्चासमवेत-
त्वान्न जातिः । अन्यथेति । अनतिप्रसक्तैराधिकरणैस्तदुद्भूतैर्वा
अभावव्यवहारोपपत्तेरिति भावः । लाघवाद्वाधिताभावत्वविशि-
ष्टप्रत्ययवलाच्चातिरिक्तैकाभावसिद्धिस्तुल्यैव । एतन्नाभावत्वं सप्र-
तियोगिकत्वं तच्चाननुमतानामप्यावश्यकानां प्रतियोगिनां क-
ल्प्यते इत्यफास्तम् । संयोगादिसाधारण्याच्च ॥

(ग०) साध्याभावत्वं साध्यविरोधित्वमात्रस्यत्र मूले साध्यविरो-
धित्वं यदि साध्यासामानाधिकरण्यं तदा साध्यासमानाधिकरणप-
दोपादानवैयर्थ्यमिति तद्व्याचष्टे सध्येति । साध्यासमानाधिकरण-
त्वं साध्यानधिकरणवृत्तित्वं न तु साध्याधिकरणावृत्तिवमतो न सा-
ध्याभावपदोपादानवैयर्थ्यम् । अधिकरणभेदेन संयोगाद्यभावभेदमते-
इदं लक्षणम्, अता न संयोगी द्रव्यत्वादित्यादावतिव्याप्तः । साध्या-
समानाधिकरणपदं प्रतियोगिवैयर्थ्यादधिकरण्यांशस्यैकमित्यपि के-
चित् । तन्न, साध्याभावप्रतियोगित्वेन साध्योपादानस्य शिरोवेष्टनेन
नासिकास्पर्शस्तुल्यत्वात् । मूलस्थमात्रपदेन भावव्याधत्तकाभावत्व-
निवेद्यव्यवच्छेदः ।

अभावाभावस्य अभावप्रतियोगिकस्य भावत्वेऽपि भावतयाऽभावत्ववि-
रुद्धेऽपि अभावत्वनिवेशाभ्युपगमेनाभावाभाव इत्यादिकृत्वान्तराभिधा-
नस्य सिद्धान्तत्वमनिरासायाह दर्शयतौ एकदेशीति । ननु घटाभावो-
नास्तीत्यादिप्रतीत्या घटाभावाभावत्वविशिष्टधर्मो सिद्ध्यति तस्यातिरि-
क्तत्वं च सैव विरुद्धि तस्या एव घटादिरूपभावे स्वाभावाभावत्वरूप-
स्वाभावप्रतियोगित्वावगाहित्वादित्याशङ्कते न चेति । संवन्धान्तरत्वा-
त्-अभावत्वान्यसम्बन्धत्वात् । स च सम्बन्धः स्वरूपादतिरिक्तोऽति-
तिरिक्तो घट्युभयधेय न क्षतिरस्ति भावः । बाधादित्यस्य भाव इत्या-
दि । अविरोधादित । अभावाभावस्यातीरकत्ववादिनापि प्रतियोगिम-
त्ताज्ञानस्याभावग्रहप्रतिबन्धकत्वापगमादिति, भावः । प्रत्यक्षेणेति ।
तद्वद्भूतप्रतिबन्धकप्रज्ञविषयत्वस्य ज्ञानधर्मादितत्वेन चक्षुरयोऽप्यत्वादित्

भावः । अनवस्था-अतिरिक्तानामभावानामप्यतिरिक्ताभावकल्पना-
यामनन्ताभावकल्पनागौरवम् । बाधकाभावादिति । भावस्य बाध-
त्वकल्पनयोगादिति भावः ।

मूले भावत्वेनैवेति । घटाभावो नास्तीति प्रतीतेर्घटादिरूपभाव-
विषयकत्वेनैवेत्यर्थः । किमधिकेन-घटाद्यतिरिक्तविषयकत्वेन, यथा-
तिरिक्तस्यापि तेजोऽभावादेरिदन्त्वादावशिष्टस्य न प्रतियोगिग्रहसा-
पेक्षग्रहत्वं किन्त्वभावत्वावच्छिन्नस्यैव तथा घटत्वादिविशिष्टस्य
प्रतियोग्यनिरूप्यत्वेपि घटादेरभावत्वेन प्रतियोगानिरूप्यत्वे बाधक-
विरहादिति भावः । अभावाभावप्रतीतेः प्रमात्वमभिधानस्य भावेऽभा-
वप्रतियोगिकत्वबोधकतादृशप्रतीत्यप्रमात्वप्रसंजनसूचकतां स्फुटी-
करोति दीधितौ भावस्येति । भावस्याभावप्रतियोगिकत्वेपि घटाभा-
वो नास्तीत्यादिप्रतीतेरभावादिवैशिष्ट्यांशे प्रमात्वसंभवादभावरूप-
प्रतियोगिधर्मितावच्छेदकतापन्नाभावत्वांशे तत्र प्रमात्वानुपपत्तिला-
भाय व्याचष्टेऽभावेति । अभावत्वं भाववैधर्म्यं तच्च भावे न संभवती-
ति तद्विशिष्टवाचकनञ्जुल्लेखिन्या घटाभावो नास्तीत्यादिप्रतीतेस्तेन
रूपेण घटाद्यवगाहित्वे तदंशे प्रमात्वं व्याहन्येतेति मूलाभिप्रायः । अभा-
वत्वं यदि भावभिन्नत्वं तदा भावे तदप्रसक्त्या भावेऽप्यभावत्वस्वीकार-
इत्यर्थकान्यथेति मूलानुत्थितिरतोऽभावत्वस्य तदन्यत्वं व्यवस्था-
पयति अभावत्वं चेति । प्रथमं-भावत्वादिप्रकारकज्ञानानुत्पत्ति-
दशयाम् । अभावो न भाव इति । एतावता तस्य भावभिन्नत्वरूपता
निरसकता तथासत्यभावो न भाव इत्यनयोः समानार्थकतया विषय-
भेदाधीनद्विधाभिलाषानुपपत्तेः ।

ननु तथाप्यभावत्वस्य निर्विकल्पाऽवेद्यतायाः सिद्धान्तसिद्ध-
त्वाद्विशेषणज्ञानविरहेण प्रथमं तत्प्रकारकप्रत्यक्षानुपपत्तिरित्यत
आह तच्चेति । अनुपस्थितमिति । विशिष्टबुद्धौ विशेषणज्ञानहेतुता-
या विशेषणभेदेन भिन्नतया अभावत्वविशिष्टबुद्धौ उक्तज्ञानहेतुत्वा-
कल्पनशक्त्यभिप्रायः । ननु केवलप्रमेयत्वादिव्या अभावत्वादिप्रकार-
कोपनीतमानदशायां स्वरूपतोऽभावत्वप्रकारतनैयत्यवारणाय स्व-
रूपतस्तत्प्रकारकबुद्धौ लौकिकान्यत्वं कार्यतावच्छेदककोटावनि-
वेद्यैव स्वरूपतस्तद्विषयकज्ञानत्वेन हेतुता कल्प्यते लाघवात्, तथाच
अतो नास्तीत्यादिलौकिकप्रत्यक्षपूर्वकालेपि स्वरूपतस्तद्विषयकज्ञान-

मपेक्षितमित्याशयेनाह निर्विकल्पकोपस्थितमिति । तथा चाभावत्वस्य निर्विकल्पकत्वेद्यत्वप्रवादो भावभिन्नत्वरूपाभावत्वमते एव, तस्य पदार्थान्तरत्वादिनां तु निर्विकल्पकत्वेद्यत्वमिष्टमेवेति भावः । नन्वेवमभावत्वस्य नित्यत्वे सत्यनेकव्यक्तिवृत्तितया जातित्वापत्तिरित्यत आह अभाववच्चेति ।

इदं तु बोध्यम् । अभावत्वमनुयोगिताख्यः प्रतियोगिनिरूपितः सम्बन्धविशेषः, स च प्रतियोग्यादिभेदभिन्न एवेत्यनुगमकधर्मान्तरप्रकारेणैव तस्य नास्तीति बुद्धौ प्रकारता रूसम्बन्धिकतया च तस्य प्रतियोग्युपरागेणैव भानं निर्विकल्पकत्वेद्यता चानुगमकधर्मस्यैव । प्रपञ्चितं खदमधकमधस्तात् ।

आधिकरणस्याभावरूपत्वे अभावाधिकरणत्वानुपपत्तेरतस्तद्धर्मैवेति । अभावव्यवहारोपपत्तेरिति । भावेऽभावाभावत्वस्वीकारे भावाभावत्वस्यापि तत्र सम्भवादिति भावः । प्रतिबन्दिमात्रस्यानुत्तरतया युक्तिं दर्शयति लाघवादिति । अनन्तधर्मिण्वभावत्वकल्पनापेक्षया एकत्र तत्कल्पन इत्यादिः । घटत्वाद्यभावाभावस्यातिरिक्तत्वे ईदृशयुक्त्यसम्भवाद्भावो नाभाव इति प्रतीतेर्दुरपन्हवतया अभावत्वं भावव्यावृत्तमेवेति दर्शितयुक्तावेव निर्भरं दर्शयति 'अवाधितेति । प्रमात्मकेत्यर्थः । एतेन-कलुषधर्मिणां बहुत्वस्य धर्मकल्पनायामषाधकत्वेऽभावमात्रासिद्धिप्रसङ्गेन । संयोगादिसाधारण्याञ्चेत्यस्य सप्रतियोगिकत्वस्येत्यादिः । तथाच सप्रतियोगिकत्वस्य नास्तीति-प्रतीतिविषयत्वे घटसंयोगादिमत्यपि घटो नास्तीति प्रतीतिः स्यादिति भावः ।

अत्र सिद्धान्तानुसारिणः । अभावत्वं भावाभावसाधारणमेव नास्तीति प्रत्ययनियामकम् । यदि भावो नाभाव इति प्रत्ययः प्रामाणिकस्तदा भावव्यावृत्तमप्यभावत्वं तादृशप्रत्ययनियामकतया स्वीक्रियताम्, न तु तदेव नास्तीति प्रत्ययनियामकं तथासत्यनन्ताभावकल्पनया गौरवात् भावाभावसाधारणैकधर्मस्यैव लाघवेन नास्तीति प्रत्ययनियामकतया कल्पनौचित्यात् ।

यसु-अनन्तघटादीनां घटाद्यभावाभावत्वकल्पने गौरवाल्लाघवेनातिरिक्तैकैकाभावे तत्कल्पनमुचितमिति । तत्रेदं प्रतिभाति-घटाभावाभावत्वं घटाभावनिरूपितोऽनुयोगिताविशेषः, स च घटानिष्ठ

घटाभावीप्रतियोगितातो नातिरिच्यते । सा चानन्तघटेषु कदाचिन्न
न चैवमत्र घटाभावप्रतियोगी अत्र घटाभावाभाव इति प्रतीत्यारवि-
शेषापत्तिः, प्रतियोगितानुयांगित त्वरूपविभिन्नधर्मावगाहननैव न-
द्विशेषात् । “अभावविरहात्मकत्वं वस्तुनः प्रतियोगिते”ति प्रवादवि-
रुद्धश्चायं पन्थाः । घटादेः संयोगादिसम्बन्धस्यैव संयोगादिसम्ब-
न्धावच्छिन्नस्वाभावाभावत्वविशिष्टनिरूपितत्वं स्वोक्तिर्यते न तु स-
मवायादेरतो न कपालादौ संयोगादिसम्बन्धावच्छिन्नघटाभावो ना-
स्तीत्यादिप्रत्ययप्रसङ्ग इत्यलं पल्लवेन ॥

(चि०) अथ साध्यहेत्वोर्विवरोधे पक्षे साध्यस-
त्त्वे हेत्वसिद्धिः, हेतुसत्त्वं साध्याभावसिद्धौ बाधः ।
न च प्रमाणान्तरेण साध्याभावसिद्धौ बाधो न हेतुत्वे-
नैवेति वाच्यम् । विशेषणवैयर्थ्यादिति चेन्न ।

हेतोः पक्षे साध्याभावबाधानुपस्थापनेऽपि प्रथ-
मोपस्थितविरोधस्यैव उपजीव्यत्वेन दोषत्वात् ।

ननु साध्यभावसम्बन्धो व्याभिचार एव दोषो
न तु तन्नियतत्वमपि, गौरवात् असाधकत्वे व्यर्थत्वा-
च्च । न च साध्यासहचरितस्य साध्याभावसहचरित-
स्य वा गमकत्वभ्रमरूपीयामशक्तौ विशेषोऽस्ति, येना-
शक्तिविशेषोन्नायकतया न व्यर्थविशेषणता । न चानै-
कान्तिकसामान्यलक्षणे विपक्षगामित्वं न विशेषणम्
असाधारणाद्यव्याप्तेः, साधारणन्तु सपक्षवृत्तित्वस-
हितमिति वाच्यम् । विपक्षगामित्वस्यैव साधारणत्वात्
अधिकस्य व्यर्थत्वात् । न च विरुद्धं व्यावर्त्यम्, विपक्ष-
गामित्वेनात्रैव तदन्तर्भावात् ।

अथानैकान्तिके विपक्षसम्बन्धेनैव दूषकतोबीज-
म्, असाधारणाद्यव्याप्तेः, न च तत्रान्यदेव बीजम्,

हेत्वाभासाधिक्यापत्तेरिति चेत् । अस्तु तावदेवम्,
तथापि साधारणे विरुद्धप्रवेशो वज्रलेप एव ।

अन्ये तु विरुद्धलक्षणे न व्यर्थत्वं साधारणस्य
व्यवच्छेद्यत्वात्, नाप्यसाधकतानुमितौ एतस्या-
पि व्याप्यत्वात्, नीलधूमादौ च व्याप्तिरस्ये-
वेति न स्वार्थानुमाने दोषः, परस्य तु व्यर्थत्वमधि-
कम्, न च विरुद्धत्वादित्यत्र शब्दाधिक्यमिति ।

तन्न । अर्थो हि लिङ्गम्, न च व्यभिचारावारकवि-
शेषणावच्छेदेनापि व्याप्तिर्गौरवादिति वक्ष्यते । न चा-
र्थानुगत्या व्यर्थत्वेऽपि विरुद्धत्वादित्यत्र उद्भावनश-
क्यत्वम्, आवश्यकतद्विवेचने तदुद्भावनस्य शक्यत्वा-
दिति हेतुद्वयोपन्यासे चाधिकं प्रथमेन द्वितीयस्य कृ-
तकर्तव्यताया दुष्टिवीजत्वात् । न च नीलधूमादित्यादौ
विशिष्टकर्तव्यमन्येन केनापि कृतम् । धूमवत्त्वादित्य-
नेन कृतमिति चेन्न । तथानुपन्यासात्, अन्यथा नीला-
नन्वयापत्तेः ।

अपरे तु साध्यानवगतसहचारः साध्याभावस-
हचारी विरुद्धः । अन्यथा पृथिव्यां मेयत्वेनेतरभेदानु-
मानं न विरुद्धं स्यात् साध्याभावाव्याप्यत्वात् । न च
तत्साधारणम्, सपक्षासत्त्वात् । न च साध्यसहचारा-
ज्ञानदशायां साधारणातिव्याप्तिः, तदा तस्यापि वि-
रुद्धत्वादिति प्राहुः ।

तन्न । विपक्षगामित्वमात्रं दूषकमित्युक्तत्वात् ।
अत एव व्यभिचारितो व्यतिरेक्यनैकान्तिक एव । नापि
साध्याभावसाधकत्वं तत्प्रमापकत्वं वा, साध्याभावस-

स्वन्धवुद्धिं विना तदज्ञानात् । नापि साध्यवदन्यत्व-
व्याप्यत्वम्, व्याप्यत्वविवेचने व्यर्थविशेषणत्वात् ।
नापि स्वव्यापकाभावप्रतियोगिसाध्यकत्वम्, साध्या-
भावस्य हेतुव्यापकत्वप्रतीतौ हेतुसाध्याभावसम्बन्ध-
भानस्यावश्यकत्वात् ॥

(दी०) गमकत्वभ्रमेति । व्यभिचारिण्यव्यभिचारमात्रे
विरुद्धे च समानाधिकरण्यांशेऽपि भ्रम इति । अशक्तौ विशेष
इति । दूषकतायां तुल्यत्वेऽपि निग्रहस्थानत्वेन विशेषाद्भेदो-
पन्यासः । अत एवानैकान्तिकसामान्यलक्षणे साधारणलक्षणे
च विरोधवारकं विशेषणम् छलजात्योर्निग्रहस्थानविशेषनिरनु-
योज्यानुयोगविशेषत्ववदेतस्यानैकान्तिकविशेषसाधारणविशेषत्वे-
ऽप्यदोषो वेति पुनराकरानुसारी यन्थाः ।

नापीत्यादि + व्यापकत्वं व्याप्यव्यापकसामानाधिकरण्यव-
दितं न वा ? आद्ये साध्याभावस्येति । द्वितीये तु नाभासत्वम-
विरोधात् ॥

(गा०) साधारणविरुद्धयोर्गमकत्वभ्रमरूपाशक्तौ न कश्चिद्विशेष इति
मूलोक्तं दुषयति व्यभिचारिणीत्यादिना । अव्यभिचारमात्र इति भ्रम
इत्याग्निमेणान्वयः । मात्रपदेन साध्यसामानाधिकरण्यभ्रमव्यवच्छेदः ।
सामानाधिकरण्यांशेऽपि इत्यपिना अव्यभिचारसमुच्चयः । नन्वेवमप्य-
नुमितिर्विरोधिरूपमुभयोरपि साध्याभावसाक्षानाधिकरण्यमेकमेवे-
ति साधारणविरुद्धयोः पृथक्परिगणनमसङ्गतमित्यत आह दूषकता-
यामिति । अनुमित्यनुपधानप्रयाजकरूपभेदाविरहपीत्यर्थः । निग्रह-
स्थानत्वेन विशेषादिति । निग्रहविशेषप्रयोजकत्वेनानैकान्तिकवहि-
र्भावादित्यर्थः । भेदनोपन्यासः—विरुद्धस्य स्वातन्त्र्येण परिगणनम् ।
अत एव—उक्तयुक्त्या विरुद्धस्यानैकान्तिकविशेषवहिर्भूतत्वादिव ।

विरुद्धस्यानैकान्तिकलक्षणाक्रान्तत्वेऽपि स्वातन्त्र्येण तद्विभजनं स-
ङ्गमयांत छलजात्योरिति । छलजात्याः पदार्थाविभाजकनिग्रहस्थान-

त्वाक्रान्तत्वेऽपि यथा पदार्थेषु स्वतन्त्रविभजनमविरुद्धं तथा विरुद्ध-
स्यानैकान्तिकविशेषविशेषतया अनैकान्तिकस्वरूपहेत्वाभासविभा-
जकरूपाक्रान्तत्वेऽपि हेत्वाभासेषु स्वतन्त्रविभजनमविरुद्धमित्यर्थः ।

मूले विरुद्धलक्षण इति । विरुद्धपक्षेतरमेदानुमान इत्यर्थः । न
व्यर्थत्वं न नियमांशस्य व्यर्थत्वम् ।

हेतुमन्निष्ठाभावाप्रतियोगित्वरूपायाः साध्याभावनिष्ठहेतुव्याप-
कताया हेतुसाध्याभावसामानाधिकरण्याघटिततया तदघटितविरो-
धज्ञाने साधारण्यमानस्यावश्यकत्वाभिधानं मूलकृतो न सङ्गच्छत
इति तत्सङ्गमनाय वितर्कयति व्यापकत्वमिति । अविरोधित्वादि-
ति । ग्राह्याभावाद्यनवगाहने तज्ज्ञानस्य व्याप्तिज्ञानाद्यप्रतिबन्धक-
त्वादित्यर्थः ।

इति विरुद्धपूर्वपक्षग्रन्थः ॥



(चि०) उच्यते । साध्यव्यापकाभावप्रतियोगि-
त्वं विरुद्धत्वम् । न च प्रतियोगिनोरनन्वये भासमान ए-
व तदभावयोर्व्याप्तिग्रहः, भिन्नग्राहकसामग्रिकत्वात्
अन्यथा व्यतिरेकिविलयापत्तेः ।

यद्वा वृत्तिमतः साध्यवदवृत्तित्वं साध्यवदवृत्ति-
त्वानधिकरणत्वं साध्यासमानाधिकरणधर्मत्वं सा-
ध्यवदवृत्तित्वानधिकरणधर्मत्वं वा तत्त्वम् । न च व्य-
तिरेक्यतिव्याप्तिः । तत्र साध्याप्रसिद्ध्या तथाज्ञानवि-
रहात् । असाधारणे च सङ्कर एव, अनेनापि रूपेण तस्य
दोषत्वात् । न च साध्यवदवृत्तित्वे सति वृत्तिमत्त्वज्ञानात्
साध्याभाववद्गामित्वज्ञानमावश्यकं तेन विना सा-
ध्यवदवृत्तित्वाज्ञानादिति वाच्यम् । उपजीव्यत्वेन भि-
न्नत्वात्, उपजीव्यत्वेऽपि साध्यवति न वर्तत इति ज्ञा-

नं स्वतोदूषकमिति चेन्न । असहचारज्ञानस्य विरोधि-
नया व्याप्तिग्रहप्रतिबन्धकत्वात्, व्यभिचाराज्ञानवि-
रोधित्वेन व्यभिचारज्ञानवत् ।

(दी०) साध्यस्यादि । हेत्वभावस्य साध्यवन्निष्ठाभावाप्रति-
योगित्वज्ञानं वस्तुतस्तत्प्रतियोगिकाभावस्य हेतोः साध्यसामा-
नाधिकरण्यग्रहं विरुणद्धीत्यभिप्रायेणेदम् ।

यदि च तदभावाभावत्वेनासामानाधिकरण्यग्रहेऽपि तत्त्वेन
सामानाधिकरण्यग्रहो न विरुध्यत इति भाव्यते तदाह यद्वेत्या-
दि । वृत्तिमत इति धर्मेति च पक्षधर्मत्वाविरोधित्वप्रदर्शकं न
तु विशेषकम्, दूषकतायामनुपयोगादव्याप्तिकरत्वाच्च । वृत्तिवि-
शेषसूचनाय वा तत्, तेन समवायेन हेतुतायां धूमेनाव्याप्तिः । आ-
द्ययोः साध्यवद्वृत्तित्वतदधिकरणत्वाभावौ चरमयोश्च साध्यव-
द्वृत्तितत्त्वाधिकरणभेदावर्थाविति भेदः । ज्ञानातिप्रसक्तिं निरस्यति
न चेत्यादिना । तनेत्यादि । साध्याभाववद्भावित्वज्ञानं विना वृत्ति-
मन्त्रविशिष्टसाध्यवद्वृत्तित्वज्ञानापर्यवसानादित्यर्थः । अस-
हचारेति । सहचारः सामानाधिकरण्यम् । व्यभिचारेति । व्यभिचा-
रो न ज्ञायते यस्मात्तद्व्यभिचाराज्ञानमव्यभिचारज्ञानम् । तदयमर्थः-
अव्यभिचरितसामानाधिकरण्यरूपाया व्याप्तेरव्यभिचारांशग्रहा-
विरोधिग्रहविषयतया यथा व्यभिचारो हेत्वाभासस्तथा सामाना-
करण्यांशग्रहविरोधिग्रहविषयतया विरोधोऽपीति ।

(गा०) ननु हेतौ साध्यव्यापकीभूताभावप्रतियोगित्वज्ञानस्य
व्याप्तिज्ञानादौ ग्राह्याभावाद्यनवगाहितया प्रतिबन्धकत्वं न संभवती-
ति कथं हेतुनिष्ठतादृशप्रतियोगित्वस्य विरोधरूपतया सिद्धान्तप्र-
णयनमित्यत आह हेत्वभावस्येति । तत्प्रतियोगिकेति । हेत्वभावप्र-
तियोगिकेत्यर्थः । हेत्वभावाभावत्वेन भासमान एव सामानाधिकर-
ण्यग्रहस्तदभावे तुल्यवित्तिवेद्यतया साध्यसमानाधिकरणाभावप्र-

तियोगित्वमवगाह्य इति तत्र तादृशप्रतियोगित्वाभावरूपव्यापकता-
ग्रहप्रतिबध्यता न तु हेतुतावच्छेदकरूपेण भासमाने साध्यसामाना-
धिकरण्यग्रह इत्यरुचेरनुपपदं वक्ष्यमाणतया अभिप्रायेणेति ।

यदि चेत्यनन्तरं हेत्वभावे साध्यव्यापकताग्रहदशायामिति पू-
णीयम् । तदभावेति । हेत्वभावत्यर्थः । असामानाधिकरण्यग्रहेयीति ।
सामानाधिकरण्यग्रहासंभवेऽपि साध्यव्यापकत्वं साध्यासामानाधि-
करणस्वभावकत्वरूपं यदि विवक्ष्यते तदा पूरणं विनैव असामानाधि-
करण्यग्रहेऽपि इत्यस्यासामानाधिकरण्यग्रहदशायामिति यथाश्रुतार्थ-
कतयैव च संगतिर्बोध्यता । तत्त्वेन-हेतुतावच्छेदकरूपेण, अवृत्तिहे-
तोर्विरुद्धत्वस्यावृत्तिताया विरोधरूपतायाश्चेष्टत्वावृत्तिमत इति वर्ये-
ति च व्यर्थमित्यत आह वृत्तीति । पक्षधर्मत्वाविरोधित्वप्रदर्शकमि-
ति । एतद्दर्शनं च स्वरूपासिद्धिवैलक्षण्यस्य विरोधे लाभायेति
ध्येयम् । विशेषकं-विरोधशरीरप्रविष्टार्थकं, दूषकतायां-प्रतिष-
न्धकतायाम् । अनुपयोगित्वात्-तदर्थविषयताया अनुपयोगि-
त्वात्, अव्याप्तिरत्वात्-अवृत्तिविरुद्धासंग्रहप्रयोजकत्वात् । वृ-
त्तिविशेषेति । येन सम्यग्नेन विरुद्धत्वमभिमतं तत्संवन्धावच्छिन्न-
साध्यवृत्तित्वनिवेशलाभायेत्यर्थः । तन्निवेशनप्रयोजनमाह तेनेति ।
लक्षणचतुष्टयस्य भेदं स्फुटयति आद्ययोरिति । अभावविनि । अ-
त्यन्ताभावावित्यर्थः । पृथिवी इतरेभ्यो भिद्यते पृथिवीत्वादित्यादौ
व्यतिरेकिणि साध्यवृत्तित्वसत्त्वाद्भवतिव्याप्तिर्न संभवतीत्याशये-
नाह ज्ञानातिप्रसक्तमिति । हेतुमति साध्यवत्त्वाग्रहेण तत्र साध्य-
वदवृत्तित्वग्रहसंभवादिति भावः । असाधारणे शब्दो नित्यः शब्द-
त्वादित्यादौ वस्त्वतिव्याप्तिशङ्कं लक्ष्यतां स्वीकृत्य निराकुरुते मूले
असाधारणे चेति । संकर एवेति । विरोधस्य दोषान्तरसामानाधि-
करण्यमिष्टमेवेत्यर्थः । अनेन-विरुद्धत्वेन, तस्य-असाधारणहेतोः
दोषत्वात्-दुष्टत्वे क्षतिविरहात् । साध्यभाववृत्तित्वज्ञानाभावस्य
साध्यवदवृत्तित्वाज्ञानप्रयोजकत्वं न संभवति कार्यभावरूपस्य कार-
णव्यतिरेकाप्रयोजकत्वमिति तेन विनेत्यादिमूलासंगतिरिति तदन्य-
था व्याख्यामुपपदत्ते दीधितौ तेनेत्यादीति । वृत्तिमत्त्वेति । वृत्तिमत्त्व-
विशिष्टसाध्यवदवृत्तित्वरूपहेतुज्ञानघटितसाध्याभाववद्भ्रामित्वानुमि-
तिसामान्याः फलोपहितत्वाभिर्ज्ञादित्यर्थः । तथाच सामान्याः फ-

लोपधाननियमानुरोधात् तज्ज्ञानस्यावश्यकत्वमिति भावः ।

मूले उपजीव्यत्वेन भिन्नत्वादिति । व्यभिचारज्ञानोपजीव्यत्वेन विरोधस्यापि पृथग्दोषताया आवश्यकत्वादित्यर्थः । न स्वतो दूषकमिनीति । उपाधिरेव न हेत्वाभास इति शङ्कः । व्याप्तिग्रहप्रतिबन्धकत्वादित्यस्य स्वतोपीत्यादिः । व्यभिचाराज्ञानविरोधित्वेनेति मूलस्य व्यभिचारज्ञानाभावविरुद्धत्वेनेत्यर्थो न संभवति—तावता व्याप्तिज्ञानप्रतिबन्धकत्वालाभादित्यन्यथा तद्व्याचष्टे दीधितौ व्यभिचारेतीति । व्याप्तेरव्यभिचारसामानाधिकरण्यघटितत्वमभिधाय तत्तदज्ञानविरोधनो ज्ञानस्य व्याप्तिज्ञानप्रतिबन्धकतां स्फुटीकुर्वन् तद्विषयस्य हेत्वाभासताया निष्प्रत्यूहत्वं दर्शयति तदयमर्थ इत्यादिना ।

(चि०) ननु विरुद्धस्य स्वार्थानुमानदोषत्वेऽपि परार्थानुमानेऽपार्थकत्वम् अयोग्यताज्ञानेन निश्चिन्तानन्वयादिति चेन्न । अयोग्यताज्ञानस्य विरुद्धत्वज्ञानोपजीव्यत्वेन तस्यैव दोषत्वात् बाधेऽप्येवम् । स चायं विधिसाधने त्रिविधः—साक्षात्साध्याभावव्याप्यत्वात् साध्यव्यापकाभावव्याप्यत्वात् साध्यव्यापकविरुद्धोपलम्भात् । यथा धूमवानयं योग्यधूमवत्तया अनुपलभ्यमानत्वात् निरग्निकत्वात् जलाशयत्वात् । न च सर्वत्र साध्यव्यापकविरुद्धोपलम्भ इति न त्रैविध्यम् । एतदज्ञानेऽपि साध्याभावतद्व्यापकाभावव्याप्यत्वेनापि ज्ञातस्य दोषत्वात् । न च धूमवानयं तदभाववत्त्वादिति त्रयाधिकम्, स्वसमानाधिकरणात्यन्ताभावाप्रतियोगित्वं हि व्यापकत्वम्, तच्चाभेदेऽपि धूमवानयं धूमाभाववत्तयोपलभ्यमानत्वात् तद्वत्तयानुपलभ्यमानत्वादित्यनैकान्तिकमेव ।

निषेधसाधनेऽपि त्रिविधः—प्रतियोग्युपलम्भात् साध्यव्यापकाभावोपलम्भात् साध्यव्यापकविरुद्धो-

फलम्भात् । यथा निराग्निकोऽयमाग्निश्चात् धूमाभावश्च
न्यत्वात् धूमवत्त्वात् ।

(दी०) स चायं विरुद्धो हेतुः । साध्याभावेति । तदभाव-
त्वं तद्गताग्रहविरोध्यभावत्वम्, तेन साध्यवदन्यत्वव्याप्यत्वोपसं-
ग्रहः । एवमुत्तरत्रापि । साध्यव्यापकेति । अत्र व्याप्यपदं स्वरूपप-
रम् । साध्येत्यादि । साध्यव्यापकसामानाधिकरण्यग्रहविरोधिरू-
पवत्त्वादित्यर्थः । तेन साध्यव्यापकवदवृत्तित्वाद्युपसंग्रहः । सर्वत्र
चोपलम्भपदं स्वरूपसिद्धिमात्रफलकम् । साध्याभावेति । व्या-
प्यपदव्यत्यासेन साध्याभावव्यापकाभावत्वेन चेत्यर्थः । स्वस-
मानेति । तथाच साध्याभावसाध्यव्यापकाभावयोर्निरुक्तसाध्य-
व्यापकाभावत्वेनानुगमान्नाधिक्यमित्यर्थः ।

प्रतियोग्युपलम्भात्—स्वरूपतः साध्यवत्त्वग्रहविरोधित्वात्,
तेन निर्वहिकान्यत्वादिसंग्रहः । साध्यव्यापकेति । अत्र व्यापकत्वं
भेदाभेदसाधारणं तेन साध्याभावव्याप्यत्वसंग्रहः । धूपवत्त्वा-
दिति । धूमाभावस्य बह्व्यभावव्यापकत्वग्रहदशायामस्य मध्यमे-
ऽन्तर्भावो, बह्व्यभावव्यापकवह्निसामान्या भावाभावव्याप्यत्वग्रहे
च चरमे ।

(गा०) विरोधस्यैव निरुक्तत्वात् स चायमित्यस्य तत्परामर्श-
कताभ्रमं निराकरोति स चायमिति ।

साध्याभावव्याप्यत्वज्ञानवत् साध्यवद्भेदव्याप्यत्वज्ञानस्यापि
विरोधितया तदनभिधाने न्यूनतां परिजिहीर्षुः साध्याभावपदं सा-
ध्यतद्भेदत्यन्तान्योन्याभावपरतया व्याचष्टे तदभावत्वमिति । साध्या-
भावव्याप्यव्याप्यत्वादिवारणायाभावपदं विरोधिताविशेषसूचकम् ।
उत्तरत्रापि—साध्यव्यापकाभावेत्यत्रापि । अन्यथा साध्यव्यापकवद्भेद-
त्वासंग्रहादिति भावः । व्यापकाभावव्याप्यत्वव्यापकविरुद्धत्वयोरे-
भेदाद्वितीये व्याप्यपदपदार्थाविवक्षामाह व्याप्यपदमिति । विरुद्धप-
दस्य तद्भावव्याप्यतद्भेदवृत्त्युभयपरतामाह साध्यव्यापकेति ।

सामानाधिकरण्यविरोधित्वं तद्ग्रहप्रतिबन्धकधीविषयत्वं न तु तदधिकरणावृत्तित्वं तदभावत्वादेरपि तत्सामानाधिकरणावृत्तित्वान्न व्यापकवदवृत्तीत्यादिना व्यापकाभावव्याप्यत्वपरिग्रहः । इदं च तदभावव्याप्यत्वग्रहस्य तत्समानाधिकरण्यग्रहविरोधितामंगीकृत्य विरुद्धत्वादिग्रह एव विरोधी न तु तदुपलम्भग्रह इत्याशयेनोपलम्भपदानामवक्षितार्थकतामाह सर्वत्रेति । सर्वत्र-व्यापकविरुद्धोपलम्भादित्यत्राग्रिमप्रतियोग्युपलम्भादित्यादौ चेत्यर्थः ।

साध्याभावतद्व्यापकाभावव्याप्यत्वेनेत्यत्र मूले व्याप्यपदार्थाविवक्षायां साध्याभावव्याप्यत्वालाभः, तद्विवक्षायां च साध्यव्यापकाभावत्वालाभः अविवक्षिततद्व्याप्यत्वलाभश्चेत्यतो व्याचष्टे साध्याभावेतीति । ज्ञातस्य दोषत्वादिति मूलं ज्ञातस्य विरोधित्वादित्यर्थकं, तथाच सामानाधिकरण्यग्रहविरोधिरूपाणां परिगणनीयतया न तदुपादानविरोध इति भावः । स्वव्यापकतायाः स्वसाधारण्य एव कथं साध्याभावत्वस्य कथितान्तर्भाव इत्याकांक्षायामाह दीधितौ तथा चेति ।

प्रतियोग्युपलम्भपदं साध्यभूताभावप्रतियोगितावच्छेदकतद्वद्भवत्वतदत्यन्ताभावत्वादिसंग्राहकतया व्याचष्टे प्रतियोग्युपलम्भादिति । स्वरूपत इति । विरोधिताविशेषसूचकं साध्यव्यापकाभावत्ववारणाय । विरोधित्वात्-विरोधिज्ञानप्रकारतावच्छेदकधर्मवत्त्वात् । निर्वहिकान्यत्वादीति । निरग्निकान्यत्वत्वादीत्यर्थः । साध्यव्यापकविरुद्धोपलम्भादित्यनेन साध्याभावव्याप्यत्वोपग्रहायाह साध्यव्यापकेत्यत्रेति । धूमवत्त्वादीति । तृतीयोदाहरणस्य साध्यव्यापकाभावतया मध्यमप्यन्तर्भावः सम्भवतीति दशाविशेषे व्यापकविरुद्धान्तर्भावं दर्शयति धूमाभावस्येत्यादिना । दशायामित्यनन्तरमेवकारः पुर्य्यः । मध्यमे-साध्यव्यापकाभावत्वज्ञानविषयतया दुष्टे, ग्रहे-ग्रहदशायां, चरमे-साध्यव्यापकविरुद्धत्वज्ञानविषयतया दुष्टे ।

(चि०) सर्वश्रायं विशेषणद्वारापि । यथा कृष्णागुरुप्रभववह्निमानयं कटुकासुरभिपाण्डुरधूमवत्त्वात् । अयञ्च बाधाश्रयासिद्धस्वरूपासिद्धासाधारणसंकीर्णः क्वचित् ॥

इति विरुद्धचिन्तामणिः ॥

(दी०) इदं पुनरिहावधेयम् । कथितरूपाणि किं स्वरूपतो ज्ञातान्येव सामानाधिकरण्यग्रहविरोधीनि असामानाधिकरण्यव्याप्यत्वेन वा ? नात्रः—व्यापकाभावव्याप्यत्वादेस्तदसम्भवात् । न द्वितीयः—साध्याभावव्याप्यत्वयोः स्वरूपेणैव ज्ञातयोस्तथात्वात् । तथात्वेऽपि तत्त्वमविरुद्धमिति चेत्, हन्तैवमसामानाधिकरण्यस्य सामानाधिकरणावृत्तितत्तद्धर्माणाञ्च तथात्वादाधिक्यम् । न च एतानि धर्मविभाजकान्येव, सर्वेषामेव साध्याभावव्याप्यत्वेनैकविधत्वादिति ।

विरोधोच्चायकप्रकारत्रैविध्येन धर्मिणोऽपि त्रैविध्याभिधानमिति वदन्ति । अयश्चेत्यादि । बाधस्वरूपासिद्ध्यन्यतरसङ्करस्तु आवश्यकोऽन्यसङ्करस्तु काचित्को ज्ञानासङ्कराच्च पार्थक्यम् ।

इति विरुद्धदीधितिः ॥



(गा०) स्वरूपतो ज्ञातान्येवेति एवकारो मध्ये योज्यः, तथाच ग्राह्याभावव्याप्यत्वादिना अज्ञातान्यपि विरोधीनीत्यर्थः । असामानाधिकरण्यव्याप्यत्वेनेति, सावधारणमतो न वक्ष्यमाणदूषणासङ्गतिः । व्यापकाभावव्याप्यत्वादेरित्यादिना व्यापकवदवृत्तित्वपरिग्रहः । स्वरूपेणैव ज्ञातयोरिति । तदभावव्याप्यत्वेनाज्ञातयोरपीत्यर्थः । साध्याभावः साध्यसमानाधिकरण इत्यनाहार्यज्ञानानुत्पत्त्या धर्मितावच्छेदकतासम्बन्धेन तत्सामानाधिकरण्यप्रकारकानाहार्यबुद्धौ तदभावत्वादिपर्याप्तविषयतासम्बन्धेन ज्ञानत्वेन प्रतिबन्धकत्वादिति भावः । यथाकथाञ्चिद्विरोधिरूपानामेवायं विभाग इत्याशङ्कते तथात्वेपीति । स्वरूपतो विरुद्धत्वेपीत्यर्थः । नत्वं—विरुद्धत्वम्, अविरुद्धत्वमक्षतम् । असामानाधिकरण्यस्येति । अस्य स्वरूपत एव सामानाधिकरण्यधीविरोधित्वादिति भावः । सामानाधिकरण्यमिति । अयमवधः

सास्नात्व्यादित्यादौ सास्नात्वादीनामित्यर्थः । तेषामप्यश्वत्वाद्य-
सामानाधिकरण्यव्याप्यत्वेन विरोधित्वादिति भावः ।

स चार्यामन्यादिग्रन्थो न सामानाधिकरण्यव्याप्यत्वेन विरोधि-
रूपपरिगणनपरः, किन्तु विरुद्धहेतुप्रभेदपरिगणनपर एव, एवं च
साध्यासामानाधिकरण्यरूपवतां धर्मिणां साध्याभावव्याप्यत्वादिनै-
वोपग्रहान्नाधिक्यमिति शङ्कां निरस्यति न चैतानीति । सवर्ण-साध्य-
व्यापकाभावादीनाम् । साध्याभावव्याप्यत्वेनेति । तथा च तेषां पृथ-
गुपादानानुपपत्तिरिति भावः । इदमुपलक्षणम् । एतदज्ञानेपित्यादि-
मूलविरोधोपि द्रष्टव्यः ।

विभागं सङ्गमयतां कर्षाचिन्मतमाह विरोधोन्नायकेति । एवं च
साध्याभावव्याप्यत्वादिना ज्ञानस्य यत् दूषकत्वमभिहितं तदपि
विरोधिज्ञानद्वारा न तु साक्षादिति न विरोध इति ध्येयम् । विरो-
धानुमापकहेतूनामानन्त्याद्वैविध्यानुपपत्तस्तदवस्थैवेत्यस्वरससूच-
नाय वदन्तीति ।

मूले सर्वश्रायं विशेषणद्वारापीति । उक्तनिखिलप्रकारो विरुद्धः
विशेषणनिबन्धनेष्वित्यर्थः । अत्र विशेषणनिबन्धनत्वस्य विरोधरूप-
विशेषणे संक्रान्ति बोध्यः । कृष्णगुर्विति । अत्र विशेष्यधूमत्वावच्छि-
न्नस्य साध्यसामानाधिकरणत्वात् कटुत्वादिविशेषादृष्टस्यैव विरुद्धत्वा-
दिति भावः । अत्र प्रत्येकविशेषणावाच्छिन्नस्यैव विरुद्धता बोध्या ।
बाधस्वरूपासिद्ध्यन्यतरसङ्करस्यावश्यकतया काचित्कतामिधानं न
सङ्गच्छत इत्याशङ्क्य तत्तदुभयानुगमकेतररूपावच्छिन्नसङ्करस्य का-
दाचित्कत्वं अववाक्षतमित्याह दीधितौ बाधेत्यादिना । ननु विरोध-
स्थले दोषान्तरस्यावश्यकत्वे किमस्य दोषताभ्युपगमेनेत्यत आह
ज्ञानासङ्कराच्चात । दोषान्तराज्ञानदशायां विरोधज्ञानेनाप्यनुमिति-
प्रतिबन्धादस्य दोषान्तरत्वमावश्यकमिति भावः ॥

इति गदाधरमहाचार्यचक्रवर्तिविरचितायां
गादाधर्या विरुद्धप्रकरणम् ।

श्रीगणेशायनमः ।
अथानुमानगादाधर्या

सत्प्रतिपक्षप्रकरणम् ।

(चि०) सत्प्रतिपक्षत्वं न समानबलबोधितसा-
ध्यविपर्ययलिङ्गत्वम्, परस्परप्रतिबन्धेनोभयोरबोधक-
त्वात् । बलञ्च न सपक्षसत्त्वादि, व्यतिरेकिण्यभावात् ।
नापि समानव्याप्तिपक्षधर्मतावत्त्वम्, विरोधेनैकत्र तद्-
ङ्गनियमात् । नापि व्याप्तिपक्षधर्मतया ज्ञातत्वम्, विरो-
धिव्याप्तिपक्षधर्मताविशिष्टज्ञानयोरन्यतरञ्चमत्वनि-
यमेन नित्यत्वव्याप्तश्रावणत्वादिवैशिष्ट्याप्रसिद्धा-
ऽऽरोपयितुमशक्यत्वात् । न च साध्यव्याप्यस्य पक्षधर्म-
ता पक्षधर्मस्य वा साध्यव्याप्यतारोप्येति वाच्यम् ।
एकत्र तदुभयाभावात् विशिष्टस्याप्रसिद्ध्या तद्वैशिष्ट्य-
स्यारोपासम्भवात् । नाप्यनिर्द्धारितविशेषेण बोधित-
साध्यविपर्ययकत्वम्, उभयोरबोधकत्वात् । विशेषञ्च
न व्याप्तिमङ्गाभङ्गरूपः एकत्र तद्ङ्गनियमात् ।

(दी०) एकत्र तदुभय इति । व्याप्ये पक्षधर्मतायाः प-
क्षधर्मे च व्याप्यत्वस्यारोपः प्रत्येकमव्यापकोऽतो विशिष्टस्या-
रोपो वाच्यः, स चैकधर्मीणि विरोधिव्याप्यद्वयविरहाद्विशिष्ट-
स्याप्रसिद्ध्या न सम्भवतीत्यर्थः । विरुद्धादौ साधने स्वव्याप-
कसामानाधिकरण्यरूपव्याप्तेरप्रसिद्धेऽप्यपि द्रष्टव्यम् । एकत्र भ-
ङ्गेति । तथा चान्यतरत्वेन तदवधारणमस्तीति भावः ।

(गा०) समानबलत्वादिमूलस्य प्रकृतसाध्यानुमापकबलशालित्वे सति प्रकृतसाध्याभावानुमापकबलशालिहेत्वन्तरकत्वमित्यर्थः । अत्रानुमापकत्वमनुमितिफलोपहितत्वमनुमितिस्वरूपयोग्यत्वं वा ? आद्ये दुषणमाह परस्परं । उभयोः व्याप्तिसहितपक्षधर्मयोः । अवोधकत्वादित्यस्य सत्प्रतिपक्षतादशायामित्यादिः । द्वितीयपक्षे एतदोषानवकाशात् बलपदार्थं वितर्क्य दुषयति-बलं चेति । बलपदार्थश्चेत्यर्थः । सपक्षसत्त्वादीति । आदिना पक्षसत्त्वविपक्षासत्त्वयोः परिग्रहः व्यतिरेकिणीति । अभावान्-सपक्षाप्रसिद्ध्या तत्सत्त्वासम्भवात् । एतदुपलक्षणम् । सर्वत्रैव सत्प्रतिपक्ष एकहेतौ पक्षसत्त्वविपक्षासत्त्वयोरेकतराभावापि द्रष्टव्यः । समानेति सम्पातायातम् । बलपदार्थस्य समानत्वमुच्यते । विरोधेनेति । विरुद्धसाध्यतदभावव्याप्ययोरेकत्रासत्त्वनियमनेत्यर्थः । तद्भङ्गेति । व्याप्तिपक्षधर्मतयोरेकतराभाव इत्यर्थः । व्याप्तिपक्षधर्मतया-व्याप्तिसहितपक्षधर्मतया, ज्ञातत्वं-ज्ञायमानत्वं, व्याप्तिविशिष्टस्ववैशिष्ट्यज्ञानविषयकत्वमित्यर्थः । तेन नित्यत्वव्याप्यश्रावणत्वादिवैशिष्ट्याप्रसिद्धेत्याद्यभिमतमूलसङ्गतिः । नित्यत्वव्याप्येति । शब्देनित्यः कृतकत्वादित्यादौ श्रावणत्वादिरूपप्रतिहेतौ भ्रमः । नित्यत्वव्याप्यवत्ताज्ञानस्यारोप्याप्रसिद्ध्यासम्भवेन समानबलत्वासम्भवादित्यर्थः ।

यत्राव्याप्यः प्रतिहेतुः तत्र पक्षधर्मे श्रावणत्वे अन्यत्र प्रसिद्धायाः व्याप्तेरारोप एव बलम्, यत्रापक्षधर्मः प्रतिहेतुः तत्र साध्यव्याप्ये पक्षधर्मत्वारोप एव बलमिति शङ्कायां विशिष्टाप्रसिद्ध्या व्याप्तिविशिष्टपक्षधर्मत्वारोपासम्भवाभिधानमसङ्गतमित्यत आशयं पूरयति दीधितौ व्याप्य इत्यादिना । व्याप्ये-व्याप्तिविशिष्टे, पक्षधर्मे-पक्षधर्मताविशिष्टे, प्रत्येकं-व्याप्तिविशिष्टस्वविषयकपक्षधर्मज्ञानत्वादिना, अव्यापकः-सकलसत्प्रतिपक्षासंग्राहकः, अव्याप्यादिप्रतिपक्षस्य व्याप्त्यादिविशिष्टत्वाप्रसिद्धेरिति भावः । विशिष्टारोपः-व्याप्तिविशिष्टपक्षधर्मतायाः स्वस्मिन्ग्रहः, वाच्यः-बलपदेन विवक्षणीयः । एकधर्मिणीत्यादिकमेकत्रेत्यादिमूलशब्दविवरणम् । विशिष्टस्येति । यादृशसाध्यं पक्षे वाचितं तादृशव्याप्तिविशिष्टप्रकृतपक्षवृत्तित्वस्याप्रसिद्ध्या न सम्भतीति, तथाच नित्यत्वादिव्याप्तिविशिष्टश्रावणत्वाद्यप्रसिद्ध्या यथाव्याप्तिविशिष्टतद्धेतुधर्मिकपक्षधर्मताग्रहोऽप्रसिद्धस्तथा नित्यत्वादिव्या-

सिंविशिष्टशब्दवृत्तित्वाद्यप्रसिद्ध्या श्रावणत्वादौ तद्ग्रहोप्यप्रसिद्ध
इति श्रावणत्वादेः समानबलत्वासम्भवेन कृतकत्वादेस्तत्प्रतिपक्ष-
तानुपपत्तिरिति भावः ।

व्याप्तिपक्षधर्मतोभयज्ञानविषयताया बलत्वे नैष दोष इत्यतो दो-
षान्तरं स्वयमाह विरुद्धादाविति । आदिना साधारणपरिग्रहः । सा-
ध्याभाववदवृत्तित्वरूपाया व्याप्तेरन्यत्र प्रसिद्धाया विरुद्धादावप्यारोप-
सम्भवात् स्वव्यापकत्वादि । अप्रसिद्धेऽप्येति । तज्ज्ञानघटितसमानव-
लत्वासम्भवे इति शेषः । व्याप्तिप्रकारेण पक्षे स्वप्रकारकज्ञानवि-
वक्षणे सामान्यादौ पक्षे समवायादिरूपहेतुतावच्छेकसम्बन्धेन वृत्ते-
प्रसिद्धिर्न क्षतिमावहतीति सा^{११}प्रसिद्धिर्नोका व्याप्तिघटकानां तादृश-
पदार्थानां खण्डशः प्रसिद्धानां परस्परपक्षलेपावगाहिज्ञानस्य बलत-
या विवक्षणेन तद्दोषोद्धारसम्भवेऽपि अन्वयव्यतिरेकव्याप्तिज्ञानयोरन-
नुगमेनेकोपादानेऽन्यत्राव्याप्तिर्दुर्धरैवेति भावः । साध्यवत्ताज्ञानविरो-
ध्यनुमितिसमर्थत्वेनानुगमे तु सिद्धान्त एव पर्यवसानम् ॥ १७

व्याप्तिभङ्गाभङ्ग इति मूलं व्याप्तिपक्षधर्मताप्रामिति विषयत्वतद्भ्रम-
विषयत्वान्यतररूप इत्यर्थकम्, एकतरविषयकव्याप्तिपक्षधर्मताज्ञानस-
म्भवनियमेऽपि तदनवधारणेनानिर्धारितविशेषत्वसम्भवादेकत्र त-
द्भङ्गनियमादिति दूषणमसङ्गतमित्यत आह तथा चेति । तादृशभङ्ग-
नियमे चेत्यर्थः । तदवधारणं-भङ्गावधारणम् । अनयोरेकतरं वाच्यं
विरुद्धार्थप्रतिपादकत्वादित्यनुमानात्सत्प्रतिपक्षतादशायामप्यस्तीत्य-
र्थः । यद्यपि अनयोरेकतरमित्यादेः एकत्र पक्षे साध्यतदभावव्याप्य-
तया हेतुद्वयज्ञानान्यतरद्भ्रमः एकत्र मिथो विरुद्धद्वयसाधकद्वया-
न्यतरत्वादित्यर्थो न साधु-सद्देतुपरामर्शेऽप्यन्यतरत्वहेतुसत्त्वेन भ्र-
मत्वस्याभावेन व्यभिचारात् । न चैकपक्षकहेतुप्रतिहेतुपरामर्शेऽन्य-
तरत्वं पक्षीकृत्य विरोधिसाधकद्वयवृत्तित्वेन भ्रमवृत्तित्वमेवानुमेयं
तादृशान्यतरत्वाश्रये एकत्र भ्रमत्वसत्त्वेनैव तत्र भ्रमवृत्तित्वसत्त्वेन न
व्यभिचारप्रसक्तिरिति वाच्यम् । तथासत्यपि घटादिविषयकसमूहा-
लम्बनरूपो यत्र परामर्शस्तत्र घटाद्यंशे भ्रमत्वमादायार्थान्तरवारणाय
तत्तद्धेतौ तत्तत्साध्यव्याप्तिपक्षधर्मतान्यतरभ्रमस्य निवेशनीयतया
तत्तद्धेतुद्वयान्तर्गतसद्देतौ तत्तत्साध्यादिव्याप्तिभ्रमाप्रसिद्धा सा-
दृश्याप्रसिद्धेः । तत्तद्धेतुद्वयान्यतरांशे तत्तत्साध्यव्याप्तिपक्षधर्मता-

(१२) विरोधः ।

ध्यविरोधी साध्यवत्ताज्ञानप्रतिबन्धकज्ञानविषयो बाधः साध्या-
 भावादस्तदुपस्थितेर्वा जननयोग्यया समानया बलोपस्थित्या
 तथाविधव्याप्त्यादिबुद्ध्या प्रतिरुद्धं कार्यं यस्य तादृशलिङ्गत्व-
 मित्यर्थः । विरोधिव्याप्त्यादिविषयत्वलक्षणयोग्यताशालिन्या
 अप्युपस्थितेरप्रामाण्यग्रहे सत्प्रतिपक्षत्वासम्पादकत्वात् कार्यप्र-
 प्रतिरोधानुधावनम् । समानत्वञ्चागृहीताप्रामाण्यकसाध्यसिद्ध्यौप-
 यिकपरामर्शकालीनत्वम् । असति गृहीताप्रामाण्यके वा परामर्शे
 सत्प्रतिपक्षितत्वव्यवहारविरहात् ।

(गा०) उच्यते इत्यादि ग्रन्थस्य दोषनिर्वचनपरत्वं न सम्भव-
 ति साध्यविरोध्युपस्थानेत्यादेर्ज्ञानस्य ग्राह्यभावाद्यनवगाहितया
 अनुमित्यप्रतिबन्धकतया तस्य हेत्वाभासत्वान्नमवादिति सत्प्रतिप-
 क्षिनिर्वचनपरतया व्याख्यातुकामो व्यवहारविषयमवधारयति स-
 त्प्रतिपक्षितेति । सत्यसति वेति । समीचीनं स समीचीने वेत्यर्थः ।
 तथाच सङ्केताबुक्तलक्षणस्यातिप्रसंगो दशाविशेषेन दूषणावह इति
 भावः । अपरामृश्यमाण इति । प्रकृतसाध्यसिद्ध्यौपयिकस्वविषयक-
 परामर्शदशानवच्छिन्न इत्यर्थः । एतेन साध्यसिद्ध्यौपयिकपरामर्श-
 कालीनत्वरूपसमानत्वनिवेशसार्थक्यं दर्शितम् । असति गृहीताप्रा-
 माण्यके वा परामर्शे सत्प्रतिपक्षित्वव्यवहारविरहादित्यग्रिमग्रन्थश्चास-
 तीत्यस्य दृष्टान्तविधया प्रदर्शनेन गृहीताप्रामाण्यकत्वांशमात्रव्या-
 वृत्तिप्रदर्शनपर इति न पौनरुक्त्यम् । अविद्यमाने-विरोधिपरामर्शे
 इति । विरोध्यनुमितियोग्यपरामर्शदशानवच्छिन्न इत्यर्थः । एतेन ब-
 लोपस्थितिप्रतिरुद्धकार्यकत्वांशनिवेशप्रयोजनं दर्शितम् । अतएवेति ।
 प्रकृतपरामर्शस्य विरोधिपरामर्शस्य चासत्त्वदशायां सत्प्रतिपक्षित्वव्यव-
 हारविरहादेवेत्यर्थः । अतीतानागतप्रतिहेतुपरामर्शदशायामपि सत्प्र-
 तिपक्षत्वात्प्रतिपक्षपदस्य हेतुपरतापक्षं परित्यज्य परामर्शपरतामाह
 विरोधिपरामर्शेति । परामृश्यमाणस्येति । यद्यप्यन्यपदार्थे परामृश्य-
 माणत्वं न शब्दतो लभ्यते तथापि प्रतिपक्षपदस्यैव फलोन्मुखस्वका-
 र्यप्रतिरोधकपरतया परामृश्यमाणस्वकार्यानुमितिर्विरोधिपरामर्श-
 परत्वात् फलितार्थविवरणमिदम् । तदनुसारेण-तादृशव्यवहाराबु-

सारेण । बाधाश्रयासिद्धिवारणायेति । तद्वशाद्यमतिव्याप्तिवारणाये-
त्यर्थः । तयोरापि साक्षादनुमितिप्रतिबन्धकत्वादिति भावः । न चा-
श्रयासिद्ध्यादिनिर्णयस्यानुमितिप्रतिबन्धकत्वेऽपि तस्य परामर्शनापि
समं विरोधात्परामर्शकाले तत्समवधानं दुर्घटमिति वाच्यम् । लौ-
किकसन्निकर्षादेव तत्सम्भवात् । आश्रयसिद्धिपदं साध्याप्रसिद्धे-
रप्युपलक्षणम् । बलपदेनैव तद्वारणात् समर्थान्तवैयर्थ्यमित्याशंका-
निराकरोति न चासावित्यादिना । असौ—बाधादिनिर्णयः । व्या-
प्तीति । धूमो वह्निव्याप्तिविशिष्टपर्वतवृत्तित्वाभाववान् पर्वताद्य-
वृत्तित्वात् तादृशाभाववान्धूमो गुणवान् द्रव्यत्वादित्यादौ धू-
मादेर्वह्ण्यादिव्याप्तिविशिष्टपक्षधर्मज्ञानेऽश्रयरूपबाधाश्रयासिद्धिनिर्ण-
यस्य व्याप्तिपक्षधर्मतात्मकबलोपस्थितित्वसम्भवादिति भावः ।
ननु बलपदं प्रकृतसाध्याभावव्याप्तिविशिष्टप्रकृतपक्षधर्मतापरमिति
नायं दोषः प्रकृते वह्निव्याप्तिविशिष्टपर्वतवृत्तित्वव्याप्तिविशिष्टधूम-
वृत्तित्वाया एव बलत्वादित्यत आह पक्ष इति । इतीत्येष प्रतिरोध-
कज्ञानविषयस्येति शेषः । पक्षस्य व्याप्तेश्च भिन्नत्वादित्यर्थः । प्रथ-
मे प्रकृतपक्षस्य द्वितीये प्रकृतसाध्यस्य पक्षतया पक्षभेदः । व्याप्तैर्भे-
दकद्वयमाह व्यापकैत्यादि । व्यापकभेदेनेति । व्यापकयोः साध्याभा-
वपक्षवृत्तित्वाभावयोर्भेदेनेत्यर्थः । अन्वयव्यतिरेकभेदेनेति । एक-
साध्यगमकव्याप्तिरप्यन्वयव्यतिरेकरूपनिरूपकभेदेनेत्यर्थः । अवि-
क्षितत्वात्-विचक्षितुमशक्यत्वात् । नन्वनुगतरूपेण सकलव्याप्तिप-
क्षधर्मतानिवेशे नायं दोष इत्यत आह साध्येति । शिरोवेष्टनेनेति ।
तादृशानुमितिजनकज्ञानत्वेन प्रतिरोधकज्ञानस्यैव निवेशात्तद्विषय-
कत्वेन पुनस्तन्निवेशोऽनुचित इत्यर्थः । तथाच विरोध्युपस्थापनस-
मर्थत्वेनैवोपस्थितिनिवेशो युक्त इति भावः । अस्थितेर्विरोधित्वं प्र-
तिबन्धकत्वं तच्च न साध्यनिरूपितमिति साध्यपदन्तदनुमितिपरतया
व्याचष्टे साध्येत्यादि । इत्याद्युपस्थितेरित्यादिना साध्यं पक्षावृत्तीत्या-
दि उपस्थितिपरिग्रहः । उपस्थापनेत्यत्र धात्वर्थोपस्थितौ विरोध्य-
न्तस्य स्तोके नष्टेत्यादौ नमने स्तोकरूपेण भेदान्वयः प्रयत्नेनोपपा-
द्यः, एतदस्वरसेन साध्यपदस्य मुख्यार्थपरत्वानुरोधेन च कल्पान्त-
रमाह साध्यविरोधीति । तद्वत्ताज्ञानप्रतिबन्धकज्ञानविषयत्वस्यैव
विषयविरोधरूपत्वात्साध्यवत्ताज्ञानविषय इति विवरणसङ्गतिः ।

साध्याभाववत्पक्षादिरित्यादिना पक्षावृत्तित्वादिविशिष्टसाध्याविपरिग्रहः । एतच्च फलितकथनम् । तदुपस्थितेरिति । तादृशपक्षादेकर्मतया उपास्थितिक्रियायामन्वयो युक्त एवेति भावः ।

अथैवं पक्षे साध्यवति साध्याभाववत्पक्षादेरप्रसिद्धया सत्प्रतिपक्षितसङ्घेतावव्याप्तिरिति चेन्न । यद्रूपावच्छिन्ने धर्मिणि यद्रूपावच्छिन्नवत्ताज्ञानं पक्षतावच्छेदकावच्छिन्ने साध्यतावच्छेदकावच्छिन्नवत्ताज्ञानप्रतिबन्धकं तद्रूपावच्छिन्ने पक्षे तद्रूपावच्छिन्नसाध्यकानुमितिजननयोग्योपास्थितिप्रतिरुद्धकार्यकत्वविवक्षणात् । यत्र बाधोपस्तत्रैव सत्प्रतिपक्षो दोषः प्रतिहेतुपरामर्शसंवलनदशायां तत्रैव हेतौ सत्प्रतिपक्षव्यवहारो यथार्थ इत्याशयेनैवैतत्कल्पानुसरणम् । तथाच साध्यवत्पक्षकहेतोरलक्ष्यतया न तत्राव्याप्तिरित्याहुः ।

वस्तुतस्तसाध्यवत्ताज्ञानप्रतिबन्धकज्ञानत्वेनोपास्थितौ लक्षणे निवेशनीया तादृशज्ञानविषयविषयत्वेन तन्निवेशनस्य शिरोवेष्टनेनेत्यादिन्यायेन हेयत्वात् । साध्यादिपक्षकसाध्यतावच्छेदकाद्यभावव्याप्यवत्तापरामर्शवारणाय विशिष्टसाध्यादिग्रहाविरोधित्वेनाप्युपस्थितिविशेष्या । जननयोग्ययेति । जननं ण्यर्थः योज्यत्वं च समर्थपदार्थः बले समानत्वं न विवक्षणीयं तस्याविवक्षितत्वादपि तु उपस्थितावेवेति स्फुटीकर्तुं समानयेत्यसमासालिखनम् । तथाचिद्व्याप्तिबुद्ध्या-साध्याभावादिव्याप्तिबुद्ध्या । एतदपि वस्तुकथनम् । तथा प्रतिरुद्धत्वं च तत्प्रयुक्तानुत्पादप्रतियोगित्वम् । वह्न्यादिव्याप्याभावादिसाध्यकस्थले वह्न्यादिमत्पक्षविषयकानुमितिजननयोग्यया वह्न्यादिव्याप्यवत्पक्षोपस्थित्या बाधनिश्चयरूपया कार्यप्रतिरोधदशायामविव्याप्तिवारणाय साध्यवत्ताज्ञानप्रतिबन्धकत्वं प्रथमोपास्थितिविशेषणम्, वह्न्यादिव्याप्यात्पक्षोपस्थितेरपि साध्यवत्ताज्ञानप्रतिबन्धकत्वं वह्न्यादिव्याप्यादिमत्पक्षविषयकसमूहालम्बनरूपवन्त्यादिमत्पक्षविषयकानुमितिं प्रति स्वरूपयोग्यतया यथाश्रुते उक्तातिव्याप्तेर्दुर्वारतया साध्यवत्ताज्ञानप्रतिबन्धकतावच्छेदकविषयत्वावच्छिन्नानुमितिनिष्ठकार्यतानिरूपितकारणताश्रयत्वपर्यन्तं समर्थान्तेन विवक्षणीयम् । न च साध्यवत्ताज्ञानप्रतिबन्धकतावच्छेदकीभूता साध्याभावादिकारणतद्विधेयैव प्रतिहेतुपरामर्शजन्यतावच्छेदिकेति तज्जन्यताया न प्रतिबन्धकतावच्छेदकविषयतावच्छिन्नत्वमित्युक्तविवक्षायामसम्भवः ।

रूप

इति वाच्यम् । प्रकारताविशेषस्यैव विधेयतात्वात्, अन्यथा तु यदव-
च्छिन्नविशेष्यकयदवच्छिन्नप्रकारकत्वं प्रतिबन्धकतावच्छेदकं तदव-
च्छिन्नपक्षकेतदवच्छिन्नविधेयकत्वावच्छिन्नकार्यतानिरूपितकारण-
त्वमेव निवेद्यम् ।

ननु, तादृशोपस्थितिकालीनज्ञानविषयत्वमेव सम्यक् किं तत्प्र-
तिरुद्धकार्यकत्वनिवेशेनेत्यत आह विरोधीत्यादि । अप्रामाण्यग्रहवि-
शिष्टाया व्याप्याद्युपस्थितेन विरोध्यनुमितिजननयोग्यत्वं तदग्रह-
विशिष्टत्वेनैव परामर्शस्यानुमितियोग्यत्वादेति न तादृशोपस्थिति-
मादायातिव्याप्तिप्रसक्तिरित्याशङ्कां निराकरोति विरोधिव्याप्यादि-
विषयत्वलक्षणयोग्यताशालिन्या इति । जनकतावच्छेदकतापर्या-
प्यधिकरणत्वरूपयोग्यता नात्र विवक्षिता, किन्तु जनकतावच्छेदक-
कोटिप्रविष्टविषयतारूपैवेति भावः । अथवा अप्रामाण्यग्रहाभावो नानु-
मितिजनकतावच्छेदकोऽपि तु स्वातन्त्र्येण जनक एवेत्यभिप्रायेणै-
तत् । कार्यप्रतिरोधानुधावनमिति । तथा चाप्रामाण्यग्रहाभावविशि-
ष्टविरोधिपरामर्शस्यैवानुमितिप्रतिबन्धकतयागृहीताप्रामाण्यकविरो-
धिपरामर्शस्य कार्यप्रतिरोधकत्वान्नोक्तस्थलेऽतुप्रसङ्गः । यद्यपि अ-
प्रामाण्यज्ञानात् रुन्दितपरामर्शस्यागृहीताप्रामाण्यवाधादिरूपत्वे तद्धि-
रुद्धकार्यकत्वमपि दुर्वारमिति यथाश्रुतेऽतिव्याप्तिरस्त्येव, तथापि
विरोध्यनुमितिजनकतावच्छेदकरूपस्य कार्यप्रतिरोधप्रयोजकताव-
च्छेदकताविवेक्षणेनातिव्याप्तिर्वारणीया । न च यत्र विरोधिपराम-
र्शनन्तरक्षणे तद्विषयकाप्रामाण्यग्रहो जायते तत्र पूर्वक्षणेऽप्रामा-
ण्यग्रहाभावविशिष्टतज्ज्ञानरूपप्रतिबन्धकसत्त्वेन तत्क्षणे कार्यानु-
त्पादात्तक्षणे सत्प्रतिपक्षत्वं दुर्वारमिति वाच्यम् । यत्कालीनोपस्थि-
त्यग्रिमक्षणे यस्य कार्यानुत्पादस्स तदा सत्प्रतिपक्ष इति विवक्षया
अतिप्रसङ्गवारणात् ।

उपाध्यायरीत्या समानपदं सार्थकयितुं तदर्थमाह समानत्वं
चेति । अगृहीताप्रामाण्यकेति । स्वविषयकाप्रामाण्यग्रहाभाववि-
शिष्टेत्यर्थः ।

अथागृहीताप्रामाण्यकत्वशरीरे अन्वयव्याप्यंशे व्यतिरेकव्या-
प्यंशे च यदप्रामाण्यं तद्ग्रहाभावविशिष्टत्वं निवेद्यं तत्तद्व्याप्यंशेऽ-
प्रामाण्यग्रहसत्त्वे तद्व्याप्यवगाहेपरामर्शस्य सत्प्रतिपक्षत्वाप्रयोजक-

(२) तत्राद्येवं लक्षणाशरीरे साध्यवत्ताज्ञानप्रतिपक्षता
रूपेण विवक्षिता । यथापि विवक्षितप्रतिपक्षताकार्यता
नोक्ता गता तत्रैकैकविषयवत्ताप्रयोजनत्वात्प्राप्तियोग्य

त्यात्, तथा चान्वयव्यतिरेकव्याप्योरेकतरविषयकपरामर्शदशायाम्-
 स्वव्याप्यंशेऽप्रामाण्यग्रहसत्त्वे सत्प्रतिपक्षता न स्यात् । न च स्व-
 योग्यानुमिति विरोधिग्रहत्वेनाप्रामाण्यग्रहद्वयमनुगम्य तदभावविशि-
 ष्टत्वं निवेशनीयम् । विरोधित्वं च समानविशेष्यकत्वानवाच्छिन्नं प्रा-
 ह्यम् । तेन विरोधिपरामर्शव्यावृत्तिरिति वाच्यम् । एवं सति तादृ-
 शव्याप्तिद्वयविषयकसमूहालम्बनपरामर्शे एकतरांशेऽप्रामाण्यग्रहस-
 त्त्वे सत्प्रतिपक्षत्वानुपपत्तेरिति चेन्न ।

विरोधि

स्वीयव्यतिरेकद्विषयताप्रयोज्यानुमितिप्रतिबन्धकज्ञानसामान्याभा-
 वस्य निवेशनीयत्वात् । विरोधित्वं च विरोधिपरामर्शव्यावृत्तं ग्राह्यम्
 समूहालम्बनपरामर्शस्थले यादृशव्याप्यंशेऽप्रामाण्यज्ञानं नास्ति
 तादृशव्याप्तिविषयताप्रयोज्यानुमिति विरोधिज्ञानसामान्याभावस्य स-
 त्त्वाच्च सत्प्रतिपक्षतानुपपत्तिः । 'साध्यसिद्धौपयिकत्वं प्रकृतसा-
 ध्यानुमितिजननयोग्यत्वम्, योग्यत्वं चाप्रामाण्यग्रहास्कन्दितस्यापि
 परामर्शस्याप्रामाण्यग्रहाभावस्य तत्सहकारित्वादिति नागृहीताप्रा-
 माण्यकत्ववैयर्थ्यम् असति अविद्यमाने परामर्शे स्वविषयकपरामर्शे
 स्वस्य सत्प्रतिपक्षताविरहात् । न चासति गृहीतकप्रामाण्यके वा प्र-
 कृतसाध्यानुमापकपरामर्शेऽप्रामाण्यज्ञानभावसहकृतपरामर्शरूपका-
 रणविरहादनुमिति विरहो न विरोधिपरामर्शप्रयुक्त इति समन्तिता-
 निवेशोपि नातिप्रसङ्गावकाश इति वाच्यम् । तत्र उभयोरेव कारणा-
 भावतया विनिगमनाविरहेण कार्याभावप्रयोजकताया दुर्वारत्वात् ।
 विरोधिपरामर्शमात्रप्रयुक्तत्वस्य प्रयोजनविरहेणानिवेशात् यत्र प्रति-
 रोधको विरोधिपरामर्शो बाधनिश्चयश्च वर्तते तत्रापि सत्प्रतिपक्षत्व-
 स्येष्टत्वात् ।

(दी०) यत्तु-प्रामाण्यनिर्णयेनाधिकबलतया बाधकस्य
 विरोधिपरामर्शस्य वारणाय समानेति-तदसत् व्यभिचारेण प्रामा-
 ण्यग्रहस्यावलत्वात्, अन्यत्राप्रामाण्यग्रहानुकूलत्वेनैव क्वचित्तदुपयो-
 गात् । बलपदोपसन्दानाच्चोक्तरूपलाभात् तद्वैयर्थ्यम् । लिङ्गप-
 दोपादानाच्च स्वीयलिङ्गतौपयिकपरामर्शलाभादात्मादेर्व्युदासः ।
 विरोधिपरामर्शप्रतिरुद्धकार्यकविशिष्टपरामर्शविषयत्वन्तु फलि-

तार्थः । अगृहीताप्रामाण्यकत्वसंवलितयोग्यतोपादाने तु वा-
च्योपस्थितिसमर्थपरामर्शकालीनसाध्यसिद्धिसमर्थपरामर्शविषयत्वं
वाच्यं तत्त्वम् ।

यदि चायं वह्निव्याप्यवान् वह्न्यभावव्याप्यवांश्चेति पराम-
र्शादयं वह्निमान् वह्न्यभावव्याप्यवांश्चेत्यनुमितिः प्रामाणिकी न
तु सत्प्रतिपक्षत्वम्, तदा कार्यप्रतिरोधोऽवश्यमुपादेयोऽजनित-
विरोधिवोधकत्वेन च विरोधिपरामर्शो विशेषणीयः । अत एवाग्नि-
मलक्षणे विरोधिवोधिकान्येति फलतो ज्ञानविशेषणम् । एकस्या-
प्रामाण्यग्रहेऽपेरणानुमितिजननात् तद्वारणाय वा तत् । प्रतिरुद्ध-
कार्यत्वञ्च प्रतिरुद्धकार्यपरामर्शविषयत्वम् ।

(गा०) मिश्रोक्तसमानपदव्यावृत्तिद्वयमित्युपन्यस्यति यत्त्विति ।
प्रामाण्यनिर्णयेन-स्वविषयकप्रामाण्यनिश्चयन । एतच्च बाधकताप्र-
योजकाधिकबलतायां हेतुः । बाधकस्य-विरोध्यनुसम्प्रकस्य, (निश्चि-
तप्रामाण्यरूपपरामर्शजन्यानुमितावनिश्चितप्रामाण्यकोविरोधिपरामर्शो
न प्रतिबन्धकः तद्व्याप्यवत्ताज्ञानधर्मिकप्रामाण्यनिश्चयस्य विरो-
धिव्याप्यवत्ताज्ञानप्रतिबन्धकतायामुत्तेजकत्वात् । तादृशप्रामाण्य-
निश्चये विरोधिव्याप्यवत्ताज्ञानधर्मिकप्रामाण्यनिश्चयाभावस्य वि-
शेषणत्वेनोभयपरामर्शं प्रामाण्यनिश्चयदशायां उभयानुमितिप्र-
तिरोधनिर्वाह इत्यभिमानः । समानेतीति । समानत्वं च विरोधि-
योधानुपधायकत्वं विरोधिवोधाव्यवहितप्राक्क्षणाविशिष्टत्वाभाव
इति यावत् । प्रतिरुद्धकार्यकत्वं च तदभावातिरिक्तसकलप्रकृतसाध्य-
कानुमितिकारणसमवधानकालावच्छिन्नतत्प्रयुक्तकार्यानुपधायकत्व-
म् । सकलकारणनिवेशादुभयपरामर्शसत्त्वे बाधेन हीनबलस्य हेतो-
र्न सत्प्रतिपक्षत्वम् । कार्यप्रतिरोधनिवेशश्च परामर्शप्रामाण्यनिश्चयेना-
धिकबलहेतावतिव्याप्तिवारणायैति बोध्यम् । प्रतिहेतोः स्वसाध्यवा-
धेन हीनबलतादशायां प्रकृतहेतोः सत्प्रतिपक्षतावारणाय विरोधि-
परामर्शोपि प्रकृतहेतुपरामर्शाभावातिरिक्तसकलकारणसमुपहितत्वं
निवेश्यम् । वस्तुतो मिश्रमतेऽनुमितौ न विरोधिपरामर्शमात्रस्य वि-
रोधित्वं किन्तु विरोध्यनुमितिसामान्या एव, तथाचेतरकारणासम्-

२२५ (१) वेदभाषाभाष्येनित्याकार्यबाधनिश्चयन

वंहितस्य परामर्शस्य कार्याप्रतिरोधकतया (प्रतिरोधके विरोधिपरामर्शेनैतरकारणसमवहितत्वं विशेषणं देयम् ।

उभयपरामर्शे अप्रामाण्यग्रहासत्त्वे एकत्र प्रामाण्यनिश्चयेऽपि तस्यानुमितिजनकत्वासिद्ध्या विरोधिपरामर्शस्य सामग्रीविधया स्वातन्त्र्येण वा विरोधितायां न प्रतिबध्नायानुमितिजनकपरामर्शाय प्रामाण्यग्रहस्योक्तत्वाभित्याशयेनाह व्यभिचारेणेति । उक्तस्थले विरोध्यनुमित्युत्पत्तौ तत्र प्रकृतसाध्यानुमापकपरामर्शाभावरूपकारणस्य व्यभिचारप्रसङ्गेनेत्यर्थः । अवलत्वात्—प्रकृतपरामर्शेऽप्रामाण्यग्रहमन्तरेण उक्तस्थलेऽनुमित्यनुपधायकत्वात्, तथाच तत्र सत्प्रतिपक्षत्वमिष्टमेवेति भावः ।

अथवा व्यभिचारेण तज्जनकज्ञाने प्रामाण्यनिश्चयं विनाऽप्यनुमित्युत्पत्त्या जनकज्ञाने प्रामाण्यग्रहस्याबलत्वात् अनुमितिसामान्यघटकत्वात्, तथाच यत्र प्रकृतपरामर्शे न प्रामाण्यग्रहः किन्तु विरोधिपरामर्श एव तत्रापि प्रकृतपरामर्शे अप्रामाण्यग्रहासत्त्वे कोटिद्वयानुमितिसामान्या अक्षतत्वात् परस्परविरोधेन नैकस्यानुमितिरिति सत्प्रतिपक्षत्वमिष्टमेवेति भावः ।

नन्वेकत्र प्रामाण्यग्रहसत्त्वे एककोट्यनुमितेः प्रामाणिकत्वेन तस्य चलवन्तमावश्यकमित्यत आह अन्यत्रेति । परामर्शान्तरे इत्यर्थः । तदुपयोगात्—प्रामाण्यग्रहस्यानुमित्युत्पादकत्वात् । चलपदस्याविश्वक्षितार्थत्वेऽपि समानपदस्य निरुक्तार्थतात्पर्यग्राहकतया चलपदोपादानं सार्थकयति चलपदे इति ! लिङ्गपदोपादानवैयर्थ्यशङ्कानिरस्यति लिङ्गदे इति । स्वीयलिङ्गत्वौपयिक इति । स्वनिष्ठप्रकृतसाध्यानुमापकतावच्छेदकविषयताविशेषरूपगमकतानिर्वाहकेत्यर्थः । आत्मादेरिति । अन्यथा तस्यापि धूमलिङ्गकवन्धुचनुमित्यौपयिकपरामर्शकालीनवन्धुभावाद्यनुमापकपरामर्शप्रतिरुद्धवह्नुचनुमित्यात्मककार्यकत्वसत्त्वेन धूमादेरिव सत्प्रतिपक्षतत्वापत्तिरिति भावः । न च प्रतिरुद्धकार्यकत्वं प्रतिरुद्धकार्यकपरामर्शविषयत्वं तच्च नात्मादिविति नातिप्रसङ्ग इति वाच्यम् । आत्मादेरपि प्रतिरुद्धकार्यकसमूहलम्बनादिरूपधूमादिपरामर्शविषयत्वसम्भवात् । प्रतिरुद्धकार्यकत्वमित्यनेन प्रतिरुद्धकार्यकपरामर्शविषयत्वमवश्यमेव विवक्षणीयमनुमितेर्हेतुकार्यत्वाभावेन हेतोस्तत्कार्यकत्वाभावात्, तथाच तादृश

विषयतायां प्रकृतानुमितिजनकतावच्छेदकत्वनिवेशेनैवोपपत्तेः विरोधिपरामर्शो स्वनिष्ठप्रकृतानुमितिजनकतावच्छेदकविषयताकपरामर्शकालीनत्वेतिवेशनमनुचितमित्याशयेन तथैव निष्कृष्टार्थमाह विरोधिपरामर्शेति । प्रकृतानुमिति विरोध्यनुमितियोग्यपरामर्शप्रयुक्ताग्रिमक्षणावच्छिन्नानुत्पादप्रतियोग्यनुमितिजनकतावच्छेदकीभूतपरामर्शीयविषयताविशेषविशिष्टत्वमित्यर्थः ।

अगृहीताप्रामाण्यकपरामर्शत्वेनानुमितिजनकतामते जनकतावच्छेदकतापर्याप्त्याधिकरणधर्मवत्त्वरूपयोग्यता न गृहीताप्रामाण्यकपरामर्शस्येति कार्यप्रतिरोधनिवेशमन्तरेणैवोपपत्त्या तं परित्यजति अगृहीताप्रामाण्यक इति । बाधोपस्थितिसमर्थेति । साध्यवत्ताज्ञानप्रतिबन्धकत्वे सति तत्प्रतिबध्या यानुमितिस्तद्योग्येत्यर्थः । साध्यवत्ताधीप्रतिबन्धत्वनिवेशात् साध्याभावव्याप्यानुमितिसमर्थपरामर्शकाले नातिप्रसङ्गः । तत्कालीनत्वं च एककालावच्छिन्नैकात्मवृत्तित्वसम्बन्धेन तद्विशिष्टत्वम्, तेन व्यधिकरणपरामर्शादाय नातिप्रसङ्गः ।

यदि चायमिति । अनुमितिः प्रामाणिकीत्यत्र नच सत्प्रतिपक्षत्वमित्यत्र च यदि चेत्पर्यर्थः सम्बन्धः । तदभावव्याप्यवत्तानिश्चयानन्तरमिव तादृशनिश्चयक्षणेपि नानुमितिर्जायते तादृशनिश्चयस्य बाधनिश्चयवत्स्वोत्पात्तिक्षणेपि कार्योत्पत्तिविरोधित्वात्, तत्रानुमितेः प्रामाणिकत्वे तादृशानुमित्युत्पत्तिक्षणेपि सत्प्रतिपक्षतायामपि नानुपपत्तिः तदग्रिमक्षणे विरोधिपरामर्शादनुमितिप्रतिरोधादित्युभयत्र विवादप्रदर्शनार्थं तदुपादानम् । कार्यप्रतिरोधोऽवश्यमुपादेय इति । स्वातन्त्र्येण प्रकृतसाध्यसिद्ध्यौपयिकपरामर्शो स्वजन्यकार्याभावविशिष्टत्वरूपप्रतिहतकार्यकत्वमगृहीताप्रामाण्यकत्वेनानुमितिहेतुतामतेऽपि निवेश्यमित्यर्थः । अजनिताविरोधिवोधकत्वेनेति । स्वजन्यविरोध्यनुमित्यभावविशिष्टत्वेनेत्यर्थः । विशेषणीय इति । तेन तत्र विरोधिवन्धिसाध्यकपरामर्शेन बन्धभावसाधकहेतौर्न सत्प्रतिपक्षितत्वमिति शेषः । अत एव-उक्तस्थले बन्धभावसाधकहेतोः सत्प्रतिपक्षत्ववारणानुरोधादेव । विरोधिवोधकान्येति । निरुक्तार्थकमिति भावः । यथाश्रुतशब्दतो गमकतौपयिकरूपे विरोधिवोधकान्यत्वं लभ्यते न तु ज्ञायमानपक्षोपस्थाप्यज्ञाने, तथा विवक्षणे च यादृशव्यप्यादिमत्तयाज्ञानेन प्रकृतसाध्यकपरामर्शशून्यस्य पुरुषान्तरस्य विरोध्यनुमितिर्जायते ।

निवेदिष्यमाण्यन्तं स्वस्मिन्मस्तीति नादुष्यन्तिः।

१७९६

अनुमानगादाध्यायम्

प्रमाण-
तिशेषः

प्रकृतसाध्यपरामर्शसहिततादृशव्याप्तिविषयकज्ञानान्तरस्यापि सत्-
तिपक्षत्वप्रयोजकतानुपपत्तिरतः फलतो ज्ञानविशेषणमिति । उक्ता-
नुमितेरप्रामाणिकत्वेपि तदानीं सत्प्रतिपक्षतोपगमेपि चाग्रिमलक्षणे
विरोधिपरामर्शं विरोधिवोधकान्यत्वस्य निरुक्तव्यावृत्तेरसंगतिः अ-
तस्तन्मते व्यावृत्त्यन्तरमाह एकस्येति । तद्वारणाय अनुमित्युपधातक-
परामर्शस्य सत्प्रतिपक्षितत्वप्रयोजकतावारणाय । तत् विरोधिवोध-
कान्यत्वम्-स्वजन्यविरोधिवोधव्यवहितप्राक्क्षणाविशिष्टं यत्तदन्य-
त्वात्मकं, स्वनिष्ठतादृशक्षणवैशिष्ट्यशून्यत्वात्मकं वा । नन्वेवमपि यत्र
प्रतिहेतुपरामर्श एव विद्यते न तु प्रकृतहेतुपरामर्शः अन्यत एव कु-
तश्चित्प्रतिबन्धकात् न तदग्रिमक्षणे विरोध्यनुमितिः तत्राग्रिमक्षणे
ऽतिप्रसंग एवेत्यत आह प्रतिरुद्धेति । तथाच तत्र प्रकृतहेतौ विरो-
धणीभूतपरामर्शविषयत्वाभावाच्चातिप्रसंग इति भावः । न चैवमपि यत्र
प्रकृतहेतुपरामर्शो गृहीताप्रामाण्यकः प्रतिहेतुपरामर्शश्चागृहीताप्रामा-
ण्यको विद्यते प्रतिबन्धकान्तरवशाच्चाग्रिमक्षणे विरोध्यनुमित्यनु-
त्पादः तत्रातिप्रसंगो दुर्वार एव प्रकृतहेतुपरामर्शोऽगृहीताप्रामाण्य-
कत्वस्य तन्निर्यतसाध्यसिद्धियोग्यताया वा निवेशे प्रतिहेतुपरामर्शो
विरोधिवोधकान्यत्वस्य वैयर्थ्यमिति वाच्यम् । एतन्निशेधलाभायैव
विरोधिवोधकान्यत्वस्योपादानात् ।

वस्तुतस्तु विरोधिवोधकान्यत्वं प्रकृतहेतुपरामर्शप्रतिरुद्धकार्य-
कत्वरूपं प्रतिहेतुपरामर्शविशेषणं गृहीताप्रामाण्यकप्रकृतहेतुपरा-
मर्शाच्च न प्रतिहेतुकार्यप्रतिरोध इति तादृशपरामर्शदशायां नाति-
प्रसङ्गः ॥

(चि०) स्थापनायां व्याप्तिपक्षधर्मत्वमुभयवा-
दिसिद्धम्, वादिना तदभावानुपन्यासात्, द्वितीयस्य
तत्त्वमन्यतरासिद्धमिति प्रथमेन द्वितीयं बाधितमिति
स्वार्थानुमान एवायं दोष इत्येके । तत्र । एकदा निर-
न्तरयोर्वोभयोर्व्याप्तिपक्षधर्मतया ज्ञातयोः प्रतिपक्ष-
त्वात् । युगपदुपस्थितेः कारणवशेन स्वपरसाधारण-
त्वात् ।

(३) अप्रामाण्यं गृहाभावस्य स्वातन्त्र्येण
हेतुत्वमतेत्याह-तन्निवर्त्येति।

(दी०) एकदेत्यादि । न च द्वितीयस्य परामर्शस्योत्पा-
दनसमये पूर्वानुमितिजननात् कथं नैरन्तर्यमिति वाच्यम् । साध-
कमानादिवशेन क्षणमनुमित्यनुत्पादसम्भवात् । स्वपरेति । अयं
भावः । न खलु सम्भवन्तः सर्व एव हेत्वाभासाः समुद्भावाः-
आधिक्यप्रसङ्गात्, परन्तु यथाकालमेकः, तथाच प्रतिपक्षोद्भावे-
ऽपि नाप्रतिषेधमात्रेण व्याप्त्याद्यभ्युपगम इति ।

(गा०) मूले एकदेत्यस्य उत्पन्नघोरिति शेषः । अविरलक्रमेणो-
त्पन्नयोरित्यर्थकम् निरन्तरयोर्वेति मूलमाक्षिपति न चेत्यादि । सा-
धकमानं-साध्यनिश्चयः । विरोधिपरामर्शानन्तरमपि यदि साधक-
मानादिवशेनानुमितिर्न जायेत तदा तदनुरोधेन सत्प्रतिपक्षस्य दो-
षता नायातीत्यतः क्षणमिति । क्षणैकमित्यर्थः ।

मूले ज्ञातयोर्ज्ञानयोः, प्रतिपक्षत्वात्-परस्परकार्यप्रतिरोधकत्वा-
त् । युगपदिति । यौगपद्यमेककालवृत्तित्वं न तूत्पत्तिघटितं द्वितीयप-
क्षासंग्रहेत्वात्, परामर्शद्वयसंवलनस्य स्वपरसाधारणत्वेपि परार्थ-
स्थले व्याप्तिपक्षधर्मताभंगमुपेक्ष्य सत्प्रतिपक्षोद्भावेनाप्रतिषिद्धत्वेन
प्रकृतहेतौ व्याप्तिपक्षधर्मतयोः प्रतिवाद्यनुमतत्वग्रहान्न तयोस्तुल्य-
बलत्वमिति आक्षेपानुद्धाराद्भावं पुरयति दीधितावयं भाव इति ।
आधिक्यप्रसङ्गादिति । हेतुद्वयप्रयोग इव दोषद्वयोद्भावेनेपि आधिका-
दिति भावः । यथाकाममित्यनेन तदुद्भावेन विनिगमकशंका निराकृ-
ता । व्याप्त्याद्यभ्युपगमः-व्याप्त्यादेः प्रतिवाद्यनुमतत्वसिद्धिः । अप्रति-
षिद्धस्याभावानुद्भावनरूपस्यान्यथासिद्धतया अनुमित्यनापेक्षकत्वा-
दिति भावः ।

(चि०) अथ वस्तुनोऽद्यात्मकत्वेन व्याप्तिपक्षध-
र्मताभङ्ग एकत्रावश्यक इति स एव दोषः । न च त-
योर्विरोधभङ्गेऽप्युपपत्तेर्न व्याप्त्यादिभङ्गनियम इति
वाच्यम् । अविरोधेऽप्यनुमित्यविरोधात्, विरोधे तु
व्याप्तिभङ्गनियमादिति चेन्न ।

प्रतिरुद्धत्वज्ञानानन्तरं व्याप्त्यादिभङ्गज्ञानमित्यु-

पजीव्यत्वेन व्यभिचारवदस्यापि दोषत्वात् ।

ननु साध्यतदभावयोरिव तद्व्याप्यत्वेनाङ्गधारित-
योर्विरोधादेकत्र न निश्चयः किन्तु संशयः, निश्चये वा-
न्यतरव्याप्तिसंशय इति व्याप्यत्वासिद्धिरिति चेन्न ।

उभयोरेकत्र निश्चयानन्तरमन्यतरव्याप्तिसंशय
इत्युपजीव्यत्वेनास्य भिन्नत्वात् । दूषकताबीजन्तु सम-
बलविरोधिसामग्रीप्रतिबन्धेन निर्णयाजनकत्वं, न तु
व्याप्तिपक्षधर्मताविरह एव-सङ्केतावपि सत्प्रतिपक्ष-
त्वात् । एकत्र व्याप्तिभङ्गज्ञानद्वारा चास्य दूषकत्वम् ।
चक्षुरादेश्च नानुमानेन प्रतिरोधः, तदुपस्थितावपि
फलदर्शनेन तस्याधिकबलत्वात् ।

(दी०) प्रतिरुद्धत्वेति । प्रतिरोधप्रयोजकविरोधिव्या-
प्त्यादीत्यर्थः । उभयोरिति । परस्पराभावव्याप्यत्वं हि हेत्वोर्वि-
रोधः, तद्गृहे च तयोरेकत्र निर्णयो न विरुध्यते इति भावः ।
दूषकतेति । विरोधिपरामर्शसत्त्वे नियमेन परामर्शान्तरादनुमि-
त्यनुत्पादः तस्यानुमितिविरोधित्वं कल्पयति न तु तेन ज्ञाप्यमा-
नस्य व्याप्त्यादिविरहस्य-सङ्केतावपि तस्यानुमितिविरोधित्वादि-
त्यर्थः । व्याप्त्यादिविरहज्ञानद्वारा अस्य दूषकत्वमाह एकत्रेति ।
वाकारोऽनास्थायाभू । प्राथमिकावश्यकानुमितिप्रतिरोधेनैव तथा-
त्वात् परमुखनिरीक्षकत्वेन तद्विषयस्याभासत्वायोगाच्चेति । ननु
विरोधिपरामर्शो यदि विपरीतनिर्णयविरोधी कथं तर्हि सति
विशेषदर्शने नयनादिजन्मा पीतत्वादिभ्रम इत्यत आह चक्षुरा-
देश्चेति । चस्त्वर्थः ।

(गा०) मूलेऽव्यात्मकतयेति । साध्यतदभावयोरेकतरवत्त्वेऽप-
्यनधिकरणत्वनियमेनेत्यर्थः । व्याप्तीति । एकत्र हेत्वोरन्यतरत्र स्व-

साध्यनिरूपितव्याप्तिपक्षधर्मतयाः अन्यतरभंग आवश्यक
इति स एवान्यतरत्वेनोभयत्रावधारितो विशिष्य सन्दिग्धो दोष
आस्तां किं प्रकरणसमस्य दोषतयेत्यर्थः । साध्यतदभावयोरेक व्याप्य
सौम्ययोरेकधर्मिणि सत्त्वमनुपपन्नम् धर्मिवृत्तौ एकतरव्याप्यभावं तदा
कल्पयति यदि व्याप्यभावं विना तन्नोपपद्येत इत्यवधारितुं शक्यते एयि
तदेव नोभयत्र व्याप्तिस्त्वेपि साध्यतदभावौ यद्यविरुद्धौ स्यातां
तदोभयत्र पक्षधर्मता निर्वहतीति प्रतिसन्धानेन तद्विघटनादिति सा-
मान्यमपि न व्याप्यादिभंगावधारणमिति कथमज्ञायमानस्य दोषते-
त्याशङ्कते तयोरिति । साध्यतदभावयोरविरोधग्रहदशायामनुमित्य-
प्रतिरोधाच्च सत्प्रतिपक्षता अपि तु विरोधावधारणदशायामेव, तथा
चोक्तान्यथासिद्धसंभावनाविरहादनुपपत्त्यवधारणं न दुर्घटमित्याह
विरोध इति । साध्यतदभावयोरेकधर्मिकतुल्यतुल्यपत्तिः ।

प्रतिरुद्धत्वस्य कार्यानुत्पादस्यादोषतया प्रतिरुद्धत्वेत्यादि यथा-
श्रुतमूलासंगतिरतो व्याचष्टे प्रतिरुद्धत्वेतीति ।

एकधर्मिणि विरुद्धयोर्मिथस्साध्यतदभावव्याप्ययोर्व्याप्यत्वेन
ज्ञानं यदि निश्चयरूपं स्यात्तदा परस्परप्रतिबन्धेन नोत्पद्यत एवा-
तो व्याप्यज्ञे पक्षधर्मतांशे सशयरूपमेव तत्, तथा च कारणभूत-
निश्चयीभावादेवानुमित्यनुत्पादो न तु सत्प्रतिपक्षभावात् इत्याक्षेपे
उभयोरेकत्र निश्चयानन्तरमित्यादिना विरोधिद्वयव्याप्यवत्तानिश्च-
यस्य व्याप्तिसंशयोपजीव्यत्वाभिधानं न सङ्गच्छते तादृशनिश्चयस्यै-
वानुपपादितत्वादतो भावमाह परस्परेति । साध्यतदभावव्याप्यत्वं
हि हेत्वोस्साध्यतदभावयोरेव विरोधः न तु परस्परं तयोः, परस्परं
विरुद्धत्वेन ज्ञातयोरेव नैकदा निश्चयः इति तदग्रहणे परस्परव्यापक-
विरुद्धत्वेन ग्रहेपि हेत्वोरेकत्र निश्चयः सम्भक्त्येवेत्यर्थः ।

दूषकताधीजमित्यादिग्रन्थस्य दूषकत्वं निग्रहप्रयोजकत्वं
दुष्टत्वमिति यावत् इत्येतादृशार्थपर्यालोचनया विरोधि-
परामर्शानुमित्यजनकत्वं सत्प्रतिपक्षस्थले हेतोर्दुष्टत्वप्रयोजकं न तु
निर्णयार्जनकत्वमात्रं विरोधिपरामर्शशून्यतादशायामपि कारणवि-
रहेणानुमित्यजनकतया सद्हेतोर्दुष्टतापत्तेः, नापि विरोधिपराम-
र्शज्ञाप्यमानो व्याप्तिपक्षधर्मताविरहः सद्हेतौ तदसत्त्वे विरोधिपरा-
मर्शसंबलनदशायामपि तस्य दुष्टतानुपपत्तेः, विरोधिपरामर्शप्रयु-

कव्यासिभङ्गज्ञानं भ्रमप्रमासाधारणं वा सद्देतुसाधारणदुष्टताप्रयो-
 क्रमित्यर्थो नित्यदापतानभ्युपगन्तुमते न सम्भवतीति तमन्यथा व्या-
 चष्टे विरोधीत्यादिना । समवलसामस्य प्रतिबन्धेन निर्णयाजनक-
 त्वमिति मूले सामग्रीपदं विरोधिपरामर्शपरं प्रतिबन्धपदं नियमपरम्
 विशेषणे तृतीया निर्णयाजनकत्वमनुमित्यनुत्पादः, तथा च विरोधि-
 परामर्शनियतोऽनुमित्यनुत्पाद इति समुदितार्थः । नियमश्च व्यापक-
 त्वमित्याशयेन विरोधिपरामर्शसत्त्वे नियमेनानुमित्यनुत्पाद इति
 व्याख्यातम् । तस्य-विरोधिपरामर्शस्य । विरोधित्वं कल्पयतीति ।
 एवं च दूषकतापदं विरोधिपरामर्शनिष्ठप्रतिबन्धकतापरं बीजपदं
 कल्पकार्थकं बोध्यम् ।

मूले न तु व्याप्तिपक्षधर्मताविरह इति । अत्र दूषकताबीजमित्यस्या-
 नुपक्षेण व्याप्तिपक्षधर्मताविरहो न दूषकताबीजमिति लभ्यते, स
 चासङ्गतः व्याप्तिपक्षधर्मताविरहस्य विरोधिपरामर्शनिष्ठप्रतिबन्धक-
 ताकल्पकत्वरूपदूषकताबीजत्वाप्रसक्तेः, अतो व्याप्तिपक्षधर्मताविरह
 इत्यनन्तरं विरोधिपरामर्शकालीनानुमित्यनुत्पादकल्प्यप्रतिबन्धकता-
 क इति पूरणीयमित्याशयेन व्याचष्टे न त्विति । व्याप्त्यादिविरहस्य
 स्वरूपसतो दोषताप्रसक्तेः, अन्यज्ञाप्यमानस्य तथात्वे च विरोधि-
 परामर्शानुपयोगितया तदसंवलनदशायामपि सत्प्रतिपक्षतापत्तिर-
 तो न त्वित्यनन्तरं तेन ज्ञाप्यमानस्य इति पूरणीयमित्याशयेन व्या-
 चष्टे तेनेति । सद्देतावपि-व्याप्तिपक्षधर्मताविरहश्चन्येपि, एतादृश-
 मूलप्रतीकानन्तरं पूरयति तस्येति । विरोधिपरामर्शस्येत्यर्थः ।

सत्प्रतिपक्षत्वादिति मूलस्य व्याख्या अनुमिति विरोधित्वादिति ।
 दूषकत्वं-विरोधिपरामर्शस्यानुमिति विरोधित्वम् । एतन्मतस्य दूष्य-
 त्वाद्वाकारमनिर्भरसूचकतया व्याचष्टे वाकार इति । अनुमिति विरो-
 धेन-अनुमित्यनुत्पादानुरोधेन । तथात्वात्-साक्षादनुमिति वि-
 रोधित्वात्, अन्यथा व्याप्तिभङ्गज्ञानस्योदीच्यतया साक्षादनु-
 मित्यविरोधितया च विरोधिसंवलितपरामर्शात्प्रथममनुमितिर्जन्य-
 त्वेति भावः । परंपरया व्याप्तिज्ञानविरोधित्वं न हेत्वाभासताया-
 मप्युपयुज्यत इत्याह परोति । प्रथमपक्षे विरोध्यनुमितिसामान्या अनु-
 मिति विरोधित्वे प्रत्यक्षप्रतिबन्धकत्वमपि तस्याः स्यात् विरोधिषू-
 समग्रीत्वाविशेषादित्याशङ्क्य चक्षुरादेश्चेत्यादिग्रन्थमवतार्य फलानु-

ज्ञान

दोषेन प्रत्यक्षसामान्या बलवत्त्वमित्यर्थकतया व्याख्यानमयुक्तं मिथे
 निष्पेक्षुमिति सामान्याः बलत्वादतो एकत्रेत्यादि-पक्ष एव व्याप्ति-
 मङ्गद्वारा व्याप्तिसापेक्षप्रमाण एव दूषकता सम्भवतीति चक्षुरा-
 दंतथाभूततया तत्प्रतिरोधकत्वं विरोधिपरामर्शस्य न स्यादित्या-
 शङ्कया चक्षुरादेशेने फक्किकामवतार्य इष्टापत्तिपरतया मिथ्या व्या-
 ख्यातवन्तः, तत्र विरोधिपरामर्शस्य लौकिकचाक्षुषाप्रतिबन्धकत्वे-
 प्युपनीतमाने जननीये चक्षुरादेशशब्दस्य च प्रातरोधकतायां क-
 थन्ताया अनिवृत्तेः स्वयं विशिष्टबुद्धौ तदभावव्याप्यताबुद्धेः सा-
 क्षात्प्रतिबन्धकतया दूषकत्वे निर्भरस्य वर्णितत्वात् तादृशप्रतिबन्ध-
 कतानुपपत्तिशङ्कयैव तादृशमूलमवतारयति नन्विति । विरोधिपरा-
 मर्शः तदभावव्याप्यवत्तानिर्णयः, विपरीतज्ञानविरोधी तादृशिष्टज्ञान-
 विरोधी, विशिष्टदर्शने पीतत्वाभावव्याप्यशङ्कत्वविनिश्चयेति सति
 चानुमितिप्रतिबन्धकवाधादौ चक्षुरादेशेति चकारस्यानुक्तानुमान-
 शब्दसमुच्चायकता न संभवति तस्यानुमानप्रतिरोध्यत्वादित्यत
 आह चस्त्वर्थ इति ।

नानुमानेन, प्रतिरोध इति मूलस्य दोषविशेषाधीनज्ञाने जननीय
 इति भावः । तदुपस्थितावपीति । विरोधिपरामर्शसत्त्वेपीत्यर्थः । त-
 स्यदोषादिसमवहितचक्षुरादेः, अधिकबलत्वात्-अधिकबलत्वोपग-
 मात्, अप्रतिबन्धफलत्वोपगमादिति यावत् । तथाच दोषविशेषा-
 धजन्यत्वं साक्षात्कारित्वव्यञ्जकदोषविशेषजन्यज्ञानसाधारणविषय-
 ताविशेषशून्यत्वं वा प्रतिबन्धतावच्छेदककोटौ अधिकफलबलेन
 निवेशनीयमिति भावः ॥

(चि०) नन्वेवं वादिवाक्यमात्रस्य प्रतिरोधक-
 त्वेनानुमानमात्रोच्छेदः । न च विरोधिवाक्यस्य न्यूनब-
 लत्वे लक्षणायोगः, समानबलत्वे प्रतिरोध एव, अधिक-
 बलत्वे नरशिरःशौचानुमानवत्तेन बाध एवेति वाच्य-
 म् । अगृह्यमाणविशेषदशायां प्रतिवादिवाक्येन सर्वानु-
 मानप्रतिरोधापत्तः । अनुमानात् पूर्वं पश्चादनु-
 मानान्तरेण तस्य न्यूनाधिकबलत्वानिरूपणात्, निरू-

२२६ (१) ईश्वरीयज्ञाने व्यभिचारोऽह-साक्षादित्यादि
 तथाच तादृशविषयताविशेषशून्यत्वं वा प्रतिबन्धतावच्छेदककोटौ
 व्यभिचारः ।

पणो वाऽनुमानवैयर्थ्यापत्तेः ।

मैवम् । विरोधिवाक्यमात्रस्य सम्बलत्वाभावात् ।
उक्तं हि—‘व्याप्तिपक्षधर्मते बलमि’ति । प्रत्यक्षादेर्लि-
ङ्गभावेनैवानुमानप्रतिरोधः—कथायां तदुपन्यासान-
र्हत्वात् ।

यत्तु विरोधिव्याप्यद्वयस्यासाधारणत्वात् संशय-
जनकत्वं दूषकताबीजमिति । तन्न । एकैकं हि सत्प्र-
तिपक्षं न तु विशिष्टम्, तादृशञ्च न संशायकमिति ।

अनुमितिप्रामाण्यग्राहकाप्रवृत्तिर्दूषकताबीजमित्य-
न्ये । तन्न । परस्परप्रतिबन्धेनानुमितेरेवानुत्पत्तेः ।

(दी०) अथ व्याप्तिपक्षधर्मते यदि बलं कथं तर्हि प्रत्य-
क्षादेः प्रतिरोधकतया कथायामुपन्यास इत्यत आह प्रत्यक्षा-
देरिति ।

अत्र हेतुमाह कथायामिति । प्रत्यक्षस्य स्वरूपसत्तयैव विरो-
धकत्वात् विरोधिवाक्यमात्रस्यानुमित्यविरोधित्वात् बोध्यभाव-
व्याप्यवत्तानिर्णयेनैव शब्दादिवोधप्रतिरोधाच्चेति ।

(गा०) एवं—विरोधिज्ञानसामग्र्या निश्चयविरोधित्वे । यद्यपि वि-
रोधिपरामर्शस्य तदभावव्याप्यवत्ताज्ञानविधयेव शिरोमणिमते प्रति-
बन्धकत्वं तन्मते मूलस्थसामग्रीपदेनापि साध्याभावव्याप्यवत्ताप-
रामर्शस्य विवक्षणीयत्वात्, तथापि सामग्रीपदस्य यथाश्रुतार्थपर-
त्वाभिमानेनैवमाशङ्का । वादिवाक्यमात्रस्येति । अत्र मात्रपदेन सा-
ध्याभा बोधकानुमानापेक्षाव्यवच्छेदः । प्रतिरोधकत्वेन—प्रतिरोधक-
त्वप्रसङ्गेन, अनुमानमात्रेण व्यवच्छेदः—परार्थानुमानमात्रेण व्यवच्छेदः ।

न्यूनबलत्वे—अनाप्तोक्ततया निश्चितत्वे, लक्षणायोगः—प्रतिरोधप्रयो-
जकसमानबलत्वायोगः, समानबलत्वे—अनाप्तोक्ततया निश्चितत्वे । प्र-
तिरोध इष्ट एवेति शेषः । अधिकबलत्वे—आप्तोक्ततया निश्चितत्वे,
शौचानुमानवत्—शौचानुमानस्येव, तेन—विरोधिवोधकशब्देन, बाधो-
विरोधिनिश्चयजननम् । परार्थस्थले मध्यस्थस्य पक्षे साध्यमिव सा-

विरोधिबोधकतादिना
साध्याभावव्याप्यवत्ता
ज्ञानविधयेव शिरोमणिमते
प्रतिबन्धकत्वं तन्मते
मूलस्थसामग्रीपदेनापि
साध्याभावव्याप्यवत्ताप-
रामर्शस्य विवक्षणीयत्वात्,
तथापि सामग्रीपदस्य
यथाश्रुतार्थपरत्वाभिमानेनैव
माशङ्का । वादिवाक्यमात्रस्येति ।
अत्र मात्रपदेन साध्याभा
बोधकानुमानापेक्षाव्यवच्छेदः ।
प्रतिरोधकत्वेन—प्रतिरोधक-
त्वप्रसङ्गेन, अनुमानमात्रेण
व्यवच्छेदः—परार्थानुमानमात्रेण
व्यवच्छेदः ।

तदभावग्राहकमानयोराभासत्वं सन्दिग्धं न तु कुत्राप्यनाभा-
सत्त्वभासत्वं वा निश्चितं प्रमाणान्तरेण तन्निश्चये साध्यस्यापि
प्रमाणान्तरेण निश्चयसम्भवाद्विवादोपर्यवसानापत्तेरिति समानय-
लतया प्रतिवादिशब्दः प्रतिरुद्ध्यादेवानुमानमित्याह गृह्यमाणंति ।

दीधितौ तर्हीति । तर्हि कथं प्रतिरोधकतया कथायां प्रत्यक्षा-
देरुपन्यास इत्यन्वयः । अनुमान एव तादृशबलसत्त्वादिति भावः ।

मूले प्रतिरोधः-प्रतिरोधकतया कथायां प्रत्यक्षादेरुपन्यासः ।
दीधितावत्रेति । व्याप्तिपक्षधर्मताभ्यां ज्ञायमानत्वरूपलिङ्गभाव-
मपुरस्कृत्य प्रत्यक्षशब्दयोः प्रतिरोधकतया अनुपन्यसनीयत्व
इत्यर्थः ।

मूले तदुपन्यासानर्हत्वात्-लिङ्गभावानापन्नप्रमाणस्यानुपयुक्तो-
पन्यासकत्वादिति भावः ।

हेतुपूरणेन तदुपन्यासानुपयोगित्वं व्यवस्थापयति दीधितौ प्र-
त्यक्षस्येति । स्वरूपसत्तयैव-स्वज्ञानमनपक्ष्यैव । विरोधिकत्वादिति ।

तथाचोपन्यासस्य परज्ञानमेव फलं प्रत्यक्षप्रमाणस्य च यदि ज्ञान-
मेवानुपयुक्तं तदा क उपन्यासोपयोग इति भावः । ननु प्रत्यक्षस्य

ज्ञानानपेक्षस्य बोधकतया तदुपन्यासस्य विरोधिज्ञानसामग्न्यसं-
पादकर्त्तृत्वे आदिपदग्राह्यशब्दस्य ज्ञातस्यैव बोधकतया तदुपन्या-

सस्य विरोधिज्ञानसामग्रीसंपादकतया उपयोगित्वं दुर्वारमेवत्यत
आह विरोधिवाक्यमात्रस्येति । विरोधिवाक्यज्ञानमात्रस्येत्यर्थः ।

मात्रपदेन कारणान्तर (साहित्य) व्यवच्छेदः । अविरोधित्वादिति ।

तन्मात्रस्य विरोधिबोधसामग्रीत्वविरहादिति भावः । तथापि कार-
णान्तरसहितज्ञानस्यैव प्रतिरोधोपयोगितया तदुद्भावनसार्थक्यमि-

त्यत आह बोध्येति । तथा च व्याप्यवत्तापरामर्शदशायां विरो-
धिवाक्यज्ञानादिसत्त्वेपि तदभावव्याप्यवत्तानिश्चयाभावघटितूसा-

मग्न्याः कथंचिदप्यसम्भवात् लिङ्गभावानापन्नशब्दप्रमाणोपन्यासो
न विरोधिज्ञानसामग्रीं सम्पादयतीति न कश्चिदुपयोग इति भावः ।

इदमुपलक्षणम् । पक्षे साध्यं नास्तीति वाक्यस्यानुपूर्वीविशेषप्रका-
रेण ज्ञानं पक्षे साध्यभाववत्त्वावगाहिविरोधिबोधसामग्रीघट्टकं, तादृ-

शञ्च ज्ञानं प्रत्यक्षात्मकं तादृशवाक्यप्रयोगादेव सम्पद्यते न तु सा-
ध्यभावप्रमापकशब्दाविषयः पक्ष, इत्याद्याकारकतदुपन्यासादिति

न कथंचिदपि तादृशोपन्यासस्य प्रतिरोधकतेत्यपि बोध्यम् ।

मूले एकैकमिति । प्रत्येकहेतुवृत्तितत्तल्लिङ्गतावच्छेदकात्तल्लिङ्गं, सत्प्रतिपक्षं-सत्प्रतिपक्षतया दुष्टव्यवहारविषयः, न तु विशिष्ट-हेतुप्रतिहेतुसाधारणरूपावच्छिन्नम्, तादृशं च न संशयकमिति । संशयकतया दुष्टबीजत्वे तादृशदुष्टव्यवहारानुपपत्तिरित्यर्थः ॥

(चि०) रत्नकोषकारस्तु-सत्प्रतिपक्षाभ्यां प्रत्येकं स्वसाध्यानुमितिः संशयरूपा जन्यते, विरुद्धोभयज्ञानसामग्र्याः संशयजनकत्वात्, संशयद्वारा ऽस्य दूषकत्वम् । न च संशयरूपा नानुमितिः बाधस्येव विरोध्युपस्थितेरनुमितिसामग्रीविघटकत्वेनाऽवधारणात्, अन्यथा बाधेऽप्यनुमित्यापत्तेरिति वाच्यम् । अधिकबलतया बाधेन प्रतिबन्धात् तुल्यबलादनुमितिः स्यादेव, सामग्रीसत्त्वात् । साध्याभावबोधस्य च तत्र प्रतिबन्धकत्वं न तु तद्बोधकस्य नयनादेः । प्रत्येकं निर्णायकत्वेनावधारितात् कथं संशय इति चेन्न । प्रत्येकाद्विज्ञानमुत्पद्यमानमर्थात् संशयो न तु प्रत्येकं संशयजनकत्वमिति-मेने ।

तन्न । साध्यतदभावयोर्द्विरोधेन यथैकज्ञानस्यापराधीप्रतिबन्धकत्वं तथा साध्याभावव्याप्यवत्त्वस्यापि साध्यविरोधित्वात्तद्विरोधेरपि साध्यधीप्रतिबन्धकत्वात् विरोधिज्ञानत्वस्य प्रतिबन्धकत्वे तन्त्रत्वात् ॥

(दी०) रत्नकोपकृतामभिप्रायः-एकधर्मिकाविरुद्धानेकप्रकारकनानाधर्मिकैविरुद्धाविरुद्धानानाप्रकारकज्ञानत्वादिवदेकधर्मिकविरुद्धानेकप्रकारकज्ञानत्वरूपं संशयत्वं न जन्यतावच्छेदकम्, तत्तद्वर्तिकतत्तत्प्रकारकज्ञानत्वप्रयोजकसमाजप्रयोज्यत्वात्समाजस्य । क्वचिद्विरोधभानस्यापि तत्प्रयोजकाधीनत्वात् । नी-

CCO. Vasishtha Tripathi Collection. Digitized by eGangotri

क व

श्रित

तये

मा प्रतिरौत्सीत् विरोधिविषयत्वेन तु बाधतदभावव्याप्यवत्तानिश्चयस्य प्रतिबन्धकत्वं दुर्वारमिति शङ्कने मूले न च संशयरूपा नानुमितिरित्यादिना । बाधबुद्धेर्विरोधिविषयत्वमात्रं न प्रतिबन्धकत्वे तन्वं किन्तु निश्चयप्रामाण्यकत्वे सति विरोधिविषयत्वं, सत्प्रतिपक्षस्थले चोभयव्याप्यवत्ताज्ञानयोरेव प्रामाण्यानिश्चयानुमितिप्रतिरोध इति समाधत्ते अधिकबलत्वेति । ननु प्रत्यक्षे समानबलग्राह्यामौचित्यसामग्री संशयानुपपत्त्याऽविरोधिन्यास्तामनुमितौ तस्याः प्रतिबन्धकत्वे का क्षतिरित्यत आह साध्याभावबोधस्येति । साध्याभावनिश्चयस्यैवेत्यर्थः । तत्रा-ऽनुमितौ । नयनादेरित्यादिना विरोधिपरामर्शपरिग्रहः । नयनग्रहणं दृष्टान्तार्थम्, मानाभावादिति पूरणीयम् । प्रत्येकमिति । एकैककोटिनिश्चयजनकत्वेन अवधारितात्परामर्शादित्यर्थः । कथं संशय इति । संशयत्वावच्छिन्नं प्रति परामर्शस्य हेतुतायाः काप्यक्लृप्तत्वादिति भावः । 'संशयत्वस्य जन्यतानवच्छेदकत्वेपि तत्तत्प्रकारकज्ञानत्वावच्छिन्नोत्पत्तिनियामकसामग्रीत एव सर्वत्र संशयः प्रत्येककोटिमानसामग्न्याः संशयत्वावच्छिन्नजनकत्वं तु प्रत्यक्षस्थलेपि नास्तीत्याह प्रत्येकाद्धीत्यादि । तथाच न तत्तत्साध्यकानुमितित्वस्य निश्चयसाधारणस्य तत्तत्साध्यव्याप्यवत्तात्परामर्शजन्यतावच्छेदकत्वेपि तद्वदितसामग्रीसमाजातसंशयानुमित्युत्पत्तिर्नैष्यत्युहैवेति भावः ।

बुद्धेः

अगृहीताप्रामाण्यकत्वे सति विरोधिविषयकत्वमेव बाधप्रतिबन्धत्वे प्रयोजकं न तु निश्चितप्रामाण्यकत्वसहितमित्याशयेन दुष्यति तत्रेति ।

रत्नकोशकारमतं दीधितिकारः परिष्कर्तुमारभते रत्नकोशकृतामित्यादिना । संशयत्वं यदि यत्किञ्चिज्जन्यतावच्छेदकं तर्हि तद्वदितसामग्रीत एव संशयत्वावच्छिन्नोत्पत्तिरिति नियमेऽनुमितेः संशयत्वं न सम्भवति अनुमितिसामग्रीघटकस्य परामर्शादेः कस्यापि संशयजनकत्वात्, अतः संशयत्वस्य जन्यतावच्छेदकत्वाभावं मूलकाराक्तं प्रतिबन्दिधुचनेन दृढयति एकधर्मिकेति । अविरोधानेकप्रकारकेत्यस्य द्वन्द्वात्परं श्रूयमाणेन ज्ञानत्वेन सम्बन्धः । प्रकारांशं संशयत्वघटकविरुद्धत्वविपरीतविशेषणघटितधर्मस्य जन्यतावच्छेदकार्थप्रसक्तिं प्रदर्श्य धर्म्यंशे तद्वद्वैकत्वविपरीतविशेषणघटितस्य

श्रुणा

५

स्य

प्रांशे विशेषणनैकत्वाविरुद्धैकत्वविरुद्धाविरुद्धनानात्वमेदेन मि
त्रस्य प्रत्ययस्य तथात्वापत्तिमपि सूचयति नानाधर्मिकेति । एक-
त्वस्य प्रकारेण विरुद्धत्वाविरुद्धत्वयोः नानापदार्थे प्रत्येकमन्वयः ।
न जन्यतावच्छेदककस्यापीति शेषः । न चैवं कचिद्ज्ञाने संशयत्वं
कचिद्वेत्यत्र किं नियामकमित्यत आह तत्तद्धर्मिकेति । पर्वतादिधर्मि-
केत्यर्थः । तत्तत्प्रकारेति । बन्धिबन्धभावप्रकारकेत्यर्थः । प्रयोजकस-
माजेति । तदवच्छिन्नोत्पत्तिनियामकसामग्रीसंबलनेत्यर्थः । समा-
जस्य—पर्वतादिधर्मिकबन्धादिप्रकारकत्वतद्धर्मिकबन्धभावादिप्र-
कारत्वयोर्वैशिष्ट्यस्य, तथा चैकमात्रकोटिभानप्रयोजकसामग्रीदशा-
यां यज्ज्ञानं जायते तत्र तत्कोटिप्रकारकत्वे विरुद्धकोट्यन्तरप्रकार-
कत्ववैशिष्ट्यप्रयोजकस्य तत्कोटिप्रकारकप्रयोजकसामग्यां कोट्य-
न्तरप्रकारकत्वप्रयोजकसामग्रीवैशिष्ट्यस्य विरहाद्विरुद्धकोट्यन्तर-
प्रकारकत्वविशिष्टतत्कोटिप्रकारकज्ञानत्वरूपसंशयत्वविरहः । को-
टिद्वयभानसामग्युत्तरं च यज्ज्ञानं जायते तत्र तादृशवैशिष्ट्यप्रयो-
जकसत्त्वेन तादृशसंशयत्वसत्त्वमिति संशयत्वस्य जन्यतानवच्छे-
दकत्वेपि तन्नियमनिर्वाह इति भावः ।

ननु कोटिद्वयावगाहिज्ञानत्वमात्रं न संशयत्वं कोटिद्वयसमुच्च-
यसाधारणत्वात्, किन्तु एककोट्यंशेऽपरकोटिविरोधावगाहित्वस-
हितं, तादृशस्य कोटिद्वयभानप्रयोजकसंबलनमात्रं न नियामकं त-
त्सत्त्वेऽपि समुच्चये संशयत्वाभावादिति संशयप्रयोजकमन्यदेव किं
श्रिवुपगन्तव्यम्, यतः कचिदेवोभयावगाहिज्ञाने संशयत्वमिति नि-
यम इति तस्यैव कार्यतावच्छेदकं संशयत्वमावश्यकमित्यत आह
कचिदिति । उभयप्रकारक इति शेषः । तथा च विरोधिभानस्यास-
मप्रकोटिद्वयप्रकारकज्ञानवृत्तिताया इत्यर्थः । तत्प्रयोजकाधीन-
त्वादिति । अव्याप्यवृत्तित्वज्ञानाभावादिघटितविरोधभानप्रयोजकके-
कलूतसामग्यन्तरस्य क्वचित्कत्वप्रयोजकत्वादित्यर्थः । तथाच तत्सं-
बलनस्यापि विरोधभानघटितसंशयत्वप्रयोजकतया समुच्चयस्थले
ताद्विरहादेव संशयत्वविरह इति भावः । उक्तयुक्तिभिः संशयत्वस्य
कार्यतावच्छेदकत्वखण्डनं वस्तुगतिमनुरुध्य । वस्तुतः संशयत्वस्य
कार्यतावच्छेदकत्वे तस्य धर्मितावच्छेदकप्रकारकज्ञानजन्यतावच्छे-
दकप्रकारकज्ञानजन्यतावच्छेदकताया एव स्वीकरणीयतया प्रत्यक्ष-

स्थले यथा तदभावप्रकारकज्ञानसामग्रीद्वयसहितधर्मिज्ञान-
सामग्री संशयं जनयति तथा अनुमितिस्थलेपि तादृशधर्मिज्ञानसहित-
सामग्र्या संशयजनने न किञ्चिद्वाधकम् ।

ननु माभूत्संशयत्वं तज्जन्यतावच्छेदकं तथापि निश्चयत्वाव-
च्छिन्नहेतुभूतात्परामर्शादितः कथं संशयानुमितिरीत्याशङ्कायां नि-
श्चयत्वस्यापि जन्यतावच्छेदकत्वं निराकरोति नीलेतरेति । यथा
घटे नीलरूपवद्भेदात्मकनीलेतरत्वप्रयोजको घटे नीलोत्पादकसाम-
ग्रीविरहः, घटत्वप्रयोजकं च घटत्वावच्छिन्नहेतुदण्डादिघटितसाम-
ग्रीजन्यत्वं, तत्संवलनाधीनं नीलेतरत्वघटत्वयोः संवलनमिति त-
देव नीलेतरत्वविशिष्टघटत्वनियामकमिति तस्य किञ्चित्जन्यतान-
वच्छेदकत्वेपि कस्यचिदेव घटत्वस्य तथात्वमिति नियमः, एवं प-
टादिज्ञाने घटत्वप्रकारताविरहः तत्पूर्वकालीनघटत्वप्रकारकत्वा-
वच्छिन्नजनकघटत्वज्ञातादिघटितसमग्रीरूपतथात्वप्रयोजकविरहप्र-
योज्य इति ज्ञानत्वप्रयोजिका तत्पूर्वकालीनसामान्यसा-
मग्री घटत्वप्रकारकत्वावच्छिन्नोत्पादकसामग्रीविरहश्चेति द्वयोः
संवलनमेव घटत्वाप्रकारकत्वज्ञानत्वयोः संवलनप्रयोजकं तदे-
व जन्यतानवच्छेदकस्यापि एकविशिष्टापरस्य प्रयोजकम्, ए-
वमेकधर्मिकाविरुद्धानेकप्रकारकत्वं संवलितज्ञानासामग्रीप्रयोग-
तद्विरहप्रयोज्यः तद्विरहः तत्संवलितज्ञानत्वप्रयोजकप्रयोज्यं त-
द्विशिष्टज्ञानत्वमिति यथा तस्य जन्यतानवच्छेदकत्वेपि नानियम-
स्तथा निरुक्तनिश्चयत्वस्यापीत्यर्थः । यद्यपि तत्प्रयोजकसमाजनि-
यम्यस्य जन्यतानवच्छेदकतायामेकधर्मिकाविरुद्धानानाप्रकारकज्ञान-
त्ववादिकमेव पूर्वं दृष्टान्तिकृतम्, तथापि तत्र सामग्रीरूपप्रयोजकस-
माजनियम्यत्वमेव न तु सामग्रौ समाजनियम्यत्वं निश्चयत्वे च ता-
दृशमेवेति प्रकृतसाम्याय दृष्टान्तान्तरानुसरणम् । तत्र प्रथमे तज्-
जनकसामग्र्यभावसंवलनस्य तद्वदन्यत्वविशिष्टप्रयोजकता, द्वितीये
तदवच्छिन्नजनकसामग्रीविरहसंवलनस्य, तृतीये तद्वदकनानाधर्मा-
ववच्छिन्नहेतुभूतसामग्रीसंवलनविरहसंवलनस्येति उत्तरोत्तरं नि-
श्चयत्वसाम्यात्कथ्यमिति बोध्यम् ।

एवं चेति । संशयत्वनिश्चयत्वयोर्जन्यतानवच्छेदकत्वे चेत्प्रथमं
तुल्यबलाभ्यां परस्परकार्याविरोधिनीभ्याम् । संशयरूपं भवतीति ।

वेरुद्धसंव
नेत्य

दितनाना

अथ समबलसत्प्रतिपक्षसंवलनस्थले तुल्यबलकोटिद्वयानुमिति-
सामग्रीयां संशयानुमितिर्जन्यत एवेति भावः ।

अथ कल्पविरोधभासकविरोधावगाहिपरामर्शवदितसामान्य-
भावाद्विरोधो न भासितुमीष्टे तथाच कथं संशय इति चेन्न । सत्प्र-
तिपक्षतादशायां कोटिद्वयनिश्चयानुत्पादस्योभयवासिसिद्धतया त-
न्निर्वाहाय परस्परजन्यकार्ये विरोध्यनुमितिसामग्नयोः प्रतिबन्ध-
ताकल्पनापेक्षया विरोधभानप्रतियन्धकाभावसहकारेण विरोधावि-
षयकस्यापि परामर्शस्य विरोधभानप्रयोजकताया लाघवेन कल्पना-
दनुपास्थितस्य विरोधस्य प्रकारतया भानासम्भवेपि विरोधसम्ब-
न्धेन एककोट्यंशऽपरकोटिः प्रकारतया एककोटिसम्बन्धनिष्ठसं-
गतायां कोट्यन्तरविरोधस्यावच्छेदकतया भानोपगमात्, अन्यथा
यत्र कोट्याः नाविरोधग्रहः न वा विरोधस्योपस्थितिर्वर्तते तत्र
सामग्रीसमाजात् प्रत्यक्षात्मककोटिद्वयनिश्चयस्य दुर्वारत्वापानात् ।

अथ यत्र कोट्योर्नाविरोधग्रहः अथ च धर्मिण विरोधसम्बन्धे-
नैककोटिविशिष्टापरकोटिः विरोधविशिष्टसंयोगसम्बन्धेन च कोट्यो-
र्वा वाधग्रहः तत्र कथञ्चिदपि विरोधभानासम्भवन एकदा प्रतियो-
गितदभावयोः निश्चयरूपानुमितिर्जायतामिति चेत्, प्रत्यक्षस्थलेष्वेव
नियोगस्तुल्यः ।

अथ धर्मिणि संशयान्यतद्वत्ताज्ञानं प्रति अर्थाप्यवृत्तित्वज्ञाना-
भावविशिष्टतद्विरोधिधर्मवत्ताज्ञानसामग्री प्रतिबन्धकोति तापदशि-
तस्थले परस्परविरोधेन तत्तदभावयोः प्रत्यक्षनिश्चयापि प्रत्यक्षा-
नुमित्यादिसामग्रीणां चानुगतरूपेण प्रतियन्धकताकल्पनासम्भवात्,
अनुमितिस्थले विरोध्यनुमितिसामग्न्याः प्रतिबन्धकत्वे कल्पनीये
संशयान्यत्वं न प्रतिबध्यतावच्छेदकगर्भे निवेद्यत इति क संशया-
नुमितेर्वातेति । १२४

अत्रार्थाचीनाः । संशयत्वं न विरोधावगाहितानियतं, तथाहि-
यथा लौकिकसन्निकर्षजन्ये साक्षात्करोमीति प्रतीतिर्विषयताविशेषः
अनुमिनोमि आपादयामीति प्रतीतिश्चानुमित्यापत्तोऽस्मादध्यापाद्ययो-
र्विषयताविशेषो दुरणहवः तथा सन्देहीन्यनुगवसार्यबलान् सं-
शयेपि कोट्यंश विलक्षणविषयता निष्प्रत्यूहवति तत्प्रतियोगित्वमेव
संशयत्वं तस्या विरोधभानवगाहिज्ञानसाधारण्ये न किञ्चिद्वाधकम् ।

१८१०

अनुमानगादाध्याय

न च तादृशप्रतीतिविरोधावगाहिसमानधर्मिकतत्तदभावावगाहिस-
 त्वावलम्बनतद्वैवोपपत्तेर्विषयताविशेषे किं मानमिति वाच्यम् । क-
 चित्संशये विरोधस्य सांसर्गिकविषयताया प्रमाणान्तरहितायाः
 उक्तातिप्रसङ्गवारणाय सामग्रीप्रतिबन्धकतायाश्च कल्पनामपेक्ष्य
 लाघवेन कोटिताख्याविलक्षणविषयताया एव कल्पयितुं शक्यत्वात्,
 सा च प्रकारताप्रभेदः तदन्यैव वा कोटिविशेष्यकसंशयसाधारण्या-
 नुरोधात् । न च तादृशविषयतानिष्ठवैलक्षण्यं दुर्घटमखण्डोपाधे-
 रंपसिद्धान्तकवालितत्वादिति वाच्यम् । एवं सति विषयतात्वप्रकार-
 तात्वादीनामपि विलयप्रसङ्गेन बहुतरासामञ्जस्यात् । अस्तु वा विरो-
 धिकोऽन्यन्तरविषयकत्वेन ज्ञाननिरूपितत्वमेव समुच्चयविषयव्यावृत्त-
 स्तद्विशेषः संशय एव तत्कोटिविषयकत्वयोर्मिथो संवच्छाद्यवच्छे-
 दकभावापगमात् । तादृशविषयताशालिबुद्धौ च माणमन्त्रादिन्या-
 येन कोट्योरव्याप्यवृत्तित्वज्ञानं प्रतिबन्धकमास्थीयत, नातः समु-
 च्चयदशायां संशयापत्तिः, एवं कोट्यंशे औत्कट्यरूपं सम्भवनात्वमपि
 विशेषताविशेष एवेति ध्येयम् ।

न चैवमर्थसमाज रूपवाधकेन संशयत्वस्य कार्यतानवच्छेदकत्व-
 व्यवस्थापनं दीधितिकृतो विरुद्धेत सामग्रीद्वयसमाजस्य तज्जत्सा-
 मग्रीप्रयोज्यकार्यतावच्छेदकद्वयसामानाधिकरण्यमात्रप्रयोजकत्वात्,
 कार्यतावच्छेदकविषयितयोरवच्छाद्यवच्छेदकभावादिप्रयोजकत्वा-
 सम्भवेन तत्समाजादवच्छेद्यावच्छेदकभावापन्नविषयिताविशेषरूपसं-
 शयत्वानिर्वाहात्, तादृशविषयिताविशेषस्य समुच्चयसाधारण्यविर-
 हेण विरोधानवगाहिसानसाधारण्येन च कोटिद्वयमानसामग्रीसंवलत्-
 त्वस्य विरोधभासकसामग्रीमनपेक्ष्यापेक्ष्य वा तत्प्रयोजकत्वस्यासम्भ-
 वदुक्तिकत्वाच्चेति वाच्यम् । विरोधावगाहित्वसहितकोटिद्वयावगाहि-
 त्वं संशयत्वमिति प्राचीनसिद्धान्तमवलम्ब्यापाततस्तज्जन्यतानव-
 च्छेदकत्वाभिधानात् ।

अथैवमपि संशयानुमितिव्यवस्थापनमशक्यं विषयताविशेष-
 रूपसंशयत्वे परामर्शादेवटितानुमितिसामान्याः प्रयोजकत्वकल्पा-
 काभावादिर्न चेन्न । विरोधज्ञानमनपेक्ष्य सामग्रीसमाजादेकदा एक-
 धर्मिणि तत्तदभावोभयानिश्चयानुमित्यनुदयात्संशयानुमितिसिद्धौ अ-
 व्याप्यवृत्तित्वाद्विज्ञानाभावसमवहितयोः प्रत्यक्षसामान्योरिवानुमि-

निनामग्न्योरपि संशयत्वावच्छिन्नोत्पत्तिप्रयोजकताया अवर्जनीये-
न च संशयत्वाघटकीभूता या निश्चयीयविषयता तस्याः
संशयव्याप्यस्य संशयसामग्र्याः तदवच्छिन्नं प्रति प्रतिबन्धकत्वं
कल्पनीयम्, संशयसामग्रीत्वं च प्रत्यक्षानुमितिसामग्रीसाधारणं
नैकमिति अव्याप्यवृत्तित्वज्ञानाभाविशिष्टविरोधिकोऽन्यनुमितिसा-
मग्र्याः प्रतिबन्धकत्वे कल्पनीये अनुमितित्वस्यैव तत्प्रतिबन्धकताव-
च्छेदकत्वमुपेयते लाघवाच्च तु निश्चयत्वस्यैव न संशयानुमिति-
सम्भव इति वाच्यम् । प्रत्यक्षसंशयस्य तादृशविषयताशालित्ववारणाय
तदवच्छिन्नं प्रति संशयोपधायकताविशिष्टत्वेनैव सामग्र्याः प्रति-
बन्धकताकल्पनात्तद्रूपस्य च संशयानुमितिसामग्रीसाधारणतया
तत्र प्रतिबन्धकतान्तराकल्पनादिति वदन्ति ।

अतएव-तुल्यबलसामग्रीसमाजप्रत्यक्षस्यैव परोक्षस्यापि संश-
यस्योत्पत्तौ बाधकाभावादेव । आहत्येव-साक्षादेव, विप्रतिपत्तिवा-
क्यतो जन्म यस्य एवंभूतं शाब्दबोधात्मकं संशयमपि वदन्तीत्यर्थः ।

ननु समानबलत्वं न्यूनाधिकबलत्वं वा सामग्र्याः कथमवधा-
रणीयमित्यत आह फलबलकल्पनीयश्चेति । सामग्रीसंवलनस्थले
एकस्याः फलानुत्पत्त्य न्यूनाधिकबलभावः उभयोः फलोत्पत्त्या स-
मबलभावोऽवधारणीय इत्यर्थः । एतदेव विशिष्टविधायकमिति सत्याम-
पीति । पीतत्वशुक्लत्वस्मृताविति सविधवर्तिनि शंस इत्याभ्यां विशे-
षणज्ञानविशेषोऽन्वयसाक्षिकर्षघटिततत्तदुभयत्वै विशिष्टप्रत्यक्षसामग्री-
सत्त्वं दर्शितं दोषविशेषे पीतद्रव्यसमवधानरूपे पीतत्वस्यैव ग्रहणा-
दित्यग्निमेणान्वयः । तथाच फलबलात् श्वेत्यादिलौकिकप्रत्यक्षसाम-
ग्रीतो दोषविशेषोपवृंहितपीतत्वशुक्लत्वाभावादिग्राहकसामग्र्या ब-
लवत्त्वमिति भावः । दोषविशेषासत्त्वे उपर्नातमानसामग्र्यपेक्षया लौ-
किकसंनिकर्षघटितविरोधिग्रहसामग्र्या बलवत्त्वमित्याह असति च
शुक्लत्वस्यैवेति । दोषविशेषासमवधानस्थले उपनयघटितसाम-
ग्रीद्वयस्य तुल्यबलत्वमाह दूरस्थ इति । धर्मिणो दूरस्थत्वेऽसति
च विशेषदर्शने विद्यमानकोटेरपि न लौकिकसामग्रीदूरत्वदोषस्य
विशेषादर्शनसहितस्य लौकिकधीविरोधित्वादिति लौकिकसामग्री-
विघटनाय दूरस्थत्वविशेषादर्शनयोरनुधावनम् । स्मृतयोरित्युपनय-
संपादनाय । कोटयोः-स्थाणुत्वतदभावयोः । विशेषदर्शनघटितसा-

भन्व्या बलवत्त्वमाह सति चेति । सति च विशेषदर्शने, एकस्य गृहीतविशेषायाः, कोटेरेव नयनेन ग्रहणात् । अत्र ग्रहाविपर्ययविशेषदर्शनस्यैव प्रतिबन्धकत्वं न तु सामान्या इत्यवधेयम् ।

ननु कोटिद्वयभासकसामग्रिसमाजादेव चेत्संशयः तदा संस्कारप्रति निर्णयत्वेन हेतुतयापि न संशयाकारस्मरणवारणसम्भवः प्रत्येकतत्तदभावगोचरनिश्चयजन्यसंस्कारद्वयसंवलनात्तदुत्पत्तौ बाधकाभावादिन्याशङ्कते अथैवमिति । उद्बुद्धाभ्यामिति । न चोद्बोधकस्य फलैकोन्नेयतया एकदा विरुद्धकोटिद्वयोद्बोधकाकल्पनाद्यापत्तिरिति वाच्यम् । नित्यतोद्बोधकसम्बन्धवस्तुविशेषज्ञानादीनामनुगतरूपेणैव कारणतायाः क्लृप्तत्वात्तादृशोद्बोधकद्वयसमवधानेदोप्राद्यत्रनत्रैवापत्तिसम्भवात् । अनुभवविरोधविरहे इष्टापत्तिमाह किं न स्यादिति । अनुभवविरोधस्य सविवादतया यदीति । येन-अनुभवविरोधेन । भवतेत्यनेन परस्परसासग्रीप्रातेबन्धकताकल्पनमन्तरेण तावतापि संशयाकारस्मरणवारणं न सम्भवतीति सूचनम् ।

बाधबुद्धेरत्यन्तान्योन्याभाववत्ताधीसाधारणविरोधिप्रकारकत्वे नैव प्रतिबन्धकता तथात्वं च विरोधिपराभर्शस्यापीति मूलोक्तसिद्धान्तं दूषयितुमाशङ्कते अथेति । विरोधित्वं-तदभावव्याप्यत्वं स्वव्यापकतदभावकत्वरूपं स्वत्वघटितत्वेन न सर्वसाधारणमित्यत आह सहानवस्थायित्वमिति । विरोधस्य विषये उपलक्षणत्वं विशेषणत्वं चेति वितर्क्य दूषयति यदीत्यादिना । तथा-प्रतिबन्धकपक्षतावच्छेदकादेरिति । इदन्वाद्यवच्छिन्नहृदादिरूपपक्षविशेषणस्य हेतुत्वेनाभिमतस्य वा तादृशस्य वस्तुगत्या बन्धादिविरोधिनो निर्णये भ्रमानुमितिर्निर्णयाधीना भ्रमानुमितिर्भवतीत्यर्थः । सत्र जनकज्ञानस्थैवोक्तप्रतिबन्धकतावच्छेदकाकान्तत्वादिति भावः । यद्यपि जलमयत्वादेर्विरोधानवगाहिज्ञानदशयां तदनवच्छिन्नपक्षावगाहिन्यास्तदलिङ्गकायाध्यायं वह्निमानित्याद्यनुमितेरपि पक्षतावच्छेदकावच्छिन्ने जलमयत्वभ्रमदशायामनुपपत्तिरस्ति, तथापि जलमयां वह्निमानित्याद्यनुमितिस्थले प्रतिबन्धकनैयत्येन तथाविधानुमितिर्मात्रोच्छेद इत्यभिप्रायेण तावद्दूरानुसरणम् ।

अथ विरोधाधत्वेनेति । निणयस्तथेत्यनुपज्यते । तदग्रहे-बन्धाभावादेव बहयादेर्विरोधाग्रहे । अनुमितिप्रसङ्ग इति । तथाच बहव्यभा

ॐ

जत्वावच्छिन्नवगाहिनिश्चयत्वेनैव विशिष्य बाधबुद्धेः प्रतिबन्धकता
या, तच्च न विरोधिपरामर्शसाधारणमिति भावः । इदमुपल-
क्षणम् । अनुगततत्तदधिकरणवृत्तित्वरूपविरोधावच्छिन्नप्रकारक-
निश्चयत्वेन विरोधित्वे स्वव्यापकतत्सामानाधिकरण्यरूपव्याप्यत्वा-
वगाहिविरोधिपरामर्शस्य तद्रूपानाक्रान्ततया तादृशपरामर्शाभ्यां
संशयानुमितिजनने बाधकाभावः । एवं तत्सम्बन्धेन तदधिकरणा-
वृत्तित्वरूपविरोधावच्छिन्नस्य तत्सम्बन्धावगाहिज्ञानमेव विरोधीति
सम्बन्धविशेषनिवेशस्यावश्यकतया विशेषणताविशेषादिसंसर्गक-
ग्राह्याभावादिज्ञानसम्बन्धान्तरावगाहिविरोधिपरामर्शयोर्नानुगतरू-
पेण प्रतिबन्धकतासम्भव इत्यपि बोध्यम् ।

ननु मा भूद्वाधबुद्धिप्रतिबन्धकतावच्छेदकरूपाक्रान्तत्वं विरो-
धिपरामर्शस्य, तथापि संशयानुमित्यसम्भवः स्थाणुत्वाभावव्याप्य-
करादिमानित्यादिनिश्चये स्थाणुत्वादिप्रत्यक्षभ्रमसंशयानुदयात्तद्वि-
शिष्टबुद्धित्वावच्छिन्नं प्रति तदभावव्याप्यवृत्तानिश्चयत्वेन प्रतिबन्धक-
ताया आवश्यकत्वादित्याशङ्कते अथेति । शुक्लत्वादीति । पीतत्वा-
भावादित्यर्थः । दुष्टेन-पीतादिदुषितेन । पीतत्वादीति । शुक्लत्वाभा-
वादीत्यर्थः । नन्वेवं संशयत्वं प्रतिबन्धविशेषणं देयमित्याशङ्कामुप-
नीतमानविशेषसंग्रहं प्रदर्श्य दूषयति सति चेति । विशेषदर्शने-वि-
रोधिव्याप्यदर्शने, द्वितीयानुरोधेन च लौकिकसन्निकर्षाजन्यत्वं प्रथ-
मानुरोधेन दोषविशेषाजन्यत्वं प्रतिबन्धविशेषणं देयमित्यत आह
दूरत इति । प्रमितस्य-करादिभ्रमात्प्राक्प्रमापकलौकिकसन्निकर्षा-
शयस्य । एतेन करादिभ्रमदशायामपि दूरत्वादेव स्थाणुत्वग्रह इति
शङ्का निराकृता । अग्रहादिति । तथाच लौकिकसन्निकर्षाजन्यत्व-
निवशे तत्र स्थाणुत्वादिप्रत्यक्षापत्तेस्तन्निवशो न संभवतीति भावः ।
स्थलविशेष इति । यद्यद्याक्सत्वे विशिष्टबुद्धिर्न जायते तत्तद्व्यकरेव
विशिष्य विशिष्टबुद्धित्वावच्छिन्नं प्रति प्रतिबन्धकत्वं वाच्यमित्यर्थः ।
तथा च कोट्यन्तरविशेषदर्शनसहितविशेषदर्शनव्यक्तीनां प्रतिब-
न्धकत्वाकल्पनात्संशयानुमितिर्निश्चय्यैवेति भावः ।

(दी०) अब्राहुः-अनुगतकार्यकारणभावानुरोधत् दो-
षविशेषाद्यजन्ये ज्ञाने कदाचिदनुभवे वा विशेषदर्शनं विरोधि

कल्प्यते । न च प्रत्यक्ष एव तथा, सामान्ये बाधकाभावात् बो-
ध्याभावव्याप्यवृत्तानिश्चयेन शाब्दादिधीप्रतिबन्धाच्च । अथ नि-
षान्तरदर्शनविरहविशिष्टमेव तत्तथा अन्यथा कोटिद्वयविशेषद-
र्शने संशयो न स्यादिति चेन्न भवत्येव तावद्यावदप्रामाण्यं न
गृह्यते, अगृहीताप्रामाण्यकस्यैव विशेषदर्शनस्य विरोधित्वादिति ।

(गा०) कचिल्लौकिकसन्निकर्षजन्यज्ञाने दूरत्वादिसहकृतत-
त्तदभावव्याप्यभ्रमस्य विरोधित्वेपि लौकिकसन्निकर्षाद्यजन्यविशिष्ट-
बुद्धित्वाद्यवच्छिन्नं प्रति तदभावव्याप्यनिश्चयत्वेनानुगतैकप्रतिबन्ध-
कताकल्पनमुचितं तत्तद्व्यक्तित्वेन प्रतिबन्धकत्वंऽनन्तप्रतिबन्धक-
ताप्रसङ्गात् दूरत्वादिदोषसहकृतविशेषदर्शनस्य च प्रतिबध्यताव-
च्छेदककोटौ लौकिकान्यत्वमनिवेद्य प्रतिबन्धकत्वान्तरं कल्पनीयमि-
ति समाधत्ते अनुगतेति । दोषविशेषादित्यादिना लौकिकसन्निक-
र्षपरिग्रहः । दोषविशेषजन्यज्ञानेपि साक्षात्कारित्वव्यञ्जकविषयता-
विशेषोपगमात्तच्छून्यत्वं निवेद्यैव दोषविशेषजन्यलौकिकसन्निक-
र्षजन्यज्ञाने व्यावर्त्तनीये, एवं च परमेश्वरबुद्ध्यापी तादृशवि-
षयताया एव स्वीकारात् नित्यसाधारण्यं, न वानुगमधर्मस्य प्र-
तिबध्यतावच्छेदकत्वे चक्षुःसन्निकर्षादिजन्यभेदानामेकत्र निवेश-
नीयतया मिथो विशेषणविशेष्यभावे विनिगमनाविरहप्रसङ्गाच्चक्षुः-
संयोगाद्यजन्यचाक्षुषत्वादीनां जन्यतावच्छेदकत्वापत्तिः अन्धकारं
चक्षुःसंयोगदशायां घटोपनीतमानस्य चक्षुःसन्निकर्षजन्यत्वेन प्रतिब-
ध्यतावच्छेदकानाक्रान्ततया विशेषदर्शनकालेपि तादृशोपनीतमानाप-
त्तिश्चेति । एवं अनाहार्यत्वस्यापि निवेशो वाच्यः । तेनाहार्यचाक्षुषा-
दीनां विरोधिनिर्णयाप्रतिबध्यत्वोपपत्तिः । आहार्यत्वं च स्वविषय-
केच्छाव्यवहितोत्तरक्षणीत्पन्नप्रत्यक्षत्वं विषयत्वस्वाव्यवहितोत्तरत्वो-
भयसम्बन्धन इच्छावच्छिन्नप्रत्यक्षत्वं वा, आहार्यचाक्षुषादौ चाक्षुषादी-
च्छाया हेतुत्वोपगमाज्जच्छां विना विरोधिनिश्चयदशायां तदुत्पत्तिः ।
कदाचिदिति । यदि विशेषदर्शनं परिभूय ज्ञानमुत्पद्यते तदधीन-
स्मरणमपि विशेषदर्शनकाले अनुभूयते तदेत्यर्थः । वस्तुतस्तु वि-
शेषदर्शनकालं पूर्वं जातविशिष्टज्ञानत्वमेव स्मर्यते न तु तद्विषयीभूतं

(१) प्रथमं शङ्क्य पीतः इति दोषः विशेषजन्यं विशेषदर्शनं
परिभूय जायते ततः स्मरणं ततः पीतत्वात् यस्या
युवान् शङ्क्य इति विशेषदर्शनकालेऽपि पीतः शङ्क्य

विशिष्टं यावद्विशेषदर्शनेनाप्रामाण्यं गृह्यते, तथा च ज्ञानत्वमेव प्र-
तिबन्धतावच्छेदकं न त्वनुभवत्वमनुभवत्त्वजातेरप्रामाणिकत्वा-
स्मृतिभिर्ज्ञानत्वस्य तथात्वे गौरवात्प्रत्यक्षस्य तथात्वमाशङ्कते न-
चेति । समाधत्ते । सामान्य इति । सामान्यधर्मज्ञानत्वस्य तथात्वे
बाधकाभावादित्यर्थः । ननु संशयानुमितेः सन्दिग्धतया ज्ञानत्वस्य
विरोधपरामर्शाभावजन्यत्त्वकल्पना न सम्भवति, व्यभिचारसंश-
यस्य विरोधित्वादित्यत आह बोध्याभावेति । शब्दादीत्यादिना उ-
पमितस्मृतिपरिग्रहः । तथाच ज्ञानस्य तथात्वे शब्दादिस्थले स्व-
तन्त्रप्रतिबन्धकत्वाकल्पने लाघवात् व्यभिचारसन्देहोऽकिञ्चित्कर
इति भावः ।

तावच्छेदकत्वं

ननु तद्व्याप्यवत्ताज्ञानस्य तदभावव्याप्यवत्ताज्ञाने उत्तेजकत्व-
मावश्यकम्, अन्यथा कोटिद्वयव्याप्यदर्शनदशायां प्रत्यक्षात्मक-
स्यापि संशयस्योत्पादासम्भवात् तदानीं संशयानुभवापलापप्रसङ्गादि-
ति सत्प्रतिपक्षसंवलनदशायां उत्तेजकसत्त्वेन संशयानुमितिर्निष्प्रत्यू-
हैवेत्याशङ्कते अथेति । यावदप्रामाण्यं न गृह्यत इति । तथा चान-
योरेकतरमिति श्रुत्या सामान्यतस्तत्राप्रामाण्यग्रहे विशिष्योभयत्रै-
वाप्रामाण्यसंशयेन प्रत्यक्षसंशयो भवतीति भावः । एतदुपपादकमे-
वाह अगृहीताप्रामाण्यकस्यैवेति । अप्रामाण्यसंशयादनुमितिः संशय-
रूपा न सम्भवति अगृहीताप्रामाण्यकपरामर्शरूपकलतकारणविर-
हात् कारणान्तरस्य कल्पकाभावात् ।

मिश्रास्तु तद्व्याप्यदर्शनस्य तदभावव्याप्यदर्शनप्रतिबन्धकता-
यामुत्तेजकत्वेऽपि प्रत्यक्षसंशयवत् उभयव्याप्यकत्वाददर्शनाच्च संशया-
नुमितिर्रूपयते यतो व्याप्यदर्शनमवधारणात्मकज्ञान एव हेतुः अ-
वधारणत्वं चानुमितौ व्याप्यदर्शनजन्यप्रत्यक्षे च स्वीक्रियते, अव-
धारणद्वयसामग्रीसमाजाच्च न संशयः अवधारणस्य संशयव्यावृत्त-
त्वात्, तत्कोट्यवधारणे तद्विरोधिकोदयवधारणजनकविशेषदर्शन-
स्य प्रतिबन्धकतया विरोधिकोटिद्वयावधारणसामग्रीसंवलनस्या-
सम्भवात् तादृशप्रतिबन्धप्रतिबन्धकभावाकल्पने उभयकोटिव्या-
प्यदर्शनकाले उभयकोट्यवधारणापत्तेः । न चेष्टापत्तिः, तत्र संशय-
स्यैवोत्पत्त्यावधारणामित्यननुभवात्कोटिद्वयविशेषदर्शनकाले च एक-
विशेषदर्शनस्यापरविशेषदर्शनेनाप्रयोजकोक्तत्वाद्द्विशेषदर्शनदशाः

अनुमानगादाध्याय

यां विशेषणज्ञानादिघटितयादृशसामग्रीसमाजात्प्रत्यक्षसंशयः तादृश
 द्य तस्य तत्राप्यक्षतत्वात् भवति संशयात्मकं प्रत्यक्षम्, अनुमितिरित्य-
 ले चावधारणसामान्यतिरिक्तसामग्री न कल्प्यते प्रयोजनाभावादि-
 ति ह्यसंशयानुमितिवर्ततेत्याहुः । तेषां चायमाशयः । अवधारणत्वं न निर्णयत्वं विपरीतकोट्यनुप-
 स्थितिकालीनविशेषदर्शनानधीननिश्चयानन्तरमवधारयामीति प्रती-
 त्यनुदयात्, किन्तु तत्कालनिश्चयत्वम्, औत्कट्यं च विषयताविशेष एव
 अन्यस्य दुर्वचत्वात् स एव प्रत्यक्षानुमितिसाधारणो व्याप्यदर्शन-
 प्रतिबध्यतावच्छेदकश्चेति । अत्र च निश्चिनोमि अवधारयामीति प्र-
 तीत्योः समानविषयता निश्चयत्वमेवावधारणत्वम् अनभ्यासदशाप-
 क्षज्ञानाद्विशेषदर्शनकालीनज्ञाने अप्रामाण्यशङ्कानास्कन्दनमेव विशेषः
 निश्चयत्वस्य चार्थसमाजप्रस्तुता व्यवस्थापितेति नात्र दीधितिकृ-
 तो निर्भरः ।

इदं त्ववधेयम् । विरोधिज्ञानदशायामाहार्यज्ञानोपपत्तये यदि
 निरुक्तमनाहार्यत्वं प्रतिबध्यतावच्छेदककांटो निवेश्यते तदा तस्या-
 व्यवहितोत्तरत्वघटिततयाऽव्यवहितोत्तरत्वस्य चानुगतस्य दुर्वच-
 तया इच्छाव्यक्तिसमसंख्यभेदानां निवेशनीयतया महागौरवम् इच्छा-
 याः आहार्यज्ञानसामग्रीघटकतानिर्वाहाय तस्याः तद्वेतुताधिक्यं
 चेति इच्छाया उत्तेजकत्वपक्ष एव समुचितः, + तथाच न प्रत्यक्ष-
 शाब्दादिसाधारणबुद्धौ प्रतिबन्धकर्तृक्यसम्भवः विरोधिज्ञान-
 शायां चाक्षुषत्वादिप्रकारकेच्छाबलात् स्पर्शनाद्यनुत्पत्त्या तत्त-
 उजातीयप्रत्यक्षेच्छानां विशिष्योत्तेजकतां स्वीकृत्य तत्तज्जातीयप्र-
 त्यक्षे पृथक् पृथक् प्रतिबन्धकताया आवश्यकत्वात्तथा चानुमिति-
 स्थले पृथक् प्रतिबन्धकताया अप्रामाणिकत्वासंशयानुमितिर्दुर्वार-
 व । यदि कथञ्चिदव्यवहितोत्तरत्वमनुगतं शक्यते निर्वक्तुं चाक्षुष-
 स्पर्शादिभेदेन प्रत्यक्षस्थले चाक्षुषादिगोचरेच्छाविरहाविशिष्टविरो-
 धिनिश्चयाभावत्वरूपगुरुधर्मावच्छेदेन कारणतापट्टकस्य शाब्दोप-
 मित्योः इच्छाविरहाविशेषिताविरोधिनिश्चयाभावकारणताद्वयस्य च
 कल्पनापेक्षया तद्वदेन चाक्षुषेच्छात्वादिरूपलघुधर्मपुरस्कारेण का-
 रणतापट्टकस्य इच्छाविशिष्टान्यबुद्धिसामान्ये विरोधिनिश्चयाभावस्यै-
 कहेतुतायाश्च कल्पने लाघवमीक्ष्यते, तदाऽव्यवाहितोत्तरत्वसम्बन्धेन
 (१) विरोधिनिश्चयाभावविहितोत्तरत्वस्यैकहेतुतायाश्च कल्पने लाघवमीक्ष्यते, तदाऽव्यवाहितोत्तरत्वसम्बन्धेन

विरोधिनिश्चयानवच्छिन्नत्वमेव तत्प्रतिषेधतावच्छेदकमङ्गीक्रियताम्, तथाहि दोषविशेषाजन्यत्वादेरप्यनिवेशनीयतया लाघवात्, तथा चोभयव्याप्यवत्तानिश्चयदशायां संशयानुमितेरुपगमेपि तादृशप्रतिबन्धकाभाव्यभिचारसूत्रकाशाद्विरोधिपरामर्शाभावाद्यदितायाः प्रमाणानुमितिसामग्या अनुमित्युत्पादप्रयोजकत्वापगमात्संशयानुमितिर्निष्प्रत्यूहैवेति ।

एतन् बहुवचनभाव्याप्यवान्पर्वत इत्याकारकाश्रयासिद्धादिनिश्चयदशायां बाह्यमान्पर्वतो घटवानित्याद्यनुमितिवारणाय बहुधादिप्रकारकानुमिनावपि तदभावव्याप्यवत्तावुद्धेः प्रतिबन्धकत्वमावश्यकमिति न संशयानुमितिप्रसङ्ग इति निरस्तम् । तदभावव्याप्यवत्तानिश्चयानवच्छिन्नवुद्धिप्रतिबन्धकत्वे फलानुरोधेन तद्विशिष्टपक्षकाद्यनुमितिसामग्यां तदभावव्याप्यवत्तानिश्चयाभावान्नर्भावेपि प्रयोजनविरहेण तद्विधेयकानुमितिसामग्यां तदन्तर्भावानुपगमात् ।

अत्राहुः—अस्तु प्रत्यक्षस्थले विरोधिज्ञानप्रतिबन्धकतायामिच्छानामुत्तेजकतैव, तथापि परोक्षशाब्दादिवोधस्थले प्रत्यक्षान्यत्वसहितस्य ज्ञानत्वस्य प्रतिषेधतावच्छेदकत्वमङ्गीक्रियते न तु शाब्दत्वादिनानाधर्माणामिति न संशयानुमितिर्निष्प्रसङ्गः । न च प्रत्यक्षाः न्यत्वज्ञानत्वयोरेकविशिष्टापरस्यैवानतिप्रसक्तस्यावच्छेदकत्वमङ्गीकार्यं तत्र च विशेष्यविशेषणभावे विनिगमनाविरह इति वाच्यम् । प्रत्यक्षान्यत्ववैशिष्ट्यस्य गुणत्यादिसाधारणतया तन्मात्रेण ज्ञानत्वस्य निवेशोऽन्तरव्यावृत्त्यसम्भवाज्ज्ञानत्वस्य विशेष्यत्वे विशेष्यतावच्छेदकतया ज्ञानत्वत्वस्याविनिवेशनीयतया गौरवेण स्वतो व्यावृत्तज्ञानत्वविशिष्टप्रत्यक्षान्यत्वस्यैवावच्छेदकत्वादिति ।

अन्ये तु महानसीयत्वविशिष्टतया बहिर्वत्ताद्यनुपस्थितिदशायामपि प्रतीयमानस्य महानसीयवृत्त्यभावादेः प्रातियोगितायां यथा धर्मिविशेषणतापक्षेषु महानसीयवृत्तिवत्तादिनानाधर्मेषु मिथो विशेष्यविशेषणभावानापक्षेषु वाऽवच्छेदकत्वं, प्रत्येकं तादृशधर्माणामिति प्रसक्तत्वेपि यत्रैकस्मिन्नवच्छेद्ये नानाधर्माणामवच्छेदकता तत्रावच्छेदकसमुदाहृत्यानुमितिप्रसक्तस्यैवावच्छेदकतानिर्वाहः । अवच्छेदकस्य विशेषणसम्बन्धादिभेदेनावच्छेदकतायाश्च भेदेपि नावच्छेद्यभेदः अवच्छेद्यप्रतीतौ अवच्छेदकप्रकारकविषयताभेदेनैव तज्ज्ञेदात्, महा-

१८१८

अनुमानगादाध्यायम्

नसीयवह्निर्नास्तीति प्रतीतौ च नानाधर्मप्रकारकसमूहालम्बनव्याप-
त्तवह्नादिविषयतायाः ऐक्यात्तथा प्रकृतेऽपि धर्मिविशेषणतुल्यमि-
थोविशेष्यविशेषणभावानापक्षप्रत्यक्षान्यत्वज्ञानत्वयोः प्रतिबध्यताव-
च्छेदकत्वादिकमतो न विनिगमनाविरहात्प्रतिबध्यतादिभेद इत्याहुः ।

तत्र । प्रत्यक्षान्यत्वसाहितज्ञानत्वेन धर्मिणो युगपद्वह्निने एकत-
रस्यापरधर्मितावच्छेदकत्वमानमावश्यकं समूहालम्बनाविलक्षणनिर्ध-
र्मितावच्छेदकोभयमानस्याप्रामाणिकत्वादिति प्रत्यक्षान्यत्वधर्मिता-
वच्छेदकतापक्षज्ञानत्वप्रकारिकाया ज्ञानत्वधर्मितावच्छेदकतापक्षप्र-
त्यक्षान्यत्वप्रकारिकायाश्च धर्मिविषयतायाः भेदेन प्रतिबध्यताभेद-
स्यावश्यकत्वात् ।

काचित्तु वह्निर्वाभावत्वाभ्यां व्यापकताग्रहकाले महानसीयवह्नि-
त्वतादृशवह्नेयभावत्वप्रकारेणानुमितिप्रयोजकलाघवज्ञानवशाद्यत्र स-
त्प्रतिपक्षभावः तत्र संशयानुमितिः न तदभावव्याप्यवत्तावुत्थिवि-
रोधिन्वेन शक्यत्वे वारयितुं शुद्धवह्निर्वावच्छिन्नशुद्धाभावत्वावच्छि-
न्नव्याप्याध्ययोर्महानसीयवह्नेयभावमहानसीयवह्निर्विशिष्टबुद्ध्यविरो-
धित्वात् । न च लाघवज्ञानघटिततद्विरोध्यनुमितिसामग्रीकाले त-
त्प्रत्यक्षशब्दादिवारणाय तत्र तादृशसामग्र्याः प्रतिबन्धकत्वे कल्प-
नीये अनुमितिसाधारणस्य तद्विशिष्टजिज्ञासानवच्छिन्नतद्विशिष्ट-
धीत्वस्यैव प्रतिबध्यतावच्छेदकत्वोपगमात् संशयानुमितिप्रस-
ङ्ग इति वाच्यम् । लाघवज्ञानाघटितशुद्धाभावेत्यादिप्रकारकानु-
मितिसामग्र्याः व्यापिकायाः प्रतिबन्धकतैयवोपपत्तेः, प्रत्यक्षा-
दौ लाघवादिज्ञानमन्तर्भाव्य सामग्रीप्रतिबन्धकत्वान्तरस्यैवासिद्धेः,
तथा चोक्तानुमितिवारणासम्भवः तत्प्रतिबध्यतावच्छेदककौटो महान-
सीयवह्निर्वावच्छिन्नविषयकानुमित्यन्यतादृशज्ञानस्यैव निवेशनी-
यत्वात् । यदि च लाघवज्ञानजन्यमहानसीयवह्नेयभावादिकप्रकारका-
नुमितौ महानसीयवह्नेयभावत्वादिकमपि विधेयतावच्छेदकम्, तथाच
शुद्धाभावादिकप्रकारकसिद्धिदशायां शुद्धाभावत्वाद्यवच्छिन्नविधेय-
यकानुमितिसामग्र्या असत्त्वात्तदानीमेव लाघवादिज्ञानसत्त्वे प्रत्य-
क्षादिवारणाय लाघवज्ञानघटितसामग्र्या प्रतिबन्धकत्वान्तरकल्प-
नमावश्यकमित्युच्यते, तदापि लाघवज्ञानघटितविरोधकोटिद्वया-
नुमितिसामग्रीसंवलनदशायां भवन्मते प्रत्यक्षशब्दबोधाद्युत्पत्त्या

एककोटिसामान्यामपरकोटिसामान्यभावप्रवेशस्यावश्यकतया क-
थं तत्प्रतिबन्धकतया संशयानुमितिवारणसम्भवः । एतेन विरोधि-
विषयकानिश्चयानन्तरमिव तत्सामान्यनन्तरमपि इच्छावलात्परोक्ष-
ज्ञानं नोत्पद्यते, एवं च लाघवज्ञानघटितविरोधिकोऽप्यनुमितिसाम-
ग्रीदशायामिच्छासत्त्वेऽपि न शाब्दबोधोधादिरुत्पद्यते किन्तु विरोधि-
कोऽप्यनुमितिरेवेति फलानुरोधेन इच्छाभावं प्रतिबन्धकैच्छानव-
च्छिन्नत्वं च प्रतिबन्धविशेषणमनिवेश्य लाघवज्ञानघटितसामान्याः
परोक्षतद्विशिष्टज्ञाने प्रतिबन्धकत्वान्तरकल्पनमावश्यकमिति तत्प्र-
तिबन्धतावच्छेदकत्वस्य प्ररोक्षत्वस्यानुमितिसाधारण्यान्नोक्तस्थले
संशयानुमितिप्रलङ्घ इत्यपि निरस्तम् । विरोधिविषयकानिश्चयसा-
मग्रीवलात्परोक्षज्ञानानुत्पादस्याप्रामाणिकत्वाच्चेत्याहुः ॥

अत्राहुः—संशयसमुच्चययोर्विरोधमानाभाप्रयुक्तवैलक्षण्यस्य
दूषितत्वात्संशयत्वस्य विषयिताविशेषरूपत्वमावश्यकम्, तादृशवि-
षयिता च कोटिनिरूपिता, कोट्युपरागेणैव सन्देहोति प्रतीतेः, तत्को-
टिनिरूपितविषयिताविशेषभिन्नतत्तत्कोटिविषयिताविशेषशालित्वं त-
त्तत्कोटिनिश्चयत्वं, तथाच निश्चयत्वघटकविषयितायाः संशय-
साधारणत्वे तत्रापि निश्चिनोमीतिप्रतीत्यापत्तिरिति तस्यास्तद्या-
वृत्तत्वमावश्यकम्, तन्निर्वाहश्च संशयसामान्यात्तादृशविषयता-
शालिज्ञानप्रतिबन्धतयैवेत्युक्तलाघवज्ञानघटितसामग्रीद्वयात्संशय-
स्वीकर्तृणामपि निश्चयत्वघटकनिरुक्तविषयितायाः तादृशसं-
शयव्यावृत्त्यर्थं लाघवज्ञानघटितविपरीतकोऽप्यनुमितिसामान्या-
त्तत्कोटिनिरूपिततादृशविषयताशालिज्ञानप्रतिबन्धकत्वमावश्यक-
म्, तथाच लाघवात्संशयत्वघटकविषयताभेदमनिवेश्यैव तत्को-
टिप्रकारित्वस्यैतादृशसामग्रीप्रतिबन्धतावच्छेदकत्वापगमान्नोक्तसा-
मग्रीद्वयात्संशयानुमितिः । न च संशयत्वघटककोटिप्रकारिताभिन्न-
तत्कोटिप्रकारिताकज्ञानत्वं न तत्कोटिनिश्चयत्वम्, अपि तु तादृशप्र-
कारताशून्यतत्कोटिप्रकारकज्ञानत्वम्, तथाच संशये निश्चयवृत्तिविष-
यितास्वीकारेऽपि न क्षीतिरिति वाच्यम् । एकधर्मावच्छिन्ने तत्कोटिसं-
शयरूपस्यान्यधर्मावच्छिन्नांशैर्गतकोटिनिश्चयस्य सङ्ग्रहाय वत्तद्व-
र्मावच्छिन्नविशेष्यतानिरूपितवि लक्षणाविषयताशून्यत्वस्य तत्तद्व-
र्मावच्छिन्नविशेष्यकनिश्चयत्वशरीरे निवेशनीयतया धर्मितावच्छेद-

(१) निश्चयविषयतायाः संशये व्यावृत्तये एव निरुक्तप्रति-
बन्धप्रतिबन्धकभावोऽस्ति कतः परं निश्चयविषयितायाः

कनिष्ठप्रत्यासूत्या कारणत्वप्रतिबन्धकत्वप्रक्षीयलाघवस्य विलयप्र-
 सङ्गात् । अत्र ग्राह्याभावे अव्याप्यवृत्तित्वग्रहदशायां ग्राह्याभावानि-
 श्रयविषये धर्मिणि ग्राह्यज्ञानोत्पत्त्या यथा तादृशाव्याप्यवृत्तित्वग्रह-
 स्य तत्प्रतिबन्धकतायामुत्तेजकत्वं तथा तद्धर्मिकाव्याप्यवृत्तित्वग्रह-
 दशायां तद्व्याप्यवृत्तानिश्चयस्यापि तद्विपरीतज्ञानप्रतिबन्धकतया
 तत्रापि तद्धर्मिकाव्याप्यवृत्तित्वग्रहस्योत्तेजकत्वमुपेयम् । एवं च क-
 पिसंयोगतदभावयोर्देशिकाव्याप्यवृत्तित्वग्रहदशायां पक्षनावच्छेदक-
 शाखादिरूपकावच्छेदेन तदुभयकोट्यवगाहिना गन्धतदभाव-
 योः कलिकाव्याप्यवृत्तित्वग्रहदशायां पक्षतावच्छेदकतत्क्षणावच्छे-
 देन तदुभयकोटिमवगाहमाना च संशयानुमितिः ग्राह्याभाव-
 व्याप्यवृत्तान्नानप्रतिबन्धकतया न शक्यते वारयितुम् । न चा-
 व्याप्यवृत्तित्वज्ञानस्य संशयविरोधिनया अव्याप्यवृत्तित्वज्ञान-
 काले समुच्चय एव भवति ननु संशय इति वाच्यम् । यतो विरोधग्र-
 ह एवाव्याप्यवृत्तित्वग्रहस्य विरोधितया कोट्योर्विरोधावगाहसंशय-
 एव तयोरव्याप्यवृत्तित्वग्रहदशायां न सम्भवति विरोधानवगाहिन-
 एकदेशावच्छेदनैककालावच्छेदेन वा कोटिद्वयमवगाहमानस्य संश-
 यस्य तदानीमुत्पत्तौ बाधकाभावः, नहि तादृशज्ञानं कोटिद्वयनिश्च-
 यरूपं सम्भवति समानकालदेशावच्छेदेन तत्तदभावनिश्चययोरव्या-
 प्यवृत्तित्वग्रहकालीनयोरपि मिथो विरोधित्वात् अव्याप्यवृत्तित्वेपि
 भावाभावयोरेकावच्छेदेन वृत्तेरसम्भवात् अव्याप्यवृत्तित्वतया तादृश-
 निश्चययोर्विषयविरोधापरिहारात् । न च यदि तादृशदेशाद्यवच्छे-
 देन तदभावनिश्चयः तदवच्छेदेन विशिष्टबुद्धिं ग्राह्याभावधर्मिकाव्या-
 प्यवृत्तिग्रहदशायामपि प्रतिबद्धानि तदा तादृशाव्याप्यवृत्तित्व-
 ग्रहदशायामेकावच्छेदकावच्छेदेन ग्राह्याभावव्याप्यवृत्तान्नानमपि ता-
 दृशमनुमितिं विरुन्ध्यात्, तथा चावच्छेदकावच्छेदेनानुमितावव-
 च्छेदकावच्छेदेन परामर्शस्यैव हेतुतया तादृशयोश्च परामर्श-
 योरवच्छेदकावच्छेदेन विपरीतसाध्यवृत्तान्नानप्रतिबन्धकतया नो-
 कसंशयानुमितिसम्भव इति वाच्यम् । अवच्छेदकसामाना-
 धिकरण्येन हेतुमत्ताज्ञानादपि देशकालरूपपक्षतावच्छेदके बाध-
 काभाववृत्तात्स्वरूपसम्बन्धरूपावच्छेदकत्वमवगाहमानायामनुमिते-
 र्भूमिकारादिभिरुपगमात् ।

वस्तुतो ग्राह्याभावस्याव्याप्यवृत्तित्वेऽपि तदवच्छेदकावच्छेदेन ग्राह्येऽस्यासम्भवात् विषयविरोधनावच्छेदकावच्छेदेन विशिष्टबुद्धौ तदवच्छेदेन ग्राह्याभावज्ञानप्रतिबन्धकतायामेव तद्धर्मिकाव्याप्यवृत्तित्वग्रहाभावो नापेक्षितः, तादृशतद्व्याप्यवृत्तानस्य तादृशविशिष्टबुद्धिं प्रत्यपि विरोधित्वे तु तादृशाव्याप्यवृत्तित्वग्रहाभावाऽपेक्षित एव ग्राह्याभावस्याव्याप्यवृत्तित्वे ग्राह्यावच्छेदकावच्छेदेन ग्राह्याभाववति वर्तमानस्यापि तद्व्याप्यतया विषयविरोधविरहात् । साध्यानावच्छेदकावच्छेदेन साध्यवति वर्तमाने यादृशदेशकालावच्छेदेन यत्र हेतुस्त्वत्र तादृशकालावच्छेदेन तत्र साध्यमिति व्याप्तिर्न सम्भवतीति चेत् का क्षतिः । न हि पक्षतावच्छेदकदेशकालावच्छेदेन साध्यानुमितौ तदवच्छेदेन गृहीततादृशव्याप्तिकहेतुमत्तापरामर्श एव हेतुरित्यवच्छेदकावच्छेदेनानुमितस्थलेऽसिद्धिव्यभिचारासङ्कीर्णवाधस्य हेत्वाभासत्वं व्यवस्थापितवतो मणिकारस्यानुमतम्, तथासति सल्लिङ्गपरामर्शाद्भ्रमानुमित्यसम्भवेन बाधे दोषान्तरासंकरस्य दुर्घटत्वात् । तथा चावच्छेदकदेशकालावच्छेदप्रतियोगिव्यधिकरणहेतुसमानाधिकरणाभावघटिता व्याप्तिरपि तन्मतोऽवच्छेदकावच्छेदेनानुमितिप्रयोजिका, तादृशव्याप्यवगाहिनोऽवच्छेदकावच्छेदेन हेतुमत्तापरामर्शस्यापि विपरीतकोट्यनुमितप्रतिबन्धकत्वे ग्राह्याभावधर्मिकाव्याप्यवृत्तित्वज्ञानाभावोऽपि अपेक्षित इत्यवच्छेदकावच्छेदेन हेतुमत्तापरामर्शस्य तदवच्छेदेन साध्यानुमितावपेक्षितत्वेऽपि न दर्शितरीत्या संशयानुमित्यनुपपत्तिरिति ॥ १८२१ ॥

(चि०) निबन्धे तु हेत्वाभासानां फलद्वारकं लक्षणम् । अनैकान्तिकानामन्वयाद्यातिरेकाद्या कादयुपस्थापकतया संशयः फलं, विरुद्धस्य साध्यविपरीतज्ञानम् । अपक्षधर्मोऽपि विरुद्धोऽन्यत्र विपरीतज्ञानसमर्थ एव बाधेऽन्यतो विपरीतज्ञानं न तु हेत्वभिमततादेः । नित्यो घटः कार्यत्वादिनि विरुद्धे बाधसङ्करोऽप्यदोषः । आसिद्धे अनैकान्तिकादिचतुष्टयज्ञानान्योलङ्घ्यज्ञानं, बाधेऽपक्षधर्महेतौ व्याप्तिबाधः । प्रकरणसमे तु न व्याप्तिपक्षधर्म-

ताबाधः फलं, नाप्यालिङ्गत्वज्ञानं-व्याप्त्यादिवुद्धिः-
त्वात् । नापि विपरीतबुद्धिः-स्वसाध्यविपरीतेनानिय-
मात् । नापि संशयः-प्रत्येकं कोटिद्वयानुपनयात् । किन्तु
कथमत्र तत्त्वनिर्णय इति जिज्ञासा फलम् । तथाच प्रकृत-
साध्यहेत्वोः किं तत्त्वमिति जिज्ञासाजनिका व्याप्ति-
पक्षधर्मतोपस्थितिः प्रकरणसमः । न ह्यनुपस्थिते प्रतिप-
क्षे एकस्माज्जिज्ञासा किन्तु निर्णय एव ॥

(दी०) विरुद्धस्येति । साध्याभावव्याप्यस्येत्यर्थः । बाध
इति । हेतौ प्रकृतेऽन्यत्र वा । अपक्षधर्मं च पक्षधर्मताबाध इति शे-
पो वा । तथाच हेतौ व्याप्तिपक्षधर्मतान्यतरभङ्ग इत्यर्थः । प्रकृते-
ति । प्रकृतसाध्ययोर्यौ हेतु तयोरित्यर्थः ।

(गा०) मूले अन्वयाद्यतिरेकाद्धेति । कोटिद्वयसहचरितत्वज्ञाना-
न्निश्चितकोटिद्वयव्यावृत्तत्वज्ञानाद्धेत्यर्थः । व्यवस्थितविकल्पोऽयं सा-
धारणासाधारणभेदेन । विरुद्धस्येत्यत्र साध्यासामानाधिकरण्यरूप-
विरोधविवक्षणेऽवृत्तेरपि विरोधतया तस्य चापक्षधर्मस्य न साध्य-
विपरीतानुमितिः फलमित्यसङ्गतितरतोऽन्यादृशविरोधं दीधितिकृदा-
ह साध्याभावव्याप्यस्येति । (१) अतोऽनेन साध्याभावव्याप्यस्येति ।

अपक्षधर्मविरुद्धस्य प्रकृतपक्षे साध्यविपरीतानुमापकत्वासंभवे-
पि न क्षतिः । साध्यविपरीतानुमितौ प्रकृतपक्षकत्वाविवक्षणादित्याह
मूले अपक्षधर्मोपीति । अन्यत्र-प्रकृतपक्षभिन्ने स्वाधिकरणे, इदो
वन्निमान्धूमादित्यादौ इदत्वादिहेतोः पक्षे साध्यविपरीतज्ञानसंभवे-
पि अविरुद्धधूमादेर्न तत्फलमिति नातिप्रसङ्गः । यस्य तत्फलं स
विरुद्ध एवेत्याह बाध इति । साध्याभावसाधकबाधितहेतोर्लक्ष्यतयो-
कफलघटितविरुद्धलक्षणातिव्याप्तिशङ्कां निराकरोति नित्य इति ।
घटो नित्य इति अभिधाने अकारप्रश्लेषेणानित्यत्वसाध्यकत्वभ्रमः
स्यादिति प्रथमं नित्यत्वसाध्यत्वस्योत्कीर्तनम् । असिद्ध इत्यादि ।
व्यभिचारादिदोषचेतुष्यं ज्ञानान्यमात्राधीनं-फलतः तज्ज्ञानानधीनं
अलिङ्गत्वज्ञानं-असाधकत्वज्ञानं असिद्धदोषस्य ज्ञातस्य फलमित्यर्थः-

२) चतुष्टयेत्यविवक्षितम्, निबन्धकनये सन्निविष्ट-
स्यात् । (३) अतोऽनेन साध्याभावव्याप्यस्येति । (४) अतोऽनेन साध्याभावव्याप्यस्येति ।
ति ।

१ प्रयोजकत्व

इथा च तादृशदोषवत्त्वमसिद्धहेत्वाभासलक्षणमिति भावः ।

पक्षधर्मे हेतावित्यत्र हेतुपदस्य प्रकृतहेतुपरत्वेऽपक्षधर्मव्याप्य-
प्रकृतहेतुक्रवाधस्थले व्याप्यभावसिद्धिरूपतत्फलसंभवात् फलघ-
टितलक्षणाव्याप्तिरतो हेतुपदस्य प्रकृताप्रकृतसाधारणहेतुमात्रपरतां
दीधितिकृदाह हेतौ प्रकृते अन्यत्र वेति । तथा च ह्रदो बन्दिमान्धू-
मादित्यादावपि साध्याभाववत्पक्षरूपबाधघटितेन तद्वृत्तित्वहेतुना
द्रव्यत्वादिरूपहेत्वन्तरे व्याप्यभावानुमितिसंभवाल्लक्षणसमन्वय
इति भावः । यद्यपि प्रकृतहेतौर्न तत्फलमिति तत्फलकत्वं न बाधित-
हेतौर्लक्षणम्, तथापि तत्फलकदोषवत्त्वं तल्लक्षणमिति नानुपपत्तिः ।
हेतुपदस्य प्रकृतसाधारणहेतुपरत्वे तदुपादानमफलमव्यावर्तकत्वा-
दिति पक्षधर्मे व्याप्तिबाध इत्येवोच्येत अतः प्रकृतहेतुपरमेव तद्वा-
च्यमित्याशयेनापक्षधर्मप्रकृतहेतुक्रवाधस्य फलान्तरं पूरयति अपक्ष-
धर्मेति । अत्र प्रकृतहेत्वर्थकं हेताविति पूर्वोक्तमनुषंजनीयम् । एत-
त्कारणे फलाननुगमात्तद्वटितलक्षणाव्याप्तिमाशंक्यान्यतरत्वेन फला-
नुगमे मूलाभिप्राय इति दर्शयति तथा चेति । हेताविति । प्रकृत इ-
त्यादि । व्याप्तिभङ्गे साध्ये साध्याभाववत्पक्षवृत्तित्वं हेतुः पक्षस्य सा-
ध्याभाववत्त्वेनैव निवेशः न तु पक्षतावच्छेदकस्यापि तत्र प्रवेश इति
न व्यर्थविशेषणता । पक्षधर्मताभङ्गे साध्ये पक्षनिष्ठाभावप्रतियोगिसा-
ध्यव्याप्यत्वं हेतुः, अत्रापि साध्यस्य तादृशाभावप्रतियोगित्वेनैव नि-
वेशः हेतुद्वयमेव बाधघटितमिति बाधस्यान्यतरफलकत्वमुभयत्र ।

मूले व्याप्यादिवुद्धिसत्त्वादिति । सङ्घेतोरपि विरोधिपरामर्शद-
शायां सत्प्रतिपक्षत्वात् तत्र च व्याप्तिपक्षधर्मताप्रतिपत्तिसत्त्वादित्यर्थः ।
तथाच प्रकरणसमदोषस्य व्याप्यादिविरहोन्नायकत्वासंभवादिति
भावः । विपरीतवुद्धिः—स्वसाध्याभावानुमितिः, सत्प्रतिपक्षहेतोः फ-
लमिति शेषः । स्वसाध्यविपरीतेनानियमादिति । धूमादिहेतौर्वन्धा-
द्यभावव्याप्यत्वाभावादित्यर्थः । संशय इति । कोटिद्वयोपस्थितिद्वार-
कसाध्यसंशय इत्यर्थः । कोटिद्वयानुपनयादिति । स्वेन स्वसाध्य-
स्यैवोपस्थापनादिति भावः । इति जिज्ञासेति । एतादृशतत्त्वनिर्णयो-
पायच्छाफलिका जिज्ञासेत्यर्थः । अनयोः किं तत्त्वमिति जिज्ञासेति
यावत्, अतो नाग्रिमग्रन्थविरोधः ।
ननु स्वस्वव्याप्यादिमत्तयोपस्थितयोर्हेतोरन्यतरसमीचीनत्वं

एवं जिज्ञासा, तद्वक्ष्यति-‘अत्र हेतुसमीचीनत्व’ इति। तथाच प्रकृत-
साध्यहेत्वोरिति यथाश्रुतमसंगतमित्यतो दीधितिकृद्धेतुद्वयार्थकत-
या तद्व्याचष्टे प्रकृतसाध्ययोरिति ।

किं तत्त्वमिति मूलस्य कः समीचीन इत्यर्थः । एतादृशजिज्ञासा-
प्रयोजकत्वं समीचीनत्वसंशयादिसाधारणमतस्तद्वारणाय पक्षधर्म-
तोपस्थितिरिति । उदासनिव्याप्त्याद्युपस्थितिवारणाय विशेषणद-
लम् । न च व्याप्त्यादेरननुगमात् सर्वसाधारणरूपेण तदुपस्थितिनि-
वेशासंभवात् विशिष्य प्रकृतसाध्यतदभावव्याप्त्याद्युपस्थितिनिवे-
शस्यावश्यकत्वे जनकान्तवैयर्थ्यमिति वाच्यम् । अनुमितिचरमका-
रणत्वेन व्याप्त्याद्यन्तरोपस्थितिसाधारणेन तन्निवेशसम्भवात् यादृ-
शपरामर्शसहकारेण यादृशपरामर्शस्यांक्तजिज्ञासाजनकत्वं तादृश-
परामर्शसहिततादृशपरामर्शनिवेशात् जिज्ञासास्वरूपयोग्यैकतरप-
रामर्शदशायां नातिप्रसङ्गः ॥ प्रकरणसम इति । दोष इति शेषः । प्रकृ-
तसाध्यवृत्तापरामर्शतदभावव्याप्यवृत्तापरामर्शयोर्जिज्ञासाजनने मि-
थः सहकारितां व्यवस्थापयति न ह्यनुपस्थित इति । असतीत्यर्थः ।
प्रतिपक्षे-विरोधिपरामर्शान्तरे, एकस्मात्-परामर्शात्, निर्णयः-एक-
तरसाध्यस्य एकतरसमीचीनत्वस्य वा निर्णयः, फलोपधानगर्भलक्ष-
णमेकपरामर्शदशायां नातिप्रसक्तमित्येतत्परता न नहीत्यादेः जिज्ञा-
सोपधानस्यानियमेन तद्वदितलक्षणस्याव्याप्त्या विवक्षणासंभवात् ॥

(चि०) अथ ज्ञातुमिच्छा जिज्ञासा सा च ज्ञाने-
ष्टसाधनताज्ञानात् संशयाद्वेति कथं तेन विना विरो-
धिसाधनज्ञानमात्रादिति चेन्न ।

असति प्रतिपक्षे न जिज्ञासा सति सेत्यन्वयव्यति-
रेकाभ्यां प्रकरणसमस्यापि जिज्ञासा^{हेतु}त्वात् । न
चानैकान्तिकातिव्याप्तिः । तत्र हि संशयद्वारा साध्ये
जिज्ञासा, अत्र तु हेतुसमीचीनत्व इति । ननु पराम-
र्शयोरेकदानुत्पादात् कथं प्रतिरोधः ? क्रमोत्पन्नयोरेक-
दासत्वादिति चेन्न । एकानन्तरमपरहेतुव्याप्तिपक्षध-

अज्ञानाभ्यामग्रिमव्याप्तिविशिष्टज्ञानोत्पत्तिकाले-पूर्वपरामर्शनाशात् । न चोभयहेतुव्याप्तिपक्षधर्मताज्ञानानां परस्परप्रतिबन्धात् परामर्शोत्पाद इति वाच्यम् । व्याप्त्यादिज्ञानचतुष्टयगौपयाभावात् ।

यत्तु व्याप्तिद्वयसंस्कारोद्बोधकहेतुद्वयज्ञानयोः परस्परप्रतिबन्धात् नोभयव्याप्तिस्मृतिरिति दूषकताबीजम् । तन्न । व्याप्तिस्मृतिं विना सत्प्रतिपक्षाभावात् वादिभ्यां व्याप्त्युद्भावनाच्चेति । मैवम् । हेतुद्वयसमूहालम्बनाद्युपपदुभयव्याप्तिस्मृतावुभयपरामर्शरूपं ज्ञानमुत्पद्यते अत एकदा विरुद्धकार्यद्वयकारणान्नैकमपि कार्यमुत्पद्यते । तादृशपरामर्शश्च स्वार्थानुमाने प्रत्यक्षादितः, परस्य तु वाद्युपन्यस्तन्यायोत्थापितप्रमाणात् । अस्मै केवलान्वयिन्यपि सम्भवः घटोऽभिधेयः प्रमेयत्वादित्यत्राभिधेयत्वं घटनिष्ठात्यन्ताभावप्रतियोगि जात्यन्यत्वे सति घटमात्रवृत्त्यन्यधर्मत्वात् घटान्योन्याभाववत् पटरूपवच्च, घटनिष्ठात्यन्ताभावोऽभिधेयत्वप्रतियोगिकः घटवृत्तिनित्याभावत्वात् घटनिष्ठा-न्योन्याभाववदिति विशेषादर्शनदशायाम् । न च पक्षैक्यमपि तन्त्रम्, विरोधस्यैव दूषकत्वेऽधिकस्य व्यर्थत्वात् ॥

इति सत्प्रतिपक्षचिन्तामणिः ॥

(दी०) संशयादिति । तज्जन्यदुःखोत्सारणरूपेष्टसाधनताज्ञानात् अन्यत्र चेष्टान्तरसाधनताज्ञानाज्ज्ञानेच्छेति भेदेन विकल्पोपन्यासः । असतीत्यादि । हेतुसमीचीनत्वासमीची-

नन्वसंशयजन्यदुःखाभावरूपेष्टसाधनताज्ञानद्वारेण जिज्ञासो-
पयोगित्वादित्यर्थः । उत्पत्तिकाले-उत्पत्तिपूर्वकाले । व्याप्ति-
क्षधर्मताज्ञानयोरुत्पादक्रमानिपमादुभयोर्नाशकत्वमुक्तम् । उत्प-
त्तावेव वा तयोरन्वयः । यत्र च व्याप्तिपक्षधर्मतयोः समूहालम्ब-
नं तत्र द्वितीयपरामर्शोत्पत्तिकाल एव प्रथमपरामर्शनाशः । अस्य-
निरुक्तसत्प्रतिपक्षितत्वस्य । जात्यन्येति । सत्ताकम्बुग्रीवादिम-
त्वादावेकैकस्य व्यभिचाराद्विशिष्टोपादानम् । घटानिष्ठेति । घट-
निष्ठान्ताभावत्वेन सामान्यतः पक्षत्वाच्च बाधाश्रयासिद्धी ।

नन्वाद्यस्य समवेतत्वादौ द्वितीयस्य ^{पदस्य} घटाभावादौ व्यभिचार
इत्यत आह विशेषादर्शनेति ।

(गा०) नन्विष्टसाधनताज्ञानात्संशयाद्वेति विकल्पोऽसङ्गतः ज्ञानगो-
चरेच्छादशायां तादृशेष्टसाधनताज्ञानस्य सर्वत्रैव हेतुतया संशयकले
तत्कल्पव्यवच्छेदायोगात् इत्यत इष्टमेदाभिप्रायकतया विकल्पं सङ्गम-
यति संशयजन्य इति । संशयजन्यदुःखस्य उत्सर्जनं कारणीभूत-
संशयविघटनेनानुत्पादः तद्रूपं यदिष्टं तत्साधनताज्ञानादित्यर्थः ।
एवं च मूलोक्तसंशयस्य जिज्ञासाहेतुत्वं दुःखं जनयित्वा तदभावो-
पस्थानेन तदभावेच्छासंपादनद्वारेति स्फुटीकृतम् । अन्यत्र-संशया-
भावदशायाम् । इष्टान्तरेति । व्यवहाररूपेत्यादि । तथाच मूले इष्टपदं
तद्विशेषपरमित्यर्थः । ज्ञानेच्छा-एकतरकोटिनिश्चयेच्छा ।

प्रतिपक्षसंवलनस्य जिज्ञासायामतिव्यवहितस्यान्यथासिद्ध्या
अकारणत्वात् जिज्ञासाहेतुत्वादिति मूलं तत्प्रयोजकत्वार्थकतया द्वारं
प्रदर्शयन् व्याचष्टे हेत्विति । समीचीनत्वं प्रमितव्याप्तिपक्षधर्मताक-
त्वं स्वसाध्यानुमित्यौपयिकप्रमात्मकपरामर्शविषयत्वमिति यावत् ।
तत्संशयश्च परामर्शप्रामाण्यसंशयपर्यवसित इति बोध्यम् । अनैका-
न्तिकातिव्याप्तिरिति मूलं यद्यप्यनैकान्तिकोपस्थितेर्व्याप्तिपक्षधर्म-
तोपस्थितित्वाभावाच्चैतादृशशंकावसरस्तथापि तदुपस्थितेरपि उदा-
सीनव्याप्त्यादिविषयकत्वसम्भवात् तत्संगतिः । संशयद्वारा-साध्य-
संशयद्वारा ।

युगपत्परामर्शद्वयानुत्पादेपि क्रमिकपरामर्शद्वयसंवलनात्प्रतिरोध

इति शङ्कते क्रमेति । एकपरामर्शान्तरमपरपरामर्शजनकव्याप्तिपक्ष-
धर्मताज्ञानयोः क्रमेणैवोत्पत्तेः, तथाच प्रथमपरामर्शचतुर्थक्षण एव
परामर्शान्तरोत्पत्तिः तदानीं च पूर्वपरामर्शनाशो नोत्पद्यते अपि तु
स्वद्वितीयक्षणेोत्पन्नविशेषगुणान्तृतीयक्षण एवेति उत्पत्तिकाल-
पदं तत्पूर्वकालपरतया व्याचष्टे उत्पत्तीति । तदा नाशादित्येव-
दनाशोत्पत्तिरौत्सर्गिकीत्याशयेनेदं व्याख्यानम्, तदा नाशसत्त्वार्थ-
कत्वे यथाश्रुतमेव सङ्गच्छते अनन्तरोत्पन्नस्यैव गुणस्य नाशकतये-
भयोर्व्याप्तिपक्षधर्मताज्ञानयोरैकत्र पूर्वज्ञानं नाशकत्वासम्भवात्पृथक्-
स्थलीयनाशकत्वाभिप्रायकतया ज्ञानाभ्यां विनाशादिति मूलं संगमय-
ति व्याप्तीति । उत्पादकक्रमानियमादिति । व्याप्तिज्ञानान्तरमेव पक्षधर्म-
ताज्ञानं पक्षधर्मताज्ञानानन्तरमेव व्याप्तिज्ञानमुत्पद्यत इति नियमाभा-
वादित्यर्थः । उभयोर्नाशकत्वमुक्तमिति । उक्तज्ञानयोर्यज्ज्ञानं प्रथमतो
यत्रोत्पद्यते तत्र तस्य नाशकत्वादिति भावः । विशिष्टज्ञानोत्पत्तिकाल
इत्यत्रोत्पत्तौ तादृशज्ञानयोर्हेतुत्वेनान्वये एकत्रैव उभयहेत्वन्वययोग्य-
ता निर्वहतीति किं स्थलभेदानुसरणेनेत्याशेयवाह उत्पत्तावेवेति ।
व्याप्तिपक्षधर्मताविषयकैकज्ञानस्थले परामर्शयोर्यौगपद्यं न सम्भव-
तीति स्वयमाह यत्र चेति ।

मूले उभयहेतुव्याप्तिज्ञानपक्षधर्मताज्ञानानामिति । परामर्शद्वयहेतुव्या-
प्तिपक्षधर्मताज्ञानचतुष्टयस्येत्यर्थः । परस्परप्रतिबन्धात्-एकसत्त्वस्या-
परसत्त्वाविघटकत्वात् । परामर्शोत्पाद इति । व्याप्त्यादिज्ञानचतु-
ष्टयाधीनस्यैकदा समूहालम्बनरूपस्याविरलक्रमेण बोधव्याप्यवत्ता-
ज्ञानस्योत्पाद इत्यर्थः । विशिष्टपरामर्शयोरेवैकदानुत्पादस्तृतीयक्षणे
च विनाशः नेतरज्ञानस्य तन्निधम इत्यभिमानेनेयमाशङ्का । अभिमानं
निराकरोति व्याप्त्यादीति । यौगपद्याभावात्-युगपदवस्थानासंभ-
वात्, ज्ञानमात्र एव उक्तनियमादिति भावः । परस्परप्रतिबन्धात्-
परस्परजन्यव्याप्तिज्ञानप्रतिबन्धकत्वात् । १ स्मृतिः

समूहालम्बनपक्षधर्मताद्वयज्ञानात्समूहालम्बनरूपं व्याप्तिद्वयस्म-
रणं ततः समूहालम्बनमुभयव्याप्यवत्ताज्ञानं प्रतिरोधप्रयोजकमिति
समाधत्ते मैवमिति । स्वयं निर्वक्ष्यमाणस्य नित्यसत्प्रतिपक्षदोषस्य
साध्याभावव्याप्यवत्पक्षादिरूपस्य केवलान्वयिसाध्यकं साध्याभा-
वाऽप्रसिद्धाऽसंभवात् ।

अस्येति मूलं निरुक्तव्यवहारौपयिकपरामर्शसंवलनात्मकसत्प्र-
तिपक्षत्वपरतया व्याचष्टे अस्येति । अभिधेयत्वे द्वित्वावच्छिन्नाभाव-
प्रतियोगित्वसाधारणरूपेण घटनिष्ठाभावप्रतियोगित्वज्ञानस्य विरो-
ध्यविषयकत्वेन घटेऽभिधेयत्वज्ञानाप्रतिबन्धकतया तत्सामान्या नह
मिधेयत्वानुमानप्रतिरोध इत्यभिधेयत्वमित्यादिग्रन्थस्याभिधेयत्व-
त्वपक्षकघटनिष्ठाभावप्रतियोगितावच्छेदकत्वसाध्यकजात्यवृत्तित्ववि-
शिष्टघटमात्रवृत्तितानवच्छेदकत्वलिङ्गकानुमाने तात्पर्यम् । दृष्टान्तो-
पि घटान्योन्याभावत्वं पटरूपत्वं च ।

दीधितौ 'सत्ता कंबुग्रीवादिमत्त्वादीति' यथाश्रुतमूलानुसारेण
यथाविवाक्षते तु सत्तादपदं सत्तात्वादिपरम् । एकैकस्येति । केवल-
विशेकेवलविशेषणयोरित्यर्थः । ननु घटनिष्ठात्यन्ताभाव इत्यनेन
प्रसिद्धघटत्वाद्यभावविवक्षणे तत्राभिधेयत्वप्रतियोगिकत्ववाधान्न सा-
धनसम्भवः अभिधेयत्वाभावस्य चाप्रसिद्ध्या न पक्षत्वसम्भव
इत्याशङ्कां निरसितुमाह घटनिष्ठेति । उभयमतप्रसिद्धेनेत्यादिः । सा-
मान्यतः—सामान्यरूपेण । बाधेति । सामानाधिकरण्यमात्रेण साध्य-
सिद्धेरुद्देश्यत्वाभांशतो बाधो दांषः, अभावस्य कस्यञ्चिदभिधेयत्वप्र-
तियोगिकत्वमपीति । विवादे पक्षतावच्छेदकावच्छेदेन बाधो दुर्नि-
श्चयः पक्षतावच्छेदकप्रसिद्धयैव नाश्रयासिद्धिरित्यर्थः ।

ननु स्वरूपसम्बन्धेनाभिधेयत्वत्वावच्छिन्नसाध्यकानुमितौ पक्ष-
निष्ठाभावे तत्सम्बन्धावच्छिन्नत्वविशेषिताभिधेयत्वत्वावच्छिन्नप्रति-
योगिताकत्वानुमितिरेव विरोधिनी तादृशं च साध्यमप्रसिद्धम्, न
च घटनिष्ठस्वरूपसम्बन्धावच्छिन्नप्रतियोगिताकाभावत्वेन पक्षत्वा-
दुद्देश्यसिद्धिरिति स्वरूपसम्बन्धावच्छिन्नगगनाद्यभावस्य संयो-
गसम्बन्धावच्छिन्नाभिधेयत्वत्वावच्छिन्नभावसमनैयत्येनाभिन्नतया
सिद्धसाधनस्य दुर्वारत्वादिति चेत् । सत्यम्, स्वरूपसम्बन्धावच्छिन्ना-
यां घटनिष्ठाभावप्रतियोगितायां घटनिष्ठानित्याभावप्रतियोगितात्वेन
हेतुना घटनिष्ठाभिधेयत्वभेदप्रतियोगितादृष्टान्तेनाभिधेयत्वत्वा-
वच्छिन्नत्वानुमाने तात्पर्येण सामञ्जस्यम् ।

मूले विशेषादर्शनदशायामिति । व्यभिचारिण्यपि एतादृशहेतौ
व्यभिचाराग्रहदशायामित्यर्थः । केवलान्वयिन्यपि सम्भव इत्यने-
नान्वयः ।

व्यभिचारस्थलं दर्शयन्नेतत्कथनप्रयोजनमाह दीधितौ नन्विति ।
आद्यस्य-जात्यन्यत्व इत्यादि प्रथमानुमानहेतोः, द्वितीयस्य-घट-
वृत्तीत्यादि द्वितीयानुमानहेतोः ॥

(दी०) वस्तुतो घटो नाभिधेयः कम्बुग्रीवादिमत्त्वादि-
सादिव्यतिरेकिणा सत्प्रतिपक्षः सम्भवसेव, व्यापकाभावेनाप्र-
सिद्धस्यापि व्याप्याभावस्य सिद्ध्यभ्युपगमात्, प्रत्येकपदार्थप्रसि-
द्धौ तादृशप्रतिज्ञाद्युपपत्तेर्विशिष्टस्य वाक्यार्थत्वात् । सत्प्रतिपक्षस्तु
साध्याभावव्याप्यवान् साध्यवदन्यत्वव्याप्यवांश्च पक्षः पक्ष-
निष्ठौ साध्याभावसाध्यवद्भेदेव्याप्यौ इत्येवमादिः प्रत्येकमेव ।

विशिष्ट विभाजकन्तु प्रकृतपक्षसाध्यवैशिष्ट्यग्रहविरोधित्वे सति प्र-
कृतपक्षसाध्यग्रहाविरोधिप्रकृतपक्षसाध्यवैशिष्ट्यग्रहविरोधिरूपो-
न्नायकत्वम् । तदुन्नायकत्वञ्च यादृशविशिष्टविषयत्वेन परामर्शस्या-
नुमितिजनकत्वं तत्त्वम् । तच्च साध्याभावव्याप्यवत्पक्षादिकम् । अ-
साधारणविरोधयोरन्यतरस्य प्रतिपक्षविधया दोषत्वपक्षे प्रकृत-
साधने प्रकृतसाध्यव्यापकाभावप्रतियोगित्वाद्यनवगाही पराम-
र्शो ग्राह्यः । अत्र सत्यन्तेन सत्प्रतिपक्षोन्नायकस्य अविरोध्यन्तेना-
श्रयासिद्ध्याद्युन्नायकस्य, विरोध्यन्तेन बहिर्व्याप्याभावे साध्ये
बहिर्व्याप्यवत्पक्षात्मकस्य बाधस्य व्युदासः । संगृह्यते चानेन
काञ्चनमयबहिर्मानित्यादौ बह्व्याप्याभावव्याप्यहृदत्वादिमान् प-
क्ष इति । सत्प्रतिपक्षे च यथासिद्धान्तं पञ्चावयवादिप्रयोग-
मिच्छन्ति । अयं हेतुः साध्यव्यभिचारवानित्यादिवदयं पक्षः सा-
ध्याभावव्याप्यवानित्यादिकमुद्भावनं पुनरुचितं प्रतिभाति ॥

इति सत्प्रतिपक्षदीधितिः ॥

(गा०) प्रतियोगित्वादिप्रकारकबाधबुद्धेर्विशिष्टबुद्धिविरोधिता-

या नव्यैरनभ्युपगमात्, तथासति तत्सम्बन्धसम्बन्धादिप्रकारकबुद्धे-
रपि विरोधापातात् नोक्तानुमानेन घटोऽभिधेयः प्रमेयत्वादित्यनु-
मानप्रतिरोधसम्भव इति स्वयमभिधेयत्वरूपप्रतियोगिप्रकारेणाभा-
वानुमानमेव मूलकृता साध्याप्रसिद्धा उपेक्षितमपि प्रतिरोधकतया
व्यवस्थापयति वस्तुत इति । साध्याऽप्रसिद्ध्याऽन्वय्यनुमानोत्पदा-
दिसाधारणद्रव्यत्वादेः पटादौ व्यभिचारग्रहसम्भवेन व्यतिरेकितया-
पि साधकतायाः सुघटत्वाभावेन पक्षमात्रवृत्तिकंबुग्रीवादिव्यतिरे-
क्यादरः । अभावसाध्यकव्यतिरेकितया साध्यप्रसिद्धेरनपेक्षां दर्श-
यति व्यापकाभावेनेति । पटादावभिधेयत्वादिव्यापकतया गृहीतस्य
कंबुग्रीवादिमत्त्वाभावस्याभावेन कंबुग्रीवादिमत्त्वादिनेत्यर्थः । अप्र-
सिद्धस्यापि प्रतियोगितया अभिधेयत्वादिकं प्रकारीकृत्य अज्ञातस्या-
पि व्याप्याभावस्य व्याप्यतया गृहीतमभिधेयत्वादिकं प्रकारी-
कृत्य वस्तुभूतस्याभावान्तरस्यापि सिद्ध्युपगमादप्रसिद्धसाध्यस्या-
नुमानस्यैकदेशिनामेवानुमततया अभ्युपगमोक्तिः कंबुग्रीवादिमत्त्वा-
भावस्य वास्तवाभिधेयत्वव्यापकताविरहात् तद्वस्तुभूताभिधेयत्वा-
भावस्यानुमित्याऽवगाहनासम्भवान् प्रसिद्धपटत्वाद्यभावस्य व्या-
प्यतया गृहीताभिधेयत्वप्रतियोगिकत्वाभावाद्यापकाभावेनेत्यादेर्यथा-
श्रुतस्यासंगतिर्बोद्ध्या । व्यवहृत्तन्व्यविशिष्टाप्रसिद्धावपि न विशिष्टा-
र्थपरप्रतिज्ञासम्भव इत्याह प्रत्येकपदार्थप्रसिद्धैवेति । तावतैव
भ्रमात्मकस्य व्यवहारोपयोगिविशिष्टज्ञानस्य सम्भवात् विशिष्टज्ञानं
विनापि तत्तद्विशेष्यांशे तत्तद्विशेषणावगाहित्वेन तात्पर्यघटकप्रतीते-
र्ज्ञानेन विशिष्टबोधकवाक्यप्रयोगसम्भवाच्चेति भावः । मूलकृता
सत्प्रतिपक्षहेतुदोषानभिधानात्स्वयं तद्विदर्शयति सत्प्रतिपक्षस्त्विति ।
सत्प्रतिपक्षहेतोर्दोषस्त्वित्यर्थः । तुकारेण मूलनिरुक्तसत्प्रतिपक्षव्य-
वहारविषयतावच्छेदकरूपस्य दोषत्वव्यवच्छेदः । व्याप्यवान्-व्या-
प्यविशिष्टः, पक्षनिष्ठौ-आधेयतया पक्षविशिष्टौ । एवमादिरिति ।
आदिपदादाधेयतासम्बन्धेन प्रकृतपक्षसाध्यकप्रकृतसाध्याभावाविप-
क्षकानुमितिजनकपरामर्शविषयप्रकृतपक्षव्याप्यविशिष्टप्रकृतसाध्या-
भावादिपरिग्रहः । पक्षे साध्याभाव इत्यादि बाधबुद्धेरपि पक्षे साध्या-
नुमितिविरोधितया तादृशबाधोन्नायकस्यापि परामर्शस्यानुमिति-
विरोधित्वेन तद्विषयस्यापि सत्प्रतिपक्षतौचित्यात् । अत एव सा-

त
ध्यतदभावयोराधेयतया पक्षव्याप्यवत्ताज्ञानसंवलनदशायां पक्षे
साध्यं साध्याभावो वेति कोटिविशेष्यकसंशयरूपानुमितिः । प्रत्येक-
मेवेत्यनेन तावत्समुदायस्य सत्प्रतिपक्षविभाजकत्वासंभवो दर्शितः । दोष

नन्वेवं प्रत्येकरूपस्याव्याप्या विभाजकत्वासम्भवात्सर्वसाधा-
रणं किमेतद्विभाजकमित्याकांक्षायां तादृशं विभाजकं रूप-
माह विभाजकं त्विति । सर्वत्र प्रकृतेति पक्षसाध्ययोर्द्वयोरवा-
न्वेति । प्रकृतपक्षतावच्छेदकावच्छिन्ने प्रकृतसाध्यतावच्छेदका-
वच्छिन्नप्रकारकानुमितित्वव्यापकप्रतिबध्यतानिरूपितप्रतिबन्धकता-
वच्छेदिका सती विशिष्टपक्षविशिष्टसाध्यग्रहत्वव्यापकप्रतिबध्यता-
निरूपितप्रतिबन्धकतानवच्छेदकनिरुक्तपक्षसाध्यवैशिष्ट्यग्रहप्रतिब-
न्धकतावच्छेदकविषयितावच्छिन्नानुमितिनिष्ठजन्यतानिरूपितजनक-
तावच्छेदिका यादृशविशिष्टनिरूपितविषयिता तादृशत्वमित्यर्थः ।
तादृशी च बह्व्यभावव्याप्यविशिष्टग्रहनिरूपितविषयतेति तत्र लक्ष-
णसमन्वयः । साध्याभावव्याप्यविशिष्टपक्षविषयतायाः साध्यानुमि-
तिप्रतिबन्धकतावच्छेदकतया तद्वदनुमितिजनकतावच्छेदकविषय-
ताकसाध्याभावव्याप्यवत्पक्षादावतिव्याप्तिवारकतया सत्यन्तं सू-
र्यकथिष्यते । तत्र निरुक्तवैशिष्ट्यग्रहप्रतिबन्धकतावच्छेदकविषय-
ताकत्वरूपविरोधित्वान्तार्थस्य उन्नायकविषयविशेषणत्वे विषयता-
भागस्य द्विधा निवेशे गौरवात् उन्नायकताघटकविषयतायामेव प्रति-
बन्धकतावच्छेदकत्वं विशेषणं दत्तम् । पक्षतावच्छेदकवैशिष्ट्यनिवे-
शव्यावृत्तिः पूर्ववत् । उक्तप्रकारताशालिग्रहनिरूपितप्रतिबन्धकता-
मात्रनिवेशे साध्याभावव्याप्यवत्ताज्ञानस्यापि समूहालम्बनसाध्यवत्ता-
ग्रहरूपसाध्याभावव्याप्यव्याप्याभावादिमत्वप्रतिबन्धकतया नोपद-
र्शितसत्प्रतिपक्षोन्नायकव्यावृत्तिरिति तादृशप्रकारताकानुमितित्वव्या-
पकप्रतिबध्यतानिरूपितप्रतिबन्धकतानिवेशः । तादृशप्रकारताशा-
लिदोषजन्यज्ञानमाहार्यज्ञानं प्रति च साध्याभावव्याप्यवत्ताज्ञानस्या-
प्रतिबन्धकतया सत्प्रतिपक्षस्यैवासंग्रह इति ज्ञानत्वंमुपेक्ष्यानुमिति-
त्वनिवेशः । हृदः काञ्चनमयबहिमान्काञ्चनमयहृदो बहिमानित्यादौ
सङ्गाद्यस्य बह्व्यभावव्याप्यविशिष्टहृदादेः ज्ञानस्य प्रतिबन्धकता-
वच्छेदककोटौ साध्यतावच्छेदकादिघटककाञ्चनमयत्वादिविषयता-
या अनिवेशात्तद्वद्विप्रक्षतावच्छेदकविशिष्टे साध्यतावच्छेदकविशि-

प्रविष्टविशिष्टग्रहत्वं नोक्तज्ञानप्रतिबध्यतावच्छेदकमित्यव्याप्तिः स्यादता-
 स्वरूपसम्बन्धरूपमवच्छेदकत्वं परित्यज्य व्यापकत्वं प्रतिबध्यता-
 विशेषणम् । अत एवांक्तस्थले आश्रयासिद्ध्याद्युन्नायके विशिष्टपक्ष-
 मात्रग्रहत्वावच्छिन्नविरोधिन्यपि विशिष्टपक्षविशिष्टसाध्यवैशिष्ट्य-
 विषयकानुमितित्वव्यापकप्रतिबध्यताघटितविरोधिताशालिनि का-
 ञ्चनमयत्वाभावव्याप्यविशिष्टहृदादौ सत्यन्तदलस्य निरुक्तसाध्यवै-
 शिष्ट्यप्रतिबन्धकतावदनुमितिजनकतावच्छेदकविषयताकत्वरूपवि-
 रोध्युन्नायकत्वस्य च सत्त्वेनातिव्याप्तिः स्यादिति अविरोध्यन्तविशे-
 षणम्, एतच्च संगृह्यते इत्यादिना स्वयमेव वक्ष्यते । उन्नेयतया
 प्रविष्टविशिष्टविषयेऽविरोधित्वविशेषणं यथाश्रुतशब्दलभ्यं तदर्थस्तादृश-
 कविषयताकान्यत्वं तन्निवेशेऽधिकविषयतादिनिवेशाद्गौरवं, काञ्चनम-
 यो हृदो वह्निमानित्यादौ काञ्चनमयत्वाभाववद्भ्रदादिरूपाश्रयासिद्धि-
 भेदस्य सत्प्रतिपक्षदोषोन्नेयवन्धभावविशिष्टहृदादिरूपबाधेऽसत्त्वेना-
 व्याप्तिश्चेति उन्नेयतावच्छेदकविशिष्टबाधविषयतायां विशिष्टपक्षादि-
 ग्रहप्रतिबन्धकतानवच्छेदकत्वनिवेशः । उक्तस्थले बाधग्रहस्यापि
 अनुमितिरूपविशिष्टपक्षादिग्रहविरोधितया अव्याप्तितादवस्थ्यमिति
 विशिष्टपक्षग्रहत्वव्यापकत्वनिवेशः । विशिष्टपक्षग्रहत्वपर्याप्तावच्छेद-
 कताकत्वस्य प्रतिबध्यतायां निवेशे काञ्चनमयरजतमयहृदो वह्निमा-
 नित्यादौ आश्रयासिद्ध्याद्युन्नायके काञ्चनमयत्वाभावव्याप्यहृदादावति-
 व्याप्तिः रजतमयत्वघटितपक्षतावच्छेदकविशिष्टग्रहत्वस्य तज्ज्ञान-
 प्रतिबध्यतानवच्छेदकत्वादतः तदुपेक्ष्य तादृशग्रहत्वव्यापकताया-
 तत्र निवेशः । अत एव हृदो वह्निमानित्यादौ हृदत्वादिपक्षनावच्छे-
 दकत्वविशिष्टविषयकग्रहत्वस्य केवलस्य कस्यापि प्रतिबध्यतानवच्छे-
 दकत्वेऽपि नाप्रसिद्धिः । न च तादृशग्रहत्वव्यापकप्रतिबध्यतानवच्छे-
 दकत्वविशिष्टविषयतानिवेशोऽपि कस्या अपि विरोधिज्ञानप्रतिबध्यता-
 याः हृद इति निर्धर्मितावच्छेदकज्ञानसाधारणतादृशग्रहत्वव्यापक-
 त्वासम्भवात्तथाविधप्रतिबध्यत्वाप्रसिद्धिः विशिष्टविषयकानुमिति-
 त्वव्यापकतानिवेशे तादृशानुमितित्वस्य निर्धर्मितावच्छेदकज्ञाना-
 वृत्तित्वेऽपि हृदो वह्निमान्हृदो घटवानित्यादिनानाप्रकारकानुमितिष्वेव
 हृदत्वादिविशिष्टविषयकानुमितित्वसत्त्वात् तादृशसकलानुमितिना-
 कस्यचिदज्ञानस्य प्रतिबध्यत्वासंभवेन तादृशानुमितित्वव्यापकप्रतिब-

(१) सव्याभिन्नाकारप्रकरणाद्वित्यर्थः ।

ध्यता न प्रसिद्धतीति वाच्यम् । कामिनीजिज्ञासादिप्रतिवध्यताया एव तथाविधानुमितित्वादिव्यापिकायाः प्रसिद्धेः ।

वस्तुतस्तु विरोधित्वघटकप्रतिवध्यतायामेव पक्षतावच्छेदकादिविशिष्टविषयकानुमितित्वाव्यापकत्वनिवेशान्नाप्रसिद्धिरिति पूर्वमेवावेदितम् । एतेन यत्र कामिनीत्वस्य पक्षतावच्छेदकता तत्र तद्विशिष्टविषयकानुमितित्वादेः कामिनीजिज्ञासाप्रतिवध्यत्वाव्याप्यत्वेऽपि न क्षतिः ।

अथोन्नेये विशिष्टपक्षादिग्रहाविरोधित्वनिवेशेऽपि बन्धभावव्याप्यव्याप्याभाववान् हृदो बन्धिमानित्यत्र बन्धभावव्याप्यव्याप्यविशिष्टे हृदे आश्रयासिद्ध्यात्मकेऽतिव्याप्तिर्दुर्वारैव तस्य बन्धभावव्याप्यविशिष्टहृदात्मकसत्प्रतिपक्षस्य विशिष्टपक्षग्रहाविरोधिनः उन्नायकत्वात् आश्रयासिद्धित्वेन अनुमितिविरोधित्वेन सत्यन्तदलान्तात्त्वाच्च । न चोन्नायक एवाविरोध्यन्तं विशेषणं विवक्षितम्, उक्तश्रयासिद्धेश्च विशिष्टपक्षग्रहाविरोधितया नातिव्याप्तिरिति वाच्यम् । तथासति बहिमान् हृदो बन्धभावव्याप्यव्याप्याभाववानित्यत्र बन्धभावव्याप्यव्याप्यविशिष्टहृदात्मके वाधेऽनुमितिविरोधिवन्धभावव्याप्यविशिष्टहृदरूपश्रयासिद्ध्युन्नायकेतिव्याप्तेः तस्य बहिर्विशिष्टपक्षग्रहाविरोधित्वादिदिति चेन्न । उन्नेये उन्नायके चाविरोध्यन्तस्य विशेषणतोपगमेनातिप्रसङ्गस्य वारणीयत्वात् ।

अथवा उन्नेयविशेषणमेवाविरोध्यन्तम् यद्धर्मावच्छिन्नप्रतिवध्यताघटितं विरोधित्वं सत्यन्तार्थः, तद्धर्मावच्छिन्नप्रतिवध्यताघटितविरोधिताया उन्नेयविशेषणतया विवक्षितत्वात् पूर्वोक्तस्थले बन्धभावव्याप्यव्याप्यविशिष्टहृदात्मकाश्रयासिद्धेः विशिष्टपक्षग्रहाविरोधितावच्छेदकावच्छिन्नत्वेन सत्यन्तदलान्तान्तायास्तद्रूपावच्छिन्नाविरोधिनः सत्प्रतिपक्षस्यैवोन्नायकत्वेन नातिव्याप्तिः, उन्नेयवाधस्योन्नायकसत्प्रतिपक्षस्य च विशिष्टपक्षसाध्यवैशिष्ट्यग्रहत्वरूपैकधर्मावच्छिन्नप्रतिवध्यतानिरूपितप्रतिवध्यकतावच्छेदकविषयताकत्वेन सत्प्रतिपक्षस्थले लक्षणसमन्वय इति । उन्नेयेऽपि विरोध्यन्तविशेषणं बहिर्व्याप्याभावसाध्यके बहिर्व्याप्यवत्पक्षात्मकावाधस्य विशिष्टपक्षादिग्रहाविरोधिवन्धमत्पक्षस्योन्नायकस्य वाचकमिति वक्ष्यते । तत्र यथाश्रुतं विरोध्युन्नायकत्वं प्रतिवध्यकतावच्छेदकविषयताविशिष्टविषयतावच्छिन्नानुमितिप्रयोजकत्वं तत्र प्रतिवध्यकतावच्छेदकविषयतानिरूपकविषयतात्वेन निवेशनं शिरोवेष्टनेन

वास्तविकरूपकवियतानिरूपित

नास्तिकासपर्शमनुकरोतीति प्रतिबन्धकतावच्छेदकाविषयतावच्छिन्ना-
नुमितिप्रयोजकत्वं निवेशितम् । उक्तस्थले बहिर्व्याप्यवत्पर्वतरूपया-
ध्यस्य बहिर्मत्पर्वतविषयकसमूहालम्बनरूपबहिर्व्याप्यवत्पर्वतरूप-
विरोधविषयकानुमितिप्रयोजकतया अतिप्रसङ्गः स्यादिति वि-
रोधविषयतावच्छिन्ननिरूपितप्रयोजकत्वं निवेशितम् । अनु-
मितिजनकत्वरूपमुक्तयकत्वं न विषयस्येति अनुमितिजनकतावच्छे-
दकविषयिताकत्वरूपमनुमितिप्रयोजकत्वं वाच्यं तदित्याह उक्तयकत्वं
चेति । यादृशविशिष्टविषयकत्वेनेति तृतीयार्थोऽनतिरिक्तवृत्तित्वरूप-
मवच्छेदकत्वम् । तन्निवेशाद्बहिर्व्याप्यवत्पर्वतरूपोक्तस्थलीयवाधे
सम्प्रतिपक्षविषयकसमूहालम्बनविषये, सम्प्रतिपक्षकदेशे केवलपक्षा-
दौ च नातिव्याप्तिः स्वरूपसम्बन्धरूपावच्छेदकत्वनिवेशे सम्प्रतिप-
क्षकदेशे केवलपक्षादावनतिरिक्तवृत्तित्वरूपावच्छेदकत्ववदितसत्य-
न्तार्थाभावेनातिव्याप्तिविरहेऽपि ह्यदौ बहिर्मानित्यादौ बन्धभावव्याप्य-
व्याप्योभयावशिष्टहृदादिविषयकज्ञानीयबन्धभावविशिष्टहृदादिविष-
यिताया अनुमितिप्रतिबन्धकतानतिरिक्तवृत्तित्वेन बन्धभावव्याप्यव्याप्यत्वा-
वच्छिन्नविषयितानिरूपितहृदत्वावच्छिन्ननिरूपितविषयितात्वेन वि-
रोधमुक्तयकतावच्छेदकतया बन्धभावविशिष्टहृदादौ नातिव्याप्तेर्दु-
र्वारतयोक्तयकताशरीरेऽनतिरिक्तवृत्तित्वमवच्छेदकत्वं तत्र निवे-
श्यम् । अत्रेदशावच्छेदकतानिवेशेऽपि सत्यन्तविरोधित्वशरीरेऽह-
दौ अवच्छेदकत्वं प्रवेद्यं न तु स्वरूपसम्बन्धरूपं, तथा सति उक्तस्थ-
ले बन्धभावव्याप्यव्याप्यविशिष्टहृदादौ नातिव्याप्तिः तादृशवि-
शिष्टविषयिताया बन्धभावविशिष्टहृदादिविषयित्वासिद्धतया बन्ध-
भावत्वावच्छिन्नविषयितानिरूपितहृदत्वावच्छिन्नविषयितात्वेन प-
क्षसाध्यवशिष्टप्रतिबन्धकतावच्छेदकत्वात् ।

तच्चेति । तादृशविशिष्टं चेत्पर्यः । साध्यव्यापकाभावप्रतियोगि-
प्रकृतहेतुमत्पक्षादौ मतभेदेन विरोधासाधारणरूपेऽतिव्याप्तिं वार-
यति असाधारणेति । प्रतिपक्षविधयेति । अनुमितिप्रतिबन्धकता-
ध्याभावव्याप्यवत्ताद्वानविधयेत्यर्थः । सपक्षविपक्षव्यावृत्तत्वप्रसा-
धारण्यं साध्यासाभानाधिकरण्यं विरोध इति मते अनुमित्यवि-
रोधिनि तत्र नोक्तलक्षणातिव्याप्तिप्रसक्तिरतः पक्ष इत्युक्तम् । प्रति-
योगित्वादितादिना पक्षधर्मतापरिग्रहः । तथाच प्रकृतपक्षतावच्छे-
दकावच्छिन्नपक्षे प्रकृतसाध्यतावच्छेदकाविशिष्टव्यापकाभावप्रति-
योगित्वविशिष्टप्रकृतसाधनतावच्छेदकाविच्छिन्नवैशिष्ट्यान्वगादिप-

रामर्शनिष्ठानुमितिजनकतावच्छेदकविपर्ययाकत्वरूपमुन्नायकत्वं वि-
 वक्षणीयमित्यर्थः । रूपान्तरेण यत्र प्रकृतहेतोर्यतिरेकिप्रतिहेतु-
 ता तत्स्थलीयप्रतिपक्षस्य सङ्ग्रहाय प्रकृतसाधनतावच्छेदकनिवे-
 शः । रूपान्तरावच्छिन्नप्रकृतसाध्यव्यापकीभूताभावप्रतियोगिताविशि-
 ष्टप्रकृतहेतुमत्पक्षकालीनत्वस्य यत्र साध्यतावच्छेदकघटकत्वं त-
 त्स्थलीयतादृशसाध्यतावच्छेदकविशिष्टसाध्याभावव्याप्यवत्पक्षात्म-
 कप्रतिपक्षसङ्ग्रहाय प्रकृतसाध्यतावच्छेदकनिवेशः । यत्र प्रकृतसा-
 ध्यव्यापकीभूताभावप्रतियोगित्वविशिष्टप्रकृतसाधनवत्त्वेन रूपान्त-
 रावच्छिन्नपक्षस्य प्रकृतपक्षतावच्छेदके प्रवेशः तत्रत्यसत्प्रतिपक्ष-
 स्य तादृशपक्षतावच्छेदकविशिष्टे साध्याभावव्याप्यवत्तारूपस्य
 सङ्ग्रहाय प्रकृतपक्षतावच्छेदकनिवेशः । साध्याभावनिरूपितान्वय-
 व्याप्तिविशिष्टप्रकृतहेतुमत्पक्षस्य लक्ष्यतोपगमाच्च तत्रातिव्याप्तिः ।
 तस्यासाधारण्यात्मकत्वे तदनवगाहित्वमपि परामर्शविशेषणं दे-
 यम् । तत्सङ्ग्राहकमप्यादिपदम् । सत्प्रतिपक्षोन्नायकस्येति । सा-
 ध्याभावव्याप्यव्याप्यवत्पक्षादेरविरोधितयाऽनाभासरूपस्येत्यर्थः ।
 आश्रयासिद्ध्याद्युन्नायकस्येति । आश्रयासिद्ध्याद्यन्तर्गतस्य पक्षविशे-
 पणाद्यभावव्याप्यवत्पक्षादेरित्यर्थः । आश्रयासिद्ध्यादीत्यादिपदात्
 साध्याप्रसिद्धादिपरिग्रहः । चन्हादिसाध्यके बाधस्य किञ्चिदनुज्ञा-
 यकतया उन्नेये विरोध्यन्तविशेषणस्य तद्वारकता न सम्भवतीति
 बाधविशेषे तद्व्यावृत्तिं दर्शयति विरोध्यन्तेनेति । वह्निव्याप्यवत्पक्षा-
 त्मकस्येत्यनेन वह्निमत्पक्षोन्नायकत्वं सूचितम् । आविरोध्यन्तसा-
 र्थक्याय प्रतिबध्यतायां स्वरूपसम्बन्धरूपपक्षसाध्यवैशिष्ट्यावगा-
 हित्वावच्छिन्नत्वनिवेशात्सम्भवं दर्शयति संगृह्यत इति । अनेन ल-
 क्षणेन प्रतिस्थापनात्मकन्वायप्रयोगानौचित्यं दर्शयिष्यन् तस्यैव
 साम्प्रदायिकतामाह सत्प्रतिपक्षे चेति । यथासिद्धान्तमिति । नैया-
 यिकादिप्रतिवादिनागित्यादिस्वीसिद्धान्तानुसारेणेत्यर्थः । पञ्चा-
 यवादीति । हृदत्वात् इत्यादिरूपेत्यादिः । आदिना मीमांसकसौ-
 गतसिद्धेर्व्यवस्थापरिग्रहः । इच्छन्तीति । नैय्यायिकसाम्प्रदायि-
 का इति शेषः । उचितं प्रतिभातीति । वादिना न्याये
 प्रयुक्ते हेतुदोषमात्रस्यैवाकांक्षितत्वात्प्रथमतस्तमनुज्ञाव्य विपरीतप्र-
 तिज्ञादिप्रयोगेऽर्थान्तरस्य दुर्वारत्वादिति भावः ॥
 इति श्रीगदाधरभट्टाचार्यचक्रवर्तिकृतगादाधर्या सत्प्रतिपक्षप्रकरणम् ।

अथ श्रीमथुरानाथतर्कवागीशविरचितरहस्यसमान्वितं

असिद्धिप्रकरणम् ।

(चि०) असिद्धिस्तु न व्याप्तिपक्षधर्मताविरहः, प्रत्येकमननुगमात् । अथ प्रत्येकाभावेऽनुगतो व्याप्ति-पक्षधर्मताविशिष्टाभावोऽसिद्धिः, यद्यपि विशिष्टस्यान्यत्वे प्रत्येकाभावाव्याप्तिरपसिद्धान्तश्च अनन्यत्वे प्रत्येकाभावएव स इत्यननुगमः, तथापि विशेषणावच्छिन्न-प्रतियोगिको विशेष्याभावो विशेषणविशेष्यसम्बन्धाभावो वा विशिष्टाभावोऽनुगत इति चेत्, न । विशिष्टाभावाज्ञानेऽपि व्याप्त्यादिप्रत्येकाभावंज्ञाने उद्भावे चानुमितिप्रतिबन्धो वादिनिवृत्तिश्चेति तत्प्रत्येकाभावाव्याप्तिः, अन्यथा तेषां हेत्वाभासान्तरतापत्तेः । न च विशिष्टाभावधीद्वारा प्रत्येकाभावो दोषो (?) न तु स्वत इति वाच्यम् । प्रत्येकाभावस्य स्वत एव दोषत्वसम्भवात् ।

अथ असिद्धिपूर्वपक्षरहस्यम् ।

(मा०) (२) व्याप्तिः । तथाच व्याप्तिपक्षधर्मत्वाभाववान् हेतुः

(१) लभ्यत इति पाठान्तरम् ।

(२) अत्र श्रीमद्वाधरमष्टाचार्यकृतं व्याख्यानं आदितः संपूर्णं काशीस्थराजकीयमवनस्यादर्शभूते मूलपुस्तके न दृश्यते । काशीस्थराजकीयसंस्कृतपुस्तकालये मद्राससंस्कृतपुस्तकालये तथा षड्देशधियाणां प्राचीननैयायिकानामपि पुस्तकेषु गादाधर्या असिद्धिप्रकरणमस्माभिर्महता प्रयासेन गवेयणाधि कृतायामपि नोपलब्धम् । अतो मूलचिन्तामणिपाठार्थावगतये कालिकास्थ एशियाटिकसोसाइटीयंत्रालये मुद्रितापि माधुरी दत्ता । अतः परमपि कैश्चिद्भार्यै-रत्रस्था गादाधरी दीयते चेन्मुद्राप्रापयिष्यत इति निवेदयामः ॥ सं० ॥

सिद्ध इति भावः । अत्र घटो द्रव्यं सत्त्वादित्यादौ व्याप्यत्वासिद्धेः संग्रहाय व्याप्यत्वस्य जलहृदो वह्निमान् धूमादित्यादौ (१) स्वरूपासिद्धेः संग्रहाय च पक्षधर्मत्वस्य प्रवेशः । व्याप्तिश्च साध्याभाववदवृत्तित्वे सति साध्यसामानाधिकरण्यरूपा ग्राह्या न तु हेतुव्यापकसाध्यसामानाधिकरण्यरूपा द्रव्यं सत्त्वादित्यादिव्याप्यत्वासिद्धिस्थले तदप्रसिद्धाऽसम्भवापत्तेः । पक्षधर्मत्वं च हेतुतावच्छेदकसम्बन्धेन पक्षवृत्तित्वम्, तेन हृदो वह्निमान् धूमादित्यादौ स्वरूपासिद्धेः कालिकादिसम्बन्धेन हेतोः पक्षवृत्तित्वेऽपि न क्षतिः । व्याप्तिपक्षधर्मतयोः प्रत्येकाभावद्वयमसिद्धिः व्याप्तिविशिष्टपक्षधर्मत्वाभावो वा ? आद्ये इह प्रत्येकमिति । प्रत्येकाभावस्येत्यर्थः । अननुगमात्-सर्वासिद्धासाधारणत्वात् । हृदो वह्निमान् धूमादित्यादिस्वरूपसिद्धेः व्याप्यत्वाभावस्य घटो द्रव्यं सत्त्वादित्यादिव्याप्यत्वासिद्धेः च पक्षधर्मत्वाभावस्यासत्त्वादित्यभिप्रायः । अन्त्याभिप्रायेणाशङ्कते अथेति । प्रत्येकाभावे अनुगतः प्रत्येकाभावमात्रवत्यपि वर्तमानः । प्रत्येकाभावाव्याप्तिरिति । प्रत्येकाभावमात्रवत्यव्याप्तिरित्यर्थः । ननु विशिष्टस्यातिरिक्तत्वेऽपि तदभावः प्रत्येकाभावस्थलेऽपि वर्तत एवेति नाव्याप्तिरित्यत आह अपसिद्धान्तश्चेति । अननुगम इति तदवस्थ इति शेषः । अनुगत इति । प्रत्येकाभावमात्रवत्यपि वर्तमान इत्यर्थः । निवृत्तिश्चेति । व्याप्यादिप्रत्येकाभावद्वयस्याप्यसिद्धितयेति शेषः । तत्प्रत्येकाभावव्याप्तिरिति । व्याप्यादिप्रत्येकाभावद्वयेऽसिद्धिलक्षणाऽव्याप्तिरित्यर्थः । विशिष्टाभावत्वस्याऽसिद्धिरूपत्वात्तस्य च प्रत्येकाभावयोरसत्त्वादिति शेषः ।

इदमुपलक्षणम् । अयोगोलकं धूमवद्वहेः हृदो वह्निमान् धूमादित्यादौ बाधसङ्कीर्णाऽसिद्धेऽसिद्धिलक्षणस्याप्यव्याप्तिः तत्र विशिष्टस्याप्रसिद्धतया तदभावस्याप्यसिद्धेरित्यपि बोध्यम् ।

ननु प्रत्येकाभावज्ञानस्यानुमितिप्रतिबन्धकत्वेऽपि न तस्यासिद्धित्वमतो नाव्याप्तिरित्यत आह अन्यथेति । तेषां-प्रत्येकाभावानां, हेत्वाभाससामान्यलक्षणाक्रान्तानामिति शेषः । साध्यादिभेदेन व्याप्यादीनां नानात्वाद्वहुवचनम् । प्रत्येकाभावः-प्रत्येकाभावज्ञानं, न तु स्वतः-न तु साक्षात्, तथा च हेत्वाभाससामान्यलक्षणमेव तत्र नास्ति अ-

(१) अयोगोलकं वह्निमदधूमादित्यादाविति पाठान्तरम् ।

नुमितितत्कारणपरामर्शयोः साक्षात्प्रतिबन्धकत्वस्य तल्लक्षणाघटकत्वादिति भावः। स्वत एव-साक्षादेव, ग्राह्याभावागाहित्वादिति भावः। इव-मुपलक्षणम् आश्रयासिद्धि-साध्यविशेषणासिद्धि-साधनाविशेषणासिद्धि-हेत्वसिद्धिषु चाव्याप्तिरित्यपि बोध्यम्।

(चि०) वस्तुतो विशिष्टाभावो दोष एव न प्रत्येकस्य समर्थत्वे तेनैवान्वयासिद्धेर्व्यर्थविशेषणत्वात् प्रत्येकाभावमज्ञात्वा न विशिष्टाभावज्ञानमित्युपजीव्यत्वाच्च। शिष्टाभावानुद्भावनेऽपि प्रत्येकोद्भावने वादिनिवृत्तेश्च। अत एव व्याप्तिपक्षधर्मताविशिष्टज्ञानविषयाभावत्वं प्रत्येकाभावानुगतमसिद्धत्वम्, व्यभिचादावसिद्धत्वेऽप्युपजीव्यत्वेन प्राथम्यात्तदुद्भावने वादिनिवृत्तेश्च स स्वत एव दूषकः, तत्र व्याप्त्यसिद्ध्यर्थमुपाधौ तूद्भाविते विप्रतिपद्यतेऽपि, तस्य दुर्महत्वात् व्यभिचारेणैव तदन्वयाच्च, यदि च व्यभिचारादिकमज्ञात्वाप्यसिद्धिबुद्धिः, तथाऽप्युपधेयसङ्करेऽप्युपाधेरसङ्कर एवेति निरस्तम्। व्यर्थविशेषणत्वादेव। एतेन व्याप्तिपक्षधर्मतान्यतराभावोऽसिद्धिरिति प्रत्युक्तम्, अन्यतरत्वाज्ञानेऽपि प्रत्येकाभावस्य दोषत्वात् व्यर्थविशेषणत्वाच्च।

(दी०) वस्तुत इत्याद्यभ्युच्चयमात्रम् विशिष्टपरामर्शविरोधित्वेन विशिष्टाभावस्य दोषताया दुर्वारत्वात्। प्रत्येकाभावमज्ञात्वापि शब्दादिना शक्यग्रहत्वात्। व्यर्थविशेषणत्वस्य चासाधकतासाधन एव सम्भाव्यत्वात्। न वा तदपि, तादृशाभावनिष्ठव्याप्तेर्दुर्मन्तरेणावच्छेत्तुमशक्यत्वात् विशेष्यादिप्रतियोगिकत्वमात्रस्य व्यभिचारिसाधारणत्वादिति।

(मा०) दोष एव नेति। हेत्वाभास एव नेत्यर्थः। कुतस्ताद्विशेषोऽसि-

द्विरिति शेषः । प्रत्येकस्य-प्रत्येकाभावस्य, समर्थत्वे-दूषणसमर्थ-
त्वे, आभासत्वेति यावत् । अन्यथासिद्धेरिति । विशिष्टाभावस्य
हेत्वाभासत्वं विनापि विशिष्टाभावतसाधनस्य दुष्टत्वव्यवहारोप-
पत्तेरित्यर्थः । विशिष्टाभाववति प्रत्येकाभावस्याप्यावश्यकत्वादिति
भावः । ननु साध्यव्याप्यो हेतुः पक्षवृत्तिरित्याकारकविशकलितव्या-
प्तिपक्षधर्मतोभयविषयकपरामर्षस्यानुमितिहेतुत्ववादिनां प्राचां नये
साध्यव्याप्यत्वे सति पक्षवृत्तित्ववान् हेतुरिति व्याप्तिविशिष्टपक्ष-
धर्मताप्रकारकपरामर्षस्याप्यनुमितिहेतुतया तद्विरोधित्वेन विशिष्टा-
भावस्यापि हेत्वाभासत्वं दुर्वारं विनिगमकाभावेन तादृशविशिष्टप्र-
कारकपरामर्षप्रतिबन्धकत्वस्यापि सामान्यलक्षणघटकत्वात्, साध्य-
व्याप्यहेतुमान् पक्ष इति पक्षविशेष्यकपरामर्षस्यैवानुमितिहेतुत्वमि-
ति नव्यमतानुयायित्वे व्याप्तिविशिष्टपक्षधर्मत्वयोर्द्वयोः प्रत्येकाभा-
वस्यापि दोषत्वाभ्युपगमासङ्गतेः पक्षवृत्तित्वाभावज्ञानस्य तादृशप-
क्षविशेष्यकपरामर्षप्रतिबन्धकत्वादित्यरुचेराह व्यर्थविशेषणत्वा-
दिति । इदमसाधकं व्याप्तिविशिष्टपक्षधर्मत्वाभावादित्यसाधकत्वा-
नुमाने पक्षधर्मत्वाभावादित्यस्यैव सम्यक्त्वेन व्यर्थविशेषणत्वादित्य-
र्थः । तथा च हेत्वाभासत्वस्यासाधकताव्याप्यत्वनियमात् व्यर्थविशे-
षणतया च विशिष्टाभावे तदभावाज्ज तस्य हेत्वाभासत्वम् । न चैवं
तत्र सामान्यलक्षणातिव्याप्तिरिति वाच्यम् । तस्य हेत्वाभासत्वाभा-
वेनाऽनायत्या विशकलितव्याप्तिपक्षधर्मतोभयविषयिताशालिपरा-
मर्षप्रतिबन्धकत्वस्यैव सामान्यलक्षणे निवेशनीयत्वादिति भावः ।
नन्विदमप्युक्तं व्यर्थविशेषणत्वेऽपि व्याप्तिसत्त्वाद्विशिष्टाभावत्वस्य
प्रत्येकाभावत्वाघटिततया विशिष्टाभावस्यातिरिक्तत्वेन धूमप्रागभा-
ववज्जिधधर्मिकतया च वैयर्थ्यशङ्कानवकाशाच्चेत्यरुचेराह प्रत्येकाभा-
वमिति । उपजीव्यत्वादिति । प्रत्येकभावज्ञानस्यापजीव्यत्वादित्यर्थः ।
तथा च प्रत्येकाभावज्ञानस्यापजीव्यतया प्रत्येकाभाव एव हेत्वा-
भासो न तु विशिष्टाभावस्तज्ज्ञानस्य प्रत्येकाभावज्ञानोपजीवक-
त्वात्, सामान्यलक्षणे चानायत्या विशकलितव्याप्तिपक्षधर्मतोभय-
विषयिताशालिपरामर्शप्रतिबन्धकत्वस्यैव निवेशाभातिव्याप्तिरिति
भावः । नन्विदमप्युक्तं प्रत्येकाभावमन्तरापि (१) प्रत्यक्षशब्दाभ्यां लि-

(१) मज्ञात्वापीति पाठान्तरम् ।

ज्ञान्तरज्जन्यानुमानेन च विशिष्टाभावज्ञानसम्भवात् । न च तथापि प्रत्येकाभावलिङ्गकानुमानेन विशिष्टाभावज्ञानं प्रति प्रत्येकाभावज्ञानस्योपजीव्यत्वमस्त्येवेति वाच्यम् । विशिष्टाभावलिङ्गकानुमानेन प्रत्येकाभावज्ञानं प्रति विशिष्टाभावज्ञानस्याप्युपजीव्यत्वेन क्वाचित्कोपजीव्योपजीविकभावस्याविशेषादित्यरुचेराह विशिष्टाभावानुद्भावनेऽपीति । एतदप्यापाततः, एवं सति विरुद्धत्वादेरपि हेत्वाभासत्वं न स्यात् तदनुद्भावनेऽपि बाधस्वरूपासिद्ध्यादेरुद्भावने वादिनिवृत्तेः । न च तत्र बाधादेरनुद्भावनेऽपि विरुद्धत्वमात्रोद्भावने वादी निवर्ततेऽतो विरुद्धत्वस्यापि हेत्वाभासत्वम्, अत्र तु प्रत्येकाभावानुद्भावने विशिष्टाभावमात्रोद्भावनेऽपि न वादिनिवृत्तिरिति न विशिष्टाभावस्य दोषत्वंमिति वाच्यम् । विशिष्टाभावमात्रोद्भावनेऽपि वादिनिवृत्तेः तस्मात्साध्यव्याप्यत्वे सति पक्षवृत्तित्ववान् हेतुरिति परामर्षस्याप्यनुमितिहेतुत्ववादिनां प्राचां नये व्याप्तिविशिष्टपक्षधर्मत्वाभाववद्देतुरपि हेत्वाभासः स च व्याप्यत्वासिद्धावेवान्तर्भूत इति तत्त्वम् अत एवेति । निरस्तमित्यनेनान्वयः । व्याप्तीति । व्याप्तिपक्षधर्मतोभयमाश्रमुष्यविशेष्यकबुद्धिमुख्यविशेष्यतावच्छेदकार्यच्छिन्नप्रतियोगिकाभावत्वमित्यर्थः । नातो विशेषाभावसामान्याभावविकल्पाभ्यामतिव्याप्यसम्भवशङ्कावकाशः । अधिकं तु सिद्धान्ते वक्ष्यामः । प्रत्येकाभावानुगतमिति । व्याप्तिपक्षधर्मतयोः प्रत्येकाभावद्वये वर्तमानत्वमित्यर्थः । असिद्धत्वं-असिद्धित्वम् । नन्वेवं व्यभिचारादेः कथं दोषत्वं तद्वति हेतौ असिद्धेरावश्यकत्वेन तस्यैव दोषत्वसम्भवादित्यत आह व्यभिचारादाविति । व्यभिचारादिमति हेतावित्यर्थः । आदिना विरोधपरिग्रहः । उपजीव्यत्वेनेति । असिद्धत्वज्ञानं प्रति लिङ्गज्ञानविधया व्यभिचारादिज्ञानस्योपजीव्यत्वेनेत्यर्थः । प्राथम्यात्-प्राथम्योपस्थितत्वात्तदुद्भावने-व्यभिचारादिमात्रोद्भावने, विरोधित्वाविशेषाच्चेत्यपि द्रष्टव्यम् । सः सोऽपि व्यभिचारादिरपीति यावत् । नन्वेवमसिद्धिज्ञानोपजीव्यग्राहकत्वेनोपाधिरपि हेत्वाभासान्तरं स्यात् इत्यत आह तत्रेति । व्यभिचारादिमति हेतावित्यर्थः । व्याप्यसिद्ध्यर्थ-व्याप्यज्ञानार्थम् । उपाधौ त्विति । तुशब्दो भिन्नक्रमेऽनुद्भावित इत्यन्तरं योज्यः । विप्रतिपद्यतेऽपीति । व्याप्तौ विप्रतिपद्यतेऽपीत्यर्थः । विप्रतिपत्तिर्भ्रमः, तथाचोपाध्यानुद्भावनेऽपि व्याप्तिभ्रमोदयात्तस्य सा-

क्षाद्विरोधित्वाभावेन हेत्वाभासान्तरत्वमिति भावः । किञ्चोपा-
धिज्ञानं नासिद्धिज्ञानोपजीव्यं, किन्तु तद्व्यभिचारज्ञानमेवेत्याह त-
स्येति । असिद्धत्वस्येत्यर्थः । दुरुहत्वात्-उपाधितो दुर्ज्ञेयत्वात्, व्य-
भिचारणैव-उपाधिव्यभिचारणैव, तदुपयनादसिद्ध्युपयनात् । एत-
च्चापाततः व्यभिचारितासम्बन्धेन उपाधेरप्युपयनायकत्वसम्भवात् त-
थाप्युपाधिव्यभिचारस्यैव हेत्वाभासान्तरताया दुर्वारत्वाच्च, किन्तु
पूर्वोक्तयुक्तिरेव समीचीनेति द्रष्टव्यम् । असिद्धिबुद्धिरिति । प्रत्यक्ष-
शब्दाभ्यां लिङ्गान्तरजन्यानुमानेन चासिद्धबुद्धिरित्यर्थः । उपधेये-
ति । उपधेययोः-असिद्धव्यभिचारिणोर्धर्मिणोः, सङ्करेपि-अमे-
देपि, उपाधेः-असिद्धत्वव्यभिचारत्वादेर्धर्मस्य, असंकर एव-
ज्ञानासंकर एव, परस्परग्रहकालीनग्रहविषयत्वमेवेति यावत् ।
तथा चासिद्धत्वाग्रहदशायामपि व्याभिचारादिमात्रज्ञानात् व्याप्ति-
ज्ञानानुदयेन तस्यापि स्वतःप्रतिबन्धकत्वमावश्यकमेवेति भा-
वः । अत एवेति विवृणोति व्यर्थेति । तथाविधबुद्धिमुख्यविशेष्य-
तावच्छेदकत्वरूपस्य विशेषणस्य दुष्कनयामप्रयोजत्वात् तथावि-
धबुद्धिमुख्यविशेष्यतावच्छेदकप्रकारकज्ञानस्यानुमितितत्करणपरा-
मर्शविरोधित्वादिति यावत् । येन रूपेण ज्ञानमनुमितितत्करणप-
रामर्शान्यतरप्रतिबन्धकं तदेव च विभाजकतावच्छेदकमित्यभिमानः ।

यद्वा 'व्यर्थविशेषणत्वात्' अयं हेतुरसाधकः निरुक्तबुद्धिमुख्यवि-
शेष्यतावच्छेदकावच्छिन्नप्रतियोगिताकाभावत्वादित्यसाधकतानुमा-
ने निरुक्तबुद्धिमुख्यविशेष्यतावच्छेदकरूपस्य विशेषणस्य व्यर्थत्वात्
व्याप्तित्वावच्छिन्नप्रतियोगिताकाभावत्वेनैव व्याप्यभावस्य पक्षधर्म-
तात्वावच्छिन्नप्रतियोगिताकाभावत्वेनैव पक्षधर्मत्वाभाषस्य हेतुत्वस-
म्भवादित्यर्थः । असाधकतानुमापकतावच्छेदकरूपमेव च विभाज-
कतावच्छेदकमित्याभिमानः । एतच्चापाततः विरोधितावच्छेदकरूप-
मेव विभाजकतावच्छेदकमिति नियमे मानाभावात् विरोधिताव-
च्छेदकरूपेणापि पूर्वव्यभिचारादेर्विभजनात् । एवमसाधकतानुमाप-
कतावच्छेदकरूपमेव विभाजकतावच्छेदकमिति नियमेऽपि मानाभा-
वात् व्यर्थविशेषणत्वस्य व्याप्यविघटकतया तत्सत्त्वेऽपि असाधकता-
नुमापकत्वसम्भवाच्च । तथाविधबुद्धिमुख्यविशेष्यतावच्छेदकाव-
च्छिन्नप्रतियोगिताकाभावत्वस्य व्याप्तित्वाद्यवच्छिन्नप्रतियोगिताका-

भावत्वाघटिततया व्यर्थविशेषणताशङ्काया अप्यनवकाशाच्च ।

वस्तुतस्तु (१) तत्रापि आश्रयासिद्धि-साध्यविशेषणासिद्धि-हेतुविशेषणासिद्धि-हेत्वसिद्धिष्वव्याप्तिरेव दोषो बोध्यः । एवमग्रेऽपि । व्याप्तीति । व्याप्तित्वपक्षधर्मतात्वान्यतरधर्मावच्छिन्नप्रतियोगिताकाभावोऽसिद्धिरित्यर्थः । यद्वाऽन्यतरपदव्यत्यासेन व्याप्तिसामान्याभावपक्षधर्मतासामान्याभावयोरन्यतरोऽसिद्धिरित्यर्थः । यथाश्रुते सामान्याभावविशेषाभावविकल्पाभ्यामव्याप्त्यतिव्याप्तिप्रसङ्गस्य दुर्वारत्वादिति ध्येयम् । प्रत्येकाभावस्येति । प्रत्येकाभावत्वप्रकारेण प्रत्येकाभावज्ञानस्येत्यर्थः । दोषत्वात्-प्रतिबन्धकत्वात्, प्रत्येकाभावाद्यज्ञाने चान्यतरत्वप्रकारकज्ञानस्याप्रतिबन्धकत्वादिति शेषः । तथा च विरोधितानवच्छेदकतया कथमस्य विभाजकतावच्छेदकत्वमित्यभिमानः । व्यर्थेति । असाधकतानुमानेऽन्यतरत्वरूपस्य विशेषणस्य व्यर्थत्वादित्यर्थः । प्रत्येकं व्याप्तित्वाद्यवच्छिन्नप्रतियोगिताकाभावत्वेनैव ऋणकत्वसम्भवादिति भावः ॥

(चि०) यच्च व्याप्तिपक्षधर्मताप्रमितिर्विरह आश्रयासिद्ध्याद्यनुगतोऽसिद्धिः, तत्प्रमितिसंज्ञे तत्रानुमित्यापत्तेरिति । तदपि व्यर्थविशेषणत्वात् तदज्ञानेऽपि प्रत्येकज्ञानस्य दोषत्वाच्च निरस्तम् ।

वस्तुतस्तु प्रकृतहेतुव्याप्तिपक्षधर्मतावैशिष्ट्यस्य तत्प्रमितेश्चाप्रसिद्ध्या तदभावो ज्ञातुमुद्भावायितुश्चाशक्य एव । यत्किञ्चिद्व्याप्तिपक्षधर्मताविशिष्टप्रमितिर्विरहः सद्धेतुसाधारणः स्वप्रमितिर्विरहो यत्किञ्चित्प्रमितिर्विरहो वा सद्धेतावपि सकलतत्प्रमितिर्विरहो दुर्निरूपः व्याप्त्यभावादेव तदग्रहे स एव दोष उपजीव्यत्वात् । यदि च प्रमितिर्विरहः स्वरूपसन्नेव दोषः कारणाभावत्वात् तदा व्याप्त्यादिभ्रमादनुमितिर्न स्यात् न स्याच्च हेत्वाभासताज्ञानगर्भतल्लक्षणाभावात् । एतेन व्याप्तिः

(१) अत्रापीति मु० पु० पाठः ।

प्रमितिपक्षधर्मताप्रमितिविरहान्यतरत्वमसिद्धिः, अन्य-
तरत्वञ्च तदन्यान्यत्वं तेनोभयविरहेऽपि नाव्यासिरि-
ति-निरस्तम् । व्यर्थविशेषणत्वादेव ।

(मा०) व्याप्तिपक्षधर्मतेति । हेतुतावच्छेदकवच्छिन्नहेतुविशे-
ष्यकसाध्यतावच्छेदकावच्छिन्नसाध्यनिरूपितव्याप्तिविशिष्टपक्षताव-
च्छेदकावच्छिन्नपक्षधर्मताप्रकारकभ्रमभिन्नज्ञानविरह इत्यर्थः । आश्र-
यासिद्ध्याद्यनुगत इति । आश्रयासिद्ध्यादिरूपसकलासिद्धिव्यापक इत्य-
र्थः । तत्र तादृशज्ञानस्य पक्षतावच्छेदकाद्यंशे भ्रमत्वनियमादिति भावः ।
आदिना स्वरूपासिद्धिसाध्यसाधनविशेषणासिद्धिव्याप्त्यसिद्धिर्ना
परिग्रहः । तत्प्रमितिसत्त्व इति । आश्रयासिद्ध्यादिषु तादृशपक्षधर्मत्व-
प्रकारकज्ञानस्य भ्रमभिन्नत्व इत्यर्थः । अनुमितिप्रमित्यापत्तेरिति ।
अनुमितेरपि भ्रमभिन्नत्वापत्तेरित्यर्थः । एवं च तादृशज्ञानविरहवान्
हेतुरसिद्ध इत्यसिद्धलक्षणमिति भावः । तदपीति निरस्तमित्यनेनान्वयः
निरासे हेतुमाह व्यर्थेति । विशेषणस्य-प्रमित्यंशस्य, व्यर्थत्वात्-दुष-
कतायामप्रयोजकत्वादित्यर्थः । परामर्शे प्रमितेरविशेषणतया तद-
भावज्ञानस्याप्रतिबन्धकत्वादिति भावः । हेत्वन्तरमाह तदज्ञानेऽपी-
ति । प्रत्येकज्ञानस्य-व्याप्त्यभावादिप्रत्येकज्ञानस्य, तथा च प्रत्येका-
भावस्याप्यसिद्धितया तत्राव्यासिरिति भावः ।

प्रत्येकाभावेऽप्यसिद्धिलक्षणस्याव्याप्तिमभिधाय साधनविशेषणा-
सिद्ध्यादिस्थले हेतुतावच्छेदकविशिष्टहेत्वादेरप्रसिद्ध्याऽसिद्धलक्षणस्या-
सम्भवमाह वस्तुतस्त्विति । प्रकृतहेत्विति । हेतुतावच्छेदकविशिष्ट-
हेतोरित्यर्थः । एतदप्रसिद्धिश्च पर्वतो वह्निमान् काञ्चनमयधूमादि-
त्यादिसाधनविशेषणासिद्धिस्थले बोध्या । व्याप्तीति । साध्यताव-
च्छेदकविशिष्टसाध्यनिरूपितव्याप्तेरित्यर्थः । एतदप्रसिद्धिश्च पर्वतः
काञ्चनमयवह्निमान् धूमादित्यादिसाध्यविशेषणासिद्धिस्थले बोध्या ।
पक्षधर्मतेति । पक्षतावच्छेदकविशिष्टपक्षनिरूपितधर्मत्वस्येत्यर्थः ।
एतदप्रसिद्धिश्च काञ्चनमयः पर्वतो वह्निमान् धूमादित्याद्याभ्या-
सिद्धिस्थले बोध्या । वैशिष्ट्यस्येति । व्याप्तिपक्षधर्मतोभयवैशि-
ष्ट्यस्येत्यर्थः । एतदप्रसिद्धिश्चायोगोलकं धूमवद्बहेः हृदो वह्निमान् धूमा-
दित्यादिबाधसंकीर्णासिद्धिस्थले बोध्या । न च 'वैशिष्ट्ये'त्यत्र द्वन्द्व-

समासे बहुवचनापत्तिः समाहारद्वन्द्वस्य नियतविषयतयाऽत्र तदसम्भ-
वादिति वाच्यम् । 'सर्वत्र द्वन्द्वे (१) विभापयैकवचनं भवतीति' पाणि-
न्युशासनादितरेतरद्वन्द्वेऽप्येकवचनसम्भवात् । न चैवं ध्वजदिरमि-
त्यपि प्रयोगापत्तिरिति वाच्यम् । 'द्वन्द्वैकत्व'मिति सूत्रेण द्वन्द्वस्यैकव-
चनत्वे नपुंसकलिङ्गत्वावश्यकत्वबोधनात् । न चैवं समाहारेतरयोः
को भेद इति वाच्यम् । समाहारद्वन्द्वस्य समाहारत्वप्रकारकबो-
धजनकत्वेनैव भेदात् तस्यैव (२) च नियतविषयत्वादित्यलमधि-
केन । नन्वत्र हेतुतावच्छेदकादिवैशिष्ट्यं वैज्ञानिकं न तु वास्तविकं प्राप्नु-
येन साधनविशेषणासिद्ध्यादिस्थलेऽप्रसिद्धिः स्यात्, तथा च हेतु-
तावच्छेदकरूपेण हेतौ साध्यावच्छेदकरूपेण साध्यव्याप्यत्वं पक्षता-
वच्छेदकरूपेण पक्षधर्मत्वं चावगाहते या साध्यव्याप्यो हेतुः पक्षवृत्ति-
रित्याकारिका भ्रमभिन्ना प्रतीतिस्तद्विरहवत्त्वमसिद्धत्वमिति फलि-
तार्थ इत्यत आह तत्प्रमितेश्चेति । असिद्धिस्थले भ्रमभिन्नतादृश-
प्रतीतिश्चेत्यर्थः । ननु व्याप्तिपक्षधर्मताप्रमितिपदेन प्रकृतहेतुविशेष्य-
कप्रकृतसाध्यनिरूपितव्याप्यादिप्रमितिर्न विवक्षिता, किन्तु यत्कि-
ञ्चित्साध्यनिरूपितव्याप्तिविशिष्टयत्किञ्चिन्पक्षधर्मत्वप्रकारकयत्कि-
ञ्चिद्धेतुविशेष्यकप्रमितिरेव विवक्षिता तद्विरहश्च न तत्सामान्याभा-
वः किन्तु तत्प्रतियोगिकाभावमात्रं तेन हेत्वन्तरे साध्यान्तरीयव्या-
प्यादिप्रमितिसत्त्वदशायां नाव्याप्तिरित्यत आह यत्किञ्चिद्व्याप्तीति ।
यत्किञ्चिदिति पक्षेऽपि सम्बध्यते । यत्किञ्चिन्निरूपितव्याप्तिविशिष्ट-
यत्किञ्चिन्पक्षधर्मत्वप्रकारकयत्किञ्चिद्धेतुविशेष्यकप्रमितिप्रतियोगि-
काभाव इत्यर्थः । ननु हेतुतावच्छेदकरूपेण हेतौ साध्यतावच्छेदक-
रूपेण साध्यनिरूपितव्याप्यत्वं पक्षतावच्छेदकरूपेण पक्षधर्मत्वं चा-
वगाहते या प्रतीतिर्भ्रमानिरूपितविशेष्यतावच्छेदकतासम्बन्धेन हेतु-
तावच्छेदके तदभावोऽसिद्धिः भ्रमानिरूपितविशेष्यतावच्छेदकतासं-
बन्धावच्छिन्नतादृशप्रतीत्यभाववद्धेतुतावच्छेदकवान् हेतुरसिद्ध इति
न कोऽपि दोष इत्यत आह स्वप्रमितीति । भ्रमानिरूपितविशेष्यताव-
च्छेदकतासम्बन्धेन स्वीयतादृशप्रतीतिविरहो वा विवक्षितः तेन स-
म्बन्धेन यस्यकस्यचित्पुरुषस्य तादृशप्रतीतिविरहो वा तेन सम्ब-

(१) सर्वो द्वन्द्वो इति मु० पु० पाठः ।

(२) तथैवेति मु० पु० पाठः ।

न्वेन तादृशप्रतीतिसामान्याभावो वा ? नाद्यौ सद्धेतावपि सत्त्वात् ।
नान्यौ दुर्ज्ञेयत्वात् । परकीयप्रतीतेरयोग्यत्वादित्यर्थः । ननु व्या-
प्यभावादित्येतेना स्वपरसाधारणतादृशप्रतीत्यभावो ज्ञेय इत्यत
आह व्याप्यभावादिति । ननु स्वरूपसन्नेवायं प्रतिबन्धकोऽतो
दुर्ज्ञेयत्वेऽपि न क्षतिरित्यत आह यदि चेति । प्रमितिविरहः-भ्रमानि-
रूपितविशेष्यतावच्छेदकतासम्बन्धेन तादृशप्रतीतिसामान्याभावः ।
तदेति । असिद्धे हेताविति शेषः । तादृशाभावस्य प्रतिबन्धकस्य
सत्त्वादिति भावः । तदलक्षणाभावादिति । हेत्वाभाससामान्यलक्ष-
णाभावादित्यर्थः । अन्यतरत्वमिति । अन्यतरवत्त्वमित्यर्थः । यथा-
श्रुते अन्यतरत्वस्यासिद्धिधर्मतयाऽसिद्धिरित्यस्यानन्वयापत्तेः । न-
न्वन्यतरवत्त्वं प्रत्येकमात्रवत्त्वं तथा च प्रमितिद्वयाभावस्थले-
ऽव्याप्तिरित्यत आहान्यतरत्वमिति । एतेनेति विवृणोति व्यर्थवि-
शेषणत्वादेवेति पूर्ववत् ॥

(चि०) स्यादेतत् व्याप्तिपक्षधर्मताभ्यां निश्चयः सिद्धि-
स्तदभावोऽसिद्धिः, अत एवाव्याप्तेऽपक्षधर्मे च तदा-
रोपरूपासिद्धिरित्यनुमितिः, न तु व्याप्तपक्षधर्मादपि
तदनिश्चये । न चैवं हेतोरप्याभासत्वं तदाभासस्यापि
हेतुत्वं स्यात्, दशाविशेष इष्टत्वात् । सेयं स्वरूपसती
दूषिका कारणाभावत्वात् । न च व्याप्त्यादिप्रत्येक-
निश्चयाभाव एव दूषक आवश्यकत्वादिति वाच्यम् ।
विशिष्टनिश्चयस्य हेतुत्वे तदभावस्य कार्यानुत्पाद-
कत्वादिति ।

मैवम् । एवं सव्यभिचारादेरप्यत्रैवान्तर्भावप्रस-
ङ्गात् । असिद्धेः स्वरूपसत एव दोषत्वे स्वज्ञानार्थं व्य-
भिचाराद्यनुद्भावनात् । यदि च तस्मात् सिद्धिर्नोपप-
द्यत इति तस्योपजीव्यत्वं तदाश्रयासिद्ध्यादिज्ञानान्
सिद्धिर्नेति स एव पृथग्दोषः स्यात् । असिद्धिश्च ज्ञा-

ता परस्योद्भाष्येति स्वज्ञानार्थमुद्भावितासिद्धिनिर्व्वा-
हार्थश्चाश्रयसिद्ध्यादिज्ञानभावद्वयकम् । कथञ्च हेतुतदा-
भासविवेकः ? सिद्धौ द्वयोरपि हेतुत्वात् असिद्धौ
तदाभासत्वात्, व्यभिचारादेः सद्धेतौ सिद्धिमल-
पडयतश्च हेत्वाभासत्वाभावान् ॥

(दी०) व्यभिचारादेरिति । सद्धेतौ-सद्धेतुत्वेन ज्ञायमाने,
तदानीं सिद्धेरप्रतिबन्धेऽपि कालान्तरगृहीतेन व्याभिचारादिनौ
तदानीन्तनाभासत्वं सुग्रहमिति ध्येयम् ॥

(मा०) व्याप्तीति । स्वीयव्याप्तिपक्षधर्मतोभयप्रकारकनिर्णय
इत्यर्थः । तदभावः-विषयतासम्बन्धेन प्रकृतहेतौ तदभावः । व्या-
प्त्यादिभ्रमादनुमितिर्न स्यादिति पूर्वोक्तवाधकमुद्धरति अत एवेति ।
यत एव विषयतासामान्येन भ्रमप्रमासाधारणस्वीयतदुभयप्रकारक-
निर्णयसामान्यभावोऽसिद्धिर्न तु भ्रमानिरूपितविषयतासम्बन्धेन
स्वपरसाधारणतादृशनिर्णयाभावोऽत एवेत्यर्थः । तदा-व्याप्त्यादि-
भ्रमदशायां, सिद्धिः-व्याप्तिपक्षधर्मतोभयप्रकारकनिर्णयः । तदनिश्चय
इति । स्वीयतदुभयप्रकारकनिर्णयाभाव इत्यर्थः । पुरुषान्तरीयतदुभय-
निर्णयदनुमितिरिति शेषः । न चैवमिति । एवं-स्वीयतदुभयनिर्णया-
भावस्यासिद्धित्वे, हेतोरपि-पर्वतो वह्निमान् धूमादित्यादौ सद्धेतोरपि,
स्वीयतदुभयनिर्णयाभावदशायामिति शेषः । तदाभासस्यापि-पर्वतो
वह्निमान् आकाशादित्याद्यसिद्धहेतोरपि, स्वीयभ्रमात्मकतदुभयनिर्णय-
दशायामिति शेषः । हेतुत्वं-सद्धेतुत्वम् । न च भ्रमात्मकतदुभयनिर्णय-
दशायामपि असाधारण्यविरोधान्यतरस्य हेत्वाभासत्वप्रयोजक-
स्यावश्यं सत्त्वेन सद्धेतुत्वासम्भव इति वाच्यम् । पक्षवृत्तित्वे सति
साध्यव्यापकीभूताभावप्रतियोगित्वरूपस्यासाधारण्यस्य वृत्तिमत्त्वे
सति साध्यवदवृत्तित्वरूपस्य पूर्वोक्तविरोधस्य च तत्रासत्त्वा-
दिति भावः ।

केचित्तु हेतुत्वस्यासिद्धिशून्यहेतुत्वमित्यर्थ इत्याहुः । सेयमिति ।
पूर्वोक्तं च न हेत्वाभासलक्षणमिति भावः । नचेति । न तूभयप्रकार-
कनिर्णयाभाव इति भावः । आवश्यकत्वात्-कारणाभावत्वेन तस्य

दोषताया आवश्यकत्वात् । विशिष्टेति तदुभयप्रकारकनिर्णयस्येत्यर्थः । तदभावस्य—तदभावस्यापि । कार्यानुत्पादकत्वादिति । कार्यानुत्पत्तिप्रयोजकत्वादित्यर्थः ।

अत्रैवेति । असिद्धावेवेत्यर्थः । व्याप्तिपक्षधर्मतानिर्णयाभावेनैवानुमित्यभावसम्भवादिति भावः । ननु प्रतिबन्धकीभूताऽसिद्धिज्ञानोपजीव्यतया व्यभिचारादिदोष इत्यत आह असिद्धेरिति । स्वज्ञानार्थ—प्रतिबन्धकीभूतासिद्धिज्ञानार्थम्, अनुद्भावनात्—अनपेक्षणात् । ननु प्रतिबन्धकीभूतासिद्धिज्ञानं प्रति व्यभिचारादेरनुपजीव्यत्वेऽपि असिद्धिस्वरूपं तस्योपजीव्यत्वमस्त्येव व्याप्तिपक्षधर्मतानिर्णयरूपसिद्धिप्रतिबन्धकत्वेनैवासिद्धिस्वरूपोपजीव्यत्वादतः पृथग् दोषत्वमित्यत आह यदि चेति । तस्मात्—व्यभिचारादिज्ञानात् । सिद्धिः—व्याप्तिपक्षधर्मतानिर्णयः । तस्य—व्यभिचारादेः, उपजीव्यत्वं—असिद्धिस्वरूपे उपजीव्यत्वम्, स एवेति एवकारो भिन्नक्रमे दोष इत्यनन्तरं योज्यः, स पृथक् दोष एव स्यादित्यर्थः । असिद्धिस्वरूपे उपजीव्यत्वात् तथाच हेत्वाभासाधिक्यापत्तिरिति भावः । नन्वसिद्धिपूर्वमाश्रयासिद्ध्यादिज्ञानाभावात्तस्य नोपजीव्यत्वं, न च व्यभिचारादावपि तुल्यं, तज्ज्ञानार्थं तत्स्वरूपनिर्वाहार्थं च तत्पूर्वं तज्ज्ञानस्यावश्यकत्वादित्यत आह असिद्धिश्चेति । आश्रयासिद्ध्यादिज्ञानम्—आश्रयसिद्ध्यादिज्ञानमपि । दूषणान्तरमाह कथंचेति । कथं वेत्यर्थः । हेतुतदाभासविवेक इति । पर्वतो वह्निमान् धूमादित्यादेरसद्धेतुभिन्नत्वेन पर्वतो वह्निमान् आकाशादित्यादेश्च सद्धेतुभिन्नत्वेन व्यवहार इत्यर्थः । सिद्धाविति । व्याप्तिपक्षधर्मतानिर्णयस्वरूपसिद्धिसत्त्वं इत्यर्थः । हेतुत्वात्—सद्धेतुत्वात्, आभासत्वात्—द्वयोरप्यसद्धेतुत्वात् । अन्योन्याभावस्तु नाव्याप्यवृत्तिरिति भावः । किञ्च यदि व्यभिचारादेरसिद्धिस्वरूपं प्रत्युपजीव्यतयैव हेत्वाभासत्वं तदा व्यभिचार्यादिहेतौ सद्धेतुताग्रहदशायां व्यभिचारादेः सिद्धिविघटकत्वाभावेनासिद्धिस्वरूपोपजीव्यत्वाभावात्तस्य तदानीन्तनहेतुदोषत्वाभावप्रसङ्गः, तस्य तदानीन्तनहेत्वाभासत्वाभावे तत्सम्बन्धेन तद्वतो हेतोरपि तदानीन्तनहेत्वाभासत्वं न स्यात्, तथा च व्यभिचार्यादिहेतौ नित्यदुष्टत्वभङ्गप्रसङ्ग इति दूषणान्तरमाह व्यभिचारादेरिति । सद्धेतौ व्यभिचार्यादिहेतोः सद्धेतुत्वग्रहदशायां व्यभिचार्यादिहेतोर्व्या-

सिपक्षधर्मतानिर्णयदशायामिते यावत् । सिद्धिमखण्डयतः—व्याप्ति-
पक्षधर्मतानिर्णयरूपां सिद्धिमविघटयतः, हेत्वाभासत्वाभावात्तदानीन्त-
नहेतुदोषत्वाभावप्रसङ्गात्, भिन्नक्रमश्चकारोऽत्रैव योज्यः । न चेष्टाप-
त्तिः तथासति तत्संबन्धेन तद्वतो हेतोरपि तदानीन्तनहेत्वाभासत्वा-
संभवात् व्यभिचार्यादिहेतोर्नित्यदुष्टत्वभंगापत्तिरिति भावः । एत-
च्चापाततः व्यभिचारादेस्तदानीं सिद्धिप्रतिबन्धकफलानुपहितत्वेऽपि
सिद्धिप्रतिबन्धस्वरूपयोग्यत्वस्य तदानीमपि सत्त्वादेव तदानीन्तनहे-
तुदोषत्वसम्भवात् तत्संबन्धेन तद्वतो हेतोरपि तदानीन्तनहेत्वाभास-
त्वस्य सुग्रहत्वात्, अन्यथा सिद्धान्तिनयेपि व्याप्तिपक्षधर्मतानिर्ण-
यात्मकसिद्धिविघटकतयैव व्यभिचारादेर्हेतुदोषतयैतदनुयोगस्य
तुल्यत्वात् ।

केचित्तु-हेतुतदाभासविवेक इति । पर्वतो वह्निमात्र धूमादित्या-
देरसङ्गेतुभिन्नत्वेन द्रव्यं सत्त्वात् गोत्ववानश्वत्वात् इत्यादेश-
सङ्गेतुभिन्नत्वेन व्यवहार इत्यर्थः । सिद्धादित्यादिग्रन्थस्तु पूर्व्ववत् ।
ननु सिद्धिसत्त्वे द्वयोरपि सङ्गेतुत्वादिदमयुक्तं सिद्धिसत्त्वेपि द्रव्यं
सत्त्वादित्यादेर्व्याभिचारादिहेतुदोषवत्त्वेन दुष्टत्वादित्यत आह व्यभि-
चारादेरिति । अप्यर्थकाग्रिमचकारोऽत्रैव योज्यः । व्यभिचारादे-
रपीत्यर्थः । सङ्गेतौ-सङ्गेतुत्वग्रहसत्त्वे व्याप्तिपक्षधर्मतानिर्णयरूप-
सिद्धिसत्त्वे इति य वत् । सिद्धिमखण्डयतः—व्याप्तिपक्षधर्म-
तानिर्णयरूपां सिद्धिमविघटयतः, हेत्वाभासत्वाभावात्-हेत्वाभास-
त्वप्रयोजकत्वासम्भवाद्भवन्नये सिद्धिविघटकत्वरूपस्यासिद्ध्युपजी-
व्यत्वस्यैव व्यभिचारादेर्हेतुदोषत्वप्रयोजकत्वादिति भावः—इति
व्याचक्षुः ॥

(चि०) अथ सुषुप्तौ जागरेऽपि व्याप्तिपक्षधर्मता-
सत्त्वे तदनिश्चयेऽनुमित्यनुत्पादो हेत्वाभासप्रयोज्य-
सव्यभिचारादौ तथाऽवधारणादित्यसिद्धिरज्ञातापि
हेत्वाभासः । न चैवं हेत्वाभासाधिक्यं क्लृप्तान्त-
र्भावो वा, तेन रूपेण व्याप्त्यासिद्धादेरेव संग्रहादि-
ति चेन्न ।

एवं सव्यभिचारादिरप्यसिद्धिः स्यादित्युक्तत्वात्,
उपजीवनाद्भेदे आश्रयासिद्ध्यादिरपि पृथक् स्यात् । सु-
पुण्यादावनुमित्यभावः कारणाभावात् कार्यानुत्पादो
हि न प्रतिबन्धकमात्रात्, किन्तु कारणाभावादपि
अमत्यपि प्रतिबन्धके बह्व्यभावेन दाहानुत्पत्तेः ।

अथानुमित्यनुत्पादा हेत्वाभासप्रयुक्त एवेति चेत्,
तर्ह्यनुमितौ मनोयोगादिरपि न हेतुः, हेत्वाभासादे-
वानुमित्यनुत्पादे तद्व्यतिरेकेणानुमित्यनुत्पादाभावात्,
सिद्धेरथ तद्धेतुत्वे चरमकारणमेव हेतुः स्यात् ॥

(दी०) तेन रूपेण-तत्साधारणरूपेण । बह्व्यभावेनेति ।
बह्व्यभावस्तु न प्रतिबन्धकः कारणीभूतो योऽभावस्तत्प्रतियो-
गिन एव तथात्वात् । यदभावत्वेन कारणत्वं तदेव तथेत्यपि
कश्चित् ॥

(मा०) व्याप्तिपक्षधर्मतासत्त्वं इति । व्याप्तिपक्षधर्मतासत्त्वे-
पीत्यर्थः । तथावधारणादिति । अनुमित्यनुत्पादस्य हेत्वाभासप्रयोज्य-
त्वावधारणादित्यर्थः । अज्ञातापीति । तत्रानुमित्यनुत्पादस्य हेत्वाभा-
सप्रयोज्यत्वान्यथानुपपत्तिरिति (१) भावः । हेत्वाभासाधिक्यमिति ।
आश्रयासिद्ध्यादेरतिरिक्तहेत्वाभासत्वमित्यर्थः । क्लृप्तान्तर्भाव इति ।
क्लृप्तानां व्यभिचारादीनामसिद्ध्यन्तर्भाव इत्यर्थः । तेन रूपेण-
तत्साधनाश्रयासिद्ध्याद्यन्यतमत्वरूपेण । व्याप्त्यसिद्ध्यादेरेवेति । व्या-
प्तिनिर्णयाभावादेरित्यर्थः । संग्रहात्-विभागस्थासिद्धिपदेन संग्र-
हात्, एवकाराद्यभिचारादिव्यवच्छेदः ।

असिद्धिः स्यादिति । असिद्धित्वेनैव सूत्रकृता विभक्तः स्यादि-
त्यर्थः । उपजीवनादिति । असिद्धिस्वरूपं प्रत्युपजीव्यत्वादित्यर्थः ।
भेदे-पृथक्विभजने, पृथक् स्यात्-पृथक् विभक्तः स्यात् । नन्वेवं
व्याप्तिपक्षधर्मतासत्त्वेपि सुपुण्यादौ कथमनुमित्यभावः हेत्वाभासा-
भावादित्यत आह सुपुण्यादाविति । कारणाभावात्-परोमर्शात्मक-

(१) न्यथानुपपत्त्येति मु० पु० पाठः ।

कारणाभावात् । कारणाभावादपि-भावरूपकारणाभावादपि । न हेतुरिति । स्यादिति शेषः, अनुमित्यनुत्पादे-अनुमित्यनुत्पादाभ्युपगमे । तद्व्यतिरेकेणेति । आत्ममनोयोगादिव्यतिरेकेणेत्यर्थः । तद्व्यतिरेकेण कार्यानुत्पादस्तस्यैव च कारणत्वादिति भावः । नन्विदमिष्टमेवेत्यत आह सिद्धेरेवेति । व्याप्तिपक्षधर्मतानिर्णयस्यैवेत्यर्थः । हेतुः स्यादिति । सर्वत्र हेतुः स्यादित्यर्थः । तथा च कार्यनिष्कारणकं स्यादिति भावः । इदमापाततः भवन्मतेपि कथमात्ममनोयोगो हेतुः इतरकारणसत्त्वे तद्व्यतिरेकेणानुमितिव्यतिरेकासिद्धेः । अथानुमित्यादिकमसमवायिकारणवद्भावाकार्यत्वादित्यनुमानात् तत्सिद्धिस्तदा ममापि तुल्यम्, चरमे सत्यपि कार्यं सकरणमिति व्याप्तिबलात् व्याप्तिज्ञानादेः करणतासिद्धेः, अन्यथा तत्रापि व्याप्तिज्ञानादिकं करणं न स्यात्परामर्शादिचरमकारणे सति तद्व्यतिरेकेण कार्यव्यतिरेकाभावात्, परमार्थतस्तु तादृशव्याप्तिरप्रयोजिकेत्येव तत्त्वम् ॥

(चि०) अन्ये तु गमकतौपयिकप्रतिद्वन्द्विव्याप्तिपक्षधर्मताविरहतस्त्रियतयोरन्यतरत्वं हेत्वाभासत्वम् । तत्राधिकसमानबलौ बाधप्रतिरोधौ प्रतिद्वन्द्विनौ, व्याप्तिपक्षधर्मताविरहश्चासिद्धिः तस्त्रियतौ च सव्यभिचारविरुद्धौ । न चानयोरप्यसिद्ध्यन्तर्भावः, व्याप्तिविरहनियतत्वेन ज्ञातयोः स्वातन्त्र्येणैव दूषकत्वात् अमे विशेषदर्शनस्येवेति ।

तन्न । अत्रापि व्याप्तिपक्षधर्मताविरह एवासिद्धिः पर्यवस्यति । तन्न चोक्तमेव । अन्यतरत्वञ्च न लक्षणं व्यर्थविशेषणत्वात्, हेत्वाभासान्तरबहिष्कृतस्य व्याप्तिपक्षधर्मतानिश्चयविरोधिनो रूपस्य विवक्षितत्वात्, तच्चाश्रयासिद्ध्यादिकमेवेति ॥

इत्यसिद्धिपूर्वपक्षचिन्तामणिः ।

(मा०) केचित्तु हेत्वाभाससामान्यलक्षणं तद्विशेषलक्षणानि च प्रकारान्तरेणाहुस्तन्मतमुपन्यस्यति अन्ये त्विति । अत्र गमकतौपयिकप्रतिद्वन्द्वी च व्याप्तिपक्षधर्मताविरहश्च गमकतौपयिकप्रतिद्वन्द्विव्याप्तिपक्षधर्मताविरहं तादृशपक्षधर्मताविरहं च तन्नियतश्च तादृशपक्षधर्मताविरहतन्नियतौ तयोरित्येकवचनान्तसमाहारद्वन्द्वगर्भ इतरेतरद्वन्द्व इति न बहुवचनापात्तिरिति द्रष्टव्यम् । तथा च गमकतौपयिकप्रतिद्वन्द्विव्याप्तिपक्षधर्मताविरहतद्व्याप्यानामन्यतमत्वं हेत्वाभाससामान्यलक्षणमित्यर्थः । गमकतौपयिकप्रतिद्वन्द्वित्वं च साक्षादनुमितिप्रतिबन्धकत्वम् । गमकतौपयिकस्याबाधितत्वासत्प्रक्षितत्वस्य विरोधित्वमित्यपि कश्चित् ।

तत्र-तेषु मध्ये । अधिकबलसमानबलाविति । अधिकबलसमानबली बाधप्रतिरोधाविति योजनया समानबलप्रतिद्वन्द्वी प्रतिरोधः अधिकबलप्रतिद्वन्द्वी बाध इत्यर्थः । समानबलप्रतिद्वन्द्वित्वं बाधनिर्णयत्वाद्यनवच्छिन्नसाक्षादनुमितिप्रतिबन्धकतावच्छेदकत्वम्, असाधारणत्वमप्येतन्मते प्रतिरोधान्तर्गतमेव । तन्निरणयत्वाद्यनवच्छिन्नत्वेनापि वा प्रतिबन्धकता विशेषणीया । अधिकबलप्रतिद्वन्द्वित्वं च साध्याभावव्याप्यवत्तानिर्णयत्वाद्यनवच्छिन्नसाक्षादनुमितिप्रतिबन्धकतावच्छेदकत्वमिति भावः । तन्नियतौ-व्याप्तिपक्षधर्मताव्याप्यौ । सव्यभिचारेति धर्मप्रधानो निर्देशः । ननु यदि तौ तन्नियतौ तदा तदुन्नयनद्वारैव दोषत्वसम्भवेन कथं तयोः पृथक् दोषत्वमुपेयते इत्याशङ्क्य निराकरोति न चेति । असिद्ध्यन्तर्भावः असिद्ध्युपनयनद्वारा दूषकत्वम्, अनयोर्व्यभिचारविरुद्धयोः । स्वातन्त्र्येणैवेति । व्याप्त्यादिविरहनिर्णयं विनैवेत्यर्थः । व्याप्तिविरहव्याप्यत्वेनेत्युपलक्षणम् व्यभिचारित्वादिनेत्यपि बोध्यम् ।

नन्वेवं व्याप्तिपक्षधर्मताविरहत्वमेवासिद्धिलक्षणं पर्यवसितं तच्च दूषितमेवेत्यत आह अत्रापीति । अस्मिन्मतेपीत्यर्थः । उक्तमिति । अननुगतरूपं दूषणमित्यर्थः (१) । नन्वन्यतरत्वेनानुगमोऽस्तिवत्यत आहान्यतरत्वं चेति । व्यर्थेति । असाधकतानुमाने अन्यतरत्वरूपविशेषणस्य व्यर्थत्वादित्यर्थः । प्रत्येकं व्याप्तिवाद्यवच्छिन्नप्रतियो-

(१) मिलिशेष इति मु० पु० पाठः ।

गिताकाभावत्वेनैव गमकत्वसम्भवादिति भावः । ननु विशिष्टा-
भाव एव सामान्यलक्षणघटको न तु व्याप्त्यादिप्रत्येकाभावः तथा
च विशिष्टाभावस्यैवासिद्धित्वेन व्याप्त्यादिप्रत्येकाभावस्यातथात्वा-
ज्ञाननुगम इत्यत आह हेत्वाभासान्तरेति । बहिष्कृतस्य-भिन्नस्य;
विवक्षितत्वात्-अत्र शास्त्रेऽसिद्धित्वेन विवक्षितत्वात् । आश्रयासि-
द्धादिकमेवेति । न तु विशिष्टाभाव इत्यर्थः । आदिपदात् व्याप्त्यादि-
प्रत्येकाभावपरिग्रहः ॥

इति असिद्धिपूर्वपक्षरहस्यम् ॥

(चि०) उच्यते-आश्रयासिद्धिः स्वरूपासिद्धिः व्याप्य-
त्वासिद्धिश्च प्रत्येकमेव दोषः-प्रत्येकस्य ज्ञानादुद्भावना-
च्चानुमितिप्रतिबन्धात्, न तु विशिष्टाभावः परामर्शवि-
षयाभावो वा व्यर्थविशेषणत्वात्, तस्य ज्ञानमुद्भावनं
विनाप्यनुमितिप्रतिबन्धात्, अनुभवसिद्धे हि लक्षणं
न तु लक्षणानुरोधेनानुभवकल्पना । परामर्शविषया-
भावत्वेनानुगतेन त्रयाणामसिद्धित्वेन सङ्ग्रहो महर्षिणा
कृत इति न विभागविरोधो हेत्वाभासाधिक्यं वा ।
अत एव-"ये व्याप्तिविरहपक्षधर्मताविरहरूपास्तेऽसि-
द्धिभेदमध्यमध्यासते, तदन्ये च यथाग्रथं व्यभिचा-
रादयः" इति सिद्धान्तप्रवादोऽपि । न चैवं साक्षात्प्रति-
बन्धकत्वेन बाधप्रतिरोधयोर्व्याप्तिविरहलिङ्गत्वेन स-
व्यभिचारविरुद्धयोरपि संग्रहे विभागव्याघातः, स्व-
तन्त्राभिप्रायस्य निषेद्धुमशक्यत्वात् । अन्यथा शास्त्रे
परिभाषोच्छेदापत्तेः । सव्यभिचारादेरप्येवंरूपसत्त्वे-
ऽप्युपजीव्यत्वेन पृथक्त्वम् उपधेयसङ्करेऽप्युपाधेर-
सङ्करात् ॥

(दा०) परामर्शसादि । ननु परामर्शविषयाभावत्वमना-
भासे आभासत्वविशेषितमपि बाधविशेषे परामर्शविरोधित्ववि-
शेषितञ्च हेतोः साध्यासामानाधिकरण्येऽतिप्रसक्तम्, अप्रसक्तञ्च
साधनाद्यभावात्पक्षादौ पक्षादेः साधनवदन्यत्वादौ साधनादेः
पक्षादिवृत्त्यन्यत्वपक्षानिष्ठाभावप्रतियोगित्वादौ । अत एव यस्य
यद्धर्मवत्त्वं परामर्शविषयस्तस्य तदभाववत्त्वं तदिति शब्दमा-
त्रानुगतं प्रत्युक्तम् । परामर्शविरोधित्वमात्रञ्च सव्यभिचारेऽति-
प्रसक्तम् । न च तदन्यत्वेन विशेषणीयम्, नित्यो घटो द्रव्यं
प्रमेयो वा जलत्वादित्यादौ तदर्थप्रसिद्धेः । अथ पक्षतावच्छे-
दकरूपेण पक्षे हेतुतावच्छेदकरूपेण हेतोर्यद्विशिष्टज्ञानं साध्य-
तावच्छेदकविशिष्टसाध्यावगाहि तद्विरोधित्वं तदिति चेन्न । पक्ष-
वृत्तित्वविशिष्टसाध्याव्यभिचरितसामानाधिकरण्याद्यभावाव्या-
प्तेः । न च विशिष्टपक्षविशिष्टसाधनवैशिष्ट्यविशिष्टसाध्यग्रहावि-
रोधियव्याप्तिग्रहविरोधि तदन्यत्वे सति परामर्शविरोधित्वं तत्,
विशिष्टपक्षवैशिष्ट्योपादानाद्वहिमान् बहिमान् जलहृदत्वादित्यादौ
व्याप्तिग्रहविरोधिन्या अपि स्वरूपासिद्धेर्नासंग्रह इति वाच्यम् ।
जलहृदो बहिमान् काञ्चनमयबहिमान् वा धूमात् काञ्चनमयधूमा-
दित्यादौ व्याप्तिग्रहविरोधिनस्तादृशग्रहाविरोधिनो रूपस्याप्रसिद्धेः ।

उच्यते (१) साधारण्यकथितासाधारण्यानुपसंहारित्वभिन्नं

(१) अयमत्र जागदीशसम्प्रदायिको दीधितिपाठः । भवानन्दादिसम्मतस्तु—

साधारण्यासाधारण्याभिन्नं तज्ज्ञानस्य विषयतापरामर्शविरोधितावतावच्छेदकरूपमसिद्धिः ।
यद्धव्यभिचारिमेयत्ववान् बहिसमानाधिकरणहृदत्ववान् वा पर्वतो बहिमान् मेयत्वात् हृदत्वादे-
त्यादौ आध्यासिद्धिविरहेऽपि न क्षतिः असिद्धित्रयस्यासार्वत्रिकत्वात् आश्रयासिद्धिलक्षणस्य चा-
सिद्धिघटितत्वाच्चातिप्रसङ्गः । प्रकृतपक्षाप्राविष्टाभावकसाधारण्यादीभिन्नं वा वक्तव्यम् । परामर्श-
चान्यव्याप्तिरुपादेया तेनानुपसंहारित्वव्युदासः । साध्यसाधनभेदेनासिद्धिभेदात् यत्र साधारण्यादिक-
मप्रसिद्धं तत्र तदन्यत्वं नोपादेयं यथा काञ्चनमयः पर्वतो हृदो वा बहिमान् मेयो वा धूमात् मेय-
त्वादित्यादौ पर्वतान्यः पर्वतो दहनान्यदहनवान् धूमान्यधूमादित्याद्यासिद्धिसम्पादनाय हेत्वाभासल-

ज्ञानस्य विषयतया परामर्शविरोधितावच्छेदकं रूपमसिद्धिः । य-
त्र साधारण्यादिकमप्रसिद्धं यत्र च ब्रह्मव्यभिचारिमेयत्ववान्
बहिसमानाधिकरणहृदत्ववान् ब्रह्मभावव्यापकीभूताभावप्रतियो-
गिहृदत्ववान् वा पर्वतो बहिमान् मेयत्वात् हृदत्वाद्देत्यादौ सा-
धारण्यादिकमप्रसिद्धं तत्र तदन्यत्वं नोपादेयम् शब्दानुगमस्या-
किञ्चित्करत्वात् । परामर्शे च व्याप्तिर्व्यतिरेकतोऽप्युपादेया, ना-
तो व्यतिरेकव्याप्तिविशिष्टपक्षधर्मत्वाभावादावव्याप्तिः । साधा-
रण्याद्यनिरूपितया ज्ञानस्य विषयतया परामर्शविरोधितावच्छे-
दकरूपं वा असिद्धिः । अत एव द्रव्यत्वाव्यभिचारिगुणद्रव्यो-
भयसमवेतवान् द्रव्यत्वसमानाधिकरणगुणसमवेतकर्मसमवेत-
वान् वा घटो द्रव्यं संत्वात् द्रव्यकर्मसमवेतसमवेताद्देत्यादौ
गुणद्रव्योभयसमवेतादिनिष्ठस्य द्रव्यत्वव्यभिचारित्वादेः सत्ता-
दिनिष्ठद्रव्यत्वव्यभिचारित्वाद्यात्मकसाधारण्यादितोऽनतिरि-
क्तत्वेऽपि न क्षतिः । पर्वतान्यः पर्वतो दहनान्यदहनवान् धू-
मान्यधूमादिसादावसिद्धिसम्पादनाय हेत्वाभासोक्ता रीतिरनुस-
र्त्तव्या । तत्र ज्ञानस्य विषयतया विशिष्टपक्षग्रहविरोधितावच्छे-
दकं रूपमाश्रयासिद्धिः । विशिष्टपक्षविशिष्टसाधनग्रहाविरोधि-
नो ज्ञानस्य विषयतया तदुभयवैशिष्ट्यग्रहविरोधितावच्छेदकं
स्वरूपासिद्धिः । संगृह्यते चेत्यमानिसगगनं रूपवत् चाक्षुस्प-
र्शवत्वादित्यादौ गगनादेर्निस्पर्शत्वादिकम् । एवं शब्दो द्रव्यं

चणोक्तीतिरनुसरणीया । तत्र विशिष्टपक्षग्रहस्य विरोधिन्यसिद्धिर्विरोधिरूपं वाश्रयासिद्धिः । प्रकृ-
तपक्षप्रकृतहेतुग्रहाविरोधिनो ज्ञानस्य विषयतया तदुभयविशिष्टग्रहाविरोधितावच्छेदकं स्वरूपासिद्धिः ।
संगृह्यते चानेनानित्यं गगनं रूपवत् चाक्षुस्पर्शवत्वादित्यादौ निःस्पर्शादिकम्, एवं शब्दो द्रव्यं
गुणान्यत्वे सति सत्त्वात् गुणान्यत्वविशिष्टसत्त्वं द्रव्यत्वव्यभिचारि गुणवृत्तित्वादित्यादावपि नाव्याप्तिः ।
तदुभयमिष्टासिद्धिर्याप्यत्वासीद्धिः पक्षादिभेदेनासिद्धिभेदात् यत्राश्रयासिद्ध्यादिकमप्रासिद्धं तत्र तद-
न्यत्वं न वक्तव्यमिति ॥

गुणान्यत्वे सति सत्त्वात्, गुणान्यत्वविशिष्टसत्त्वं द्रव्यत्वव्याभि-
चारि गुणवृत्तित्वादिसादावपि नाव्याप्तिः । तदुभयभिन्नासिद्धि-
व्याप्यत्वासिद्धिः । पक्षादिभेदेनासिद्धेर्भेदाद्यत्राश्रयासिद्ध्यादि-
कमप्रासिद्धं तत्र तदन्यत्वं न वक्तव्यमिति ।

सविषयवृत्तिप्रकृतसाध्यसाधनग्रहविरोधितानवच्छेदकप्रकृत-
पक्षप्रकृतसाधनवैशिष्ट्यग्रहविरोधितावच्छेदकरूपशून्यज्ञानस्य वि-
षयोऽसिद्धिव्याप्यत्वासिद्धिः । साध्यपदोपादानात् पर्वतः पर्व-
तवृत्तिरुदत्त्ववान् रुदत्वादित्यादौ साध्याप्रासिद्धेर्नासंग्रहः । त-
स्याः स्वरूपासिद्धौ निवेशादनुपादेयमेव वा साध्यमित्यपि क-
श्चित् । साध्यत्वे त्वप्रासिद्धिव्याप्तिविशिष्टपक्षधर्मतादिविरहाद-
यश्चेतज्ज्ञेदाः ।

यत्तु हेतुतावच्छेदकस्य व्याप्यतानवच्छेदकत्वमपि व्या-
प्यत्वासिद्धिः, नीलधूमत्वादेश्च तथात्वं समानाधिकरणसम्भव-
दवच्छेदकान्तरमपेक्ष्य गुरुत्वादिति । अत्रावच्छेदकत्वं यद्यनति-
रिक्तवृत्तित्वं तदा तस्याप्यस्ति । अथ तादृशेन समानाधिकर-
णेन तादृशेन वा धर्मान्तरेणाघटितत्वे सति तत्त्वम् । तन्न । स-
त्यन्तस्य गौरवेणानुपादेयत्वात् । नापि अन्युनानतिरिक्तवृत्ति-
त्वम् आलोकाद्यवृत्तेर्धूमत्वादेरप्यतथात्वापातात् । अथ स्वरूप-
सम्बन्धविशेषः, तर्हि द्रव्यं रूपादित्यादौ रूपत्वादेरपि तथात्वं न
स्यात् रूपादिषु चतुर्विंशतौ सम्भवदवच्छेदकमेकं गुणत्वमपेक्ष्य
रूपत्वादीनां चतुर्विंशतेः षड्विंशतेर्वा गुरुत्वात् । एवं पशुमान्
सास्त्रादिमत इत्यादौ सास्त्रादिमत्त्वादेरपि गोत्वादिनां जातिम-
पेक्ष्य उपाधेर्गुरुत्वात् हेतुतावच्छेदकविशिष्टहेतुव्यापकसाध्य-
समानाधिकरणतादृशहेतोः साध्याव्यभिचारितसम्बन्धितादृशहे-
तोर्वा ज्ञानस्यानुमितिकारणस्याविरोधिनो निरुक्तानवच्छेदकत्व-

स्य दोषत्वायोगाच्च । परार्थस्थले तु दृष्टान्तस्य साध्यादिवैक-
ल्यवत् हेतोर्व्यर्थविशेषणत्वमपि निग्रहस्थानविभाजकसूत्रस्थानुक्त-
समुच्चयपरेण चकारेण समुचितं पृथगेव निग्रहस्थानम् ॥

इत्यसिद्धिदीधितिः ॥

अथासिद्धिसिद्धान्तरहस्यम् ॥

(मा०) ज्ञानादिति । प्रत्यक्षादितो ज्ञानादित्यर्थः । तेनोद्भावन-
दिति संगच्छते । एवमग्रेपि । विशिष्टाभाव इति । व्याप्तिविशिष्टपक्ष-
धर्मत्वाभाव इत्यर्थः । एनच्च साध्यव्याप्यहेतुमान् पक्ष इति पक्षविशे-
ष्यपरामर्शस्यैवानुमितिहेतुत्ववादिनां नव्यानां मतेन, साध्यव्याप्य-
त्वे सति पक्षवृत्तित्ववान् हेतुरिति परामर्शस्यापि हेतुत्वनये तु विशि-
ष्टाभाववद्धेतुरपि दोष इत्युक्तमधस्तात् । परामर्शविषयाभावो वेति ।
परामर्शविषयप्रतियोगिकाभावत्वरूपेण व्याप्त्यादिप्रत्येकाभावो वे-
त्यर्थः । दोष इत्यनुषज्यते, व्यर्थविशेषणत्वात्-विशिष्टाभावत्व-
परामर्शविषयप्रतियोगिकाभावत्वरूपस्य विशेषणस्य दूषकताया-
मप्रयोजकत्वात् । तेन रूपेण ज्ञानस्याप्रतिबन्धकत्वादिति यावत् ।
नन्वेवं तद्रूपेण ज्ञानादिसत्त्वेपि अनुमितिः स्यादित्यत आह तस्येति ।
प्रकारित्वं पश्यत्यर्थः । तद्रूपेण ज्ञानमुद्भावनं चानुमितिप्रतिबन्धा-
द्विनापीति योजना । यत्र नानुमितिप्रतिबन्धस्तत्रापि तत्प्रकार-
कज्ञानमुद्भावनं च तिष्ठतीत्यर्थः । तथा च तद्रूपेण ज्ञानादिसत्त्वेपि
अनुमिताविष्टापत्तिरिति भावः ।

केचित्तु तद्रूपेण ज्ञानस्यानुमितिप्रतिबन्धकत्वाभावे हेतुमा-
ह तस्येति । तद्रूपेण ज्ञानमुद्भावनं च विनाप्यनुमितिप्रतिबन्धात्तेन
रूपेण ज्ञानमनुमित्यप्रतिबन्धकमित्याहुः ।

तदसत् । तथा सति व्यभिचारादिज्ञानं विनापि अनुमितिप्रति-
बन्धकव्यभिचारादिज्ञानस्याप्यप्रतिबन्धकत्वापत्तेरिति ध्येयम् ॥

ननु परामर्शप्रतियोगिकाभावत्वस्य महर्षिप्रणीतासिद्धिलक्षणत-
या तद्रूपेण ज्ञानादप्यनुमितिप्रतिबन्धो भवतीत्यनुभवः कल्प्यते इत्य-
त आहानुभवसिद्धे हीति । लक्षणप्रकारकज्ञानादनुमितिप्रतिबन्धेऽनु-

भवसिद्धे हीत्यर्थः । लक्षणं-लक्षणस्यानुमितिप्रतिबन्धकतावच्छेदक-
त्वम् । ननु त्रयाणां प्रत्येकमेव दोषत्वे त्रितयसाधारणैकरूपाभावेन
विभागस्य वा न्यूनत्वं त्रयाणां मध्ये कयोश्चिद्द्वयोर्हेत्वाभासव्यतिरिक्तत्वं
वा स्यादित्यत आह परामर्शविषयेति । परामर्शविषयाभावस्वरूपेणानु-
गतेनासिद्धत्वेन त्रयाणां संग्रह इति योजना । विरोधो-न्यूनत्वम् । हे-
त्वाभासाधिक्यं वेति । त्रयाणां मध्ये कयोश्चिद्द्वयोर्हेत्वाभासव्यतिरि-
क्तत्वं वेत्यर्थः ।

ननु परामर्शविषयाभावत्वं परामर्शविषयत्वावच्छिन्नप्रतियोगि-
ताकाभावत्वं तत्प्रतियोगिकाभावत्वमात्रं वा ? नाद्यः-व्याप्त्यादि-
प्रत्येकाभावेऽव्याप्तेः तादृशाभावस्याप्रसिद्धेऽप्येव । न ह्येवं पदार्थो यत्र
परामर्शविषयो नास्ति, अन्ततः परामर्शविषयस्याभावस्यैव सर्वत्र
वृत्तेः । न द्वितीयः-वैशिष्ट्यव्यासज्यवृत्तिधर्मावच्छिन्नप्रतियोगिताक-
व्याप्त्याद्यभावे केवलसाध्याभावसाधनभावादौ चानामासेऽतिव्याप्तेः ।
अथ हेत्वाभासत्वे सति परामर्शविषयप्रतियोगिकाभावत्वमसिद्धि-
त्वमतो नाभासभिन्नेतिव्याप्तिः । परामर्शपदं च साध्याव्यभिचरित-
सम्बन्धिहेतुमान् पक्ष(१) इत्याकारकातिरिक्ताविषयकान्वयव्याप्तिघटि-
तपरामर्शपरम्, अतो हेतुनिष्ठव्यतिरेकव्याप्त्यभावरूपेऽनुपसंहारित्वे
नातिव्याप्तिः । सप्तमपदार्थरूपाभावस्य घटकतया(२) च हेतुनिष्ठसा-
ध्याभाववद्वृत्तिस्वरूपे साधारण्ये नातिव्याप्तिः तस्य भावत्वादिति
चेत् । न । गोत्ववान् अश्वत्वादित्यादौ हेतोः साध्यसामानाधिक-
रण्याभावरूपे विरोधे हृदो वह्निमान् धूमादित्यादौ यत्र भावस्य
साध्यता तत्र पक्षवृत्तिसाध्याभावरूपे बाधे गोत्वाभावः सास्नादि-
मान् गोत्वाभावादित्यादौ यत्राभावस्य पक्षता हेतुता च तत्र साध्या-
भाववत्पक्षरूपे बाधे साध्याभावव्याप्यवत्पक्षरूपे सत्प्रतिपक्षे साध्या-
भाववद्वृत्तिहेतुरूपे साधारण्ये साध्यासमानाधिकरणहेतुरूपे विरोधे
वातिव्याप्तेः तेषां हेत्वाभासत्वात् परामर्शविषयप्रतियोगिकाभावत्व-
ञ्च । यत्र च भावस्य पक्षता तत्र पक्षतावच्छेदकाभाववत्पक्षरूपा-
श्रयासिद्धौ साधनाभाववत्पक्षरूपासिद्धौ चाव्याप्तेः तस्याभावत्वा-
भावात् । एवं यत्र भावस्य साध्यता तत्र साध्यतावच्छेदकाभाव-

(१) साध्याभाववद्वृत्तिसाध्यसाध्यसमानाधिकरणहेतुमान् पक्ष इत्यर्थः ।

(२) पदपदार्थभिन्नस्वरूपस्याभावस्य घटकनयेति भावः ।

वत्साध्यात्मकसाध्यविशेषणासिद्धौ यत्र भावस्य साधनता तत्र साधनतावच्छेदकाभाववत्साधनात्मकसाधनविशेषणासिद्धौ व्याप्यभाववत्साधनात्मकव्याप्तिविरहरूपासिद्धौ चाव्याप्तेः । अथ साध्याव्यभिचरितसम्बन्धहेतुमान् पक्ष इत्याद्याकारकातिरिक्ताविषयकान्वयिपरामर्शेण यद्धर्मावच्छिन्ने यद्धर्मावच्छिन्नवत्त्वं विपर्याक्रियते तद्धर्मावच्छिन्नप्रतियोगिताकाभाववच्छद्धर्मावच्छिन्नमसिद्धिरिति विवक्षितम् । न चैवं हेतुनिष्ठपक्षवृत्त्यभावप्रतियोगित्वहेतुनिष्ठपक्षवृत्त्यन्यत्वादिरूपे स्वरूपासिद्ध्यादावव्याप्तिरिति वाच्यम् । समानप्रकारकज्ञानस्यैव प्रतिबन्धकत्ववादिनां नव्यानां नये साधनाभाववत्पक्षादेरेव स्वरूपासिद्ध्यादितया तस्य स्वरूपासिद्धत्वादिविरहादिति चेत् । न । साध्यसामानाधिकरण्याभाववद्धेतुरूपे विरोधे साध्याभाववदवृत्तित्वाभाववद्धेतुरूपे साधारण्ये चातिव्याप्तेः, साधनात्यन्ताभाववत्पक्षादेरिव साधनात्यन्ताभावव्याप्यवत्पक्ष—साधनवद्भिन्नपक्ष—साधनवद्भेदव्याप्यवत्पक्षादेरपि स्वरूपासिद्ध्यादितया तत्राव्याप्तिश्चेति(१) ।

मैवम् । परामर्शविषयाभाववत्पदेन परामर्शविरोधितावच्छेदकरूपत्वस्य विवक्षितत्वात्, परामर्शविरोधितावच्छेदकरूपत्वं तु निर्णयनिष्ठं यादृशविशिष्टनिरूपितविषयितासामान्यं परामर्शप्रतिबन्धकतानतिरिक्तवृत्ति तादृशविशिष्टत्वम् । हेत्वाभाससामान्यलक्षणोक्तादिशैवात्रापि तत्तद्वहलप्रयोजनमवसेयम् ।

एतेनावच्छेदकत्वमत्र न स्वरूपसम्बन्धविशेषः माणिक्यमयः पर्वतो वह्निमान् धूमादित्यादौ माणिक्यमयत्वाभाववत्पर्वतादिरूपे आश्रयासिद्ध्यादावसम्भवापत्तेः पर्वतत्वादिरूपेण वस्त्वन्तरे माणिक्यमयत्वाभावत्वरूपेण यत्किंचिद्वस्तुज्ञानस्यापि वह्निव्याप्यधूमवान् माणिक्यमयः पर्वत इत्यादिपरामर्शप्रतिबन्धकतया प्रतिबन्धकतावच्छेदकपर्वताद्यप्रवेशात् । अत एव विषयितासम्बन्धेनान्यूनवृत्तित्वमपि न, नापि विषयितासम्बन्धेनानतिरिक्तवृत्तित्वं—माणिक्यमयत्वाभाववत्पर्वतादिरूपाश्रयासिद्ध्यादेः केवलपर्वताद्यनतिरिक्ततया पर्वत इति केवलपर्वतादिविषयक(२)ज्ञानस्यापि विषयितासम्बन्धेन

(१) तत्राऽन्यापत्तिश्चेति पाठान्तरम् ।

(२) निश्चयेपीति शु० पु० पा० ।

तत्सत्त्वात् असम्भवापत्तेरिति निरस्तम् । माणिक्यमय एव पर्वतो वह्निमान् इत्यादौ पर्वतत्वविशिष्टपर्वतनिरूपितस्य माणिक्यमयत्वाभाववान् पर्वत इति निर्णयनिष्ठस्य माणिक्यमयत्वाभाववत्पर्वतत्वविशिष्टपर्वतनिरूपितविषयित्वस्य परामर्शप्रतिबन्धकतानतिरिक्तवृत्तितया केवलपर्वतत्वविशिष्टपर्वतादावतिव्याप्तिवारणाय सामान्यपदम् । यन्निरूपितविषयितासामान्यमित्युक्तौ माणिक्यमयत्वाभाववत्पर्वतादावसम्भवः—पर्वत इति निर्णयनिष्ठपर्वतविषयित्वस्यापि माणिक्यमयत्वाभाववत्पर्वतनिरूपितत्वेन सामान्यान्तर्गतत्वात् तस्य च प्रतिबन्धकतानवच्छेदकत्वात् अतो यादृशविशिष्टनिरूपितेति । पर्वत इति ज्ञाननिष्ठपर्वतविषयित्वं च न माणिक्यमयत्वाभाववत्पर्वतत्वविशिष्टपर्वतनिरूपितं विशिष्टसत्तानिरूपिताधारत्ववद्विशिष्टपर्वतनिरूपितविषयित्वस्य विलक्षणस्य माणिक्यमयत्वाभाववान् पर्वत इति ज्ञान एव सत्त्वात् पर्वतो माणिक्यमयो न वेति संशयनिष्ठस्य तादृशविषयित्वस्य सामान्यान्तर्गतस्य प्रतिबन्धकतातिरिक्तवृत्तित्वादसम्भववारणाय निर्णयनिष्ठमिति । निर्णयश्चागृहीताप्रामाण्यकत्वेन विशेषणीयः नातस्तद्दोषतादवस्थयम् । न च विशिष्टनिरूपितविषयित्वसामान्यप्रवेशे (१) प्रतिबन्धकतायाः स्वरूपसम्बन्धरूपावच्छेदकत्वमेव विवक्ष्यतां किमततिरिक्तवृत्तित्वपर्यन्तेनेति वाच्यम् । (२) माणिक्यमयत्वाभाववान् पर्वतो रूपवानिति निर्णयनिष्ठस्य रूपानिष्ठप्रकारित्वावच्छिन्नमाणिक्यमयत्वाभाववत्पर्वतविशिष्टपर्वतत्वानिरूपितविशेष्यकत्वस्य माणिक्यमयत्वाभावप्रकारित्वावच्छिन्नकेवलपर्वतत्वविशिष्टविशेष्यकत्वातिरिक्तस्य तादृशविषयितासामान्यान्तर्गतस्य स्वरूपसम्बन्धरूपतादृशपरामर्शप्रतिबन्धकतावच्छेदकत्वविरहात् असम्भवापत्तेः । न च तथापि साधारण्ये साध्यासमानाधिकरणहेत्वादिरूपविरोधे साध्याभावव्यापकीभूताभावप्रतियोगित्वाभाववद्धेतुरूपेऽनुपसंहारे चातिव्याप्तिर्दुर्वारैवेति वाच्यम् । साधारणत्वविरुद्धत्वानुपसंहारित्वाविषयकत्वन यादृशविशिष्टनिरूपितविषयत्वस्य वा विशेषणात् । न चैवं बन्धव्यभिचारिमेयत्ववान् पर्वतो वह्निमान् मेयत्वादित्यादौ वह्निव्यभिचारिमेयत्वाविरूपाश्रयासिद्धेः साधारण्यरूपत्वादव्याप्तिः, एवं वह्निसमानाधिकरणहेतुत्ववान् पर्वतो च-

हिमान् हृत्त्वादित्यादौ वन्ध्यसमानाधिकरणहृदत्वादिरूपाश्रयासिद्धेर्विरोधरूपत्वादव्याप्तिः वन्ध्यभावव्यापकीभूताभावप्रतियोगिहृत्त्वान्पर्वतो वह्निमान् हृदत्वादित्यादौ वन्ध्यभावव्यापकीभूताभावप्रतियोगित्वाभाववद्बहुत्वादिरूपाश्रयासिद्धेरनुपसंहारित्वरूपत्वादव्याप्तिरिति वाच्यम्। साध्यसाधनपक्षभेदेनासिद्धिलक्षणस्य विभिन्नतया वन्ध्यव्यभिचारिमेयत्ववानित्यादावाश्रयासिद्ध्यात्मकसाधारण्याद्यविषयकत्वादि-विशेषणस्य लक्षणाघटकत्वात् शब्दानुगमस्याकिञ्चित्करत्वात्। अत एव माणिक्यमयः पर्वतो वह्निमान् धूमादित्यादौ साधारण्याद्यप्रसिद्धावपि न क्षतिः तत्र तद्विषयकत्वादिविशेषणस्यानुपादेयत्वात्। परामर्शो व्यतिरेकव्याप्तेरप्युपादानाद्व्यतिरेकव्याप्तिविशिष्टहेत्वभाववत्पक्षरूपायां व्याप्यत्वासिद्धौ नाव्याप्तिः।

ननु तथापि पर्वतान्यः पर्वतो दहनान्यदहनवान् धूमान्यधूमादित्यादौ पर्वतान्यत्वाभाववत्पर्वतादिरूपाश्रयासिद्ध्यादौ अव्याप्तिः—तत्रानाहार्यपरामर्शाप्रसिद्धया तत्प्रतिबन्धकत्वाप्रसिद्धेः। न च तत्तद्विच्छानामुत्तेजकत्वनये आहार्यज्ञानस्यापि प्रतिबध्यत्वेनाहार्यपरामर्शविरोधितामादायैवं तल्लक्षणसम्भव इति वाच्यम्। पर्वतान्यत्वाभाववान् पर्वत इत्यादिवाधानिर्णयविरहदशायां इच्छाविरहेऽपि पर्वतान्यः पर्वत इत्यादिप्रत्यक्षात्पादवारणाय तादृशप्रत्यक्षं प्रति इच्छाया हेतुत्वावश्यकत्वे तत्र तादृशबाधनिर्णयस्य प्रतिबन्धकत्वे मानाभावात्। न च यादृशविशिष्टनिरूपितविषयताशाख्यगृहीताप्रामाण्यकनिर्णयाव्यवहितोत्तरवर्त्यनाहार्यज्ञानसामान्यं न प्रकृतपरामर्शात्मकं तादृशविशिष्टमसिद्धिरिति विवक्षितं पर्वतान्यः पर्वत इत्यादौ आहार्यरूप एव तादृशपरामर्शप्रसिद्धः तादृशपरामर्शप्रतिबन्धकत्वस्य लक्षणे प्रवेशात् तस्याप्रतिबध्यत्वेऽपि न क्षतिरिति वाच्यम्। वस्तुमात्रविषयकनिर्णयाव्यवहितोत्तरवर्त्यनाहार्यज्ञानसामान्यस्यैव तादृशपरामर्शानात्मकतया वस्तुमात्रस्यैव तत्रासिद्धित्वापत्तिरिति चेत्। न। पर्वतान्यः पर्वत इत्यादेरपार्थक्यतया तत्र पर्वतान्यत्वाभाववत्पर्वतादेराश्रयासिद्धित्वानभ्युपगमादित्यास्तां विस्तरः।

अतएवेति। यत एव एको विशिष्टाभावो नासिद्धिः किन्तु नानारूपा इत्यर्थः, अन्यथा य इत्यादौ बहुवचनमसङ्गतं स्यादिति भावः।

लिङ्गत्वेन-व्याप्यत्वेन, सङ्ग्रहे-सङ्ग्रहसम्भवे । विभागव्याघातः-पञ्च-
विधविभागविरोधः । परिभाषेति । एवं कथं न कृतमिति सर्वत्रानुयो-
गसम्भवादिति भावः । एवंरूपसत्त्वेपि—उत्तररूपसिद्धिसत्त्वेपि । उ-
पजीव्यत्वेनेति । ज्ञानकृतेनेति भावः । हेत्वन्तरमाह-उपधेयेति । अ-
सङ्करात्-ज्ञानासङ्करात् । यद्वा ननूपजीव्यत्वमेव कथं विषयामेदादि-
त्यत आह उपधेयेति । असङ्करात्-भेदात् ।

(चि०) नन्वाश्रयाप्रसिद्ध्या कथमाश्रयासिद्धिरुद्-
भावा । न च शशीयतया गवि शृङ्गनिषेधवत् व्यो-
मकमलमिति वाच्यम् । शशशृङ्गनिषेधो न गवी-
त्युक्तत्वादिति चेत् । व्योमकमलमिति निश्चिन्नानन्व-
यत्वंनापार्थक्यम् आश्रयविशेषणासिद्ध्या चाश्रयासि-
द्धिरसङ्कीर्णा ।

(मा०) पक्षाप्रसिद्ध्यापि अश्रयासिद्धिर्यथा व्योमकमलं सुगन्धि-
कमलत्वादिव्यादाविति भ्रमेणाशङ्कते नन्विति । कथमिति । पक्षोऽसि-
द्ध इत्यत्र सिद्धसिद्धिव्याघातादिति भावः । व्योमकमलमिति । निषेध्य-
मिति शेषः, व्योमीयतया कमलं नास्तीत्युद्भाव्यमित्यर्थः । शशशृङ्गेति ।
शशीयतया शृङ्गनिषेधो नास्तीत्युक्तत्वादित्यर्थः । आश्रयासिद्धेर्नो-
क्तमुदाहरणमिति परिहरति व्योमेति । व्योमकमलं सुरभीत्यर्थः ।
निर्णीतानन्वयत्वेन-व्योमकमलस्य निर्णीतान्वयकत्वाभावेन व्योमक-
मलस्याप्रसिद्धत्वेनेति यावत् । अपार्थक्यं-अनुमित्यजनकं न त्वा-
श्रयासिद्धिनिवन्धनमिति भावः । इदं तु असतां व्योमकमलस्य पक्ष-
तातात्पर्यदशायामुक्तं, यदा तु गगनीयत्वेन प्रसिद्धकमलमेव पक्ष-
स्तदा तु पक्षविशेषणाभावरूपाश्रयासिद्धिरेवेति बोध्यम् । नन्वेव-
माश्रयासिद्धेराश्रयासिद्धित्वाभावे का तर्ह्याश्रयासिद्धिरित्यत आह
आश्रयेति । आश्रये पक्षे विशेषणस्य पक्षतावच्छेदकस्यासिद्धिरभाव
आश्रयासिद्धिरिति तदर्थः । धान्येन धनवान् इतिवदभेदे तृतीया,
उदाहरणं च माणिक्यमयः पर्वतो वह्निमान् धूमादित्यादौ माणिक्य-
मयत्वविशेषणस्य पर्वतोऽभावादिति भावः । असंकीर्णेति । सा च
हेत्वाभासान्तरेणासंकीर्णापि माणिक्यमयः पर्वतो वह्निमान् धूमादि-

त्यादावित्यर्थः । एतच्च संभवप्राचुर्येणोक्तम् । वस्तुतो हेत्वाभासाः
न्तरसंकरेण न दोषः इत्युक्तमेव ।

इदन्ववधानव्यम् । न केवलं पक्षे पक्षनावच्छेदकाभाव आश्रया-
सिद्धिः, किन्तु पक्षे पक्षतावच्छेदकविरह(१)व्याप्यः-पक्षे पक्षतावच्छे-
दकवदन्योन्याभावः-पक्षे तादृशान्योन्याभावव्याप्यः-पक्षतावच्छेदके
पक्षतावच्छेदकतावच्छेदकाभावः-पक्षतावच्छेदके पक्षतावच्छेदकता-
वच्छेदकाभावव्याप्यः-पक्षतावच्छेदके पक्षतावच्छेदकतावच्छेदकवद-
न्योन्याभावः-पक्षतावच्छेदके तादृशान्योन्याभावव्याप्यः-पक्षताव-
च्छेदकाभाववान् पक्षः-तद्व्याप्यवान् पक्षः-पक्षतावच्छेदकवदन्योन्या-
भाववान् पक्षो-तद्व्याप्यवान् पक्षः-पक्षतावच्छेदकतावच्छेदकाभाव-
वत्पक्षतावच्छेदकं-तद्व्याप्यवत्पक्षतावच्छेदकं-पक्षतावच्छेदकताव-
च्छेदकवदन्योन्याभाववत्पक्षतावच्छेदकं-तद्व्याप्यवत्पक्षतावच्छेद-
कम् इत्यादावपि आश्रयासिद्धिः ।

समानप्रकारकज्ञानस्यैव प्रतिबन्धकत्वमिति वादिनां नव्यानां नये
तु पक्षतावच्छेदकाभाववान् पक्षः-तद्व्याप्यवान् पक्षः-पक्षतावच्छेद-
कवदन्योन्याभाववान् पक्षः-तद्व्याप्यवान् पक्षः-इत्यादिरेवाश्रयासि-
द्धिर्न तु पक्षे पक्षतावच्छेदकाभावः तद्व्याप्यादिरपि (२)तज्ज्ञानस्यानु-
मितितत्करणपरामर्शाप्रतिबन्धकतया हेत्वाभासत्वस्यैव तत्राभावात्
वक्ष्यमाणानुगताश्रयासिद्धिलक्षणस्य तत्रासत्वाच्च । सर्वसाधारणा-
श्रयासिद्ध्यनुगतलक्षणं तु-पक्षतावच्छेदकप्रकारकपक्षग्रहविरोधिताव-
च्छेदकत्वम्, तादृशग्रहविरोधितावच्छेदकत्वं चात्राप्यगृहीताग्रामा-
प्यकनिर्णयनिष्ठं यादृशविशिष्टनिरूपितविषयितासामान्यं तादृशपक्ष-
ग्रहप्रतिबन्धकतानतिरिक्तवृत्ति तादृशविशिष्टत्वं, तेन नासिद्धिः सा-
मान्यलक्षणवदत्रावच्छेदकत्वविवक्षणे विकल्पानवकाशः । प्रत्येकव-
लव्यावृत्तिरपि तत्रोक्तदिशावसेया । पक्षतावच्छेदकप्रकारकपक्षग्रह-
पदेन च पक्षतावच्छेदकवान् पक्ष इत्याकारकातिरिक्ताविषयकग्रहो
ग्राह्यः, तेन स्वरूपासिद्धिव्याप्यत्वासिद्ध्यादिरपि परामर्शात्मकपक्ष-
तावच्छेदकप्रकारकग्रहविरोधितावच्छेदकत्वेपि नातिव्याप्तिः । पक्ष-
तावच्छेदकीं वा प्रतिबन्धकत्वं ग्राह्यम् ।

(१) काभावव्याप्य इति मु० पु० पाठः ।

(२) पक्षतावच्छेदके पक्षतावच्छेदकतावच्छेदकाभावस्तद्व्याप्यादि रपीति पाठान्तरम् ।

एवं स्वरूपासिद्धिरपि नानाविधो-साधनतावच्छेदकावच्छिन्न-
साधनाभाववत्पक्षः-तादृशसाधनाभावव्याप्यवत्पक्षः-साधनवदन्यो-
न्याभाववान् पक्षः-तादृशान्योन्याभावव्याप्यवान् पक्षः-पक्षे साधन-
तावच्छेदकावच्छिन्नप्रतियोगिताकसाधनाभावः-पक्षे तादृशसाध-
नाभावव्याप्यः-पक्षे साधनतावच्छेदकावच्छिन्नसाधनवदन्योन्याभा-
वः-पक्षे तादृशान्योन्याभावव्याप्यश्चेति क्रमेणाष्टविधत्वात् । समा-
नप्रकारकज्ञानस्यैव प्रतिबन्धकत्ववादिनां नव्यानां नये तु साधनता-
वच्छेदकावच्छिन्नसाधनाभाववत्पक्षादिरूपा चतुर्विधैव स्वरूपासि-
द्धिः, न तु पक्षे साधनतावच्छेदकावच्छिन्नसाधनाभावादिरूपापि त-
रणपरामर्शाप्रतिबन्धकतया हेत्वाभासत्वस्यैव तत्राभावात् वक्ष्यमा-
णानुगतस्वरूपासिद्धिलक्षणस्य तत्रासत्वाच्च । पक्षतावच्छेदकावच्छि-
न्नपक्षविशेष्यकसाधनतावच्छेदकावच्छिन्नसाधनप्रकारकग्रहविरोधि-
तावच्छेदकत्वं स्वरूपसिद्धित्वम्, भवति च हृदो वह्निमान् धूमादि-
त्यादौ धूमाभाववद् हृदादिरूपा स्वरूपासिद्धिः धूमवान् हृद इत्यादिप-
क्षविशेष्यकसाधनग्रहविरोधितावच्छेदिकेति लक्षणसमन्वयः । हृदो
वह्निमान् धूमसदित्यादौ द्रव्यसामान्याभाववद् हृदधूमसामान्याभाव-
प्रद्रव्यादिष्वतिव्याप्तिवारणाय पक्षतावच्छेदकसाधनतावच्छेदकयोः
प्रवेशः । न चैवं हृदो वह्निमान् धूमादित्यादौ हृदवृत्तित्वाभाववद्धू-
मादिरूपस्वरूपासिद्धौ वह्निमानाकाशादित्यादौ वृत्तित्वाभाववदा-
काशादिरूपस्वरूपासिद्धौ चाव्याप्तिः । नव्यनये ग्राह्याभावावगाहि-
निर्णयस्यैव प्रतिबन्धकतया तज्ज्ञानस्य पक्षतावच्छेदकावच्छिन्नवि-
शेष्यकसाधनतावच्छेदकावच्छिन्नसाधनप्रकारकग्रहविरोधित्वादिति
वाच्यम् । नव्यनये तस्य स्वरूपासिद्धित्वविरहात् । न चैवं तस्या-
धिक्यापत्तिरिति वाच्यम् । हृदो वह्निमान् धूमादित्यादौ हृदवृत्ति-
त्वाभाववद्धूमादेर्हेत्वाभासत्वस्यैवाभावात् वह्निमानाकाशादित्यादौ
वृत्तिमत्त्वाभाववदाकाशादेश्च साध्यसामानाधिकरण्याभाववद्धेत्वा-
देरिवासाधारणत्वे विरोधे वान्तर्भावात् । पक्षतावच्छेदकावच्छिन्नवि-
शेष्यकसाधनतावच्छेदकावच्छिन्नप्रकारकग्रहविरोधितावच्छेदकत्वं
चात्रापि अगृहीताप्रामाण्यनिर्णयनिष्ठयादृशविशिष्टनिरूपितविषयि-
तासामान्यं तादृशग्रहविरोधितानतिरिक्तवृत्ति तादृशविशिष्टत्वम्, ते-
नासिद्धि सामान्यलक्षणवदवच्छेदकत्वविकल्पावकाशः । प्रत्येकदल-

व्यावृत्तिरपि तत्रोक्तदिशावसेया ।

तादृशग्रहविरोधित्वञ्च तादृशग्रहत्वावच्छिन्नप्रतिबध्यतानिरूपितवि-
रोधित्वं, तेन पर्वतो वह्निमान् हृदत्वादित्यादौ-वन्ध्यभाववद्वृत्तिहृदत्वादि-
रूपसाधारण्यवह्निमद्वृत्ति हृदत्वादिरूपविरोधवह्न्यभावव्यापकीभूता-
भावप्रतियोगिहृदत्वादिरूपानुपसंहारित्ववह्न्यव्यभिचरितसम्बन्धि-
त्वाभाववद्वृत्तिहृदत्वादिरूपव्याप्यत्वासिद्धिषु परामर्शात्मकतादृशग्रह-
विरोधितामादाय नातिव्याप्तिर्न वाश्रयसिद्धि-साधनविशेषणासिद्धो-
रतिव्याप्तिः तेषां ज्ञानस्य तादृशग्रहत्वावच्छिन्नप्रतिबध्यतानिरूपितप्र-
तिबन्धकत्वाभावात् । अत एव हृदो वह्निमान् धूमादित्यादौ वह्न्यभाव-
वद्वृत्तिधूमाभाववद्वृत्तिवह्निसमानधिकरणधूमाभाववद्वृत्तिवह्न्यभाव-
व्यापकीभूताभावप्रतियोगिधूमाभाववद्वृत्तिवह्न्यव्यभिचरितसम्बन्धि-
धूमाभाववद्वृत्तिद्विषयव्यप्यत्वासिद्धान्तर्गतेषु नातिव्याप्तिः तेषां प-
रामर्शात्मकतादृशग्रहविरोधितावच्छेदकत्वेपि तादृशग्रहत्वावच्छि-
न्नप्रतिबध्यतानिरूपितप्रतिबन्धकतावच्छेदकत्वविरहात् । स्वरूपा-
सिद्धेरसङ्कीर्णोदाहरणं तु पर्वतो वह्निमान् महानसत्वादित्यादिकमे-
व, आश्रयासिद्धिः—स्वरूपसिद्धिभिन्नासिद्धिश्च व्याप्यत्वासिद्धिः,
यादृशविशिष्टमाश्रयासिद्धिर्यादृशविशिष्टं च स्वरूपसिद्धिस्तदु-
भयावशिष्टानिरूपितं साधारणत्वविरुद्धत्वानुपसंहारित्वनिरूपितं च
निर्णयनिष्ठं यादृशविशिष्टनिरूपितविषयितासामान्यं परामर्शविरोधि-
तानतिरिक्तवृत्ति तादृशविशिष्टं व्याप्यत्वासिद्धिरिति तु निष्कर्षः ।
तेन हृदो वह्निमान् धूमादित्यादौ वह्न्यव्याप्यधूमाभाववद्वृत्तिवह्न्यादिरूप-
व्याप्यत्वासिद्धेर्विशिष्टस्यानतिरिक्ततया धूमाभाववद्वृत्तिवह्न्यादिरूप-
स्वरूपसिद्धिभिन्नत्वाभावेपि नाव्याप्तिः, न वा काञ्चनमयहृदो वह्नि-
मान् धूमादित्यादौ वह्न्यव्याप्यधूमाभाववद्वृत्तिवह्न्यादिरूपव्याप्यत्वासि-
द्धेर्विशिष्टस्यानतिरिक्ततया काञ्चनमयत्वाभाववद्वृत्तिवह्न्यादिरूपमाश्रयासि-
द्धिभिन्नत्वाभावेप्यव्याप्तिः पक्षादिभेदेन व्याप्यत्वासिद्धेर्भेदात् पर्वतो
धूमवान् वह्निरित्यादौ यत्राश्रयासिद्ध्यादिकमप्रसिद्धं तत्र तदनिरूपितं
विशेषणं नोपादेयं शब्दानुगमस्याकिञ्चित्करत्वात्, तेन तत्र व्याप्य-
त्वासिद्धौ नाव्याप्तिः ।

एतेन “वह्न्यव्याप्यहृदत्ववान् पर्वतो वह्निमान् हृदत्वादित्यादौ वह्नि-
व्याप्यत्वाभाववद्वृत्तिवह्न्यादिरूपव्याप्यत्वासिद्धेराश्रयासिद्धिरूपत्वाद्

व्याप्तिः—हृदत्वाभाववत्पर्वतरूपाश्रयासिद्ध्यन्तरेऽव्याप्तिवारणाय तत्राश्रयासिद्धिभिन्नत्वविशेषणस्यावश्यं प्रवेशनीयत्वात् । एवं काञ्चनमयवह्निसमवायी पर्वतः काञ्चनमयवह्निमान् धूमादित्यादौ काञ्चनमयत्वाभाववद्वह्निरूपसाध्यविशेषणासिद्ध्यात्मकव्याप्यत्वासिद्धेराश्रयासिद्धिभिन्नत्वाभावादव्याप्तिः—वह्निसमवायित्वाभाववत्पर्वतरूपाश्रयासिद्ध्यन्तरेऽतिव्याप्तिवारणाय तत्राप्याश्रयासिद्ध्याभिन्नत्वस्यावश्यं प्रवेशनीयत्वात् । एवं वह्निः काञ्चनमयवह्निमान् काञ्चनमयत्वादित्यादौ काञ्चनमयत्वाभाववद्वह्नादिरूपसाध्यविशेषणासिद्ध्यात्मकव्याप्यत्वासिद्धौ स्वरूपासिद्धिभिन्नत्वाभावादव्याप्तिः । न च तत्रायं न व्याप्यत्वासिद्धिः किन्वाश्रयासिद्धिः स्वरूपासिद्धिरेवेति वाच्यम् । विनिगमकाभावादत्राश्रयासिद्ध्यादिभिन्नत्ववदाश्रयासिद्ध्यादिलक्षणेपि व्याप्यत्वासिद्धिभिन्नत्वविशेषणस्य वक्तुमशक्यत्वात्कथकसंप्रदायव्यवहारस्य सन्दिग्धत्वादिति—दुषणमपि प्रत्युक्तम् । आश्रयासिद्ध्यादीनां प्रातिस्विकरूपेण भेदस्यैव लक्षणघटकतया वह्निव्याप्यहृदत्वान् पर्वतो वह्निमान् हृदत्वादित्यादौ हृदत्वाभाववत्पर्वतादिरूपाश्रयासिद्धयुत्तरभेदस्यैव तल्लक्षणघटकत्वेनाकरूपाश्रयासिद्ध्यात्मकव्याप्यत्वासिद्ध्यावव्याप्तिविरहात् । न चैवं तस्योभयरूपत्वापात्त इति वाच्यम् । विनिगमकाभावेन व्याप्यत्वासिद्ध्याश्रयासिद्ध्युभयरूपत्वस्य तत्रेष्टत्वात् । सा च व्याप्यत्वासिद्धिस्त्रिविधा—साध्यविशेषणासिद्धिः साधनविशेषणासिद्धिः व्याप्तिविरहरूपा च । साध्यतावच्छेदकप्रकारकसाध्यग्रहविरोधितावच्छेदकरूपं साध्यविशेषणासिद्धिः । विरोधितावच्छेदकत्वादिकं तु आश्रयासिद्धिलक्षणवदवसेयम् । तादृशं रूपञ्च साध्यतावच्छेदकाभाववत्साध्यं—तादृशाभावव्याप्यवत्साध्यं—साध्यतावच्छेदकवदन्योन्याभाववत्साध्यं—तादृशान्योन्याभावव्याप्यवत्साध्यं—साध्यतावच्छेदकतावच्छेदकाभाववत्साध्यतावच्छेदकं—तादृशाभावव्याप्यवत्साध्यतावच्छेदकं—साध्यतावच्छेदकतावच्छेदकवदन्योन्याभाववत्साध्यतावच्छेदकं—तादृशान्योन्याभावव्याप्यवत्साध्यतावच्छेदकमित्यादि । मिश्रप्रकारकज्ञानस्यापि प्रतिबन्धकत्वमनये साध्ये साध्यतावच्छेदकाभावः—साध्ये तादृशाभावव्याप्यः—साध्ये साध्यतावच्छेदकवदन्योन्याभावः—साध्ये तादृशान्योन्याभावव्याप्यः—साध्यतावच्छेदके साध्यतावच्छेदकतावच्छेद-

काभावः—साध्यतावच्छेदके तादृशाभावव्याप्यः—साध्यतावच्छेदके साध्यतावच्छेदकतावच्छेदकवदन्योन्याभावः—साध्यतावच्छेदके तादृशान्योन्याभावव्याप्य इत्यादिकं बोध्यम् । एतदसंकीर्णोदाहरणं च पर्वतः काञ्चनमयवह्निमान् धूमादित्यादि । साधनतावच्छेदकप्रकारक-साधनग्रहविरोधितावच्छेदकरूपं साधनावशेषणासिद्धिः । विरोधितावच्छेदकत्वादिकं तु आश्रयासिद्धिलक्षणवदवसेयम् । तादृशं च रूपं साधनतावच्छेदकाभाववत्साधनम् इत्यादिकमेवेत्युक्तप्रायम् । एतदसंकीर्णोदाहरणं च पर्वतो वह्निमान् काञ्चनमयधूमादित्यादि ।

साध्यविशेषणासिद्धिसाधनविशेषणासिद्ध्याश्रयासिद्धिस्वरूपासिद्धिभिन्नासिद्धिव्याप्तिविरहरूपासिद्धिः । निष्कर्षस्तु व्याप्यत्वासिद्धिसामान्यलक्षणवदवसेयः । तत्स्वरूपं च साध्याव्यभिचारितस्वन्धित्वरूपान्वयव्याप्त्यभाववत्साधनं—तादृशव्याप्यभावव्याप्यवत्साधनं—तादृशव्याप्तिमदन्योन्याभाववत्साधनं—तादृशव्याप्तिमदन्योन्याभावाव्याप्यवत्साधनं—तादृशव्याप्तिमत्साधनाभाववत्पक्षः—तादृशव्याप्तिमत्साधनाभावव्याप्यवत्पक्षः—तादृशव्याप्तिमत्साधनवदन्योन्याभाववान् पक्षः—तादृशव्याप्तिमत्साधनवदन्योन्यभावव्याप्यवत्पक्षः एवं साध्याभावव्यापकीभूताभावप्रतियोगित्वरूपव्यतिरेकव्याप्तिमत्साधनाभाववत्पक्षादि—साध्याभाववदवृत्तिसाधनाभाववत्पक्षादि—साध्यसमानाधिकरणसाधनाभाववत्पक्षादि । भिन्नप्रकारकज्ञानस्यापि प्रतिबन्धकत्वमये साधने तादृशान्वयव्याप्यभावादिरपि बोध्यः ॥

(चि०) व्याप्तिविरहश्च व्यर्थविशेषणादौ, तदुक्तम्—
‘एकामसिद्धिं परिहरतो द्वितीयापत्तिरिति । उपाधिस्तु न व्याप्तिविरहः वह्निव्यापकधूमाव्यापकधर्मस्याप्रसिद्ध्या धूमतद्विरहासिद्धेः, किन्तु यावत्स्वव्यभिचारिव्यभिचारि साध्यसामानाधिकरण्यमनौपाधिकत्वं व्याप्तिः ॥ साध्यव्यापकसाधनाव्यापकश्च धर्मन्तरं न तु तद्विरहः अपि तु तन्नियतः । न चैवमुपजीव्यत्वेन उपाधिर्हेत्वाभासान्तरम् उपजीव्यत्वेऽपि स्वतोऽदूषकत्वेन तदर्थं परमुखवीक्षकत्वात् । नहि साध्यव्यापकाव्या-

प्यत्वमनुमिति विरोधि, किन्तु व्यभिचारोत्पत्तेन स्व-
व्यतिरेकेण सत्प्रतिपक्षतया वा, तदाह 'उपाधाववश्यं
व्यभिचार उपाधेरेव व्यभिचारशङ्के'ति । अप्रयोजका-
न्यथासिद्धौ सोपाधी नासिद्धौ । प्रतिकूलतर्कानुकूल-
तर्काभावाद्युपजीव्यत्वे सति स्वतोदूषकावपि न हेत्वा-
भासौ-स्वरूपसत्तोरेव प्रतिबन्धकत्वादित्युक्तम् ॥

इत्यसिद्धिचिन्तामणिः ॥

—२३५५—

(मा०) ननु साध्याविशेषणासिद्धिसाधनविशेषणासिद्धिरूपव्या-
प्यत्वासिद्धेरसंकीर्णोदाहरणसत्त्वेपि व्याप्तिविरहरूपव्याप्यत्वासिद्धेर-
संकीर्णोदाहरणं दुर्लभमित्यत आह व्याप्तिविरहस्त्विति । व्यर्थविशे-
षणत्वादिति । असङ्कीर्ण इति लिङ्गविपरिणामेनानुषज्यते-आदिप-
दाद्यर्थविशेषणत्वं परिगृहीतम् । तदुदाहरणं च द्रव्यं गुणकर्मान्यत्व-
विशिष्टसत्त्वादित्यादि, तत्र हेतुतावच्छेदके विशेष्यभूतस्य सत्ता-
त्वस्य व्यर्थत्वोत्, न तु पर्वतो वह्निमान् धूमप्रागभावादित्यादि मिश्र-
धर्मिकत्वात् । व्यर्थविशेषणस्य व्याप्यत्वासिद्धित्वे आचार्यसंवाद-
माह तदुक्तमिति । क्षितिरकर्तृका शरीराजन्यत्वादित्येव शरीरानुमाने स-
त्प्रतिपक्षानुमान इति शेषः । एकाम् असिद्धिं-स्वरूपासिद्धिरूपामसिद्धिं,
परिहरतः-शरीरविशेषणेन परिहरतः, द्वितीयापत्तेः-शरीरविशेषणस्य
व्यर्थतया व्याप्यत्वासिद्ध्यापत्तेः, एतच्च प्राचीनमतानुसारेण । व-
स्तुनो व्यर्थविशेषणत्वेपि स्वव्यापकसाध्यसामानाधिकरण्यरूपा सा-
ध्याव्याभिचरितसम्बन्धित्वरूपा वा व्याप्तिर्दुर्वारा । न चैवं वह्निमान्
नीलधूमादिति प्रयोगे कथं निग्रह इति वाच्यम् । उद्भावितादृष्टान्तस्य
साध्यादिवैकल्यवत् अधिकप्रयोगस्यापि निग्रहस्थानविभाजकसूत्रस्य-
चकारेणानुक्तसमुच्चयपरेणोद्भावितादृष्टान्तस्य साध्यादिवैकल्यादि-
वत् तस्यापि समुच्चयात् । न चैव 'मेकामसिद्धि'मित्याचार्याभिधान-
विरोध इति वाच्यम् । व्यर्थविशेषणतया व्याप्तिविरहस्याभ्युपगमेपि
तदभिधानस्याशुद्भत्वात् शरीराजन्यत्वाभावस्याप्यखण्डतया व्यर्थ-
विशेषणत्वस्यैव तत्राभावात् । न चैवं व्याप्तिविरहस्यासंकीर्णोदाहर-

णाभाव इति वाच्यम् । तद्विहरेपि क्षतिविरहादित्यसकृदावेदितत्वादिति पुनर्नव्यमतानुयायिनी राज्ञान्तसरणिः ।

केचित्तु उपाध्यभावस्य व्याप्तिरित्याह तदभावत्वेनोपाधिरपि व्याप्यत्वासिद्धिरिति वदन्ति, प्रसङ्गात्तन्मतं निराकरोति उपाधिस्त्विति । उपाध्यभावस्य व्याप्तिरित्याह स्यान्न चैतदित्याह वन्हीति । नन्वेवमनौपाधिकत्वं व्याप्तिरित्युच्छिद्येतेत्यत आह किन्त्विति । नन्वेवं तद्विरह रूपत्वेनोपाधिर्व्याप्यत्वासिद्धिः स्यादित्यत आह साध्येति । उपजीव्यत्वेन-व्याप्तिज्ञानाभावापजीव्यत्वेन । हेत्वाभासान्तरमिति, स्यादिति शेषः । तदर्थ-व्याप्तिज्ञानप्रतिबन्धार्थम् । अनुमितिविरोधि-साक्षादनुमितितत्कारणयोर्विरोधि, सत्प्रतिपक्षतया-साध्याभावोच्चायकतया । ननु साध्यव्यापकाव्याप्यत्वस्य स्वतोऽदूषकत्वे साध्यव्यापकाभाववद्देतित्वरूपमप्रयोजकत्वं साध्यव्यापकविरहाव्यापकाभावकत्वरूपमन्यथासिद्धत्वं च कुतोऽसिद्धिस्तयोरेव साध्यव्यापकाव्याप्यत्वरूपत्वादित्यत आह अप्रयोजकान्यथासिद्धौ चेति, प्रथमाद्विवचनं धर्मप्रधानश्च निर्देशः । अप्रयोजकत्वे अन्यथासिद्धत्वे चेत्यर्थः । सोपाधी-सोपाधी अपि, उपाधिसमानाधिकरणे अपीति यावत् । नासिद्धौ-नासिद्धौ, सर्वत्र प्रथमाद्विवचनम् ।

केचित्तु प्रतिकूलतर्कोऽनुकूलतर्काभावश्चाऽसिद्ध्यन्तर्गत इत्याहुस्तन्मतं निराकरोति प्रतिकूलेति । उपजीव्यत्वे सतीति । अनुमित्यनुत्पादप्रयोजकत्वे सतीत्यर्थः । स्वतोदूषकावपीति । व्याप्तिग्रहकारणाभावावपीत्यर्थः । स्वरूपसतोरेव-ज्ञायमानत्वावच्छिन्नयोरेव । प्रतिबन्धकत्वादिति । व्याप्तिज्ञानकारणीभूताभावप्रतियोगितात्वादित्यर्थः । ज्ञायमानत्वावच्छिन्नानुमितितत्कारणज्ञानान्यतरकारणीभूताभावप्रतियोगित्वाश्रयस्यैव च हेत्वाभासत्वादिति भावः ॥

इति श्रीमथुरानाथतर्कवागीशविरचिते तत्त्वचिन्तामणि रहस्ये
अनुमानखण्डे हेत्वाभासेऽसिद्धिग्रन्थरहस्यम् ॥ ० ॥

श्रीअथानुमानगादाधर्या बाधप्रकरणम् ।

(चि०) बाधो न साध्याभाववत्पक्षकत्वं पक्षवृ-
त्त्यभावप्रतियोगिसाध्यकत्वं वा, पक्षे साध्याभावज्ञान-
मात्रस्य प्रमात्वज्ञानं विना अधिकबलत्वाज्ञानेन बा-
धाभावादिति वक्ष्यते । अत एव साध्याभाववत्पक्ष-
वृत्तित्वमपि न, असिद्धिसङ्कीर्णबाधाव्याप्तेश्च । किन्तु
साध्याभाववत्त्वप्रमाविषयपक्षकत्वं, प्रमितसाध्याभा-
ववत्पक्षकत्वं, पक्षनिष्ठप्रमाविषयत्वप्रकाराभावप्रति-
योगिसाध्यकत्वं वेति । विवक्षितविवेकेन साध्याभाव-
प्रमैव दोषः । सा च प्रमात्वेन ज्ञाता न स्वरूपसती
हेत्वाभासत्वात् । प्रमात्वज्ञानं विना अधिकबलत्वा-
भावेनादोषत्वात् अप्रमायामपि प्रमात्वज्ञानेऽनुमिति-
प्रतिबन्धाच्च ।

(दी०) अतिरिक्तविषयतावादिमतेन ह पक्षेति । पक्षः सा-
ध्याभाववानिति ज्ञाने पक्षनिष्ठविषयत्वस्य प्रकारः साध्याभाव
इति लक्षणसमन्वयः । विवक्षितेति । हेत्वादित्रिपयत्वेनाप्रतिबन्ध-
कत्वादिति भावः ।

(गा०) मूले अधिकबलत्वाज्ञाने(ने)इति । अधिकबलत्वस्याज्ञानं
यस्मादिति व्युत्पत्त्या अधिकबलत्वाभावे(न) इत्यर्थः । अधिकबलत्वं च
तत्प्रतिरुद्धत्वापयिकनिश्चितप्रामाण्यकत्वरूपविशेषणावच्छिन्नत्वम् ।
बाधाभावात्-प्रतिबन्धकत्वाभावात् इति यावत् । तथाच निरुक्तबा-
धविषयकत्वस्याप्रतिबन्धकसाधारणतया न तस्य दोषत्वमिति
भावः । साध्याभाववत्पक्षवृत्तित्वमिति । साध्याभाववत्पक्षकत्वं

साध्याभाववत्पक्षविषयकज्ञानविषयकज्ञानविषयत्वं न तु तादृशपक्षवृत्तित्वमतस्ततोऽस्य भेदः । साध्याभाववत्त्वप्रमेति । एतादृशवाध-
ज्ञानस्य साध्याभाववत्त्वानियमेन प्रतिबन्धकता औव्यादिति भावः ।
प्रमात्वं च न साध्याभाववद्विशेष्यकत्वं पर्वतो हृदश्च न वह्निमानि-
त्यादिज्ञानविषयसाध्याभावमोदाय पर्वतादिपक्षके वाधप्रसङ्गात्,
किन्तु साध्यवद्विशेष्यकत्वम् । पक्षतावच्छेदकावच्छिन्नांशे साध्या-
भाववत्त्वानवगाहे विरोध्यविषयकत्वेन प्रतिबन्धकत्वे विवादात्
तदंशे साध्याभाववत्त्वघटितं लक्षणमाह प्रमितेति । प्रमितत्वं-स्ववि-
शेष्यकप्रमाप्रकारत्वम् । स्वं-पक्षः, प्रमात्वं पूर्ववत् । सिद्धान्तिमते
विषयिताया न सप्रकारकत्वम् अपि तु ज्ञानस्यैवातः पक्षनिष्ठप्रमा-
विषयत्वप्रकारत्वस्याभावविशेषणतया निवेशनं विरुद्धम् । न च
विशेष्यतारूपाविषयतायां, प्रकारतानिरूपकत्वसत्त्वाद्विषयतानिरूपि-
तप्रकारतारूपस्य विषयताप्रकारत्वस्याभाववृत्तित्वाविरोध इति
वाच्यम् । कार्यत्वकारणत्वयोरिव विशेष्यविशेषणविषयत्वयोर्नि-
रूप्यनिरूपकभावसम्बन्धसत्त्वेऽपि कार्यतायाः कारणमित्याद्यव्यवहा-
रेण तादृशानिरूप्यनिरूपकभावस्य षष्ठ्यर्थताविरहात् षष्ठीतत्पुरु-
षव्युत्पन्नविषयताप्रकारत्वशब्देन उक्तार्थाप्रतिपादनात् ।

सविषयकज्ञानादौ विषयतारूपप्रकारताया यादृशसम्बन्धस्ता-
दृशस्यैव षष्ठ्यर्थत्वात् प्रकारतायास्तादृशसम्बन्धस्य च विषयतायां
सविषयत्वव्यवहारविरहेणासत्त्वात्तथा विवक्षितुमशक्यत्वादतः स-
प्रकारकत्वं विषयताया एव न तु ज्ञानस्य प्रकारताया विषयताना-
त्मकप्रतियोगित्वादिनिरूपितावच्छेदकतातुल्याऽवच्छेदकताविशेष-
रूपत्वादित्यातिरिक्तविषयतावाद्येकदेशमतामिप्रायकतया विषयता-
प्रकारत्वपर्यन्तनिवेशनं सङ्गमयति दीधितौ अतिरिक्तेति । 'पक्षे
साध्याभावः पक्षनिष्ठाभावप्रतियोगि साध्य'मित्यादिप्रमायां साध्या-
भावप्रकारकप्रमाविषयतायाः पक्षेऽसत्त्वात् यादृशज्ञानमादाय लक्षण-
सङ्गमनं तद्दर्शयति पक्ष इति । ज्ञानं पक्षनिष्ठविषयत्वस्य प्रकार इति ।
इदृशज्ञानीया या पक्षनिष्ठविषयता तन्निरूपितप्रकारताया आश्रय
इत्यर्थः । 'एनेन पक्षनिष्ठत्वादेकं नाभावादेर्विशेषणं किन्तु विषय-
त्वादेः, प्रकाराभाव इति न षष्ठीत्पुरुषः किन्तु कर्मधारय इत्यादिकम-
पि स्फुटीकृतम् । साध्याभावप्रमेवेत्येवकारस्य पक्षादेर्दोषघटकत्वव्यं ।

वच्छेदपरता न सम्भवति पक्षादिविषयकत्वस्य प्रतिबन्धकत्वौपयोगित्वादतो हेतुतत्सम्बन्धमात्रव्यवच्छेदकतामाविष्कर्तुं तद्विषयकत्वस्य प्रतिबन्धकत्वानुयोगित्वम्, तद्व्यच्छेदेकहेतुमाह हेत्वादीति ॥ एवं च साध्याभावप्रमापदं साध्याभावप्रमाविषयत्वादिरूपविशेषणविशिष्टपक्षपरमित्यवधेयम् ।

(चि०) अथ साध्याभाववति पक्षे हेतोः सत्त्वज्ञाने व्यभिचारः, तदज्ञानेऽसिद्धिः, संशययोग्यत्वाभावेन पक्षत्वाभावादाश्रयासिद्धिश्च । न च पक्षभिन्ने व्यभिचारो दोषः, व्यर्थविशेषणत्वात् सर्वोपसंहारप्रवृत्तव्याप्तेः साध्याभाववति साधनमित्यवगमादेव भङ्गात् । न चैवं सन्दिग्धसाध्यदृष्टान्ते सन्दिग्धानैकान्तिकवत्पक्षे व्यभिचारसंशयादनुमानमात्रोच्छेद इति पक्षे साध्यसंशयोऽनुमानाङ्गमिति । व्याप्तस्य पक्षधर्मताज्ञानादनुमित्युत्पादेन संशयनिवृत्तेः, अन्यथा विशेषदर्शनस्य संशयविरोधिता भज्येत । न च पक्षे साध्याभावं प्रतीत्य व्यभिचारज्ञानमित्युपजीव्यत्वाद्बाधः पृथक्, पक्षे साध्याभावप्रतीतिरेव हि साध्याभावहेत्वोः सम्बन्धोल्लेखिनीत्येकवित्तिवेद्यत्वेन नोपजीव्यत्वम् । अन्यथा बाधदशायां पक्षे हेतोरज्ञानादसिद्धिरेव । न चोद्भावितव्यभिचारनिर्वाहाय बाधोद्भावनमावश्यकमित्युपजीव्यत्वम्, व्यभिचारोद्भावने परं कथन्ताऽनावश्यकत्वात्, तत्त्वे वा तन्निर्वाहमेव दूषणं क्लृप्तत्वात् । वह्निरुष्णः कृतक इत्युद्भावनाद्वह्निरुष्ण इत्युद्भावने लाघवमिति बाधः पृथगिति कश्चित् । तन्न । पक्षे साध्याभावप्रमा स्वार्थानुमाने यदि न

दोषः तदा परं प्रत्यपि न स्यादविशेषादिति तदुद्भाव-
नस्य दूरनिरस्तत्वात् ।

अथोपनीतकाञ्चनमयत्वविशिष्टवह्न्यनुमितेः स-
ल्लिङ्गजन्यायाः आभासत्वं हेत्वाभासाधीनम् । न चा-
नुमितेः पूर्वं तत्र व्यभिचारज्ञानं, विशिष्टस्याप्रसिद्ध्या
तदभावस्याज्ञानात् । अत एव पक्षासिद्धिरपि न अतः
काञ्चनमयवह्न्यभावरूपाद्वाधादनुमानाभासत्वं व्यभि-
करणप्रकारावच्छिन्नप्रतियोगिकश्चात्राऽभाव इति चेन्न ।

(दी०) साध्याभावप्रमात्वग्रहे पक्षे साध्याभाववत्त्वग्रह-
स्यावश्यकत्वाभिप्रायेण साध्याभावस्य बाधत्ववादिमतेन वा श-
ङ्कते अथेति । पक्ष इति । व्याप्तौ निश्चितायां पक्षतत्समयोः सा-
ध्याभावसंशयो न दोषायेत्यर्थः । अनुमित्युत्पादेनेति फलतो-
ऽपि विरोधित्वप्रदर्शनाय । अत एव ज्यायः स्वरूपतो विरोधित्वं
द्रवयति अन्यथेति । हेत्वाभासाधीनमिति । न च हेत्वाभामस्या-
नुमित्याभासताप्रयोजकत्वे साध्यवति पक्षे लिङ्गाभामजन्याया
अनुमितेराभासत्वापत्तिः, लिङ्गोपधाने तथात्वस्येष्टत्वात् । पक्षा-
सिद्धिरित्यस्य बाधकमाननिबन्धनेत्यादिः ॥

(गा०) मूले साध्याभाववति पक्ष इति । साध्याभाववत्तया ज्ञा-
यमानपक्ष इत्यर्थः ।

ननु साध्यभावप्रमाविषयपक्षकत्वादिरूपदर्शितबाधे पक्षांशे प्रमा-
विषयत्वमेव निविष्टं न तु साध्याभाववत्त्वमिति उक्तज्ञानदशायां हेतु-
साध्याभावयोः सामानाधिकरण्यरूपव्यभिचारधियो नावश्यकतेति
कथमयमाक्षेप इत्याशङ्कां निराकरोति दीधितौ साध्याभावेति । साध्या-
भाववत्त्वग्रहस्यावश्यकत्वाभिप्रायेणेति । तद्वति तत्प्रकारकत्वरूपस्य
तत्प्रमात्वस्य धर्मिणि तद्वत्त्वघटितत्वादिति भावः । ननु प्र-
मात्वघटकतया साध्याभाववत्त्वेन धर्मिणो भानेपि न व्य-

भिचारबुद्धेरावश्यकता येन रूपेण हेतुमत्ताज्ञानं तेन प्रकारेण हेतु-
मत्त्वप्रकारेण वा धर्मिणि साध्याभावज्ञानस्यैव व्यभिचारज्ञानत्वात्,
दर्शितसाध्याभाववदविशेष्यकत्वरूपप्रमात्वप्रवेशे च साध्याभावव-
त्त्वबुद्धेरेव नावश्यकत्वमित्यनुशयादाह साध्याभावस्येति । पक्ष-
निष्ठस्येत्यादि ।

मूले-असिद्धिः-पक्षधर्मताज्ञानरूपकारणविरहः, तथाच बाधबु-
द्धिदशायां अनुमितिविरोधिना व्यभिचारज्ञानस्य पक्षधर्मताज्ञानरू-
पकारणविरहस्यवाऽवश्यं सत्त्वात्तत एवानुमित्यनुत्पादे कृतं बाधस्य
हेत्वाभासत्वेनेति भावः । संशययोग्यता-साधकमानाभावः, तद्-
भावेन-तद्विघटकबाधकमानसत्त्वेन । एतेन संशययोग्यताविरहाप-
क्षताविरहयोरेभेदाद्धेतुहेतुमद्भावेनाभिधानमसङ्गतामिति परास्तम् ।
आश्रयासिद्धिः पक्षधर्मताज्ञानविषयधर्मिविशेषणतया अनुमितिप्रयो-
जकस्यासत्त्वम्, सिद्धभावपक्षतामते एतद्विषयाकिञ्चित्करतया पू-
र्वदोषस्यैवोद्धारमाशङ्क्य निराकरोति न चेति । सर्वोपसंहारप्रवृत्तव्या-
प्तेरिति । सकलहेत्वधिकरणान्तर्भावेन साध्यसत्त्वे निर्वाह्यव्याप्तेरि-
त्यर्थः । न चैवमिति । दृष्टान्ते-पक्षभिन्ने, सन्दिग्धानैकान्तिकवत्-
व्यभिचारसंशयवत् । साध्याभावांशे संशयरूपत्वेऽपि प्रतिबन्धका-
दिति शेषः । एतेन साध्याभावांशे निश्चयरूपमेव व्यभिचारज्ञानं
प्रतिबन्धकमिति पक्षभिन्नांशत्वानन्तर्भावेऽपि नानुमानमात्रोच्छेद इति
शङ्का निराकृता । पक्षे-पक्षान्तर्भावेण, सर्वत्र व्यभिचारसंशयादनुमा-
नमात्रोच्छेदः-सन्दिग्धसाध्यकपक्षेऽनुमितेरनुपपत्तिः । कथंचिदनु-
मितिसम्भवेऽपि दुष्टहेतुजन्यत्वसंशयात्तत्राप्रामाण्यसंशयात् तत्का-
र्यानुपपत्तिः ।

एतत्शङ्कायां च पक्ष इति यथा श्रुतमूले नोद्धारो सङ्गच्छते प-
क्षे साध्यसन्देहस्यानुमानाङ्गतया अपेक्षायां व्यभिचारज्ञानसत्त्वेना-
नुमित्यनुपपत्तितादवस्थयात्, परामर्शसत्त्वे व्यभिचारज्ञानस्य सा-
क्षादनुमित्यविरोधितया अकिञ्चित्करत्वेन तत्सत्त्वे बाधनिश्चयदशा-
यामनुमितिवारणाय बाधस्य हेत्वाभासताया आवश्यकत्वादतस्त-
द्यात्रष्टे दीधितौ पक्ष इति । व्याप्तौ निश्चितायामिति पूरणम् । पक्षे-
साध्यसन्देहस्यादोषत्वे पक्षभिन्नेऽपि तस्यादोषत्वं स्यादिति प्रतिबन्ध-
द्वाराय पक्ष इत्यत्र तत्सममप्यन्तर्भावयति पक्षतत्समयोरिति । तथा-

च पक्षे तत्समे च व्यभिचारसंशयस्य यदोपत्वं तदपि पूर्वव्याप्तेरनि-
श्चय एवेति भावः । अविरोधिमात्रार्थकस्याङ्गपदस्य व्याख्यानं दोषा-
येति । एवं च पक्षे व्यभिचारग्रहस्य दूषकत्वेपि व्यभिचारसंशयस्य
व्याप्तिनिश्चयविघटनेनैवानुमितिविरोधना पूर्वं व्याप्तिनिश्चये च व्य-
भिचारसंशयेपि व्याप्तिस्मृत्या विशिष्टपरामर्शसम्भवादनुमितिर्निष्प-
त्यहैव, व्यभिचारनिश्चयस्य च साक्षादनुमितिविरोधितया साध्या-
भाववत्तया निश्चीयमाने पक्षे हेतुमत्तानिश्चये व्यभिचारनिश्चयादेव
नानुमितिरिति न बाधस्य हेत्वाभासतेति मूलकाराशयः । अनुमित्यु-
त्पादेन संशयनिवृत्तिकथनञ्च शङ्किताया अप्रामाण्यशङ्काया
निरासाय पक्षे साध्यसंशयो अनुमानाङ्गम्, अनुमितिपूर्वकाले विशे-
षदर्शनसाहित्येन प्रात्यक्षिकसिद्धिविघटकतया अनुमित्युपयोगि न
तु कारणम्, तथा च पक्षे साध्याभावसंशयरूपव्यभिचारज्ञानस्या-
नुमितिविरोधित्वेपि तादृशसंशये विनष्टे एव परामर्शादनुमितिर्भ-
विष्यतीति नानुमानोच्छेद इत्यपि मूलं व्याचक्षते ।

अनुमित्युत्पादेनेति । व्याप्यवत्तापरामर्शस्याप्युत्तरकाले संशय-
निवर्तकत्वसम्भवादनुमित्युत्पादस्य संशयनिवर्तकत्वमभिधानासङ्ग-
तिमात्रज्ञात्वाद् फलतोपीति । तथाच फलद्वारपि संशयनिवर्तकत्वम-
स्तीति तत्प्रदर्शितम् । अपिकारपूरणेन च स्वतीऽपि निवर्तकत्वं लभ्यत
इति न न्यूनतेति भावः । अतएव-स्वतो विरोधित्वस्यापि तात्पर्य-
विषयत्वादेवेत्याशयः । फलद्वारा विरोधित्वमपेक्ष्य ज्यायः स्वरूपतो
विरोधित्वम् । परामर्शस्य विशेषदर्शनविधया स्वतःसंशयविरोधित्वं
युक्त्या द्रढयति अन्यथेति । एवं चान्यथेति मूलस्य परामर्शस्य स्वतः
साध्यसंशयानिवर्तकत्व इत्यर्थः ।

साध्याभाववद्धर्मवृत्तिस्वरूपव्यभिचारज्ञाने धर्मिणि साध्याभाव-
ग्रहो विशेषणतावच्छेदकप्रकारकज्ञानविधया पूर्वमपेक्षित इत्यभिप्रा-
येण शङ्का मूले-पक्षे साध्याभावं प्रतीत्येति । ज्ञानद्वयरूपे-साध्याभा-
ववान् पक्षः पक्षो हेतुमान् इत्याकारके । हेतुमान् पक्षः साध्याभाववा-
नित्याकारकैकज्ञानरूपे च व्यभिचारग्रहेण साध्याभावग्रहस्य पूर्वम-
पेक्षेत्याशयेन पक्ष इत्यादिनोद्धारः । साध्याभावहेत्वोः सम्बन्धोल्ले-
खिनीति । हेतुसम्बन्धितया ज्ञायमाने साध्याभावविषयिणीत्यर्थः ।
एतेन क्वचिद्वाधग्रहपरामर्शयोर्भेदेपि न क्षतिः ।

दीधितौ हेत्वाभासस्येति । अनुमित्याभासता अनुमितेर्भ्रमत्वम् ।
मूले तत्र व्यभिचारज्ञानमिति । धूमादिरूपहेतौ काञ्चनमयत्वावच्छि-
न्नवह्न्यभाववद्बुद्धित्वज्ञानमित्यर्थः । एतादृशज्ञाननिराकरणं चानुमि-
त्यौपयिकव्यापकतानवच्छेदकेनाप्युपनीततद्रूपेण साध्यानुमितौ तद्रू-
पावच्छिन्नसाध्याभाववद्बुद्धित्वमपि साक्षाद्विरोधितया दोष इत्यभ्यु-
पेत्य, अनुमितेः पूर्वं तदज्ञान एव तस्य न हेत्वाभासता इत्यभिमानेन ।
अनुमितिपूर्वमज्ञानं वाधसाधारणतयाऽकिञ्चित्करमित्यभिसन्ध्यायामि-
मानं निराकृत्यैतन्मतं दूषयिष्यति विशिष्टस्याप्रसिद्धेति । अनुमिता-
वेव यत्र काञ्चनमयत्वेन वह्निज्ञानं तत्र काञ्चनमयत्वविशिष्टवह्नेः पूर्व-
मभिमानेन प्रतियोगितावच्छेदकविशिष्टप्रतियोगिज्ञानाभावेन व्यभि-
चारघटकाभावस्य प्राक्ज्ञानासम्भवादित्यर्थः । भ्रमात्मकप्रतियोगि-
तावच्छेदकविशिष्टप्रतियोगिज्ञानादेव व्यधिकरणधर्मावच्छिन्नाभाव-
बुद्धिः । स च भ्रमो विशेषदर्शिनामाहार्यः एवेत्याशयः ।

अत एव-तादृशाभावस्य पूर्वमज्ञानादेव, न पक्षासिद्धिः-पक्षता-
विरहोपि नेत्यर्थः ।

सिद्ध्यभावरूपपक्षताविरहस्याप्रसक्तैः साध्याभावज्ञानस्य तादृ-
शपक्षतानुपपादकत्वाच्च साधकबाधकमानाभावरूपपक्षताविरहस्य
प्रसङ्गकं पूरयति दीधितौ पक्षासिद्धिरित्यस्येति ।

विशिष्टप्रतियोग्यप्रसिद्धावपि नाभावाप्रसिद्धिरित्याह मूले व्य-
धिकरणेति ।

(चि०) वस्तुतो व्यभिचारस्यापि तत्र सत्त्वात्,
ज्ञानञ्च तस्य बाधस्येवानुमित्यनन्तरमेव । किञ्च वह्नौ
काञ्चनमयत्वस्यानुमितावेव भाने काञ्चनमयवह्निमा-
नित्यनुमितिर्न स्यात् विशिष्टस्य पूर्वमज्ञानाद्वह्नौ
काञ्चनमयत्वांशेऽनुमितेराभासत्वं वह्नौ लिङ्गस्यासिद्धेः
व्यभिचाराच्च । न चानुमितेर्विषयाभावाधीनभ्रमात्वं
किन्तु हेत्वाभासाधीनं, यस्य हि ज्ञानमनुमितिप्रति-
बन्धकं स हेत्वाभासः । न च साध्याभावो ज्ञातः प्र-
तिबन्धक इति न स हेत्वाभासः ॥

(दी०) लिङ्गस्येत्याद्यभ्युच्चयमात्रं, वह्नेरपक्षत्वात् काञ्चन-
मयत्वस्यासाध्यत्वाच्च । न च साध्याभाव इति । अनुमितेः
पूर्वं विशिष्टस्याप्रसिद्ध्या तदभावस्याज्ञानादिति भवतैवोक्तत्वा-
दिति भावः ॥

(गा०) व्यभिचारस्य काञ्चनमयत्वावच्छिन्नवन्हाभाववद्बुद्धित्व-
रूपस्य कदाचिदप्यज्ञाने व्यभिचारस्य न वास्तवत्वमत आह ज्ञानं
च तस्येति । अनुमितेः पूर्वमज्ञानाद्यदि न हेत्वाभासता तदा दादृश-
वाधस्यापि सा न स्यादिति प्रतिबन्धिसूचनाय बाधस्येवेति । काञ्चन-
मयत्वावच्छिन्नवन्हाभाववत्पक्षरूपस्य भवन्मतसिद्धभ्रमत्वप्रयोजक-
वाधस्येवेत्यर्थः । अनुमित्यन्तरमेवेति । विशिष्टप्रतियोगिज्ञानात्मका-
नुमित्या तन्मूलकस्मरणादिना वा अभावग्रहसामग्रीसंपत्तेरिति भावः ।
अनुमितावेव भान इति । पूर्वं यत्र तद्भानं तत्र व्यभिचारग्रहस्यापि सं-
भवेनानुमितेरेवानुदयादिति भावः । विशिष्टस्य पूर्वमज्ञानादिति । वि-
शेषणान्तरविशेष्यतापक्षविशेषणकज्ञानमात्र एव विशिष्टविशेषणज्ञानं
हेतुरित्यभिप्रायेण काञ्चनमयत्वादिना विशिष्टस्य वन्हादेर्भावेनेपि तद्बू-
पावच्छिन्नतदभावज्ञानानियमान्न व्यभिचारग्रहनियम इत्यालोच्य उ-
क्तानुमितेराभासताप्रयोजकमन्यदाह वन्हाविति । लिङ्गस्य-काञ्चनम-
यत्वव्याप्यस्य, वन्हावप्रसिद्धेर्व्यभिचाराच्चेत्यस्य बन्धिवृत्तौ च काञ्चन-
मयत्वस्येत्यादिः । यद्यपि वन्हौ काञ्चनमयत्वभानस्य तत्र तद्व्याप्तिवि-
शिष्टवत्ताज्ञानानधीनतया तत्र तद्वत्त्वांशे अनुमितेराभासत्वे उक्तासि-
द्धिव्यभिचारयोः प्रयोजकत्वमसंभवदुक्तिकम्, तथाप्यनुमितौ विधे-
येतावच्छेदकतोद्दश्यतावच्छेदकताविलक्षणाप्रकारता तद्व्याप्यवत्ता-
ज्ञानप्रयोज्येति नियमानुरोधेन यदि काञ्चनमयत्वावगाहितायाः
तद्व्याप्यवत्ताज्ञाना धीनत्वमङ्गीकरोति तदेतद्दूषणम् ।

अनुमित्युपनीतभानवादिना तादृशनियमाङ्गीकारेऽनुमित्युपनी-
तभानमतविशेषस्यैवोच्छेदः सर्वैरेव तद्व्याप्यवत्ताज्ञानात्तदनुमित्यभ्यु-
पगमादिति तेन तादृशनियमो नाभ्युपेयत एवेत्यभिसंधाय दीधि-
तिकार अहि लिङ्गस्येत्याद्यभ्युच्चयमात्रमिति ।

उक्तस्थले पक्षनिष्ठस्य काञ्चनमयत्वावच्छिन्नवन्हाभावस्यानुमि-
त्याभासताप्रयोजकत्वेऽपि अनुमित्याभासताया हेत्वाभासाधीनत्वनि-

यमो न सिध्यतीति नोक्तयुक्त्या बाधस्य हेत्वाभासतासिद्धिरित्याह मूले न चेति । अप्रामातृत्वं भवतोच्यत इति शेषः । न च साध्याभाव इत्यनन्तरं प्रकृत इति पूरणीयं, प्रतिबन्धक इत्यनन्तरं भवितुमर्हतीति ।

अत्र कुत इत्याकांक्षायामाह दीधितौ अनुमितेः पूर्वमिति । अनुमित्यात्मकविशिष्टसाध्यज्ञानानन्तरं तदभावज्ञानसंभवेऽपि तज्ज्ञानस्य पूर्वोत्पन्नयामनुमितावप्रतिबन्धकत्वादनुमित्यन्तरानुत्पादस्य च पक्षे हेतुमत्ताज्ञानसत्त्वे तदात्मकव्यभिचारज्ञानादेव निर्वाहान्न तदभावस्य हेत्वाभासतेति भावः । एतेनानुत्पन्नयामप्यनुमितौ विशिष्टविषयकमानसादिज्ञानसंभवेन विशिष्टसाध्याभावज्ञानोत्पत्तावपि न क्षतिः ॥

(चि०) वस्तुतस्तु उपनीतस्यानुमितौ भाने मानाभावः प्रत्यभिज्ञादौ च प्रतीतिबलेनैव तत्कल्पनम्, अन्यथा पूर्वोपस्थितसकलपदार्थभाने यथार्थानुमित्युच्छेदः । अपि चैवं परार्थानुमानेऽप्युपनीतभाने बाधितोऽर्थ उपनीतोऽयं मम भात इत्युद्भावनादेव विजयेत वादी उद्देश्यानुमितेरप्रतिबन्धान्न तत्र बाधो दोष इति चेत्, तुल्यं स्वार्थानुमानेऽपि । अत एव यत्र सामान्यतोदृष्टानुमानमेवेतरबाधसहायं विशेषानुमापकं तत्र बाधकानामाभासत्वे तत्प्रयुक्तं सामान्यतो दृष्टस्याप्याभासत्वमिति बाधस्यासङ्कर्यात् । न च यदि विशेषविप्रतिपत्तौ सामान्यस्य प्रतिज्ञा तदा अर्थान्तरं सामान्यविप्रतिपत्तौ तु नेतरत्र बाधकापेक्षेति वाच्यम् । स्वार्थानुमान एवैवं बाधासङ्करस्योक्तत्वादित्यपास्तम् । अनुमित्यप्रतिबन्धेन तत्र बाधस्यादोषत्वात् ।

ननु पक्षे साध्याभावग्रहवत्साध्याभावव्याप्यग्रहोऽपि दूषको विरोधित्वाविशेषात्, तथाच साध्याभावसम्बन्धो व्यभिचारः साध्याभावव्याप्यसामानाधि-

करणं बाधः साध्याभावव्याप्यश्च बह्वित्वादिकमेवेति चेत् । न । पक्षे हि साध्याभावे ज्ञायमाने ज्ञाते वा यदि साध्याभावव्याप्यसामानाधिकरण्यबुद्धिस्तदा व्यभिचार एव ।

अथ पक्षे साध्याभावबुद्धिं विनैव सा, तर्हि हेतु-साध्याभावव्याप्ययोरगृह्यमाणविशेषयोः सत्प्रति-पक्षत्वम् ।

अथ तुल्यबलेन सत्प्रतिपक्षोऽधिकबलेन बाध इति चेन्न । गमकतौपयिकरूपसाकल्यं हि बलं तच्च द्वयोर्ज्ञा-तमिति कथं न सत्प्रतिपक्षत्वं, गमकताबाहिर्भूतश्च न बलम् ।

अथ साध्याभावव्याप्यबुद्धेरनन्यथासिद्धत्वं बलं, तदा ततः साधनवति पक्षे साध्याभावानुमितावनै-कान्तिकत्वमेव । पक्षे साध्याभावग्रहवदिति यदुक्तं त-दप्यसिद्धम् । तस्य दोषत्वानभ्युपगमात्, अन्यथा हेत्वाभासान्तरतापत्तिः ।

अथ हेतुतः साध्यसिद्धिसम्भावनायां व्यभिचा-रासिद्धेः बाधेन हेतोरसाधकत्वे सिद्धे व्यभिचार-सिद्धिरित्युपजीव्यत्वाद्बाधः पृथक्, अन्यथा हेतोरसा-धकत्वे सिद्धे साध्यसिद्धिसम्भावनाविरहाद्व्यभिचा-रबुद्धिः तस्याश्च सत्यां हेतोरसाधकत्वधीरित्यन्योऽ-न्याश्रय इति चेन्न । साध्यसिद्ध्युन्मुखहेतुज्ञानस्य प्र-मितसध्याभावसहचरितहेतुविषयत्वेन व्यभिचार-ज्ञानतया दूषकत्वात् । तथापि व्यभिचारे साध्याभा-वप्रमा तन्त्रं तां विना तदभावादिति सैव दोष इति

चेत् । सत्यम् । किन्तु साध्याभावप्रमा व्यभिचारज्ञान-
नत्वेन दूषिका क्लृप्तत्वात्, न स्वतन्त्रा । अत एव पक्षे
साध्याभावज्ञानत्वेन प्रतिबन्धकत्वं न तु साध्याभावस-
मानाधिकरणसाधनज्ञानत्वेनेति प्रत्युक्तम् । तस्य लघुत्वे
ऽप्यक्लृप्तत्वात् । अथ प्रत्यक्षादौ प्रमामात्रं प्रति स्वात-
न्त्र्येण बाधो दोषत्वेन क्लृप्त इत्यनुमितावपि स एव दो-
ष इति चेत् । न तर्हि हेत्वाभासः, अनुमित्यसाधारणदो-
षस्य तत्त्वात् मनोयोगाभाववत् स्वरूपसत एव प्रति-
बन्धकत्वात् हेतुत्वाभिमतवृत्तित्वेनाऽसाधकतालि-
ङ्गत्वाभावाच्च । बाधितपक्षकत्वं लिङ्गमिति चेन्न ।
अन्यत्र तथा दूषकत्वाकल्पनात् ।

इति बाधपूर्वपक्षाचिन्तामणिः ॥

(गा०) व्यभिचारधीसत्त्वादेवानुमित्यनुत्पादनिर्वाहे बाधे विरो-
धित्वान्तरकल्पनाया निर्युक्तिकत्वादिति भावः । तद्रूपावच्छिन्नव्यभि-
चारस्य तद्रूपावच्छिन्नव्यापकताग्रहाधीनानुमितावेव विरोधितया उप-
नीततद्धर्मविशिष्टसाध्यानुमितौ काञ्चनमयत्वावच्छिन्नबहुधभाववद्-
तित्वरूपव्यभिचारो अकिञ्चित्कर इति कथञ्चिद्विशिष्टसाध्यज्ञानाधीन-
बाधग्रहदशायामुक्तानुमितेर्वारणाय बाधस्य हेत्वाभासत्वमावश्यक-
मित्यनुशयादनुमितानुपनीतस्यैव भानं दूषयति मूले वस्तुतस्त्व-
ति । अनुमितानुपनीतभाने बाधकमप्याह अन्यथेति । यथार्थानुमित्यु-
च्छेद इति । भ्रमभिन्नानुमित्युच्छेद इत्यर्थः । ननु उपनीतस्य सकलपदार्थ-
स्य भाने तत्तत्पदार्थबाधनिश्चयाभावस्य सहकारितया तादृशसहका-
रित्वे भ्रमत्वमिष्टमेव तदसत्त्वे तादृशकारणविरहादेव भ्रमत्वमित्य-
तआहापि चेति । इत्युद्भावनादिति । मध्यस्थस्येत्यादिः । अन्यथा
वादिप्रतिवादिनोः परोपन्यस्तसाध्यानुमित्यजननादसंगतेः । न च
तत्र बाधो दोष इति । यत्र यत्सिद्धिरनुद्देश्या तत्र तद्ज्ञानविरोधी
प्रकृते न दोष इति तदुद्भावनाच्च वादिविजय इत्यर्थः ।

तुल्यं स्वार्थानुमानेपीति । प्रकृतहेत्वधीनं यत्र यदवगाहितं तत्र तदवगाहनाविरोधिनः काञ्चनमयत्वादिना वह्याद्यभावस्य न प्रकृत-हेतुदोषत्वमिति प्रकृतहेतोरदुष्टतयाऽनुमितेरप्रमात्वानुपपत्तिर्भवतामपीत्यर्थः । इतरवाधसहाय-मितरवाधग्रहसहितं, विशेषानुमापकं-अगृहीतवाधस्य विशेषस्यानुमापकम्, बाधकानां-इतरवाधकानां आभासत्वे-अप्रामाणिकत्वे, यस्य बाधो गृहीतस्तस्य च वस्तुतो अबाधितत्व इति यावत् । तत्प्रयुक्तमिति । परिशिष्य मानविशेषबाधप्रयुक्तमित्यर्थः । आभासत्वं-अप्रमाजनकत्वं । अनुमित्यप्रतिबन्धेनेति । स्वरूपसतो बाधस्याप्रतिबन्धकत्वात्तज्ज्ञाने च विशेषानुमापकताया एवानुपपत्तेरिति भावः । बाधस्थ-विशेषबाधस्य । अदोषत्वादिति । तथा च न तत्र सामान्यतोदृष्टस्याप्रमाजनकत्वनिर्वाह इति भावः । यद्यपि तादृशबाधावतारस्य कदाचिद्विशेषानुमित्यनुत्पादप्रयोजकतया तस्य हेतुदोषत्वं यत्र तदन्वतारस्तत्रत्याया विशेषानुमितेराभासता-प्रयोजकत्वं चानपवादमेव, तथापि कदाचिदनुमित्यनुत्पादप्रयोजकज्ञानविषयत्वसंभवेनैव स्वतन्त्रहेत्वाभासतानिर्वाहे अनुमित्याभासता-प्रयोजकत्वाभिधानमनुपयुक्तम् । विशेषानुमितिर्विरोधितया व्यभिचाराद्यसंकीर्णहेत्वाभासता च पक्षधर्मताबलेनेत्यादिना सिद्धान्तयिष्यत एवेति तात्पर्यम् ।

दूषकः—अनुमितिप्रतिबन्धकः । विरोधित्वाविशेषादिति । साध्याभावस्येव तद्व्याप्यस्यापि साध्यविरोधित्वादित्यर्थः । साध्याभावसंबन्ध इति । हेतोरित्यादि, हेतुमत्तया ज्ञायमानपक्षे साध्याभाववत्त्वमित्यर्थः । व्यभिचारः—व्याभिचारग्रहविधया दूषणम्, भवत्विति शेषः । साध्याभावव्याप्यसामानाधिकरण्यमिति । तस्येत्यादिः, हेतुमत्तया ज्ञायमानेपि पक्षे साध्याभावव्याप्यवत्त्वमित्यर्थः । बाधो-बाधविधयैव दूषणम् । तस्य व्यभिचारानात्मकत्वादिति भावः । बन्धित्वादिकमेवेति । बन्धिरुष्ण इत्यादि बाधस्थल इति शेषः । व्यभिचार एव व्यभिचारग्रह एव, अनुमितिर्विरोधीति शेषः ।

तुल्यबलेनेति । उभयत्र बलपदं बलज्ञानपरं, तथाच यत्र उष्णत्वादिसाधकबन्धित्वादेरधिकबलज्ञानं तत्र सत्प्रतिपक्षताविरहेण बाधस्यासाङ्कर्यमिति भावः । तच्च—व्याप्तिपक्षधर्मतात्मकगमकतौपथिकरूपं च । द्वयोर्ज्ञातमिति । साध्याभावसाधकबन्धित्वादे-

रिव प्रकृतहेतोरपि ज्ञातम्, अन्यथा कारणविरहादेवानुमित्यनुत्पाद-
निर्वाहेण बाधस्य हेत्वाभासत्वासिद्धेरिति भावः । गमकताव-
हिर्भूतं-गमकतानौपयिकं, साध्यव्याप्यवत्ताबुद्धेः प्रमात्वे गमक-
तौनापयिकमपि सत्प्रतिपक्षविघटकं बलं विरोधिव्याप्यवत्ताबुद्धौ
तद्व्याप्यवत्ताबुद्धिप्रमात्वनिश्चयस्योत्तेजकत्वोपगमादिति ।

साध्याभावव्याप्यवत्ताज्ञाने प्रमात्वनिश्चयदशायां सत्प्रतिपक्षता-
विरहेण बाधस्यैव दोषत्वं, बाधश्च प्रमितसाध्याभावव्याप्यवत्पक्ष-
कत्वम् । न चोभयत्र प्रामाण्यग्रहदशायां यदनुमितिप्रतिबन्धकं तत एव
तादृशबाधग्रहदशायामनुमित्यनुत्पादनिर्वाहे तादृशबाधबुद्धेः प्रति-
बन्धकत्वान्तरप्रामाणिकमिति वाच्यम् । तादृशप्रतिबन्धके प्रकृत-
परामर्शप्रमात्वग्रहस्य उत्तेजकतया उभयत्र प्रामाण्यग्रहदशायामनुमि-
तेर्वारणाय प्रतिबन्धकत्वान्तरकल्पनाया आवश्यकत्वादिति शङ्कते अ-
थेति । अनन्यथा सिद्धत्वं प्रमात्वनिश्चयः । ततः-साध्याभावव्याप्यबुद्धित
साध्याभावानुमिताविति । बाधकविरहेणेति शेषः । अनैकान्तिकमेव-
व्यभिचारज्ञानमेवानुमितिं विरुन्ध्यादिति (१) शेषः । इदमापाततः तादृ-
शसाध्याभावानुमित्युत्पादकाले साध्यानुमितेर्व्यभिचारज्ञानेनावार-
णात्, किन्तु एकत्र प्रामाण्यग्रहस्थले अन्यत्राप्रामाण्यग्रहोत्पत्त्येवानु-
मित्युपगमेनोक्तप्रामाण्यग्रहोत्तेजकताया अनुपयोगात् उभयत्र प्रामा-
ण्यग्रहतदंग्रहस्थलयोरप्रामाण्यग्रहानास्कन्दितविरोधिव्याप्यवत्ताज्ञा-
नप्रतिबन्धकतयैवोपपत्तेः प्रतिबन्धकत्वान्तरं निर्युक्तिकमित्येव दूषणं
बोध्यम् । इति यदुक्तमिति । इत्यनेन दृष्टान्तविधया यत्साध्याभावज्ञा-
नस्य स्वातन्त्र्येण दूषणत्वमुक्तमित्यर्थः । हेत्वाभासान्तरतापत्तेरिति । प-
क्षनिष्ठसाध्याभावमात्रस्य व्यभिचारानात्मकतया बाधत्वस्यापि तत्रा-
नुपगमेन क्लृप्तेऽनन्तर्भावादिति भावः ।

हेतुतः साध्यसिद्धिसंभावनायामिति । हेतोः साध्यसाधक-
प्रमाविषयत्वसंभावनायामित्यर्थः । व्यभिचारसिद्धेरिति । तादृश-
प्रमाविषयत्वस्याव्यभिचारनियतत्वादिति भावः । व्यभिचारादेर-
साधकत्वसिद्ध्युपगमे दोषमाहान्यथेति । बाधसिद्धिरेव व्यभि-
चारसिद्धिरिति नोपजीव्योपजीवकभाव इति दूषयति नेति ।
सैव दोष इति । सा प्रमात्वेनैव लाघवात् प्रतिबन्धिकाननु व्य-
भिचारज्ञानतया व्यभिचारस्य गुरुशरीरत्वादित्यर्थः । पक्षातिरिक्ते

हेतुसाध्याभाववत्त्वग्रहदशायामनुमितिवारणाय व्यभिचारधियः प्र-
तिबन्धकताया आवश्यकत्वादौरवमकिञ्चित्करं साध्याभावप्रमायाः
प्रतिबन्धकत्वान्तरकल्पन एव च गौरवमिति दूषयति सत्यमिति ।
साध्याभावप्रमाप्रतिबन्धकेतीत्यादिः । अन्यत्र तथा दूषकत्वाकल्प-
नादिति । प्रत्यक्षादौ साध्याभाववत्त्वपक्षकत्वपर्यन्तज्ञानस्य प्रतिबन्ध-
कत्वाकल्पनादित्यर्थः । तथा चानुमितौ तज्ज्ञानप्रतिबन्धकतायामुक्त-
युक्त्यनवकाशेन हेतुवृत्तित्वेऽपि तस्य हेत्वाभासत्वं नास्तीति भावः ॥

(चि०) उच्यते । पक्षे साध्याभावनिश्चयः सा-
ध्याभावज्ञानप्रमात्वनिश्चयात्, ज्ञानमात्रादर्थनिश्चये
प्रामाण्यग्रहवैयर्थ्यं भ्रमत्वेन ज्ञातादर्थनिश्चयप्रसङ्गश्च,
तथा चोपजीव्यत्वेनाधिकबलत्वेन वा पक्षे साध्याभा-
वज्ञानस्य प्रमात्वनिश्चये सव्यभिचारो नान्यथा, उभ-
यथापि साध्याभावनिश्चयाधीनव्यभिचारज्ञानात्
पूर्वं ज्ञातं साध्याभावज्ञानप्रमात्वमेव दोष उपजी-
व्यत्वात् । यदि च पक्षे साध्याभावज्ञानस्य प्रमात्व-
निश्चयो नानुमितिचिरोधी, तदा व्याप्तिपक्षधर्मतया
हेतुज्ञानं विशेषदर्शनत्वेन पक्षे साध्याभावज्ञानं परि-
भूय साध्यं साधयेदेव पर्वते धूम इव वह्निम् । न च सा-
ध्याभावबुद्धिरवागृह्यमाणविशेषा सत्प्रतिपक्षवत् प्र-
तिबन्धकेति वाच्यम् । रजते न इदं रजतमिति ज्ञानेऽपि
विशेषदर्शनेन रजतत्वस्य शङ्के पीतत्वज्ञाने शुक्लत्वस्य
चानुमानात्, वादिवाक्येन पक्षे साध्याभावज्ञानाद-
नुमानोच्छेदप्रसङ्गाच्च ।

अथ पक्षे साध्याभावप्रमैव साध्याभावहेतुवि-
षया व्यभिचारज्ञानत्वेन दोषो न तु तस्याः प्रमात्व-
ज्ञानमपीति चेत्, तर्हि प्रमायाः अप्रमात्वज्ञाने भ्रान्ता-

नुमितिर्न स्यात्, न स्याच्च पक्षे साध्याभावज्ञानप्रमा-
त्वभ्रमादनुमितिप्रतिबन्धः ।

(दी०) तथाचेत्यादि । अधिकबलत्वेनाधिकरणस्वरूपत्वे-
नापेक्षणीयो व्यभिचारनिश्चयः । साध्याभावानिश्चयेति । साध्या-
भावो निश्चीयते येन प्रामाण्यनिश्चयेन तदधीनेत्यर्थः ।

(गा०) पक्षे साध्याभावनिश्चय इति । साध्याभावज्ञाने प्रामाण्य-
संशयोत्तरं तत्र प्रामाण्यनिश्चयं विना न साध्याभावनिश्चयस्तत्सं-
शयस्य सामग्र्या अनिवृत्तेरिति स तत्प्रमात्वनिश्चयाधीनः । एवं प्रमात्व
निश्चयं विना अप्रामाण्यसंशययोग्यतया कथंचिदुत्पन्नोपि निश्चयो
न निश्चयकार्यकारी अवस्तस्य निश्चयकार्यकारित्वमपि प्रमात्वनि-
श्चयाधीनमित्यर्थः । ज्ञानमात्रादर्थनिश्चय इति । प्रमात्वनिश्चयनिर-
पेक्षाज्ञानहेतोः प्रामाण्यसंशयस्थले अर्थनिश्चये तादृशज्ञानस्य निश्च-
यकार्याभ्युपगमे प्रामाण्यग्रहवैयर्थ्यं तदुपायविचारवैयर्थ्यं, अर्थनि-
श्चयप्रसंगः—तत्कार्यनिष्कम्पप्रवृत्त्यादिप्रसङ्गः । द्वितीयाभ्युपग-
मे दूषणमिदमुपजीव्यत्वेनेति । कचित्साध्याभावनिश्चयात्मकव्य-
भिचारज्ञानस्वरूपे उपजीव्यत्वेनेत्यर्थः । अधिकबलत्वेनेत्य-
त्र बहुव्रीहिभ्रमं निराकर्तुं दीधितिकृतं व्याचष्टे अधिकर-
णस्वरूपत्वेनेति । अनुमितिप्रतिबन्धकरूपनिश्चयकार्यकारिताप्र-
योजकत्वेनेत्यर्थः । एतदुभयस्य प्रामाण्यनिश्चयापेक्षायामेव हेतु-
तया तल्लाभाय प्रमात्वनिश्चयविशेषणं पूरयति अपेक्षणीय इति । नि-
श्चयकार्यार्थमवश्यं स्वीकरणीय इत्यर्थः । प्रमात्वनिश्चयस्य स्वरू-
पसद्व्यभिचारानिर्वाहकतया व्यभिचारपदं तन्निश्चयपरतया व्याचष्टे
व्यभिचार इति । व्यभिचारनिश्चयः—साध्याभावांशे निश्चयकार्यकारि-
ताप्रयोजकरूपाविशिष्टव्यभिचारज्ञाननिर्वाहः । तच्च रूपं निश्चय-
त्वमिव निश्चितप्रामाण्यकत्वमपीति पक्षद्वयसङ्गतिः । व्यभिचारज्ञान-
स्य साध्याभावनिश्चयात्मकतया तदधीनत्वकथनासङ्गतेः साध्या-
भावनिश्चयपदं करणव्युत्पत्त्या तत्प्रमात्वनिश्चयपरतया वर्णयति सा-
ध्याभाव इति । व्यधिकरणबहुव्रीहावसहिष्णुतया साध्याभावस्य नि-
श्चयो यस्मादिति न व्याख्यातम् । तदधीनत्वं च तन्निर्वाहनिश्चयकार्य-
कारिताप्रयोजकरूपवत्त्वम् । एतच्चेदानीं ज्ञानयोः क्रमिकत्वे हेतुत्वेना-

भिहितम् । पूर्वं ज्ञातमिति च मूलं तज्ज्ञानभिन्नज्ञानविषयीभूतमित्यर्थकम् । उपजीव्यत्वादिति । स्वरूपे प्रतिबन्धकत्वे वेत्यादिः । एतच्चेदानीं दोषत्वहेतुतयोक्तम् ।

ननु वह्निरनुष्ण इत्यादौ साध्याभाववत्ताज्ञानादेवानुमित्युत्पादनिर्वाहात् तत्प्रमात्वधियः स्वतोऽविरोधित्वेन तत्प्रमात्वस्य हेत्वाभासता नोपपन्नेत्याशङ्क्य प्रमात्वज्ञानस्यानुमितौ स्वतः प्रतिबन्धकत्वं व्यवस्थापयति यदि चेति । साध्याभाववत्त्वबुद्धेरनुमितिसाधारणतद्विशिष्टधीप्रतिबन्धकतया तस्याः परामर्शेन विशेषदर्शनात्मकेनापि न परिभवसम्भवः प्रतिबन्धकसत्त्वे कस्यापि हेतोः कार्योत्पादकत्वायोगादित्याशङ्कानिराकरोति न चेत्यादिना । अगृह्यमाणविशेषा-अगृहीताप्रामाण्या, रजते नेदं रजतमिति । अप्रामाण्यज्ञानं विनैवेत्यादिः । विशेषदर्शनेनेति । परामर्शरूपेणेत्यादिः । अनुमानादिति । तथाच विशेषादर्शनविशिष्टत्वेनैव ग्राह्याभावबुद्धेः प्रतिबन्धकत्वमुपगन्तव्यमित्यनुमितिमात्र एव प्रमात्वेनानिश्चितसाध्याभावधियोऽविरोधित्वादिति भावः । प्रमात्मकग्राह्याभावज्ञानमेवानुमितिप्रतिबन्धकम्, अतो न पीतत्वादिभ्रमशायां पीतत्वाभावाद्यनुमित्यनुपपत्तिः, तत्प्रतिबन्धकतापि व्यभिचारज्ञानविषयैव न तु स्वातन्त्र्येणेति न तद्विषयस्य बाधहेत्वाभासता इति शङ्कते अथेति । तर्हीति । वस्तुगत्या प्रमाया एव प्रतिबन्धकत्व इत्यर्थः ॥

(चि०) ननूपजीव्यत्वेऽप्यत्र साध्याज्ञावप्रमेति ज्ञानं न स्वतोदूषकं क्लृप्तत्वात् पक्षे साध्याभावनिश्चयं कुर्वन् व्यभिचारज्ञानद्वारेति चेन्न । अत्र साध्याभावप्रमेति ज्ञानान्नियमतः साध्यज्ञानानुदयात् तस्यैव प्रतिबन्धकत्वात्, शब्दादौ तथा दर्शनात् । साध्याभावप्रमाविषयवृत्तित्वस्य हेतुवृत्तित्वादसाधारणत्वेन साध्याभावप्रमाया हेत्वाभासत्वम् । साधारण्येऽपि ज्ञायमानं सत यदनुमितिं प्रतिबध्नाति तस्यैव हेत्वाभासत्वम् । न च साध्याभावप्रमाऽत्रेति निश्चयदशायां पक्षे साध्याभा-

वहेत्वोर्ज्ञानाद्व्यभिचार इति वाच्यम् । प्रमात्वज्ञानस्य साध्याभावनिश्चयहेतुत्वेन तदशायां तदभावात् ।

अत्रेदं तत्त्वम् । साध्याभाववान् साध्यवदन्यो वा पक्षः—पक्षावृत्तिसाध्यं—पक्षे साध्याभावः—पक्षनिष्ठसाध्याभाववत्त्वादिकं—साध्यादेः पक्षावृत्तित्वादिकं—साध्यवत्सामान्यादेः पक्षान्वत्त्वादिकं—विशिष्टसाध्ये पक्षादेर्विशेष्याभाववत्त्वादिकं—यथामतं पक्षे साध्यवत्ताज्ञानस्य साक्षाद्विरोधि प्रत्येकमेव बाधः । तन्निश्चयश्च विरोधिनिश्चयत्वेन दोषविशेषाद्यजन्यज्ञानमात्र एव विरोधी । अत एव 'अनन्वयनिश्चयविरहो योग्यता' इत्याचात्त्याः ।

विभाजकन्तु प्रकृतपक्षप्रकृतसाध्यवैशिष्ट्यग्रहविरोध्यनुत्थायकत्वे प्रकृतपक्षप्रकृतसाध्यग्रहविरोधित्वे च सति प्रकृतपक्षप्रकृतसाध्यवैशिष्ट्यग्रहविरोधित्वम् । पक्षादेः साध्यासमानाधिकरणधर्मवन्त्वादिकमपि बाध एव । साध्याभाववत्पक्षादिज्ञानप्रमात्वन्तु न बाधः । तज्ज्ञानस्य पक्षादौ साध्याभावादेरनवगाहित्वे विरोधिविषयत्वाभावात्, अवगाहित्वे तु तद्विषयत्वेनैव प्रतिबन्धकत्वात् प्रमात्वनिश्चयस्यान्यत्र प्रतिबन्धकत्वाकल्पनाच्च । सर्वत्र निश्चयस्य हेतुत्वे प्रतिबन्धकत्वे च भ्रमत्वाग्रहः, संशयसाधारणज्ञानमात्रस्य तथात्वे तु भ्रमत्वानिश्चयः प्रयोजकोऽन्यथाऽऽकाङ्क्षाकृतिसाध्यत्वादिनिश्चयहेतुप्रतिहेतुपरामर्शादीनां प्रमात्वनिश्चयो योग्यता व्यभिचारज्ञानादीनाञ्च प्रमात्वज्ञानं प्रयोजकीभवेत् । शङ्कादौ शुक्लत्वाभावभ्रमे च शुक्लत्वाद्यनुमितिर्न विना तदप्रामाण्यग्रहं, नहि स्वरूपसत्यपि बाधनिश्चये शाब्दमानसादिज्ञानमुत्पद्यते ।

(गा०) माभूत् साध्याभावज्ञानमनुमितौ स्वतः प्रतिबन्धकं तथापि तत्प्रमात्वबुद्धेः प्रतिबन्धकत्वमफलं बहिरनुष्ण इत्यादौ बन्धा-

दाबुष्णत्वादिनिश्चयासत्त्वे तत्प्रमात्वनिश्चयेऽप्यनुमित्युपगमाच्च निश्चय-
 दशायां व्यभिचारज्ञानादेवानुमित्यनुत्पादनिर्वाहाच्छङ्कः पीत इत्या-
 दौ अपीतत्वाद्यनुमितेर्व्यभिचारधीसत्त्वेऽपि नानुपपत्तिः साध्या-
 भावांशेऽगृहीताप्रामाण्यकत्वस्य व्यभिचारधीप्रतिबन्धकतायां नि-
 वेद्यत्वादिति शङ्कते नन्विति । साध्याभावानिश्चयं कुर्वदिति । अनुमि-
 तिप्रतिबन्धकरूपनिश्चयकार्यकारिताप्रयोजकविशेषणवैशिष्ट्यं निर्वाह-
 यदित्यर्थः । साध्याभावज्ञानासत्त्वेऽपि तद्विषयकप्रमात्वनिश्चयकाले न
 साध्यज्ञानमित्यनुभवमालम्ब्य समाधत्ते नेति । तस्यैवेति । तस्यापी-
 त्यर्थः । प्रतिबन्धकत्वादिति । तादृशज्ञानकाले व्यभिचारज्ञानानिय-
 मोऽग्रे दर्शनीयः शाब्दादिसाधारणबुद्धौ ग्राह्याभावप्रमात्वज्ञानस्य प्र-
 तिबन्धकत्वाप वाधस्यासाधारणहेतुदोषत्वमुपपादयति हेतुवृत्ति-
 त्वादसाधारणत्वेनेति । हेतुवृत्तितया विरोधित्वस्यानुमितिमात्रनिरू-
 पितत्वेनेत्यर्थः । हेतुनिष्ठसाध्याभावप्रमाविषयवृत्तित्वपर्य्यतस्य न
 दोषतेत्यमिसन्धायाह साधारण्येपीति । पक्षे साध्याभावप्रमा इति
 ज्ञाने प्रमात्वघटकतया पक्षे साध्याभाववत्त्वज्ञाने तदपि ज्ञानं व्यभि-
 चारज्ञानरूपमेवेति दोषान्तरज्ञानात्मकं यज्ज्ञानं ननुमितिप्रतिबन्धकं
 स एव दोष इति नियमात् । साध्याभावप्रमाज्ञानस्य शाब्दादिसाधा-
 रणविशिष्टज्ञानप्रतिबन्धकत्वेऽपि न तद्विषयस्य हेत्वाभासतानिर्वाह
 इति शङ्कते न च साध्याभावप्रमेति । हेतुमत्त्वग्रहविषयतावच्छेदक-
 पक्षतावच्छेदकावच्छिन्ने साध्याभाववत्त्वमनवगाह्यापि पक्षनिष्ठवि-
 पयतायां साध्याभाववद्वृत्तित्वावगाहिनः पक्षे साध्याभावप्रमेति नि-
 श्चयस्य पक्षतावच्छेदकविशिष्टसाध्याभावनिश्चयोपजीव्यस्य संभ-
 वान्नोक्तवाधज्ञानस्य व्यभिचारज्ञानरूपतेति समाधत्ते प्रमात्वेति । प-
 क्षनिष्ठग्राह्याभावस्य वाधत्वमभ्युपेत्यापि वाधस्य पार्थक्यं व्यवस्था-
 पयति पक्षधर्मतावलेनेत्यादिना ।

साध्याभावबुद्धेः प्रमात्वज्ञानस्य प्रतिबन्धकत्वं निराकृत्य तत्प्र-
 मात्वस्य दोषताया अग्रे स्वयं दूषणीयतया दीधितिकारो वस्तुतो
 वाधस्वरूपान्याह अत्रेदमित्यादिना । साध्याभाववानिति । अत्र सा-
 ध्याभाववत्त्वमनवच्छिन्नं ग्राह्यम्, अतो न कपिसंयोगवानयं वृक्ष इ-
 त्यादाविति प्रसङ्गः । न चानवच्छिन्नत्वानवगाहिनोऽपि तदभाववत्ता-
 ज्ञानस्याव्याप्यवृत्तित्वाग्रहदशायां तद्वत्ताग्रहप्रतिबन्धकतया अनव-

च्छिन्नत्वाविशेषितसाध्याभाववत्त्वस्यापि दोषत्वं दुर्वारमिति वा-
च्यम् । प्रतिबन्धकीभूताभाववत्ताज्ञाने नियमतोऽधिकरणत्वांशो
सम्बन्धघटकतयाऽनवच्छिन्नत्वमानोपगमात्, अन्यथा अव्याप्यवृत्ति-
त्वज्ञानकालीनतज्ज्ञानस्याविरोधित्वात्, तज्ज्ञानाभावाविशिष्टत्वेन
प्रतिबन्धकत्वस्योपगतव्यतया गौरवात् तदपेक्षया अनवच्छिन्नत्वा-
वगाहितया तथात्वे लाघवात् । पूर्वोत्पन्नाव्याप्यवृत्तित्वज्ञानवशा-
दनवच्छिन्नवृत्तिकत्वानवगाहिनोऽभाववत्ताज्ञानस्याव्याप्यवृत्तित्वधी-
नाशेऽपि अप्रतिबन्धकत्वमिष्टमेव । एकदेशकालरूपधर्मिता-
वच्छेदकावच्छेदेन तदभाववत्ताज्ञानस्य तदवच्छेदेन तद्वत्ताज्ञा-
नप्रतिबन्धकत्वान्तरकल्पनमव्याप्यवृत्तित्वज्ञानोत्तेजकतापक्षेप्याव-
श्यकम्-अव्याप्यवृत्तित्वेन ज्ञातयोरपि भावाभावयोरेकावच्छे-
देन एकदाऽनिश्चयात् । न चानवच्छिन्नवृत्तिकत्वावगाहित्वेनाभाव-
ज्ञानस्य प्रतिबन्धकत्वे अयं संयोगवान् तदभाववांश्चेति समुच्चयस्या-
यं संयोगवान्न वेति संशयाविरोधित्वप्रसङ्गः तस्य व्याप्यवृत्तित्वान-
वगाहित्वादिति वाच्यम् । समुच्चयस्य कोटिद्वयसामानाधिकरण्य-
विषयकतया विरोधभाननिवर्तकयैव संशयविरोधित्वात्, भवतु वा
ऽव्याप्यवृत्तित्वज्ञानाभावविशिष्टस्य व्याप्यवृत्तित्वानवगाहिनोऽपि
ज्ञानस्य प्रतिबन्धकत्वम्, तथापि वृक्षनिष्ठसंयोगाभावाद्दौ नातिप्रसङ्गः
तद्विषयकनिश्चयत्वस्यानुमितिप्रतिबन्धकताशून्याव्याप्यवृत्तित्वज्ञा-
नकालीनज्ञानसाधारणत्वेन तदतिरिक्तवृत्तित्वादिति व्याप्यवृत्तिसा-
ध्यकस्थले पक्षनिष्ठानवच्छिन्नसाध्याभाववत्त्वमेव बाधः । तद्विषय-
त्वञ्च प्रतिबन्धकतानियतमेवेति अनवच्छिन्नसाध्याभाववत्त्ववद्देश-
कालरूपपक्षतावच्छेदकावच्छेदेन साध्याभाववत्त्वमपि तदवच्छेदेन
साध्यसाधने बाधः । एवं पक्षतावच्छेदकधर्मे अतिरिक्तवृत्तित्वरू-
पसाध्यावच्छेदकताभानं यत्रोद्देश्यं तत्र पक्षतावच्छेदकसामाना-
धिकरण्येन साध्याभाववत्त्वम् । यत्र च तादृशधर्मसामानाधिकरण्य-
मात्रेण साध्यसिद्धिरुद्देश्या तत्र तादृशधर्मावच्छिन्नं साध्याभाववत्त्वं
बाध इति विशेषो बोध्यः । पक्षे साध्यस्य यादृशसम्बन्धोऽनुमिति-
विषयः तत्संबन्धपर्याप्तप्रतियोगितावच्छेदकसम्बन्धताकोऽभावो वि-
वक्षणीयः । यत्र च संयोगादिना साध्यानुमितिरुद्देश्या तत्र सयुक्तसंयो-
गादिसम्बन्धावच्छिन्नाभावस्याविरोधितया बाधानात्मकत्वात् पर्या-

सिनिवेशः। यत्र संयुक्तसंयोगादिरूपपरम्परासम्बन्धो अनुमितिर्विषय-
 स्तत्र शुद्धसंयोगादिसम्बन्धावच्छिन्नाभावो न बाधः पक्षविषयता-
 निरूपितसंयोगादिविषयतायाः साक्षात्साध्यविषयत्वानिरूपिततया
 संयोगादौ साध्यसम्बन्धताविरहात् । धर्मितावच्छेदकव्यापकता-
 दिविशिष्टसंयोगादिना साक्षात्सम्बन्धेनानुमाने च तादृशाभावो बाध-
 एव । उक्तरीतिरग्रेऽप्यनुसर्तव्या । साध्यवदन्यो वेति । तद्वत्तावुद्धौ त-
 दत्यन्ताभावस्येव तद्वद्भेदस्यापि धियो विरोधित्वादिति भावः । ए-
 वं च वृत्त्यनियामकसम्बन्धेनानुमितिस्वीकारे तत्सम्बन्धस्य प्रतियो-
 गितानवच्छेदकत्वे च तत्र साध्यवद्भेदस्यैव बाधत्वं बोध्यम् । वाका-
 रः साध्याभावसाध्यवद्भेदयोः पृथक् पृथक् पक्षविशेषणतया दोष-
 घटकता न तु मिलितयोरिति लाभाय । पक्षः—पक्षतावच्छेदकविशि-
 ष्टः । पक्षावृत्तिसाध्यमिति । पक्षावृत्तित्वविशिष्टसाध्यतावच्छेदकाव-
 च्छिन्नमित्यर्थः । यद्यपि पक्षः साध्यवानित्यनुमितौ पक्षे साध्यस्या-
 धिकरणत्वमेव सम्बन्धतया भासते नतु साध्ये पक्षवृत्तित्वं तथासति
 पक्षे साध्यस्येव साध्येपि पक्षस्य प्रकारतापत्तेरिति तादृशानु-
 मितौ साध्यं पक्षावृत्तीति ज्ञानस्य न ग्राह्याभावज्ञानविधया
 विरोधित्वम्, तथापि पक्षः साध्यवान् पक्षे साध्यमिति ज्ञान-
 योः समशीलयोरेकं यत्प्रतिवध्यत्वम् अन्यस्यापि तत्प्रतिवध्य-
 त्वमनुभवसिद्धमित्याशयेनैतदुक्तिः । पक्षतावच्छेदकावच्छेदेनानु-
 मितौ पक्षतावच्छेदकानवच्छिन्नत्वाविशिष्टसाध्यस्यापि तुल्ययुक्त्या
 बाधता बोध्या । एतच्च प्राचीनमतानुसारेण । वस्तुतस्तु तदीयतत्सं-
 सर्गावगाहिवुद्धौ तत्सम्बन्धावच्छिन्नतद्भाववुद्धेः प्रतिबन्धकत्वमि-
 ति संसर्गविधया यद्भासते तत्संसर्गस्य विशिष्टवुद्ध्यविषयतया आधा-
 राधेयभावसंसर्गवुद्धौ वा आधाराधेयभावाभावज्ञानप्रतिबन्धकताया
 अप्रामाणिकतया पक्षवृत्तित्वाद्यभावघटितस्य न दोषता । अत एवा-
 ग्रे यथामतमित्यभिधास्यते । एतन्मते अवृत्तित्वविशिष्टसाध्यस्य सि-
 द्धिविशेषात्मकस्यापि बाधरूपता बोध्या । वक्ष्यमाणलक्षणाक्रान्तत्वा-
 त् विशेषणविशेष्यभाववैपरीत्येपि प्रतिबन्धकत्वमक्षतमित्याशयेनाह
 पक्षे सार्ध्याभाव इति । आधेयतया पक्षेण पक्षवृत्तित्वेन वा विशिष्टसा-
 ध्याभाव इत्यर्थः तादृशसाध्यवद्भेदोपि बोध्यः । पक्षनिष्ठसाध्याभावव-
 त्वादिकमिति । साध्याभावाधिकरणत्वं साध्यवद्भेदाधिकरणत्वं चे-

त्यर्थः । अधिकरणतावृत्त्या पूर्वस्माद्भेदः । एतदपि प्राचीनमतेन । सा-
ध्यादेरित्यादिना साध्यसम्बन्धपरिग्रहः । पक्षावृत्तित्वादिकमित्या-
दिना वृत्तित्वपरिग्रहः । आदिपदाभ्यां वा साध्यतावच्छेदकस्य
पक्षानिष्ठात्यन्ताभावप्रतियोगितावच्छेदकत्वादिपरिग्रहः । एतदपि
सर्वं प्राचीनमतेन । भेदप्रतियोगित्वभेदानुयोगित्वयोः समशीलयोरेक-
तरज्ञानं यत्र विरोध्यपरज्ञानमपि तत्र तथा इत्याशयेनाह साध्यवदिति ।
साध्यवत्त्वस्यापकानुयोगिताकत्वादिविशिष्टपक्षभेदादिकमित्यर्थः ।
आदिपदाभ्यां पक्षतावच्छेदकावच्छिन्नस्य साध्यवत्सामान्यनिष्ठभे-
दप्रतियोगित्वादेः परिग्रहः । वक्ष्यमाणलक्षणे विशिष्टपक्षे विशिष्टसाध्य-
वैशिष्ट्यग्रहत्वे स्वरूपसम्बन्धरूपस्य प्रतिबध्यतावच्छेदकत्वस्यानि-
वेशात् विशिष्टपक्षसाध्यग्रहाविरोधित्वविशेषणसार्थक्यमिति सूच-
यितुमाह विशिष्ट इति । आदिपदाभ्यां विशेष्यस्य पक्षावृत्तित्वादि-
परिग्रहः । विशिष्टस्य पक्षत्वे विशेष्यतावच्छेदकावच्छेदेन साध्या-
भाववत्त्वादिकमपि बोध्यम् । मूलकृता ग्राह्याभावबुद्धेः प्रतिबन्धकत्व-
मन्यत्र क्लृप्तमिति शब्दादौ तथा दर्शनात् इत्यनेनाभिहितम्, अत-
एव उक्तसाध्यज्ञानप्रतिबन्धकत्वस्यैव तथात्वमित्याह तन्निश्चयश्चेति ।
विरोधिनिश्चयत्वेनेति विरोधीत्यत्र हेतुः । घर्मिणि ग्राह्याभावविषय-
कत्वेनेत्यर्थः । तथात्वे सति विरोधितायाः सर्वानुभवसिद्धत्वादिति
भावः । मात्र एवेति । मात्रपदं कृत्स्नार्थकम् । ग्राह्याभावनिश्चय-
स्य शाब्दबोधप्रतिबन्धकत्वे आचार्यसम्मतमाह अत एवेति । मणि-
कृता तु एकपदार्थसंसर्गे अपरपदार्थानिष्ठाभावप्रतियोगित्वप्रमावि-
षयत्वज्ञानस्य शाब्दधीविरोधित्वाशयेन तत्र तादृशप्रमाविषयत्वा-
भावरूपयोग्यताया द्वातांपयोगिता शब्दपरिच्छेदे स्वीकारस्यते ।

प्रकृतपक्षेति । सत्प्रतिपक्षेऽतिव्याप्तिवारणाय प्रथमं सत्यन्तम् ।
पक्षाप्रसिद्धिसाध्याप्रसिद्धोर्वावरणाय द्वितीयम् । उदासीनवारणाय
विशेष्यम् । यद्यपि साध्याभावविशिष्टप्रकृतपक्षादिरूपवाधे विरो-
ध्युन्नायकसाध्याभावव्याप्यविशिष्टपक्षाद्यन्यत्वं विशिष्टपक्षादिग्रह-
विरोधिपक्षतावच्छेदकाभावविशिष्टपक्षाद्यन्यत्वं चासिद्धम्, तथापि
यादृशविशिष्टनिरूपितविषयिताविरोध्यनुमितिजनकतावच्छेदकत्वे
सति विशिष्टपक्षग्रहत्वस्य विशिष्टसाध्यग्रहत्वस्य च न्यूनवृत्तिर्या
विशिष्टपक्षे विशिष्टसाध्यवैशिष्ट्यग्रहत्वान्यूनवृत्तिः प्रतिबध्यता त-

निरूपितप्रतिबन्धकतावच्छेदिका तादृशत्वमित्यत्र तात्पर्यम् । शेषं पूर्वोपदर्शितदिशावसेयम् ।

अथात्र लक्षणे वह्निमान् हृदो वह्निमानित्यादौ बह्व्यभावविशिष्टहृदादिरूपे बाधेऽव्याप्तिः तद्विषयकत्वावच्छिन्नप्रतिबन्धकतानिरूपितप्रतिबन्धकताया विशिष्टपक्षग्रहत्वव्यापकत्वात् । न च पक्षतावच्छेदकादिभेदेन बाधलक्षणस्य भिन्नतया यत्र साध्यमेव पक्षतावच्छेदकं तत्र विशिष्टपक्षग्रहविरोधित्वस्यानिवेशनीयतया नाश्रयासिद्ध्याद्यात्मकवाश्रासङ्ग इति वाच्यम् । वह्निमान् काञ्चनमयहृदो वह्निमानित्यादौ काञ्चनमयत्वाभावविशिष्टहृदादिरूपाश्रयासिद्ध्यादावतिव्याप्तिवारणाय तादृशपक्षकस्थलीयबाधलक्षणेऽविरोधित्वान्तस्यावश्यं निवेशनीयत्वात्तत्रत्याश्रयासिद्धिरूपवाधे अव्याप्तेर्द्वारत्वादिति चेन्न । आश्रयासिद्ध्यात्मकस्य तस्यालक्ष्यत्वाल्लक्ष्यत्वे तु उद्देश्यतावच्छेदकताविधेयतावच्छेदकतातिरिक्ताविशिष्टपक्षे विशिष्टसाध्यवैशिष्ट्यबोधीयविषयतान्तःपातिप्रकारतावच्छिन्नप्रतिबन्धकतानिरूपितप्रतिबन्धकतावच्छेदकविषयिताकत्वस्याविरोधित्वान्तसहितविरोधित्वान्तेन विवक्षणात् । काञ्चनमयहृदो वह्निमानित्यादावाश्रयासिद्ध्यादिज्ञानस्य प्रतिबन्धकतावच्छेदिका न उद्देश्यतावच्छेदकताभिन्ना विशिष्टपक्षविशिष्टसाध्यवैशिष्ट्यबोधीयविषयतान्तःपातिनीप्रकारता इति तद्व्युदासः । उक्तपक्षाप्रसिद्धिरूपवाधवृद्धेश्च तादृशप्रकारताभिन्ना या विधेयमुद्रया या उक्तविशिष्टवैशिष्ट्यावषयतान्तःपातिनी(साध्य)प्रकारता तस्या अपि हृदत्वावच्छिन्नविशेष्यतानिरूपितबह्व्यादिप्रकारतात्वेन प्रतिबन्धकतावच्छेदकत्वाच्च तादृशवाधासङ्गः । प्रकारताया उक्तविशिष्टवैशिष्ट्यविषयताशालिज्ञानवृत्तित्वमुपेक्ष्य तादृशविषयतान्तःपातित्वनिवेशाच्च काञ्चनमयहृदो वह्निमान् हृदश्च काञ्चनमय इत्येतादृशज्ञानीया या विधेयमुद्रया प्रकारता तस्या हृदत्वावच्छिन्नविशेष्यतानिरूपितकाञ्चनमयत्वादप्रकारतात्वेनाश्रयासिद्धिज्ञानप्रतिबन्धकतावच्छेदकत्वेपि नातिप्रसङ्गः ।

ननु तथापि पर्वतो वह्निव्याप्याभावबह्व्यभावोभयवानित्यादौ वह्निव्याप्यवृत्तपर्वतादिरूपवाधेऽव्याप्तिः तस्य वह्निमत्पर्वतरूपविरोध्युन्नायकत्वादिति चेन्न । विरोधितान्तघटकप्रतिबन्धकतावच्छेदकविषयतायां विरोध्युन्नायकतानवच्छेदकत्वमनिवेश्य तादृ-

प्रतिबन्धकतायां स्वनिरूपितप्रतिबन्धकतावच्छेदकविषयत्वावच्छिन्न-
प्रतिबन्धकतानिरूपितप्रतिबन्धकतावच्छेदकविषयत्वावच्छिन्नानुमि-
तिनिष्ठजन्यतानिरूपितजनकतावच्छेदकविषयत्वावच्छिन्नप्रत्यक्ष-
प्रतिबन्धकतायां निवेशनीयत्वात् । प्रकृते च बहिष्याप्याभाववत्ता-
ज्ञानत्वावच्छिन्नप्रतिबन्धकतानिरूपितप्रतिबन्धकतामात्रायां कदापि क-
क्षणसमन्वयसम्भवात् । तथाहि-तादृशप्रतिबन्धकतानिरूपितप्रति-
बन्धकतावच्छेदकं न बह्यभाववत्पर्वतज्ञानत्वं, किन्तु बहिष्याप्याभाव-
वत्पर्वतज्ञानत्वमेवातत्तादृशप्रतिबन्धकताया बह्यभावयत्पर्वतज्ञान-
विरोधिवह्निमत्पर्वतोन्नायकतावच्छेदकबहिष्याप्यवत्पर्वतविषयिना-
वच्छिन्नत्वेऽपि बहिष्याप्याभाववत्पर्वतज्ञानविरोधिवह्निव्याप्यवत्पर्व-
तोन्नायकतावच्छेदकबहिष्याप्यवत्पर्वतविषयतावच्छिन्नत्वस्याक्षतरया-
दिति । तथाच उद्देश्यतावच्छेदकताविधेयतावच्छेदकतातिरिक्त-
विशिष्टपक्षविशिष्टसाध्यविशिष्टैश्वर्यबोधीयविषयन्तातःपानिप्र-
कारत्वावच्छिन्नप्रतिबन्धकतानिरूपिता सती स्वनिरूपितप्रति-
बन्धकतावच्छेदकविषयित्वावच्छिन्नप्रतिबन्धकतानिरूपितप्रतिबन्धक-
तावच्छेदकीभूतविषयित्वावच्छिन्नानुमितिनिष्ठजन्यतानिरूपितजन-
कतावच्छेदकीभूतविषयित्वानवच्छिन्नप्रतिबन्धकतानिरूपितप्रतिबन्ध-
कतावच्छेदकविषयिताकत्वमिति निष्कर्षः ।

ननु पक्षादौ साध्यासमानाधिकरणधर्मवत्त्वादिज्ञानस्यानुमिति-
विरोधितया साध्याभावाभावत्वेन साध्यानवगाहिनस्तस्य साध्या-
भावव्याप्यनवगाहित्वेन साध्याभावाननुमापकतया च तद्विषये-
ऽतिव्याप्तिरित्याशंकायामिष्टापस्यां परिहरति पक्षादरिति । मूलो-
क्तसिद्धान्तं दूषयति साध्याभाववदिति । पक्षादाविति । पक्षतावच्छे-
दकावच्छिन्ने इत्यर्थः । अनवगाहित्व इति । तत्र तमनवगाह्यापि
प्रममिश्रत्वस्य तद्वति तत्प्रकारकत्वस्य चावगाहनसम्भवादिति
भावः । ननु साध्याभाववति पक्षे साध्याभावप्रकारकमिदं ज्ञानमि-
त्याकारकविरोधिविषयकप्रमात्वज्ञानस्य प्रतिबन्धकताया निर्विवा-
दतया तद्विषयस्य साध्याभाववत्पक्षघटितप्रमात्वस्य हेत्वाभासता
निष्प्रत्यूहैव इत्यत आह अवगाहित्वे त्विति । तद्विषयत्वेनैवेति ।
पक्षतावच्छेदकादिविशिष्टसाध्याभावाद्यवगाहित्वेनैवेत्यर्थः । एव-
कारण प्रतिबन्धकतावच्छेदके प्रमात्वघटकेतरांशविषयतानिवेश-

व्यवच्छेदः तन्निवेशे गौरवात् तद्विषयकज्ञानस्यापि प्रतिबन्धकता-
प्रयोजकविरोधिविषयताश्रयत्वेन प्रतिबन्धकतया तदसङ्गहाच्चेति
भावः । साध्याभाववत्पक्षघटितप्रमात्वविषयकत्वे अनुमातिप्रति-
बन्धकतानतिरिक्तवृत्तित्वसत्त्वेपि मेयत्वविशिष्टव्यभिचारादेरिव ता-
दृशविशिष्टान्तरघटितत्वेन न दोषतासम्भव इति बोध्यम् ।

ननु विरोध्याविषयस्यापि धर्मिणि ग्राह्याभावप्रमात्वविषयकज्ञान-
स्य शब्दादौ प्रतिबन्धकतादर्शनादनुमितावपि तत्प्रतिबन्धकत्व-
मव्याहतमेव, तदुक्तं मूलकृता-शब्दादौ तथा दर्शनादित्यत आह
प्रमात्वनिश्चयस्येति । प्रतिबन्धकत्वाकल्पनादिति । शब्दबोधादावपि
तत्प्रतिबन्धकत्वानुभवस्य तुल्यन्यायेनासिद्धत्वादिति भावः । ननु
साध्याभावज्ञानसत्त्वेपि तत्राप्रामाण्यग्रहे ऽनुमित्युत्पत्तेरनुमितौ सा-
ध्याभावज्ञानं न प्रतिबन्धकमपि तु तत्प्रमात्वग्रह एव इत्यत आह
सर्वत्रेति । भ्रमत्वाग्रहः-संशयसाधारणभ्रमत्वज्ञानत्वावच्छिन्नाभावा
प्रयोजक इत्यन्वयः । प्रयोजकत्वं चावच्छेदकत्वम् । अत्र हेतुतोपादानं
दृष्टान्तत्वेन । तत्र ज्ञानसामान्यमनुपादाय निश्चयरूपविशेषोपादा-
नव्यवच्छेद्यं स्पष्टयति संशयसाधारणेति । ननु साध्याभावनिश्चयस्य
तद्वैयर्थिकभ्रमत्वग्रहाभावविशिष्टस्य प्रतिबन्धकत्वापेक्षया साध्याभा-
वज्ञानप्रमात्वग्रहस्यैव प्रतिबन्धकत्वमुच्यते इत्याशङ्कां निरा-
कर्तुं प्रतिबन्दिमाह अन्यथेति । प्रयोजकताभवेदिति । यथायोगं
कार्यजनने कार्यप्रतिबन्धे वेति पूरणीयम्, तथाच यथा-
ऽऽकांक्षाज्ञानाद्यसत्त्वे तत्प्रमात्वग्रहेपि न शाब्दबोधोत्पत्त्यादिरिति न-
गृहीताप्रामाण्यकस्यैवाकांक्षादिज्ञानस्य कारणत्वादिकं तथा साध्या-
भावनिश्चयासत्त्वे तत्प्रमात्वग्रहेपि न साध्यज्ञानप्रतिबन्ध इत्यप्रामाण्य-
ग्रहाभावविशिष्टस्य साध्याभावनिश्चयस्यैव तज्ज्ञानप्रतिबन्धकत्व-
मिति भावः । ननु शब्दादौ श्वैत्यभावादिभ्रमे ऽप्रमात्वज्ञानं विनापि श्वै-
त्याद्यनुमितेरुदयाच्च साध्याभावज्ञानस्य साध्यग्रहप्रतिबन्धकतेत्यत
आह शब्दादाविति । विना तदप्रामाण्यग्रहमिति । फलानुरोधेन तत्र
भ्रमत्वग्रहस्यैव कल्पनादिति भावः । प्रमात्वेनाज्ञायमानापि अ-
प्रमात्वेनागृह्यमाणा ग्राह्याभावघाः शाब्दबोधादिप्रतिबन्धकेति
भवतामप्यनुमतं विशेषदर्शनत्वेन लिङ्गपरामर्शस्यैव साध्या-
भावज्ञानपरिभाषकताया भवदाभिमतत्वात्, तथा च शाब्दबोधा-

दौ तत्प्रतिबन्धकनाशौघे अनुमितिसाधारणानुगतधर्मस्यैव तत्प्र-
तिबन्धतावच्छेदकत्वात् तत्र तत्र विपरीतज्ञाने भ्रमत्वज्ञानकल्पन-
या अनुमित्युपपादनमेवोचितम्, अन्यथा शाब्दादिसाधारणविपरीत-
ज्ञानप्रतिबन्धतावच्छेदकगर्मे अनुमित्यन्यत्वस्य निवेशनीयतया अनु-
मितौ साध्याभावज्ञानप्रमात्वबुद्धेः प्रतिबन्धकत्वान्तरस्य कल्पनीय-
तया च गौरवात्, अनुमित्यन्यत्वस्य विपरीतज्ञानप्रतिबन्धतावच्छे-
दकत्वे आध्यासिद्ध्यादिज्ञानकालेऽनुमित्यापत्तेश्च, पक्षतावच्छेदकादि-
ध्याप्यवत्ताज्ञानस्य अनुमित्यजनकतया तद्विपरीतज्ञानदशायां त-
च्छाब्दबुद्ध्यादेरिव तदवच्छिन्नपक्षादिविषयकानुमितेर्भवतोप्यनि-
ष्टत्वादित्याह न हीति ॥

(दी०)अथ लाघवेन संशयसाधारणं संसृष्टत्वज्ञानमेव शा-
ब्दानुमित्योः कारणम्, आस्ताश्च तस्यैव विरोधितया प्रकरण-
समो बाधश्च हेत्वाभासोऽसिद्धिरिव परामर्शस्य, विलीयताश्चाप्राप्ति-
द्वसाध्यकमनुमानमिति चेन्न ।

संशयासत्त्वसमये परामर्शोत्पादे सिद्धिसिधाधयिषे विना
अनुमित्यनुत्पादप्रसङ्गात्, सति विशेषदर्शने संशयायोगादिति ।

एतेन लाघवात् प्रमात्वेन निर्णीयमानं बाधज्ञानं विरोधीति
परास्तम् ।

विपरीतमेव लाघवं, स्फुटतरश्च तद्भावसाध्ये । तत्र हि गोत्वा-
द्यप्रकारकं गोत्वाभावादिप्रकारकं ज्ञानं बाधनिश्चयः । तथाच
गोत्वादिमद्विशेष्यकगोत्वाद्यभावप्रकारकत्वज्ञानाभावां भ्रमत्वग्रह-
विरहः । बाधग्रहश्च पक्षे गोत्वाद्यप्रकारकं ज्ञानं, तस्य च गोत्वा-
दिमद्विशेष्यकगोत्वाद्यभावप्रकारकत्वाद्यप्रकारकं गोत्वाभाववद्वि-
शेष्यकगोत्वाद्यभावप्रकारकत्वप्रकारकज्ञानं प्रमात्वनिश्चय इति ।
उक्तमायश्च तत्तत्कार्यं प्रति प्रतिबन्धकानां कारणानांश्च प्र-
मात्वेन निश्चीयमानतया तथात्वापात्तिरिति । न च सति विशेष-
दर्शने विपरीतनिश्चयोऽकिञ्चित्करः तत्सत्त्वेऽपि विशेषदर्शनेन प्र-

त्यक्षोत्पादादिति वाच्यम् । विशेषदर्शनेन तन्नाशानन्तरमेव प्रत्यक्षोदयात्, परैरपि कचित् प्रत्यक्षविशेष एव विपरीतनिश्चयविशेषस्यैव तथात्वोपगमाच्च । नहि शाब्दादिवोधेऽपि विशेषादर्शनविशिष्टत्वेन स विरोधी, गौरवात् मानाभावाच्च । न वा चाक्षुषादिप्रत्यक्षे मानसादिविपरीतनिश्चयो विरोधी । उपयुज्यते च कचिद्विशेषदर्शनमप्रामाण्यग्राहकत्वेन बाधबुद्धेः । नचैवं बाधावतारदशायां पक्षे हेतोरग्रहेऽज्ञानलक्षणासिद्धिः, ग्रहे च व्यभिचारधीरेवेति वाच्यम् । बाधग्रहपरामर्शयोर्भेदात्, अभेदेऽपि पक्षः साध्यव्याप्यहेतुमान् साध्याभाववांश्च इति ग्रहस्य परस्परोपरागानन्वगाहिनो व्यभिचाराविषयत्वात् । एकत्र व्यभिचाराव्यभिचारयोरेकनिश्चयागोचरत्वात्, पूर्णे च करणे साक्षादनुमित्याविरोधिनो व्यभिचारज्ञानादेरकिञ्चित्करत्वात् । उक्तश्च साध्यादेः पक्षाद्यवृत्तित्वादिकमपि बाधः । न च तद्ग्रहेऽपि व्यभिचारबुद्धिरावश्यकी । ..

(गा०) अथ शाब्दबोधे विपरीतनिश्चयाभावो न हेतुः योग्यताज्ञानहेतुतयैवोपपत्तेः, एवं च अनुमितावपि न तस्य हेतुता शाब्दानुमितिसाधारणपरोक्षानुभवत्वस्य जातिविशेषस्य वा विशेष्ये विशेषणवत्त्वरूपयोग्यताज्ञानजन्यतावच्छेदकत्वोपगमात्तादृशकारणविरहेणैवैवाधितार्थानुमित्यनुदयादिति बाधस्य "साक्षादनुमितिर्विरोधितया हेत्वाभासताभिधानमसङ्गतमिति शङ्कते अथेति । लाघवेनेति । तदभावग्रहाभावत्वापेक्षया तद्वत्ताज्ञानत्वरूपजनकतावच्छेदकलाघवेन तद्वद्भेदतदभावव्याप्यादिनिश्चयाभावानामपि हेतुत्वाकल्पनलाघवेन चेत्यर्थः । वाक्यार्थस्य पक्षे साध्यस्य च निश्चयः शाब्दानुमित्योः पूर्वं नियमतो न सम्भवतीत्यत उक्तं संशयसाधारणमिति । एवकारेण विपरीतनिश्चयाभावस्य व्यवच्छेदः । प्रत्यक्षस्थले अलौकिकप्रत्यक्षत्वमेव बाधादिधीप्रतिवध्यतावच्छेदकमिति भावः । न च प्रत्यक्षस्थले अलौकिकज्ञानत्वस्य विपरीतज्ञानप्रतिवध्यतावच्छेदकतयैवोपपत्तेः संसृष्टत्वज्ञानहेतुत्वान्तरकल्पनायामेव गौरवमिति वाच्यम् । इच्छाया उत्तेजकत्वं प्रत्यक्षस्थले न तु परोक्षस्थले इति पृ-

यत् प्रतिबन्धकताया भवतोप्यावश्यकत्वात्, बाधाभावस्य शाब्दबो-
धादिहेतुतामते शाब्दादिसामान्याः प्रत्यक्षादिप्रतिबन्धकतायां यो-
ग्यताज्ञानापेक्षया गुरोर्बाधाभावस्य तदभावव्याप्यवत्ताज्ञानाद्यभा-
वस्य च निवेशनीयतया गौरवाच्च । न च शाब्दबोधादौ बाधादिधि-
योऽप्रतिबन्धकत्वे तद्वत्तासंशयस्य द्वितीयक्षणे स्मरणादिरूपतद-
भावनिश्चये तदनन्तरं शाब्दबोधापत्तिरिति वाच्यम् । यत्र विषये
संशयद्वितीयक्षणे कथंचिद्विपरीतनिश्चयः शाब्दादिज्ञानकारणान्त-
रसमवधानं च तत्रापत्तिवारणाय बाधादिनिश्चयप्रतिबन्धकताया
आवश्यकत्वेऽपि विषयविशेषे लाघवेन योग्यताज्ञानहेतुताया नि-
ष्प्रत्यूहता इत्याशयात् । नन्वेवं वाधप्रकरणसमयोद्भेत्वाभासता न
स्यादित्यत आह आस्तां चेति । तस्यैव-कारणीभूतस्य संसृष्टत्व-
ज्ञानस्यैव, असिद्धिरिव-स्वरूपासिद्धिरिव, परामर्शस्य-अनुमितिजन-
कस्य, विरोधितया हेत्वाभास इत्यनुपपत्तेरान्वयः ।

नन्वेवं अप्रसिद्धसाध्यकानुमितिर्विलीयेत कोट्यप्रसिद्धा साध्य-
संशयासम्भवादित्यत्रेष्टापत्तिमाह विलीयतां चेति । तादृशानुमितेरे-
कदेशिनःप्रेषणमुमतत्वादिति भावः ।

अथ पक्षसाध्ययोः संसर्गज्ञानस्यानुमितिहेतुत्वेऽपि अप्रसिद्धसा-
ध्यविशेष्यकानुमितौ न तस्य हेतुत्वमुपेयम्, न वा वा-
धज्ञानस्य साक्षादनुमितिप्रतिबन्धकत्वं साध्यविशेष्यकानुमितौ
साध्यसिद्धेः प्रतिबन्धकतयैव पक्षे बाधग्रहदशायां तादृशा-
नुमित्यापत्तेरनवकाशात् इति कथमप्रसिद्धसाध्यकानुमानानुप-
पत्तिरिति चेन्न ।

अभावसाध्यकस्थल एव साध्यप्रसिद्धिर्नपेक्ष्यानुमित्युत्प-
त्त्या तत्र प्रतियोगिमत्ताज्ञानरूपबाधग्रहस्य साध्यप्रसिद्धिं विनापि
सम्भवात् साध्यप्रसिद्धिप्रतिबन्धकतया तादृशबाधग्रहकालेऽनुमि-
त्यापत्तेर्वारयितुमशक्यत्वात् तादृशानुमितिस्वीकारेऽनुमितौ बाध-
ज्ञानस्य साक्षात्प्रतिबन्धकत्वस्यावश्यकत्वात् । एवमत्र पृथिवीत-
रमेद इत्यादि शाब्दबोधे पृथिवीतरमेदपक्षकधर्मिसाध्यकानुमितौ
च साक्षाद्बाधज्ञानस्य प्रतिबन्धकत्वमकल्पयित्वा बाधज्ञानकाले
तादृशशाब्दबोधतादृशानुमित्योर्वारणाय धर्मिणि पृथिवीतरमेद-
संसर्गज्ञानस्य तदुभयसंसर्गावगाहिपरोक्षज्ञानकारणताया आवश्यक-

कत्वादितरभेदादिरूपाप्रसिद्धसाध्यकानुमितेरुपगमासम्भवः ।

अथ पृथिव्यां पृथिवीतरभेद इति साध्यविशेष्यकानुमितौ संसर्ग-
ज्ञानस्य हेतुत्वासम्भवेऽपि न बाधज्ञानस्य पृथिवीतरप्रकारकज्ञान-
रूपस्य साक्षात्प्रतिबन्धकत्वाप्रसक्तिः पृथिवीत्वावच्छिन्ने तादात्म्य-
सम्बन्धेन पृथिवीतरप्रकारकज्ञानस्यानाहार्यस्याप्रसिद्धेरिति तादृ-
शसाध्यविशेष्यकानुमितिरव्याहतैव । न च शुद्धभेदत्वावच्छि-
न्नेऽनाहार्यपृथिव्याद्यवृत्तित्वज्ञानरूपबाधज्ञानसम्भवात्तदानीं पृथि-
व्यामितरभेद इत्यनुमित्यादिवारणाय पृथिवीतरभेदसंसर्गज्ञानस्य
तादृशपरोक्षज्ञानहेतुत्वमावश्यकम्, अन्यथा तादृशबाधादिवुद्धेरनु-
मित्यादौ साक्षात्प्रतिबन्धकत्वकल्पनेन गौरवप्रसङ्गात्, तथा च
कथं तादृशसाध्यविशेष्यकानुमितिरिति वाच्यम् । तादृशबाधादि-
ग्रन्थशायामुपदर्शितानुमित्यादिवारणाय भेदत्वावच्छिन्ने पृथिवी-
संसर्गज्ञानत्वमेव तादृशपरोक्षज्ञानहेतुत्वोपगमात् पृथिवीतरभेद-
त्वरूपसाध्यतावच्छेदकावच्छिन्नाप्रसिद्धिदशायामपि केवलभेदत्व-
रूपेण पृथिवीसंसर्गज्ञानात् तादृशानुमितेः सम्भवात् । न चैतन्मते
साध्यसंशयादनुमितेरुपगन्तव्यतया संशयस्यैव पक्षतात्वेनानुमितिहे-
तुत्वमिति साध्याप्रसिद्धिदशायां पक्षताविरहेण नानुमितिसम्भव
इति वाच्यम् । संशयं विनापि साध्यनिश्चयकाले सिषाधयिषाव-
लेनानुमित्युपपत्तेः सिषाधयिषाविरहविशिष्टसिद्धभावस्य पक्षतात्व-
स्योपेयत्वात् । साध्यविशेष्यकानुमितौ साध्यप्रसिद्धेः प्रतिबन्धक-
तयैव साध्यसिद्धिदशायामनुमिनिवारणसम्भवात् तादृशानुमितौ
संशयादिरूपपक्षताहेतुत्वस्य निर्युक्तिकत्वाच्चेति चेत् । न । यत्र प्र-
तिबन्धकबाधादिवुद्धेरसम्भवस्तत्र साध्यविशेष्यकानुमितौ संसृष्ट-
त्वज्ञानहेतुताया निर्युक्तिकत्वेनास्वीकारेऽपि पृथिव्यां जलभेदः इदे-
धूमाभाव इत्यादि ज्ञाने संसृष्टत्वज्ञानहेतुताया अवर्जनीयतया तादृ-
शाऽनुमितेरसम्भवेन तदभिप्रायेणैव विलीयतां चेत्यादिग्रन्थसङ्गतेः ।
न च पृथिव्यां जलभेद इत्याद्यनुमितेः प्रामाणिकत्वे पृथिव्यां जलभेद
इत्यादिशाब्दबुद्धौ संसृष्टत्वरूपयोग्यताज्ञानस्य हेतुत्वे शाब्दत्वमेव
जन्यतावच्छेदकं वाच्यं तादृशानुमितौ चागत्या बाधबुद्धेरपि सा-
क्षात्प्रतिबन्धकत्वमुपेयं विषयभेदेन कार्यकारणभावभेदस्यावश्य-
कत्वादिति कथं तादृशानुमितिर्विलय इति वाच्यम् । साध्याविशे-

अथकानुमितेः सिद्धान्तिभिरनभ्युपगमात् तदनुरोधेनानुमितिविशेषे संसृष्टत्वज्ञानहेतुनामभ्युपगम्य बाधादिवुद्धेः साक्षात्प्रतिबन्धकता-
कल्पनमयुक्तमित्याशयेन तादृशानुमितिखिलपस्योपगन्तव्यत्वात् ।
न च साध्यविशेष्यकानुमितेः सिद्धान्तिभिरनभ्युपगमे पृथिव्यां जला-
विभेदसाध्यकानुमानस्य पक्षैकदेशे साध्यप्रसिद्ध्या सम्भवेपि एक-
व्यक्तिपक्षक—इतरभेदानुमानस्यागतिरिति साध्यविशेष्यकानुमि-
तिस्वीकार आवश्यक इति कथं तदनभ्युपगम इति वाच्यम् । तादृ-
शानुमित्यनभ्युपगमेपि साध्यविषयकव्यतिरेकव्याप्यवगाहिपरा-
मर्शद्विशेषदर्शनरूपान्तादृशलौकिकप्रत्यक्षस्यैव प्रथमं स्वीका-
रणीयतया तदात्मकविशेषणतावच्छेदकप्रकारकज्ञानात्तदनन्तरक्षणं
साध्यविशेषणकानुमितिसम्भवेन सामञ्जस्यात् विशिष्टसाध्या-
प्रसिद्धावपि अभावत्वादिसामान्यलक्षणया तेन रूपेण साध्यज्ञानस्य
पूर्वं सम्भवेन साध्योपनायकज्ञाननिर्वाहात् प्रथमं साध्यविशेषण-
कालौकिकप्रत्यक्षसम्भवात् ।

इदं तु बोध्यम् । उक्तरीत्या साध्यविशेष्यकानुमित्यनभ्युपगमेपि
निर्वाहे तादृशानुमितिसामान्यन्तरकल्पनेन लाघवानुरोधेनैव तदन-
भ्युपगमः समुचितः किन्त्वत्र संसृष्टत्वज्ञानहेतुत्वोपरोधः । न च
साध्यविशेष्यकानुमित्यनभ्युपगमेपि तदुत्तरकालीनसाध्यविशेषण-
कानुमित्यनुरोधेन क्लृप्तहेतुताकाङ्क्षतिरेकपरामर्शादेव तन्निर्वाहे परा-
मर्शकारणताधिक्यविरहान्न गौरवमिति वाच्यम् । तदभ्युपगमे तत्र
साध्यप्रसिद्धेः प्रतिबन्धकताकल्पनाधिक्येन गौरवात् । अत एव (१)
भेदादिधर्मिकेनरादिरूपप्रतियोगिसंशयात्मकपक्षधर्मिकसाध्यसंसर्ग-
सन्देहात् संसृष्टत्वज्ञानहेतुतामतेपि साध्यविशेष्यकानुमितिनिर्वाहः ।
विशेषणतावच्छेदकप्रकारकनिश्चयविरहेण साध्यतावच्छेदकविशि-
ष्टवैशिष्ट्यप्रकारकानुमित्यसम्भवादिति ।

एतेन संसृष्टत्वज्ञानस्यानुमितिहेतुत्वे महानसीयेतरवह्मभाव-
वान् पर्वत इत्यतादृशेतरबाधाविधीबलाच्छुद्धवह्नित्वादिना व्याप-
कताग्रहान्महानसीयवह्निमान् पर्वत इत्याकारकाया विशेष्ये विशे-
षणमिति रीत्या जायमानाया अनुमितेरनुपपत्तिस्तत्र महानसी-
यत्वविशिष्टवह्नादेः प्रागप्रसिद्ध्या तत्संसर्गज्ञानासम्भवात् । न

(१) एवं इति पाठान्तरम् ।

च बहो महानसीयत्वस्य पर्वते च बह्वः संशयात्मकसंसर्ग-
ज्ञानात्तादृशानुमितिर्भवत्यतीति वाच्यम् । तथासति विशिष्टविशे-
षणकानुमितौ विशिष्टसंसर्गज्ञानहेतुत्वे महानसीयबहिर्नास्तीति वा-
धग्रहदशायां विशिष्टबह्व्यादिविशेषणकानुमितिवारणाय बाधग्रह-
स्य साक्षात्प्रतिबन्धकतास्वीकारापत्तिरिति परास्तम् । यथा महान-
सीयवाहमान् पर्वत इति वाक्यात् विशेष्ये विशेषणमिति श्रुत्या ज्ञाय-
मानः शाब्दबोधो अवान्तरवाक्यार्थभूतमहानसीयत्वविशेषित-
बह्व्यादिवोधं विनापि बह्वधंशे महानसीयत्वसंशयात्मकात्पर्वते महा-
नसीयत्वविशेष्यतापन्नबह्विकोटिकसंशयरूपयोग्यताज्ञानात्निर्वहति त-
था तादृशसंशयादेवोक्तस्थले महानसीयबहिमान् पर्वत इत्यनुमिति-
निर्वाहात् महानसीयत्वविशिष्टबहिर्निर्णयं विना प्रतियोगितावच्छेद-
कविशिष्टप्रतियोगिनिश्चयरूपकारणाभावान्महानसीयबहुवभावभा-
नासम्भवेन नोक्तसंशयसम्भव इति चेत् । शाब्दस्थले ऽप्येवोऽनुयोगा-
तुल्यः स्यात् ।

संशयेति । साध्यसंशयद्वितीयक्षणे यत्र परामर्शोत्पादस्तत्र द्वि-
तीयक्षणे विनश्यदवस्थात् संशयात् अनुमितेरेतन्मतेऽपि निर्वाहात् ।

संशयासत्त्वसमय इति । सिद्ध्यात्मकपरामर्शद्वितीयक्षणे यत्रानु-
मित्सा तत्र सिद्ध्यात्मकसंसृष्टत्वनिश्चयादनुमितेरेतन्मतेऽपि च नि-
र्वाहात् । सिद्धिसिपाधयिषे विनेति । सिद्धिरूपसंसृष्टत्वज्ञानं सिपाध-
यिषाविरहसहकृतं प्रतिबन्धकमिति तदपगमनिर्वाहकसिपाधयिषो-
पादानम् । परामर्शानन्तरोत्पन्नसंशयादेव तत्रैतन्मते अनुमितिर्भवि-
ष्यतीति शंकां निराकरोति सतीति ।

ननु भ्रमत्वाग्रहविशिष्टबाधनिश्चयत्वेन प्रतिबन्धकत्वापेक्षया प्र-
मात्वनिश्चयविशिष्टबाधज्ञानत्वेन प्रतिबन्धकत्वमेव युक्तं तदभाव-
वति तत्प्रकारकत्वरूपभ्रमत्वापेक्षया तद्वति तत्प्रकारकत्वरूपप्र-
मात्वग्रहस्यैव लघुत्वात्, मन्मते प्रमात्वज्ञाने निश्चयत्वस्यैव भवन्म-
ते बाधज्ञाने निश्चयत्वस्य निवेशनीयतया साम्यात् अभावांशे प्रमा-
त्वेन निश्चीयमानो बाधसंशयोऽपि बाधनिश्चयकार्यकारी । एवं च
बाधग्रहासत्त्वे तत्प्रमात्वनिश्चयसत्त्वेऽनुभूयमानानुमितिरप्युपपद्यते,
बाधधीप्रमात्वस्य हेत्वाभासतापि विशेष्यविशेषणभावे विनिगमना-
विरहेण प्रमात्वनिश्चयस्यापि प्रतिबन्धकत्वात् । यदि बाधनिश्चया-

विशिष्टतत्प्रमात्वग्रहेऽनुमित्यप्रतिबन्धके तत्प्रमात्वविषयकत्वसत्त्वे-
नातिप्रसक्ततया तस्य न दोषता, तदा पक्षनिष्ठसाध्याभावादिविष-
यकत्वस्यापि अप्रामाण्यज्ञानास्कन्दिज्ञानसाधारण्येन तत्प्रतिबन्धक-
ताप्रतिप्रसक्ततया तस्यापि दोषत्वासम्भवः । तत्सम्भवस्तु प्रमित-
साध्याभाववत्पक्षादेरेवेति शंकां निराकरोति एतेनेत्यादिना । ए-
तेन—अज्ञायमानेपि बाधग्रहे शाब्दमानसादिज्ञानानुत्पादानुभवेन ।
उक्तलाघवमपि नास्तीत्याह विपरीतमेवेति । तदभावनिश्चय-
त्वघटकतदप्रकारकत्वापेक्षया प्रमात्वनिश्चयत्वघटकस्य तद्वति तत्प्र-
कारकत्वाभावाप्रकारकत्वस्यातिशुद्धतया भ्रमत्वज्ञानाभावस्यावच्छेद-
कतामतेऽभावद्वयनिवेशाधिक्यस्याकिञ्चित्करत्वादिति भावः ।
भावसाध्यकस्थले 'बाधग्रहभ्रमत्वघटकसाध्याभावाभावस्य साध्या-
त्मकस्य तादृश्येणैव निवेशात् तादृशभ्रमत्वस्य साध्याभाववति सा-
ध्याभावप्रकारत्वरूपप्रमात्वापेक्षया लघुत्वेनातिस्फुटं लाघवमित्याह
स्फुटतरं चेति । गोत्वाद्यप्रकारकमिति । एतेन वक्ष्यमाणप्रमात्वज्ञा-
नीयनिश्चयत्वापेक्षया बाधग्रहनिश्चयत्वस्य विशेषोऽपि दर्शितः । न च
प्रमेयत्वादिना गोत्वप्रकारकनिश्चयसंग्रहाय गोत्वत्वावच्छिन्नाप्रकार-
कत्वं निवेद्यं तथाच सत्ययं गोत्वाभाववान् गोत्वाभावाभाववान् वेति
संशयस्य धर्मिणि गोत्वाभावाभावत्वेनैव गोत्वप्रकारकस्याव्यावृत्ति-
रिति वाच्यम् । तादृशसंशये धर्मिणि गोत्वत्वेन गोत्वस्य नियमतो
मानोपगमात्—तेन रूपेण, तद्वत्त्वमाने बाधकाभावात् । गोत्वा-
दिमद्विशेष्यकगोत्वाद्यभावप्रकारकत्वाद्यप्रकारकेति । आदिपदा-
द्वोत्वाद्यभाववद्विशेष्यकगोत्वाद्यभावप्रकारकत्वरूपप्रमात्वाभावपरिग्र-
हः । भ्रमत्वाप्रकारकत्वाभिधानं तु भावद्वयकोटिकसंशयाभ्युपगन्तु-
मतावलम्ब्येन । ननु भावरूपसाध्याभावज्ञानस्य प्रतिबन्धकतायां त-
दभाधवति तत्प्रकारकत्वरूपभ्रमत्व—तद्वति तत्प्रकारकत्वरूपप्रमात्वा-
भाधयोः समशरीरतया विनिगमनाविरहेण द्वयोरेव ग्रहौ निवेशनी-
यौ तदपेक्षया च भ्रमत्वाभावरूपप्रामाण्यतो लघुशरीरतद्वति तत्प्रका-
रत्वरूपप्रमात्वग्रहस्यावच्छेदकत्वं लाघवम्, भावद्वयकोटिकसंशया-
भ्युपगमात्, निश्चयत्वशरीरे प्रमात्वाभावाप्रकारकत्वमेव निवेश्यते
न तु प्रमात्वाप्रकारकत्वमिति न तदुभयनिवेशनिबन्धनगौरवमिति
शंकायां प्रतिबन्दीमाह उक्तप्रायं चेति । उक्तप्रायं—उक्तकल्पम्, पूर्वमा-

कांक्षाज्ञानहेतुप्रतिहेतुपरामर्शधर्मिकप्रमात्वनिश्चयस्य कारणत्वप्रति-
 बन्धकत्वे आपादिते न तु प्रमात्वविशिष्टानिश्चयानां तेषामिति प्रायः
 पदम् । प्रतिबन्धकानां-प्रतिहेतुपरामर्शादीनां, कारणानामाकांक्षाज्ञा-
 नपरामर्शादीनाम् । तथात्वापत्तिरिति यथायोगं प्रतिबन्धकत्वस्य का-
 रणत्वस्य चापत्तिरित्यर्थः । तुल्ययुक्त्या प्रामाण्यनिश्चयेऽपि निश्चितप्रा-
 माण्यकत्वस्य तत्रापि च तथात्वापेक्षया अनवच्छिन्नप्रामाण्यग्रह-
 बाधयोः कार्यग्रहप्रतिबन्धादावपेक्षिततया स एव न स्यात्, प्रति-
 बन्धकादिविशेषणपरम्परानवस्था चेति तत्र तत्र प्रामाण्यनिश्चयो
 यदि नापेक्ष्यते तदा तुल्यं प्रकृतेऽपीति भावः । अगृहीताप्रामाण्यकत्वेन
 प्रतिबन्धकतामतेऽपि तद्व्यवकाप्रामाण्यग्रहे अनिश्चिताप्रामाण्यकत्वं
 विशेषणं तत्र चागृहीताप्रामाण्यकत्वं विशेषणम् इत्येवंक्रमेण विशेष-
 णपरम्परया अनवस्थितिरिति तु नाशङ्कनीयम्, प्रतिबन्धकीभूतनि-
 श्चयविशेषणागृहीताप्रामाण्यकत्वव्यवकाप्रामाण्यग्रहेऽनिश्चिताप्रामा-
 ण्यकत्वानिवेशात् । तत्राप्रामाण्यनिश्चयदशायां कार्यवारणाय तदप्रा-
 माण्यं निश्चयविशिष्टविपरीतनिश्चयादीनामगृहीताप्रामाण्यकत्वानव-
 च्छिन्नानां प्रतिबन्धकत्वान्तरस्यैव कल्पनीयत्वात् । तादृशाप्रामाण्य-
 निश्चये च निश्चितप्रामाण्यकत्वाविशेषितप्रामाण्यग्रहाभावस्य वि-
 शेषणत्वोपगमात् तद्वैशिष्ट्यनिवेशफलस्य प्रतिबन्धकत्वान्तरकल्पन-
 योपपादनात् दूरस्थे धर्मिणि अयं स्थाणुरित्यादिनिश्चयानन्तरं क-
 रादिरूपविशेषदर्शने सति नायं स्थाणुरित्यादिप्रत्यक्षोत्पत्त्या विशे-
 षदर्शनविशिष्टस्यैव विपरीतनिश्चयस्य प्रतिबन्धकता वाच्या, तथा
 च परामर्शसत्त्वे विपरीतनिश्चयेनानुमित्यप्रतिबन्धात् तदसत्त्वे च
 कारणाभावादेवानुमित्यनुत्पत्त्या बाधस्य न हेत्वाभासतेति शङ्का
 निरस्यति न चेत्यादिना । विशेषदर्शनेन तन्नाशानन्तरमेवेति । विपरी-
 तनिश्चयानन्तरोत्पन्नविशेषदर्शनाधीनविपरीतनिश्चयनाशे सत्येवेत्य-
 र्थः । क्षणमात्रस्यातिसूक्ष्मकालतया तद्विलम्बेन फलोपगमेऽनुभव-
 विरोधाभावात् पूर्वक्षणे भ्रमसत्त्वेऽपि विशेषदर्शनवशात् ये प्रत्यक्षम-
 ङ्गीकुर्वन्ति तेषामपि परोक्षज्ञानप्रतिबन्धकतायां विशेषादर्शनवैशिष्ट्य-
 नियेशो'नानुमतः, विपरीतनिश्चये सति विशेषदर्शने शाब्दादिबाधा-
 नुपगमादिति बाधस्यानुमितिविरोधित्वं ध्रुवमित्याह परैरिति । प्रत्य-
 क्षविशेष एव-तदिन्द्रियजन्यप्रत्यक्ष एव, विपरीतनिश्चयविशेषस्यैव-

तदिन्द्रियजन्यदोषविशेषाजम्बविपरीतनिश्चयविशेषस्यैव, तथात्वोपग-
मात्-विशेषादर्शनविशिष्टत्वेन प्रतिबन्धकत्वोपगमात् । विशेषोपादा-
नप्रयोजनमाह न वेति । दोषविशेषजन्यविपरीतज्ञानसत्त्वे तदनिवर्त्त-
कत्वेन विशेषदर्शनस्याकिञ्चित्करतया तत्सत्त्वेपि समानेन्द्रियजन्यप्र-
त्यक्षानुत्पत्त्या विशेषदर्शनविशिष्टत्वमपुरस्कृत्यैव तस्य प्रतिबन्ध-
कत्वमिति दोषविशेषाजन्यत्वं विशेषपदार्थेन्तर्भावितम् । उक्तस्थलेपि
अयं स्थाणुरिति भ्रमोत्पत्तिकाले अयं न स्थाणुरिति प्रत्यक्षनारणाय
विशेषादर्शनविशिष्टदोषप्रतिबन्धकताया आवश्यकत्वे तद्विशिष्टविप-
रीतज्ञानप्रतिबन्धकत्वमफलमिति बोध्यम् ।

ननु यत्र विपरीतनिश्चयानन्तरं तन्निवर्त्तकं विशेषदर्शनं तत्र वि-
शेषदर्शनस्योत्पन्नविपरीतज्ञाननाशकतया विपरीतज्ञानान्तरोत्पाद-
विरोधितया च प्रत्यक्षनिश्चयोपयोगित्वेपि यत्र शङ्खत्वादिदर्शनकाले
दोषविशेषजन्यः पीतत्वादिभ्रमस्तत्राप्यनुभवसिद्धं मानसादावपीत-
त्वादिनिश्चये शङ्खत्वादिदर्शनस्योपयोगित्वं विशेषदर्शनस्योत्तेजक-
त्वं विना न निर्वहतीत्यत आहोपयुज्यते चेति । अप्रामाण्यग्राहक-
त्वेनेति । विशेषदर्शनकालीनविपरीतज्ञानानुव्यवसाये तद्याप्यवति
तद्विपरीतावगाहित्वभानात्तेन हेतुना तत्राप्रामाण्यानुमितिः सम्भवा-
दिति भावः । यद्यपि यत्रोपक्रमेणाप्रामाण्यानुमितिस्तस्यानुव्यव-
सावादिना विनष्टत्वादेव विरोधिता न सम्भवति, तथापि तत्समा-
नविषयकज्ञानान्तरस्याविरोधित्वायाप्रामाण्यग्रहोपयोग इत्यवधेयम् ।

साध्याभावविशिष्टपक्षादेवार्थत्वे 'अथ साध्याभाववति पक्ष'
इत्यादि पूर्वपक्षग्रन्थेन दर्शितामनुपपत्तिमाशङ्क्य निराकरोति न चै-
वमित्यादिना । अज्ञानलक्षणा जनकज्ञानाभावरूपा । ग्रहे चेति । पक्षे
हेतोरित्यनुषज्यते । व्यभिचारधीरेवेति । उभयथाप्यनुमित्यनुत्पादे
बाधोऽकिञ्चित्कर इति शेषः । बाधग्रहपरामर्शयोर्भेदादिति । तथाच
पक्षे हेतुग्रहेपि तस्य साध्याभाववत्ताज्ञानाभिन्नतया न व्यभिचारा-
वगाहिता साध्याभाववद्वृत्तित्वस्य विशिष्टस्य व्यभिचारत्वात्
साध्याभावविषयकज्ञानस्य विशिष्टविषयत्वात्, एवं साध्याभाव-
ज्ञानस्यापि हेतौ तदधिकरणवृत्तित्वानवगाहितया न तद्वद्विदितव्य-
मिचारावगाहिता खण्डशो दोषघटकपदार्थावगादिनो ज्ञानस्य च
विरोधितेति बाधादेव तत्रानुमित्यनुत्पाद इति भावः । यत्र परा-

मर्शेऽपि लौकिकसन्निकर्षाद्दोषविशेषाद्वा पक्षे साध्याभाववत्त्वभा-
नत्रापि न व्यभिचारग्रह इत्याहामेदेपीति । तयोरित्यादिः । इति ग्रहस्ये-
ति । इत्याकारकस्यैव तत्रत्यबाधग्रहस्येत्यर्थः । परस्परोपरागानवगा-
हिन इति । हेतौ साध्यभावविशिष्टधर्मिवृत्तित्वस्य साध्याभावविशिष्टे
धर्मिणि हेतुमत्त्वस्य चानवगाहिन इत्यर्थः । एतच्च व्यभिचारावि-
ययकत्वे हेतुगर्भे विशेषणं विशिष्टव्यभिचाराभावे च खण्डशस्तद्व-
टकनानामप्रदार्थावगाहिनानाज्ञानस्येव विशकलितसमूहालम्बनस्याप्य-
नुमित्यविरोधितया बाध एवानुमितिविरोधीति भावः । ननु तत्र
विशिष्टव्यभिचारज्ञाने किं बाधकमित्यत आह एकत्रेति । एकनि-
श्चयागोचरत्वादिति । तदुभयमाने निश्चयत्वस्यैवानिर्वाहात्, तदनि-
र्वाहे च व्याप्तिनिश्चयाभावेनैवानुमित्यनुत्पादादिति भावः । ननु
विशिष्टस्य साध्याभाववद्वृत्तित्वादेरिव तद्धर्मिणि साध्याभावव-
त्त्वादित्वा सहितं तद्धर्मिणो हेतुमत्त्वादिकमपि व्यभिचारः विशकलि-
ततदुभयज्ञानादप्यनुमितिप्रतिबन्धस्यानुभविकत्वादित्युक्तस्थलेपि
व्यभिचारनिबन्धन एवानुमित्यनुत्पाद इत्याशङ्क्याह पूर्वे चेति । तृती-
यलिङ्गपरामर्शसमवधाने सति परामर्शविघटकतयैवानुमितिविरो-
धिना व्यभिचारस्वरूपासिद्ध्यादिग्रहस्यानुमित्यनुत्पादनिर्वाहक-
त्वादित्यर्थः । तथा च तृतीयलिङ्गपरामर्शसमवधाने सति पक्षे सा-
ध्याभावग्रहे बाधादेवानुमितिप्रतिबन्ध इति तस्य हेत्वाभासतेति
भावः । यादृशबाधग्रहकाले व्यभिचारज्ञानानियमस्तज्ज्ञानस्य व्यभि-
चारज्ञानसङ्कीर्णतयापि बाधस्य पार्थक्यं निष्प्रत्यूहमित्याह उक्तञ्चेति ।
न च-नहि, तद्गृहे-तादृशबाधग्रहे । व्यभिचारबुद्धिरावश्यकीति ।
धर्मिणि साध्याभाववत्त्वस्येव साध्यधर्म्यवृत्तित्वस्य व्यभिचारघट-
कत्वादिति भावः ॥

(दी०) यत्त्वनिश्चितप्रामाण्यस्य ज्ञानस्यार्थनिश्चयरूपत्वे
प्रामाण्यनिश्चयवैयर्थ्यमतिप्रसङ्गश्च तथाच पक्षे साध्याभावज्ञानस्य
निश्चयत्वं सम्पत्तयेऽपेक्षणीयस्तत्प्रमात्वनिश्चय एव प्रतिबन्धकः,
प्राथमिकत्वादुपजीव्यत्वाच्च, न तु चरमभावि तदधीनं व्यभि-
चारज्ञानमिति ।

तत्तुच्छम् । तस्य प्रतिबन्धकत्वेनावल्लसत्वादगृहीताप्रामाण्यक-
त्वेनैव निश्चयस्य स्वकार्यकारित्वात्, अन्यथानवस्थानात्, अप्रा-
माण्यशङ्कानिवर्त्तकत्वेन च क्वचित् प्रामाण्यग्रहोपयोगात् संशयसा-
धारणस्य व्यभिचारज्ञानस्य विरोधित्वाच्चेति । यत्तूपनीतकाञ्चन-
मयत्वविशिष्टवह्न्यनुमितिर्विरोधी व्यधिकरणकाञ्चनमयत्वावच्छि-
न्नप्रतियोगिताको वह्न्यभावो बाधः । न च विशिष्टसाध्याप्रसिद्ध्या
कथं तद्विशिष्टानुमितिः, विशेष्ये विशेषणमिसादिन्यायेन तत्सम्भ-
वात् । शुद्धसाध्यव्याप्तिग्रहादेव चोपनयसहकारेणाप्रसिद्धविशिष्ट-
साध्यानुमितिसम्भवात् तदभावो बाधोऽस्तु । तेन रूपेण व्याप्तेरनु-
पादानाच्च तथाव्यभिचारो न दोषाय, उपनीतसकलभाने चाप्रा-
माण्यं प्रत्यक्षेऽपि तुल्यम् अनुद्देशपांशे चानुमितेरप्रामाण्यं न वादि-
विजयप्रयोजकमिति । तन्न । प्रत्यक्षे हि विना सन्निकर्षमभाना-
दुपनीतभूतस्य प्रत्यभिज्ञादावानुभक्तत्वादुपनयोऽपि सन्निकर्षः
कल्पते, अनुमितौ च फलासिद्ध्या न सामग्यन्तरकल्पना ।
न खलु वह्निव्याप्यधूमपरामर्शादुपनीतरासभानुमितिरानुभक्तिकी
कस्यापि, अन्यथा पर्वते वह्निसन्देहवतो निश्चितवह्न्यव्यभिचार-
केण अभिधेयत्वादिना पर्वतादौ प्रमेयत्वादिकमनुमिमतोऽपि
वह्न्यर्थिनो वह्निमत्त्वनिश्चयान्निष्कम्पप्रवृत्त्यापत्तेरिति ॥

(गा०) साध्याभावबुद्धेः प्रमात्वस्य व्यभिचारज्ञानोपजीव्य-
ज्ञानविषयतया हेत्वभासत्वमिति यन्मूलोक्तं तद्दूषयितुमुपन्यस्यति
यत्त्विति । निश्चयरूपत्वे-तत्कार्यकारित्वे, अतिप्रसङ्गः-गृहीताप्रामा-
ण्यकज्ञानस्य तथात्वप्रसङ्गः । तत्प्रमात्वनिश्चय एवेति । विरोध्य-
विषयकोऽपीति शेषः । प्रतिबन्धक इति । अनुमितेरित्यादिः । प्रा-
थमिकत्वं क्वचित्कमित्यत आह उपजीव्यत्वादिति । नत्त्वित्यादिना
व्यभिचारज्ञानस्य साक्षादनुमितिप्रतिबन्धकत्वमेव व्यवच्छिन्नं व्याप्ति-
ज्ञानप्रतिबन्धकतायामविवादात्, अन्यथा व्यभिचारस्य हेत्वाभा-
सत्वानुपपत्तेः ।

तस्य—पक्षे साध्याभावदुद्धिप्रमात्वनिश्चयस्य । अकलमत्वा-
दिति । व्यभिचारज्ञानस्य पक्षातिरिक्ते साध्याभावहेतुमत्तावगा-
हिज्ञानात् यत्रानुमित्यनुत्पादस्तत्र प्रतिबन्धकताऽकलमतेति भावः ।
उपजीव्यत्वमपि दूषयति अगृहीतेति । अन्यथा—निश्चितप्रामाण्यकत्वेन
तथात्वे । प्रामाण्यग्रहवैयर्थ्यमुद्धरति अप्रामाण्यशङ्केति । कचिदिति ।
यत्र कोट्युपस्थित्यादिरूपकारणसमवधानं तत्रेत्यर्थः । कचिदित्यने-
न तादृशोपयोगितायामनवस्था नास्तीति सूचितम् । व्यभिचार-
ज्ञानस्य साध्याभावांशे निश्चयत्वापेक्षायां प्रमात्वनिश्चयापेक्षा सैव
नास्तीत्यतोऽपि न प्रमात्वनिश्चयोपजीव्यतेत्यत आह संशयेति । मूलो-
क्तानि कतिपयदूषणान्युद्धृत्य सोन्दडमतम्परिष्कृत्योपन्यस्यति
यत्त्विति । बाध इति । असंकीर्ण इत्यादिः । किंचेत्यादि मूलोक्तं
दूषणमुद्धरति न चेत्यादिना । विशिष्टसाध्याप्रसिद्ध्या—अनुमितेः पूर्वं
काञ्चनमयत्वरूपविशेषणतावच्छेदकविशिष्टवह्निरूपविशेषणाज्ञानेन,
कथं तद्विशिष्टानुमितिः—कथं तादृशविशिष्टसाध्यविशेषणकानुमितेः
प्रसक्तिः, तथाच कारणवाधादेव तत्र विशिष्टानुमित्यनुत्पादसम्भवा-
द्वाधोऽकिञ्चित्कर इति भावः ।

विशेष्ये विशेषणामतीति । अयं भावः । विशिष्टविशेषणकं ज्ञानं
द्विविधं—तदुपलक्षितप्रतियोगिकवैशिष्ट्यविगाहि तद्विशिष्टप्रतियो-
गिकवैशिष्ट्यावगाहि च । आद्ये विशेषणज्ञानासंसर्गाग्रहयोरेवापेक्षा
न तु विशेषणतावच्छेदकप्रकारकधियोपि, अत एव अवान्तरवाक्या-
र्थज्ञानं विनैव महावाक्यार्थज्ञानं स्वीकुर्वन्ति इति । न चैवमपि पूर्वं
वैशिष्ट्याऽप्रसिद्धौ प्रतियोगितावच्छेदकविशिष्टप्रतियोगिज्ञानाभा-
वाद्वाधग्रहो न सम्भवतीति स्वरूपसतो बाधस्याकिञ्चित्करतेति वा-
क्यम् । प्रतियोगितावच्छेदकविशिष्टप्रतियोगिज्ञानस्य विशिष्टवि-
शेषणज्ञानविधयैव विशिष्टप्रतियोगिविशेषिताभावबुद्धौ हेतुत्वात्का-
ञ्चनमयत्वेन वह्निर्नास्तीत्याकारिकायां स्वानन्द्येण प्रतियोगिताव-
च्छेदकतया काञ्चनमयत्वाद्यवगाहिन्यामभावबुद्धौ तदपेक्षाविरहात्,
प्रतियोगिविशेषणतापक्षस्यैव प्रतियोगितावच्छेदकत्वमानमिति निय-
मस्य इयधिकरणधर्मावच्छिन्नाभाववादिनोऽननुमतत्वात् पूर्वं कथं
चिद्विशिष्टसाध्यज्ञानेनापि बाधग्रहः विशिष्टवैशिष्ट्यविषयकानुमि-
तिकारणान्तरसमवधानं च सम्भवतीत्यपि बोध्यम् ।

ननु विशिष्टज्ञानानपेक्षया कथंचिद्विशिष्टज्ञानसम्पत्त्या बाध-
ग्रहसम्भवे व्यभिचारोपि गृहीत इति तत एवानुमितिर्न भविष्य-
तीति किं बाधेनेति दूषणमुद्धर्तुं तत्र काञ्चनमयत्वावच्छिन्नवह्न्यभा-
वरूपबाधनादृशाभाववद्वृत्तित्वरूपव्यभिचारग्रहयोः काञ्चनमयत्व-
विशिष्टवह्न्यनुमितिविरोधित्वाविरोधित्वे दर्शयति शुद्धसाध्यंति ।
अप्रसिद्धविशिष्टसाध्यानुमितितीति । पूर्वाज्ञातकाञ्चनमयत्वादिविशेषि-
तवह्न्यादेरनुमितिसम्भवादित्यर्थः । तदभावः—काञ्चनमयत्वाव-
च्छिन्नवह्न्यभावः । बाधोऽस्तु—विशिष्टसाध्ये साधनीये बाधरूपः
प्रकृतहेतुदोषोऽस्तु । विशिष्टसाध्यव्याप्तिग्रहविषयतयेव उपनयादि-
सहकृतशुद्धसाध्यव्याप्तिग्रहविषयतयापि प्रकृतहेतौ विशिष्टसाध्य-
वत्त्वमानप्रयोजकतया बाधग्रहदशायां तस्य च तदनुत्पादकताया
बाधप्रयुक्तत्वात्तादृशबाधग्रहस्य शुद्धसाध्यानुमित्यविरोधित्वेऽपि
शुद्धसाध्ये साधनीये तस्य दोषत्वानुपगमे क्षतिविरहादिति भावः ।
तेन रूपेण—काञ्चनमयत्वादिसहितवह्नित्वादिना, तथा व्यभिचारः-
काञ्चनमयत्वाद्यवच्छिन्नवह्न्यभाववद्वृत्तित्वम् । न दोषावेति । पक्षाति-
रिक्तेत्वाधिकरणमात्रे काञ्चनमयत्वाद्यवच्छिन्नवह्न्याद्यभाववत्ताज्ञा-
नेपि पक्षे काञ्चनमयत्वाद्यवच्छिन्नवह्न्याद्यनुमित्युपगमेनानुमितौ
साक्षाद्यभिचारज्ञानस्य विरोधित्वेपि काञ्चनमयत्वादिसहितवह्नि-
त्वाद्यवच्छिन्नविधेयताकानुमितावेष तथा व्यभिचारधियो विरोधि-
त्वात् काञ्चनमयत्वाद्यवच्छिन्ननिरूपितव्याप्तिज्ञानजन्यानुमितौ
काञ्चनमयत्वाद्यंशे विधेयतावच्छेदकताख्यविलक्षणविषयताविरहेण
उक्तव्यभिचारधियोऽविरोधित्वादिति भावः ।

अथ व्यधिकरणकाञ्चनमयत्वाद्यवच्छिन्नवह्न्यभावप्रतीतौ काञ्च-
नमयत्वमेव प्रतियोगितावच्छेदकतया भासते समानाधिकरणं
वह्नित्वादिकं तु प्रतियोगिन्युपलक्षणतयैव भासते तस्य प्रतियोगितान-
वच्छेदकत्वात् । एवं च काञ्चनमयवह्निमानित्यनुमितौ काञ्चनमयत्वव-
ह्नित्वयोः प्रतियोगितावच्छेदकत्वपर्याप्त्यवगाहिबाधग्रहस्यैव प्रति-
बन्धकतया नोक्तबाधज्ञानस्य विरोधितेति कथं स हेत्वाभासः । न
चोभयधर्मप्रकारेण साध्यानुमितौ एकधर्मांशोऽवच्छेदकत्वम-
न्यत्र च प्रतियोगितायाः सामानाधिकरण्यावगाहित्वेनैव प्रतिब-
न्धकतेति वाच्यम् । तथासति काञ्चनमयत्वेन महानसीयवह्निर्ना-

तीति धियोपि काञ्चनमयवह्निमानित्यनुमितिविरोधितापत्तेः । अधिकं त्वित्यादिन्यायेन इतरसामानाधिकरण्याभासस्य प्रतिबन्धकतायामतन्त्रत्वात् । न च एकांशे स्वरूपसम्बन्धरूपस्यापरांशे चानतिरिक्तवृत्तित्वरूपस्यावगाहनं प्रतिबन्धकत्वे तन्त्रम् । ईदृशप्रतिबन्धकतायाः काप्यक्लृप्तत्वात् । तावतापि काञ्चनमयत्वेन वह्निघटोभयसामान्यं नास्तीति ज्ञानस्य काञ्चनमयवह्निमानित्यनुमितिविरोधिताया दुर्वारत्वाच्च ।

मैवम् । प्रतियोगिविशेषणतया भासमानधर्मस्यापि समानाधिकरणतया व्यधिकरणधर्मावच्छिन्नाभावप्रतिबोहितावच्छेदकत्वोपगमेन काञ्चनमयवह्निर्नास्तीत्यादिभ्रम इव काञ्चनमयत्वेन वह्निर्नास्तीत्यादिवुद्धावपि काञ्चनमयत्ववह्नित्वाद्योः प्रतियोगितावच्छेदकतापर्याप्तिमानानङ्गीकारात् । न च मिलित्वा अभासमानयोः प्रतियोगिविशेषणतया स्वातन्त्र्येण च भासमानयोरुभयोर्मिलितयोः प्रतियोगितावच्छेदकतापर्याप्तिमानं दुर्घटं काञ्चनमयो नास्ति वह्निर्नास्तीत्यादाविवेति वाच्यम् । एकस्यां प्रतियोगिविषयतायामवच्छेदकतया भासमानयोरिव यदुभयधर्मावच्छिन्नप्रतिबोहिताकत्वविषयतयोरभावनिष्ठैकविषयतानिरूपितत्वं तयोरपि मिलितयोः प्रतियोगितावच्छेदकतापर्याप्तिमानोपगमादित्यलं पल्लवितेन ।

अन्यथा पूर्वोपस्थितसकलभान इत्यादिमूलोक्तमुपनीतभानदुपणमुद्धरति उपनीतसकलभाने चेति । प्रत्यक्षेपि तुल्यमिति । तथा च प्रत्यक्षमात्रस्येवानुमितिमात्रस्यापि किञ्चिदंशेऽप्रमात्वमिष्टमेवेति भावः । तावता च वादिनो न निग्रह इत्याहानुद्देश्यांश इति । वादिनो यद्विषयसिद्धिरनुद्देश्या तदंशेत्यर्थः । अनुमितेरप्रामाण्यमिति । वादिसम्पादितानुमितेर्भ्रमत्वमित्यर्थः । न वादिविजयप्रयोजकमिति । न वादिकर्मप्रतिवादितया जयप्रयोजकमित्यर्थः । यत्सिद्धिर्वादिन उद्देश्या तत्साधनपरिपन्थिहेत्वाभासस्यैव निग्रहस्थानत्वावुद्देश्यांशे अनुमितेर्भ्रमत्व एव तद्दोषसम्भवादिति भावः । एतत्समाधानमपि मूले शङ्काक्रमेणाभिहितमित्यवधेयम् ।

मूलस्थाया अनुमितावुपनीतभानस्याप्रामाणिकत्वात्केर्विवरणेन बाधकान्तरदर्शनेन च मतमेतन्निराकरोति तन्नेत्यादिना । प्रत्यक्षेपि ज्ञानं यदि विशेषणज्ञानादिमुद्रया स्वविषयभासकं तदानुमितावपि

तस्य तथात्वं दुर्वारमेव विशिष्टानुभवत्वावच्छिन्नं प्रत्येव विशेषणज्ञानादेहेतुतया अनुभवसम्भान्ये एव तस्य विषयभासकतासम्भवात् । अतस्तत्र ज्ञानस्य सन्निकर्षविधया तथात्वं व्यवस्थापयति प्रत्यक्षे होति । अनुमित्यादौ यदि नोपनीतभानं तदा प्रत्यक्षेपि मास्तु नविशेषादिति किं ज्ञानस्य सन्निकर्षत्वेनेति प्रतिबन्धुद्धारायाह उपनीतभानस्येति । उपनीतत्वादिविषयकत्वस्येत्यर्थः । प्रत्यभिज्ञादावित्यादिना घटो नास्तीति सुरभि चन्दनमित्यादिप्रत्यक्षपरिग्रहः । उपनयोपीति । ज्ञानमपीत्यर्थः । सन्निकर्षः—स्वविषये मनसः संनिकर्षः, कल्प्यते इत्यस्य विषयभासकत्वेनेत्यादिः । तद्वलाच्चनोपनीतस्यानुमितौ भानं प्रत्यक्षत्वस्य सन्निकर्षजन्यतावच्छेदकत्वादिति भावः ।

नन्वस्तु उपनायकज्ञानस्य प्रत्यक्षत्वं कार्यतावच्छेदकं तथापि विशेषणज्ञानवाधाद्यभावबलादनुमितानुपनीतं भासतामित्यत आह अनुमिताविति । न सामान्यन्तरकल्पनेति । अयं भावः । विशेषभासकसामग्रीनिरपेक्षं केवलं वाधाद्यभावसंहितं विशेषणज्ञानविधया हेतुभूतं ज्ञानं न विषयभासकमतिप्रसङ्गात् । विशेषभासकसामग्री च प्रत्यक्षानुमित्यारननुगतेति प्रत्यक्षसामग्रीसहितमेव तत्तथा न तु अनुमितिसामग्रीसहितं तादृशस्य तथात्वे कल्पकाभावात् । काञ्चनमयत्वव्याप्यवान् बहिः काञ्चनमयवह्निव्याप्यवान्पर्वत इत्यादि परामशंसदितिवह्न्यादिभासकानुमितिसामग्रीतोपि बह्नादौ काञ्चनमयत्वादिविशिष्टबुद्धिरुत्पद्यते इति विशेष्यभासकानुमितिसामग्रीसहितमात्रं काञ्चनमयत्वादिरूपविशेषणज्ञानादिकं स्वावयवभासकमिति चेद्वस्तु तादृशमपि तत्र विशेषणज्ञानादिकं तथा बह्निव्याप्यवान्पर्वत इत्यादिना काञ्चनमयत्वादिविषयकत्वावच्छिन्नाजनकपरामर्शादिसादृशकाञ्चनमयत्वादिविज्ञानस्य विषयभासकत्वं तावतापि न सिद्ध्यति सर्वसाधारणं बह्नादिभासकसामग्रीत्वं चैकं दुर्वचं सुवचत्वेपि न तेन रूपेण हेतुनेति तेन रूपेण न सहकारितासम्भव इति कदासिद्धिमेव विवृणोति न खल्विति । ननु काञ्चनमयबह्नादिसादृशतादृश इत्यादिमानसे तत्तद्विषयोपस्थितिवाधविशेषाभावादिव्यतिता या सामग्री विशिष्टविषयकत्वप्रयोजिका सा काञ्चनमयत्वाद्युपस्थितिवार्थविशेषाभावादिसहिता बह्नादिव्याप्यवत्तापरामर्शसमग्रान्कालेप्यक्षतैव तादृशज्ञाने मानसत्वप्रयोजि-

कायामेव सामग्र्यामनुमितिसामग्रीरूपप्रतिबन्धकाभावनिवेशात्त-
त्तद्विशिष्टविषयावगाहिताप्रयोजकशरीरे प्रयोजनविरहेण तदनन्तर्गत-
त्वात् । न च तादृशसामग्रीविशिष्टविशेषणज्ञानस्य मानसानुमित्येतै-
करूपेण हेतुतेति कथं तादृशसामग्र्या अनुगतरूपेणोभयत्र विशिष्टवि-
षयकत्वप्रयोजकतेति वाच्यम् । प्रत्यक्षनिष्ठोपनायकज्ञानजन्यतायाम-
पि अनुमितिसाधारणलौकिकज्ञानत्वस्यैव जन्यतावच्छेदकत्वोपगमेन
मानसानुमित्योरेकरूपेण विशेषणज्ञानहेतुत्वानपायात् । न च प्रत्यक्ष-
त्वापेक्षया अलघोज्ञानत्वस्योपनायकज्ञानजन्यतावच्छेदकत्वं निर्युक्ति-
कं तुल्यशरीरत्वेपि विनिगमनाविरहेण उभयोस्तथात्वस्याप्रत्यूहत्वा-
दित्याशङ्क्याऽनुमितावुपनीतमान वाधकमाहान्यथेति । अभिधे-
यत्वादिनेति । इदमापाततः प्रमेयत्वाद्यनुमितिपूर्वं ब्रह्मादेरुपस्थिति-
सत्त्वेऽनुमित्यनुव्यवसायदशायां पर्वतादौ मानसब्रह्माद्युपनीतमा-
नस्य सर्वमत एव दुर्वास्तया ब्रह्माद्यर्थिप्रवृत्तः क्षणकाविलम्बेनावश्य-
कत्वात् । यदा च तदभावस्याप्युपस्थितिस्तदा तस्यापि प्रत्यक्षे तत्तद्-
मिगततया मानसम्भवेन यथा तन्निश्चयरूपप्रत्यक्ष तथा अनुमिताव-
पि तदभावस्य तथा भानेपि न तन्निश्चयरूपानुमितिरिति प्रवृत्तिप्रस-
ङ्गे समाधानं तुल्यम् । एवं तद्व्याप्यवत्ताज्ञानाजन्ये उपस्थितिवाधा-
भावमात्रार्थिने तन्निश्चयेऽप्रामाण्यशङ्कासम्भवेन न तदर्थिप्रवृत्ति-
रित्यपि सममेव ।

यत्तु असति अपि बाधाद्यवतार उपस्थितानां सर्वेषां धर्माणां
न सकलोपस्थितधर्मिषु भानमिति यद्येज्ज्ञानव्यक्तितो यत्र यत्र
धर्मिणि यद्यद्धर्मस्योपनीतमानं प्रामाणिकं तत्तज्ज्ञानव्यक्तेरनुगत-
रूपेण तत्र तदुपनायकता स्वीकार्या, तथा च फलाभावात्मकस्यापि ज्ञा-
नस्यानुमितौ साध्याद्यंशे स्वविषयधर्मान्तरभासकत्वमुपेयते इत्य-
नुपनीतमानखण्डनम् । तदपि न सम्यक् । एवं सत्युपनीतप्रत्यक्षे बाधा-
दियुद्धेः प्रतिबन्धकताविलयप्रसङ्गात् । बाधादिकालीनस्य ज्ञानस्योप-
नायकत्वाकल्पनेनैव तदानीमपि उपनीतमानवारणसम्भवात् । पुरुष-
विशेषस्य उपनीतविषयविशेषभानेऽनुगतरूपेणोपनायकज्ञानहेतु-
त्वसम्भवाच्चेति ।

इदं तु बोध्यम् । अनुमित्युपनीतमानस्वीकारे ब्रह्माद्यवृत्तिकाञ्च-
नमयत्वादिनेव तद्वृत्तिमहानसीयत्वादिनापि पर्वतादौ ब्रह्माद्यनु-

मितेः शुद्धबहिर्व्याप्यवत्तापरामर्शतः सम्भवेन तद्विरोधितया समा-
मानाधिकरणमहानसीयबहिर्वाद्यवच्छिन्नाभावरूपवाधस्याप्यसङ्की-
र्णदोषता दुर्वारेति बहिर्व्याप्यधूमवान्पर्वत इत्यादिपरामर्शान्महान-
सीयबहुधादिवाधावतारादेव न पर्वतादौ भासते इति बाधस्य
पृथग्दोषत्वमिति ॥

(चि०) पक्षधर्मतावलेन प्रसिद्धं बाधान्न सिध्य-
तीति बाधः पृथक् । प्रसिद्धाभाववति पक्षे व्यभिचा-
रान्न तत्सिद्धिरिति चेत्, तर्ह्यसत्प्रसिद्धाभाववति स-
पक्षे व्यभिचारात् तमपि न साधयेत्, तदज्ञानास-
त्साधनेऽनुनितिरप्रमा स्यात् । अथ पक्षवृत्तेरन्य एव
धूमादिः सपक्षे, तर्हि गोत्वपृथिवीत्वद्रव्यत्वादेरप्रसिद्ध-
सालाद्यनुनानं न स्यात् सालादिप्रत्येकव्यभिचारात् ।
यदि च साध्यत्वावच्छेदकसालात्वादिसामान्याव-
च्छिन्नप्रतियोगिकाभाववति न गोत्वादिकमिति न
व्यभिचारः, तर्हि धूमोऽप्येवं व्यभिचाराभावात् साध्य-
तावच्छेदकेन प्रकारेणाप्रसिद्धमिव प्रसिद्धमपि साध्यं
धूमगोत्वादिकं साधयेत् यदि बाधो न दोष इति वयम् ।

(दी०) पक्षधर्मतावच्छेनेत्यादि । ननु विशेषतो व्याप्य-
ग्रहान्न तथाभिद्विसम्भावना, सामान्यतः सिद्धौ न विशेषतो
बाधो विरोधी भिन्नप्रकारकत्वात् । न च समानविषयत्वमेव विरो-
धित्वे तन्त्रम् पृथिव्यादिरूपवाद्यग्रहेऽपि वायू रूपवान्नवेति संशयात्
रूपवानित्यनुमितेश्च । न चारूपमेव रूपत्वेन शङ्कितमारोपितं वा त-
द्विषयः, तादृशशङ्काविरहेऽपि तयोरनुभविकत्वात् । दोषवशान्नेह
भेदं द्रव्यमिति भ्रमेऽपि इह पीतः शुद्ध इति प्रत्ययात्, घटोऽयं न
स्तः दण्डी चैत्रो नास्तीति ग्रहेऽपि घटोऽस्ति चैत्रोऽस्तीत्यपग-

मात् । सल्लिङ्गपरामर्शाद्वाधितविशेषभानप्रसङ्गश्च विशेषवाधावत-
रानवतारयोः समानः समानसमाधानश्च ।

(गा०) पक्षधर्मतावलेनेत्यादिमूलोपदर्शितसिद्धान्ते उपाध्यायो-
क्तदुषणं शङ्कते नन्विति । विशेषतो-महानसीयवह्नित्वादि-
ना, तथासिद्धिः—तादृशविशेषधर्मप्रकारिका सिद्धिः, सामान्य-
तो-व्यापकतावच्छेदकवह्नित्वादिना, विशेषतो वाधः—महानसी-
यवह्नित्वाद्यवच्छिन्नाभावग्रहः, भिन्नप्रकारकत्वात्—अभावप्रतियो-
गितावच्छेदकतया ग्राह्यतानवच्छेदकरूपप्रकारावगाहित्वात्, स-
मानप्रकारकत्वस्यैव प्रतिबन्धकतायां तन्त्रत्वात् इति भावः । समा-
नविषयकत्वमेवेति । अभावप्रतियोगितावच्छेदकतया ग्राह्यवृत्तिधर्मा-
वगाहित्वमेवेत्यर्थः । न त्वभावप्रतियोगितया ग्राह्यविषयकत्व-
मेवेत्यर्थः । वह्निर्नास्तीत्यादिसामान्याभावबुद्धौ महानसीयवह्णयादेः
प्रतियोगितयाऽभाने महानसीयवह्निज्ञानविरोधित्वानुपपत्तेः । न च
सामान्यप्रत्यासत्तितः सामान्याभावबुद्धौ सकलप्रतियोगिभानं
नियतं सामान्यज्ञानसत्त्वेपि तत्प्रकारकलौकिकप्रत्यक्षसामान्यसत्त्वे
सकलसामान्याश्रयभानासम्भवात्, अनुपस्थितव्यक्तीनां विशे-
षणज्ञानरूपकारणविरहणाभावांशे प्रतियोगितया प्रकारत्वा-
योगाच्च । एवकारेण समानप्रकारकत्वतन्त्रताव्यवच्छेदः । अनु-
मितत्वेन चेत्समानविषयकत्वेन विरोधितोच्यते तत्राह रूपवानि-
त्यनुमितेश्चेति । अरूपं—रूपभिन्नं, शङ्कितमारोपितं वेति वाकारोऽ-
नास्थायाम् । रूपत्वांशे निर्द्धर्मितावच्छेदककतदवच्छिन्नविशेषणता-
कबुद्धा रूपत्वप्रकारकबुद्धित्वेन तत्संशयनिश्चययोर्द्वयोरेव हेतुत्वा-
त्तयोः संशयानुमित्योरानुभविकत्वादिति । तथा चानायत्या तत्र
रूपावपयत्वस्य स्वीकरणीतया समानविषयकत्वेन विरोधि-
तामते तदनुपपत्तिरिति भावः । ननु पूर्वं रूपत्वेनारूपज्ञानविरहेपि
तादृशसंशयादौ विशेष्ये विशेषणमिति रीत्या धर्मिविशेषणतया
भासमाने रूपे रूपत्वभानं सम्भवतीत्याशङ्क्य बाधकान्तरमाह-वो-
पवशादिति । श्वेतं द्रव्यमिति द्रव्यपदं च श्वेतपदस्य धर्मिपरताला-
भाय । इह पीतः शङ्ख इति । यद्यपि ग्राह्यशङ्खवृत्तिशुक्लत्वावच्छिन्ना-
भावग्रहे इह शङ्ख इति पीतत्वादिविषयकज्ञानस्याप्यनुपपत्तिः, तथापि

ग्रमस्य साक्षात्कारिज्ञानविरोधिताप्रयोजकपित्तादिदोषजन्यतायाः
 श्वेत्यप्रकारेण शङ्खग्रहस्य तत्रानुत्पत्त्या शङ्खत्वग्रहे श्वेत्याविषयक-
 त्वलाभाय पीत इति प्रत्ययादिति साक्षात्कारित्वप्रत्ययादित्यर्थः ।
 अत्र शङ्खत्वेनासन्निकृष्टस्योपनीतशङ्खस्य न भानोपगमसम्भवः शङ्खं
 साक्षात्करोमीत्यनुभवात् । नापि लौकिकसन्निकर्षाश्रयस्य कस्वचि-
 दशङ्खस्य तदानीं तत्राशङ्खत्वसाक्षात्कारसामग्रीसत्त्वेन शङ्खत्वग्रहा-
 सम्भवात् । अतस्तत्र शङ्खत्वेन शङ्खस्यैव भानमङ्गीकार्यं तत्रच शुक्लाऽ-
 भावग्रहदशायां भवतो न सम्भवतीति भावः ॥

ननु तत्रापि पित्तादिना प्रतिबन्धाच्छङ्खादौ श्वेत्याद्यग्रहेणैव इह
 श्वेतः शङ्ख इत्यादिसाक्षात्कारविरहोपपत्तिर्दोषनाशे च सति तादृ-
 शग्रमसस्त्वेपि क्षणं तादृशसाक्षात्कारोपगमसम्भवाद्दोषविशेषजन्य-
 ग्रमस्य लौकिकप्रत्यक्षप्रतिबन्धकत्वं सविधादमित्याशङ्क्य बाधका-
 न्तरमाह-घटेति । ग्राह्यपर्याप्तधर्मावच्छिन्नाभावग्रहस्य प्रतिबन्धक-
 त्वोपगमे द्वौ न स्त इत्यत्र परम्परासम्बन्धेन द्वित्वाभावस्य वि-
 पयत्वोपगन्तुमते च घटपटौ न स्त इति ग्रहे घटोस्तीति ज्ञानस्य
 तानुपपत्तिरित्यतो विशिष्टाभावग्रहदशायां विशेष्यप्रतीतिपर्यन्ता-
 नुपपत्तिप्रदर्शनम् । यद्यपि विशेष्यवति विशिष्टाभावप्रत्ययस्य
 विशेषणाभावविषयकत्वकादिनां प्राचां नेयमप्यनुपपत्तिः । वस्तुतः
 समानप्रकारकत्वेन विरोधितामतेपि दण्डविशिष्टश्चैत्रो नास्तीति
 ग्रहदशायां दण्डोपलक्षितचैत्रवत्ताप्रत्ययस्य समानप्रकारकस्यानु-
 पपत्तिरित्युपलक्षणीभवत्तद्धर्मप्रकारकप्रतियोगिमत्ताग्रहे तद्धर्मविशि-
 ष्टाभावीयप्रतियोगिताविलक्षणतद्दृष्टिधर्मावच्छिन्नप्रतियोगिनाविशिष्ट-
 विषयकाभावग्रहस्य तद्विशिष्टप्रतियोगिमत्ताग्रहे विलक्षणप्रतियो-
 गितावगाहिविशिष्टाभावग्रहस्य पृथक् प्रतिबन्धकता वाच्या, तथा
 च समानविषयत्वेन विरोधितामतेपि तद्वत्ताग्रहसामान्यविरोधिता-
 यां विशिष्टाभावीयप्रतियोगिताविलक्षणतद्दृष्टिधर्मावच्छिन्नप्रतियोगि-
 त्वावगाहित्वं विशिष्टवैशिष्ट्यावगाहिप्रत्ययविरोधितायां च विशि-
 ष्टाभावीयविलक्षणप्रतियोगितावगाहित्वं तन्त्रमित्युक्तौ नोक्तदोषा-
 वसरः । तथापि तन्मते तद्वत्ताग्रहं प्रति वास्तवतद्दृष्टिधर्मावच्छिन्न-
 प्रतियोगितावगाहित्वेन प्रतिबन्धकत्वे पीतो नास्तीति ग्रहे पीतः
 शङ्खो नास्तीत्यानुमानिकादिप्रतीत्यापत्तिः पीतत्वस्य वस्तुतश्शङ्खावृ-

सित्वाच्छुक्त्वस्य शङ्खावृत्तित्वभ्रमदशायां शुक्लो नास्तीति ग्रहेपि तादृशप्रतीत्यनुपपत्तिश्चेति तद्वृत्तित्वस्थाने तद्वृत्तितया गृह्यमाणत्वं धर्मविशेषणं देयम् । तथा च कालान्तरीणपुरुषान्तराण्यज्ञानव्यावर्तनाय तत्तत्कालपुरुषनिवेशेन महागौरवं दूषणं बोध्यम् । न च समानप्रकारकत्वेन विरोधितामते तत्तद्वृत्तित्वप्रकारकप्रतियोगिमत्ताग्रहे तत्तद्वृत्तित्वावच्छिन्नप्रतियोगिताकामावज्ञानस्य यावत्पः प्रतिबन्धकताः तावत्प एव बाधबुद्धिप्रतिबन्धकाः समानविषयकत्वेन प्रतिबन्धकतामते समानप्रकारकत्वेन प्रतिबन्धकतामते च घटत्वपटत्वादिरूपप्रकारान्तर्भावेण विरोधिताधिक्त्वमिति गौरवमिति वाच्यम् । समानविषयत्वेन विरोधितामते उक्तक्रमेण ज्ञानव्यक्तिभेदेन प्रतिबन्धकताभेदायतीवगौरवात् वायौ रूपविशेषाभावकूटग्रहदशायां वायौ रूपान्यत् किमपि समवायेन नास्तीति भ्रमसत्त्वे वायू रूपवान्न वेति संशयादेरनुपपत्तिरपि तन्मते द्रष्टव्या ।

ननु समानप्रकारकत्वेन विरोधितामते पर्वते महानसीयवह्निर्नास्तीत्यादिविशेषबाधानवतारदशायां सल्लिङ्गपरामर्शाद्वह्नित्वादिसामान्यधर्मप्रकारेण पर्वतादौ महानसीयवह्नादिविषयकभ्रमानुमितिप्रसङ्गः, समानविषयकत्वेन विरोधित्वमते च तत्र तद्भासकेतरवाधादिसत्त्वेपि विशेषबाधादेव न तत्र तद्ज्ञानप्रसङ्ग इत्यत आह सदिति । विशेषबाधावतारानवतारयोः समान इति । समानप्रकारकत्वेन विरोधितामते यथा विशेषबाधावतारदशायां तत्प्रसङ्गस्तथा विशेषभासकेतरवाधाद्यसत्त्वे विशेषबाधानवतारदशायां तत्प्रसङ्गोऽस्तीत्यर्थः । समानसमाधानश्चेति । यथा समानविषयकत्वेन विरोधितामते बाधितेतरवाधाद्यसत्त्वे विशेषबाधानवतारे तादृशेतरवाधादिरूपदोषविरहादेव न तादृशभ्रमानुमितिरिति समाधानं तथा समानप्रकारकत्वेन विरोधितामतेपि तदेव समानमित्यर्थः । समानप्रकारकत्वेन विरोधितामतेपि इतरवाधादितो विशेषरूपेणैव पक्षे बाधितविशेषमानमभ्युपगम्य बाधासङ्गरस्य व्यवस्थाप्यतया तन्मते यद्यभ्युक्तीत्या नातिप्रसङ्गवारणसम्भवः तादृशबाधादिरूपदोषस्य सामान्यरूपेण बाधितव्यकिविषयकानुमितावहेतुतया तादृशविरहस्य तादृशभ्रमानुमितिर्वि-

रहाप्रयोजकत्वात्, तथापि तन्मते सामान्यरूपेण पक्षे बाधितविशेषानुमित्यप्रसिद्धा तत्सामान्यकल्पनेन न तत्प्रसङ्गः सामान्यरूपेण बाधितविशेषमानस्यानुमितावभावस्तु तादृशप्रत्यक्षसामग्रीविरहप्रयोज्य एवेति ॥

(दी०) अत्र वदन्ति-व्यापकतानवच्छेदकमपि रूपं लाघवज्ञानादिसहकारिवशादनुमितौ प्रकारीभवति, यथा जीवनमरणान्यतरप्रतियोगी प्राणित्वादित्यत्र जीवनप्रतियोगित्वम् । अन्यथा जीवित्वे सति गृहासत्त्वस्य हेतोरसिद्ध्या बहिःसत्त्वानुमानायोगात् । एवं क्षित्यादिकर्तुरेकत्वमपि । अन्यथा एकोऽनेको वा क्षित्यादिकर्त्तेति सन्देहप्रसङ्गात्, अनुमितेश्च ताद्रूप्येण लघ्वर्थविषयकत्वे तथाविधानुव्यवसायविरहात्, सति लाघवप्रतिसन्धाने लघ्वर्थपरिच्छेदकत्वमनुमानस्येत्यपि न सिद्ध्येत् । इत्यञ्च विशेषतो जायमानानुमितिं विरुणद्धि बाधः । प्रमितिबाधः पृथक् । सल्लिङ्गपरामर्शात् कथं भ्रान्तानुमितिर्जायतां न जायेत वा कथं यथार्थेति चेत् ।

(गा०) यद्यपि साध्यतावच्छेदकप्रकारेणाप्रसिद्धमिव प्रसिद्धमपि साध्यधूमगोत्वादिकं साधयेदिति मूलालिखनात् साध्यतावच्छेदकवहित्वादिप्रकारकाबाधिताविशेषासिद्धिविरोधितया बाधस्य हेत्वाभासत्वं मूलकाराभिमतं, तथापि समानविषयकत्वेन विरोधिताया विचारासहत्वात्तामुपेक्ष्य सहकारिविशेषवशाद्व्यापकतानवच्छेदकप्रकारेणापि साध्यस्यानुमितौ भानमुपगम्य समाधत्ते अत्र वदन्तीति । लाघवज्ञानादीत्यादिना एकविशेषबाधपरिग्रहः । प्रकारीभवतीति । साध्यांश इत्यादि ।

अत्र अपसिद्धान्तशङ्कामपनिर्नापुर्मणिकारसम्प्रतिमादर्शा गतुं यत्र तस्यापि व्यापकतानवच्छेदकप्रकारकत्वमनुमतं तथाविधं दृष्टातद्वहमाह यथेत्यादिना । इत्यत्रेति । व्यतिरेकिग्रन्थे मणिकारपदशितबहिःसत्त्वसाधकल्लिङ्गविशेषणासिद्धिपरीहारफलकानुमान इति शेषः । जीवनप्रतियोगित्वमिति । भावप्रधानं, व्यापकतानवच्छेदकमपि सा-

द्यांशे लाघवज्ञानबलात् अन्यतरप्रतियोगित्वांशे प्रकारीभवतीत्यनु-
 भादिनान्वयः । ननु तत्रान्यतरप्रतियोगितात्वरूपव्यापकतावच्छेदकप्र-
 कारेणैव लाघवज्ञानबलाद्विशेषस्य जीवनप्रतियोगित्वस्य सिद्धिर्न तु
 तादृश्येण । न चैवं लाघवज्ञानस्यानुपयोगः, परामर्शस्यैव सामान्यरूपे-
 णाबाधितविशेषानुमापकत्वसम्भवादिति वाच्यम् । अपराविशेषमान-
 निवृत्तौ लाघवज्ञानोपयोगात् । यदि च बाधितविशेषभासकलाघवज्ञा-
 नरूपदोषविरहादेवाऽबाधितविशेषधर्मिकलाघवज्ञानदशायां तादृश-
 विशेषाभावसम्भवाद्बाधितविषयकलाघवज्ञानस्योपयोगिता न घट-
 ते भवतु तदा तदनुपयोग्येव बाधितधर्मिकलाघवज्ञानमेव तद्ज्ञाननिर्या-
 मकतया अबाधितमानप्रतिबन्धकतया च उपयुक्तमित्यत आह
 अन्यथेति । बहिःसत्त्वानुमानायोगादिति । यत्र ज्योतिःशास्त्रावधा-
 रितनियमात् समयविशेषजन्यत्वादिरूपाल्लिङ्गात् देवदत्तस्य शत-
 वर्षजीविता प्रथममवधारिता अनन्तरं च भूयो भूयो गृहे एव दृष्टुं
 शतवर्षजीवी गृह एवेति नियमोप्यवधारितः ततश्च कदाचिद्व्योम्ना-
 नुपलब्ध्या गृहे तदभावं निश्चित्य प्रतिबन्धित्वा देवदत्तस्य शतवर्ष-
 जीवित्वे तदुपपादकं बहिःसत्त्वमावश्यकमिति गृह एवेति नियमो
 न सम्भवति तादृशनियमसत्त्वे च मरणस्यावश्यकतया तादृश-
 जीवित्वनिश्चायकनियमो न सम्भवति इति तादृशनियमग्रहोऽप्रमा-
 किं वा एतादृशनियमग्रह एवेति देवदत्तो जीवति मृतो वेति तत्र
 मरणापेक्षया भावरूपे जीवित्वे लाघवग्रहे सति जीवित्वोपपादक-
 बहिःसत्त्वसिद्धेरनुमानताऽनिर्वाहादित्यर्थः । तथा सति संशयक-
 रणकार्यापत्तेर्निराकरणं नोपपद्यते इति भावः । ननु तत्र सामान्य-
 रूपेणैव जीवित्वसिद्धेयं विशेषसंशयनिवृत्त्या मानसी हेतुसिद्धि-
 रित्यपि मणिकाराभिप्रायः सम्भवतीति समानविषयकत्वप्रयुक्त-
 विरोधित्वाभिप्रायकतयापि तन्मूलव्याख्यासम्भवादनुमितेर्व्यापक-
 तावच्छेदकप्रकारकत्वस्य मणिकाराभिमतत्वं न लभ्यत इत्यनुश-
 शयेन दृष्टान्तान्तरानुसरणं एवमिति । क्षितिकर्तुरेकत्वमपीति ।
 ईश्वरानुमाने इति शेषः । प्रकारीभवतीत्यनुपपत्त्यादिना अन्वयः । तत्रैक-
 त्वस्याप्रकारत्वेनैश्वरैकत्वानेकत्वयोर्नित्यं संशय इति पूर्वपक्षयित्वा
 लाघवस्य प्रमाणसहकारितया सिद्धान्तं प्रणयतो मणिकृतोनुमतां
 युक्तिमाहान्वयेति । क्षितिकर्तुरेकत्वं च न क्षितिकर्तुर्निष्ठभेदाप्रति-

योगित्वं क्षितिकर्तृमिषे तदप्रसिद्धेः । क्षितिकर्तुर्निव च लाघवज्ञाना-
दिना तदसिद्धेः अनुपस्थिते तत्र लाघवज्ञानासम्भवात् । न च व्यु-
त्पादिकर्तारि अङ्कुरादिकर्त्रभेद एव क्षित्यादिकर्तुरेकत्वं स चाङ्कुरादि-
कर्तारि सिद्धे तत्रैव प्रसिद्ध्यतीत्युपस्थितेस्तत्र लाघवज्ञानसम्भवेन
तत्सहकृतव्युत्पादादिपक्षकसकर्तृकत्वाद्यनुमानात् व्युत्पादककर्त्रावाङ्कुरा-
दिकर्त्रभेदरूपं तत्कर्त्रैकत्वं सिद्ध्यतीति वाच्यम् । कार्यत्वादिनि-
वृत्त्याङ्कुरादौ विशिष्य सकर्तृकत्वस्य प्रथमतः सिद्धावपि प्रत्येकम-
ङ्कुरादावुभयकर्तृकत्वसंशयसम्भवेन तत्कर्तृनिष्ठभेदाप्रतियोगित्व-
प्रतिषेधसम्भवात् । किन्तु आत्मानात्मोभयावृत्तिदुःखसमानाधिकर-
णद्वित्वशून्यत्वमेव तत् , तादृशं च द्वित्वं आत्मेतरद्रव्यद्वये प्रसि-
द्धं तच्छून्यत्वं च गुणादाविति । ननु लाघवज्ञानात् सामान्येनैव रू-
पेण लघ्वर्थविषयिणी अनुमितिरस्तु न तु व्यापकतानवच्छेदकधर्मेण
लघ्वर्थविपरीतसंशयं च लाघवधारेव निवर्तयिष्यतीत्याशङ्क्य युक्त्य-
न्तरमाह अनुमितेश्चेति । ताद्रूप्येणेति । लाघवधीविषयनावच्छेदक-
महानसीयवह्नित्वादिरूपेणेत्यर्थः । तथाविधानुव्यवसायविरहात्—
महानसीयवह्निमनुमिनोमीत्यानुव्यवसायासम्भवात् । न सिद्धेदिति ।
वह्निमनुमिनोमीत्यादिप्रतीतेर्वह्निविषयत्वादिमात्रसाधकतया विशे-
षतो महानसीयवह्नादिविषयकत्वसाधकप्रतीतिविरहादिति भावः ।
भवतु लाघवज्ञानादिवशाद्यापकतानवच्छेदकप्रकारेण साध्यानुमि-
तिस्तावता किमायातमित्याकाङ्क्षायामाह इत्थं चेति । महानसीय-
वह्नौ लाघवमित्यादिलाघवज्ञानसहकृताद्वन्निव्याप्यवान् पर्वत इ-
त्यादिपरामर्शात् महानसीयवह्नादिवाघग्रहदशायामिव तदग्रहद-
शायामपि पर्वतो महानसीयवह्निमानित्यनुमितिः स्याद्यदि नासौ
प्रतिबन्धको भवेदिति बाधः पृथक्दोष इत्यर्थः । शङ्कते सल्लिङ्ग-
परामर्शादिति । कथं भ्रमानुमितिरिति । दोषविरहादिति भावः । न
जायेत वा कथं यथार्थेति । अनुमितिरित्यनुषज्यते । गुणरूपत-
त्कारणसत्त्वादिति भावः ॥

(चि०) साध्याभाववन्मात्रसहचारो न व्यभि-
चारः साध्यप्रागभावध्वंसवद्भूतित्वेन व्यभिचारितया
पृथिवीत्वादिना गन्धादेः द्रव्यत्वादिना गुणस्यानुमा-

न भङ्गप्रसङ्गात्, किन्तु साध्यात्यन्ताभाववद्गामित्वम् । एवञ्च स प्रागभावप्रध्वंसावच्छिन्नतदाश्रये तत्प्रतियोगिसाधने पक्षे व्याभिचारो नेति बाधो दूषणम् ।

अथावच्छेद्ये सिद्धसाधनम् अवच्छेदकं हेत्वसिद्धिः विशिष्टञ्च नान्यदिति चेत् । तर्हि प्रागभावप्रध्वंसप्रतियोगिनोरेकवृत्तित्वेनैकसमयतापि स्यात् ।

अथ यत्समयावच्छेदेन तत्र प्रागभावः प्रध्वंसो वा न तत्समयावच्छेदेन प्रतियोगीति चेत् । तर्हि तदवच्छेदेन प्रतियोगिसाधने सिद्धसाधनं किन्तु बाध एव । अन्यथा भावात्यन्ताभावयोरप्यवृत्तित्वभङ्गः एकवृत्तित्वात् । अवच्छेदकभेदेन वृत्तिरिहापि तुल्या, तत्र देशभेदोऽवच्छेदकोऽत्र तु समयभेद इति । असिद्धेरपि बाध एवोपजीव्यः । न चैवमुपजीव्यत्वाद्बाधवत् सिद्धसाधनमपि पृथक्, उपजीव्यत्वंऽपि स्वतन्त्रेऽदूषकत्वात् । नहि साध्यज्ञानं तद्वुद्धिविरोधि, धाराबाहिकज्ञानोदयात् । नाप्यनुमिति विरोधि, अनुमित्तस्या प्रत्यक्षसिद्धेऽप्यनुमानदर्शनात् । तदुक्तं 'प्रत्यक्षदृष्टमप्यनुमानेन बुभुत्सन्ते तर्करसिका' इति । श्रवणानन्तरं मननदर्शनाच्च । तस्मात् सिद्धिमात्रार्थिनः सिद्धौ न तदिच्छा, सिद्धिविशेषार्थिनः सास्तीति तस्यानुमितिरेव । एवञ्च सिद्धान्तविषितपक्षविघटनद्वारा सिद्धसाधनं दूषणं न स्वतः ।

(दी०) बाधानवतारे बाधितार्थलाघवज्ञानादोषादेव । तथा सामान्यतोद्दृष्टादितरप्रसिद्धाशेषविशेषबाधसहकृतात् शिष्यमाणप्रसिद्धप्रकारिकानुमितिर्जायते, यथा भोजनमाध्यकपीनत्वात्

दिवसन्ध्याभोजनवाधे रात्रिभोजनप्रकारिका । एवं द्रव्यवृत्ति-
त्वसाधिका गुणत्वादित्थायां दिगन्तद्रव्यवृत्तित्ववाधे प्रसिद्ध-
मनोवृत्तित्वानुमितिर्जायमाना मनोवृत्तित्वाभावप्रमया बाध्यत
इति विशेषवाधो दोषः । किन्तु साध्येत्यादिकमापाततः ।

वस्तुतस्तु प्रतियोग्यसमानाधिकरणसम्बन्धविशेषावच्छिन्न-
प्रतियोगिताकसाध्याभाववद्गामित्वं व्यभिचारः । स्वप्रागभावे-
त्यादिकं स्पष्टत्वेनोक्तम् । तत्र तदानीं तदत्यन्ताभावस्यापि व्युत्पा-
दितत्वात् । अत एवोत्पत्तिकालावच्छिन्ने घटे पृथिवीत्वादिना
रूपादिसाधने बाधो निराबाधं पदमादधाति । एवं साध्यवत्तान-
वच्छेदकदेशावच्छिन्नस्य पक्षत्वेऽपि बाधो बोध्यः ।

(गा०) उभयत्रैकमुत्तरमाह बाधानवतार इति । असल्लिङ्गप-
रामर्शभावेऽपि बाधानवतारसहकृताद्वास्तवबाधितार्थविषयकलाघ-
वज्ञानरूपाहोषाद्धेतोरेव भ्रान्तानुमितिर्बाधग्रहरूपोत्तेजकाभाववि-
शिष्टतादृशदोषरूपप्रतिबन्धकसत्त्वात्प्रमानुमित्यनुत्पादश्चोपपद्यते इ-
त्यर्थः । यद्यपि भ्रमरूपपरामर्शविरहेऽपि ग्राह्याभाववद्विशेष्यकव्याप्य-
वत्ताज्ञानरूपसल्लिङ्गपरामर्शस्तत्राक्षत एव, तथापि तन्मात्राज्ञ पर्व-
तादौ महानसीयवन्त्यादिभानमिति लाघवज्ञानस्य दोषताया आव-
श्यकत्वे तस्य तथात्वमप्रामाणिकम् । न च लाघवज्ञानं विनापि म-
हानसीयवद्विषयाप्यवान् पर्वत इत्यादि परामर्शाद्धमानुमित्युत्पत्त्या
तादृशपरामर्शस्यापि दोषत्वमावश्यकमिति वाच्यम् । सर्वसाधारण-
परामर्शत्वस्यैकस्याभावात् पर्वतविशेष्यकमहानसीयवन्त्यानुमितौ
तद्विशेष्यकमहानसीयवद्विषयावच्छिन्नानिरूपितव्याप्तिविशिष्टहेतुमत्ता-
परामर्शस्य हेतुत्वेऽपि महानसीयवद्विषयावच्छिन्नविशेष्यकशुद्धवद्विषयाप्य-
वत्ताज्ञानत्वेन हेतुत्वाकल्पनात् परामर्शलाघवज्ञानयोजन्यतावच्छेदक-
कोटौ अव्यवहितोत्तरत्वनिवेशालाघवज्ञानजन्यानुमितौ महानसीय-
वद्विषयाप्यवत्तापरामर्शस्य तज्जन्यानुमितौ च लाघवज्ञानस्य न
व्यभिचारः ।

कोचित्तु लाघवज्ञानोपनीतमहानसीयत्वादौ न विधेयतावच्छेद-

कतारूपविलक्षणविषयता स्वीक्रियते अपि तु प्रकारतामात्रं पर्वतो वह्निमानित्यादिसिद्धिदशायां तादृशानुमितिर्न जायत एव महानसीयवह्निव्याप्यवत्ताज्ञानजन्यानुमितौ च महानसीयत्वसहितं वह्नित्वमेव विधेयतावच्छेदकमिति कार्यवैचित्र्यात् परस्परं व्यभिचार इति ।

तत्र । लाघवज्ञानादधिकविषयकानुमितेः साध्यतावच्छेदकावच्छिन्नप्रकारकसिद्धिप्रतिवध्यत्वे देवदत्ते जीवनमरणान्यतरप्रतियोगित्वसामान्यनिश्चयदशायां लाघवज्ञानाज्जीवित्वस्य विशेषतोऽसिद्ध्या वह्निसत्त्वानुमानानुपपत्तेः । तादृशसिद्ध्यभावघटितलाघवज्ञानसहकृतसामान्यधर्मावच्छिन्नव्याप्यवत्ताज्ञानघटितसामान्या भिन्नविषयकप्रत्यक्षादौ प्रतिबन्धकताधिक्यं प्रामाणिकत्वात् दोषायेति सङ्केपः ।

वह्निव्याप्यधूमवान्पर्वत इत्यादिपरामर्शात् महानसीयवह्नौ लाघवमित्यादिलाघवज्ञानदशायां महानसीयवह्निभिन्नवन्धभाववानित्यादीतरबाधग्रहदशायां च पर्वतादौ बाधितमहानसीयवह्न्याद्यनुमितिबाधानवतारदशायां जायते न तु तदवतारदशायां इति बाधोऽसङ्कीर्णतया हेत्वाभासः सामान्यधर्मावच्छिन्नसाध्यकानुमितौ विशेषव्यभिचारस्यादोषत्वादिति मणिकृतः ।

अत्रोपाध्यायाः । लाघवज्ञानादिसत्त्वेऽपि व्यापकतावच्छेदकतया गृहीतेनैव रूपेणानुमितिरिति महानसीयवह्नित्वादिना न महानसीयवन्धनानुमितिर्जायते अपि तु शुद्धवह्नित्वादिनैव, तत्र च महानसीयवन्धभावधीर्न विरोधिनी द्वित्वाद्यच्छिन्नाभावनिश्चयदशायामपि प्रत्येकं संशयादेरनुभवसिद्धतया ग्राह्यतावच्छेदकावच्छिन्नाभावनिश्चयस्यैव विशिष्टधीर्विरोधित्वादित्यतो न विशेषबाधस्य दोषतासम्भवः । न च बाधबुद्धेः प्रतिबन्धकतायां समानप्रकारकत्वस्य तन्त्रत्वे लाघवज्ञानादिजन्यमहानसीयवन्ध्याद्यनुमितिर्यदि शुद्धवह्नित्वादिनैव तदवगाहते तदा तदुत्तरं महानसीयवह्निमात्रं वा पर्वत इति संशयस्यादिति लघ्वर्थभासकमपि लाघवज्ञानमनुपयुक्तं स्यादिति समानविषयकत्वेनैव बाधबुद्धेर्विरोधित्वं अनुमितौ विशेषरूपेण लघ्वर्थविषयकत्वं वा आवश्यकमिति उभयथैव विशेषबाधो हेत्वाभासीभवेदिति वार्च्यम् । लाघवज्ञानस्यैव तादृशसंशयविरोधित्वाल्लाघवज्ञानजन्यानुमितिनाशानन्तरमपि क्षणं संशयोपगमे क्षतिविरहात् ।

अत्र नव्याः । लाघवज्ञाननाशे लाघवज्ञानजन्यानुमितिसत्त्वेऽपि

यद्युक्तसंशयः स्वीक्रियते तदा लाघवज्ञानस्य लघ्वर्थभासकत्व-
मेवोच्छिद्येत तज्जन्यानुमितौ लघ्वर्थविषयताया व्यर्थत्वात् । न-
च तस्य फलान्तरासत्त्वेऽपि लघ्वर्थविषयकत्वेनानुमितेरनुव्यव-
सायाल्लघ्वर्थविषयकत्वं दुरपन्हवमिति वाच्यम् । यतो वह्निमानि-
त्यनुमितेरनुव्यवसायस्य बान्हमेनुमिनोमीत्याकारकतैव न तु महा-
नसीयवह्निमनुमिनोमीत्याकारकतेति तस्य तदवगाहिताया एवासि-
द्धेः । एवं महानसीयबन्हौ लाघवज्ञानसत्त्वे तदसत्त्वदशायामिव स-
ल्लिङ्गपरामर्शात् प्रमानुमितिः स्यात् इति लाघवज्ञानस्य प्रमानुमि-
तिप्रतिबन्धकत्वमुभयमत एवावश्यकम् । तत्र चोपाध्यायमते पर्व-
तीयवह्नौ महानसीयवह्नौ च लाघवमित्येतादृशलाघवज्ञानदशायां
पर्वते पर्वतीयवह्न्यानुमितिनिर्वाहाय बाधितार्थविषयकलाघवज्ञानं
अबाधितार्थविषयकलाघवज्ञानस्योत्तेजकता वाच्या, तथा च पर्व-
तचत्वरदिविशेष्यकपर्वतीयचत्वरीयवह्न्यादिविषयकानुमितित्वेन
प्रतिबन्धत्वं पर्वतीयचत्वरीयवह्न्यादिधर्मिकलाघवज्ञानविरहाविशिष्ट-
महानसीयवह्न्यादिधर्मिकलाघवज्ञानत्वेन प्रतिबन्धकत्वमुपेयम् इत्ये-
कैकविधलाघवज्ञानप्रतिबन्धकत्वस्य पक्षविधेयभेदेनानन्त्यम् । नव्य-
मते च बहिर्वत्त्वपर्याप्तविधेयतावच्छेदकताकानुमितित्वं बाधितवह्नि-
धर्मिकलाघवज्ञानस्य प्रतिबन्धतावच्छेदकं पर्वतीयवह्नौ लाघवज्ञा-
नात् पर्वतादौ पर्वतीयवह्नित्वेनैवानुमित्युत्पादात् तस्याः शुद्धवह्नि-
त्वावच्छिन्नाविषयकतया लाघवज्ञानस्योत्तेजकत्वमन्तरेणैव निर्वाहा-
दिति न पक्षभेदेन प्रतिबन्धकताभेदः । वह्नित्वादौ विधेयतावच्छे-
दकत्वपर्याप्तिनिवेशश्चोपाध्यायमतेऽप्यावश्यकः, अन्यथा पर्वतीयव-
ह्न्यव्याप्यवान् पर्वत इत्यादि परामर्शान्महानसीयवह्नौ लाघवज्ञान-
दशायां पर्वतादौ पर्वतीयवह्न्यनुमितेरनिर्वाहात् ।

अथ पर्वतादौ महानसीयवह्न्यादिबाधग्रहदशायां तद्धर्मिकलाघ-
वधीसत्त्वेऽपि तत्र पर्वतीयवह्न्यादेरेवानुमितिर्नव्यमत इति तादृशबा-
धग्रहस्य लाघवज्ञानप्रतिबन्धकतायामुत्तेजकत्वमावश्यकं, तथा च
पर्वतादौ महानसीयवह्नैर्बाधग्रहेऽपि उक्तलाघवज्ञानसत्त्वेऽपि चत्वरा-
धौ चत्वरीयवह्न्यानुमित्युदयात्तत्तद्धर्मिकतदबाधितवह्न्याद्यनुमितौ त-
त्तद्धर्मिकमहानसीयवह्निबाधग्रहमुत्तेजकीकृत्य पक्षभेदेन लाघवज्ञान-
स्य विभिन्नप्रतिबन्धकताकल्पनं नव्यानामप्यावश्यकमिति चेत् ।

सत्यम् । एवमपि पर्वतादिविशेष्यकशुद्धबहिर्वावच्छिन्नविधेयता-
 क्रानुमितित्वं बाधितवह्निधर्मिकलाघवज्ञानप्रतिबध्यतावच्छेदकं न-
 व्यमते, उपाध्यायमते तु पर्वतादिधर्मिकशुद्धबहिर्वावच्छिन्नपर्वतीय-
 वह्न्याद्यनुमितित्वम्, अन्यथा पर्वतादौ महानसीयवन्त्याद्यनुमितेरपि
 तद्धर्मिकलाघवज्ञानादनुपपत्तिरिति प्रतिबध्यतावच्छेदकलाघवा-
 व्यमतमेव साधीयः । न च महानसीयवह्न्यादिधर्मिकप्रतिबन्धक-
 तायां तदज्ञानप्रतिबन्धकबाधतदभावव्याप्यवत्ताज्ञानतदभाववच्छे-
 दकधर्मदर्शनानामनेकेषां नव्यमते उत्तेजकतया गौरवम् उपाध्या-
 यमते च पर्वतीयवह्न्यादिधर्मिकलाघवज्ञानमात्रस्य तत्रोत्तेजकत्वं
 तादृशबाधादिग्रहदशायामपि पर्वतादौ महानसीयवन्त्यादेरेव बहि-
 त्वादिना भानसम्भवेन पर्वतीयवह्न्यादेस्तत्र भानानुपगमेन तादृश-
 बाधादिवुद्धेरनुत्तेजकत्वमिति वाच्यम् । बाधादिवुद्धीनां महानसी-
 यवह्न्यादिमत्ताग्रहविरोधित्वेनानुगमस्य उत्तेजकत्वसम्भवात् । नव्य-
 मतेपि तेषां पृथगुत्तेजकत्वविरहात् उपाध्यायमते पर्वतीयवन्त्यादिध-
 र्मिकलाघवज्ञानादेर्यत्रोत्तेजकता तत्र पर्वतीयवन्त्यादन्यवह्न्यभाववानिति
 बाधादिवुद्धेरपि तदशायां पर्वतीयवन्त्यादिभाननिर्वाहार्थमुत्तेजकता-
 या वाच्यतया गौरवाच्च । लाघवज्ञानप्रतिबन्धकतायां बाधविशे-
 पस्योत्तेजकत्वानुपगमे लघ्वर्थबाधग्रहदशायां लाघवज्ञानसत्त्वे अनु-
 मितिरिव न स्यात् प्रमाया भ्रमस्य च प्रतिबन्धकत्वसत्त्वं दिति बा-
 धग्रहाभाववैशिष्ट्यं प्रतिबन्धके निवेशितम् । बाधग्रहश्च विरोधिग्रह-
 मात्रोपलक्षणं तेषां च महानसीयवह्न्यादिमत्ताग्रहविरोधित्वेनैका-
 भावः प्रातिस्विकरूपेणाभावकूटं वा निविशतामित्यन्यदेतत् । प्रति-
 बध्यतावच्छेदकं च न यथार्थवह्न्याद्यनुमितित्वं यथार्थस्य तद्वति तत्र-
 कारकत्वस्य तत्तद्वह्न्यव्यक्तिभेदेन भिन्नत्वात् । नापि वह्न्यन्तरानुमि-
 तित्वं वह्न्यद्वये लाघवज्ञानसत्त्वे परस्परप्रतिबन्धनानुमित्युच्छेदप्रस-
 ङ्गात् । एकलाघवज्ञानेऽपरलाघवज्ञानानामुत्तेजकत्वे गौरवात् । कि-
 न्तु शुद्धबहिर्वावच्छिन्नविधेयक्रानुमितित्वमेव अतोपि महानसीय-
 बाह्यत्वादिभानसिद्धिरिति दिक् ।

इतरथाधसहकृतसामान्यतोदृष्टस्यापि व्यापकतानवच्छेदकप्रका-
 रक्रानुमितिजनकताया उक्तत्वात्तज्जन्यविशेषधर्मप्रकारक्रानुमिति-
 विरोधितयापि बाधस्य हेत्वाभासत्वं व्यवस्थापयति तथेति । सामा-

न्यतोदृष्टात्-सामान्यधर्मावच्छिन्नव्याप्यवत्ताज्ञानात्, तदितरप्रसि-
द्धाशेषविशेषबाधसहकृतादिति । यद्यद्विशेषरूपावच्छिन्नं सामान्यं प्र-
सिद्धं तदेकतररूपाभिन्नापरसकलरूपावच्छिन्नस्य बाधसहकृतादित्य-
र्थः । शिष्यमाणप्रसिद्धप्रकारिकेति । यद्विशेषरूपावच्छिन्नस्य बाधो
न गृहीतस्तद्धर्मावच्छिन्नप्रसिद्धप्रकारिकेत्यर्थः । तदानीमप्रतीतस्या-
त्मवृत्तित्वस्य बाधग्रहेऽपि गुणत्वादिना दिगन्तद्रव्यवृत्तित्वस्य बाधग्रहे
विशेषतो मनोवृत्तित्वानुमित्युत्पत्त्या सहकारिशरीरे प्रसिद्धिनिवेशः ।
संध्याभोजनप्रसिद्धिदशायां दिवाभोजनमात्रबाधग्रहात् विशेषतो
रात्रिभोजित्वस्य पीनत्वेनासिद्ध्या साकल्यनिवेशः । अज्ञातसुरभिग-
न्धस्य सुरभिविजातीयगन्धबाधग्रहात् गृहीतपृथिवीत्वेन सुरभिग-
न्धत्वावच्छिन्नप्रकारकानुमित्यनुत्पत्त्या प्रसिद्धेः सहकारितालाभाय
शिष्यमाणे प्रसिद्धेविशेषणमुपात्तम् ।

अत्रेदं बोध्यम् । यादृशसामग्रीबलादऽत्मवृत्तित्वाप्रसिद्धिस्थले
तद्बाधग्रहेऽपि मनोवृत्तित्वानुमितिस्तादृशीसामग्री अगृहीतबाधस्या-
त्मवृत्तित्वस्य प्रसिद्धिदशायामपि तत्कथं तदानीं न मनोवृत्तित्वानु-
मितिः न हि मनोवृत्तित्वानुमेतावात्मवृत्तित्वप्रसिद्धेः प्रतिबन्धकता
सम्भवति येन तत्सत्त्वात्सामग्रीविरहः, तथासति तद्बाधग्रहेऽपि म-
नोवृत्तित्वानुमित्यनुपपत्तेः । न च तत्र तत्तद्विशेषबाधग्रहाभावविशि-
ष्टतत्तद्विशेषप्रसिद्धेः प्रतिबन्धकत्वान्नायं दोष इति बाध्यम् । तथा
सतीतरबाधग्रहेहेतुताया निर्युक्तिकत्वापत्तेः उच्चेजकतयैव तदुपयो-
गोपपत्तेः । यत्र विशेषान्तरमात्रस्यैव न प्रसिद्धिस्तत्रोपस्थितविशेषप्र-
कारकानुमितेर्वारिणाय विशेषान्तरप्रसिद्धेरेव हेतुताकल्पनौचित्यात्,
तस्मात्तद्धर्मविशेषितसामान्यधर्मावच्छिन्नविषयकानुमितौ तद्वि-
परीतधर्मसहितसामान्यधर्मावच्छिन्नाभावग्रह एव हेतुः न तु विशेष-
धर्मान्तरविशेषितसामान्यधर्मावच्छिन्नाभावग्रहश्च तद्विपरीतञ्च तद-
त्यन्ताभावस्तद्वदन्यत्वम् । अत्यन्तान्योन्याभावयोश्च प्रतियोगितत्वा-
वच्छेदकौ, अभाव (ग्रहे) प्रतियोगितावच्छेदकसामान्यघटितविशेषधर्म-
प्रकारेण भासमाने प्रतियोगिनि निरुक्तविपरीतधर्मस्य यादृशं विशेष-
णत्वं साक्षात्तद्विशेषणकोटिप्रविष्टपदार्थविशेषणतया वा तादृशमेवा-
नुमितौ तद्धर्मस्य सामान्यधर्मावच्छिन्नविशेषणत्वम् । महानसीयाभेज-
ग्रह्यभाववानित्यत्र बाधग्रहे महानसीयत्वाविपरीतस्य महानसी-

यान्यत्वस्य प्रतियोगिनि साक्षादेव विशेषणतेति साक्षान्महानसीयत्वविशेषितस्य वह्नित्वावच्छिन्नस्य महानसीयवह्निमानित्यनुमितौ भानं विशेष्याभावान्यविशिष्टाभाववह्नित्वादिव्याधग्रहे विशेष्याभावान्यत्वादेर्वृत्त्यादिविशेषणकोटिप्रविष्टेऽभावादौ विशेषणत्वमिति तदधीनविशिष्टव्यभिचाराद्यनुमितावपि तादृशाभावादौ विशेष्यताभावत्वादिसामान्यधर्मस्य विशेषणतया भानाद्विशेषव्यभिचारादिसिद्धिः । एवं च नायं रात्रिभिन्नभोजी इच्छा न मनोभिन्नद्रव्याश्रिता इत्यादिसामान्याभाववगाहिव्याधग्रहदशायामेव पीनत्वगुणत्वादिना रात्रिर्भोजित्वमनोरूपद्रव्यवृत्तित्वत्वादिप्रकारकानुमितिः । दिवा न भुंक्ते न संध्यांशे भुंक्ते न पृथिवीवृत्तिर्न जलवृत्तिरित्यादिविशेषाभावकूटग्रहश्च सामान्याभावग्राहकतयैवोपयुज्यते इति । यद्येकविशेषपदाधग्रहस्थले तद्विशिष्टसामान्यसाधकहेतुत एव विशेषान्तरप्रकारकसिद्धिरपि सम्भवति, तथापि यत्र तद्विशिष्टसामान्यसाधकहेतौ विशेषान्तरव्याप्तिग्रहोऽप्रामाणिकस्तत्र तत्सिद्ध्यर्थं तादृशसामान्यन्तरकल्पनम् । न च तत्रापि फलानुरोधात्तादृशव्याप्तिग्रहकल्पनमेवोचितमिति वाच्यम् । यत्र पूर्वं विशिष्टहेत्वाद्यनुपस्थित्या व्याप्तिग्रहो बाधितस्तत्र तत्कल्पनस्यासम्भवात् । न च विशेषणविशेष्ययोरुपस्थितौ महानसीयविशिष्टोपस्थितिरुद्भवत् कालविलम्बेन व्याप्त्यादिग्रहोऽनुमितिश्च शक्यते कल्पयितुम्, यत्र च न व्याप्त्यादिग्रहः प्रमाणान्तरसिद्धस्तत्र फलमपलपनीयमिति वाच्यम् । यत्र धूमत्वादिकमनुपस्थितं शब्दादिना बन्धित्याप्यमहानसीयान्यवह्णभावोभयत्वादिना महानसीयवह्ण्यादिव्याप्तिपक्षधर्मताग्रहस्तत्र सर्वमतसिद्धमहानसीयवह्ण्याद्यनुमित्यर्थं तादृशव्याप्त्यादिज्ञानस्य तादृशानुमितिसामग्रीत्वमकल्पयित्वा महानसीयान्यवह्णभावोभयत्वादिग्रहसहकृतबन्ध्यादिव्याप्यवत्ताज्ञानस्यैव तादृशानुमितिसामग्रीत्वकल्पनादेवोपपत्तेः फलापलापादेरन्याय्यत्वादिति । यथा विशेषान्तरव्याधग्रहसहकृता सामान्यज्ञानसामग्री व्यापकतानवच्छेदकविशेषधर्मप्रकारेण व्यापकानुमितिं जनयति तथा सामान्यज्ञानसहकृता विशेषान्तरव्याधसामग्यपि विशेषधर्मप्रकारेण व्यापकमप्यनुमापयति स्थूलद्वयं पर्व विशेषधर्मप्रकारकसंशयानुत्पादस्यानुमाविकत्वात् तथा विश्वसामग्यास्तादृशानुमितिजनकत्वोपगमे वह्निमहानसीयान्यवह्ण-

भावव्याप्योभयादिलिङ्गकमहानसीयवह्निवाद्यवच्छिन्नसाध्यकपरा-
मर्शस्य महानसीयवह्निवाद्यवच्छिन्नविधेयकानुमितौ हेतुत्वान्तराक-
ल्पनेन लाघवाच्चेति मनमवलम्ब्य मणिकृता पुरोवर्त्तिविशेष्यकव-
ह्निवप्रकारकज्ञानत्वावच्छिन्ने वह्निवाभाववति वह्निवप्रकारकत्वाभा-
वानुमानाद्वह्निववति वह्निवप्रकारकत्वरूपप्रामाण्यसिद्धिरङ्गीकृतेत्य-
वधेयम् ।

व्यभिचारशरीरे अत्यन्ताभावत्वेनाभावनिवेशनेपि आवश्यकप्र-
तियोगिवैयधिकरण्यादिविशेषणेन ध्वंसप्रागभाववारणात्, किन्तु
साध्यात्यन्ताभाववद्गामित्वमिति मूलमसङ्गतमित्यभिसन्धायाह कि-
न्तु साध्येत्यादिकमापातत इति ।

प्रतियोग्यसामानाधिकरण्यविशेषणेनेव साध्यतावच्छेदकसम्ब-
न्धाद्यवच्छिन्नप्रतियोगिताकत्वविशेषणेनापि ध्वंसप्रागभावादिव्यावृ-
त्तिः सम्भवति ध्वंसप्रागभावयोरत्यन्ताभावविरोधित्वमतेपि तयो-
र्धर्मविशेषसम्बन्धविशेषावच्छिन्नप्रतियोगिताकत्वे मानाभावादिति
दर्शयितुं साध्याभावे प्रतियोग्यसामानाधिकरण्यमिव सम्बन्धविशे-
पाद्यवच्छिन्नप्रतियोगिताकत्वमपि विशेषणं प्रदर्शितं, स्वध्वंसस्वप्रा-
गभावावच्छिन्नस्वाश्रयस्य च सामयिकस्वात्यन्ताभावावच्छिन्नत्व-
सत्त्वादत्यन्ताभावं परिन्यज्य ध्वंसप्रागभावोपादानमयुक्तमित्याशं-
क्याह स्वप्रागभावेत्यादिकमिति । स्पष्टत्वेनेति । तयोः प्रतियोग्य-
धिकरणवृत्तितायाः सर्वमतसिद्धत्वादिति भावः । उत्पत्त्यादिकाले
घटादौ गन्धादिरत्यन्ताभावासत्त्वे तत्तद्गन्धत्वादिना साध्यतायां प्रा-
गभावादिकमादाय बाधसमर्थनेपि रूपत्वगन्धत्वादिसामान्यधर्मपु-
रस्कारेण साध्यतायां न बाधनिर्वाह इति प्रागभावादिमति तदत्य-
न्ताभावस्वीकार आवश्यक इत्याह अत एवेति । अत एव-ध्वंसप्राग-
भावसमये तदत्यन्ताभावसत्त्वादेव, अन्यथा साध्यात्यन्ताभावज्ञानस्यै-
व स्वतः साध्यवत्ताज्ञानविरोधितया ध्वंसप्रागभावयोर्विराधित्वास-
म्भवेन उक्तस्थले बाधानवकाशात् उपपन्नमसङ्गतिर्न हि साध्यप्रति-
योगिकाभावमात्रज्ञानमेव साक्षात् साध्यतावच्छेदकाद्यवच्छिन्नसाध्य-
योर्विरोधि तत्तत्साध्यव्यक्त्यभावज्ञानस्यापि साध्यसामान्यधीप्रति-
बन्धकतापत्तेः, किन्तु साध्यतावच्छेदकाद्यवच्छिन्नाभावज्ञानमेव, न हि
ध्वंसप्रागभावयोः सामान्यधर्मावच्छिन्नसाध्यकस्थले तथात्वम् सा-

मान्यधर्मस्य प्रतियोगितानवच्छेदकत्वादिति ।

मूलेऽवच्छेदे सिद्धसाधनमिति । विशिष्टघटकविशेष्यघटादौ साध्यसाधने सिद्धस्याबाधितस्यैव साधनं प्रमारूपैवानुमितिरिति यावत् । तथाच न तत्र बाधो दोष इति भावः । अवच्छेदके-ध्वंसप्रागभावादिरूपविशिष्टघटकविशेषणे, हेत्वसिद्धिः-पृथिवीत्वादिहेतोरसिद्धिः, तथाच तत्पक्षकानुमाने न बाधस्यासंकर इति भावः । ननु विशेष्यविशेषणपक्षकेऽसंकीर्णबाधासम्भवेपि विशिष्टपक्षके तस्य निष्प्रत्युहतेत्यत आह विशिष्टं चेति । नान्यदिति । विशेषणविशेष्याभ्यामिति शेषः । गन्धादौ गन्धप्रागभावाद्युपलक्षितघटादिवृत्तित्वसत्त्वेपि न तद्विशिष्टघटादिवृत्तित्वं न हि तद्वृत्तित्वैव एकसमयावच्छिन्नतद्वृत्तित्वरूपं तद्विशिष्टवृत्तित्वं निर्वहति, तथा सति प्रतियोगिनो ध्वंसप्रागभाववद्वृत्तितया एकसमयावच्छिन्नतत्त्वामानाधिकरण्यमपि स्यादिति तद्विरोधो भज्येत । यदि च ध्वंसप्रागभावयोः प्रतियोगिन एकाधिकरणे वृत्तौ एकसमयो नावच्छेदक इत्येकसमयावच्छेदेनैकत्रावच्छिन्नानत्वरूपो विरोधस्तदा पक्षनावच्छेदकध्वंसादिसमयावच्छिन्नतद्वृत्तित्वरूपं तद्विशिष्टवृत्तित्वं प्रतियोगिन्यवगाहमात्प्रनुमितिर्बाधितविषयैवेति तादृशानुमितिर्विरोधी तदवच्छेदेन प्रतियोगिनो बाधोऽसंकीर्णस्तत्र दोष एवेति पृथिवीत्वादिरूपहेतोस्ताद्विशिष्टवृत्तित्वेनासिद्धिविरहादिति समाधत्ते तर्हीत्यादि । अधिकरणैक्येनावच्छेदकैक्ये बाधकान्तरमाहान्यथेति । अवच्छेदकभेदेन वृत्तिरिति । एकस्मिन्नधिकरणे विभिन्नावच्छेदेन वृत्तिरित्यर्थः ।

दीधितौ साध्यवत्त्वानवच्छेदकेत्यादि । वहिमत्त्वानवच्छेदकशिखरावच्छेदेन पर्वतादौ धूमादिना वन्ध्यादिसाधनेपीत्यर्थः ॥

(चि०) नन्वभावधीरपि न भावधीप्रतिबन्धिका नेदं रजतमिति भ्रमानन्तरं रजतानिश्चयात् । न चाभावप्रमा तथा, अपीतः शङ्ग इति प्रमापयत एव पीतोऽयमिति भ्रमदर्शनादिति चेन्न ।

विरोधिज्ञानं हि प्रतिबन्धकं प्रत्यक्षभ्रमस्य च प्रत्यक्षप्रमा विरोधिनी सा च शङ्कादौ नास्त्येव, अनुमितौ

त्वभावप्रमामात्रमेव विरोधीति कथमभावप्रमायां
भावानुमितिरिति ।

स चायं दशविधः । धर्मिग्राहकमानबाधितम् घटो-
व्यापकः सत्त्वादिति प्रत्यक्षेण परमाणवः सावयवा
मूर्त्तत्वादित्यनुमानेन मेरुः पाषणमयः पर्वतत्वादिति
सुवर्णमयत्वबोधकागमेन साध्यप्रतियोगिग्राहकबा-
धितं वह्निरनुष्णः कृतकत्वादिति प्रत्यक्षेण शब्दोऽश्रा-
वणो गुणत्वादित्यनुमानेन गवयत्वं गवयपदाप्रवृत्ति-
निमित्तं जातित्वादित्युपमानेन साध्यग्राहकबाधितं
नरशिरःकपालं शुचि प्राण्यङ्गत्वादित्यत्रागमेन हेतुग्रा-
हकबाधितं जलानिलावुष्णौ पृथिवीतो विपरीतस्पर्शत्वा-
त्तेजोवदिति प्रत्यक्षेण मनो विशु ज्ञानसमवाय्याधार-
त्वादित्यनुमानेन राजसूयं ब्राह्मणकर्त्तव्यं स्वर्गसाधन-
त्वादग्निष्टोमवदिति राजसूयकर्त्तव्यताबोधकागमेनेति ॥

इति बाधचिन्तामणिः ॥

(दी०) अथ पक्षतावच्छेदकावच्छेदेन साध्यसिद्धौ तदव-
च्छेदेन हेतुमत्ताज्ञानं प्रयोजकमन्यथा गृहीतभागासिद्धेर्घटत्वादेर-
पि पृथिवीत्वाद्यवच्छेदेन रूपादिसिद्धिप्रसङ्गात् । न च शिख-
राद्यवच्छेदेन धूमादिमत्त्वमिति चेन्न । अवच्छेदकत्वयोर्वस्तुनोर्भे-
दात् शब्दसामान्यस्याकिञ्चिरत्वात् । अवच्छिन्नावृत्तेरपि च हेतो-
स्तत्त्वेन गृहीताज्जायमानामनुमितिं विरुणाद्भि बाधप्रमा, सङ्करे-
ऽपि वस्तुनोर्ज्ञानासङ्करात् । सुखाद्यनवच्छेदकशरीराद्यवच्छिन्ना-
त्मादौ सुखादिसाध्यकदुःखादेर्वर्त्तमानत्वात् कपिसंयोगाद्यनवच्छे-

दकमूलाद्यवच्छिन्ने कापिसंयोगादिसाध्यकवृक्षविशेषत्वादेर्वर्त्तमानत्वाच्च । अत्र चैतत्कालावच्छिन्नः पर्वतो वह्निमानिति शब्दादि-
 बदेतत्कालावच्छिन्नपर्वतपक्षकधूमादेरप्येतत्कालावच्छेदेन वह्नि-
 मत्ताबुद्धिरनुभवसिद्धा नापह्नवमर्हतीत्याभिप्रायः ॥

इति बाधदीधितिः ॥

(गा०) तत्र पक्षतावच्छेदकशिखराद्यवच्छिन्ने धूमादिमत्वस्य
 तदवच्छेदेन वह्न्याद्यनुमितिजनकज्ञानविषयस्यासत्त्वाद्धेतुसिद्धिरिति
 कुतो बाधस्यासंकीर्णता, पक्षतावच्छेदकसामानाधिकरण्यमात्रेण
 हेतुमत्ताज्ञानस्यावच्छेदकावच्छेदनानुमितिजनकत्वे भागासिद्धेरदोष-
 ताप्रसङ्गादिति शङ्कतेऽथेत्यादि । घटत्वादेरिति पञ्चर्मा । पृथि-
 वीत्वाद्यवच्छेदेन रूपादिसिद्धिप्रसङ्गादिति । पृथिवीत्वादिसा-
 मानाधिकरण्यमात्रेण घटत्वाभावरूपभागासिद्धिग्रहेऽपि तत्सा-
 मानाधिकरण्यमात्रेण तद्वत्ताग्रहसम्भवादिति भावः । भागा-
 सिद्धेर्दोषत्वानुरोधेन पक्षतावच्छेदकपृथिवीत्वाद्यंशे साध्यस्या-
 नतिरिक्तवृत्तिस्वरूपावच्छेदकत्वावगाहिन्यामनुमितौ तत्र हेतोस्तादृ-
 शावच्छेदकत्वावगाहिपरामर्शत्वेन हेतुत्वमास्ताम्, पक्षतावच्छेदकदे-
 शकालयोः स्वरूपसम्बन्धरूपसाध्यायावच्छेदकत्वावगाहिन्यामनु-
 मितौ च न तादृशावच्छेदकत्वावगाहिपरामर्शत्वेन हेतुता तदव-
 च्छेदेन बाधबुद्ध्यादिरूपप्रतिबन्धकाभावसहितसामानाधिकरण्यमा-
 त्रविषयकानुमितिसामग्रीतस्तादृशानुमितिस्थीकारे क्षतिविरहात् ।
 अवच्छेदकत्वपदार्थयोर्भेदेनैकस्य बाधाभावमात्राद्ज्ञानेऽपि अन्यस्य भा-
 न अधिकपेक्षायां बाधकाभावादिति समाधत्ते अवच्छेदकत्वयोरि-
 ति । शिखराद्यवच्छेदेन वह्न्याद्यनुमितौ तदवच्छेदेन हेतुमत्ताज्ञान-
 स्य हेतुत्वमभ्युपेत्यापि तत्र बाधस्य दोषतां व्यवस्थापयति अव-
 च्छिन्नादृत्तेरिति । शिखराद्यवच्छेदेन धूमाद्यसत्त्वेऽपि तदवच्छिन्नत्व-
 भ्रमविषयधूमादितस्तदवच्छेदेन वह्न्याद्यनुमित्युत्पत्तिबाधप्रमैव वि-
 रुणद्धीति बाधो दोष इत्यर्थः । बाधबुद्धेः प्रमात्वाभिधानञ्च तद्विष-

यरूपदोषमसिद्धिं सूचयितुम् । तथापि तत्र स्वरूपसदसिद्धिसंकर एवे-
त्याशंक्य तत्संकरस्याकिंचित्करतामाह संकरेपि इति । ज्ञानासंकरा-
दिति । सिद्धिज्ञानदशायां बाधज्ञानस्यैवानुमित्यनुत्पादप्रयोजक-
त्वादित्यर्थः । वस्त्वसंकरस्थलमप्याह सुखाद्यवनच्छेदकेति । सुखा-
द्यनवच्छेदकं यन्नारकायशरीरादिकं शरीरव्यक्तिविशेषादिर्वा पक्षताव-
च्छेदकं तदवच्छेदेनात्मादिरूपपक्षे समवायेन सुखादिरूपसाध्यव्या-
प्यस्य दुःखादिहेतोर्वत्तमानत्वादित्यर्थः । तथाच तादृशहेतोरसिद्धि-
विरहात्पक्षतावच्छेदकशरीरविशेषाद्यवच्छेदेन साध्याभावोऽसिद्ध्या-
द्यसंकार्णो बाध इति भावः । व्याप्यवृत्तेः सर्वावयवावच्छिन्नवृत्ति-
कत्वे मूलावच्छिन्नो वृक्षः कपिसंयोगी एतद्वृक्षत्वादित्यादावपि मूला-
वच्छिन्नवृत्तिककपिसंयोगाद्यभावरूपबाधस्यासंकर इत्याह कपीति ।

ननु सर्वत्रानुमितौ साध्ये पक्षतावच्छेदकस्य सामानाधिकरण्य-
मेव भासते पक्षधर्मतावलात् व्याप्यस्य हेतोः पक्षतावच्छेदकसा-
मानाधिकरण्यरूपपक्षधर्मतायाः व्यापकस्य साध्यस्य पक्षनावच्छे-
दकसामानाधिकरण्यं विना अनुपद्यमानत्वात् न तु पक्षतावच्छे-
दकावच्छिन्नत्वमपि साध्यस्य तदवच्छिन्नत्वं विनापि हेतोः पक्षधर्म-
तोपपत्तेस्तद्वलविरहात् बाधाभावबलात् तद्ज्ञाने अन्यदपि अबाधितं
साध्यादौ किन्न भासते । अथ व्याप्यस्य पक्षतावच्छेदकव्यापकत्वरूपं
तदवच्छिन्नत्वं साध्यस्य तादृशतदवच्छिन्नत्वमन्तरेण नोपपद्यते इति
तदवगाहिनः परामर्शात् साध्ये पक्षतावच्छेदकव्यापकत्वरूपतदव-
च्छिन्नत्वावगाहिन्यनुमितिर्युक्तैव अत एव भागासिद्धेर्दोषतापीति चे-
त् । भवतु तादृशपरामर्शत्वं तादृश्यवच्छेदकावच्छेदेनानुमि-
तिः, न च तावताऽसंकीर्णबाधसौलभ्यम् हेतोः पक्षतावच्छेदक-
धर्मव्यापकत्वे बाधासंभवात् । एवं यत्र तदवच्छेदेन हेतुस्त्वत्र तद-
वच्छेदेन साध्यमिति व्याप्तौ गृहीतायां देशकालरूपपक्षतावच्छेदका-
वच्छेदेन हेतुमत्ताज्ञानात् तदवच्छेदेन साध्यानुमितिः स्यादेव ता-
दृशव्याप्तिमतो हेतोः पक्षतावच्छेदकदेशकालावच्छेदेन सत्तायास्तद-
वच्छेदेन साध्यवत्त्वमन्तरेणानुपपत्तेस्तद्भासकपक्षधर्मतावलसम्पत्ते-
रक्षतत्वादित्येतावतापि न बाधासंकरसौलभ्यम् साध्यानवच्छेदकदेश-
कालावच्छिन्नवृत्तित्वे हेतौ दर्शिताया अवच्छेदकान्तर्भावेण व्याप्तेर-
सिद्धेरित्युपाध्यायानुयायिनामाक्षेपमनुभवबलवन्नेन परिहरति अत्र

चेति । शब्दादिवदित्यन्तं दृष्टान्ताभिधानमनुभवदार्ढ्याय ।

इदं तु बोध्यम् । यादृशव्याप्तिज्ञानात्पक्षतावच्छेदकसाध्ययोः के-
वलमेकत्र द्वयमिति रीत्या वैशिष्ट्यविषयिणी प्रमानुमितिस्तत्प्रमात-
एव चेद्वाधविशेषाभावसद्वृत्तात्पक्षतावच्छेदककालादिविशिष्टानु-
योगिकसाध्यवैशिष्ट्यविषया भ्रमानुमितिर्भवेत् तदा गुणादौ द्रव्यवृ-
त्तित्वाद्युपलक्षितसत्तादिवैशिष्ट्यविषयकानुमित्यौपयिकजात्यादिलि-
ङ्गकप्रतियोगितावच्छेदकावच्छिन्नत्वाविशेषितप्रतियोगिवैयधिकरण्य-
घटितव्याप्तिप्रमातोऽसति बाधावतारे तद्विशिष्टवैशिष्ट्यविषयभ्रमा-
नुमितिरपि तुल्ययुक्त्या युज्येतेति व्याप्तौ प्रतियोगितावच्छेदकावच्छि-
न्नवैयधिकरण्यनिवेशनमनर्थकं स्यादिति दिक् ॥

गिरीन्द्रदुहितुर्नमत्सुरवरावतंसीभव-
त्पदांबुजरजःकृपाकलिततीक्ष्णधीसम्पदा ।
गदाधरधीर्निर्मिता कठिनदुर्गतर्काटवी
नवीनपदवी मुदं वितनुतां सदा धीमताम् ॥

इति श्रीगदाधरभट्टाचार्यचक्रवर्तिविरचिता-
अनुमानखण्डदीधितिदिप्पणी समाप्ता ॥
॥ समाप्तेयं बाधान्ता गादाधरी ॥

॥ अथ ॥

असाधकतासाधकत्वप्रकरणम् ।

अथ हेत्वाभासानामसाधकतासाधकत्वेन सदुत्तरत्वं जात्यादीनां चासाधकतासाधारण्येन परासाधकतासाधकतया स्वव्याघातकत्वादसदुत्तरत्वम् । अथ विरुद्धत्वादिज्ञानादेव स्वानुमितेरिव परानुमितेः प्रतिबन्धे किमसाधकतानुमानेन, यद्वचसि वादयुक्तदूषणावगमः स निगृहीत इति समयबन्धेन कथाप्रवृत्तौ दूषणमात्रमुद्भाव्यमन्यथार्थान्तरत्वादिति चेन्न । इयं ह्युद्देश्यं परानुमितिप्रतिबन्धः, स्थापनाया असाधकतासाधनत्वञ्च । तत्राद्यं दूषणमात्रज्ञानादेव । द्वितीयन्तु अलिङ्गत्वज्ञापनात् । प्रतिबन्धकत्ववदनेनापि रूपेण दूषकत्वसम्भव इत्यभिप्रायेण वाऽसाधकतासाधनम् । नन्वेवं पञ्चावयवप्रयोगापेक्षा स्यात् अन्यथा न्यूनतापत्तिरिति चेन्न । दूषणस्यासाधकताव्याप्यत्वमङ्गीकृत्य कथेति पक्षधर्मताया एवोद्भाव्यत्वात् अन्यथा अधिकतापत्तेः । नन्वेवं कृतकत्वेनानित्यत्वानुमाने व्याप्तिर्नाभिधेया उभयसिद्धत्वादिति चेन्न । कथायां समयविषयतया दूषणे त्वसाधकताव्याप्त्युपस्थितेरावश्यकत्वात् अन्यथा कथकत्वविरोधात् ।

(आ०) असाधकतासाधकत्वनिर्वचनायोपोद्धातसंगतिमाह हेत्वाभासानामिति । तथात्रासाधकत्वाज्ञाने सदुत्तरत्वापरिचये हेत्वा-

आसन्निर्वचनमेव व्यर्थमापद्येतेति भावः । नन्वसाधकतासाधकत्वं
 न सदुत्तरत्वं असाधकतासाधनस्यैवाभावः दित्याह अथेति । परेति ।
 परेण यामनुमितिमुद्दिश्य प्रयोगः कृतस्तस्या इत्यर्थः । अन्यथा यद्-
 पेक्षया परत्वं तदीयविरुद्धत्वादिज्ञानस्य प्रतिबन्धकत्वप्राप्तेरसङ्गता-
 पत्तेः । विरुद्धत्वाद्युद्भावनस्य त्वत्प्रयुक्तानुमानाद्विरुद्धत्वादिप्रतिहतात्
 मेऽनुमितिरित्यर्थो न तुद्भावितेन प्रयोक्तुरनुमितिप्रतिबन्ध इत्यर्थः
 इति भावः । एवमग्रेपि । द्वितीयं त्विति । असाधकत्वसाधनं तावन्न
 यावद्विरुद्धत्वादिलिङ्गत्वेन हेतुपञ्चम्यन्तत्वेनोच्यत इत्यर्थः । ननु
 द्वयमुद्देश्यमित्यत्रैवाक्षेपः स एव च समाधिरित्यसंगतेर्द्वयोरुद्देश्यत्वे
 योजिमाह प्रतिबन्धकत्ववदिति । दूषणस्योद्भाव्यतया दूषणत्वस्यो-
 भयरूपतया तदुभयरूपोद्भावनमुद्देश्यमिति भावः । वस्तुगत्या सा-
 धकेऽसाधकत्वानुमेतावपि न स्वपक्षसिद्धिरित्यनुमितिप्रतिबन्धको-
 पन्यास आवश्यकस्तेनासाधकत्वनिर्वाहात् असाधकत्वानुमितिस्त्व-
 नावश्यकी तदभावेऽपि स्वपक्षसिद्धेः, दूषणत्वप्रकारान्तरापेक्षायां तु
 काचित्कस्तदुपन्यासः सामयिक इति सर्वतात्पर्यार्थः । पक्षवर्मताया
 इति । यद्यप्यसाधकतानुमाने विरुद्धत्वादित्येव प्रयोज्यं न तु पक्षव-
 र्मतापि धूमवत्त्वादित्यत्रेवानाकाङ्क्षितत्वात्, तथापि विरुद्धोपमिति
 प्रथमोद्भावनमभिप्रेत्येवं द्रष्टव्यम् । अधिकेति । आकाङ्क्षितादधिकम-
 नाकाङ्क्षितमर्थान्तरमिति यावत् । हेतुद्वयाद्युपन्यासेन यथाश्रुतस्या-
 सङ्गतेरिति । अन्यथेति ।

नन्वनुमितिप्रतिबन्धकतावच्छेदकत्वरूपदूषणत्वनिश्चयादेव कथ-
 कत्वनिर्वाहात्कथमेवं, न हीदमेवासाधकत्वव्याप्तिः, अपि त्विदमसाध-
 कत्वमेव तथाच तद्व्याप्तिप्रतिसन्धानं कथकत्वेऽतन्त्रमेव । न चानुमि-
 तिप्रतिबन्धकतावच्छेदकरूपवत्त्वमनुमित्यभावनियतं यज्ज्ञानं तद्वत्त्वं
 तथा च यत्र विरुद्धत्वादित्त्रानुमित्यभाव इति व्याप्तिर्भातैवेति वा-
 च्यम् । अनुमित्यभावस्यासाधकत्वरूपत्वाभावादपि त्वनुमित्यभावप्र-
 योजकज्ञानविषयतावच्छेदकवत्त्वस्य तत्त्वं तद्व्याप्तिश्चाप्रतिसंहितैवेति ।

मैवम् विरुद्धस्यैवानुमितिबन्धकतावच्छेदकतया यत्र विरुद्धत्वं तत्र
 तथा प्रतिबन्धकतावच्छेदकत्वमिति सहचारघातौघ्येण व्याप्तिग्रहाव-
 श्यकत्वादित्युत्तरकल्पे प्रथमकल्पे च स्फुटैव प्रतीतिरित्यभ्युपगमात्,
 अत एवानुमित्यभावस्य ज्ञानेन साध्यनिश्चये पक्षत्वाभावानुमितिः

सम्भवतीत्यनुमित्साधीनया पक्षतयाऽनुमितिरेति सामयिकसाध-
कतासाधनं सर्वसिद्धमिति ।

(चि०) नन्वेवं कृतकत्वेनानुमाने तद्व्याप्तिमनङ्गीकृत्या-
पिकथासम्भवात् । यस्तु कथारम्भे बाधस्याऽसाधकत्व-
व्याप्तिं नाङ्गीकरोति तं प्रति तद्दूषणत्वं प्रसाध्य पञ्चा-
वयवप्रयोगः कर्त्तव्य एव । यत्तु दूषणे पक्षधर्मतामा-
त्रमुद्भाव्यं तन्न, यत्र वादिनोस्तथा समयोऽन्यत्र तु प-
ञ्चावयवप्रयोग एवेति । तन्न । कथासम्प्रदायविरो-
धात् । अथासाधकत्वं न पक्षे साध्यप्रत्ययाजनकत्वम्,
तैनापि तत्त्वेनाज्ञानदशायां पक्षे साध्यभ्रमजननात्
कदाचिदजनकत्वं सद्धेतावपि । नन्वेतत्काले साध्य-
विशिष्टपक्षधर्मिज्ञानाजनकत्वं तत्, न हि दूषणत्व-
ज्ञानदशायां पक्षे भ्रमरूपाप्यनुमितिः, साध्यविशिष्ट-
पक्षज्ञानश्च हेतुत्वेन ज्ञानदशायां प्रसिद्धमिति चेन्न ।
सद्धेतावसत्प्रतिपक्षतादशायामपि पूर्वकाले साध्यवि-
शिष्टपक्षज्ञानाजनकत्वमस्तीत्यसाधकताप्रसङ्गात् । अ-
थ पक्षे साध्यभ्रमजनकत्वं तत्, बाधविरुद्धयोरपि त-
त्त्वाज्ञानदशायां भ्रमजनकत्वादिति चेन्न । सद्धेतौ स-
त्प्रतिपक्षेऽसाधारणे च तत्त्वेन ज्ञानदशायां साध्यभ्र-
मजनकत्वात् अज्ञाने साध्यभ्रमाजनकत्वात् । नापि
व्याप्तिपक्षधर्मतान्यतरराहित्यं, सत्प्रतिपक्षासाधा-
रणसद्धेतोरभावात् दशाविशेषे तस्य दोषत्वात् सा-
ध्याप्रसिद्धौ प्रकृतसाध्यव्याप्त्यप्रसिद्धेश्च । नाप्यनै-
कान्तिकाद्यन्यतमत्वम्, यत्किञ्चिदनैकान्तिकत्वस्याति-
व्याप्तेः प्रकृतसाध्यानैकान्तिकत्वस्याप्रसिद्धत्वेन केव-

लान्वयिसाधनेऽप्रसिद्धेः अंशतः सिद्धसाधनात् सा-
ध्याविशेषाच्च । यत्तु एतत्कालीनएतत्पक्षीयत्वावच्छि-
न्नप्रतियोगिकैतत्साध्यप्रमाकरणत्वाभावः, तत्तत्काल-
तत्तत्पक्षविषयसाध्यत्वाभिमतानित्यत्वादिप्रमाजनक-
त्वाभावो वाऽसाधकत्वम् । न च प्रतियोग्यप्रसिद्धिः,
एतत्कालीनैतत्पक्षीयत्वनत्तत्कालतत्तत्पक्षविषयत्वयो-
र्व्यधिकरणयोरेव प्रतियोगितावच्छेदकत्वादिति । तन्न ।
सद्धेतोः सत्प्रतिपक्षत्वाज्ञानदशायामपि तादृशप्रमायाम-
करणभावेनासाधकतापत्तेः । नापि तृतीयलिङ्गपरामर्श-
स्य प्रमात्वं तत् । विरुद्धादौ परामर्शाभावात् सद्धेतौ
सत्प्रतिपक्षेऽसाधारणे च तत्प्रमात्वाच्च । नाप्यनुमिति-
हेतुभूताभावप्रतियोगिज्ञानविषयत्वं तत्, सद्धेतावपि
कदाचित् व्यभिचारित्वसत्प्रतिपक्षत्वज्ञानस्यऽनुमिति-
प्रतिबन्धकत्वात् ।

(आ०) अनङ्गीकृत्येति । तथा चाङ्गीकारनियमो नात्रैव तत्रापीति
भावः । नन्वेवं पृथिवीत्वेन पक्षतावच्छेदकनैवेतरभेदानुमानेन पक्षध-
र्मत्वं न प्रदर्श्येतोभयसिद्धत्वात् । न च तत्राप्यभ्युपगमनियमोऽन-
भ्युपगमे व्याघातापत्तिरिति, दूषणान्तरं न त्वभ्युपगम इति वाच्यम् ।
तर्ह्यत्राप्यनभ्युपगमे व्याघातोस्तु दोषो नाभ्युपगमनियम इत्यत
आह यस्त्विति । यस्तुव्याप्तिमात्रानङ्गीकर्त्ता चार्वाकादिः । बाधस्य-
दोषमात्रस्य, दूषणत्वमसाधकत्वव्याप्यत्वं प्रसाध्य व्याघातेनैव प्रयोग
एवेत्यनन्तरं समाचार इति शेषस्तेनासिद्धिरुत्तरं घटतेऽन्यथा पञ्चा-
वयवप्रयोगः कर्तुमर्हतीत्युक्तौ समाचारविरोधो नोत्तरं घटतेऽनर्हता-
या अत्र युक्तत्वादित्यवधेयम् । हेतुत्वेनेत्युपलक्षणं हेत्वन्तरेण प्रसिद्ध-
मित्यपि बोद्धव्यम् । अन्यथा वह्निमानयं वह्निविरहादित्यादौ हेतुत्व-
अप्रमत्याप्यभावादसङ्गत्यापत्तेरिति । विशेषणत्वमग्रे सिद्धान्त एवेति
स्वकालस्योपलक्षणत्वपक्षमालम्ब्य दूषयति सद्धेताविति । साध्याप्रसि-

द्वाविति न च वक्ष्यमाणमप्यसाधकत्वं साध्यगर्भं तत्र न सम्भवती-
ति तदसङ्गाहत्वेन न युक्तं तदव्याप्तिप्रदर्शनं तस्य केवलापार्थकत्वा-
दिति वाच्यम् । साध्याप्रसिद्धावपि तत्प्रत्ययप्रसिद्धः शुक्तिरजतप्रत्य-
यादौ तथा दर्शनेन तदजनकत्वलक्षणवक्ष्यमाणासाधकत्वस्य प्रकृते
समर्थनीयत्वादिति भावः । केवलेत्याद्युपलक्षणम् । सत्प्रतिपक्षाद्यनुप-
हितेन्यत्राप्यप्रसिद्धिर्द्रष्टव्या । अंशतः सिद्धेति । संशयस्य सिद्धस्यैव
साधनादित्यर्थः । एवमग्रपि ॥

(चि०) अधानुमितिप्रतिबन्धकप्रमाविषयत्वम-
साधकत्वं, सद्धेतौ व्यभिचारादिभ्रमः प्रतिबन्धकः,
अनुमितिप्रतिबन्धकत्वश्च व्यभिचारादिप्रमायास्तृती-
यलिङ्गपरामर्शविघटनद्वारा तुल्यबलतया विषयतया
वेति चेन्न । सत्प्रतिपक्षयोर्विरुद्धयोर्वास्तवतुल्यब-
लत्वाभावेन तद्ध्रमस्य प्रतिबन्धकत्वात् । न च तुल्य-
बलतया ज्ञायमानेन बाधितसाध्यविपर्ययकत्वज्ञानं
प्रतिबन्धकं तच्च प्रमैवेति वाच्यम् । तुल्यबलताज्ञान-
मेव हि प्रतिबन्धकं न तु ज्ञायमानत्वज्ञानं गौरवाद-
सिद्धेश्च । न च सत्प्रतिपक्षेऽन्यतराङ्गवैकल्यप्रमैव प्रति-
बन्धिकेति वाच्यम् । अन्यतरत्वं तदतद्वृत्तिः, न च त-
दतद्वृत्तिसामानाधिकरण्येन ज्ञायमानस्य दोषत्वं, धर्म-
मात्रस्य व्यभिचारज्ञानादनुमित्युच्छेदापत्तेः, अन्य-
तराङ्गवैकल्यज्ञानोपजीव्यस्य तुल्यबलत्वज्ञानस्यैव प्र-
तिबन्धकत्वाच्च, अन्यथा व्याप्यत्वासिद्ध्यन्तर्भावाप-
त्तेः । अथानैकान्तिकादिज्ञानस्य तत्तदनुमितिप्रतिब-
न्धकत्वमसाधकत्वं, तथा हीदमनैकान्तिकादिज्ञानमे-
तत्साध्यवत्तथैतत्पुरुषस्यैतत्कालीनैतत्पक्षकानुमितिप्र-
तिबन्धकम् एतदनैकान्तिकज्ञानत्वात् एतदस्य-

तज्ज्ञानवदिति चेन्न । एतत्साध्यवत्तयैतत्पक्षकत्वा-
 नुमितेः कदाचिल्लिङ्गभ्रमात् प्रसिद्धावप्येतत्कालीन-
 एतपुरुषस्य तादृशानुमित्यप्रसिद्धेः । नापि समी-
 चीनसाध्यविशिष्टपक्षप्रत्ययाजनकत्वं, बाधविरुद्धासि-
 द्धेषु साध्यानधिकरणे पक्षे सत्यसाध्यप्रतीत्यप्रसिद्धेः
 वह्निमति बाधे धूमभ्रमात् वह्नयनुमितेः सत्यत्वाच्च ।
 न चान्य एव वह्निस्तत्र भासते, मानाभावात् तद्वहेः
 प्रत्यभिज्ञानात् एकव्यक्तिके तदसम्भवाच्च । न च
 सानुमितिर्लिङ्गविषयत्वेन भ्रमः, अनुमितौ लिङ्गभावे
 मानाभावात् । किञ्च भावोऽभावो बोध्यमपि प्रमेयमि-
 ति सत्यानुमितौ भावत्वाभावात्त्ववति प्रमेयत्वज्ञाने
 एकत्र तयोरभावादसत्यानुमितिः स्यात् । न चान्यतरत्वं
 लिङ्गं, तद्व्याप्तिमविदुषोऽप्यनुमितेर्व्यर्थविशेषणत्वाच्च ।
 अथ साध्यव्याप्यत्वमेव तत्र तन्त्रं तत्र च बाधो ना-
 स्तीति चेत्, तर्हि कूटलिङ्गादनुमितौ वह्निव्याप्यवत्त्व-
 मेव तन्त्रं वह्निव्याप्यश्च किञ्चित्तत्रास्त्येव । अथ
 कूटलिङ्गे वह्निव्याप्याभेदः प्रतीयते तथा च वह्नौ कूटलि-
 ङ्गव्यापकाभेदोऽपि, अन्यथा कूटस्यैव वह्निव्याप्यत्वा-
 प्रतीतेः, एवञ्च कूटलिङ्गव्यापको वह्नित्वेन भासते
 इति वह्नयनुमितिरसत्यैवेति चेन्न । वह्निव्याप्यालोके
 धूमारोपात् यत्रानुमितिस्तत्रासिद्धिभेदेऽसत्यत्वाभा-
 वापत्तेः आलोकव्यापके धूमव्यापकाभेदात् । अथ लि-
 ङ्गमनुमितिर्विषयो नियमतः पक्षधर्मताज्ञानविषय-
 त्वात् व्याप्तिज्ञानविषयत्वात् नियमेनानुमितिहेतुवि-
 शेषणधीविषयत्वाच्च पर्वतत्ववत्साध्यवच्च । किञ्चैकवि-

शेषणवत्त्वेन ज्ञाते विशेषणान्तरधीसामग्री तत्रैव
विशिष्टवैशिष्ट्यज्ञानमिति धूमविशिष्ट एव वह्निः
वैशिष्ट्यानुमितिरिति । नन्वनुमितौ व्यापकत्व-
भावेऽनुमित्यविच्छेदः । न च फलीभूतज्ञानन्यू-
नविषयस्यैव परामर्शस्यानुमितिहेतुत्वं, गौरवात्,
विषयान्तरसञ्चारात् नानुमितिरित्यपि न । परामर्श-
स्य चरमकारणत्वात् प्रत्यक्षादिसामग्रीतो बलवत्त्वाच्चे-
ति चेत् । न सिद्धसाधनेन विच्छेदात् । यद्यप्येवं लिङ्ग-
ज्ञानेऽप्रमात्वेऽपि साध्यप्रमात्वात् कथं तस्यासाधकत्वं,
तथाप्युक्तमसाधकत्वमस्येवेति चेत्, अस्तु तावदेवं,
तथापि दैवात्तत्र धूमसत्त्वे कथं तदंशेऽप्यसत्यता ।
अत एव आर्द्रेन्धनप्रभवो वह्निर्धूमव्यापको नान्यः,
नच वह्नित्वेन व्यापकत्वादन्योऽपि तथा, तेन विनापि
धूमसत्त्वात्, एवं बाष्पे धूमभ्रमात् धूमव्यापको वह्नि-
र्भासते सच तत्र नास्त्येवेति न सानुमितिः सत्येति
निरस्तम् । दैवाद्धूमसत्त्वे सत्यत्वात् ।

(आ०) तुल्यबलतेति । अत्र वस्तुगत्या यत्तुल्यबलमगृहीतविशेषबलं
तद्विषययोभयविरुद्धबलविषयतया वेत्यर्थः । नतु तुल्यबलत्वमपि विषय
इति । नन्वन्यतराङ्गवैकल्यसंशयाधायकतया दोष इत्यनुभवसिद्ध-
मित्यस्वरसाहोपान्तरमाह अन्यतरेति । एकेति । सास्नाशून्यायामपि
गवि तदरोपेण गोत्वाद्यनुमित्यादावित्यर्थः । लिङ्गं-लिङ्गनावच्छेदकम् ।
वह्निव्याप्येति । एतच्चाभ्युपेत्य समाहितम् । वस्तुतो वह्निव्याप्याभेदे
वह्निस्तद्व्यापकत्वेन भासते न तु कूटव्यापके वह्नित्वं सामग्रीविरहा-
दिति ध्येयम् । नियमत इति द्रिष्टमावश्यकतया निश्चीयमानतया
चेत्यर्थः । तेनाद्येनाकस्मिन् द्वितीयेन तु व्यापकतावच्छेदकवाच्छि-
न्नमपि संदिग्धमुदाहृतभावादि वार्यत इति भावः । मध्यमहेतोवपि नि-
यमेनेति पूरणीयं आकस्मिकस्य तत्रापि वारणीयत्वादिति । नांशवि-

वक्ष्येदमसाधकत्वं निरुच्यते इत्याह तथापीति । अस्तु तावदेवमित्यभ्युपगमवादः वस्तुतो नोक्तानुमानादपि तथा सिद्धिरित्येवम्परः । तदसिद्धिबीजं तु अनुमानं सामान्यभावेन फलाभावाद्वाधितं तथाहि किं साध्यविशिष्टपक्षकानुमितित्ववत्तत्र लिङ्गमपि विषयतया कार्यतावच्छेदकं विशेष्यानुमितिं प्रति व्याप्तिज्ञानादीनां हेतुतेति मन्यसे, अथवा सामान्यत एव प्रमाणमात्रस्योपनीतभानजनकत्वं सुरभिचन्दनमित्यादौ क्लृप्तमित्यत्राप्येवमिति । आद्यो गौरवानुभवविरोधाभ्यामेव निरसनीयः । द्वितीयस्तु स्यादेव यदि सौरभांशो संस्काररूपप्रत्यक्षसन्निकर्षवदिहापि व्याप्तिरूपलिङ्गसन्निकर्षो लिङ्गेनापि भवेत्, अत एव शक्तेः शब्दसन्निकर्षत्वस्याभावात् शब्दो न शाब्दबुद्धिविषय विशेष्याभावे संसर्गाभावे च विशिष्टबुद्धिसिद्धेः अन्यथानुपपत्त्यैव पक्षसंसर्गावन्तर्भावैवानुमितिशाद्वौ प्रति लिङ्गशब्दयोर्हेतुतेति व्याप्तिविरहेपि पक्षसंसर्गगोचरे ताभ्यां ते जन्येते इति सर्वं सुस्थम् ॥

(चि०) उच्यते । स्वज्ञानदशायां पक्षे साध्यप्रत्ययाजनकत्वमसाधकत्वं । तथाहि-विरुद्धत्वाद्विज्ञानदशावर्त्तीदं पक्षे साध्यप्रत्ययाजनकं विरुद्धादित्वात् पक्षविशेषणमहिम्ना तत्तद्वशायां पक्षे साध्यप्रत्ययाजनकत्वं सिद्ध्यति । बाधितादावपि लिङ्गत्वभ्रमात् पक्षे साध्यप्रत्ययजनकत्वमिति न प्रतियोग्यप्रसिद्ध्या साध्याप्रसिद्धिः । यद्वा अनुमितिप्रतिबन्धकतावच्छेदकरूपवत्त्वमसाधकत्वं, तथाहीदानीमिदमनुमितिप्रतिबन्धकतावच्छेदकरूपवदनैकान्तिकादित्वात् ज्ञानवत्, अनुमितिप्रतिबन्धकतावच्छेदकश्च रूपं ज्ञाने विषयतयानैकान्तिकादित्वमेव । न च साध्याविशेषः, उपाधिविशेषस्यानुमेयत्वात्, तोयत्वेन पिपासोपशमनसमर्थतावच्छेदकरूपपरत्वानुमानवत् ।

अन्ये त्वनैकान्तिकबाधितविरुद्धेष्वव्याप्यत्वं व्या-

प्यत्वासिद्धेऽनैकान्तिकत्वं स्वरूपासिद्धसत्प्रतिपक्षा-
साधारणेषु दशाविशेषेऽनुमितिप्रतिबन्धकज्ञानक्रि-
षयत्वमसाधकत्वम् । न चैदमनैकान्तिकोऽसाधक-
इति सह प्रयोगानुपपत्तिः, तत्राव्याप्यत्वस्यासाध-
कशब्दार्थत्वात् । असाधकतानुगमेऽपि च हेत्वा-
भासत्वमनुगतमेव यस्य ज्ञानमनुमितिप्रतिबन्धकं
तस्य हेत्वाभासत्वादिति ।

इति श्रीमहामहोपाध्यायगङ्गेशोपाध्यायविरचिते
तत्त्वचिन्तामणौ अनुमानखण्डे हेत्वाभासा-
नामसाधकतासाधकत्वग्रन्थः समाप्तः ।

गादाधर्या अनुमानखण्डो बाधान्तः समाप्तः ।

(आ०) स्वज्ञानकालस्य विशेषणत्वमादाय सिद्धान्तमाह स्वज्ञाने-
ति । साध्यप्रत्ययाजनकत्वं साध्यप्रत्ययजनकतावच्छेदकरूपविरहस्ता-
नि चाव्यभिचारित्वादीनि असत्प्रतिपक्षत्वावाधितत्वान्तानि तदभावः
कदाचित्सत्प्रतिपक्षोतीर्णोऽपीति स्वज्ञानकालीनतया स विशेषितः स
च न तादृशोन्यदा तथाज्ञानरूपविशेषणाभावेन विशिष्टाभावात्, एवं च
सव्यभिचारित्वादिरेव पर्यवसितस्तथा सत्यपि यथा न साध्याविशेष-
स्तथाऽऽकर एव स्फुटम् । ननु स्वज्ञानकालीनतया जनकत्वाभावे विरु-
द्धत्वादित्यादिव्यभिचारितस्य जनकतावच्छेदकविरहरूपत्वेपि स्वज्ञा-
नविरहकाले विशिष्टाभावात्तथा जनकत्वाभावे यथाश्रुते जनकतावच्छे-
दकाभावरूपे विवक्षितेऽपि साध्ये च स्वज्ञानाप्रवेशे विरुद्धत्वादिति
व्यर्थविशेषणं कदाचिदजनकत्वस्य ज्ञायमानत्वलक्षणतज्जनकतावच्छे-
दकविरहात्मनोऽज्ञायमानत्वस्य च केवलान्वयित्वादित्यभिसंधिना सा-
ध्यनिष्कृष्याह तथाहीति । तथाहि ज्ञानकालस्य पक्षतावच्छेदकतया
तत्कालीनत्वं साध्यस्य न तु तस्यापि साध्यप्रवेशो येन व्यभिचारः । न
च व्यर्थविशेषणता, विवक्षितसाध्यस्यासार्धत्रिकत्वात्, साध्यसिद्धि-

जनकतावच्छेदकत्वं तु तत्प्रत्ययजनकज्ञानविषयतावच्छेदकत्वम्, अतः
 एवासत्प्रतिपक्षितत्वं तुल्यबलत्वज्ञानाभावरूपं प्रतिबन्धकाभावरूप-
 तया स्वरूपसदेवानुमितिजनकं न तु ज्ञातमिति मतावकाशेनेदं घटत
 इत्यरुच्या लक्षणान्तरं वक्ष्यते, तथाच ज्ञायमानत्वज्ञानमपि य-
 द्यनुमिति हेतुः स्यात् तदा ज्ञायमानत्वमपि तथा जनकतावच्छेदकं
 भवेत् येनाज्ञायमानत्वमवच्छेदकाभावः स्यात् । एवं च सद्भेदौ सत्प्र-
 तिपक्षाद्यनवतारेपि नोक्तावच्छेदकाभावः कोपीति न केवलान्वयि-
 त्वमिति न व्यर्थविशेषणता । न च सर्वो वाहिव्याप्यवान्वाहिमान् तत्वा-
 दित्यनुमानेन स न तद्वान्मेयत्वादित्यादिना सत्प्रतिपक्षेणैवमन्यत्रापीति
 सर्वमेव सत्प्रतिपक्षितमिति वाच्यम् । सर्वत्र सर्वस्यैवमवताराभावात्
 न च स्वज्ञानदशायामित्यत्र ज्ञाने यथार्थत्वायथार्थत्वविकल्पः, ज्ञान-
 मात्रस्य विवक्षितत्वात् भ्रममादायातिप्रसङ्गस्य तादृशावच्छेदका-
 भावस्वरूपसत्त्वाभावादेवाभावात् । नहि व्यभिचारभ्रमे वास्तव-
 तादृशः सः । न च सत्प्रतिपक्षे विरुद्धाव्याप्त्यादौ लिङ्गातरे कुतो
 वास्तवसत्त्वमिति वाच्यम् । प्रतीतिवलेन तत्र तत्सम्बन्धाभ्युपग-
 मात् स च स्वरूपसम्बन्धविशेष एवेत्युक्तं हेत्वाभासलक्षणे ।

अन्ये तु यथाश्रुते साध्ये व्यर्थविशेषणत्वाभावेन स्वज्ञानकालमपि
 साध्ये प्रवेशयन्ति तेषां ज्ञानमात्रगर्भतायां सद्भेदावतिप्रसङ्गः । प्रमा-
 त्वपर्यन्ते च वक्तव्ये सत्प्रतिपक्षेऽव्याप्तिरित्यपि दोषो भवति अस्माकं
 तु दोषशकैव न भवतीति संक्षेपः ॥

ननु बाधिते तथा साध्यप्रत्ययाप्रसिद्धा तज्जनकतावच्छेदकाव-
 भावोऽप्रसिद्ध इत्यत आह लिङ्गेति । तस्यान्यस्य वा लिङ्गत्वभ्रम-
 दशायामित्यर्थः । उकारुच्या लक्षणान्तरमाह यद्वेति । तद्वत्त्वं चात्र त-
 द्दर्शमानत्वं विवक्षितमतो न सत्प्रतिपक्षोतीर्णोतिप्रसङ्गः, न हि पूर्व-
 त्रेवात्रापि स्वज्ञानदशायामित्यस्ति । अत एव तद्वर्त्तमानत्वस्य तद-
 वच्छिन्नत्वरूपस्य सार्वत्रिकत्वात् विरुद्धत्वादित्यादौ न व्यर्थविशे-
 षणतेति भावः ।

केचित्तु नेह व्यर्थविशेषणता व्याप्तेरुभयगृहीततया व्याप्तिग्रहसां-
 मग्रीसम्पादनाय हेत्वनुपन्यासात्, अपि तु समयबन्धादुपन्यस्तस्य
 हेतुत्वप्रतिपादनाय तद्व्याप्यतानवच्छेदकस्य विशेषणस्य प्रवेशो

पि न क्षतिः प्रतिबन्धकप्रयोजनतयोपेक्ष्यस्तस्य विशिष्टस्योभयसिद्ध-
व्याप्तिकस्य पंचम्या हेतुत्वाभिधानादित्यपि वदन्ति ।

ननु व्यभिचारित्वादि न प्रतिबन्धकतावच्छेदकं तत्सत्त्वेऽप्यप्र-
तिबन्धादित्यत आहानुमितीति । तथाचानुमितिप्रतिबन्धकज्ञानवि-
षयतावच्छेदकत्वमसाधकत्वमिति पर्यवसितोर्थः । ननु साध्याप्र-
सिद्धावव्यापकमिदमिति चेन्न । आद्ये स्वज्ञानदशायामिति वच-
नादेव तदसंग्राह्यत्वलाभात् । अन्त्येऽपि न पदार्थरूपस्य साध्य-
स्याप्रसिद्धिः, जवगडदशादिवन्निरर्थकत्वात्, किन्तु वाक्यार्थरूप-
साध्यस्याप्रसिद्धिर्वाच्या तथा च साध्यज्ञानस्य प्रकृतहेतुनिष्ठव्या-
प्तिप्रतियोगित्वाप्रकारकत्वमनुमितिप्रतिबन्धकतावच्छेदको धर्मः, स
चात्राप्रसिद्धावपि साध्यस्य तद्गमे तथा प्रतियोगित्वप्रकारकत्वा-
भावादक्षतः । दस्तुतः साध्याप्रसिद्धिः शुद्धमपार्थक्यं हेत्वाभासाना-
नामेवासाधकतासाधकत्वात् अज्ञानरूपासिद्ध्यादीनां त्वपार्थक्यत्वं हेत्व-
र्थान्वययोग्यताविरहनिश्चयात् हेत्वाभासानां तथात्वेऽप्युपजीव्यतया
पृथग्दोषत्वम् । न चाज्ञाने किञ्चिदाभासान्तरं तथोपजीव्यमस्ति, अत
एव तेषामनाभासत्वे निग्रहान्तरत्वाभावेऽपि कथायामुद्गाहनम्, अन्य-
थाऽपार्थकाप्रवेशे अन्यत्राप्रवेशे द्वार्विशत्यधिकनिग्रहस्थानानामभावे
तदुद्गहनं न स्यादेव । 'हेत्वाभासाश्च यथोक्ता' इत्यत्रानुक्तरूपस-
मुच्चयरूपतया चकारव्याख्यानात्तत्समुच्चयः । अनुक्तप्रकारसमुच्च-
यार्थकत्वेन तद्व्याख्यानात् । न हि धर्म्यवानुक्तोऽपि तु उक्तस्यापि
व्याप्त्यासिद्ध्यादेरनुक्तसाध्यविकलदृष्टान्तपुद्गलप्रकारतालाभाय चका-
रकरणात्तदपि तथोद्गाहनाय, तेन व्याप्त्यासिद्धिवद्दृष्टान्तसाध्यवै-
कल्यं तेनैव रूपेणाद्गाह्यत इति लभ्यते, तद्वदिहापि साध्याप्र-
सिद्धिलिङ्गांशज्ञानाद्यपार्थकान्तकृतमेव साध्याप्रसिद्धित्वादिनैवोद्गा-
ह्यं न त्वन्यथेति सर्वं सुस्थम् ॥

(१) (अनुगतसम्भवेऽननुगतं हेयमित्यरुचिं मनसि कृत्याह अन्ये-
त्विति । एवं च लक्षणयोः सुस्थत्वे यथाश्रुतमादाय साध्यप्रत्ययज-
नकत्वं लिङ्गत्वभ्रमदशायां विरुद्धस्यापीति व्यभिचारो यद्वक्त्रदा-

(१) () एतदङ्कितः पाठो तातपादसंगृहीतातिप्राचीनालोक-
पुस्तके दृश्यते कलिकातामुद्रितपुस्तके तु नोपलभ्यत इति ।

चित्तदजनकत्वं वस्तुमात्र पवेत्यर्थपर्यालोचनया विरुद्धत्वादिहेतौ
 १. व्यर्थविशेषणत्वमित्याद्ये । अमरूपमपि साध्यज्ञानं न यत्र तत्र साध्य-
 प्रत्ययजनकत्वाभावो साध्यप्रत्ययप्रतिबन्धकतावच्छेदको धर्मो वा
 इदमप्यप्रसिद्धमित्युभयोः । प्रतिसाधनं साध्याभाववांश्च पक्षोऽनु-
 मितिप्रतिबन्धकत्वधीविषयतावच्छेदकस्तद्वत्त्वं लिंगे नास्ति प्रति-
 साधनवत्त्वस्य क्वचिदप्यभावात्, स्वरूपासिद्धे च तादृशपक्षसम्बन्धा-
 भावादिति द्वितीये च दूषणमलङ्कारं द्रष्टव्यम् । अन्यत्र चैतद्व-
 मात्साध्यप्रत्ययजनकत्वप्रतिबन्धकतावच्छेदकत्वयोः सामान्यतो प्र-
 हेण विवक्षितसाध्ये दूषणास्पर्शात् तादृशप्रतिसाधनसम्बन्धस्य
 यथा सत्प्रतिपक्षेऽस्तित्वं तथाऽऽभाससामान्यलक्षणे उक्तम् । बाधे
 च पक्षनिष्ठात्यन्ताभावप्रतियोगिसाध्यकत्वं तथा तद्वत्त्वमस्त्येव
 हेताविति व्यर्थानि दूषणानि चेत् क समाधानवार्ता । यच्च व्यर्थ-
 विशेषणतापरिहाराय समाधानं हेत्वाभासत्वनियतसाध्यप्रत्ययाज-
 नकत्वं साध्यमिति । तन्न, तथासति हेत्वाभासत्वस्यैव साध्यत्वौ-
 चित्यै तस्यैवासाधकत्वापत्तिरिति दिक् ॥)

(१) इति जयदेवमिश्रविरचितः हेत्वाभासानामसाधकता-
 साधकत्वप्रकरणस्यालोकः समाप्तः ॥

१

(१) प्रकरणस्यास्य शिरोमणि ना तट्टीकाकारैश्चाव्याख्यातत्वं
 नमुद्रितोप्यालोकोत्र मूलपाठसंगमनार्थं प्रदत्त इति ॥

गंगेशोपाध्यायकृतानुमानखण्डस्य अवशिष्टचिन्तामणिः ।

तत्र

ईश्वरवादः ।



(चि०) एवमनुमाने निरूपिते तस्माज्जगन्निर्मा-
तृपुरुषधौरेयसिद्धिः-क्षित्यादौ कार्यत्वेन घटवत् सक-
र्तृकत्वानुमानात् ।

ननु क्षित्यादि प्रत्येकं न पक्षः, तस्य स्वशब्देनाभि-
धातुमशक्यत्वात् । नापि मिलितम्, एकरूपाभावात् ।
अत एव सकर्तृकत्वासकर्तृत्वविचारारम्भकसंशयविषयः
तथाश्रुतविवादविषयो वा न पक्षः, एकरूपाभावेन तयो-
स्तावत् ग्रहीतुमशक्यत्वात् वादिनोर्निश्चितत्वेन संश-
याभावात् । न च वाद्यनुमानयोस्तुल्यबलत्वेन मध्यस्थस्य
संशयः, अनुमानाभ्यां तस्य संशयो मध्यस्थप्रश्नानन्त-
रञ्चानुमानमिति परस्पराश्रयात् घटेऽपि कदाचित् तयोः
सम्भवात्, प्रत्येकं संशये विवादास्पदत्वेनानुमानेऽर्था-
न्तरत्वापत्तेश्च । न च शरीरापेक्षेण कर्त्रा यत्न कृतं
शरीराजन्यं जन्यं वा पक्षः, जन्यात्मविशेषगुणशब्द-
फूटकारसर्गाद्यकालीनवेदघटादिलिप्यादिसंप्रदायानामी-
श्वरमात्रकर्तृकाणामसंग्रहात्, असिद्धेश्च अदृष्टद्वारा
शरीरिणोऽपि क्षित्यादिकर्तृत्वात् । नापि जन्यकृत्यज-
न्यं जन्यम् उभयसिद्धकृतिजन्यान्यजन्यं वा पक्षः, क्षि-
त्यादीमिमदृष्टद्वारा जन्यकृत्यजन्यत्वात् । नाप्यदृष्टज-

नककृत्यजन्यं जन्यकृतिसाक्षादजन्यं वा पक्षः, ईदृश-
 रकृतेरदृष्टजनकत्वेन क्षित्यादौ तदभावात् । (१) घटादाव-
 प्येवं पक्षत्वेनांशतः सिद्धसाधनात् । न च क्षितिरेव
 पक्षः, अङ्कुरेण सन्दिग्धानैकान्तिकत्वात् । न च निश्चितवि-
 पक्षे हेतुसन्देहात् स इति वाच्यम् । हेतौ साध्याभाव-
 वद्गामित्वसंशयस्य दूषकत्वात् । स च साध्याभाववति
 हेतुसन्देहात् हेतुमति साध्याभावसन्देहाद्वा उभयथा-
 पि दोषः । न चैवं पक्षेऽपि तत् स्यात्, अनुमानमात्रोच्छेद-
 कत्वेन तदितरत्र तस्य दूषकत्वात् । अङ्कुरे हेतोरनिश्च-
 येन सन्दिग्धानैकान्तिकम्, तन्निश्चये च साध्यसन्देहवति
 साध्यानुमितिरेव पक्षवत् सामग्रीसत्त्वात् । अत एवा-
 ङ्कुरः पक्षसम इति चेन्न । तस्यापक्षत्वेन हेतोः पक्षधर्म-
 ताविरहेण स्थापनानुमानाविषयत्वात् । तदा तस्यापि
 पक्षत्वे प्रतिज्ञानुपपत्तिः । अनुमानान्तराधीनतत्सा-
 ध्यानुमित्यनन्तरश्च पक्षेऽनुमितावितरेतराश्रयान्नैकमप्य-
 नुमानं स्यात् तत्रापि क्षित्या सन्दिग्धानैकान्तात्, क्षिते-
 र्विवादविषयत्वे अङ्कुरे प्रथमं साध्यमाने अर्थान्तराच्च (२) ।
 किञ्चैवमेकैकोपादानाभिज्ञसिद्धावपि नेश्वरसिद्धिः ।
 नापि सर्गाद्यकालीनं द्रव्यकं पक्षः, परम्प्रति सर्गाद्यसिद्धेः ।

किञ्च सकर्तृकत्वं ? न तावन् कृतिमत्सह-
 भावः कृतिमज्जन्यत्वं वा, अस्मदादिना सिद्धसाध-
 नात् । उपादानगोचरापरोक्षज्ञानचिकीर्षाकृतिमज्ज-
 न्यत्वं तदिति चेत्, न । उपादानगोचरत्वं यदि यत्कि-

(१) घटादेरिति पाठस्य प्रकाशकारसमतत्वेऽपि सकलादर्शपुस्त-
 केषु सप्तम्यन्तस्यैवोपलब्ध्याऽयमेव मुद्रितः ।

श्चिदुपादानगोचरत्वं तदा अस्मदादिनाऽर्धान्तरत्वम्, ज्ञानादिजन्यत्वमपि (१) विवक्षितम्, न च घटोपादानगोचरज्ञानादीनां क्षितिजनकत्वं सम्भवति, व्यभिचारदिति चेन्न । क्षितिजनकादृष्टजनकज्ञानादीनाम् उपादानविषयानियमेनादृष्टद्वारा तैरेव सिद्धसाधनात् । न च साक्षात्तज्जन्यत्वं विवक्षितम्, तद्धि न कृतिजन्याजन्यत्वे सति कृतिजन्यत्वम् स्वजनककृत्यव्यवहितोत्तरक्षणवर्तित्वं वा, घटदृष्टान्तस्य साध्यविकलतापत्तेः घटादौ कुलालादिकर्तृकत्वाभावप्रसङ्गाच्च । न च शरीरक्रिया दृष्टान्त इति वाच्यम् । घटेनानैकान्तिकत्वात् चेष्टात्वस्योपाधि-त्वाच्च । नापि क्षित्याद्युपादानगोचरत्वं विवक्षितम्, अप्रसिद्धेः । न चोपादानशब्दस्य सम्बन्धिशब्दत्वेन घटक्षित्यादिसमभिव्याहारे तत्तदुपादानगोचरत्वं चैत्रो मातृभक्तो मैत्रवादिति वाच्यम् । शाब्दे हि बोधे तथा । न चात्र शब्दः प्रमाणं वादिनोऽनाप्तत्वात् । अनुमाने त्वनुगतेन व्यापकत्वग्रहे तेन रूपेण व्यापकसिद्धिः, तच्चोपादानत्वमेवेति कथं नार्थान्तरम् । किञ्चैवं घटादावपि तत्तदुपादानत्वेनैवोपस्थित्या सामान्येन रूपेण कुत्राप्युपस्थितेर्व्याप्तिरेव न गृह्येत । अपि च सामान्यलक्षणया ज्ञानलक्षणया योगजधर्मरूपया वा प्रत्यासत्त्योपादानगोचरापरोक्षज्ञानचिकीर्षाकृतिमताऽस्मदादिना सिद्धसाधनम्, तेषां क्षित्यव्यवहितपूर्व्वसमयासत्त्वेऽपि तद्वन्तः सत्त्वाददृष्टद्वारा तेषामपि जनकत्वसम्भवात् ज्ञानादि-साक्षाज्जन्यत्वस्य च निरस्तत्वात् ॥

महामहोपाध्यायरुचिदत्तकृतो
अनुमानखण्डचिन्तामणेः
अवशिष्टभागस्य प्रकाशः ।

(प्रका०) एवमियता प्रयत्नेन निरूपितस्यानुमानस्य प्रयोजनं दर्शयति *एवमिति* । जगदिति । *कार्यमात्रेत्यर्थः* । ननु तदप्रसिद्धौ साध्याप्रसिद्धेः कथं तदनुमानमित्यत आह- *क्षित्यादाविति* । तथा च पक्षधर्मतावलात्तत्सिद्धिरिति भावः ।

मिलितमिति । एकपक्षतावच्छेदकावच्छिन्नमित्यर्थः । *तयोरिति* । संशयविषयत्वविवादविषयत्वयोरित्यर्थः । ग्राहकाभावमुक्त्वा ग्राह्याभावमाह *वादिनोरिति* । *सम्भवादिति* । विशेषादर्शनदशायामिति भावः । तथाच तस्यापि पक्षान्तर्भूतत्वे तत्रांशतः सिद्धसाधनमिति तात्पर्यम् । अभ्युपेत्याह *प्रत्येकमिति* । क्षितिः सकर्तृकानवेति प्रत्येकमित्यर्थः । विवादास्पदत्वेनेत्युपलक्षणं तादृशसंशयविषयत्वेनेत्यपि द्रष्टव्यम् । *अर्थान्तरत्वादिति* । विचाराङ्गसंशयविषयतावच्छेदकेन रूपेण पक्षे साध्यसाधनस्य तत्संशयनिवर्त्तकत्वेन प्रकृतार्थसम्बद्धत्वं रूपान्तरेण तत्साधनस्य भिन्नप्रकारकतया तत्संशयनिवर्त्तकत्वेन प्रकृतार्थासम्बद्धत्वादिति भावः । *जन्येति* । जन्यात्मविशेषगुणेऽपि अस्मदादिशरीरस्य कारणत्वात् । सर्गाद्यकालीनवैशदावस्मदाद्यदृष्टोपार्जितेश्वरोपगृहीतशरीरस्य कारणत्वादिति भावः । *असिद्धेरिति* । अप्रसिद्धेरित्यर्थः । अत्र हेतुमाह *अदृष्टेति* । तथा च न सर्वसंग्रह इति भावः । वाच्यन्तरमतं षडूयति *नापीति* । द्वितीयलक्षणे दोषमाह *घटादेरिति* । चेष्टाद्वारा जन्यकृतेस्तत्र जनकत्वादित्यर्थः । *क्षितिरेवेति* । तथाच नार्थान्तरमिति भावः । *तस्यापक्षत्वेनेति* । पक्षार्थानुमाने प्रतिज्ञाविषयस्यैव पक्षत्वं भवतीति भ्रमव्रत इदं मुत्तरं बोध्यम् । पक्षत्वे-प्रतिज्ञाविषयत्वे । *सर्गाद्येति* । इदानीन्तनव्यणुकमस्मदादिनैव योगजज्ञानवता सकर्तृकं स्यादित्यर्थान्तराङ्क्या सर्गादित्युक्तम् । अत्र सन्दिग्धानैकान्तिकमपि बोध्यम् ।

सर्वं कृतमित्युक्तं पृच्छति *किञ्चेति* । *अथ भिन्नवैशदिति* । क्षितिपूर्व

मस्मदादिघटोपादानज्ञानस्यासम्भवादित्यर्थः । *घटेति* । कुलालकृते-
 श्रेष्ठाद्वारा तज्जनकत्वादित्यर्थः । *घटादाविति* । उक्तस्य तत्कर्तृकत्व-
 प्रयोजकस्य तत्रासत्वादिति भावः । *चेष्टात्वस्येति* । न च कृतिध्वं-
 सादौ साध्याव्याप्तिः । पक्षधर्मावच्छिन्नसाध्यव्यापकत्वादिति भावः ।
 किञ्चैवमिति । यदि शाब्देऽपि बोधे तत्तदुपादानत्वेनैवोपस्थिति-
 र्वाच्या तदेत्यर्थः । ननूपादानगोचरत्वेन प्रत्यक्षादीनां जनकत्वं विव-
 क्षितं तेन च रूपेण तेषां स्वसमवेतकार्यं प्रत्येव जनकत्वं, तथा चान्यो-
 पादानप्रत्यक्षस्याजनकत्वादेव नार्थान्तरमित्यत आह *अपि चेति* ।
 इदं च नैयायिकमतेनैव दूषणं द्रष्टव्यम् । *तद्वन इति* । तदुपलक्षित-
 स्येत्यर्थः । ननु विशिष्टस्य जनकत्वं विवक्षितमत आह *अदृष्टेति* ।
 यद्यपि योगिज्ञानस्य नादृष्टद्वारकतासम्भवः, क्षीणदोषत्वेन योगिनोऽ-
 दृष्टासंभवात् । तथाप्येतदनुमान्यलादेव 'धर्मिकल्पनात्' इति न्यायादोप-
 विनापि तस्य जनकत्वं भवत्वित्यर्थान्तरापादनमेवेदमिति ध्येयम् ॥

(चि०) अथ योगजधर्माजन्यसविकल्पकाजन्यसा-
 मान्यलक्षणाप्रत्यासत्त्यजन्यजन्योपादानगोचरापरोक्ष-
 ज्ञानचिकीर्षाकृतिमदजन्यं जन्यं पक्षः, योगजधर्माजन्य-
 सविकल्पकाजन्यसामान्यलक्षणप्रत्यासत्त्यजन्योपादा-
 नगोचरापरोक्षज्ञानचिकीर्षाकृतिमज्जन्यमिति साध्यम्,
 यद्वा अनागतगोचरसाक्षात्कारजनकप्रत्यासत्त्यजन्यज-
 न्यज्ञानादिमदजन्यं जन्यम्, अनागतगोचरसाक्षात्का-
 रजनकप्रत्यासत्त्यजन्योपादानगोचरापरोक्षज्ञानचिकी-
 र्षाकृतिमज्जन्यमिति साध्यम्, ज्ञानाव्यवहितोत्तरसमय-
 वर्त्तिच्छाऽव्यवहितोत्तरक्षणवर्त्तिकृतीनां जनकत्वं विव-
 क्षितं न तु ज्ञानादीनां यौगपद्यं पौर्वापर्यं वाऽतो न
 साध्याप्रामिद्धिर्न वा क्षित्यादौ बाध इति ।

सैवम् । योगजधर्मसामान्यज्ञानरूपप्रत्यासत्तीनामनाग-
 तगोचरसाक्षात्कारस्य तज्जनकप्रत्यासत्तीनाञ्च परस्याप्र-
 सिद्धतया तज्जनकस्य साक्षात्काराभाप्यसिद्धत्वेन प-

क्षसाध्ययोर्विशेषणासिद्ध्या परं प्रत्याश्रयासिद्धेः सा-
ध्याप्रसिद्धेश्च । तत्सिद्धौ वा पक्षे तदजन्यत्वासिद्धेः क्षि-
तिजनकादृष्टजनककृतिचिकीर्षासाक्षात्काराणं योगज-
र्माद्यजन्यानामदृष्टद्वारा क्षितिजनकत्वेन सिद्धसाधनात् ।
न च तादृशसाक्षाज्जन्यत्वं विवक्षितम्, घटादिदृष्टान्ते
तदसम्भवात्, दृष्टान्ते घटादौ जनकेष्टसाधनताज्ञानस्या-
नुमितित्वेन जन्यसविकल्पकव्याप्तिग्रहजन्यत्वेन सा-
ध्याप्रसिद्धेश्च ।

ननु व्याप्तिवलेन साध्यं सिध्यति व्याप्तिश्च यत्र यत्र
कार्यत्वं तत्र तत्र तदुपादानाभिज्ञकर्तृजन्यत्वमिति रूपान
तु यद्यत् कार्यं तत्तत्तत्पक्षिदुपादानाभिज्ञजन्यमिति,
एवञ्च यत्र यत्र कार्यत्वं तत्र तत्र तदुपादानाभिज्ञजन्यत्व-
मिति विशिष्य व्याप्त्या क्षित्यादौ कार्यत्वं क्षित्याद्युपादा-
नाभिज्ञजन्यत्वमेव साधयत्यतो न सिद्धसाधनमिति चे-
न्न । घटे पटे च कार्यत्वस्य व्याप्तिग्रहः किं प्रत्येकं घटो-
पादानाद्यभिज्ञजन्यत्वेन, तत्तदुपादानाभिज्ञजन्यत्वेन,
उपादानाभिज्ञजन्यत्वेन वा ? आद्ये घटोपादानाभिज्ञ-
जन्यत्वादौ कार्यत्वस्य व्यभिचार एव । द्वितीये त्वननु-
गततत्तच्छब्दाभिधेयघटाद्युपादानगतानुगतरूपाभा-
वात् कथं व्यापकताग्रहः ? तत्तच्छब्दस्य स्वभावात्
समाभिव्याहृतपरतया नायं दोष इति चेत् । न । अनुमाने
शब्दस्वभावोपन्यासस्याप्रयोजकत्वात् । अत एवेदानीं
देवदत्तो बहिरस्ति विद्यमानत्वे सति गृहासत्त्वात्,
विद्यमानत्वे सति यो यदा यत्र नास्ति स तदा तदति-
रिक्तदेशेऽस्ति यथाऽहमेव बहिरसन् गृहे प्रतिष्ठामीत्य-
त्र पक्षदृष्टान्तसाधारणयत्त्वतत्त्वयोरनुगतयोरभावान्ना-
न्वयि किन्तु व्यतिरेकीत्युक्तम् । तृतीये सिद्धसाधनमेव ॥

(प्रका०) *अथेति* । अत्र प्रत्यासत्त्यजन्यत्वं विशेषणं पक्षे पक्षा-
सिद्धिवारणार्थं साध्ये तु सिद्धसाधनवारणार्थम् अदृष्टद्वारा योगजादि-
ज्ञानानामपि जनकत्वस्योक्तत्वात् । एवमग्रेऽपि । *ज्ञानाव्यवहितेति* ।
इदं च वस्तुगतिमभिप्रेत्य न त्विदं साध्यतावच्छेदकप्रविष्टं ज्ञानादि-
प्रत्येकविशिष्टजन्यत्वस्य साधने साध्याप्रसिद्धादेरभावात् पक्षधर्मता-
बलेन विलक्षणज्ञानासिद्धेः अंत एव सिद्धान्तेऽपि तथैव भविष्यति ।
न त्विति । विवक्षितमित्यनुषज्यते, साध्यतावच्छेदकप्रविष्टत्वे-
नेति शेषः ।

पक्षसाध्ययोरिति । पक्षविशेषणसिद्ध्या आश्रयासिद्धिः, सा-
ध्यविशेषणाप्रसिद्ध्या साध्याप्रसिद्धिरिति बोध्यम् । *सिद्धां वेति* ।
योगजधर्माद्यजन्योपादानगोचरज्ञानादिसिद्धौ वा तस्याप्यदृष्टद्वारा क्षि-
त्यादिजनकत्वसम्भवात् पक्षे तदजन्यत्वस्यासिद्धेरित्यर्थः । *सिद्धसा-
धनादिति* । यत्किञ्चिदुपादानाभिप्रायेणेदम् । वस्तुतोऽप्रयोजकत्वादि-
शिष्टसाध्ये न व्यापकत्वमिति बोध्यम् । *साध्याप्रसिद्धेरिति* । यद्यप्य-
परोक्षज्ञानजन्यत्वं स्वत एवाप्रसिद्धम् अनुमितेरपरोक्षत्वाभावात्, तथाच
किं सविकल्पकजन्यत्वोपवर्णनेन । तथापि घटादेस्तादृशप्रत्यक्षजन्यत्वं
नास्ति मानाभावादित्यपरोक्षपदमपास्य ज्ञानघटितमेव साध्यं कर्तव्यम् ।
एवञ्च तेन रूपेण साध्याप्रसिद्धिरुक्तेति भावः ।

वस्तुतस्तु अनुमितित्वेन जन्यसविकल्पकव्याप्तिग्रहजन्यत्वेन चे-
त्यर्थः, तथा च विशेषणविशेष्योभयाविरहाद्विशिष्टसाध्याप्रसिद्धेरित्य-
र्थः । *उक्तमिति* । त्वर्येति शेषः ॥

(चि०) अथ सर्गाद्यकालीनं द्व्यणुकं ज्ञानेच्छाकृति-
समानकालीनसामग्रिजन्यं कार्यत्वात् घटवत्, अदृ-
ष्टसामग्रीजन्यत्वेऽदृष्टत्वापत्तिरिति चेन्न । परं प्रति स-
र्गाद्यसिद्धेः । ज्ञानादीनां सिद्धावपि द्व्यणुकाजनकत्वात्
उदासीनसिद्धावप्रयोजकत्वाच्च । एतेन सर्गाद्यकालीनं
द्व्यणुकं द्व्यणुकासमवायिकारणसमकालीनकृतिजन्यमि-
ति निरस्तम् । द्व्यणुकासमवायिकारणसमानकालीनकृति-
त्वेन गौरवाप्रयोजकाभ्यामजनकत्वात् ।

त्वम्, असिद्धेः । नापि पूर्वकालासत्त्वे सत्युत्तरकालस-
 स्बन्धित्वम्, तत्तत्पूर्वकालस्यानुगतत्वात् सकलपूर्वका-
 लस्याप्रसिद्धेः । नापि कादाचित्कत्वं प्रागभावेनानैकान्ति-
 कत्वात् । नापि प्रागभावप्रतियोगित्वं, ध्वंसेनानैकान्ति-
 कत्वात् । नापि सत्त्वे सति तत्त्वं, सत्ताजातेः परं प्रत्य-
 सिद्धेः, स्वरूपसत्त्वस्य च ध्वंसेऽपि सत्त्वात् ॥

(प्रका०) *अथ सर्गेति* । तथाच तत्कालेऽस्मदादिज्ञानाभावात्त-
 दाश्रयेश्वरसिद्धिरिति भावः । न च ब्रह्माण्डान्तरवर्त्तिज्ञानादिकमादाया-
 र्थान्तरम्, तत्कालविशेषस्य सकलग्रह्याण्डसाधारणत्वेन युगपदेव तन्ना-
 शसम्भवेन तत्र मानाभावात् । अत्र च सर्गान्तरज्ञानादिसमानकालीन-
 कालादियत्किञ्चित्कारणजन्यत्वेन सिद्धसाधनवारणाय सामग्रीपदम् ।
 ननु तथापि तादृशादृष्टजनकसामग्न्या अर्थान्तरमस्त्वित्यत आह *अ-
 दृष्टेति* । न ह्यदृष्टसामग्री अदृष्टप्रागभावादिघटिताऽन्यत्र जनिकेत्यर्थः ।
 यत्त्वत्रादृष्टसामग्रीध्वंसेऽदृष्टसामग्रीजन्यस्वर्गे व्यभिचार इति । तन्न ।
 सामग्न्या नित्यकारणघटितत्वेन ध्वंसासम्भवात्, अदृष्टसामग्न्याः
 स्वर्गे प्रत्यजनकत्वाच्च । अदृष्टजनकयागादेरेव स्वर्गजनकतया बोधि-
 तत्वात् । यद्यप्यदृष्टसहकृतादृष्टसामग्रीजन्यत्वेन द्यणुकस्य नादृष्टत्वा-
 पत्तिरिति । तदपि न । लाघवाददृष्टसामग्रीजन्यत्वस्यैवादृष्टत्वप्रयोज-
 कत्वादिति भावः । ननु मास्तु ज्ञानादीनां द्यणुकजनकत्वं तथापि तदा-
 श्रयत्वेनेश्वरसिद्धिः स्यादेवेत्यत आह *उदासीनेति* । कार्यकारणभा-
 वादितर्काभावाच्चोदासीनसिद्धिरिति भावः । उदासीनसिद्धावपि न
 त्वमिमतप्रयोजकेश्वरसिद्धिरित्यप्याहुः । *द्यणुकासमवायीति* । त-
 द्द्यणुकासमवायीत्यर्थः । न च द्यणुकान्तरे व्यभिचारः । तस्य पक्षस-
 मत्वादिति भावः ।

असिद्धेरिति । परं प्रतीति शेषः । न चादृष्टद्वारा कृत्यहृत्यं त-
 न्मतपीति वाच्यम् । तथापि ध्वंसे व्यभिचारादिति भावः ॥

(धि०) यत्तु अयं घटः एतद्धटकजनकानित्यज्ञान-
 चिकीर्षाकृत्यतिरिक्तज्ञानादिजन्यः कार्यत्वात् पदवदि-
 त्यादि । तन्न । विपक्षे बाधकाभावेनाप्रयोजकत्वात्, अ-
 न्यथाऽयं घटः एतद्धटकजनकानित्यादृष्टातिरिक्तादृष्ट-

जन्यः कार्यत्वात् अपरघटवत्(१)। एतत्(२)सुखदुःखसाक्षात्कारौ एतज्जनकानित्यसुखदुःखातिरिक्तसुखदुःखसाध्यौ सुखदुःखसाक्षात्कारत्वादित्यादिना नित्यधर्माधर्मसुखदुःखाश्रयस्यापि सिद्धिप्रसङ्गात् । अयं घटः स्वजनकानित्यज्ञानाद्यतिरिक्तज्ञानाद्यजन्यः घटत्वात् अपरघटवदित्यादिना सत्प्रतिपक्षाच्च ॥

(प्रका०) *यत्त्विति* । पक्षधर्मतावलाभित्यज्ञानसिद्धिः । साध्ये एतत्पदमकिञ्चित्करम् । अप्रयोजकत्वमेव विशदयति *अन्यथेति* ॥

(चि०) केचित्तु-दृश्यते तावदभिमतविषयग्राहिणीन्द्रिये मनो निवेशयतः पुंसो मनःक्रियानुकूलो यत्नः, तथा च सर्गाद्यकालीनशरीरजन्यज्ञानध्वंसानाधारकालाधारज्ञानजनकात्ममनःसंयोगजनिका मनःक्रिया तन्मनोगोचरप्रयत्नानाधारतन्मनोगोचरप्रयत्नतद्व्याप्येतरसकलकारणाधारकालानन्तरकालानाधाराद्यसत्ताका तन्मनःक्रियात्वात् सम्मततन्मनःक्रियावत्, अर्थात् प्रयत्नाधारकालानन्तरकालाधारा सा क्रिया सिद्ध्यतीत्याहुः । तन्न, सर्गाद्यकाले ज्ञानजनकमनःसंयोगजनकक्रियायां मानाभावः पूर्वक्रियैव संयोगसंभवात् । ईश्वरवादिनां तन्मनोगोचरप्रयत्नानाधारः कालोऽप्रसिद्ध एव, क्रियात्वस्यैव हेतुत्वे व्यर्थविशेषणत्वञ्च । किञ्चैवं प्रयत्नानाधारकालानन्तरकालाधारत्वम्, अर्थात् तत्तिसद्धौ मानान्तरादीश्वरासिद्धावर्थान्तरत्वमिति ।

(प्रका०) *दृश्यते तावदिति* । अनेनवक्ष्यमाणानुमाने । साध्यप्रसिद्धिर्दर्शितेति । तथाच सर्गाद्येति । सर्गाद्यकालीनं यच्छरीरं तज्जन्यं यज्ज्ञानं तदध्वंसानाधारो यः कालस्तदाधारं यज्ज्ञानं तज्जनको य आत्ममनःसंयोगः तज्जनिका मनःक्रिया पक्षः । न च न्यायनये सर्गप्रलय-

योरनादित्वात् सर्गाद्यकालीनशरीरजन्यध्वंसानाधारकालाप्रसिद्धिः
 सर्गपदस्यैतत्सर्गपरत्वात्, तथाच सर्गाद्यकालीनज्ञानजनकात्म-
 मनःसंयोगजनकमनःक्रियापक्षत्वे इदानीन्तनक्रियाणामस्मदादिप्रय-
 त्तजन्यत्वान्नाशतः सिद्धसाधनमिति भावः । न च सर्गाद्यकाली-
 नमनःक्रियेत्येवास्त्विति वाच्यम् । सर्गाद्यकालीनत्वस्यान्यत्रापि विशे-
 षणत्वात् । *तन्मन इति* । तन्मनोगोचरप्रयत्नानाधारः तन्मनोगो-
 चरप्रयत्नतद्व्याप्येतरसकलतन्मनःक्रियाकारणाधारो यः कालः तदन-
 न्तरकालानाधारा आद्यसत्ता उत्पत्तिर्यस्याः सा तथेत्यर्थः । अत्राकार-
 णीभूततादृशप्रयत्नाधारकालानन्तरकालाधारत्वसिद्धिप्रसङ्गवारणाय त-
 न्मनोगोचरप्रयत्नतद्व्याप्येतरसकलकारणाधारेति विशेषणम् । एवञ्च का-
 रणीभूतस्यैव तस्य सिद्धिः । न हि भवति इतरसकलक्रियाकारणस-
 त्वेपि प्रयत्नव्यतिरेकेणोत्तरक्षणे क्रिया जायते अथ च न प्रयत्नजन्येति ।
 बाधवारणाय तन्मनोगोचरप्रयत्नानाधारेति विशेषणम् । तन्मनोगोचर-
 प्रयत्नानाधारचरमक्षणे तदुत्पादितक्रियासत्त्वाद्वाध इत्यत आह *आ-
 द्येति । *अर्थादिति । प्रकारान्तरे बाधादित्यर्थः ।

दूषयति *तत्रेति* । तथाच पक्षासिद्धिरिति भावः । *पूर्वेति* ।
 प्रलयकालीनक्रिययैवेत्यर्थः । इदं चोपलक्षणम्, तत्कालीनसंयोगेनापि
 ज्ञानसम्भवात् । पूर्वसहकारि शरीरविरेहणाजननात् । *क्रियात्वस्येति* ।
 अत्रापि ईश्वरवादिनामित्यनुपञ्जनीयम्, तथाच तत्प्रयत्नमादाय तत्क्रिया-
 मात्रे साध्यसत्त्वाद्यर्थविशेषणमित्यर्थः । *किञ्चैवमिति* । अनुमिते-
 र्यापकतावच्छेदकप्रकारकत्वनियमादित्यर्थः । *अर्थादिति* । अनुमाना-
 न्तरादित्यर्थः । तदनुकूलतयातूपस्थासेऽप्राप्तकालत्वमिति ध्येयम् ॥

(चि०) अत्रोच्यते अदृष्टाद्वारकोपादानगोचरजन्यकृ-
 त्यजन्यानि समवेतानि जन्यानि अदृष्टप्रागभावव्या-
 प्यप्रागभावाप्रतियोग्युपादानगोचरापरोक्षज्ञानचिकीर्षा-
 कृतिमज्जन्यानि स्वजनकादृष्टोत्तरोपादानगोचराप-
 रोक्षज्ञानचिकीर्षाकृतिमज्जन्यानि वा अपरोक्षज्ञानचिकी-
 र्षाप्रयत्नविषयीभूतोपादानानि वा समवेतत्वे सति प्राग-
 भावप्रतियोगित्वात् यदेवं तदेवं यथा घटः, तथा चैतानि
 तस्मात्तथा । उक्तपक्षे कस्यचिदनन्तर्भावेऽपि तदादाय
 तथैव निरुक्तस्य पक्षत्वनिर्देशे समुदाहृत्यनुरूपैवानुमिति-

रूपपद्यते । न च जन्यकृत्यजन्यत्वं तावत् अननुगतेष्वे-
करूपाभावेन ग्रहीतुमशक्यमिति वाच्यम् । जन्यकृत्यज-
न्यत्वं हि जन्यकृतिजन्यान्यत्वमित्यन्यत्वेन रूपेण सा-
मान्यलक्षणया तावतामुपस्थितेः । न च जन्यत्वविशे-
षणव्यावर्त्याप्रसिद्धिः, प्रमेयो घट इतिवदव्यावर्तकत्वे-
ऽपि तदुपरक्तबुद्धेरुद्देश्यत्वेन तस्योपरञ्जकत्वात् । उ-
क्तान्यतमत्वमेव सकर्तृकत्वम् । अतएव घटभोक्ता न घ-
टकर्ता इति व्यवह्रियते । एवञ्च शब्दफूत्कारादीनां पक्षतै-
व । ज्ञानेच्छादीनामपि पक्षत्वान्न सन्दिग्धानैकान्तिकता ।
उपादानस्य सिद्धत्वेऽप्युपादेयस्यासिद्धत्वात्तद्वत्त्वेन त-
त्रापि चिकीर्षा । यद्वा पक्षे हेतौ च समवेतत्वं न विशे-
षणं तेन ध्वंसोऽपि पक्षः । साध्ये चोपादानपदं कारण-
मात्रपरमुपादेयमेव । जन्येच्छाकृत्यजन्यत्वञ्च पक्षे वि-
वक्षितं तेन कृतिध्वंसस्य कृतिजन्यत्वेऽपीच्छाजन्यत्वा-
भावात् पक्षत्वम् । क्षितिरेव वा पक्षः । न चाङ्कुरे सन्दि-
ग्धानैकान्तिकत्वम् पक्षपक्षसमनैरपेक्षेण घटादौ निश्चित-
व्यासेर्लिङ्गस्य तयोर्दर्शनेनोभयत्रानुमित्यविरोधात् ।

(प्रका०) *अदृष्टाद्वारकेति* । अत्रोपादानपदं स्वोपादानपरं, तथाच
स्वोपादानगोचरजन्यकृतिजन्या घटादयः प्रसिद्धाः तदन्यत्वे सति ज-
न्यत्वं पक्षतावच्छेदकम् । एतेनोपादानपदं यत्किञ्चिदुपादानपरं तदाऽ-
दृष्टाद्वारकरूपाद्युपादानमृदङ्गादिगोचरास्मदादिकृतिजन्यानां शब्दादी-
नां पक्षता न स्यात्, क्षित्याद्युपादानपरत्वेऽप्रसिद्धिरिति परास्तम् ।

नन्वेवमदृष्टाद्वारकेति व्यर्थं अदृष्टाद्वारककृतिमादाय प्रकृते दोषा-
सेस्पर्शादिति चेत् ।

अत्र वदन्ति । कांस्यादावौषधलेपादिजनिकया तद्गोचरास्मदा-
दिकृत्याऽदृष्टद्वारा यच्चलनं जन्यते तस्य चेश्वरमात्रकर्तृकस्यासङ्गहादि-
ति तद्विशेषणमिति । तन्न । औषधलेपजनककृतेरदृष्टजनकत्वे मा-
नाभावात् । औषधसंयोगद्वारैव तस्याश्चलनजनकत्वसम्भवात् । न च
तत्संयोगध्वंसावच्छेदमपि चलादौ तत्तद्वारकत्वं नेति वाच्यम् । अ-

सिद्धेः । तथासति संयोगध्वंसस्यैव जनकत्वापेक्षश्च । न हि संयोगत-
द्ध्वंससमययोश्चलनोत्पत्तौ मानमस्तीति । विपचलनादौ मन्त्रपाठादि-
साध्ये यद्यप्यहद्वारकत्वं सम्भवति कृतेस्तथापि न तदुपादानविपा-
दिगोचरत्वम्, किन्तु कण्ठतालवादिगाचरत्वमेवेति तदर्थमपि नैतद्विशेष-
णमिति ।

अन्ये तु विष्णुप्रतियोगिकस्वात्माभेदचिन्तनजनककृतिजन्यस्वर्ग-
स्य परमेश्वरकर्तृकस्यासङ्ग्रहः स्यादित्यहद्वारकत्वं विशेषणं तस्य
स्वोपादानगोचरमन्यकृतिजन्यत्वात् । न चैवं तज्जनकाहृष्टस्येश्वर-
कर्तृकस्यासङ्ग्रहः स्यात्, न ह्यहद्वजननेप्यहदं व्यापारः कृतेरिति
वाच्यम् । अहद्वारकपदस्याहद्वप्रागभावव्याप्यप्रागभावाप्रतियो-
गित्वपरत्वादित्याहुः । तदपि न । अहद्वजन्यकृतिजन्यगंगास्पर्शा-
देरस्मदादिकर्तृकस्य पश्चान्तर्भूतत्वापत्तेः । न चेष्टापत्तिः । अंशतः सिद्ध-
साधनप्रसङ्गात् । न चोद्देश्यप्रतीतेरसिद्धेर्न तथा, पक्षतावच्छेदकनाना-
त्व एव तस्य दोषत्वादिति वाच्यम् । एवं सति समवेतजन्यमात्रस्यैव प-
क्षत्वापत्तौ घटादिवारकविशेषणानुपपत्तेः । तथा च प्राचीनमतेनेदम् ।
न च गङ्गास्पर्शस्यैवाहद्वजनकत्वं न तु जनककृतेरिति वाच्यम् । एवं
हि अभेदचिन्तनस्यैव स्वर्गादिजनकत्वं न तु तज्जनककृतेरिति
तुल्यत्वात् ।

अत्राहुः । कालीशरीरे यद्वैरं रूपमुत्पन्नं तत्कालीशरीरगोचरतप-
श्चरणादिकृत्या जन्यते, सा च कृतिरहद्वारिका तद्रूपोपादानकाली-
शरीरगोचरा चेति तद्रूपेऽव्याप्तिवारणायैतद्विशेषणमिति । न चैवमपि
निदिध्यासनादेरसङ्ग्रह इति वाच्यम् । तत्र तदुपादानगोचराजन्यकृते-
रेवानभ्युपगमात्, अभ्युपगमे वाऽस्मदादिकर्तृकत्वेनासङ्गान्नत्वात् अह-
द्वारकतदुपादानगोचरकृतेरेव तत्कर्तृतानिर्वाहकत्वात् । न चाहद्व-
वारकत्वमात्मगुणाद्वारकत्वमिति वाच्यम् । कृतिद्वारीभूतात्मगुण एवा-
व्याप्तेरिति । एवञ्चैतन्मतेऽभेदचिन्तनजन्यस्वर्गेऽप्यव्याप्तिवारणायैतद्विशे-
षणम् । तज्जनकाहृष्टं तु अस्मदादिकर्तृकमेवेति संक्षेपः । ध्वंसे गोत्वा-
दौ चातिव्याप्तिवारणाय जन्यसमवेतपदे । तत्पक्षतायामंशतो बाधापत्ते-
रितिभावः । अहद्वजनकेत्युक्ते बाधः ईश्वरकृतेरप्यहद्वजनकत्वादिति
तद्वारणाय तमेवार्थं भंग्यतरेणाह *अहद्वेति* । अत्र व्याप्तिश्च कालिकी ।

ननुपादानपदं यत्किञ्चिदुपादानपरं प्रकृतोपादानपरं वा ? नाद्यः ।
शब्दादीनामंशतः सिद्धसाधनात् । न च तत्र ज्ञानेच्छयोर्न कारणत्वं
किन्तु कृतिमात्रस्यैव मिलितानां तेषां स्वसमवेतकार्यं प्रत्येव जनक-

त्वादिति वाच्यम् । तथापि ज्ञानादिघटितं प्रत्येकं साध्यत्रयं, तथैवाग्रे ग्रन्थकृता विभाचनात् । तथाच कृतिमादायांशतःसिद्धसाधनतादवस्थ्यात् । नान्त्यः । अप्रसिद्धेरिति चेत् ।

मैवम् । उपादानगोचरत्वेन यस्य ज्ञानादेर्जनकत्वं तादृशतज्जन्यत्वं साध्यम्, तेन च रूपेण स्वविषयसमवेतकार्यं प्रत्येव तस्य जनकत्वमिति नांशतः सिद्धसाधनम् । नन्वेवमदृष्टप्रागभावेत्यादिविशेषणं व्यर्थम् जन्मान्तरीयज्ञानादीनां तेन रूपेणाजनकतया सिद्धसाधनानवकाशात् इति चेत् । न । कालीरूपेऽभेदचिन्तनजन्यस्वर्गे चांशतः सिद्धसाधनवारकत्वादिति । अत्रादृष्टपदं स्वजनकादृष्टपरम् । न चैवं क्वचित्पक्षः क्वचिद्वृष्टान्त इति पूर्वोक्ताऽनुगमस्तदवस्थ एवेति वाच्यम् । सामान्यव्याप्तेर्ग्रहे तस्यादोषत्वात् । तस्या एव प्रकृतानुमानाङ्गत्वेनाभिमतत्वात् । द्वितीयसाध्ये स्वपदोपादानेन तथैव ग्रन्थकृतात्पर्योन्नयनात् । अन्यथा स्वपदानुपादानेऽपि जनकत्वगर्भसाध्यमननुगतमेव स्यादिति । अत्र यद्यपि प्रत्यक्षेत्येवं वक्तुमुचितं घट इति वाच्येऽनघट इत्यप्रयोगात्, तथापि प्रत्यक्षत्वस्येन्द्रियजन्यत्वे बाधः, साक्षात्त्वजातिपरत्वे परं प्रत्यक्षसिद्धिरित्युभयप्रसिद्धये अपरोक्षेत्युक्तम् । तदर्थस्तु लिङ्गादिकरणकज्ञानान्यज्ञानत्वमुभयसाधारणमेवेति ध्येयम् । *स्वजनकेति* । अत्र स्वजनकेत्यादिविशेषणं पूर्वोक्तकालीरूपादावंशतः सिद्धसाधनवारणाय, शब्दे च पूर्वोक्तरूपेणांशतःसिद्धसाधनवारणम् । *अपरोक्षेति* । तादृशज्ञानविषयोपादानसमवेतानीत्यर्थात् । उच्यर्थलङ्घयोरविवक्षितत्वमत्रेति ध्येयम् । ननु कालीरूपेऽभेदचिन्तनजन्यस्वर्गे चांशतःसिद्धसाधनमिति चेत् । स्वजनकादृष्टोत्तरापरोक्षज्ञानादिविषयोपादानसमवेतत्वस्य विवक्षितत्वात् । न चादृष्टाजनकोत्तरकालीनतादृशज्ञानादिविषयत्वस्यापि सम्भवात् पुनः सिद्धसाधनमेवेति वाच्यम् । ज्ञानादेः स्वजनकत्वेनापि विवक्षणीयत्वात् । उपाधिभेदाच्च न पूर्वसाध्यावैशिष्ट्यम् । समवेतत्व इति । ध्वंसे व्यभिचारवारणाय सत्यन्तम् । गोत्वादौ व्यभिचारवारणाय प्रागभावेत्यादि । पूर्वं निदिध्यासनादेरभेदचिन्तनजन्यादृष्टस्य च स्वोपादानगोचरजन्यकृतिजन्यत्वानभ्युपगमात्, अभ्युपगमे वा अस्मदादिकर्तृकमेवेति न दोष इत्युक्तम् । स्वर्गजनकादृष्टस्य संप्रति तादृशजन्यकृतिजन्यत्वेनास्तु पक्षानन्तर्भूतत्वं माऽस्त्वस्मदादिकर्तृकत्वं तेषाम् । जन्यात्मविशेषगुणानामीश्वरमात्रकर्तृकत्वस्य पूर्वमुक्तत्वात्तथापि तमादाय पक्षत्वनिर्देशात् न कोपि दोष इत्यभिप्रेत्याह *उक्तेति* । *न च जन्यत्वेति* । दोषायेति दोषः । *तदुपरतेति* । उभयसिद्धप्रयोजनकत्वं तन्त्रं

न तु प्रयोजनस्योभयसिद्धिरिति भावः । ननु सकर्तृकत्वे विवादात्सा-
ध्यान्तरे क्रियमाणेऽर्थान्तरमित्यत आह *उक्तेति* । ननु कृतिजन्यत्व-
मेव सकर्तृकत्वं न त्वदृष्टागभावादिघटितमित्यत आह *अत ए-
वेति* । एवं हि भोजकादृष्टद्वारा भोक्तृकृतिजन्यघटे भोक्तृत्ववत् कर्तृ-
त्वव्यवहारापत्तिरित्यर्थः ।

ननु यद्युक्तान्यतमत्वमेव सकर्तृकत्वं तदा ध्वंसः सकर्तृको न
स्यात्, तथा चानुमानाज्जगन्निर्माणकर्तृसिद्धिरित्यपि न स्यादित्यत
आह *यद्वेति* ।

ननु पक्षेऽप्युपादानपदं कारणमात्रपरं यथाश्रुतमेव वा ? आद्ये शब्दा-
देरसङ्ग्रहापत्तिः, अन्ये कृतिध्वंससङ्ग्रहार्थं जन्येच्छाकृतिजन्यं विशेषण-
मनर्थकम्, तस्य स्वोपादानाभावेन स्वोपादानगोचरजन्यकृतिजन्यान्य-
त्वेनैव सङ्गृहीतत्वात् । न चोपादानमधिकरणं विवक्षितं, मृदङ्गादेश्च न
शब्दाधिकरणत्वं किन्त्वधिकरणतावच्छेदकत्वमिति वाच्यम् । अधिक-
रणता समवायेन विवक्षिता सम्बन्धमात्रेण वा ? नाद्यः । उक्तदोषात् ।
नान्त्यः । अवच्छेद्यावच्छेदकभावसम्बन्धेन मृदङ्गादेरपि शब्दाधिकर-
णत्वात्, अत एव शरीरस्यापि भोगाधिकरणत्वम्, अत एव च मृदङ्गादौ
शब्द इति प्रतीतिरिति चेत् ।

मैवम् । पक्षेऽप्युपादानपदं कारणमात्रपरम् अनुपादेयमेव वा, जन्येच्छे-
त्यत्र जन्यज्ञानेच्छेत्यर्थः । अन्यथा प्रतियोगितयेच्छाजन्ये विरोधिगुणत्वेन
च जन्यकृतिजनिते इच्छाध्वंसे पक्षतावच्छेदकाव्याप्त्यापत्तेः । एवञ्च
शब्दानां सङ्ग्रह एव । मिलितानां ज्ञानादीनां स्वविषये समवेतकार्यं
प्रत्येव जनकत्वात् । अतएव तत्राऽस्मदादिना नांशतःसिद्धसाधनम् ।
न चैवमुक्तस्य साध्यस्य ध्वंसे बाध एव स्यात् तस्यासमवेतत्वात्,
ज्ञानादीनां च स्वविषयसमवेतकार्यं प्रत्येव जनकत्वादिति वाच्यम् ।
अनित्यानामेव तेषां तथात्वावधारणात् । ध्वंसे च नित्यानामेव तेषां
जन्यत्वस्य साध्यतात्पर्यावसानात् । न चैवं कुत्रापि महाक्षितिध्वंसादौ
नास्मदादीनां कर्तृत्वं स्यादिति वाच्यम् । एतन्मते इष्टापत्तेः, अत
एव ध्वंसमात्रस्यैवैश्वरकर्तृकत्वात् ध्वंसोऽपि पक्ष इत्येव ग्रन्थकृतोक्तं
ननु ध्वंसविरोध इति दिक् ।

अत्र च मते कृतिमात्रघटितं न साध्यमतो नांशतःसिद्धसाधनम् ।
तृतीयसाध्ये उपादानपदं कारणमात्रपरं बोध्यम्, न तु तदेवमेवेति ।
पक्ष इति । प्रतिज्ञाविषय इत्यर्थः । तयोरिति सप्तम्यन्तस्य
पक्षपक्षसमयोरित्यर्थः ।

(चि०) न त्वनुमित्योरन्योन्योपक्षत्वं, येनान्योन्याश्रयः स्यात्, प्रतिज्ञाया अविषयत्वात्तत्र पक्षसमव्यप्रदेशः । न चाङ्कुरस्य पक्षत्वेनानिर्देशात्तत्र न पक्षधर्मताज्ञानमिति वाच्यम् । सिषाधयिषाविरहसहकृतसाधकप्रमाणविरहवति(१) लिङ्गज्ञानस्यानुमितिमात्रकारणत्वात्, तच्च क्षितौ पञ्चावयवेनाङ्कुरे स्वत एवेति न कश्चिद्विशेषः । यदि च क्षितौ हेतुनिश्चयदशायां हेतुमत्तयाऽङ्कुरस्य न निश्चयस्तदा क्व सन्दिग्धानैकान्तिकम् ? (२) ।

अथ पक्षसमे साध्याभावसामानाधिकरण्यसंशयाद्धेतौ व्याप्तिग्रह एव नीत्पद्यते उत्पन्नोऽपि वा बाध्येत इति चेत्, तर्हि महानसेऽपि धूमव्याप्तिग्रहो न स्यात् भूतोऽपि वा बाध्येत सन्दिग्धवह्निकपर्वतापर्वतधूमवतामेकधर्माभावेनायोग्यत्वात्, तस्मात्साध्यसन्देहवति हेतुनिश्चयो न दोषः किन्तु गुण एव, अन्यथाऽनुमानमात्रमुच्छिद्येत । पक्षादन्यत्र दूषणमिति यदुक्तं तत्र पक्षान्यत्वं सिषाधयिषितसाध्यान्यत्वं यदि, तदाऽनपेक्षितानुमितिर्न स्यात् । अथ सन्दिग्धसाध्यान्यत्वं साधकबाधकप्रमाणाभावविषयान्यत्वं वा विवक्षितं(३), तदाङ्कुरेऽपि तन्नास्ति । अथ प्रतिज्ञाविषयान्यत्वं, तदा स्वार्थानुमित्युच्छेदः । नियतविषयज्ञानाजन्यत्वेन पक्षविशेषणात् सर्वविषयज्ञानसिद्धिः । साध्ये च ज्ञानेच्छाप्रयत्नानां विशेषणत्वेन विशिष्टस्य साधनत्वं विवक्षितम्, तेन न तदुपलक्षितक्षेत्रज्ञेनाऽर्थान्तरम्, सामान्यतोऽपि साध्यनिर्देशे पक्षधर्मताव-

(१) प्रमाणाभाववतीति पाठान्तरम् ।

(२) १ म पंक्तिमारभ्यैतदन्तश्चिन्तामणिः १९५३ पृष्ठेऽन्वितेः प्रमादादत्र मुद्रित इत्यवधेयम् ।

(३) विवक्षितमिति नास्ति कालिका मुद्रितम् by eGangotri

लेनाभिमतविशेषसिद्धेः(१) ।

(प्रका०) तस्मादिति । तथाच व्याभिचारज्ञानस्य दूषकत्वम्, तथोक्तं साधारणानैकान्तिकलक्षणव्याख्यानावसरे । ननु सर्वत्र घटादेः पक्षानन्तर्भूतत्वात्तदुपादानगोचरत्वेन ईश्वरज्ञानस्यासिद्धेर्न सर्वविषयत्वसिद्धिरित्यत आह *नियतेति* । उपादानगोचरेति विशेषणान्नाश्रयासिद्धिः । तृतीयकोटेरभावादनियतविषयज्ञानजन्यत्वसिद्धिरित्यर्थः । एतच्चोपनीतमानवादमिते ।

ननु साध्यगतेनोपादानपदेन क्षित्याद्युपादानमेव न विवक्षितं किन्तु घटाद्युपादानमपि, तथाच घटाद्युपादानगोचरज्ञानादीनां क्षित्याद्यजनकत्वेऽपि तदुपलक्षितास्मदादेर्जनकत्वसम्भवादर्थान्तरम्, न च तेषां न सर्वविषयत्वम्, अनादौ संसारे योगिनस्तादृशज्ञानादेरपि सम्भवादित्यत आह *साध्ये चेति* । साधनत्वं-जनकत्वम् ।

(चि०) नन्वाद्यसाध्यद्वये घटाद्युपादानगोचरापरोक्षज्ञानचिकीर्षाकृतीनामेव जनकत्वमायात्वित्यर्थान्तरम् । न च तेषां व्याभिचारात् क्षित्यादावकारणत्वमिति वाच्यम् । अनादौ प्रवाहे कस्यचित् कदाचित् क्षितिद्व्यणुकादिपूर्वं घटाद्युपादानगोचरज्ञानादिसत्त्वात् । न च सर्गाद्यकालीनस्यापि पक्षत्वात्तत्रेश्वरसिद्धिः, परं प्रति तदसिद्धेरिति चेत् न ।

ज्ञानादीनां त्रयाणां स्वविषयसमवेतकार्यं प्रत्येव जनकत्वावधारणेनैतदनुमानस्य तदविषयत्वात् । अत एवान्योपादानगोचरापरोक्षज्ञानाद्यजन्यत्वेन पक्षविशेषणमपि न युक्तम् । तृतीयसाध्ये तु नार्थान्तरं क्षित्यादेर्घटाद्युपादानासमवेतत्वात् ।

ननु सामान्यलक्षणादिप्रत्यासत्त्या क्षित्याद्युपादानगोचरं यत्प्रत्यक्षं तज्यन्यत्वमेवास्तु, तथाचेश्वरे न प्रत्यक्षं न वेच्छाप्रयत्नौ तयोः समानाधिकरणज्ञानाविषयेऽसत्त्वात् । न च तादृशप्रत्यासत्त्यजन्यत्वं प्रत्यक्षे विशेषणं, परं

(१) सिद्धिश्चेति पाठादन्तरम् ।

प्रत्यसिद्धेरिति चेन्न ।

द्रव्यत्वेन ज्ञानलक्षणया वा कपालगोचरप्रत्यक्षेऽपि घटादावकर्तृत्वात् क्षित्यादौ सकर्तृत्वनिर्वाहकं ज्ञानं सिध्यत्तद्विलक्षणमेव सिध्यति । न चावयवविभागद्वारा क्षित्यादिषु जलक्षेपात् समुद्रादिषु हस्तक्षेपात् परमाणुद्वयसंयोगे च द्यणुकेष्वस्मदादिकर्तृकत्वादंशतः सिद्धसाधनमिति वाच्यम् । तत्र हि क्षितिनाशे अस्मदादीनां कर्तृत्वं न खण्डक्षितौ, अवस्थितसंयोगेभ्य एव तदुपपत्तेः सकलतदुपादानगोचरज्ञानेच्छाकृतीनामभावाच्च । अत एव द्यणुकेऽपि न कर्तृत्वं, जलक्षेपादधिकपरिमाणसमुद्रादेः सपक्षत्वमेव घटस्येव ।

(प्रका०) *नन्विति* । ननुपादानगोचरत्वेन जनकत्वस्य पूर्वं विवक्षणात् घटोपादानगोचरस्य तथात्वान्नेयं शङ्केति चेन्न । तेनैव रूपेण जनकत्वमत्राप्यायातु इत्यर्थान्तरापादनसम्भवात् । न च तेषामसर्वविषयत्वाच्च तैरर्थान्तरमिति वाच्यम् । व्यापकतावच्छेदकप्रकारनैयत्यमनुमितौ यन्मते तत्र सर्वविषयत्वसिद्ध्यर्थमग्रे प्रकारान्तरमेव भविष्यतीति तन्मतेनैतत्सम्भवात् । *ज्ञानादीनामिति* । अस्मदादिज्ञानादीनामदृष्टाद्वारकारणमिति शेषः । *अतएवेति* । बाधेन तत्सिद्धिप्रसङ्गाभावादित्यर्थः ।

द्रव्यत्वेनेति । प्रत्यासत्त्येति शेषः *तद्विलक्षणमिति* । तथाच सामान्यज्ञानप्रत्यासत्तिजन्यप्रत्यक्षयोः स्वरूपायोग्यत्वात् तज्जन्यत्वेन नार्थान्तरम् । न च योगिप्रत्यक्षमादाय दोषः । तादृशनानायोगिकल्पने गौरवादेकस्यैव सिद्धेरिति भावः । *कर्तृत्वमिति* । एतच्च न यन्मते ज्ञानादीनां स्वविषयसमवेतकार्यं प्रत्येव जनकत्वं तन्मतेनेति ध्येयम् । *अत एवेति* । द्यणुकोपादानपरमाणुगोचरप्रत्यक्षादेरभावादित्यर्थः । *सपक्षत्वमेवेति* । तत्र प्रक्षितजलबिन्दुसमुद्रयोरेवावयवत्वेनोपादानगोचरज्ञानादिसम्भवादस्मदादिकर्तृत्वमित्यर्थः ।

(चि०) ननु घटे साध्यविकलत्वम् अन्वयव्यतिरेकाभ्यां ज्ञानादेरेव जनकत्वात् न तु तदाश्रयस्य धर्मिग्राहकस्यान्वयव्यतिरेकस्य वा ग्राहकस्याभावात् । अतः घट

आत्मजन्य उत्पत्तिमत्त्वात् ज्ञानवदिति वाच्यम् । आत्म-
समवेतत्वस्योपाधित्वात्, घट आकाशजन्य उत्पत्तिम-
त्त्वात् शब्दवदितिवत् अप्रयोजकत्वाच्चेति चेत् ।

मैवम् । प्रयत्नवदात्मसंयोगश्चेष्टाद्वारा घटहेतुरतः प्रय-
त्नवदात्मापि हेतुः । न चात्मसंयोगे सत्यपि प्रयत्नं वि-
ना न चेष्टेति प्रयत्न एव तत्कारणम्, असमवायिकारणं
विना कार्यानुत्पत्तः । न चात्मसंयोगस्य कारणत्वेऽपि
संयोगपरिचायकमात्रमात्मेति वाच्यम् । संयोगमात्रस्या-
कारणत्वेन संयोगिविशेषितस्य हेतुत्वात् । आत्मसंयोग-
व्यतिरेकप्रयुक्तक्रियाव्यतिरेकस्यासिद्धेर्नात्मसंयोगः का-
रणमिति चेन्न । या क्रिया व्याधिकरणयदीयगुणजन्या सा
तत्संयोगासमवायिकारणिका यथा स्पर्शबद्धद्रव्यसंयो-
गजक्रियेति तत्सिद्धेः । न च क्रियाया मूर्त्तमात्रसमवेता-
समवायिकारणत्वानियम इति वाच्यम् । कार्यमात्राभि-
प्रायेण ज्ञानादौ व्यभिचारात् विशिष्याऽप्रयोजकत्वात्
असमवायिकारणसंयोगाश्रयस्य तत्कार्यजनकत्व-
नियमाच्च ।

(प्रका०) *नन्विति* । तथाच घटादौ व्यभिचारोऽपीति भावः ।
आत्मेति । आत्मवृत्तित्वस्येत्यर्थः । यद्वा समवेतत्वपक्षधर्मावच्छि-
न्नसाध्यव्यापकोऽयमुपाधिरिति न ज्ञानध्वंसादौ साध्याव्यापकत्वम् ।
हेतुत्वादिति । विशेषणत्वे बाधकं विना उपलक्षणत्वस्यायुक्तत्वादिति
भावः । *आत्मेति* । तथा चात्मसंयोगस्य क्रियायामेव न हेतुत्वं कुतस्त-
द्वारा घटेऽपीत्यर्थः । *क्रियेति* । कपालरूपजन्यघटरूपे व्यभिचारादाह
क्रियेति । स्पन्द इत्यर्थः । गुरुत्वजन्यपतनक्रियायां वेगजनितक्रि-
यायां च व्यभिचारादाह *व्यधिकरणेति* । नन्वाग्रादिपतने व्यभि-
चारः, स्वव्यधिकरणस्वाश्रयावयवीयाम्रादिजन्यत्वात् स्वाश्रयावय-
वसंयोगाजन्यत्वाच्चेत्यत आह गुणेति । अत्र गुणजन्यत्वं गुणव्यतिरेक-
प्रयुक्तव्यतिरेकप्रतियोगित्वम्, तेनेदवरज्ञानादिजन्यत्वेऽपि क्रियायां नेश्व-
संयोगोऽसमवायिकारणमिति व्यभिचारो न युज्यतीति युक्तेऽनौ व्याच-

स्याप्यसमवायिकारणत्वमित्यप्याहुः । एतेन मन्त्रपाठजन्यविपचलने व्य-
भिचारो निरस्तः, इष्टापत्तेः । अदृष्टाद्वारकत्वेन विशेषणाद्वा मन्त्रस्याशु-
विनाशित्वेनादृष्टद्वारकत्वात् । ननु तुलायामेकदिगवस्थिताधिकगुरुर्जन्या-
परदिगवस्थितोन्नमनक्रियायां व्यभिचार इति चेत् । न, तत्राधिकगुरुत्वा-
श्रयद्रव्यसंयुक्तसंयोगस्योन्नमनहेतुत्वात् पङ्कादौ तस्य तद्धेतुत्वकल्पनात् ।
न चैवं व्यधिकरणपदं व्यर्थम्, वेगादिजन्यक्रियायां तथापि व्यभिचारात् ।
न चादृष्टवदात्मसंयोगस्यैवं कारणता न स्यादिति वाच्यम् । व्याप्त्य-
न्तरेणापि तत्सम्भवात् । तथाचानुपदमेव वक्ष्यामः । नन्वेवमपि क्रिया-
यामात्मकारणत्वसिद्धावपि घटे न तत्सिद्धिः, तथा च साध्यवैकल्यं
तदवस्थमेवेति चेत्, । न । मूर्त्तवृत्तियत्कार्यं यदीयगुणनिमित्तकारणकं
तत्तत्समानाधिकरणसंयोगजन्यमिति व्याप्त्या तत्सिद्धेः । यदि च
व्यभिचारशङ्का, तदाऽत्र विशेषणान्तरमपि प्रवेश्यम् । न चात्र विपक्षवा-
धकाभावः । अप्रत्यासन्नस्य जनकत्वेऽतिप्रसङ्गात्, पृथग्व्याप्तावपि तदेव
विपक्षवाधकमिति संक्षेपः ।

विशिष्येति । क्रियाया इत्यत्र क्रियापदेन कर्ममात्राभिधान इ-
त्यर्थः । *असमवायीति* प्रकृताभिप्रायेण, कारणसंयोगाश्रयस्येत्यत्र
तात्पर्यम् ।

(चि०) अन्ये तु अनुकूलकृतिसमवायित्वं कर्तृत्वं
न तु जनकत्वे सति, गौरवात् । कर्तरि कारकव्यवहार-
श्चाभियुक्तानां “सविशेषण” इति न्यायेन कृतिपर्यव-
सन्न एव । एवं ज्ञानेच्छाकृतिजन्यत्वमेव साध्यं तदाश्र-
यत्वमेवेश्वरस्य कर्तृत्वम् ।

अथ घटे कृतिसाध्येष्टसाधनताज्ञानं चिकीर्षाद्वारा
हेतुः, तच्च न प्रत्यक्षं चिकीर्षाविषयेऽनागते इन्द्रियासा-
मर्थ्यात्, (१) किन्तु अनुमितिरूपं, तथा च साध्यविकलो
दृष्टान्तः साध्याप्रसिद्धिर्वेति चेन्न ।

सिद्धवृत्त्यसिद्धाविषया हि कृतिः सिद्धविषयप्रत्यक्षे
सति संभवति, न हि मृदवयवानां संस्थानविशेषे कृति-
साध्येष्टसाधनतानुमितावप्यवगवस्य प्रत्यक्षेणोपस्थि-

तिं विना प्रवृत्तिः, अतएव यागे शब्दात्तदुपजीविलिङ्गाद्वा
 कृतिसाध्येष्टसाधनत्वेऽवगतेऽपि हविरादीनां प्रत्यक्षेणानु-
 पस्थितौ न प्रवृत्तिः । न चोपादानप्रत्यक्षं प्रवर्तकज्ञानोपक्षी-
 णम् । अप्रत्यक्षपरमाणौ तत्क्रियायामिष्टसाधनताज्ञानेऽप्य-
 प्रवृत्तेः । प्रवृत्तिविषयस्य मृदङ्गादेः प्रत्यक्षत्वाच्च शब्दफूत्का-
 रादिना व्यभिचारः । न चाभिमतग्राहकोन्द्रियसंयोगान्म-
 नसिप्रयत्नजन्यक्रियाप्रदर्शनाच्च व्यभिचारः, अदृष्टसहकृ-
 तत्वगिन्द्रियेण हि मनोवहनाडीनामुपलम्भेन तद्गोचरप्र-
 यत्नान्नाडीक्रिया ततः स्पर्शवद्वेगवन्नाड्या नोदनान्मनसि
 क्रिया न तु प्रयत्नान् । अतएव जलाद्यभ्यवहारमलोत्स-
 र्गहेतुनाडीनामनाद्यभ्यासवासनावशाददृष्टसहकृतत्वगि-
 न्द्रियेणोपलम्भात् तद्गोचरः प्रयत्नः ।

नन्वेवं घटादावनुमितेर्जन्यत्वदर्शनादीश्वरेऽनुमि-
 तिरपि सिद्ध्येत्, यथा च प्रत्यक्षस्येन्द्रियजन्यत्वेऽपि
 नित्यं तदीश्वरे तथानुमितेर्नित्यं जन्यत्वेऽपि सा तत्र
 नित्यैव अनित्येनानादिद्व्यणुकाद्यजननादिति चेन्न । सु-
 खदुःखाभावादिसाधनानुमिते तर्हि घटादौ हेतुत्वं गृ-
 हीतं, न च तावता शरीरादृष्टाभावेन सुखमस्त्यतो न
 क्षित्यादौ तस्यानुमितिर्यथार्था सम्भवति । न च तादृशा-
 नुमितेरनुमित्यन्तरस्य वाऽनुमितित्वेन घटादौ प्रवृत्तिवि-
 षयप्रत्यक्षवद्धेतुत्वं गृहीतमतो नेश्वरेऽनुमितिः ।

ननु द्वेषजन्यकृतिसाध्ये चिकीर्षाविरहाद्व्यभिचारः
 तद्दृष्टान्तेन क्षित्यादौ द्वेषसाध्यत्वादीश्वरे द्वेषोऽपि
 स्यात् द्वेषवतः संसारित्वेन भगवतोऽपि तथा त्वापात्तिरि-
 ति चेन्न । न हि सर्पादिद्वेषादेव तन्नाशानुकलव्यापारे
 कृतिरुत्पत्तमर्हति, प्रयोजनं विना दुःखैकफले प्रेक्षावतां

कृतेरनुपपत्तेः, किन्तु दुःखसाधनध्वंसं तत्साध्यदुःखानु-
त्पादं वा फलमुद्दिश्य तत्साधनताज्ञानात्, तथा चेष्ट-
साधनताज्ञानात्तत्रेच्छाऽस्त्येवेति सैव कृतिकारणं कल्-
प्तत्वात्, द्वेषस्तु परस्परया तदुपक्षीणः । कुतस्तर्हि द्वेषसि-
द्धिः ? शत्रुं द्वेषमीति अबाधितप्रत्ययात् । न चादृश्यस्य कर्तु-
रनुपलब्धिबाधः, अनुपलब्धिमात्रस्य बाधकत्वेऽतीन्द्रियो-
च्छेदात् योग्यानुपलब्धेश्चासिद्धेः परात्मनोऽयोग्यत्वनि-
यमात्, शशशृङ्गप्रतिबन्ध्या च नादृश्यमात्रनिरासः,
परमाण्वादिस्वीकारात् । नाप्ययोग्यकर्तृकनिरासः, चे-
ष्टया ज्ञानादिमतः परात्मनोऽनुमानात् परं प्रति तस्या-
योग्यत्वात् । नापि शृङ्गे पशुत्ववदप्रयोजकम्, कर्तुः का-
र्यमात्रे कारणत्वावधारणात् प्रतिबन्दिमात्रस्यादूषण-
त्वात् । शशे पशुत्वेनायोग्यशृङ्गसिद्धिः कुतो नेति
चेत्, न अर्थान्तरत्वात् विपक्षे बाधकाभावान्(१)व्याप्त्य-
सिद्धेः शृङ्गत्वस्य योग्यसंस्थानविशेषव्यङ्ग्यत्वेनायोग्यस्य
विरोधेन शङ्कितुमशक्यत्वात्, शशे शृङ्गस्यात्यन्ताभाव
इति सर्वेषामबाधितप्रत्यक्षबाधितत्वाच्च । अथ कृति-
कार्यत्वयोर्नान्वयव्यतिरेकाभ्यां व्याप्तिग्रहः त्वन्मते व्या-
पककृतेः सत्त्वे तद्देशे समये वा कृतिमात्रव्यतिरेका-
निरूपणात् । नित्यकृतेरन्वयोऽपि न गृहीतो बहिर्मात्र-
व्यतिरेकोऽस्ति गृह्यते च । न चैवमाकाशात्मनोरप्य-
सिद्धिः समवायिमात्रस्य व्यतिरेकानिरूपणेन कार्यं स-
मवायिकारणजन्यमिति व्याप्तेरसिद्धेरिति वाच्यम् । स-
मवायिकारणत्वग्रहे हि तत्संसर्गाभावोऽप्रयोजको नि-
मित्तमात्रसाधारणत्वात्, किन्तु यत्समवायि तत्र कार्यं

यन्न समवायि तन्न नेत्यन्योन्याभावमादाय कार्यं सम-
वायिजन्यमिति व्याप्तिग्रहसम्भवात्, समवायित्वेन त-
र्थादन्योन्याभावोऽस्ति गृह्यते च ।

(प्रका०) विशेष्ये बाधे सत्येव “सविशेषणे ही” ति न्यायाव-
तार इत्यपरितोषं हृदि निधाय—*अन्ये त्विति* । कृतीत्युपलक्षणं
ज्ञानेच्छेत्यपि द्रष्टव्यम्, अत एवानुपदं तथैव विभावयिष्यति । *सा-
ध्याप्रसिद्धिर्वैति* । यद्युक्तदोषमिया दृष्टान्तस्त्याज्यस्तदा प्रकृतसा-
ध्याप्रसिद्धिरेव दोष इत्यर्थः । ननूपादानप्रत्यक्षं विनापि शब्दाद्यर्थि-
प्रवृत्तेर्व्यभिचार इत्यत आह—प्रवृत्तिविषयस्येति । न ह्युपादानप्रत्यक्षत्वेन
कारणत्वं द्रूमः किन्तु प्रवृत्तिविषयप्रत्यक्षत्वेन, प्रवृत्तिविषयश्च न ग-
गनादि किन्तु मृदङ्गादिकमेव तच्चास्मदादिप्रत्यक्षमेवेति न व्यभिचार
इत्यर्थः । अत्र वायवीयशरीरप्रत्यक्षाभावेन तद्गोचरप्रयत्नाभावात्तत्र
कथं चेष्टेति चिन्त्यम् । *अदृष्टेति* । न चादृष्टवदात्मसंयोगादेव तत्र
क्रियोत्पत्तिरस्तु किं प्रयत्नेनेति वाच्यम् । स्वतन्त्रान्वयव्यतिरेकानुवि-
धायित्वादिति भावः । *न च भगवतीति* (१) । न चायथार्थैव साऽस्ति-
ति वाच्यम् । विशेषदर्शनवत् ईश्वरस्य तदसम्भवादिति भावः । ननु
स्वसुखादिसाधनतानुमितित्वेन न कारणत्वं किन्तु स्वेष्टसाधनतानु-
मितित्वेन, तत्र बाधः विश्वस्येश्वरेच्छाविषयत्वादित्यपरितोषादाह-
नचेति । तथापि तादृशानुमितित्वेन न कारणत्वं किन्तु तादृशज्ञा-
नत्वेन, तादृशं च तत्प्रत्यक्षमेव भवतीति पक्षमधर्मतावलात्तदनुमिता-
वपि प्रत्यक्षजन्यत्वमेव सिद्ध्यतीति भावः । रागवतः—इच्छावतः । *द्वे-
षस्त्विति* । दुःखे तत्साधने वा यतो द्वेष उत्पद्यते ततस्तदभाव
इच्छा भवति न त्वन्यथा द्वेषाविषयघटाद्यभाव इच्छाविरहात्, तथा
च दुःखादिद्वेषो दुःखाभाव इच्छामुत्पादयति ततः कृतिरितीच्छाया-
मेव तदुपक्षय इत्यर्थः । इदं च प्रवृत्तिप्रयत्नमभिप्रेत्य—निवृत्तिप्रयत्ने
तु द्वेषजन्यत्वमेव समानविषयत्वेन लाघवेन प्रवृत्तिं प्रत्येव चिकी-
र्षाया हेतुत्वात्, निवृत्तौ तु समानविषयतया द्वेष एव हेतुर्न भिन्नविषय-
चिकीर्षा । न च प्रवृत्तिविरह एव निवृत्तिः, वैपरीत्यापत्तेः, तदुक्तं कु-
सुमाञ्जलौ—‘प्रवृत्तिप्रयत्नो रागाग्निवृत्तिस्तु द्वेषादिति’ । न चैवं कथं व्य-
भिचारोद्धारः निवृत्तेः क्रियाविरहहेतुत्वेन प्रवृत्तिसाध्यतानियमेन कार्या-

(१) अत्र मूले तावतेति कलिकातापुस्तकस्थपाठो मुद्रितः किन्तु
भगवतीत्येव टीकाकारसंमतो बोध्यः ।

णां चिकीर्षाजन्यत्वस्वीकारात् । नन्वेवं कुत इत्यादिग्रन्थः कथं इत्थं
कारणान्तरमेव निवृत्तेः कल्प्यतामित्याक्षेपे शत्रुं द्वेष्मीत्यनुव्यवसाय-
साक्षिके तत्र ततोऽन्यत्कारणं न कल्प्यमिति परिहार इत्येतदभिप्रा-
यकत्वादिति ।

वस्तुतस्तु प्रवृत्तिविरह एव निवृत्तिः । न च वैपरीत्यं, सुषुप्तिद-
शायामपि निवृत्तिविरहस्य सत्त्वेन प्रवृत्तिकार्यचेष्टादिकार्योपत्तेः । न
च तदा निवृत्तिरेवास्तीति वाच्यम् । तत्कारणद्वेषाभावे तदभावात् ।
द्वेषाभावश्च तत्कारणदुःखसाधनत्वज्ञानाभावात् । तथा च प्राचीनमते
ग्रन्थकर्तुरनुशयप्रकाश एवायमिति मन्तव्यम् । एवञ्च यथाश्रुत एवा-
ग्रिमग्रन्थः सुकर इति ।

यत्र तु धूमवन्ध्यादौ व्याप्तिग्रहः सिद्धस्तत्र साध्यसामान्यव्यति-
रेकग्रहोऽस्त्येवेति न व्याप्तिग्रहस्त्रय्यभिचारीति दर्शयति *बहिमात्रेति*
समवायिमात्रस्येति । आकाशात्मादेरपि व्यापकस्य समवायित्वाभ्यु-
पगमादिति भावः ।

(चि०) यद्वा भावकार्यं समवेतमिति व्याप्त्या
तयोः सिद्धिरिति, यथा हि यद्यद्वहेरन्वये धूमो गृहीतस्त-
त्तद्व्यतिरेके धूममात्रव्यतिरेकग्रहात् बहिधूममात्रयोर्व्या-
प्तेर्ग्रहः न तु पर्वतीयवहेः रन्वयव्यतिरेकग्रहात् । न चान्या-
न्वयव्यतिरेकाभ्यामन्यव्याप्तिग्रहेऽतिप्रसङ्ग इति वाच्यम् ।
यद्विशेषयोरन्वयव्यतिरेकग्रहः तत्सामान्ययोर्बाधकं वि-
ना व्याप्तिग्रहात्, स च बहिधूमव्याप्तिग्रहे उत्पद्यमानः स-
कलधूमगोचरो धूमत्वपुरस्कारेण प्रसिद्धधूमगोचर एव वा
भवति, तथेहापि कृतिविशेषकार्यविशेषयोरन्वयव्य-
तिरेकग्रहो बाधकं विना कृतिकार्यत्वमात्रयोर्व्याप्तिग्रहे
उपायः, न तु पक्षधर्मताबललभ्यविशेषान्वयव्यतिरेक-
ग्रहः अनुमानमात्रोच्छेदप्रसङ्गात् । एतेन—
कार्यत्वस्य विपक्षवृत्तिहतये सम्भाव्यतेऽतीन्द्रियः
कर्त्ता चेद्व्यतिरेकसिद्धिविधुरा व्याप्तिः कथं सिद्ध्यति ।
इत्योऽथ व्यतिरेकसिद्धिमनसा कर्त्ता समाश्रीयते

तत्त्यागोपि तदा तृणादिकमिति व्यक्तं विपक्षेक्षणम् ॥

इति निरस्तम् । ननु यदि कर्तृमात्रव्यतिरेकग्रहाददृश्यकर्तृसिद्धिस्तदा वह्निमात्रव्यासधूमाददृश्यजाठरीयवह्निसिद्धिरपि स्यात् । न स्यात्, अदृश्यवह्नेर्धूमानुत्पत्तेः दृश्यस्यैव तत्र हेतुत्वात् ।

ननु ज्ञानेच्छाप्रयत्नत्रयव्यतिरेकान्न कार्यव्यतिरेकः किन्तु एकैकव्यतिरेकात् तथा च व्यर्थविशेषणत्वेन विशिष्टव्यतिरेको न हेतुव्यतिरेकव्याप्य इति न हेतोर्विशिष्टसिद्धिः साध्याभावव्यापकाभावप्रतियोगिन एव साध्यगमकत्वादिति चेन्न । यत् एकैकव्यतिरेकात् कार्यव्यतिरेकोऽत एव कार्यत्वादेरेकैकं सिध्यत्तयमपि सिध्यति, आर्थस्तु समाजः ।

(प्रका०) ननु द्रव्यस्य गुणकारणत्ववत्समवायिकारणत्वं विशिष्टं न ग्राह्यं किन्तु समवायित्वसमानाधिकरणकारणमेव तत्, तथा चोभयग्राहकसमाजादुभयग्रहे आर्थः समाज इत्युपरितोषादाह *यद्वेति* । *बाधकं विनेति* । सामान्येन रूपेण व्यभिचारज्ञानाभावे सति ततो व्याप्तिग्रह इति भावः । सकलधूमगोचर इति स्वमते, प्रसिद्धधूमगोचर इति परमते, तत्र सामान्यलक्षणानङ्गीकारादिति ध्येयम् ।

कार्यत्वस्येति । कार्यत्वस्य हेतोर्विपक्षवृत्तित्वनिवृत्तये सर्वत्र तृणादौ कार्येऽतीन्द्रियः कर्ता चेत्स्वीक्रियते तदा कापि तद्व्यतिरेकनिश्चयो नेति तद्वैधुर्यात्कथं व्याप्तिर्ज्ञायेत, अथ तद्व्यतिरेकसिद्ध्यर्थितया दृश्य एव कर्ता चेत्स्वीक्रियते तदा तद्विरहेऽपि तृणादौ कार्यत्वमस्तीति तत्रैव विपक्षे तस्य व्यक्तीक्षणमित्यर्थः । दृश्यस्य-योग्यस्य, तथा चाविन्धनवह्नेर्दृश्यमानधूमात्पात्तिः समर्थिता तस्यापि योग्यत्वादिति भावः । *व्यर्थविशेषणत्वेनेति* । अखण्डाभावानभ्युपगन्तुमतेनेदम् । *साध्याभावेति* । केवलान्वयी नास्त्येवेति भावः । अत्र केवलान्वयिव्यवस्थापनाद्व्यतिरेकव्याप्तिग्रहविरहेऽप्यन्वयव्याप्तिसत्तामात्रेणानुमित्यविरोधेन चान्वयव्याप्तावेव व्यर्थविशेषणत्वान्न विशिष्टव्यापकत्वग्रहः विशिष्टस्य कारणत्वेन विपक्षबाधकसम्भवात्, अन्यथा इन्धनविशिष्टवह्नावपि धूमव्यापकत्वं न गृह्येत । न च तत्र वह्निमात्राद्धूमानुत्पत्तेर्विशिष्टं

कारणतावच्छेदकं प्रकृते चात्मत्वमेव लाघवादिति वाच्यम् । अन्यात्मनि ज्ञानादौ सत्यपि आत्मनः कार्यस्य पटादेरुत्पत्तिप्रसङ्गभयेन ज्ञानादेरवश्यं कारणतावच्छेदकत्वात् । न च तेषामपि कारणत्वाच्च कारणतावच्छेदकत्वमवच्छेदकत्वे न करणत्वं दण्डत्ववदिति वाच्यम् । उक्तहेतोरवच्छेदकत्वेऽपि ज्ञानाद्युत्कर्षदर्शनेन कार्योत्कर्षदर्शनात्तेषामपि कारणत्वात्, अत एवालोकरूपस्यावच्छेदकत्वेऽपि व्यञ्जकत्वमिति सिद्धान्त इति यद्यपि तथाप्यभ्युपेत्याह—अत इति* ।

अन्ये तु साध्ये व्यर्थविशेषणता हेतुसमानाधिकरणान्यन्ताभावप्रतियोगितावच्छेदकत्वाभावस्य गुरुण्यपि साध्यतावच्छेदके सुग्रहत्वात् । अवच्छेदकतायां हि भवति गौरवं दोषो यथा हेतुनिष्ठनीलधूमत्वादौ । साध्यनिष्ठधर्मे त्ववच्छेदकत्वं ग्राह्यमेव न, किन्तु कप्रतियोगितावच्छेदकत्वाभावः, स च गुरुण्यपि सुग्रह एव, अन्यथा तादृशधर्मस्योक्तप्रतियोगितानवच्छेदकत्वस्य केनापि प्रमाणेनाग्रहे प्रतियोगितावच्छेदकत्वमेव सिद्धं स्यादित्याशङ्क्यान्योन्याभावगर्भव्याप्तौ साध्यवत्त्वावच्छेदेन साधनसमानाधिकरणान्योन्याभावाप्रतियोगित्वस्य ग्राह्यतया तत्र कल्पे व्यर्थं विशेषणत्वमेव नीलधूमत्ववदवच्छेदककोटिप्रवेशादित्याहुः ।

(चि०) स्यादेतत् अशरीरसर्वज्ञनित्यज्ञानादिमान्कर्त्ता पक्षे विवक्षितः घटादौ च कार्यत्वस्य तद्विपरीतकर्तृसहचारादिदर्शनाद्विशेषविरुद्धत्वमिति चेत् । न । हेतोर्विवक्षितसाध्यविपरीतसहचारमात्रस्यादूषकत्वात्, अन्यथानुमानमात्रोच्छेदप्रसङ्गात् । न चानित्यज्ञानासर्वज्ञशरीरकर्तृत्वेन समं कार्यत्वस्य व्याप्तिरस्ति येन तद्विपरीतसाधने विरुद्धत्वं स्यात्, तादृशव्याप्तिश्च त्वयामया वा नाङ्गीक्रियते अङ्कुरादौ योगदानुपलम्भेन शरीरकर्तृत्वाभावात् । अथ यथादर्शनबलप्रवृत्तव्याप्त्याऽनित्यज्ञानादिमान्कर्त्तोपनेयः पक्षधर्मतया च नित्यज्ञानादिमान्, तथाचोपनेयविशेषयोर्विरोधेन व्याप्तिपक्षधर्मतयोर्विरोधात् परस्परसहकारिताविरहात्तानुमानं विशेषविरोधादिति चेन्न । अनित्यज्ञानादिकर्तृजन्यत्वेन व्याप्त्यभा-

वात् ज्ञानादिमत्कर्तृजन्यत्वव्याप्तेः पक्षधर्मताबलेभ्यः
 विशेषाविरोधात् केवलाया व्याप्तेश्च पक्षधर्मतायाश्च पृ-
 थगुपेनायकत्वाभावाच्च एकवैयर्थ्यप्रसङ्गाच्च । तथा च
 निरपेक्षतादशायां विशेषानुपस्थापनादेव न विरोधज्ञानम्
 सापेक्षतादशायाश्च सहोपलम्भादेव विरोधप्रतियोगिनोः
 सिद्ध्यसिद्धिभ्यां विरोधभावज्ञानाभावाच्च । लिङ्गवि-
 शेषेण साध्यविशेषेण च विरोधे च विशेषविरोधः, यथा
 चन्दनप्रभववह्निमानयं सुरभिधूमवत्त्वादिति । ननु ज्ञान-
 त्वनित्यत्वयोः कर्तृत्वाशरीरित्वयोश्च परस्परविरुद्धत्वेन
 एकधर्म्यसमावेशात् कथं नित्यज्ञानादिकर्तृसिद्धिरिति
 चेत्, न उपसंहारस्थानस्याभावात् । तथाहीश्वरे तद्वुद्धौ
 च शरीरित्वकर्तृत्वे बुद्धित्वनित्यत्वे च उपसंहियमाणे वि-
 रुद्धे न तु स्वाश्रयास्थिते उभयोच्छेदप्रसङ्गात् । न चेश्वरस्त-
 द्बुद्धिर्वोपस्थिता, उपस्थितौ वा धर्मिग्राहकमानेन तयो-
 र्विरोधापहारात्, अनुपस्थिते च तद्व्ये विरोधज्ञानमकि-
 श्चित्करमेव अस्मदादिवुद्धौ व्योमादौ कुविन्दे मुक्तात्म-
 नि च उपस्थिते विरोधोपसंहारात् । बुद्धित्वनित्यत्वयोः
 कर्तृत्वाशरीरित्वयोरनधिगमेऽपि ईश्वरेऽशरीरित्व-
 नित्यज्ञानादिसिद्धिप्रत्यूहैव । अत एव नित्यत्वावयव-
 त्वयोर्विरोधज्ञानमकिञ्चित्करमेवेति परमाणुसिद्धिः । ई-
 श्वरतद्वुद्ध्यादिकं तर्कितमिति चेन्न । तर्कस्य प्रसङ्गनस्य
 संशयस्य चाऽज्ञातेऽसम्भवात् ।

(प्रका०) *योग्येति* । शरीराभावस्य योग्यानुपलम्भेन ग्रहे वि-
 शिष्टाभावस्यानुमानादित्यर्थः । क तर्हि विशेषविरोधो दूषणमित्यपे-
 क्षायामाह *लिङ्गेति* । *उपसंहारेति* । यद्यपि घटत्वपटत्वयोरपि
 विरोधो न स्यात्तथापि तदुभयाश्रयैकसाधकमानाभावात्तद्वान्न सिद्ध्य-
 ति प्रकृते च न तदभावः अत एव यत्र तत्साधकमानं तत्र विरोधभा-

नमकिञ्चित्करमित्याह *अत एवेति* । *साक्षात्साधनत्वमिति । तथा-
च कृतेन हस्तादिव्यापारो द्वारमिति भावः ।

(चि०) स्यादेतन् घटादौ कृतिसाध्यता हस्तादिव्या-
पारादिद्वारैव न तु साक्षात् । न च पितापुत्रयोरेकघटसा-
धनत्वमिव प्रयत्नहस्तादिव्यापारयोः साक्षात् साधकत्वं
वाच्यमिति वाच्यम् । घटार्थं हस्तव्यापारादिना व्याप्रिय-
माणकुलालसमीपदेशस्थस्य हस्तादिव्यापारशून्यस्य त-
द्व्यवकर्तृत्वापत्तेः । न च हस्तादिव्यापारवत्ताऽशरीरस्य
सम्भवति । अन्यादृशी च कृतिसाध्यता न दृष्टा, शरीर-
तद्व्यापारौ चाङ्कुरे बाधित्वाविति कर्तुरपि बाध एव, अन्य-
था तदनुमानात् क्षेत्रज्ञ एव कर्त्ता अनुमीयेत बुद्ध्यादिम-
त्परात्मनो योग्यानुपलब्धिबाधाभावात् । शरीरव्यापा-
रद्वारैव क्षेत्रज्ञस्य हेतुत्वात् शरीरव्यापारस्य चाङ्कुरे
बाधात् बाधित इति चेत् । तर्हि कर्त्तृमात्रस्यापि तद्व्यवर्त-
केष्टेतरकार्ये कर्त्तृत्वदर्शनात् तद्बाधे कर्त्तृमात्रबाधो-
ऽपि । एवञ्च कृतिसाध्यत्वे शरीरव्यापारजन्यत्वं प्रयो-
जकमिति स एवोपाधिः । एवं ज्ञानेच्छयोरपीच्छा-
कृतिद्वारा जनकत्वमिति कथं द्वारं विना क्षित्यादौ
जनकत्वमिति ।

(प्रका०) *तद्व्यवर्तकेति* । यद्यपि सर्गाद्यकालीनं घटादिकं प्रति
शरीराधिष्ठानुरीश्वरस्य न बाधस्तथापि परेण तदनङ्गीकारादिति भा-
वः । *चेष्टेतरैति* । यदि चाभेदचिन्तनादावप्यस्मदादिकर्तृकत्वं तदा
तदितरेत्यापि बोध्यम् । तत्रापि चेष्टाभावादिति । *एवञ्चेति* । चेष्टे-
तरकार्यं इदं बोध्यम् *द्वारं विनेति* । द्वारत्वस्य जन्यत्वगर्भत्वा-
दिति भावः ।

(चि०) उच्यते । जन्यमात्रे हस्तादिव्यापारजनककृ-
तित्वेन न जनकत्वं चेष्टायां क्षित्यादौ च व्यभिचारात्,
किन्तु घटादौ तथा जनकत्वमिति जन्यमात्रे कृतिमा-

अस्य जनकत्वविरोधिविशेषयोर्जन्यजनकभावे बाधकं
 विना सामान्ययोरपि तथाभावनियमात् । न हि विशेषे
 विशेषप्रयोजकत्वेन सामान्ये सामान्यप्रयोजकत्वविरोधः ।
 चेष्टेतरकार्ये शरीरव्यापारद्वारैव कृतेर्हेतुत्वात् तेन विना
 क्षित्यादौ न कृतिसाध्यत्वमिति चेत् । न, चेष्टेतरकार्य-
 मात्रे शरीरव्यापारजनककृतित्वेन न जनकत्वं क्षित्यादौ
 व्यभिचारात्, किन्तु तद्विशेषघटादौ इत्युक्तत्वात् ।
 न चैवमामवातजडीकृतकलेवरस्य प्रयत्नादेव घटो-
 त्पत्तिः स्यात् हस्तादिव्यापारं विनैव कृतेर्हेतुत्वादिति
 वाच्यम् । घटे कृतिवत् हस्तादिव्यापारस्यापि हेतु-
 त्वात् । यदुक्तं—‘क्षेत्रज्ञ एव कुतो नानुमीयत’ इति । तत्र
 हस्तादिव्यापारककृतिमान् यदि क्षेत्रज्ञोऽभिमतः तदा
 हस्तादिव्यापारस्याङ्कुरे योग्यानुपलब्धिबाधात् । अथ
 हस्तादिव्यापाररहितकृतिमानभिमतस्तदोमित्युच्यते स
 एव भगवानीश्वरः । अत एव ‘सहभावनिरूपकत्वे
 नियतपूर्ववर्तित्वं कारणत्वं समवार्थ्यसमवायिनोस्तथा-
 त्वेन निमित्तेऽपि तथा भावात् । अन्यथा प्रतिबन्धका-
 भावानन्तरं प्रतिबन्धकसत्त्वकाले कार्यं स्यात् प्रति-
 बन्धकाभावस्य पूर्वं सत्त्वात्, न च कृतेः सहभावनि-
 रूपकत्वं स्वतः, कार्यसमयेऽभावात्, तथा च तत्परिचा-
 यितव्यापारद्वारा तस्याः सहभावनिरूपकत्वमतः शरीर-
 व्यापारद्वारैव कृतेर्जनकत्वं न केवलाया’ इत्यपास्तम् ।
 समवार्थ्यसमवायिप्रतिबन्धकाभावानामविनश्यदवस्थ-
 त्वेन कारणत्वात् तथैवान्वयव्यतिरेकात् । तेन तेषामभावे
 विनाशक्षणे च न कार्यम्, अन्यथा प्रतिव्यक्ति कार्यस-
 हभावनिरूपणे कार्योत्पत्तेः प्राक् सहभावस्य निरूप-

यितुमशक्यत्वात् कारणत्वानिश्चयेन क्वापि प्रवृत्तिर्न स्यादिति । तज्जातीयत्वस्यावश्यवाच्यत्वे विनश्यदवस्थं कथं सहभावेनापि व्यवच्छेद्यम्, अतः स्वरूपयोग्यतारूपा कारणता तत्रापि । कार्याभावस्तु सहकारिविरहात्, अन्यथा निमित्तानां प्रत्येकं कार्यसहभावानिरूपकत्वेन जनकत्वे गौरवम्, प्रागभावस्य प्रतियोग्यजनकत्वप्रसङ्गाच्च । अन्यथा उत्पन्नोपि पुनरुत्पद्येत सामग्रीसत्त्वात् । न च स एव तत्र प्रतिबन्धकः, अभावान्तरस्य तत्राकारणत्वेन कारणभूताभावप्रतियोगित्वरूपस्य प्रतिबन्धकत्वस्य प्रागभावकारणत्वं एव विश्राभात् । न चैका सामग्री एकदा एकमेव कार्यं जनयति स्वभावादिति वाच्यम् । सामग्रीतद्विरहस्य कार्यतदभावप्रयोजकत्वेन सामग्र्यां सत्यां कार्यस्य, तदभावे कार्याभावस्य वज्रलेपायितत्वात् ।

(प्रका०) प्रत्युतानूकूल्यमित्याह *विशेषयोरिति । अन्यथेति* । प्रतिबन्धकाभावस्य निमित्तत्वादिति भावः । प्रतिबन्धकाभावस्य प्रतिबन्धकप्रागभावस्य । *अन्वयव्यतिरेकादिति* । अन्यथा निराश्रयं रूपाद्युत्पद्येतेति भावः । तत्रापि-विनश्यदवस्थेपि । *गौरवमिति* । एतच्च वस्तुगतिमनुरूप्योक्तम् । वस्तुतः सहभागगर्भेऽपि हेतुत्वे यत्र सहभावो न स्वतस्तत्रास्तु हस्तादिव्यापारद्वारा प्रकृते तु नित्यकृतेः स्वत एव तत्सहभाव इति किं तदपेक्षयेति बोध्यम् । इष्टापत्तिमाशङ्क्य प्रागभावहेतुत्वं साधयति *अन्यथेति । विश्रामादिति* । एतेन-प्रतियोगिप्रतिबन्धकत्वाभ्युपगमेन सर्वत्र प्रतिबन्धकाभावेपि न कार्यसहभूतत्वेन हेतुत्वं किन्तु यत्र तथान्वयाद्यनुविधानं तत्रैव तथेति विभावितम् । अत एव सिद्धेः प्रतिबन्धकत्वेपि तद्विरहरूपायाः पक्षतायाः न तथा कारणत्वमिति । *एकदेति* । एकमिति सम्पातापातं एकदैव जनयतीत्येव प्रकृतसङ्कतेरिति ।

(चि०) स्यादेतत् कर्त्ता शरीर्येव ज्ञानमनित्यमेव बुद्धिरिच्छाद्वारैव कृतिद्वारैवेच्छा हेतुरित्यादिप्राथमिकव्याप्तिप्रत्यक्षविरोधस्तत्र नाशरीरनित्यज्ञानादिकर्त्तृसिद्धिः ।

अत एव शरीरमनित्यमेवेति नियमान्न कर्तृत्वेन नित्या-
तीन्द्रियशरीरसिद्धिरीद्वरे । न चाप्रयोजकत्वम्, निरु-
पाधित्वेन शङ्काकलङ्कानवतारात् । कार्य्यत्वसकर्तृकत्वयो-
र्यदि निरुपाधिकत्वमस्ति तदापि तुल्यबलत्वेन सत्प्रति-
पक्षात् तत्प्रतिबन्धो(१)ऽस्तु । न च कार्य्यत्वं पक्षधर्मता-
सत्त्वाद्वलीयः कर्त्ता शरीर्येवेत्यादौ तन्नास्तीति वाच्यम् ।
ज्ञानमनित्यमेवेति व्याप्तेरेव क्षित्यादौ ज्ञानजन्यत्वविरो-
धित्वात् । एवं कार्य्यं ज्ञानजन्यं ज्ञानमनित्यमेवेत्यन-
योर्विरोध एव, अविरोधे तु द्वयमपि स्यात्, तथा च
क्षित्यादौ शरीर्यनित्यज्ञानपर्थ्यवसाने त्रिरोध एव
स्यात्(२) । किञ्च ज्ञानमनित्यमेवेत्यादौ नित्यज्ञानादेरप्र-
सिद्धेः तदव्यावर्त्तकतया नोपाधित्वनिश्चयस्तत्संशयो
वा, कार्य्यत्वसर्तृकत्वव्याप्तिग्रहदंशायां शरीरव्यापारा-
व्याभिचारात् उपाधेर्निश्चयः संशयो वास्तीति ।

तन्न । ज्ञानमनित्यमेवेत्यादिव्याप्तेरसिद्धेः, विपक्षबाध-
काभावेनाप्रयोजकत्वात् । निरुपाधिसहचारदर्शनव्याभि-
चारादर्शनादेव व्याप्तिग्रहः निरुपाधित्वमेव वा विपक्षे
बाधकमिति चेन्न । अवयवो महानेव तेज उद्भूतरूप-
मेवेत्यादि व्याप्तिग्रहात् परमाणुनेत्रादेरसिद्धिप्रसङ्गात् ।
अथ द्रव्यचाक्षुषत्वेऽनेकद्रव्यवत्त्वस्य, साक्षात्कारे वि-
षयेन्द्रियसन्निकर्षस्य हेतुत्वात् तन्मूलकविपक्षबाधकेन
परमाणवादिसाधकस्य बलवत्त्वात् परमाणवादिसिद्धौ
विरोधिद्व्याप्तेर्बाधः, न तु वैपरीत्यं विपक्षे बाधकाभावेन
तस्याबलधत्त्वादिति मन्यसे, तर्हि ज्ञानादिकार्य्यकारण-
भावावधारणात् तन्मूलकविपक्षबाधकेन निष्कलङ्कव्या-

(१) पक्षवत्प्रतिरोध इति पाठान्तरम् ।

(२) बाध एवेति पाठान्तरम् ।

सिग्रहात् पक्षधर्मताग्रहसहितान्नित्यज्ञानादिसिद्धौ व्य-
भिचारान्न व्याप्तिः । अन्यथा साध्यं पक्षातिरिक्त एवे-
त्यादिनिरुपाधिसहचाराद्यासिग्रहे सकलानुमानोच्छेदः ।

(प्रका०) *बुद्धिरिति । कर्तृत्वनिर्वाहकं हेतुत्वं बुद्धेरिच्छाद्वारैवेति
भावः । *सत्प्रतिपक्षवदिति* । एतेन सत्प्रतिपक्षछायायैवास्या व्याप्तेः
प्रतिबन्धकत्वे हेत्वाभासान्तरत्वशङ्का नेति दर्शितम् । *वलीय इति* ।
तथाच न सत्प्रतिपक्षत्वं तुल्यबलत्वाभावादिति भावः । *विरोधित्वा-
दिति* । तथाच पक्षधर्मताविनाकृताया अपि तस्या विरोधित्वात्तु-
ल्यबलत्वमस्त्येवेति भावः । *किञ्चेति* । ज्ञानमनित्यमेवेति व्याप्तौ
संसारिज्ञानत्वनित्यज्ञानान्यज्ञानत्वादिकमुपाधिर्वाच्यः, स चेद्वरनि-
त्यज्ञानयोर्व्यावर्त्ययोरभावाच्च सम्भवतीत्यर्थ इत्याहुः । वयं तु ज्ञानम-
नित्यमेवेति व्याप्तावनित्यत्वरूपसाध्यव्यापकस्योपाधेर्ज्ञानत्वरूपसाध-
नाव्यापकत्वं नास्मदादिज्ञाने ग्राह्यं तत्रोपाधिसद्भावादेव अनित्यत्वस्य
तद्याप्यस्यास्मदादिज्ञानेपि सत्त्वात्, अन्यथा साध्याव्यापकतयैवानु-
पाधितापत्तेः, तथाच नित्यज्ञाने साधनाव्यापकत्वं ग्राह्यम् । तच्च न
सम्भवति तदसिद्धेः, अत एवाह तदव्यावर्तकतयेति । तत्र ज्ञानत्व-
रूपसाधनाव्यापकतया य० उपाधिस्तन्निश्चयस्तत्संशयो वा नास्तीत्यर्थ
इति विभावयामः । उपाधेरिति । शरीरव्यापारजन्यत्वरूपस्येत्यर्थः ।

(चि०) वयन्तु ब्रूमः । पक्षधर्मताबलान्नित्यं ज्ञानं
सिध्यत् बुद्धिरनित्यैवेति व्याप्तिप्रत्यक्षेण न प्रतिबध्य-
तेऽस्मदादिबुद्धिविषयकत्वेन भिन्नविषयकत्वात् एकवि-
षयविरोधिज्ञानस्यैव प्रतिबन्धकत्वात् नित्यत्वानित्य-
त्वयोरेकजातीये द्रव्येऽविरोधात् । बुद्धिमात्रेऽनित्य-
त्वावगमात् कथं तद्विशेषे नित्यत्वबुद्धिरिति चेन्न ।
बुद्धिमात्रस्येश्वरानीश्वरबुद्धिपरत्वे विरोधात् व्यभि-
चाराच्च । अस्मदादिबुद्धिपरत्वे च भिन्नविषयत्वेनाप्रति-
बन्धकत्वात् । बुद्धित्वं नित्यावृत्त्येवेत्यवगतमतस्तत्र कथं
नित्यवृत्तित्वावगम इति चेन्न । उभयसिद्धनित्या-
वृत्तित्वावगमेऽप्यतिरिक्तनित्यवृत्तित्वावगतौ विरोधा-

भावात् । बुद्धित्वमनित्यत्वव्याप्यमवगतं नाऽनित्य-
त्वभाववति ज्ञातव्यमिति चेत् । न । अनित्यत्वव्या-
प्यमनित्यमात्रवृत्तित्वं तत्र चोक्तमेव । एतेन 'कर्त्ता
शरीर्यवेत्याद्यपि ज्ञानं प्रतिबन्धकमिति' निरस्तम् ।

ननु कर्तृजन्यत्वे जन्यत्वं नावच्छेदकं, किन्तु घट-
त्वादिकमेव तेनैव रूपेणान्वयव्यतिरेकग्रहात् आवश्यक-
त्वाच्च, अननुगतमपि जन्यतावच्छेदकं वह्निजन्यतायां
धूमत्वादिवत् । अथ घटत्वादिवज्जन्यत्वमवच्छेदकं न
हि विशेषोऽस्तीति सामान्यमप्रयोजकम्, तथा च वह्निज-
न्यत्वे धूमविशेषः प्रयोज्योऽस्तीति न धूमसामान्यमग्निं
गमयेत्, तस्माद्यद्विशेषयोः कार्यकारणभावः तत्सा-
मान्ययोरपि बाधकं विना तथात्वनियम इति चेत् । न, तत्र
बाधकाभावात् अत्र च ज्ञानमनित्यमेवेत्यादिप्राथमिकब-
हुव्याप्तौ बाधात्, तुल्यत्वे वा व्याप्तिसंशयाधायकत्वात् ।
न च कार्यकारणभावमूलकत्वेन कार्यत्वव्याप्तिर्वली-
यसीति वाच्यम् । विरोधिप्रत्यक्षेण कार्यकारणभावस्यैवा-
सिद्धेः । एतेन 'धूमादौ वह्निजन्यतावच्छेदकमनुगतं
न सम्भवति इह तु जन्यत्वमनुगतमस्त्यतो बाधकं
विना न मुच्यते इति' निरस्तम् । ज्ञानमनित्यमेवेत्या-
दिसहचारावसायस्य बाधकं विना पक्षधर्मव्याप्तिप-
र्यवसायितत्वेन बाधकत्वादिति ।

मैवम् । निरुपाधित्वेन सहचारावसायस्य साधकं
बाधकं च विना साधारण्येन व्याप्तिसंशयाधायकत्वात् ।
अन्यथा साध्यं पक्षातिरिक्त एव सुखं दुःखसम्भिन्नमेवे-
त्यादिव्याप्तिग्रहस्य कार्यकारणभावग्राहकबाधकत्वे तत्-
संशयाधायकत्वे वा कारणानुमानोच्छेदे निरीहं जगज्जा-

येत । तस्माच्च द्विशेषयोः कार्यकारणभावस्तत्सामान्य-
योः कार्यकारणभावो बलवता बाधकेनापनीयते,
न चात्र तदस्ति, विरोधिव्याप्तिसाधकस्य विपक्षबाध-
कस्याभावात् ।

(प्रका०) ननु यथा ज्ञानीदर्काययोः कार्यकारणभावस्तत्र वि-
पक्षबाधकस्तथाऽत्रापि निरुपाधित्वस्य व्यवस्थापितत्वात्तदेव विपक्षे
बाधकमस्त्वित्यपरितोषं हृदि निधायाम्हा *वयंत्विति* । यद्यपि ज्ञान-
त्वावच्छिन्ने सर्वत्रैवानित्यत्वावगमात्तदवच्छिन्ने न नित्यत्वावगमः अन्य-
था बाधोपि प्रतिबन्धको न स्यात् । तथापि सामान्यलक्षणानङ्गीकर्तुं-
स्तादृशं ज्ञानमेव न भवति, भिन्नविषयकं च ज्ञानं न प्रतिबन्धकं, कचि-
न्नास्तीति ज्ञानानन्तरं कचिदस्तीति ज्ञानस्यानुभवासिद्धत्वात् अस्मन्मते
तु विपक्षबाधकाभावेन तादृशव्याप्तेरेवासिद्धिः । न चैवं बाधोऽपि प्रति-
बन्धको न स्याद्भिन्नविषयत्वादिति वाच्यम् । सामान्यलक्षणानङ्गी-
कर्तुरेदमनिष्टं नास्माकमित्याशयात् । सामान्यरूपेण कार्यकारणभावे
सत्युक्तरूपं ज्ञानमप्रामाण्यशंकास्कन्दितमिति न प्रतिबन्धकमित्यपि
वदन्ति । *व्याप्तीति* । व्याप्तौ पर्यवसायितयेत्यर्थः ।

(चि०) नव्यास्तु कार्यं कर्तृजन्यमिति व्याप्तितो-
ऽशरीरनित्यज्ञानकर्तृपस्थितौ ज्ञानमनित्यमेवेत्यनेन वि-
रोधप्रतिसन्धानं न तु तां विना, प्रतियोग्यनुपस्थि-
तौ विरोधानिरूपणात्, तथा चोपजीव्यबाधात् ज्ञान-
मनित्यमेवेति व्याप्तिज्ञानमकिञ्चित्करमेव । अत एव
पक्षधर्मताविनाकृतं विरोधिव्याप्तिज्ञानं न हेत्वाभास-
तयोक्तं विरोधप्रतियोगिसिद्ध्यासिद्धिपराहतत्वादिति ।

(प्रका०) *नव्यास्त्विति* । ज्ञानमनित्यमेव कार्यं ज्ञानजन्यमेवे-
त्यनयोः स्वरूपतो विरोधाभावात् द्वितीयव्याप्त्या पक्षधर्मतासहितया
नित्यज्ञानोपस्थापने सति स स्यात्तथा च विरोधज्ञानमकिञ्चित्करम् उ-
पजीव्यविरोधादित्यर्थः । अत्रेदमनभिमतबीजम् ज्ञानमनित्यमेवेत्यनेन
ज्ञानत्वावच्छेदेनापि नित्यत्वावगमात्पक्षधर्मतावलादपि न ज्ञाने नित्यत्व-
ग्रहः नित्यत्वमनित्यत्वयोर्विरोधस्य पूर्ववधादित्यादिति परस्मैपुंसिमतं न

तु नित्यानित्यज्ञानयोर्विरोधप्रतिसन्धानं प्रतिबन्धकत्वेनाभिमतं येनो-
पजीव्यविरोधः स्यात्, तथा च पूर्वोक्तसमाधानमेवात्र द्रष्टव्यम् ।

(चि०) स्यादेतत् अस्तु शरीरजन्यत्वमुपाधिः ।
न च पक्षेतरत्ववत्पक्षमात्रव्यावर्त्तकविशेषणवत्त्वात्
साधनविशेषितत्वात् साधनतुल्ययोगक्षेमत्वेन साध्य-
व्यापकत्वानिश्चयाच्च नोपाधित्वं, चेष्टेतरकार्येषु शरी-
रव्यापारद्वारैव कर्तुः कारणत्वात् शरीरसहकृतस्यैव
स्वकार्ये कारणत्वाच्च । न हि शरीरविनाकृतः कर्त्ता
शरीरक्रियां घटादिकं वा जनयति । न च यत्स-
हकृतं यज्जनकम् तेन विना तज्जनकम् अतोऽर्थाच्छरी-
रजन्यमेव कर्त्तृजन्यमिति साध्यव्यापकत्वानिश्चयात् ।
पक्षेतरत्वादौ च विपक्षबाधकाभावाच्च साध्यव्यापक-
तानिश्चय इति तेषामनुपाधित्वे बीजम् । अत एव बा-
धोन्नीतं वह्नीतरत्वं वह्निमत्त्वेन धूमवत्त्वे साध्ये आर्द्रेन्ध-
नप्रभववह्निमत्त्वं, रसवत्त्वेन गन्धवत्त्वे साध्ये पृथिवी-
त्वमुपाधिः विपक्षबाधकैस्तेषां साध्यव्यापकत्वानिश्चयात् ।
न च साधनविशेषितत्वमपि, जन्यत्वं हि प्रागभावप्रति-
योगित्वं, शरीरजन्यत्वञ्च शरीरकारणवत्त्वम्, अन्यानिरु-
क्तेः इतरपदसमभिव्याहारेण जन्यपदादितरकारणकस्यैव
प्रतीतेस्तदर्थकत्वकल्पनादिति विधौ बध्यते । अत एव
शरीरिकर्तृकत्वमुपाधिः शरीरसहकृतस्यैव कर्त्तुः कार-
णत्वात् व्याप्यं व्यापककोटावनिवेशयत एव प्रमाणस्य
व्याप्तिग्राहकत्वात् । शरीरिकर्तृकत्वसकर्तृकत्वयोर्न
व्याप्तिग्रह इति चेन्न । विशिष्टाविशिष्टभेदेन व्याप्य-
व्यापकभावाविरोधात् । अत एव जन्यत्वेन कारणज-
न्यत्वमनुमीयत इति ।

(प्रका०) *साधनेति* । यद्यपि समवेतत्वमपि साधनं, तथा

न विशेषितं, तथापि ध्वंससाधारणपक्षत्वे जन्यत्वमात्रस्यैव साधन-
त्वमिति तदभिप्रायेणेदम् साधनविशेषितवत्साधनैकदेशविशेषितोपि
नोपाधिरित्यभिप्रायेण वेदं बोध्यम् । आर्त्तन्धनेति । इदं च पक्षमात्र-
व्यावर्त्तकविशेषणस्य साधनविशेषितस्य चोदाहरणं बोध्यम् । व्या-
प्यमिति* । अभेदे व्याप्तिरूपसम्बन्धग्रहादिति भावः । *विशिष्टेति* ।
तथाच सम्बन्धितावच्छेदकभेदग्रहात्सम्बन्धग्रहो नानुपपन्नः नीलघट-
योरभेदसंबन्धग्रहवदिति भावः । *कारणजन्यत्वमिति* । यद्यपि पदान्त-
रसमभिव्याहृतजन्यत्वस्य तत्कारणकत्वार्थत्वेन नात्र व्याप्यस्य व्यापक-
कोटिप्रवेशस्तथापि कारणजन्यत्वं कारणप्रागभावव्यापकप्रागभावप्र-
तियोगित्वं प्रागभावप्रतियोगित्वमात्रं जन्यत्वं विवक्षितम् । शरीरजन्यत्वो-
पाधौ तु शरीरकारणकत्वमेव विवक्षितम्, तेन तस्य पूर्वोक्तसाधनविशे-
षितत्वोद्धारो नासङ्गत इति भावः ।

(चि०) मैवम् । कर्तुर्हि शरीरसंहकारिता किं घटादौ
कर्त्तव्ये कार्य्यमात्रे वा स्वकार्य्ये वा ? आद्ये कर्त्ता श-
रीरं विना घटादिकं न करोतीति किमायातं कर्त्तुः का-
र्य्यमात्रकरणे ? द्वितीये च कार्य्यमात्रं कर्तृजन्यमिति न
त्वया स्वीक्रियते, स्वीकारे वा शरीराजन्यमपि कार्य्यं
कर्तृजन्यमिति साध्याव्यापकत्वम् । तृतीये तु स्वज-
न्यत्वं न स्वजन्यतावच्छेदकमात्माश्रयात् । तथापि यत्र
कर्तृत्वमस्ति तत्र शरीरजन्यत्वमावश्यकमिति तस्य
साध्यव्यापकत्वम्, तुल्ययोगक्षेमत्वेन हेतुव्याप्यतासंश-
याधायकत्वेन सन्दिग्धोपाधित्वं वेति चेन्न । लाघवेन
बाधकं विना कर्तृजन्यत्वे सति जन्यत्वमवच्छेदकं न
तु शरीरजन्यत्वं गौरवात्, तथा च शरीरजन्यत्वं न सं-
कर्त्तृकत्वव्यापकम् । घटादौ त्वार्थः समाजः, घटत्वेन शरी-
रजन्यत्वनियमात् न तु व्यापकत्वाप्रयुक्तः । मानाभा-
वात् । शरीरजन्यत्वं न सकर्त्तृकत्वव्यापकं तद्व्याप्यज-
लत्वाव्यापकत्वात् नित्यत्ववदिति बाधकात् हस्तादि-
नापि कर्तृत्वनिर्वाहेण शरीरस्याप्रयोजकत्वात् साक्षात्-

प्रयत्नाधिष्ठेयजन्यत्वस्य साधनव्यापकत्वाच्च । शरीर-
कर्तृकत्वमपि नोपाधिः जन्यमात्रे कर्तुः शरीरसहका-
रित्वाविरहात् ।

(प्रका०) ननु स्वजन्यत्वं न स्वजन्यतावच्छेदकमुक्तं किन्तु श-
रीरं स्वजन्ये सहकारीति, तथा च स्वजन्यत्वं शरीरजन्यतावच्छेदकम्,
एवञ्च शरीरजन्यत्वस्य कर्तृजन्यत्वव्यापकत्वात्तदव्याप्यत्वेन जन्यत्व-
स्यैव सकर्तृकत्वाव्याप्यत्वमनुमेयमित्यपरितोषादाह *हस्तादिना-
पीति । साधनेति* । परमाण्वादीनामपीश्वरप्रयत्नाधिष्ठितत्वेन तज्ज-
न्यत्वस्य पक्षे सम्भवादिति भावः । न च चेष्टाजन्यत्वमुपाधिः, चेष्टा-
यामेव साध्याव्यापकत्वात् । न च चेष्टाश्रयजन्यत्वं तथा, अदृष्टद्वाराक्षि-
त्यादेरपि तज्जन्यत्वात् । यद्यप्यदृष्टाजनकचेष्टाश्रयजन्यत्वोपाधौ नोक्तदो-
षस्तथापि विपक्षबाधकतर्काभावाच्चास्य साध्यव्यापकत्वमिति भावः ।

(चि०) अथ यद्विशेषयोः कार्यकारणभावस्तत्-
सामान्ययोरपि बाधकं विना तथा नियम इति त्वया
निरटङ्कि, तथा च कर्तृविशेषशरीरजन्यविशेषयोः का-
र्यकारणभावनियमात् कर्तृमात्रशरीरजन्यमात्रयोरपि
तथाभावः, तथा च शरीरजन्यत्वं कर्तृतावच्छेदकमिति
भवत्युपाधिः । नचैवं घटवच्छरीरजन्यत्वं सकर्तृकत्व-
व्याप्यं न तु व्यापकमपीति वाच्यम् । उभयसिद्धसकलस-
कर्तृत्ववृत्तित्वेन साध्यव्यापकतानिर्णयात् । जन्यत्वेऽपि
सकर्तृकत्वव्याप्यत्वग्राहकमस्तीति चेत्सर्हि उभयत्र ग्रा-
हकसाम्ये विनिगमकाभावात् व्याप्तिसंशयाधायकत्वेन
सन्दिग्धोपाधिव्याप्यत्वासिद्धिर्वा । हेतुव्याप्यतासंश-
याधायक एव सन्दिग्धोपाधिः, स च साध्यव्यापकत्वे
साधनाव्यापकत्वे वा, उभयत्र वा सन्देहात् । न च वाच्यं
शरीरजन्यत्वसकर्तृकत्वयोरन्वयव्यतिरेकज्ञाने जन्यत्व-
सकर्तृकत्वयोस्तदग्रह आवश्यक इति लाघवात् तयोरेव
व्याप्तिग्रहो न तपोधिसाध्ययोः, हेतुसाध्ययोरन्वयव्यति-

रेकज्ञानञ्च शरीरजन्यत्वानवगमेऽपि भवतीति विनिगम-
कमिति। यतो न कर्तृमात्रजन्यमात्रयोरन्वयव्यतिरेकाभ्यां
व्यासिग्रहः कर्तृमात्रस्य व्यतिरेकाभावात् । किन्तु वि-
शेषयोरन्वयव्यतिरेकेण कार्यकारणभावेन वा सामा-
न्ययोस्तथात्वग्रहस्तौ च तुल्यावेवेति चेत् ।

उच्यते । अस्तु तावत् घटत्ववत् जन्यत्वशरीरज-
न्यत्वयोरपि कर्तृजन्यतावच्छेदकत्वेन सकर्तृकत्वव्या-
प्यत्वं ग्राहकसमानत्वात् विनिगमनाभावाद्विरोधाभा-
वाच्च, सकर्तृकत्वव्यापकत्वन्तु शरीरजन्यत्वस्य कुतः ?
घटत्ववदव्यापकस्यापि जन्यतावच्छेदकत्वात् । उभय-
सिद्धसकर्तृकेऽन्वयव्यतिरेकाभ्यां शरीरजन्यत्वस्य व्या-
पत्वग्रह इति चेत् । शरीरजन्यत्वविनिवेद्यत्वेन तुल्य-
न्यायेन च प्रथमं कर्तृजन्यत्वे जन्यत्वमवच्छेदकं क्लृप्तमिति
तद्विरोधेन शरीरजन्यत्वस्य सकर्तृकत्वव्यापकत्वानव-
गमात् । अतएव न सन्दिग्धोपाधित्वम् ।

(प्रका०) उक्तोपाध्यमिप्रायेणैव साध्यव्यापकताग्राहकं शङ्कते *अ-
येति* *शरीरेति* चेष्टाश्रयेत्यर्थः । *शरीरजन्यत्वेति* ।

ननु शरीरजन्यत्वं शरीरकारणकत्वमुक्तम्, अन्यथा साधनविशे-
षितापत्तेः, तथा च कथं तद्गृहे जन्यत्वग्रह आवश्यक इति चेत् ।

अत्र केचित् । शरीरजन्यत्वस्य गुरुत्वाद्यावन्न तस्य व्यापकत्व-
ग्रहस्तावदेव कर्तृजन्यत्वे जन्यत्वमवच्छेदकीकृत्य गृहीतमुपस्थितिला-
घवादित्याहुः ।

अन्ये तु सकर्तृकत्वग्रहः प्रथममवश्यं वाच्यः, अन्यथा शरीरजन्य-
त्वस्य तद्व्यापकत्वासिद्धेस्तत्र चावच्छेदकग्रहः प्राथमिक इत्यवच्छे-
दकं लाघवाज्जन्यत्वमेव न त्वन्यदित्यमिप्रायकोऽयं ग्रन्थ इत्याहुः ।

उक्तास्वरसेनैव वाऽऽह तुल्यन्यायेति । *तद्विरोधेनेति* ग्रहि सम्भ-
वति शरीरजन्यत्वं सकर्तृकत्वव्याप्यजन्यत्वाव्यापकं सकर्तृकत्वव्या-
पकं चेति भावः । *अत एवेति* । सकर्तृकत्वव्याप्यजन्यत्वाव्यापकत्वे-
न शरीरजन्यत्वस्य सकर्तृकत्वव्यापकतयाऽनुपाधित्वनिर्णयादित्यर्थः ।

(चि०) ननु घटादौ शरीरजन्यत्वे कर्तृजन्यत्वमनुगतमवच्छेदकं बाधकाभावात् । न च लाघवाद्धटत्वादिकमेव तथा, कर्तृजन्यत्वेऽपि जन्यत्वस्यातथात्वापत्तेः । एवं शरीरजन्यत्वस्य व्याप्यं सकर्तृकत्वं बह्वर्धूम इवेति भवत्युपाधिः । किञ्च कर्तृजन्यत्वे जन्यत्वं शरीरजन्यत्वे वा सकर्तृकत्वमवच्छेदकमिति संशयेऽपि न हेतोः साध्यव्याप्यतानिश्चय इति चेत्, तर्हि घटादौ कर्तृजन्यत्वे गृहीते तस्य शरीरजन्यतावच्छेदकत्वं ग्रहीतव्यम् घटं च घटत्ववज्जन्यत्वमपि बाधकं विना कर्तृजन्यतावच्छेदकं गृहीतमतो जन्यमात्रे कर्तृजन्यत्वान्न शरीरजन्यत्वे तदवच्छेदकत्वं प्रथमगृहीतोपजीव्यविरोधात् । अतएव न तस्य हेतौ व्याप्तिसंशयाधायकत्वमपि । एतेनानुत्पत्तिव्यक्षित्यवयववृत्त्यन्यत्वादय उपाधित्वेन निरस्ताः, जन्यत्वस्य साध्यव्याप्यत्वेन तेषां साध्याव्यापकत्वात् । तथापि क्षित्यादिकं न कर्तृजन्यं शरीराजन्यत्वात् गगनवदिनि सत्प्रतिपक्षोऽस्ति चेत् । न ।

अस्य प्रसिद्धकर्तृजन्यत्वाभावविषयकत्वात् अप्रतीतिप्रतियोगिकस्याभावस्य निरूपयितुमशक्यत्वात्, स्थापनानुमानश्च पक्षधर्मताचलात् प्रसिद्धकर्तृभिन्नकर्तृकत्वसाधकमतो भिन्नाविषयकत्वान्न प्रतिबध्यप्रतिबन्धकभावः । अतएव तद्व्यापकरहितत्वादिकमभावसाधकं बाधकमपास्तम्, तस्य प्रसिद्धाभावविषयकत्वेनाप्रसिद्धाभावाविषयकत्वात् । व्यक्तिसाधकस्य च विशेषतां प्रसिद्धव्यक्तिसाधकत्वनियमात्, अन्यथानुमानवैयर्थ्यात् । कर्तृजन्यत्वमनुगतं घटादौ प्रसिद्धं यत् साध्यं तदभावां मया साध्यत इति चेत्, कर्तृजन्यत्वमनुगतमपि पक्षध-

मन्ताबलेन प्रसिद्धं कर्त्तारमादाय पर्यवस्यति, तदभावस्तु प्रसिद्धस्य कर्तुरभावमादाय सिद्ध्यति नाप्रसिद्धस्य, अनुगतस्यापि कर्तृजन्यत्वस्य तदभावस्य च कर्तृव्यक्तिघटितत्वात्, अन्यथा व्यक्तितदभावासिद्धिप्रसङ्गात् । नचैवं सत्प्रतिपक्षोच्छेदः, तस्य गोत्वाद्येकभावाभावसाधकविषयत्वात् ।

(प्रका०) *कर्तृजन्यत्वेपीति* । यद्विशेषयोरित्यादिव्याप्तिप्राहकस्योभयत्र तुल्यत्वादिति भावः । *एवं शरीरेति* । जन्यतावच्छेदकत्वाद्वदत्ताद्यवच्छेदनैव कर्तृजन्यत्वं गृहीतं शरीरजन्यतावच्छेदकत्वेन गृह्यताम् । अत एव नोपजीव्यविरोधः । न च हस्तादिजन्ये व्यभिचारात् शरीरजन्यतावच्छेदकं कर्तृजन्यत्वमिति वाच्यम् । शरीरपदस्य पूर्वोक्तेष्टाश्रयपरत्वात् । न च शरीरजन्यत्वावच्छेदकमेव घटत्वादिकमस्तु कर्तृजन्यतावच्छेदकं जन्यत्वमेवास्त्विति विनिगमकाभावादिति वाच्यम् । तथापि जन्यत्वे सकर्तृकत्वव्याप्यत्वानिश्चयादिति चेत् । अत्राहुः । कर्तृजन्यत्वे जन्यत्वमवच्छेदकं शरीरजन्यत्वे सकर्तृकत्वं वा ? यद्विशेषयोरित्यादिप्राहकस्य समानत्वादिति संशये लाघवाज्जन्यत्वमेव कर्तृजन्यतावच्छेदकं स्वीक्रियते न तु कर्तृजन्यत्वस्य शरीरजन्यतावच्छेदकत्वं गौरवात् । नन्वेकप्रतियोगिकजन्यतावच्छेदकद्वयोपस्थितौ लाघवावतारः, न चात्र तथा, उभयस्याप्युभयजन्यतावच्छेदकत्वसम्भवादिति चेत् । न उभयनिरूपितौभयजन्यतावच्छेदकस्य प्रकृते विरुद्धत्वेन एकत्रैवावच्छेदकताकल्पनाप्रसक्तौ कुत्र तत्कल्प्यतामिति लाघवावतारसम्भवादिति । शरीरजन्यत्वस्य रूपादावपि सत्त्वेन तन्मते कर्तृजन्यत्वं न्यूनवृत्तितया तदवच्छेदकं न भवतीत्यप्याहुः ।

अस्य प्रसिद्धति । इदं च सर्वं सामान्यलक्षणानभ्युपगमेन परंप्रत्यापादनं तस्य गोत्वाद्येकभावाभावविषयत्वेन त्वयाऽवश्यं वाच्यत्वादित्येवमर्थकतया तस्येत्यादिफक्किकापि योज्येति न स्वसिद्धान्तविरोध इत्याहुः । *अप्रतीतेति* । यद्यपि परमते प्रतियोगितावच्छेदकप्रकारकज्ञानस्यैवाभावधर्कारणत्वं न तु प्रतियोगिज्ञानस्य आवश्यकत्वात्, अन्यथा बाधापि तन्मते प्रतिबन्धको न स्यात्, न भ्याद्य-दादिसामान्याभावज्ञानं सामान्यलक्षणासम्भवेन सकलप्रतियोगिज्ञानाभावात् । तथापि स्वमतावष्टम्भेनेदं द्रष्टव्यम् ।

वस्तुतस्तु स्थापनानुमानस्य तर्कसचिवत्वावस्य च तदभावाच्च-
नबलवत्त्वाच्च सत्प्रतिपक्षत्वमिति भावः ।

(चि०) एतेन “ज्ञानत्वं न नित्यवृत्ति ज्ञानमात्र-
वृत्तिधर्मत्वात् स्मृतित्ववत्, ज्ञानं न नित्यगुणवृत्तिगुण-
त्वव्याप्यजातियोंगि चेतनविशेषगुणत्वात् सुखवत्,
आत्मा न नित्यविशेषगुणाधारवृत्तिद्रव्यत्वापरजा-
तिमान् विशुत्वात् गगनवदि”त्याद्यपास्तम्, प्रसिद्ध-
नित्ये व्योमादौ प्रसिद्धायाश्च रूपत्वजलत्वादि-
जातेर्व्यतिरेकविषयत्वात् अप्रयोजकत्वाच्च । किञ्च
क्षित्यादौ शरीराजन्यत्वमसिद्धम् अदृष्टद्वारा तज्ज-
न्यत्वात् । न चादृष्टाद्वारकजन्यज्ञानाजन्यत्वं हेतुः,
ज्ञाने जन्यत्वविशेषणस्याव्यावर्त्तकतया व्यर्थत्वात् ।
न च स्थापनायां पक्षविशेषणेऽप्येष दोषः, प्रमेयो घट
इतिवत्तदुपरक्तबुद्धेरुद्देश्यत्वात् । अपि च शरीराजन्यत्वे
व्यर्थविशेषणत्वं, लाघवेनाजन्यत्वस्यैव व्याप्यत्वात् ।
न च निष्प्रयोजनविशेषणमसिद्धं, व्यासिग्रहोपयुक्तवि-
शेषणवत् पक्षधर्मतौ पक्षिकविशेषणस्यापि सप्रयोजन-
त्वात् व्यभिचारवारकस्यापि सार्थकत्वेऽनुमितिप्रयोज-
कत्वस्यैव बीजत्वात् । व्यभिचारवारकविशेषणवत्येव
व्यासिग्रह इति चेत्, न । निर्विशेषणेऽपि गोत्वादौ
व्यासिग्रहात् । तत्रापि व्यक्तिविशिष्टे व्यासिग्रह इति
चेन्न । स्वतो व्यावृत्तगोत्वस्य व्यभिचारात्, अन्यथा-
ऽन्योन्याश्रयात् । अपि च व्यभिचारवारकविशेषणव-
त्येव व्यासिग्रह इत्यप्रयोजकम् सहचारदर्शनादिसत्त्वे तद-
भावेन व्यासिग्रहाविलम्बात् । व्यभिचारावारकविशे-
षणशून्य एव व्यासिग्रह इति चेन्न । प्रमेयत्वेन ज्ञाय-
माने धूमे व्यासिग्रहात् ।

(प्रका०) #ज्ञानमात्रेति# । यद्यत्र जातिपदमपि तदाऽनित्यमात्रवृत्तिरिति साध्यार्थो ज्ञानातिरिक्तावृत्तित्वं च हेत्वर्थो विवक्षणीयस्तथा चावृत्तौ व्यभिचारवारणाय तद्वृत्त्यम् । केचित्तु कालादिवर्तमानत्वेनाप्रसिद्धिः स्यात् । जातिपदोपादाने तु जातित्वनिर्वाहकसम्बन्धेन ज्ञानमात्रवृत्तित्वहेतुलाभ इत्याहुः ।

#चेतनेति# । रूपादौ संख्यादौ च व्यभिचारवारणाय चेतनविशेषपदे । यद्यपि यथाश्रुतं भावनायां व्यभिचारि परमाणुवृत्तिनित्यस्थितस्थापकवृत्तिसंस्कारत्वजातिसत्त्वात्तथापि हेतौ गुणपदं प्रत्यक्षेण विवक्ष्यम् । एवञ्चात्मैकत्वप्रत्यक्षत्वपक्षे विशेषपदम् । #आत्मेति# । यद्यापि न नित्यविशेषगुणाधार इत्येव साध्यमुचितं, तथापि तन्मते शब्दस्य नित्यतयाऽऽकाश एव व्यभिचारः स्यादस्मन्मते चेद्वरात्मनः सिद्धासिद्ध्याव्याघातेनापक्षतयाऽस्मद्वाद्यात्ममात्रपक्षत्वे सिद्धसाधनं माभूदिति तादृशजातिगर्भं साध्यमुपात्तमिति ध्येयम् । नन्वदृष्टाजनकशरीराजन्यत्वं हेतुः, न च हस्तादिजन्ये तथापि व्यभिचारः, शरीरपदस्य चेष्टाश्रयपरत्वादित्यपरितोषादाह—#अपि चेति# । #निर्विशेषण इति# । व्यभिचारवारकविशेषणशून्य इत्यर्थः । #अन्यथेति# । यदि जातिर्न स्वतो व्यावर्तिका किन्तु व्यक्तिव्यावर्तनीया तदा व्यावृत्तपरस्परव्यावर्तनीयत्वेन परस्पराश्रयापत्तिरित्यर्थः । व्यभिचारावारकविशेषणज्ञानं व्याप्तिग्रहप्रतिबन्धकमित्यभिप्रेत्य शङ्कते #व्यभिचारेति# । विशेषणशून्ये विशेषणज्ञानशून्य इत्यर्थः । अत एवोत्तरे प्रमेयत्वेन ज्ञायमानपर्यन्तमुपात्तमिति ।

(चि०) अथ तत्रोपात्तव्यभिचारावारकविशेषणशून्यत्वं विवक्षितम्, न च तत्र प्रमेयत्वं विशेषणमुपात्तमिति चेन्न । विरोधान्, न हि तत्रोपात्तं तेन शून्यञ्चेति सम्भवति । यद्विषयकत्वेन परामर्शः कारणमनुमितौ तल्लिङ्गं, प्रकृते च व्यभिचारादन्यथासिद्धेश्च न विशेषणविषयकत्वेन तत्त्वमिति चेन्न । धूमस्याप्यतत्त्वापत्तेः व्यभिचारात्तद्विषयत्वेनानुमित्यकारणत्वात् । अथैकमवच्छेदकमपरत्र व्याप्तिः । यद्वा लाघवेन व्यासज्यवृत्तिरेकैव व्याप्तिरिति विशिष्टव्याप्त्यर्थः, तत्र विशेष-

व्यतावच्छेदकस्य व्याप्त्यनवच्छेदकत्वेन विशेषणस्य
 तदवच्छेदकत्वमिति नियमात्, एकवृत्तित्वबाधे सत्येव
 व्याप्त्यवृत्तित्वमिति व्याप्तेश्च न शरीरजन्यत्वाभावे
 नीलधूमादौ च व्याप्तिरिति विशेषमात्रे सा, तथा च
 स्वरूपसिद्धिः तद्वारणार्थं विशेषणाभिधाने व्याप्य-
 त्वासिद्धिरिति चेत् । न । अव्यभिचारस्यानौपाधिकत्वस्य
 वा विशिष्टे नीलधूमादौ सत्त्वेन तद्व्यतिरेकसाधने बा-
 धात् । न च विशेष्यत्वमुपाधिः साधनव्यापकत्वात् । कि-
 ञ्च सौरभविशेषवद्धूमरहितमिदं चन्दनप्रभववह्निरहित-
 त्वात्, निर्धूमोऽयमाद्र्ध्वनप्रभववह्निरहितत्वादित्यादावपि
 कारणविशेषाभावेन कार्यविशेषाभावानुमानं न स्यात्,
 वह्निरहितत्वादिकञ्चोपाधिर्भवेत्, व्यतिरेकिण्यष्टद्रव्या-
 तिरिक्तद्रव्यानाश्रितत्वं च हेत्वभावव्याप्यं न स्यात्,
 द्रव्यानाश्रितत्वस्यैव व्याप्यत्वात्, रूपादिषु मध्ये गन्धस्यैव
 व्यञ्जकत्वादित्यादौ त्वव्याप्यसिद्धिचारकविशेषणस्वी-
 काराच्च । अपि च गौरवेण विशिष्टस्य व्यापकतापि न
 स्यात्, तथा च स्थानानुमाने उपादानगोचरापरोक्ष-
 ज्ञानचिकीर्षाकृतिमज्जन्यता, धूमेनाद्र्ध्वनप्रभववह्निर्ध-
 तत्वेन शरीरजन्यत्वमपि नानुमीयेत ।

ईश्वरानुमानदीधितिः ।

(दी०) ईश्वरवादे,—न च विशेष्यत्वमुपाधिः साधनव्यापकत्वा-
 दिति । साध्यस्येति शेषः । शरीरसहकारेणैव कर्तुः कार्यजनक-
 त्वात् शरीराजन्यस्य न कर्तृजन्यत्वम् । तथा चाऽकर्तृकत्वरूपसा-
 ध्यव्याप्यस्य शरीराजन्यत्वस्य हेतोरव्यापकतया साध्यस्याव्या-
 पकं विशेष्यम् अजन्यत्वं नोपाधिरित्यर्थः । यदि विशिष्टाभावे हेतौ

विशेषणवैयर्थ्यं विशेष्याभावरूपश्च विशेष्यमुपाधिर्भवेत् तदाऽऽर्द्रेन्धन-
प्रभववन्निहरहितत्वादिना निर्धूमत्वादौ साध्ये व्यर्थविशेषणत्वम् उ-
पाधिश्च वन्निहरहितत्वादि सम्भवेदित्याह किञ्चन्ति । ननु स्वरूपा-
सिद्धिवारकत्वाद्विशेषणस्य न वैयर्थ्यमिति न भ्रमः, अपि तु व्य-
भिचारावारकत्वात्, रूपादिषु मध्य इत्यत्र गन्धव्यञ्जकत्वस्य हे-
तोर्व्यभिचारो न शुद्धेनैव वारयितुं शक्यते तस्य समभिव्याहारव-
शाच्छ्रुद्धातिरिक्ताव्यञ्जकत्वरूपस्य गन्धव्यञ्जकेऽसत्त्वेन विशेषण-
त्वायोगादतो रूपाद्यन्तर्गतगन्धातिरिक्ताव्यञ्जकत्वं तच्च व्यभिचार-
वारकमेव इत्यत आह अपि चेति ।

(प्रका०) *व्यभिचारादिति* । आकाशादिपक्षकेऽजन्यत्वविषयत-
यैवानुमितिजनकत्वादित्यर्थः । अत एवान्यथासिद्धिरपीति भावः । *धू-
मस्यापीति* । आलोकविषयतयापि तज्जन्यत्वादित्यर्थः । अत्र यद्याप
व्यासज्यवृत्तिव्याप्तिर्यत्र विशेष्यबाधस्तत्र बाध्या यथाऽर्द्रेन्धनप्रभवव-
ह्निमत्त्वादौ, तच्च न सम्भवात्, धूमादिसामानाधिकरण्यस्य संयोगवि-
शेषस्य वह्निधूममात्रनिष्ठत्वात्, अपि च आर्द्रेन्धनादौ विशेषणे व्या-
प्यभावनिश्चय तदवच्छिन्नवह्निविशेषे व्याप्तिग्रहादनुमितिः, तथापि प्र-
थमांक्तविशिष्टव्याप्यभिप्रायेण दूषयति *नेति* । नीलधूमे हेतौ साधना-
नावच्छिन्नसाध्यव्यापकधूमवत्त्वमुपाधिः । तथा चानौपाधिकत्वाभावसा-
धनेन बाध इति शङ्कते न *चेति* । *साधनेति* नीलधूमवति सर्वत्र धू-
मवत्त्वसत्त्वादित्यर्थः ।

केचित्तु उभयत्रोपाधि शङ्कते *न चेति* । अदृष्टद्वारा शरीरस्य क्षि-
त्यादावपि जनकत्वमिति शरीराजन्यत्वं नित्यमात्रवृत्तीति अजन्यत्वो-
पाधेः साधनव्यापकत्वमित्यर्थ इत्याहुः । तन्न । एवं हि व्याप्यत्वासि-
द्धिमुद्धरतः स्वरूपासिद्ध्यापत्तेः । तथा च शरीराजन्यत्वे पूर्वोक्तं तात्प-
र्यम् । तच्च क्षित्यादिवृत्तीति साधनाव्यापकत्वमिति ।

इदंशे व्यर्थविशेषणतया तदभ्युपगतमप्यनुमानं न स्यादित्याह—
किञ्चन्ति । उभयत्र वह्निरहितत्वमात्रस्यैव गमकत्वसम्भवादिति भा-
वः । *बाह्यरहितेति* । यदि चास्यायोगोलके साध्याव्यापकत्वाच्चापा-
धित्वं तदा धूमवत्त्वोपाधेः साधनव्यापकत्वमिति तुल्यमिति भावः ।
ननु गन्धादिषु मध्ये इति व्यभिचारवारकतापर्यवसन्नेव गन्धमात्र-

व्यञ्जकत्वं हि द्रव्यविशेषितं हेतूकार्यम्, अन्यथा सन्निकर्षे व्यभिचारः स्यात् तस्य च तेन व्यभिचारवारणं तदा यदि व्यभिचारः स्यात् स च तदा यदि गन्धमात्रव्यञ्जकत्वं प्रसिद्धं स्यात् तथाच गन्धादिषु मध्ये ईति प्रसिद्धिं सम्पाद्य सन्निकर्षे व्यभिचारवारणप्रयोजकमित्यु-
चेराह #अपि चेति# ।

(चि०) यत्तु जन्यान्योन्याभावापेक्षया शरीरजन्या-
न्योन्याभावस्याल्पत्वात्तेषामेव व्याप्यत्वमिति विप-
रीतमेव लाघवमिति । तन्न । विरोधाभावेन बहूनामल्पस्य
च व्याप्यत्वात्स्नेहे शीतस्पर्शवत्त्वजलत्वयोर्गन्धाभावेऽपृ-
थिवीत्वपृथिवीत्वाभावयोरिव । अन्यथा नीलधूमस्यैव
व्याप्यत्वे धूममात्रस्याव्याप्यत्वप्रसङ्गः । किञ्च त्वन्नये बहू-
न्योन्याभावापेक्षया जन्यत्वात्यन्ताभावस्यैव व्याप्यता
स्यात् एकत्वात् । प्रमेयत्वाद्यनन्तधर्मविशिष्टस्य व्याप्ताव-
पि प्रयोजनाभावान्नानुमाने तदुपन्यासः । अथ लाघवेन
जन्यत्वस्य शीघ्रोपस्थितिकतया जन्यत्वाभावत्वेन
शीघ्रं व्याप्तिग्रहः न तु शरीरजन्यभावत्वेन विल-
म्बितप्रतीतिकत्वात् । यत्र विशेषणविशेष्यान्यतराभा-
ववति साध्यं तत्र विशिष्टाभावस्यापि व्याप्तिरिति
चेन्न । एवं सति उत्पत्तिमत्त्वे सति सत्त्वादिकमानित्यन्व-
सकर्तृकत्वव्याप्यतया न गृह्येत शीघ्रोपस्थितिकतया
घटत्वादेरेव तथात्वात् । यदि च सामान्यविशेषभावा-
द्विरोधाभावेनोभयस्यापि व्याप्यत्वं तदा शरीराज-
न्यत्वजन्यत्वाभावयोरपि तुल्यम् । किञ्च शरीरजन्य-
त्वं विशिष्टं तदभावमपि विशिष्टाद्वि न तु साक्षात्, तथा
च शरीरजन्यत्वाभावोऽखण्ड एव हेतुरतो न व्यर्थ-
विशेषणता । न चात्र विशिष्टाभावो विशेष्याभाव एव,
क्षित्यादावजन्यतापत्तेः । अत एव स्थापनायां शरीरज-

न्यत्वमुपाधिः साध्याभावव्याप्याभावप्रतियोगित्वेन साध्यव्यापकत्वनियमात् । व्यर्थविशेषणेऽधिकं निग्रह-
स्थानमिति चेन्न । हेतुद्वयोपन्यासे ह्यधिकम् । अत्र तु विशिष्टमेव हेतुरिति विरुद्धस्थल उक्तमिति ।

(दी०) यत्नित्यादि यावद्विशेषाभावानामेव सामान्याभावत्व-
मते । बह्वलपेति । बहवो जन्यान्योन्याभावा अल्पाः शरीरजन्यान्योन्या-
भावाः । अपृथिवीत्वं पृथिवीसामान्यान्योन्याभावः स च विशेषा-
भावसमुदायः । जन्यत्वात्यन्ताभावस्येत्यभ्युच्चयमात्रं, जन्यत्वस्या-
खण्डस्य एकस्य विरहेण तुल्यन्यायतया सामान्याभावस्यापि तत्त-
जन्यत्वाभावरूपत्वात् । यद्यपि प्रत्येकव्याप्यत्वस्य सम्भवे बहूना-
मल्पानाञ्च तथात्वम्, न चेह, एकैकस्यान्योन्याभावस्य व्यभिचा-
रित्वात् तथा च शरीरजन्यान्योन्याभावसमुदायस्य व्याप्यत्वे न
तत्र क्षित्याद्यन्योन्याभावानां निवेशो व्यर्थत्वात्, तथापि जन्यत्व-
शरीरजन्यत्वावच्छिन्नप्रतियोगिताकावतिरिक्तावेवाभावाविति न
तत्र बह्वल्पभावसम्भव इत्यत्र तात्पर्यमिति ॥

विदुषां निवहैरिहैकमत्याद्यददुष्टं निरटङ्गि यच्च दुष्टम् ॥

मयि जल्पति कल्पनाधिनाथे रघुनाथे मनुतां तदन्यथैव ॥

इति महामहोपाध्यायश्रीरघुनाथभट्टाचार्य्यशिरोमणि-

विरचिता ईश्वरानुमानतत्त्वचिन्तामणिदीधितिः

समाप्ता ।

अनुमानदीधितिः सम्पूर्णा ।

(प्रका०) यत्त्विति शरीरजन्यघटाद्यपेक्षया जन्याः क्षित्यादयो ऽपीति ते बहवः । प्रतियोगिबाहुल्यकृतं चाभावबाहुल्यमिति भावः । *अन्यथेति* । तथा चावच्छेदकलाघवं प्रयोजकं न तु व्यक्तिलाघवमिति भावः । *प्रयोजनेति* । प्रकृते पक्षधर्मतायामुपयोगः शरीरपदस्येति भावः । *अथेति* । न च यदि तत्र व्याप्तिरस्ति तदा न प्रथमं व्याप्तिग्रहो जातस्ततः किं ? पश्चादपि तद्गृहेणानुमितिसम्भवादिति वाच्यम् । यत्र प्रथमं व्याप्तिग्रहः तत्रैव व्याप्तिरित्यभिमानेनाभिधानादिति । *यत्रेति* । निर्धूमोऽयमाद्र्धेन्धनप्रभववह्निरहितत्वादित्यत्राद्र्धेन्धनरूपविशेषणाभाववति विशेष्यवति तप्तायःपिण्डे साध्यं निर्धूमत्वं तथा वह्निरूपविशेष्याभाववति केवलार्धेन्धनवति वनादौ निर्धूमत्वम्, एवञ्च प्रत्येकस्य धूमाप्रयोजकतया तदभावे विशिष्टाभावो हेतुः । न चैवं प्रकृते सिद्धं, जन्यत्वविशेष्यवति शरीररूपविशेषणाविरह्णेणाकर्तृत्वरूपसाध्यसम्बन्धानिश्चयात् क्षित्यादौ पक्षे तस्य सन्दिग्धत्वात् । तथाचात्र विशिष्टाभावो न हेतुरित्यर्थः । यत्तु साध्यं नेति पाठस्तथाच यत्र विशेषणविशेष्यान्यतराभाववति साध्याभावः, विशेषणाद्यन्यतराभावो व्यभिचारीति यावत् तत्र विशिष्टाभावो हेतुः । अत्र तु न तथेति न सहेतुरिति । तत्र । विशेषणाद्यन्यतराभावस्य व्यभिचारित्वे विशिष्टाभावस्य व्यभिचारस्यापि वज्रलेपत्वात् । *अखण्ड एवेति* । तथाच शरीरजन्यत्वाभावे जन्यत्वप्रतियोगिकत्वाभावात् तदवच्छेदेन व्याप्यग्रहे विशिष्टावच्छेदेनैव तद्ग्रह इति न वैयर्थ्यमिति भावः । अधिकमिति । अनुपयुक्तनीलाद्यंशोपादानादिति भावः । *हेत्विति* । हेतूदाहरणादिकमधिकं तल्लक्षणादिति भावः ।

(चि०) उच्यते । नीलधूमादौ व्याप्तिरस्त्येव, अन्यथा विशेषाणामव्याप्यत्वे निराश्रया व्याप्तिः स्यात् । नीलत्वमपि न व्याप्यतावच्छेदकं गौरवात् किन्तु धूमत्वमेव दण्डत्वेन कारणत्वे रूपमिव, धूमत्वञ्च न नीलिम्नि किन्तु तदाश्रये धूमे इति न नीलधूमस्य हेतुत्वम् । नीलधूमे नीलस्य विशेषणत्वे तद्विशिष्टे न धूमत्वम्, उपलक्षणत्वे च धूमादेवानुमितिः । किञ्च व्याप्यतावच्छेदकस्यैव हेतुतावच्छेदकत्वमिति न नीलधूमत्वं तथा । नचैवं धूम-

त्वस्यावच्छेदकत्वेऽपि सामग्रिसत्त्वात् नीलधूमादनु-
मित्युत्पत्तौ हेत्वाभासत्वं न स्यात् अनुमितिप्रतिबन्ध-
कस्य तत्त्वादिति वाच्यम् । तदभावेऽपि नीलधूमप्रयु-
क्तसाध्यवत्प्रत्ययस्य भ्रमत्वेन तत्कारणत्वस्याभासत्वं
सम्भवादिति दिक् ॥

एवञ्च शरीराजन्यत्वेऽपि न शरीरमवच्छेदकं गौर-
वात्, येन विशेषणेन विना व्याप्तिर्न गृह्यते तस्यैव व्या-
प्यतावच्छेदकत्वनिष्पत्तात् । अत एव गन्धस्यैव व्यञ्जक-
त्वादित्यत्राप्रसिद्धत्वेन रूपादिषु मध्ये इति विशेषणं विना
व्याप्तिर्गृहीतुं न शक्यते इत्यसिद्धिवारकमपि विशेषणं
सार्थकमेव । सुरभिधूमविशेषादौ च चन्दनप्रभवान्या-
देः कारणत्वात् कारणाभावस्य कार्यभावाप्रयोजकतया
व्याप्यत्वनिश्चयः । व्यापके च न व्यर्थविशेषणता, विशि-
ष्टस्य कारणत्वेन व्यापकत्वात् विशेषव्यतिरेकिस्थले (१)
विपक्षबाधकेनानन्यगतिकतया विशिष्टस्य व्यापक-
त्वात् विशिष्टाभावस्य हेत्वभावव्याप्यत्वम् । यत्र च वि-
पक्षबाधकं नास्ति तत्र विशिष्टस्य व्यापकतापि न, य-
था कार्यस्य द्विकर्तृकत्वेनापि शरीराजन्यत्वाभावोऽखण्डो
हेतुः । यदि हि शरीराजन्यत्वं सकर्तृकत्वप्रयोजकं स्यात्
तदा तदभावप्रयुक्तः सकर्तृकत्वाभाव इति तस्य साध्य-
व्याप्यता स्यात्, नचैवं, किन्तुजन्यत्वं लाघवात्तथा
तथा चाजन्यत्वमेवोपाधिः । साध्यव्याप्याभावः सा-
ध्याभावव्यापक इति नियमेन तस्य साध्यव्यापकतानि-
श्चयात् सकर्तृकत्वशरीराजन्यत्वयोर्व्याप्त्यभावेन तद-
भावयोरपि व्याप्त्यभाव इति व्याप्यत्वासिद्धत्वाच्च ।

अत एव शरीरजन्यत्वाभावस्याकर्तृकत्वाव्याप्यत्वात्तद्-
 भावयोरपि व्याप्यव्यापकभाव इति तिरस्तम् । शरीर-
 जन्यत्वस्य सकर्तृकत्वाऽप्रयोजकत्वात् । न चाजन्यत्वं
 पूर्वसाधनव्यतिरेकत्वेन नोपाधिः सत्प्रतिपक्षोच्छे-
 दकप्रसङ्गादिति वाच्यम् । स्थापनायां यत्राभासत्वं
 तत्र विशेषादर्शनदशायां सत्प्रतिपक्षे पूर्वसाधनव्य-
 तिरेकस्य साध्याव्यापकत्वेनानुपाधिकत्वात्, यथा श-
 ब्दोऽनित्यो गुणत्वादित्यत्र शब्दो नित्यो व्योमैकगुण-
 त्वादित्यादिना सत्प्रतिपक्षे गुणत्वाभावो नोपाधिः
 जलपरमाणुरूपे साध्याव्यापकत्वात् । न चैवमनैका-
 न्तिकत्वमेव तत्रोद्भावं सत्प्रतिपक्षमुपेक्ष्य तस्योद्भा-
 वनानर्हत्वात् । किञ्च प्रागभावप्रतियोगित्वे सति समवे-
 तत्वस्य तत्प्रतियोगित्वे सति सत्त्वस्य, सत्त्वे सति
 उत्पत्तिमत्त्वस्य वा हेतुत्वे, एषामन्यतमव्यतिरेक
 उपाधिरिति न पूर्वसाधनव्यतिरेकः । अत एवाजन्य-
 त्वस्य नोपाधित्वं ध्वंसे साध्याव्यापकत्वादिति न दोषः ।

(प्रका०) तर्हि नीलधूमस्य कथं न हेतुत्वमत आह *नीलत्वम-
 पीति* । विशेष्यतावच्छेदस्य सम्बन्धिताद्यवच्छेदकत्व एव विशेषण-
 स्यापि तदवच्छेदकत्वादित्यर्थः । अत्र दृष्टान्तमाह *दण्डत्वेने-
 ति* । ननु नैल्यं व्याप्यतावच्छेदकत्वेन हेतौ मा प्रविशतु, व्याप्य-
 त्वेनैव प्रविशदित्यत आह धूमत्वं चेति । व्याप्यतावच्छे-
 दकावच्छिन्नस्यैव व्याप्यत्वं प्रकृते च धूमत्वं तथा तदवच्छिन्नत्वं
 च न नैल्य इति व्याप्यतया न प्रवेशस्तत्रेति भावः । इदं च वस्तुगति-
 मनुरुध्योक्तम् । वस्तुतो धूमत्वस्य नैल्यवृत्तित्वेपि धूमवद्व्यक्तिस्थलीयं
 तदिति धूममात्रमेव हेतुरिति न नीलधूमो हेतुः, नीलधूमत्वस्यानव-
 च्छेदकत्वात्, नैल्यस्यापि धूमत्वावच्छिन्नत्वेनैव हेतुत्वादिति नैल्ये धूम-
 त्वासत्त्वोपवर्णनमप्रकृतमेव प्रकृते तु गौरवमेवेति ध्येयम् । ननु नीलिनि
 धूमत्वासत्त्वेपि नीलधूमे धूमत्वमस्त्येव अतस्तदवच्छिन्नत्वेन हेतुप्रवेश-
 स्तस्य स्यादित्यत आह—*नीलधूम इति* । तथाच नीलोपलक्षितधूम-

मात्रस्यैव धूमत्वावच्छिन्नत्वात् केनापि प्रकारेण हेतौ नैत्यप्रवेश इति भावः । ननु व्याप्यतावच्छेदकमस्तु धूमत्वमात्रं किन्तु नीलधूमस्यापि व्याप्यत्वात्तेनापि हेत्ववयवनिर्देशः स्यादित्यत आह *किञ्चेति* । व्याप्यतानवच्छेदकेन हेतुनिर्देशेऽतिप्रसङ्गादिति भावः । ननु धूममात्रनिष्ठ-व्याप्तौ नीलधूमत्वं न्यूनवृत्तित्वादेव नावच्छेदकं न तु गौरवात्, नील-धूममात्रनिष्ठव्याप्तौ नीलधूमत्वमेवावच्छेदकं न तु धूमत्वं अतिप्रसङ्गा-दिति चेन्न । न्यूनवृत्तेरपि व्याप्यतावच्छेदकत्वात्, अन्यथा आलोकाद्य-वृत्तित्वेन धूमत्वस्याप्यतत्त्वापत्तेः ।

ननु गौरवेण नीलधूमत्वावच्छेदेन व्याप्यग्रहेऽज्ञानरूपासिद्धिरस्तु, न तु हेत्वाभासीभूताज्ञायमानप्रतिबन्धकत्वाभावात् । न च यतो गौर-वात्नीलधूमत्वस्यानवच्छेदकत्वं तदेव व्याप्यत्वासिद्धित्वेन विवक्षितम्, तस्य ज्ञायमानतयैव प्रतिबन्धकत्वादिति वाच्यम् । परामर्शविषया-भावस्यैव असिद्धित्वेन ग्रन्थकृदभिमतत्वात् गौरवस्यातथात्वात् । तथा च व्याप्यत्वासिद्धिर्व्यर्थविशेषणादावित्यप्यसंवातमिति चेत् ।

अत्र केचित् । यत्सम्बन्धितावच्छेदकरूपवत्त्वलक्षणा व्याप्तिर्लाघवा-दनुमितिहेतुः, सकलसाधनाधिकरणे साध्यसत्त्वं दर्शयतोदाहरणेन सैव प्रदर्श्यत इति तदभावो व्याप्यत्वासिद्धिरवच्छेदकत्वाभाव एव पर्यवसन्नो नीलधूमादौ नीलधूमधूमत्वरूपावच्छेदकान्तरसत्त्वे नीलधूम-त्वस्य तद्धटितशरीरस्यानवच्छेदकत्वात् । एवञ्च परामर्शविषयाभाव-त्वमपि समर्थितमित्याहुः ।

अत्र वदन्ति । सम्बन्धितावच्छेदकवत्त्वलक्षणायां व्याप्तावच्छेद-कत्वं यद्यनतिरिक्तदेशवृत्तित्वं तदा तन्नीलधूमेऽप्यस्ति, अथ तत्र तादृश-धर्मान्तराघटितत्वमपि विशेषणं तदा सर्वव्याप्तिरक्षणतो गौरवादनु-मित्यहेतुरेवेति तदभावज्ञानस्य क प्रतिबन्धकता तादृशधर्माघटित-त्वादेरुदाहरणोपदर्शनशङ्कैव नास्तीति न किञ्चिदेतत् । तस्मादिदम-त्र तत्त्वम् । नीलधूमे धूमत्वावच्छिन्नव्याप्तिसत्त्वेऽपि नीलधूमत्वावच्छि-न्नव्याप्तिविरहो व्याप्यत्वासिद्धिः । स च विशेषणावच्छिन्नविरहो वा सम्बन्धविरहो वेत्यन्यदेतत् । एवञ्च ज्ञानगर्भहेत्वाभासलक्षणं परा-मर्शविषयाभावत्वं च सङ्गच्छते । न च नीलधूमत्वावच्छिन्नव्याप्यप्र-सिद्धेः कथमेवमिति वाच्यम् । कस्तूरिकावहनादिप्रतियोगिकविशेष-व्याप्तेरेव तादृश्याः प्रसिद्धेः । न च तादृशी व्याप्तिर्नीलधूमेऽस्त्येवेति नीलधूमत्वावच्छिन्नव्याप्यप्रसिद्धिर्नास्तीति वाच्यम् ।

च्यत्वे पुनः सैवाप्रसिद्धिरिति वाच्यम् । नीलधूमत्वावच्छिन्नव्याप्तिप्रति-
योगिकत्वलक्षणव्यापकत्वाभावस्य वह्नित्वावच्छिन्ने व्याप्यत्वासिद्धि-
पदार्थत्वात् । समानवित्तिवेद्यतया व्याप्यत्ववद्व्यापकत्वस्यापि परामर्श-
विषयत्वेनोक्तव्यापकत्वाभावे परामर्शविषयाभावत्वस्यापि सत्त्वाच्च ।

यद्वा धूमत्वावच्छिन्ने नीलधूमत्वावच्छिन्नव्याप्यभाव एव व्याप्य-
त्वासिद्धिः । तस्यापि नीलधूमत्वावच्छिन्ने सत्त्वेनान्यधर्मावच्छिन्ने विर-
हादिति ।

वस्तुतो वह्निनिरूपितधूमनिष्ठव्याप्तौ नीलधूमत्वावच्छेदेन व्याप्य-
ग्रहे ऽज्ञानरूपासिद्धिरित्यपि न स्यात् गौरवज्ञानस्यावच्छेदकत्वज्ञान एव
प्रतिबन्धकत्वात् । एवञ्च यत्समानाधिकरणात्यन्ताभावप्रतियोगितान-
वच्छेदकावच्छिन्नसमानाधिकरण्यावच्छेदकावच्छिन्नत्वं व्याप्तिस्तथा-
च नीलधूमेऽप्येतादृशावच्छेदकत्वाभावः परामर्शविषयाभावतया भव-
त्वसिद्धिः । न च व्याप्तेस्तादृशावच्छेदकगर्भत्वे मानाभाव इति वाच्य-
म् । व्यर्थविशेषणे व्याप्तिग्रहप्रतिबन्धस्यैव तत्र मानत्वात् गौरवज्ञानस्य
अवच्छेदकत्वातिरिक्तव्याप्तिघटकपदार्थग्रहाप्रतिबन्धकत्वात् । यथा व्य-
भिचारिते व्याप्तिग्रहप्रतिबन्ध एवाव्यभिचारित्वगर्भत्वे तस्या मानम् ।
न च तत्र व्याप्तिग्रहप्रतिबन्धो न भवत्येवेति वाच्यम् । एवं हि अज्ञान-
रूपासिद्धिरपि न स्यात् । तथैकामसिद्धिं परिहरतो द्वितीयापत्तेरिति
सिद्धान्तोपि भज्येत । तस्मात्परिहर वा तत्राज्ञानरूपासिद्धिं स्वीकुरु
वा व्याप्तेरवच्छेदकगर्भत्वमिति दिक् ।

भ्रमत्वेनेति-ननु ज्ञायमानतया प्रतिबन्धकत्वाभावात्तथाप्यस्य
कथं हेत्वाभासत्वं किञ्चित्प्रयुक्तं तद्धेतुकत्वं तज्ज्ञाप्यत्वं वा । न च लिङ्गो-
पहितभानपक्षेपि तद्भासते उपस्थापकाभावात् । तत्कथं तद्विषयत्वेना-
नुमितेर्भ्रमत्वमिति चेत् ।

अत्राहुः । अनुमित्याभासताप्रयोजकत्वं हेत्वाभासत्वमिति सम्प्रदा-
यमतेनास्याऽभिधानम् । तत्प्रयुक्तत्वं तद्विशिष्टत्वम् । तथा च लिङ्गोप-
हितभानपक्षे व्याप्यत्वासिद्धौ नीलधूमो व्याप्यत्वेनानुमितौ भासत इति
तस्या भ्रमत्वम् ।

केचित्तु- वह्निव्याप्यनीलधूमवान् वह्निमानित्यनुमितौ ज्ञाप्यज्ञापक-
भावस्य संसर्गविधया भासनात् नीलधूमे च तत्त्वेन रूपेण तदभावाच्च
द्विषयत्वेन तस्याभ्रमत्वमित्याहुः ।

यस्तुतो अतन्ग्रथासिद्धधूमज्ञानादनुमितिसत्त्वेन नीलधूमस्योद्देश्यानु-

मितिप्रतिबन्धकत्वेनैव हेत्वाभासत्वं-शरीराजन्यत्वादौ च विशेष्यस्या-
सिद्धतया विशिष्टस्य व्याप्यत्वासिद्धतयानुमितिसामान्यप्रतिबन्धक-
त्वमेव तदेतत्सर्वमभिसन्ध्यायाह- *दिगिति* । प्रकृते योजयति *एव-
मिति* । *शरीराजन्यत्वेपीति* । शरीराजन्यत्वाश्रयमात्रप्रतियोगिकया-
वदन्योन्याभावेपीत्यर्थः । पूर्वोक्तदोषं निरस्यति- *सुरभीति* । ननु
सुरभिधूमत्वं न कार्यतावच्छेदकं प्रत्येकसामग्रीद्वयसमाजादार्थसमाज-
महिम्नैव विशिष्टकार्यसिद्धेर्नीलघटवदिवदिति चेत् । न । विशिष्टस्य
कार्यतावच्छेदकत्वेपि प्रत्येककारणताया एव व्याप्यत्वनिश्चयमूलत्व-
संभवात् । स्थापनानुमाने पूर्वोक्तव्यापकं व्यर्थविशेषणत्वमुद्धरति *व्याप-
कं चेति* । *विशिष्टस्येति* । यद्यप्यदृष्टप्रागभावेत्यादिना कृतित्वादि-
ना प्रत्येकमेव कारणात्वं न तु तादृशकृत्यादिविशिष्टात्मकत्वेन कारणत्वं
कृत्यादीनां सहकारितया परस्य दंडचक्रादिवदवच्छेदकत्वाभावात् ।
तथापि वस्तुगतिमनुरुन्धैतदुक्तं न तु तत्त्वेन जनकत्वं विवक्षितम् । नच-
वं न विशिष्टस्य व्यापकत्वमिति वाच्यम् । प्रत्येककारणताया एव
तन्मूलत्वसंभवात् । वस्तुतः प्रत्येकमेव तद्व्यापकत्वम् । आर्थसमाजम-
हिम्नो विशिष्टसिद्धिः । अत एव ग्रन्थकृतापि तथैव विभावितं धूमं प्रति
तु आर्द्रेन्धनप्रभववह्नित्वेनैव कारणत्वाद्विशिष्टस्यैव व्यापकत्वम् । न च
वह्निसंयोग आर्द्रेन्धनसहकारोति वाच्यम् । तत्संयोगे सत्यपि तत्प्रभव-
वह्न्युत्पादं विना ततो धूमानुत्पत्तेरिति वदन्ति ।

अखण्ड इति । तथा च प्रतियोगिविशेषणत्वान्न वैयर्थ्यमिति
भावः । *अजन्यत्वमिति* । एवं चाप्रयोजकत्वमपीति ध्येयम् । सत्प्रति-
पक्षोच्छेदः-समीचीनप्रतिपक्षोच्छेदः । यथा चैवं व्याख्यातं तथोक्तं प्राक् ।
किञ्चेति । एषामन्यतमः स्थापनाहेतुरपरस्य विरहः प्रत्यनुमानोपा-
धिरित्यर्थः । *अत एवेति* । यतः समवेतत्वादिघटितस्य जन्यत्वस्या-
भाव उपाधिरतस्तस्य ध्वंसवृत्तित्वाच्च साध्याव्याप्तिरित्यर्थः ।

(चि०) अन्ये तु यन्निष्ठा यन्निरूपिता व्याप्तिर्येन विशे-
षणेन विना न गृह्यते तत्र विशिष्टं व्याप्यतावच्छेदकम् ।
अकर्तृकत्वानिरूपिताभावनिष्ठव्याप्तौ च शरीरं विनैव प्रति
योगितया जन्यत्वमवच्छेदकं क्लृप्तमिति न शरीराजन्यत्व-
मवच्छेदकं धूमे नीलधूमत्व मित्र, अतिगौरवेण शरीराजन्य-
त्वमप्रतियोगितया च जन्यत्वं नावच्छेदकमिति व्याप्यता-

वच्छेदकाभावान्न शरीरजन्यत्वाभावोऽकर्तृकत्वव्याप्यः ।
 व्यभिचाराभावात्तथेति चेन्न । क्षित्यादावेव व्यभिचारात्,
 अन्यथा क्षित्यादिकं नादृष्टहेतुकं शरीरजन्यत्वाभावादि-
 त्यपि स्यात् । नन्वस्तु तावदशरीरनित्यज्ञानादिकर्तृनु-
 मितिस्तथापि सानुमितिरयथार्थेवाऽशरीरे कर्तृत्वज्ञान-
 त्वात् ज्ञानेच्छाप्रयत्नेषु नित्यज्ञानत्वात् शरीराजन्ये सक-
 र्तृकत्वज्ञानत्वात्, घटः कर्त्ता घटज्ञानादिकं नित्यं व्योम-
 सकर्तृकमिति ज्ञानवदिति साध्यम्, न चोपजीव्यबाधः,
 अनुमितिर्ह्युपजीव्या, नन्वस्तु तत्राथार्थमपीति चेन्न ।
 कर्तृकार्ययोर्निरूपाधिकार्यकारणाभावेन एतस्याप्रयोज-
 कत्वात्, अन्यथा पर्वते बन्धनानुमितिरयथार्था उभयासि-
 द्धवाहिमद्भिन्ने बहिज्ज्ञानत्वादित्यादिना सकलान्वयव्य-
 तिरेक्युच्छेदः । किञ्चानुमितेरयथार्थमनेन ज्ञाप्यं, न
 तु कार्यं, तथा च दोषादुत्पन्नस्थानेन ज्ञापने तत्रायमेव
 दोषो दोषान्तरं वा ? नाद्यः अन्यान्याश्रयात् उत्पन्ने
 तस्मिन् ज्ञापनं ज्ञापकादेव च तस्माद्दोषात्तदुत्पत्तिरिति ।
 नान्त्योऽसिद्धेः । तर्कापरिशुद्धिस्तु न दूषणम् । यदीश्वरः
 कर्त्ता स्यात्, शरीरी स्यात्, इष्टसाधनताज्ञानवान् स्यात्
 प्रयोजनवान् स्यात् अनित्यज्ञानवान् स्यात् क्षित्यादि
 यदि सकर्तृकं स्यात् शरीरिकर्तृकं स्यादिति तर्काणां वि-
 पर्यये आश्रयासिद्धिव्यर्थविशेषणतादिना विपर्ययाप-
 र्यवसानेनाभासत्वात् ।

(प्रकाऽ) प्राचां मतमाह । *अन्ये त्विति* । यन्निष्ठेति* । यद्विशेष्यता-
 वच्छेदकविशिष्टनिष्ठेत्यर्थः । अभावनिष्ठव्याप्तौ अभावत्वरूपविशेष्यता-
 वच्छेदकविशिष्टव्याप्तावित्यर्थः । अत्रेदमनभिमतबीजम् । लाघवेन
 यन्निष्ठेत्यत्र व्यक्तिपरत्वं न तु विशेष्यतावच्छेदकावच्छिन्नपरत्वं गौर-
 वात् । एवञ्च शरीरजन्यत्वाभावनिष्ठव्याप्तिः शरीरपदं विना न गृह्यते

प्रतियोगितावच्छेदकग्रहं विनाऽभावग्रहस्यैवाभावात् । तथा च कथं न विशिष्टस्य व्याप्यतावच्छेदकत्वम्, अन्यथा जन्यत्वाभावोपि व्याप्यो न स्यात् । सकारणकत्वाभावादौ जन्यत्वविशेषणं विनाऽपि भावत्वावच्छिन्नव्याप्तिग्रहादिति केवलव्यतिरेकिण्युभयसिद्धसाध्यवत्त्वं केवलान्वयिन्युभयसिद्धसाध्यवद्भिन्नत्वं चाप्रसिद्धमिति अन्वयव्यतिरेकीत्युक्तम् ।

(चि०) ननु क्षित्यादावेककर्तृसिद्धिः कुतः? एककर्तृकत्वेन व्याप्त्यभावात् । न च लाघवात्, तस्याप्रमाणत्वात् । सकर्तृकत्वप्रमाणादेव लाघवसहकृतात् तत्सिद्धिरिति चेत् । न तावदनुमितिमात्रे लाघवं सहकारि, व्यभिचारात् मानाभावाच्च । न हि लिङ्गपरामर्शे सति तद्विलम्बेनानुमितेर्विलम्बोऽप्येन तत् सहकारि स्यात् । नापि लघ्वनुमितौ, अन्योन्याश्रयात् । नापि व्यक्त्यनुमितौ, धूमेन वह्न्यनुमितावेकद्विहस्तादिसंशयाभावापत्तेः । साधकाभावेन नानात्वासिद्धौ कर्तृसिद्धेरेवैककर्तृसिद्धिरिति चेत् । न । एकत्वसाधकाभावेनैकत्वासिद्धौ कर्तृसिद्धिरेव नानासिद्धिरित्यस्यापि सुवचत्वात् । अथ यमर्थमनालम्बमानाऽनुमितिः पक्षे न साध्यसंसर्गं विषयीकरोति स पक्षधर्मताबलात् सिद्ध्यति न त्वधिकमपि, तथा च द्वितीयं कर्त्तारं न विषयीकुर्वत्यपि कर्त्तारं विषयीकरोत्येवेति न द्वितीयमवगाहते, एकस्तु कर्त्ता सिद्ध्यति तदविषयत्वे कर्तृविषयतैव न स्यात् एकविषयत्वाभावे नानाविषयत्वस्याप्यभावात्, तदुद्यतितत्वात्तस्येति चेत् । एवं तर्हि कर्त्रेकत्वमपि न विषयः स्यात् एकत्वविषयत्वं विनापि कर्तृविषयत्वसम्भवात् । वस्तुगत्यैकः सिद्ध्यति न त्वेकत्वेनेति चेन्न, एकत्वासिद्ध्या वस्तुगत्यैक इति ज्ञातुमशक्यत्वात्, तथा चेश्वरे एकत्वानेकत्वयोर्नित्यसंशय इति ।

उच्यते । यत्र प्रमाणे लघुगुरुविषयता सम्भवति

तत्र लाघवसहकारिता, कारणताकार्यताव्याप्यतादि-
ग्राहके प्रत्यक्षे प्रवृत्तिनिमित्तग्राहके उपमाने श-
ब्दशक्तिग्राहकेऽनुमाने तथाविधप्रमाणमात्रे च स-
कलतान्त्रिकैः सहकारित्वकल्पनात् । एवं लाघवमेव
गौरवमिति ज्ञानानन्तरं बाधकं विना लघूनामेव कार-
णत्वकार्यत्वव्याप्यत्वप्रवृत्तिनिमित्तत्वशब्दशक्यत्वानां
ज्ञानदर्शनात् । तत्रापि लाघवानादरे शब्दशक्यत्वादि-
संशये तन्मूलकव्यवहारोच्छेदो विनिगमकाभावात्, सो-
ऽयं विचारमारभते लाघवश्च तदङ्गं नाङ्गीकुरुते इति म-
हासाहसम् । नन्वेवं वस्तुगत्या नानाकर्तृकेषु घटत्वेन
कुलालकर्तृकत्वानुमानेऽपि बाधकानवतारदशायां ला-
घवादेककर्तृसिद्धिः स्यात्, न चेष्टापत्तिः, अनुमित्यनन्तरं
(१) नानात्वैकत्वे संशयादिति चेन्न । तत्रापि लाघवेन कर्त्रै-
क्यमेव सिद्ध्यति तत्सन्देहस्तु ज्ञानप्रामाण्यसंशयादि-
ति पश्चान्नानाकर्तृकत्वसाधकप्रमाणादेवैककर्तृकतानुमानं
तत्र बाध्यते । न चैवं क्षित्यादिकर्तृत्वर्यपि प्रामाण्यसंशया-
देकत्वानेकत्वसंशयो दुरुच्छेदः एकत्वे बाधकस्याभावेन
प्रामाण्यनिश्चयात् । न चैकत्वसाधकाभाव एव बाधकः,
अनुमितेरेव लाघवसहकारेणैकत्वसाधकत्वात् ।

(प्रका०) *अन्योन्याश्रयादिति* । लाघवज्ञानजन्यानुमितित्वस्यैव
लघ्वनुमितित्वादित्यर्थः ।

यत्र प्रमाण इति । नन्वेवं संभवलघुविषयताकानुमितित्वं लाघव
ज्ञानकार्यतावच्छेदकमिति पर्यवसन्नम्, तथा च यत्र तज्ज्ञानं न जातं
वस्तुतो लघोरेवानुमितित्तत्र व्यभिचारः । न च लाघवज्ञानजन्या-
नुमितित्वमेव तथा, अन्योन्याश्रयादिति चेत् । न । लाघवगौरवोप-
स्थितिकालीनलघुविषयताकानुमितित्वस्य कार्यतावच्छेदकत्वात् । ननु
तथापि लाघवज्ञानोपनीतमेकत्वं प्रकारीभूयानुमितौ कथं भासतां, व्या-

(१) नानैककर्तृकत्वे इति पाठान्तरम् ।

द्व्याद्युपनीतादन्यस्यानुमितौ भाने मानाभावादिति पूर्वोक्तविरोधात् ।
न च वस्तुगत्यैकः सिद्ध्यति न त्वेकत्वमपीति वाच्यम् । एकत्वानेकत्व-
संशयतादवस्थ्यात् ।

अत्राहुः । व्याप्त्याद्यनुपनीतमपि लाघवज्ञानोपनीतमनुमितौ भा-
सते नान्यत् अतिप्रसङ्गात्, लाघवज्ञानमात्रस्य प्रमाणमात्रसहका-
रित्वकल्पनात्, तदिदमुक्तं *तथाविधप्रमाणमात्र इति* । अत्र ला-
घवज्ञानोपनीतत्वस्यैव नियामकत्वाच्चातिप्रसङ्गः । व्याप्त्यादीत्यादि-
ग्रन्थस्तु लाघवानुपनीतविषयकः । नन्वेकविषयत्वेऽप्यनेकविषयत्वसं-
भवात्संशयतादवस्थ्यमिति चेन्न । एकमात्रकर्तृत्व एव लाघवावतारा-
त्तस्यैवानुमिति विषयत्वात् । अत एव नानाकर्तृके घटे पञ्चादेककर्तृ-
कताज्ञानं बाध्यत इत्यग्रे वक्ष्यति, अन्यथा नानाकर्तृकेष्वप्येककर्तृक-
ताज्ञानस्य प्रमात्वे बाधासम्भवादिति ।

(चि०) अन्ये तु क्षितिकर्त्ता अङ्कुरकर्त्रभिन्नः अश-
रीरकर्तृत्वात् अङ्कुरकर्तृवदित्यभेदानुमानादेककर्तृसि-
द्धिः । न च क्षितिकर्त्ता अङ्कुरकर्तृभिन्नः अङ्कुरकर्तृत्वात्
कुलालवदिति सत्प्रतिपक्षः, अनित्यज्ञानानामाश्रयत्व-
स्योपाधित्वादित्याहुः । अत्राप्यप्रयोजकत्वे भेदाभेदयो-
गौरेवलाघवे एव शरणम् ।

तथापि कथं नित्यसर्वविषयज्ञानसिद्धिः । पक्ष-
धर्मताबलादिति चेत्, व्यापकतयाऽवगतस्य पक्षसम्ब-
न्धमात्रं पक्षधर्माद्धेतोः सिद्ध्यति, तथाच पक्षे तदुपादान-
गोचरज्ञानमात्रं सिद्ध्येत् नतु नित्यसर्वविषयज्ञानं, तेन
रूपेण व्यापकत्वाग्रहात् । न च येन विनानुपपत्तिः
सोऽपि विषयः, व्यतिरेकविलयापत्तेः ।

अत्र प्राश्नः । यमर्थमनालम्बमानाऽनुमितिः पक्षे
साध्यसम्बन्धं न विषयीकरोति स पक्षधर्मताब-
लात् सिद्ध्यतीत्यनुपपत्तिमूलकोऽन्वयी, प्रतीत्यनुपपत्त्या
च व्यतिरेकी । तदिहाऽनादिद्यणुकादिकार्यप्रवाहस्य प-

क्षत्वे तदुपादानस्यानादिज्ञानगोचरत्वं विना नो-
पादानगोचरज्ञानजन्यत्वमनादिकार्यप्रवाहस्यानुमिति-
रालम्ब्यते, अनादितैव च नित्यता, सर्वमुक्तावपि तत्स-
त्त्वमनादिभावत्वात्, पक्षतदुपादानविषयतैव च सर्ववि-
षयता, लाघवाच्च तावद्विषयकमनाद्येकमेव ज्ञानं सिद्धि-
ति, न तु नित्यानित्यज्ञानानीति ।

(प्रका०) अन्य इत्यत्रास्वरसर्वाजमुद्धाटयति *अत्रापीति* । कि-
ञ्चाक्तानुमानेन क्षितिकर्तुरद्वुरकर्त्रभेदानुमितावपि सागरादिकर्तु-
रैतद्विभक्त्यसंशयादीश्वरनानात्वसंशयतादवस्थमिति । *अनादिभाव-
त्वादिति* । यद्यप्यनुमितौ नानादित्वं विषयस्तथाऽप्यनादिकार्यप्रवाह-
विषयत्वेन तत्सिद्धिरिति भावः ।

(चि०) नव्यास्तु अनित्यज्ञानाजन्यत्वेन पक्षविशे-
षणात् ज्ञानं सिध्यत् नित्यमेव सिध्यति अनित्ये बाधात् ।

वाचस्पतिमिश्रास्तु लाघवादेकज्ञानसिद्धावुत्पत्ति-
मतोऽनादिकार्यप्रवाहं प्रत्यजनकत्वात् परिशेषेण नित्य-
ज्ञानादिसिद्धिः । नियतविषयता च ज्ञानस्य कारणाधीना,
कारणञ्च नित्यज्ञानान्निवर्त्तमानं नियतविषयतामादाय
निवर्त्तत इति सर्वविषयत्वासिद्धिरिति ।

षट्पदार्थीप्रतिपादकवेदकर्तृत्वेनेश्वरस्य षट्पदार्थी-
गोचरसाक्षात्कारवत्त्वेन वा सार्वज्ञ्यम् । घटाकाशसंयोगं
प्रतीश्वरस्य कर्तृत्वात् घटादिगोचरमपि ज्ञानं सिद्धमि-
ति केचित् ।

(प्रका०) नव्यास्वित्यस्त्वरसोद्भावनम् । तद्धीजं तूपनीतभानानङ्गीका-
रान्नित्यज्ञानजन्यत्वं पक्षधर्मतावलादपि न सिध्यतीति ।

ननु तथापि कथं सर्वविषयत्वमित्यत आह *नियतेति* । एवं च
पक्षतदुपादानाद्यतिरिक्तविषयत्वमपि सिध्यति । एतेन प्रथमकल्पेऽस्व-
रसोऽपि सूचितः—पक्षादिविषयत्वे तत्र सर्वविषयत्वासिद्धेरिति ।

(चि०) ननु घटादीनां कथमीश्वरकर्तृत्वं भवति घट-

ईश्वरकर्तृकः कार्यत्वात् क्षितिर्वदिति चेन्न । घटस्य द्वि-
कर्तृकतया तद्दृष्टान्तेन क्षित्यादेरपि द्विकर्तृकतापत्तेः (१),
तथा च घटवत् क्षितिः क्षितिर्वद्घट इतीश्वरानन्त्यम् ।
कार्ये कर्तृत्वेन कारणता न तु द्विकर्तृकत्वेनेति चेत् । तर्हि
नेश्वरकर्तृकत्वेन कारणता किन्तु कर्तृत्वेनेति ।

मैवम् । ज्ञानादीनां नित्यत्वेन सर्वविषयतया घटाद्युपा-
दानविषयत्वमपीति कथं न तेषां घटादिकारणत्वं कुला-
लादिज्ञानतुल्यत्वात् । तदाहुराचार्याः “परमाण्वदृष्टाधि-
ष्ठातृसिद्धौ ज्ञानादीनां नित्यत्वेन सर्वविषयत्वे वेमाथ-
धिष्ठानस्यापि न्यायप्राप्तत्वात् न तु तदधिष्ठानार्थमेवे-
श्वरसिद्धिरिति । “अहं सर्वस्य प्रभवो मत्तः सर्वं प्रवर्त्तते”
इत्यागमाच्चायमर्थोऽध्यव्यवसेयः ।

अथेश्वरस्य सर्वज्ञत्वे सर्वविषयभ्रान्तेर्ज्ञाने ईश्वरोऽपि
भ्रान्तः स्यात् भ्रमस्येव तस्यापि भ्रमविषयविषयकत्वादित्ये-
ति चेत् । न । रजतत्वप्रकारकज्ञानवानयमिति ज्ञानं न भ्रमः
अभ्रान्तस्य तथात्वात् । इदं रजतमिति ज्ञाने रजतत्वं प्रका-
रः तेन स भ्रमः, ईश्वरज्ञाने च रजतत्वप्रकारकत्वं प्रका-
र इति स न भ्रमः । अत एवास्मदादिरपि भ्रान्तिज्ञो न
भ्रान्त इति ।

(प्रका०) नन्विति, तथाच कथं जगन्निर्मातृत्वमिति भावः । न*
भ्रान्त इति* । न ह्यसद्विषयत्वेन भ्रमत्वं, किन्तु व्यधिकरणप्रकार-
कत्वेनेति भावः ।

(चि०) स्यादेतत् प्रयोजनं विना कथमीश्वरः प्रव-
र्त्तते ? सुखस्याभावात् अधर्माभावेन निर्दुस्वत्वात् ।
करुणया प्रवर्त्तते इति चेत् । तर्हि परसुखदुःखप्रहाणे प्रयो-
जने, तथाच सुखिनमेव सृजेन्न नाराकिणम् । धर्माधर्मपर-

तन्त्रत्वात् तदनुरूपं फलं प्रापयतीति चेत् । तर्ह्यविश्वक-
त्वात् कर्मनिर्मितमेव जगद्वैचित्र्यमस्तु किमीश्वरेण
अनपेक्षितकीटादिज्ञानवता । कर्मनिरपेक्षत्वे चैकदैव सदा
च सर्गप्रलयौ स्यातां, ज्ञानादीनां नित्यत्वात् । किञ्च
तत्प्रयत्नस्य करुणाजन्यत्वेन शरीरादिजन्यतापत्तौ
संसारितापत्तिरिति । न । ईश्वरानभ्युपगमे विचारस्या-
श्रयासिद्धत्वात् । तमभ्युपगम्य पृच्छसि चेत्, आकर्ण्य ।
जगत एव तदिच्छाविषयत्वेन स्वेष्टसाधनताज्ञानसत्त्वात् ।
(प्रका०) *स्वेष्टसाधनत्वेति* । तथा च यत्नस्य प्रयोजनज्ञान-
व्याप्यत्वमव्याहतम्, प्रयोजनज्ञानजन्यत्वनियमश्च जन्यत्वोपाधिदुषित
इति भावः ।

(चि०) वस्तुनस्तु क्षित्यादितत्तदसाधारणक्रमिका-
दृष्टादिसामग्रीसमवाहिता ईश्वरज्ञानादयो यदा भवन्ति
तदा क्षित्यादिकं करोतीति व्यवहारः । सर्गप्रलयासाधा-
रणक्रमिकादृष्टादिसामग्रीसमवाहितत्वमेव तदिच्छाया-
श्रिकीर्षासंजिहीर्षात्वे । न चैवं किं तज्ज्ञानादिनेति
वाच्यम् । क्षित्यादीनां कार्यत्वेन ज्ञानजन्यतया नित्य-
ज्ञानादीनामपि जनकत्वात्, सुखादिशब्दयोरत्माका-
शादिवत् ।

नन्वशरीरात् कथं वेदघटादिशब्दव्यवहारसंप्रदायः ।
उच्यते । सर्गादावदृष्टोपगृहीतभूतमेदान्मीनशरीरो-
त्पत्तावदृष्टवदात्मसंयोगाददृष्टसहकृतप्रयत्नवदीश्वरसं-
योगाद्वा सकलवेदार्थगोचरज्ञानादिवक्षासहितान्मनिक-
लेवरकर्ण्ठतात्वादिक्रियातज्जन्यसंयोगाद्वेदोत्पत्तिः ।
एवं कुलालादिशरीरावच्छेदेनादृष्टसहकृतप्रयत्नवदीश्वर-
संयोगात्तद्वुद्धीच्छासहितचेष्टोत्पत्तौ (१) सकलघटानुक्

लव्यापाराद् घटोत्पत्तिः । एवं प्रयोज्यप्रयोजकज्ञानाय
व्यापाराभिमतशरीरावच्छेदेनापि अदृष्टसद्वृत्तेः (१) यद्य-
रज्ञानेच्छाप्रयत्नादेव वागव्यवहारः, ततस्तत्सुशीलो (२)
बालो व्युत्पद्यते सोऽयं भूतावेशन्यायः ।

(प्रकाः) प्रयोजनज्ञानापेक्षा प्रयत्नोत्पत्तौ न तु तत्स्थितावर्णात्याह
वस्तुत इति । *करोतीति* । ईश्वर इति शेषः । ननु तद्विच्छायाः
सिद्धेश्वरपक्षे प्रलयो न स्यात् संजिहीर्षारूपत्वे च सर्गो न स्याद-
त्यत आह *सर्गेति* । *सुखादीति* । भावकार्यस्य समवायिकार-
णजन्यत्वमित्यमाद्यधात्मादिजन्यत्वमिति भावः ।

मीनशरीरेति । तच्च शरीरं नेश्वरस्य तददृष्टोपगृहीतत्वाभावात्
किन्तु संसारिण एवेति ध्येयम् । अत एवाह *सोयं भूतावेशन्यायः*
इति । न चैवं संसार्यात्मा न सिद्धेत् तद्व्यापाराणां भूतावेशन्यायेन प-
रमेश्वरादेव सिद्धेरिति वाच्यम् । तथासत्यदृष्टाभावेन शरीरासिद्धौ
भूतावेशन्यायस्यापि असम्भवात् भगवत्यदृष्टाभावात् ।

(चिः) यत्तु-यथा लिप्यादिना मौनिश्लोकोऽनुमाय पठ्य-
ते तथा सर्गान्तरोत्पन्नतत्त्वज्ञानवता भोगार्थं सर्गादावुत्-
पन्नेन मन्वादिना सर्वज्ञेश्वराभिप्रायस्थवेदः साक्षा-
त्कृत्यानुव्यते, ततोऽग्रिमसंप्रदायः, स एव च कायव्यूहं कृ-
त्वा वागव्यवहारं करोतीति-मतम् । तन्न । प्रतिसर्गाद्यन-
न्तसर्वज्ञकल्पनायां गौरवात्, तेषामेव क्षित्यादिकर्तृत्व-
सम्भवेन ईश्वराननुमानाच्च । एतेन सर्गादौ सर्गान्तर-
सिद्धयोगिन एव क्षितिकर्तारः सन्तिवति निरस्तम् । सर्गा-
दावनन्तसर्वज्ञसिद्धिश्च किं प्रमाणान्तरात् क्षित्यादिक-
र्तृग्राहकाद्वा । नाद्यस्तदभावात् नान्यः अनादिद्व्यणुकादि-
कार्यप्रवाहस्य सकर्तृकत्वानुमानाल्लाघवसद्वृत्तादेक-
स्यैव सर्वज्ञस्य सिद्धेः ॥

(१) प्रयोज्यवृत्त्यप्रयोजकवृत्तभावादिमच्छरीररूपावच्छेदेनादृष्टस-
द्वृत्तेति पाठान्तरम् ।

(२) सद्वृत्तिर्निर्गुणान्तरम् । Collection. Digitized by eGangotri

अथेश्वरज्ञानमूलकशब्दशक्तिग्रहे प्रयोज्यव्यापारानुमितघटज्ञाने घटशब्दस्य कारणताग्रहो भ्रमः स्यात् तदीयज्ञानस्य नित्यत्वात्, तथा च तज्जन्यघटशब्दशक्तिग्रहस्य भ्रमत्वे सकलशब्दज्ञानं भ्रमः स्यात् भ्रमपरम्परामूलकत्वात् । अनित्यसर्वज्ञमूलकशब्दत्वग्रहे च नायं दोष इति चेन्न । व्यापारानुमितमिदं घटज्ञानं घटपदजन्यमिति ज्ञानस्य शब्दशक्तिग्रहकारणस्य भ्रमत्वेऽपि घटपदं घटशक्तमिति ज्ञानस्य यथार्थत्वात् विषयाबाधात् । न च भ्रममूलकत्वेन तस्य भ्रमत्वमनुमेयम् । तदंशे व्यधिकरणप्रकाराभावेन बाधात् बाधितविषयत्वस्योपाधित्वाच्च ।

अत एव घटमानयेति शब्दानन्तरं सूत्रसञ्चाराधिष्ठितदारुपुत्रकस्य घटानयनव्यवहारदर्शनाद्बालो घटपदे व्युत्पद्यते । तन्मूलकशब्दज्ञानमपि न भ्रमः, तस्यापि भ्रमत्वे प्रयोज्यव्यवहारादिदानीं व्युत्पत्तिर्न स्यात्, किमयं प्रयोज्यश्चेतनव्यवहाराद्व्युत्पन्नोऽचेतनव्यवहारद्वेति संशयस्य बल्लेपायमानत्वात् ॥ “विश्वतोऽश्चरुत विश्वतो मुखो विश्वतो बाहुरुत विश्वतः पात् । सं बाहुभ्यां घमति सं पतत्रैर्यावाभृमी जनयन्देव एकः इत्यादि श्रुतयः,—

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ॥

इत्यादयः स्मृत्यश्च बह्व्यो मानत्वेनानुसन्धेया इति ॥

इत्यनुमानचिन्तामणौ ईश्वरवादः ।

(प्रका०) *ईश्वराननुमानाच्चेति* । यद्यपि मन्वादिशरीरारम्भक-
द्यणुकादिकर्तृत्वेनेश्वरानुमानं स्यादेव । तथापीश्वरस्याप्यावश्यकत्वा-
त्किं मन्वादिनेति भावः । विश्वतश्चक्षुः-विश्वविषयकसाक्षात्कारवान्,
विश्वतोमुखः-विश्वविषयकवचनवान् । विश्वतोबाहुः-विश्वविषयक-
प्रयत्नवान्, विश्वतस्पात् विश्वव्यापी, याहुभ्यां-धर्माधर्माभ्यां, संपतत्रैः-
परमाणुभिः, संधमति-संयोजयति । किमर्थमित्यत आह यावाभूमी सं-
जनयन् । यावेत्यूर्ध्वलोकसप्तकं भूमीत्यधोलोकसप्तकमुपलक्षितम् । संह्रयं
व्यवहिताश्चेति सूत्रेण धमजननाभ्यामन्वीयते । स्मृतिविरोधेन श्रुतेर-
न्यपरत्वमाशङ्क्य तद्विरोधमेव दर्शयति *उत्तम इति* ।

॥ इत्यनुमानखण्डावशिष्टांशचिन्तामणिव्याख्यानप्रकाशे ईश्वरवादः ॥

(चि०) स्यादेतत् ईश्वरवत् कार्येणैव शक्तिरप्यनुमी-
यते, तथाहि यादृशादेव करतलानलसंयोगाद्दाहो जायते
तादृशादेव सति प्रतिबन्धके न जायते, अतो यद्भावात्
कार्याभावस्तद्वह्यादावभ्युपेयं तेन विना तदभावाय-
त्तदाहाभावानुपपत्तेर्व्यतिरेकमुखेन शक्तिसिद्धिः । न चा-
दृष्टवैगुण्यम्, दृष्टसादृश्ये तदभावात्, तस्य तदर्थत्वात् ।
अन्यथा दृढदण्डनुन्नमपि चक्रं न भ्राम्येत् । अथादृष्ट-
विलम्बादपि विलम्बो यथा बन्ध्यास्त्रिसंप्रयोगे परमाणु-
कर्मणि अध्ययनतुल्यत्वेऽपि एकत्र फलाभावे चेति
चेन्न । अदृष्टविलम्बो हि न तन्नाशानुत्पादौ, मण्यपसा-
रणानुपदं दाहाभावप्रसङ्गात् । किञ्च नियमतो मार्गसङ्गा-
वे कार्याभावस्तदभावे कार्यमिति दृष्टत्वात् मण्याद्यभाव
एव कारणम्, अन्यथा कदाचित् मण्याद्यभावेऽपि
तदभावान्न कार्यं स्यात्, बन्ध्यासंप्रयोगे तु दृष्टव्य-
भिचाराददृष्टविलम्बादेव विलम्बः । अदृष्टञ्च क्वचित्
साक्षाज्जनकम्, अन्यथा परम्परया हेतुरपि न स्यात् ।
न च समप्रज्ञयोः समञ्च(१) निरपवादमभ्यस्यतोरैकः प्रग-

(१) निरन्तरमिति पाठान्तरम् ।

लभो नापर इति दृश्यते । न च सर्वोत्पत्तिमतामदृष्टं नि-
 मित्तकारणम्, अगम्यागमनसाध्ये सुखे तदभावात्
 तद्धि नोऽधर्मात् सुखत्वात् नापि धर्मात् । तेन(१)
 अगम्यागमनमुत्पाद्य सुखमुत्पादनीयम्, तथा चा-
 गम्यागमनकारणत्वेन न स धर्मः, इयेनापूर्ववन्निषिद्धफल-
 कत्वेनानर्थकत्वात् । दाहप्रतिकूलादृष्टादेव दाहाभाव इति
 चेन्न । तस्योत्तेजकाभावसहितमण्यजन्यत्वे तत्राऽदाहा-
 र्थिनोऽप्रवृत्तिप्रसङ्गात् । तज्जन्यत्वेऽपि तदुत्पादका-
 देव दाहाभावं इति किमदृष्टेन, प्रथमोपस्थितत्वादुपजी-
 व्यत्वाच्च । प्रतिबन्धकाभावंहेतुत्वस्य तेनाभ्युपगमात्
 अदृष्टोत्पत्तौ शौचाचमनादेः साधारणस्यात्राप्यन्वयः
 स्यात्, अशुचरेव तदुत्पत्तौ शौचे सति तदभावापत्तेः, प्र-
 तिपक्षसन्निधापकादृष्टस्यैव प्रतिबन्धकत्वे सति मण्यप्रयो-
 गेऽपि दाहानांपत्तिः अग्रिमकाल एव सान्निधिदर्शनेन तद-
 सिद्ध्यभावात् । अस्तु तर्हि उत्तेजकाभावसहकृतप्रतिब-
 न्धकाभावस्यान्वयव्यतिरेकाभ्यां हेतुत्वम् । एवं केवलो-
 त्तेजकसद्भावे उभयसत्त्वे उभयाभावे च विशिष्टभावोऽ-
 नुगतो हेतुः । प्रतिबन्धकत्वञ्च कारणीभूताभावप्रतियो-
 गित्वं, तच्च मण्याद्यभावत्वेन न तु प्रतिबन्धकाभावत्वेने-
 ति नान्योन्याश्रयः । अत एव प्रतिबन्धकत्वाभिमतमण्या-
 दीनामभावकूट एव कारणं तेन मणिसद्भावे मन्त्राण्य-
 भावेऽपि न कार्यम् । अनतिरिक्ताभाववादिमते च व्य-
 वहारार्थं तत्स्थानाभिषिक्तस्य हेतुत्वम् । न चाभावो न
 कारणम्, भाववत्तद्ग्राहकतौल्यात् । दृष्टञ्च कुड्यसंयोगा-
 भावस्य गतौ, अनुपलम्भस्याभावविज्ञाने, विहिताकर-

णस्य प्रत्यवाये, निर्दोषत्वस्य वेदप्रामाण्ये जनकत्वमिति प्राञ्चः ।

मैवम् । विशिष्टं हि नार्थान्तरं येन तदभावाऽनुगतः स्यात्, किन्तु विशेषणाविशेष्यसम्बन्धा इति तेषां प्रत्येकाभावस्य हेतुत्वे क्वचित् विशेषणमण्यभावः क्वचिदुत्तेजकाभावरूपविशेषणाभावः-क्वचिदुभयं कारणमिति व्यभिचारान्नैकमपि हेतुः स्यात् ।

(प्रका०) प्रसङ्गादाह *स्यादेतदिति* । *कार्येणैवेति* । यथा अनुमियत इति नैयायिकदिशा उपदर्शिताया अर्थापत्तेः पृथक्त्वेन स्वयं स्वीकारादिति ध्येयम् । नन्वेवं कार्येण न तदुन्नयनं किन्तु कार्याभावेनेत्यत आह *व्यतिरेकेति* । व्यतिरेकनिरूपकतया तत्प्रयोजकमित्यर्थः । तस्य-अदृष्टस्य, तदर्थत्वात्-दृष्टसाङ्गुण्यार्थत्वात्, तथा च दृष्टसाङ्गुण्यमेवादृष्टसाङ्गुण्ये मानमिति भावः । *परमाण्विति* । खण्डप्रलये परमाणुकर्मणि सत्यपि यथा न ह्यणुकारम्भकसंयोग इत्यर्थः । पूर्वादृष्टस्य नाशादग्निमस्योत्पादकाभावाद्वाहो न स्यादित्याह *मण्यपसारणेति* । न च मण्यपसारणेनैव तदाऽदृष्टमुत्पद्यत इति वाच्यम् । तस्य विहितनिषिद्धेतरत्वेन तदजनकत्वादिति भावः । *मण्याद्यभाव एवेति* । इदं चादृष्टकारणतानिरासमात्राभिप्रायेणापाततः, वस्तुतोऽस्यापि न कारणत्वमित्यग्रे वक्ष्यति । तदभावात्-अदृष्टाभावात् । वन्ध्येत्युपलक्षणम् । परमाणुकर्मणीत्यपि द्रष्टव्यम् । नन्वादृष्टं दृष्टोपसंहारद्वारैव सर्वत्र जनकं न तु साक्षादित्यत आह *अदृष्टं चेति* । *अन्यथेति* । द्वारे तस्य साक्षाज्जनकत्वं स्वीकार्यमेव तत्रापि द्वारान्तरापेक्षायामनवस्थानादिति भावः । *नचेति* । तथाच दाहेपि तदेव जनकमिति भावः । *अथेनेति* । चोदनालक्षणोऽर्थो धर्म इत्यर्थपदेन श्रेयस्कारार्थकेन श्रेयापूर्वमनर्थरूपं व्यावृत्तं तस्य निषिद्धशत्रुवधजनकत्वेनाश्रेयस्करत्वात्, तद्वदयमपि न धर्म इत्यर्थः । *दाहप्रतिकूलेति* । नियताभिसाध्यदाहप्रतिकूलमेवादृष्टमुत्पाद्यत इति नाग्यन्तरजन्यदाहप्रतिबन्ध इति भावः । दोषान्तरमाह- *अदृष्टेति* । *अशुचेरिति* । वामागमादौ तथा दर्शनादिति भावः । उभयसत्त्वे-उत्तेजकप्रतिबन्धकसत्त्वे । *तच्चेति* । कारणत्वमित्यर्थः । मणिसद्भावे-उत्तेजकाभावविशिष्टमणिसद्भावे ।

(चि०) स्यादेतत्प्रतियोगिभेदादिवत्प्रतियोगितावच्छे-

दकविशेषणभेदेऽप्यभावो भिद्यते, अन्यथा पृथिव्यादित्र-
यप्रत्येकरूपाभावेऽवगतेऽपि वायौ रूपसंशयो न स्यात् ।
एवञ्च यथा केवलदण्डसद्भावे दण्डपुरुषसद्भावे द्वयाभावे
च विशेषणविशेष्योभयाभावप्रयुक्तः केवलपुरुषाभावो-
ऽबाधितानुगतव्यवहारबलात् प्रतीतिसिद्धः तथा वि-
शेष्यस्य प्रतिबन्धकस्याभावे विशेषणस्योत्तेजकाभा-
वस्याभावे द्वयाभावे च केवलप्रतिबन्धकाभावो विशे-
ष्यविशेषणोभयाभावव्यापकोऽनुगत एव दाहकारण-
मस्तु । अथ विशेषणाद्यभावादेव केवलपुरुषाभावव्य-
वहार एकशक्तिमत्त्वादिति चेन्न । अनुगतव्यवहारस्या-
नुगतज्ञानसाध्यत्वात् शक्तेश्चातीन्द्रियत्वात् । अथोत्ते-
जकप्रयोगकाले मणेः कोऽभावः ? न तावत् प्राक्प्रध्वंसा-
भावौ, तयोः प्रतियोग्यसमानकालत्वात् । न च इया-
मोऽप्यमासीदित्यत्र यथा इयामध्वंसप्रयुक्तः इयामघटत्वेन
पक्वघटस्य ध्वंस एव तथोत्तेजकाभावध्वंसप्रयुक्त उत्तेजका-
भाववत्त्वेन मणिध्वंस एवेति वाच्यम् । ध्वंसस्यानन्तत्वे
उत्तेजकापनयेऽपि दाहप्रसङ्गात् । नाप्यत्यन्ताभावः, त-
स्य कादाचित्कत्वाभावादिति चेत् । न । यथा दण्डोपनयाप-
नयदशायां केवलपुरुषाभाव उत्पादविनाशवान् अन्य-
थाऽबाधितकेवलपुरुषाभावतदभावव्यवहारयोरुपपादयि-
तुमशक्यत्वात्, तथोत्तेजकोपनयापनयशृङ्खलायां प्र-
तिबन्धकाभावोऽपि तथैव स्वीकरणीयः तुल्यन्याय-
त्वात् । यदि च संसर्गाभावत्रयवैधर्म्यात्तत्र नाऽन्तर्भ-
वति, तदा तुरीय एव संसर्गाभावोऽस्तु, न हि क्लृप्त-
विशेषबाधे सामान्यबाधो, विशेषान्तरमादायापि तस्य
सम्भवात् । अन्यथा क्लृप्तानादिसंसर्गाभाववैधर्म्येण

ध्वंसोऽपि न सिद्ध्येत् । व्यवहारानुपपत्तिश्च तुल्यैव ।
सोऽयमस्माकं संगोत्रकलहो न तु शक्तिवादः ।

(प्रका०) *प्रतियोगीति* । यद्यपि प्रतियोगिभेदस्थले प्रतियोगिताच्छे-
दकभेदस्यावश्यकत्वात्तद्भेदादेव भेदस्तथापि यथा प्रतियोगिभेदोऽभाव-
भेदव्याप्यस्तथा प्रतियोगितावच्छेदकभेदोपीत्यर्थः । *एवञ्चेति* केवल
दण्डसद्भावे उभयाभावाद्दण्डपुरुषसद्भावे विशेषणाभावाद्दण्डपुरुषो-
भयाभावे च विशेष्याभावाद्दण्डाभावविशिष्टपुरुषाभाव इत्यर्थः । *प्रयु-
क्त इति* । विशेषणादिविरहान्यतरव्याप्त इत्यर्थः । *अनुगतेति* । यद्यपि
शब्दप्रयोगरूपे व्यवहारे व्यभिचारः नानार्थशब्दानुगमेपि विषयाननुग-
मात्, तथापि व्यवहारशब्देन ज्ञानमेव विवक्षितम् । न च वमनन्वयः ।
ज्ञानेन विषयिणा विषयस्योपलक्षणात् । तथा चानुगतज्ञानस्यानुगत-
विषयसाध्यत्वादित्यर्थो द्रष्टव्यः । ननु शक्तेरेवानुगता तद्विषयो-
स्त्वित्यत आह *शक्तेश्चेति* । इयामध्वंसप्रयुक्तः-तन्नियतः, न तु
तज्जन्यः समसमयत्वादिति ध्येयम् । न तु घटत्वेन, घट आसी-
दिति प्रत्ययाभावादिति भावः । *सोयमिति* । उत्पादविनाशवान्
तुरीयसंसर्गाभावोऽस्तु नोभयथापि शक्तिसिद्धिरिति भावः ।

(चि०) अस्तु वा ध्वंस एवासौ, संसर्गाभावविभागे
जन्याभावत्वेन ध्वंसस्य विभजनात् । न चैवं विनाशव-
त्त्वेन प्रागभाव एव सः, परिभाषाया अपर्यनुयोज्यत्वा-
त् । यद्वाऽत्यन्ताभाव एवासौ, तस्य नित्यत्वेऽपि का-
दाचित्काप्रतीतिकार्यानुदयौ प्रत्यासत्तिकादाचित्कत्वा-
त् । प्रत्यासत्तिश्च विशेषणाभावो विशेष्याभाव उ-
भयाभावश्च, तदैव विशिष्टात्यन्ताभावसत्त्वादिति ।
तन्न । यदि ह्यतीतविशेषणावच्छेदेन विद्यमानस्यैव वि-
शेष्यस्य ध्वंसः स्यात् तदा क्षणरूपातीतविशेषणावच्छि-
न्नत्वेन प्रातिक्षणं घटस्य विनाशः स्यात् इति क्षणभङ्गा-
पत्तिः । किञ्च विद्यमानस्य विनष्टत्वेनाप्रतीतेः शिखा वि-
नष्टा पुरुषो न विनष्ट इति विपरीताबाधितप्रत्ययाच्च न
विशेषणाभावेऽपि विशेष्यध्वंसः । इयामोऽयमासीत्

केवलोऽयमासीत् पुरुष इत्यादौ “साविशेषणे ही”ति
 न्यायेन विशेष्यवति श्यामकैवल्यादिध्वंस एव प्रती-
 यते, • ध्वंसस्य ध्वंसानुपपत्तेश्च न विद्यमानस्य ध्वंसः ।
 एतेर्नात्तेजकसद्भावे सत्युत्तेजकाभावविशिष्टमणेरुत्पन्न-
 ध्वंसस्य उत्तेजकापनयसमये ध्वंसो जातोऽध्वस्तश्च
 ध्वंसः कारणमिति न विफल उत्तेजकापनय इत्यपा-
 र्णम् । विद्यमानध्वंसस्य च ध्वंसाभावात् । न च ध्वं-
 सान्यः संसर्गाभावो विशिष्टाभाव इति वाच्यम् । उत्प-
 णाभावस्य विनष्टप्रत्ययहेतुतया ततोऽपि विद्यमानस्य
 विनष्टत्वप्रत्ययापत्तेः । नापि विशिष्टाभावोऽत्यन्ताभावः,
 तथाहि स एव कश्चित् विशेषणाभावसाहितः क्वचिद्वि-
 शेष्याभावसाहितो दाहकारणमिति अननुगमस्तदवस्थ
 एव, विशेषणविशेष्याभावयोः प्रत्यासत्तिवचच्छेदका-
 नुगतधर्माभावात् ।

(प्रका०) ननु तुरीयसंसर्गाभावस्वीकारे विभागव्याघात इत्यप-
 रितुष्यन्नाह *अस्तु धेनि* । ननु विनाशिनि ध्वंसपदपरिभाषैव स-
 न्दिग्धेत्यरुचेराह *यद्वेति* । *यदि ह्यतीतेति* । यद्यपि विशेष्यता-
 वच्छेदकघटत्वाद्यवच्छिन्नघटादिप्रतियोगिकः प्रतिक्षणं ध्वंसो नेष्यते
 तादृशक्षणमङ्गपात एव च दोषावहस्तथापि विशेष्यस्य प्रत्यभिज्ञाय-
 मानत्वात्समवाय्यसमवायिनाशाभावाच्च न घटादेर्विनाशः, किन्तु
 विशेषणस्यैव । न च विशेषणनाशसामान्येव विशेष्यनाशिका, नित्य-
 मात्रापलापापत्तेः । अत एव श्यामोयमासीदिति प्रत्ययो न त्वयमासी-
 दिति प्रत्यय इति भावः । *ध्वंसस्येति* । तथा चोत्तेजकापगमेपि दाहा-
 पत्तिः । उत्तेजककालोत्पन्नस्य प्रतिबन्धकध्वंसस्य तदाप्यनाशादिति
 भावः । ध्वस्तस्येति क्वचित्पाठः । स च सुगम एव । उत्पादविनाश-
 शीलस्तुर्यः संसर्गाभाव एव विशिष्टाभाव इति निरस्यति *नचेति* ।
 अत्यन्ताभाव एवासाधिति पक्षे परिहरति *नापीति* । अत्यन्ताभा-
 वस्य नित्यत्वात्सदैव दाहापत्तिरिति प्रत्यासत्तिसहितस्य तस्य हेतुत्वं
 वाच्यम्, प्रत्यासत्तिश्च विशेषणभावादिरित्यननुगम इत्याह *स
 एवेति* ।

(चि०) अथ विशिष्टविरोधित्वं विशेषणविशेष्या-
भावयोरनुगतं तदवच्छेदकमस्ति तयोश्च सत्त्वं एव, वि-
शिष्टात्यन्ताभावसत्त्वादिति चेत्, तर्हि विशिष्टविरोधि-
त्वेनानुगतेन तयोरेव हि विशिष्टाभावत्वेन दाहव्यवहा-
रादौ जनकत्वमस्तु कृतं तदुपजीविनाऽतिरिक्तविशिष्टा-
भावेन । अथोत्तेजककाले विद्यमानात्यन्ताभावानुवृत्ताव-
प्युत्तेजकापनयने उत्तेजकाभावव्यक्तिया जाता तदव-
च्छिन्नमणेरभावो न तत्रेति तदा न कार्योदयः तत्त-
दुत्तेजकाभावविशिष्टमणेरभावकूटस्य जनकत्वादिति
चेन्न । तत्तदुत्तेजकाभावानामननुगतत्वेनानुगताविशिष्टा-
भावव्यवहारानुपपत्तेः, उत्तेजकाभावत्वेनानुगमेऽति-
प्रसङ्ग एव ।

अथ विशेषणविशेष्याभावयोर्विशिष्टविरोधित्वम-
नुगतकारणतावच्छेदकं यत्र तदन्यतराभावस्तत्र न
विशिष्टं यत्र विशिष्टं तत्र न तयोरभाव इति सहान-
वस्थाननियमस्य विरोधस्यानुभवसिद्धत्वादिति चेन्न ।
सहानवस्थाननियमो न परस्परविरहरूपतया विशेष-
णविशेष्याभावस्य प्रत्येकं विशिष्टाभावतया तत्प्रत्ये-
काभावाभावस्य विशिष्टत्वापत्तेः, तथा च विशेष्य-
विशेषणयोः प्रत्येकं विशिष्टत्वापत्तिः तदभावस्य त-
त्त्वात् । न चोभयाभावाभाव उभयं विशिष्टम् । एवं ह्यभाव-
द्वयं विशिष्टाभावो न तु प्रत्येकाभावरूप इति प्रत्येकाभा-
वाद्विशिष्टाभावव्यवहारो न स्यात् । नापि परस्परविरह-
व्याप्यत्वं तदाक्षेपकत्वं वा, विशेषणविशेष्याभावस्य वि-
शिष्टाभावत्वेन तदव्याप्यत्वात् तदनाक्षेपकत्वाच्च, अ-
भेदे तयोरभावात् । एतेनान्यदपि विशिष्टव्यवहारवि-

रोधित्वादिनानुगतत्वमपास्तम् । केनाप्यनुगतेन रूपेण विशेषणविशेष्याभावस्य विशिष्टाभावत्वे प्रत्येकाभावावस्थ विशेषणविशेष्यान्यतरमात्रस्य विशिष्टत्वापत्तेः, तदभावाभावस्य तत्त्वादित्युक्तत्वात्, तस्माद्विशेषणविशेष्याभावो विशेषणावच्छिन्नविशेष्याभावो न विशिष्टाभाव इति ।

(प्रका०) *अथेति* उत्तेजककाले विद्यमाने योऽत्यन्ताभावस्तदनुवृत्तावपीत्यर्थः । *उत्तेजकाभावत्वेनेति* तद्व्युत्तेजकाभावविशिष्टमप्यभावत्वेन हेतुत्वं, तथाच पूर्वानुवर्त्तमानतादृशाभावादुत्तेजकापनयकाले दाहापत्तिः, कारणतावच्छेदकावच्छिन्नयत्किञ्चित्स्त्वे एव कार्योत्पत्तेरित्यर्थः । *तर्हीति* ।

पूर्वोक्त इष्टापत्तिमाशङ्कते *अथेति* । *विशेषणविशेष्याभावस्येति* अतिरिक्तविशिष्टाभावानभ्युपगमादिति भावः ।

(चि०) अत्रोच्यते । विशेषणविशेष्ययोः सम्बन्धाद्विशिष्टव्यवहार इति तयोः सम्बन्धाभावाद्विशिष्टाभावव्यवहार इति घटतदभावव्यवहाराविव घटसत्त्वासत्त्वाभ्याम् । न हि तयोरसम्बन्धे विशिष्टव्यवहारः, नवा तदभावे सति न विशिष्टाभावव्यवहारः । यस्य च यत्र सम्बन्धः स एव तत्र तस्य वैशिष्ट्यम्, स च सम्बन्धाभावो विशेषणाभावाद्विशेष्याभावान् उभयाभावात् सर्वत्राविशिष्ट एकस्तेषां व्यापकोऽनुगतविशिष्टाभावव्यवहारकारणम्, इह दण्डी पुरुषो नास्तीत्यत्र तथा दर्शनात् । अत एव दण्डमात्रसङ्गावे दण्डपुरुषसङ्गाने उभयाभावे च कैवल्यपुरुषयोः सम्बन्धाभावः सर्वत्रास्तीत्यनुगतः केवलपुरुषभावव्यवहारः । एवञ्च प्रतिबन्धकोत्तेजकाभावयोः सम्बन्धाभावो दाहकारणम् । स च प्रतिबन्धकाभावे प्रतिबन्धकोत्तेजकसङ्गावे उभयाभावे चास्ति,

सर्वत्र प्रतिबन्धकोत्तेजकाभावयोः सम्बन्धो नास्तीति प्रतीतेः । नन्वेवं यत्र प्रतिबन्धकोत्तेजकाभावौ तत्रापि दाहः स्यात् अधिकरणाभावयोरतिरिक्तसम्बन्धाभावादिति चेन्न । तदभावेऽपि स्वरूपसम्बन्धस्याभावात् सर्वत्र स्वरूपसम्बन्धादेवाधिकरणाभावयोर्विशिष्टप्रतीतेः । तथापि प्रतिबन्धकोत्तेजकाभावावेव स्वरूपसम्बन्धः तयोरभावश्च प्रतिबन्धकाभाव उत्तेजकश्च दाहकारणं, तथा उभयाभावे उत्तेजकासत्त्वे परं दाहः स्यात्, उत्तेजकवति च प्रतिबन्धके दाहो न स्यादिति चेन्न । अधिकरणाभावादेव स्वरूपसम्बन्धः, तयोर्घटवद्भूतलचत्वरीयतदभावयोरपि स्वरूपसत्त्वे घटवति घटाभावव्यवहारापत्तेः किन्तूपश्लिष्टस्वभावत्वं, तच्च सम्बन्धान्तरं विना विशिष्टप्रत्ययजननयोग्यत्वम् । न च घटवद्भूतलचत्वरीयतदभावयोर्विशिष्टप्रत्ययजननयोग्यत्वमस्ति, घटवतिकदापि घटाभावप्रत्ययानुदयात्, तदिहापि प्रतिबन्धकोत्तेजकाभावयोर्विशिष्टप्रत्ययजननयोग्यत्वं स्वरूपसम्बन्धः, अन्यथोत्तेजकवति प्रतिबन्धके चत्वरीयोत्तेजकाभावविशिष्टप्रत्ययापत्तेः । तादृशस्वरूपसम्बन्धाभावश्च प्रतिबन्धकाभावे प्रतिबन्धकोत्तेजकसद्भावे उभयाभावे चाविशिष्ट एव ।

यद्वा अदण्डपुरुषस्याभावे दण्डी पुरुषो न प्रतियोगी तस्यादण्डत्वाभावात् किन्तु तदन्यः, तस्य चाभावो दण्डसद्भावेऽपि दण्डमात्रसत्त्वे उभयासत्त्वे चाविशिष्ट इति तस्मात् केवलपुरुषाभावव्यवहारोऽनुगतः । तदुक्तं "न हि दण्डिनि सति अदण्डानामन्येषां नाभावः, किन्तु दण्डाभावस्यैवेति युक्तम्, अन्यथा तत्रान्येषामिति

पदस्य व्यर्थत्वापत्तेः, तथा केवलप्रतिबन्धकाभावे उरोज-
कसहकृतः प्रतिबन्धको न प्रतियोगी तस्य केवलत्वाभा-
वात् किन्तु तदन्यः, तदन्यस्य च केवलप्रतिबन्धकस्या-
भावे उरोजकसहितप्रतिबन्धकसत्त्वे उरोजकमात्रसत्त्वे
उभयासत्त्वे वा विशिष्ट एवेति नाऽननुगमः, उरोजकापन-
ये च केवलप्रतिबन्धकोऽस्तीति न तदभाव इति दाहो
न भवती"ति ।

(प्रका०) *सम्बन्धाभावादिति* । ननु विशेषणविशेष्यसम्बन्ध-
स्य तदुभयमात्रवृत्तित्वादभूतलादौ तत्सम्बन्धाभावाद्दण्डानि सत्यपि
दण्डीह नास्तीति व्यवहारापत्तिरिति चेत् । न । यादृशेन हि सम्बन्धेन
यत्र यद्विशिष्टव्यवहारस्तद्वशसम्बन्धाभावस्यैव तद्व्यवहारहेतुत्वं द-
ण्डपुरुषसंयोगस्तु नैतद्व्यवहारहेतुः, तस्य भूतलावृत्तित्वेन तत्रेदम-
स्तीति व्यवहारानापत्तेः, किन्तु परम्परासम्बन्धविशेषः, तथा च त-
दभाव एव विशिष्टाभावव्यवहारहेतुरिति कलबल्लेन तथा कल्पनादिति ।
सम्बन्धान्तरं विनेति । संयोगादावतिव्याप्तेराह *सम्बन्धेति* ।
असम्भववारणायान्तरं-अन्तरेति* । ननु स्वात्मविषयकज्ञाने स्वा-
त्मना समं विषयविषयिभावः सम्बन्धः स्वरूपसम्बन्ध एव वाच्यः,
तत्र चेदमव्यापकं तत्र समवायस्यैव सम्बन्धान्तरस्य सत्त्वादिति चेन्न ।
उद्देश्यव्यवहारप्रयोजकसम्बन्धान्तरं विनेत्यर्थात् । न च समवायो वि-
षयत्वव्यवहारप्रयोजकः । घटादिविषयकज्ञानस्य स्वात्मनि विषयत्व-
व्यवहारप्रयोजकत्वप्रसङ्गात् । ननु घटाभावभ्रमानुपपत्तेः, योग्यतायाः
फलबलकल्प्यतया तत्र विशिष्टज्ञानोत्पत्त्या योग्यतावश्यभावात् । न च
प्रत्ययपदं प्रमापरम्, सम्बन्धसत्त्वे तस्यापि प्रमात्वात्, अन्यथा सम्ब-
न्धाभावेन तस्याप्रमात्वं तदप्रमात्वे च तत्र सम्बन्धाभाव इति परम्प-
राश्रयात् । किञ्च अतीन्द्रियाभावस्वरूपसम्बन्धेऽव्याप्तिः, तत्र सम्ब-
न्धस्य विशिष्टप्रत्ययजनकत्वात् तत्प्रत्ययस्यानुमित्यादिरूपत्वेन वि-
षयजन्यत्वादिति चेन्न । विशिष्टप्रत्ययजननयोग्यतावच्छेदकरूपाव-
च्छिन्नस्वरूपस्य सम्बन्धत्वात्, योग्यतावच्छेदकाभावे योग्यत्वस्याप्य-
भावात् । योग्यतावच्छेदकं चान्यन्ताभावे प्रतियोगिदेशान्यदेशत्वम्, प्रा-
गभावाद्वा च प्रतियोगिदेशत्वे सति प्रतियोगिकालान्यकालत्वम्, अन्यो-
न्याभावे प्रतियोगितावच्छेदकदेशान्यदेशत्वम् । न चान्यत्वमन्याभाव-

वस्त्वं तत्र च मत्वर्थायोग इति वाच्यम् । तत्रापि तद्देशान्यत्वस्य सत्त्वात् । न चैवमनवस्था वस्त्वनवस्थायाः प्रामाणिकत्वेनादोषात्, प्रत्ययानवस्थायाश्चासत्त्वात्, उक्तावच्छेदकोपलक्षितस्वरूपस्यैव प्रत्ययविषयत्वे तस्य तदविषयत्वात् । एवञ्चोक्तावच्छेदकावच्छिन्नस्वरूपाभावे यत्राभावधीस्तत्र भ्रमः । एतेनातीन्द्रियस्वरूपसम्बन्धाव्याप्तिरप्यपास्ता । न चोक्तावच्छेदकस्य प्रत्ययाविषयत्वे विषयाभावात्कथं भ्रमत्वप्रमात्वे इति वाच्यम् । एकत्रोक्तावच्छेदकावच्छिन्नस्य सम्बन्धत्वेन विद्यमानसम्बन्धाविषयत्वादन्यत्र तदनच्छिन्नत्वेन तस्य विद्यमानसम्बन्धाविषयत्वात् ।

ननु यत्किञ्चित्सम्बन्धाभावो न विशिष्टाभावोऽतिप्रसङ्गादिति विशेषणविशेष्योभयप्रतियोगिकसम्बन्धाभावस्तथा वाच्यः, तदभावश्च कचिद्विशेषणविशेष्योभयप्रतियोगित्वरूपविशेषणाभावात् कचिद्विशेष्यसम्बन्धाभावादित्यननुगमस्तदवस्थ एव । इयानेव विशेषो यत्पुरुषादौ विशेष्ये दण्डादिविशेषणं सम्बन्धे च विशेषणविशेष्योभयप्रतियोगित्वम् । ननु दण्डपुरुषोभयप्रतियोगिकसम्बन्धत्वमेकं प्रतियोगितातावच्छेदकं तदवच्छिन्नाभाव एक एवेति नाऽननुगम इति चेत् । तर्हि दण्डावच्छिन्नपुरुषत्वमेकं प्रतियोगितावच्छेदकं तदवच्छिन्नाभावोऽप्यनुगत एवेति किं सम्बन्धः आवश्यक्य विशिष्टाभावत्वोपवर्णनेन । न च विशेष्ये विद्यमाने न तदभाव इति वाच्यम् । विशेषणावच्छिन्नानामन्येषामेवाभावाभ्युपगमेन दोषाभावात् । अत एवानुपदमेव वक्ष्यति “न हि दण्डिनि सती”त्यादि । किञ्च अन्यत्र यथा तथाऽस्तु प्रकृते चोत्तेजकाभावमणिसम्बन्धस्य तदुभयस्वरूपतया तदभावोऽननुगत एव । न च तदुभयं न स्वरूपसम्बन्धः, किन्तु तादृशविशिष्टप्रत्ययजननयोग्यत्वमतिरिक्तमेव तथेति वाच्यम् । विशिष्टबुद्धिविषयस्य सम्बन्धत्वाविशिष्टप्रत्ययघटितस्य तस्य विशिष्टबुद्ध्याविषयत्वात्, अत एव सम्बन्धस्य सम्बन्धिभिन्नत्वनियमेन स्वरूपसम्बन्धः परैर्नाङ्गीक्रियते । अत एव समवायसिद्धिः, तत्तत्स्वरूपाणामनन्तत्वेन स्वरूपसम्बन्धेनार्थान्तराभावात्, अन्यथा तेनैवार्थान्तरं स्यात् । न च सम्बन्धत्वस्य मिलितवृत्तित्वेन सम्बन्धत्वावच्छिन्नाभावस्यानुगतत्वमिति वाच्यम् । एवं विशेषणावच्छिन्नविशेष्याभावस्यापि विशिष्टाभावत्वे दोषाभावादित्युक्तम् । अपि च यदि सम्बन्धाभावो विशिष्टाभावस्तदा इह दण्डो पुरुषो नास्तीत्यत्र नञर्थप्रतियोगित्वेन सम्बन्ध एव भासेत । न चैवं, दण्डावच्छिन्नपुरुषस्यैव तत्त्वेन प्रतीतेः । अन्यथा घटाभावोऽप्यतिरिक्तो न

सिञ्चेत्, घटतदधिकरणसम्बन्धाभावादेव तद्व्यवहारसम्भवात् । यदि च सम्बन्धस्य तत्र प्रतियोगित्वेनानुल्लेखान्नान्न विनापि घटत्वावच्छिन्नघटज्ञानादेव तदभावज्ञानाच्च न तदभावेनान्यथासिद्धिः, तदा प्रकृतेऽपि तुल्यमित्यपरितोषं हृदि निधायान्न यद्वेति । अयं च विशेषणावच्छिन्नविशेष्यप्रतियोगिताकोऽत्यन्ताभावः न तु ध्वंसो न वा विद्यमानप्रतियोगिक इति न क्षणिकत्वशङ्का । न च तस्य नित्यत्वेन प्रागपि कार्यापत्तिः, समयविशेषावच्छेदेन संसर्गित्वादिति ग्रन्थकृतैवाभिधानादिति । *दण्डी पुरुष इति* । तत्काले दण्डवानित्यर्थः । किन्तु तदन्यः तत्काले दण्डाभाववानित्यर्थः । नहीति । युक्तमिति योजना । अन्यथेति । विशेषणावच्छिन्नप्रतियोगिको यदि नाभावः, किन्तु विशेषणप्रतियोगिक एव तदाऽन्येषामिति पदस्य विशेष्यवाचिनोऽनुपादानापत्तेरित्यर्थः ।

यद्वा यदि तत्कालीनदण्डाभाववानेव न प्रतियोगी, तदा अन्यकालीनदण्डाभावमादाय तत्र स्थितदण्डिनोऽप्यदण्डत्वेनाभावप्रतियोगित्वादन्येषामिति व्यर्थमित्यर्थः ।

(चि०) ननु न प्रतिबन्धकाभावः कारणम् एकदण्डान्वये घटोत्पत्तिवत् प्रतिबन्धकसत्त्वेऽपि तदन्यप्रतिबन्धकाभावेऽपि (१) कार्यानुदयात्, न हि यावत् कारणतावच्छेदकावच्छिन्नं तावदन्वयेऽपि कार्यमिति चेन्न । प्रतिबन्धकाभावत्वेन न हेतुत्वमन्योन्याश्रयात् किन्तु मण्याद्यभावत्वेनेत्युक्तत्वात्, तत्त्वेऽपि वा घटे दण्डसलिलादिवत्प्रतिबन्धकाभावकूटस्य दाहहेतुत्वात् ।

यद्वा प्रतिबन्धकत्वावच्छिन्नप्रतियोगिक एवाभावः कारणम्, स च यावद्विशेषाभावनियत इति न प्रतिबन्धकसत्त्वेऽपरप्रतिबन्धकाभावेऽपि कार्योदयः । प्रतिबन्धकस्य तु संसर्गाभावो हेतुः, तेन तत्सत्त्वे तदन्योन्याभावेऽपि न कार्यम् । अन्वयव्यतिरेकाभ्यां व्याप्तिकारणत्वयोर्ग्रहे संसर्गाभावस्य त्वयाऽपि हेतुत्वाङ्गीकारात्,

(१) प्रतिबन्धकान्तराभावेपीति पाठान्तरम् ।

अन्यथा सामग्रीव्यापकयोः सत्त्वे तदन्योन्याभावे कार्यव्याप्याभावापत्तौ कार्यकारणव्याप्यव्यापकभावे व्याघातात् । किञ्च तथापि प्रतिबन्धकाभावे शक्तिरस्तीति तत्सत्त्वे तदन्योन्याभावमादाय शक्तिसत्त्वप्रसङ्गः । न च स दुर्बलः, न वा प्रागभावादित्वेनाऽननुगमव्यभिचारौ, प्रतियोग्यधिकरणयोः संसर्गमारोप्य यो निषेधः स संसर्गाभावः । भूतलं घटसंसर्गो नेत्यत्र भूतले घटसंसर्गस्य संसर्गो नारोप्यते किन्तु तादात्म्यम् ।

(प्रका०) ननु कार्यानुत्पादप्रयोजकत्वं प्रतिबन्धकत्वं प्रयोजकत्वं च यस्मिन्सतीत्यादिगर्भे न तु पूर्ववर्तित्वगर्भमिति नान्योन्याश्रय इत्यत आह-तत्त्वेऽपि वेति* ।

नन्वेवमन्योन्याश्रयाभावेन तत्सामान्याभाव एक एव लाघवाद्धेतुरस्तु न तु यावद्विशेषाभावा इत्यपरितोषात्तदेव सिद्धान्तयति *यद्वेति* । *संसर्गाभाव इति* । अत्रापि यत्रोत्तेजकमस्ति तत्रोत्तेजकाभावावच्छिन्नात्यन्ताभावमात्रं हेतुरन्यत्र ध्वंसादिसाधारणतत्संसर्गाभावत्वमावश्यकमिति भावः । यो निषेधः, ज्ञायत इति शेषः ।

(चि०) वयन्तु ब्रूमः । यत्र प्रतियोगिनमधिकरणे समारोप्य निषेधावगमः स संसर्गाभावः, यत्र चाधिकरणे प्रतियोगितावच्छेदकमारोप्य निषेधावगमः सऽन्योन्याभावः । भूतलं न घट इत्यत्र भूतलस्य घटत्वावगमात् घटत्वमेव च घटतादात्म्यम् । आरोपस्य हेतुत्वे किं मानमिति चेत्, मा भूत्तावदन्यत्, नेदमिह नेदमिदमित्यबाधितविलक्षणव्यवहारस्यैव तत्र मानत्वादिति(१) । ननु प्रतिबन्धकात्यन्ताभावो न हेतुः, तस्मिन्ने सत्यपि कार्याभावात् । न हि करादौ मण्यत्यन्ताभावः तत्संयोगात्यन्ताभावो वा, मणेः स्वावयववृत्तित्वात् संयो-

गस्य चाव्याप्यवृत्तित्वात् । अतएव न तत्प्रध्वंसप्राग-
भावौ हेतू, तयोः करादाववृत्तेः गुणकस्मादेश्च प्रतिबन्ध-
त्वानापत्तेश्च, तस्य जन्यधर्मानाश्रयत्वेन तत्र तयोर-
भावात्, न चान्यः संसर्गाभावोऽस्तीति चेन्न । संसर्गाव-
च्छिन्नप्रतियोगिकस्याभावविशेषस्य सति प्रतिबन्धकेऽभा-
वात् । स च समयविशेषावच्छेदेन संसर्गितया अत्यन्ताभाव
एव, तथैवान्वयव्यतिरेकावधारणात् । अथैवं प्रागभाव-
प्रध्वंसस्थले समयविशेषावच्छिन्नात्यन्ताभावेनैवोपप-
त्तौ न तयोः सिद्धिः, अत्यन्ताभावो ह्यव्याप्यवृत्तिः तस्य
चैकत्र भावाभावे क्वचिद्देशोऽवच्छेदकः क्वचित् काल
इति चेन्न । तत्र विद्यमानताविरोधित्वेनैव कपाले न घट
इति प्रतीतिवैलक्षण्यात्, नत्वेवं भूतले घटाभावप्रतीतिः ।

अन्ये तु भविष्यति घटो घटो नष्ट इति विलक्ष-
णप्रतीत्या अत्यन्ताभावेनैकेन समुर्थयितुमशक्यत्वात्
अन्य एवायं संसर्गाभाव इत्यप्याहुः ॥

(प्रक०) नन्वेदारापादिस्थले तादात्म्यमपि संसर्ग एवेत्यन्यो-
न्याभावेऽतिव्याप्तिः, किञ्च लूसंसर्गस्यारोप्यत्वे रजतत्वदेरिव त-
त्संसर्गोपि भासेत, न चैवमित्यपरितुष्यन्नाह *वयं त्विति* । *प्रति-
योगिनमिति* । अधिकरणविषयकप्रतियोग्यारोपजन्यज्ञानविषयाभाव
इत्यर्थः । सः-निषेधः । अन्योन्याभावेऽतिव्याप्त्यभावमन्योन्याभा-
वभिन्नत्वं लक्षणान्तरे च दर्शयितुमन्योन्याभावलक्षणमप्याह-#यत्र चे-
ति* । अधिकरणविषयकप्रतियोगितावच्छेदकारोपजन्यनिषेधधीवि-
षय इत्यर्थः ।

नन्विदमुभयलक्षणमतीन्द्रियसंसर्गाभावान्योन्याभावयोरव्याप्तं त-
द्विषयकज्ञानस्यानुमित्यादिरूपतयाऽऽरोपाजन्यत्वात् । न च योग्यतापु-
रस्कारात्तथात्वम्, तादृशारोपजननयोग्यतावच्छेदकं हि नाभावप्रतीति-
त्वमतिप्रसङ्गादिति संसर्गाभावविषयत्वादिकं तथा वाच्यम्, तथा चा-
ऽऽत्माश्रयः । न च प्रागभावादिविषयत्वमेव तथा, प्रागभावत्वादेरपि संस-
र्गाभावघटितत्वात् । एवञ्च जन्यत्वस्याऽपि प्रागभावगर्भतया तस्य च

संसर्गाभावगर्भत्वादन्योन्याश्रयोपि । किञ्च योग्यताया अनिर्वचनेऽप्र-
त्यक्षे योग्यध्वंसेऽप्यव्याप्तिरिति ।

अत्र वदन्ति । प्रतियोग्यारोपपूर्वकनिषेधावगमविषयतावच्छेदक-
वत्त्वं संसर्गाभावत्वम् । एवमप्रेषित्युभयं लक्षणम् । स्वरूपं तु विधृताव-
च्छेदकं संसर्गाभावत्वादि, तच्च स्वाभावाभावत्वं अस्वाभावाभाव-
वत्त्वं तेन नोक्तसर्वदोषावकाशः । अस्ति च घटस्य योऽभावस्तदभा-
वो घटो घटान्योन्यान्याभावस्याभावो घटत्वमिति । न च संसर्गाभा-
वस्य योऽन्योन्याभावस्तदभावो न संसर्गाभाव इति स्वसंसर्गाभावा-
भावो लक्षणार्थो वाच्य इति पुनरन्योन्याश्रयत्वमिति वाच्यम् ।
स्वाभावाभावत्वमित्यत्र वस्तुतो यद्यपि संसर्गाभावाभाव एव
पर्यवसितस्तथापि संसर्गाभावत्वं न तत्र प्रविष्टम्-अभावत्वेनैव संसर्गा-
भाव उपस्थित इति न काचिदनुपपत्तिः । अन्योन्याभावे स्वप्रतियो-
निकाभावमात्राभावत्वाभावादिति सर्वं सुस्थमिति ।

अत्रेदं चिन्त्यम् । स्वभावाभावत्वं न संसर्गाभावत्वम्, अन्योन्या-
भावेऽतिव्याप्तेः । तथाहि स्वं घटान्योन्याभावस्तदभावो घटस्तदभावश्च
तदन्योन्याभावः । ननु घटान्योन्याभावाभावो न घटः, किन्तु घटत्व-
मिति चेन्न । घटो घटान्योन्याभावो नेति प्रतीत्या घटे घटान्योन्याभा-
वान्योन्याभावो विषयीक्रियते, स च घटस्वरूप एव अभावप्रतियोगिक-
स्याभावस्याधिकरणानतिरेकात् । न च स्वसंसर्गाभावाभावत्वं तत्त्व-
मिति वाच्यम् । आत्माश्रयात् ।

केचित्तु अखण्डयोः संसर्गाभावत्वान्योन्याभावत्वयोरुभाभ्यां ल-
क्षणाभ्यामुपलक्षणम् । न च तयोः पदार्थान्तरतापत्तिः, सामान्यान्त-
र्भावात् । सामान्यं हि द्विविधं उपाधिर्जातिश्च । तत्रोपाधिर्द्विविधः-स-
खण्डोऽखण्डश्चेत्युपाधावन्तर्भावात् तच्चेदन्ते इवेति, तथाच रत्नको-
शे तरणिमिश्ररुक्तम्-“एवमभावत्वध्वंसत्वादिकं बोध्यमित्याहुः ।

नेदमिहेति । ननु संसर्गाभावान्योन्याभावरूपविषयवैलक्षण्येन
ज्ञानवैलक्षण्यं तस्माच्च व्यवहारवैलक्षण्यमित्यन्यथासिद्धं तत्रारोपहेतुतां
व्यवस्थापयतीति चेत् । मैवम् । यदि नारोपे हेतुस्तदा भूत्वा घटसं-
सर्गाभावान्योन्याभावसत्त्वे कदाचिन्नेदमिहः कदाचिन्नेदमित्यमिति व्यव-
हारवैलक्षण्यानुपपत्तेरित्यर्थात् । प्रतियोगिज्ञानानुपलब्ध्यादीनां कार-
णानां तौल्ये कार्यवैचित्र्यस्याकस्मिकतापत्तौ कारणवैचित्र्यस्य कल्प-
नीयत्वे पारिशेष्यादारोपहेतुतायामेव विश्रामादिति भाव इत्याहुः ।

गुणेति । उक्तप्रतिबन्धकाभावस्य तत्रासत्वेन तत्र प्रतिबन्धो न

स्यात् यत्रैव कदाचित् प्रतिबन्धकाभावस्तत्रैवान्यदा प्रतिबन्धकसत्त्वा-
दिति भावः । प्रतिबन्धकत्वानापत्तेरिति पाठे अन्यस्येति शेषः ।
तथाच गुणादेः प्रतिबन्धकत्वमन्यस्य न स्यादिति गुणादेः प्रतिबन्ध-
त्वं न स्यादित्येवार्थः पर्यवस्यतीति ध्येयम् । *संसर्गेति* । यद्यपि
संसर्गस्याव्याप्यवृत्तित्वात्तदवच्छिन्नाभावोपि तथैव, तथाच सोपि
तत्रास्त्येव, तथापि व्याप्यवृत्तित्वाद्दशाभावस्य हेतुत्वमिति भावः । एवं-
विद्यमानताविरोधित्वेनेत्यर्थः । अन्यत्र विद्यमानेपि घटे तथा प्रतीति-
दर्शनादिति भावः ।

(चि०) एतेन विशेषणाभावविशेषाभावतदुभ-
याभावघटितं सामग्रीत्रयमेवास्तु हेतुः दाहे च जातित्र-
यकल्पनमिति प्रत्युक्तम् । अनुगतहेतुसत्त्वार्तं दाहवैजात्य-
स्य योग्यानुपलब्धवाधितत्वाच्च । व्यक्तियोग्यतयैव जा-
तियोग्यत्वेन योग्येऽयोग्यजात्यभावात् । ननु प्रहरं मा
दहेत्यादौ सावधिमन्त्रपाठे मन्त्रविनाशो दाहः स्यात् । न
च सङ्कल्पविषयकालविशेष एव तत्र प्रतिबन्धकः, स-
ङ्कल्पनाशसमयस्य स्वतोऽविशेषात् । न च उद्देश्यत्वमेव
तत्र विशेषः, तस्य विनाशात् । न चोद्देश्यध्वंसोऽपि
हेतुः, तस्य यामादूर्ध्वमपि सत्त्वात् । न च मन्त्रपाठजनि-
तमदृष्टमेव तत्र प्रतिबन्धकं तत्कालदाहाप्राप्तिकफलना-
श्वत्वेन नाग्रे दाहप्रतिबन्ध इति वाच्यम् । प्रतिबन्धकम-
न्त्रपाठस्यानिषिद्धत्वेनाविहितत्वेन चादृष्टाजनकत्वात् त-
दाचारस्य विगीतत्वेन श्रुत्याद्यननुमापकत्वादिति चेत् । मै-
वम् । उद्देश्यत्वज्ञानाहितसंस्कारविषयकालस्य प्रतिबन्धक-
त्वात् । ननु प्रतिबन्धमकुर्वतामप्रतिबन्धकत्वेन शक्तिमन-
पकुर्वतां मन्त्रादीनां न प्रतिबन्धकत्वमतः शक्तिसिद्धिः ।
न च कार्य्यानुत्पाद एव प्रतिबन्धः तज्जनकत्वमेव प्रति-
बन्धकत्वमिति वाच्यम् । कार्य्यानुत्पादो हि तत्र न तत्प्रा-
गभावो न वा तदुत्तरकालसंसर्गः तस्य मन्त्राद्यजन्य-

त्वात् इति चेन्न । मन्त्रादीनामप्रतिबन्धकत्वात् तत्प्रयो-
क्तारस्तु प्रतिबन्धकाः ते च किञ्चित्करा एव । मन्त्रादौ
च कार्ये कारणोपचारात् स्वार्थिककन्प्रत्ययाद्वा तथा
व्यपदेशः । प्रतिबन्धश्च सामग्रीविरहः । मन्त्राद्यभाव-
घटितसामग्रीविरहश्च मन्त्रादिरेव, तदभावाभावस्य
तत्त्वात् ।

(प्रका०) *योग्य* इति । रत्नत्वस्यापि योग्यवृत्तयोंग्यत्वमेव, पद-
विशेषवाच्यत्वज्ञानार्थं तत्रोपदेशापेक्षेति भावः । *मन्त्रविनाशेति* ।
मन्त्रस्याशुचिनाशितया प्रहराभ्यन्तरेपि दाहः स्यादित्यर्थः । सङ्कल्पस्य
विशेषणत्वमालम्ब्य दुषयति *सङ्कल्पनाश इति* । तथाच सङ्कल्पस्ये-
च्छात्मकत्वात्तदभावे विशिष्टाभावोऽक्षत एवेति भावः । *विगीतत्वेने-
ति* । यद्यपि विगीतत्वं निषिद्धत्वमेवेत्यनिषिद्धत्वेनेत्यनेन प्रागुक्तेन
विरोधः, तथापि शिष्टप्रवृत्त्यविषयत्वं तदभिप्रेत्यैतदुक्तमिति ध्येयम् ।

यद्यप्येवं श्रुत्यनुमापकस्थानिषिद्धत्वरूपाविगीतत्वस्य न क्षतिः,
तथापि भोजनाद्याचारे व्यभिचारवारणायालौकिकत्वमपि विशेषणम् ।
इदं तु मन्त्रौषधादिवल्लौकिकमेवेति भावः । यद्वा शिष्टाचारत्वस्यैतद-
नुमानान्तर्गतत्वस्यैव क्षतिरिति भावः । *उद्देश्यत्वेति* । ज्ञानमस्थिर-
मिति तद्विशिष्टाभावः प्रहराभ्यन्तरेऽपि स्यादिति संस्कारेत्युक्तम् । य-
त्किञ्चित्संस्कारविषयत्वं च प्रहरान्तरेऽपीत्यत उक्तमुद्देश्यज्ञानाहिते-
ति । स च ज्ञानविषयमात्र इति नोक्तदोषः । ननु रोगादिना संस्कार-
नाशे विशिष्टाभावसम्भवात्प्रहराभ्यन्तरेऽपि दाहः स्यात्, यत्र च सं-
स्कारोदयो न तत्र वा का गतिरिति चेत् । न । तत्र दाहप्रतिबन्ध इत्य-
स्यैवासिद्धेः । यत्र च दाहप्रतिबन्धस्तत्राऽनन्यगतिककार्यदर्शनात्संस्कारो-
ऽपि कल्प्यते कार्योन्नेयधर्माणां यथाकार्यमुन्नयनादिति साम्प्रदायिकाः ।

वयं तु ब्रूमः सङ्कल्पविषय एव कालः प्रतिबन्धकः । सङ्कल्पस्य न
विशेषणत्वं, किन्तु स्वविषयीभूतकालोपलक्षकत्वम्, यथा मङ्गलस्यास-
न्नसमयसमाप्तिफलकत्वे आसन्नसमयस्य स्ववृत्तिसमभ्युपलक्षक-
त्वम् । इयानेव विशेषो-यत्तस्याधाराद्येयसम्बन्धेन तथात्वमस्य च वि-
षयविषयिभावसम्बन्धेनेति न कश्चिद्विशेष इति । प्रतिबन्धकत्वान्यथा-
नुपपत्त्या तत्सिद्धिं निराकर्तुमुत्थापयति *नन्विति* । कर्त्तरि ण्वुलो
विधानादिति भावः । *तस्येति* । यद्यपि ऐमसाधारणजन्यत्वमत्रापि

सम्भवति तथापि सत्त्वघटितजन्यत्वाभिप्रायेणेदमुक्तमिति ध्येयम् ।
 'स्वार्थिकाः कचिल्लिङ्गवचनान्यतिवर्त्तन्त' इति न्यायादौषधं प्रतिबन्धक-
 मिति नपुंसकलिङ्गत्वमिति भावः । ननु भवेदेवं यदि मन्त्रादीनां प्र-
 तिबन्धकत्वं भवेदत आह *प्रतिबन्धश्चेति* । सामग्रीविरहः-सामग्री-
 घटककारणविरहः ।

(चि०) नव्यास्तु प्रतिबन्धकाभावो न कारणं न
 वा शक्तिः, किन्तु तत्तत्कालीनदाहविशेषं प्रति तत्त-
 त्कालप्रतिबन्धेतरवहेः कारणत्वमिति प्रतिबन्धकाभावः
 कारणतानच्छेदको न तु कारणं दण्डत्ववत्, आकाशा-
 दौ त्वेकव्यक्तिके न यथा कारणत्वं कचिन् प्रतिबन्धेऽप्यन्य-
 त्र शब्दोत्पत्तेः किन्तु भेर्यादेस्तथा कारणत्वमिति
 तत्प्रतिबन्धे शब्दोत्पत्तिर्नेत्याहुः ।

तत्र । वह्निप्रतिबन्धकाभावयोरन्वयव्यतिरेकतौल्ये-
 नोभयस्यापि कारणत्वात्, न त्वेकमवच्छेदकं विनिगमका-
 भावात् । किञ्च यस्मिन् सत्यपि यदभावात् कार्याभाव-
 स्तस्य कारणत्वमायाति न तु तदवच्छेदकत्वम् । न हि
 कार्याऽयोगव्यवच्छेदः कारणत्वं, किन्तु नियतपूर्वसत्त्वं,
 तच्च सहकारिविरहप्रयुक्तकार्याभाव्येऽप्यक्षतम् । अन्य-
 था चक्रसहितदण्डत्वेन कारणत्वे सहकार्युच्छेदः । यस्य
 यद्धर्ममवगम्यैव नियतपूर्ववर्तित्वमवगम्यते तस्य तद-
 वच्छेदकं दण्डत्वमिव, सहकारी तु न तथा ।

(प्रका०) यद्वा व्यसज्यवृत्तिप्रतियोगिकाभावमभ्युपगम्य मुरा-
 रिमिश्रमतमाह *नव्यास्त्विति* । *भेर्यादेरिति* । इदं तु समाधि-
 सौकर्यादुक्तम् । वस्तुतस्तु तत्कालप्रतिबन्धेतरवहेरिव तत्तत्कालतत्तद्देश-
 प्रतिबन्धेतराकाशस्य जनकत्वं सम्भवति, अन्योन्याभावस्याव्याप्यवृत्ति-
 त्वाभ्युपगमेन तत्प्रणवयानात् (?) । प्रतिबन्धकात्यन्ताभावस्यैवाच्छेदक-
 त्वस्वीकाराद्वा तस्याव्याप्यवृत्तित्वात्, अन्यथा वह्निभेर्यादेरपि कालान्त-
 रे कार्यानुत्पत्त्यापत्तिः प्रतिबन्धेतरत्वाभावादिति । यद्वा तत्काल-
 प्रतिबन्धे अन्ये वह्न्यादयः प्रसिद्धास्तदन्यवह्निषु तत्र जनकतावच्छे-

दककोटिप्रविष्टम् । आकाशे तु न तथेत्यनेनैवाभिप्रायेणैतदुक्तमिति । *उ-
भयस्यापीति* । नन्वेवमन्वयव्यतिरेकतौल्येन दृढत्वदण्डयोर्द्वयोरपि
जनकत्वापत्तिः । न च दण्डस्य चक्रादिसमवधानं साक्षात्सम्बन्धेन
दृढत्वस्य च परम्परासम्बन्धेन तदिति विनिगमकमिति वाच्यम् । वह्नि-
प्रतिबन्धकाभावयोरपि तुल्यत्वात् । किञ्चैवं विनिगमनया परम्परास-
म्बद्धस्यालोकरूपादेरपि प्रत्यक्षादेर्हेतुत्वं न स्यात्, किन्त्ववच्छेदकत्व-
मेव स्यात् दृढत्ववत् । अपि च यस्मिन्सत्यपीति नियमादेव दार्ढ्यहे-
तुत्वमेव दण्डे सत्यपि दार्ढ्याभावेन कार्याभावात् । न चादृष्टेनाप्यनेकेन
रज्जुवद्धेन घटोत्पत्तिदर्शनाद्विवक्षितविवेकेन भ्रमिजनकत्वमेव दार्ढ्यं
तस्य च न घटजनकत्वं जनकत्वस्याजनकत्वादिति वाच्यम् । भ्रमिज-
नकत्वस्य घटजनकत्वे विरोधाभावात् । जनकत्वस्य तज्जनकविरोधः,
आत्माश्रयात् । किञ्च भ्रमिजनकतायामेव दण्डस्य किमवच्छेदकं न ता-
वद्दण्डत्वमेव अदृष्टादपि भ्रम्युत्पत्त्यापत्तेः । न च दृढदण्डत्वं तथा,
अवच्छेद्यभ्रमिजनकत्वातिरिक्तस्य दृढत्वस्याभावात्, भावे वा घटज-
नकं तदेवास्तु । अपि च "अन्यं प्रतीति" न्यायेन दण्डस्यान्यथासिद्ध्या-
पत्तिः, कुम्भकारपितृवत् । न चान्यमुदासीनं प्रतीति विवक्षितं भ्र-
मिस्तु जनिक्वेति वाच्यम् । एवं कुम्भकारपितुरपि जनकत्वं स्यात् कु-
म्भकारस्यापि जनकत्वेनेदासीनत्वाभावात्, तस्मादत्र समाधानं चि-
न्त्यम् । त्रिपक्षे बाधकमाह *नहीति* । तस्य प्रवृत्तिपूर्वमनिश्चये कार-
णे कार्यार्थिनो प्रवृत्त्यापत्तिरिति भावः । *अन्यथेति* । कार्यायोगव्य-
वच्छेदस्यैव कारणत्व इत्यर्थः । ननु तथापि प्रतिबन्धकाभावो न
कारणं प्रतिबन्धकसमानकालीनकार्यं प्रत्युत्तेजकरूपविशेषसामग्रीक-
ल्पनेनैव सामञ्जस्ये तद्धेतुताग्राहकान्वयादेरन्यथासिद्धिरिति चेन्न ।
यत्र प्रतिबन्धके नोत्तेजकं तत्र प्रतिबन्धकाभावस्य कारणत्वकल्पना-
दन्यत्रापि हेतुत्वेन तत्त्वेन तत्रावच्छेदकान्तरकल्पनौचित्यात्, न तु
विशेषसामान्यन्तरकल्पनं गौरवात् । किञ्च उत्तेजकमननुगतमिति न
दाहहेतुः । तत्तदुत्तेजकयावद्भावविशिष्टमण्याद्यभाव एवानुगत इति
स एवानुगतो हेतुः । अत एव पक्षताया अनुमितिहेतुत्वम्, अन्यथा
सिद्ध्युत्तरानुमितित्वावच्छिन्ने सिषाधयिषाविशेषसामग्री सामान्यसा-
मग्रीपरामर्शमात्रमिति तस्या अहेतुत्वात् । नन्वेवं संशयोत्तरप्रत्यक्षत्वा-
वच्छिन्ने विशेषदर्शनरूपसामान्यन्तरं न कल्प्येतेति चेत् । न इष्टत्वात्,
विशेषादर्शनसहकृतसंशयाभावस्यैव हेतुत्वादिति केचित् ।

(चिं०) ननु मा भूत अर्थापत्तिः शक्तौ मानमनु-

मानन्तु स्यात् । तथाहि स्थिरोऽवयवी जनकदशाविशि-
ष्टो वह्निरजनकदशाव्यावृत्तभावभूतधर्मवान् जनकत्वात्
कुण्ठकुठारात्तीक्ष्णकुठारवत् दाह्यासंयुक्तवह्नेर्दाह्यसंयु-
क्तवह्निवच्च प्रतिबन्धकसत्त्वे संयोगादेरजनकदशावर्ति-
त्वेन तदतिरिक्तातीन्द्रियभावभूतधर्मसिद्धिः । यद्यपि श-
क्तेर्भावहेतुजन्यत्वेन नाजनकदशाव्यावृत्तत्वं, तथाप्युक्त-
विशिष्टायास्तथात्वम् । यद्वा धर्मेऽतीन्द्रियत्वं विशेषणम् ।
न च दृष्टान्तासिद्धिः, तुल्याधारत्वेऽपि लोहविशेषघटितकु-
ठारे विलक्षणच्छिदाक्रियारूपकार्यवत्त्वादतीन्द्रियतीक्ष्ण-
त्वसिद्धेः । अथ वा तथाभूत एव वह्निः कार्यानुकूला-
तीन्द्रियद्विधधर्मसमवायी जनकत्वात् आत्मवत्,
अतीन्द्रियत्वञ्च यद्यपि न साक्षात्काराविषयत्वम् अ-
नित्यसाक्षात्काराविषयत्वं योगजधर्माद्यजन्यसाक्षात्कारा-
विषयत्वं वा, परं स्वं वा प्रत्यसिद्धेः, संयोगादिपञ्चकजन्य-
ज्ञानाविषयत्वमैन्द्रियकाणामपि । तथापि संयोगाद्यन्यत-
रप्रत्यासत्तिजन्यसाक्षात्काराविषयत्वमुभयवादिसिद्धम्,
अन्यतरत्वञ्च तदन्यान्यत्वम् । नचाभावातीन्द्रियत्वं, तस्या-
सिद्धेः । न च बह्वौ स्थितिस्थापकेनार्थान्तरं, तत्र तदभावात्,
क्रियाया वेगेनादृष्टवदात्मसंयोगेन वोत्पत्तेः । न चात्म-
त्वं नित्यत्वं वोपाधिः, स्पर्शकत्वादिमति द्यगुके साध्या-
व्यापकत्वात् । यद्वा पिण्डीभूतो वह्निः दाहानुकूलद्वि-
ष्टातीन्द्रियभावभूतधर्मवान् दाहजनकत्वात् आत्मवत् ।
न चात्मत्वमुपाधिः, अदृष्टत्वस्य दाहानुकूलत्वेनादृष्टे सा-
ध्याव्यापकत्वात् । अथ वा करवह्निसंयोगः कार्यानुकूला-
तीन्द्रियधर्मसमवायी जनकत्वात् आत्मवत् द्यगुकवच्च ।
न चात्मत्वं द्रव्यत्वं वोपाधिः, द्यगुकैकत्वस्पर्शादौ
साध्याव्यापकत्वात् । यद्वा प्रतिबन्धकदशायां प्रत्यक्ष-

सकलदाहहेतुसमवहितो दाहाजनको वह्निर्जनकदशावृ-
त्तिकार्यानुकूलभावभूतधर्मशून्यः अजनकत्वात् कुण्ठ-
कुठारवत् । यद्वा तथाभूतो वह्निः दाहजनकदशावृत्तिदा-
हानुकूलभावभूतधर्मशून्यः दाहाजनकत्वान् दाह्यासं-
युक्तवह्निवत् । अनुकूलत्वञ्च कार्याभावप्रयोजकाभाव-
प्रतियोगित्वं कारणतदवच्छेदकसाधारणं, दृढदण्डत्वेन
कारणत्वे दृढत्वाभावादपि कार्याभावदर्शनादिति ।

(प्रका०) ननु शक्तिरूपसाध्याप्रसिद्धेर्नानुमानं स्यादित्यत आह
तथाहीति । अवयवी प्रत्यक्ष इत्यर्थः । अन्यथा वह्निवत्त्वस्य परमा-
ण्ववृत्तिवत्त्वेनाव्यावर्त्तकतापत्तेः । अत्र च प्रतिबन्धकसमवधानदशायां
यादृशसंयोगवान्वह्निः प्रतिबन्धकाभावकालेपि तादृशदाहसंयोगवानेव
वह्निः स्थिरपदेन विवक्षित इति न दाहसंयोगेनार्थान्तरम् । ननु याव-
दजनकदशायां व्यावृत्तत्वं शक्तेर्नास्ति यत्किञ्चिदजनकदशाव्यावृत्तत्वं
दाहसंयोगादेरपीत्यर्थान्तरमित्यपरितोषादाह *यद्वेति० । न चैवं भाव-
भूतपदं व्यर्थम्, दुरदृष्टाभावादेरतीन्द्रियस्य वारणाय तदुपगमात् । भा-
ट्टमतेऽनुपलब्धिगम्यतया भावमात्रस्यैवातीन्द्रियत्वाद्वा ।

वस्तुतस्तु संयोगाद्यन्यतमप्रत्यासत्तिजन्यसाक्षात्काराविषयत्व-
मभावमात्र एवेत्यनुपदमेव स्फुटम् । ननु लोहविशेषस्यैव सातिशय-
च्छिदाजनकत्वादतीन्द्रियतैक्ष्ण्ये मानाभावः, अतिरिक्तपदार्थापत्तेश्चे-
त्यस्वरसादाह *अथ वेति* । कार्यानुकूलत्वं स्वनिमित्तकारणक-
कार्यानुकूलत्वं विवक्षितं, तेन कर्मानुकूलस्थितिस्थापकेन नार्थान्तरं क-
र्मणि तु वह्निः समवायिकारणमिति नोक्तदोषः । वह्नौ स्थितिस्थाप-
काभावपक्षे कार्यानुकूलपदमुद्देश्यसिद्ध्यर्थम् । अदृष्टवदात्मसंयोगोष्ण-
स्पर्शप्रतिबन्धकाभावादिनार्थान्तरवारणायाद्विष्टादिविशेषणम् । यद्यपि
गुरुमतेऽभावोऽधिको नास्त्येवेति समवायपदमधिकं, तथापि परस्या-
र्थान्तरं स्यादेवेति तद्वारणाय तदुपात्तमिति ध्येयम् ।

ऐन्द्रियकाणामिति । वस्तुतस्तु संयोगादिपञ्चकजड्यज्ञानस्या-
प्रसिद्धेः साध्याप्रसिद्धिर्द्रष्टव्या । *तथापीति* । यद्यपि जन्थान्तं व्यर्थं
तदजन्यसाक्षात्कारस्य व्यावर्त्यस्याप्रसिद्धेः, तद्वहितं च न्या-
यनयेऽप्रसिद्धं तथापि विशिष्टाभावे न वैयर्थ्यमिति ध्येयम् । अत्र
संयोगादीत्यर्थः । तेनात्मनोयोगस्य योगिप्रत्यक्षादावपि जनक-

त्वाच्च परं प्रत्यक्षिद्धिरिति मन्तव्यम् । *न चाभावेति* । उक्तातीन्द्रियत्वस्य तत्रापि भावादेति भावः । *तस्येति* । गुरुमतेति रिक्तस्य तस्यासिद्धेरित्यर्थः । नैयायिकमते च परिभाषिकस्य निरुक्तस्यातीन्द्रियत्वस्याभावे वृत्तावपि न काचित्क्षतिः । तमादायार्थान्तरशङ्कायाः समवायिपदेनैव वारणादिति भावः । परमाणौ साध्याव्यापेराह *यद्वेति* । यद्वा कार्यस्य विशेषरूपेण सिद्ध्यर्थमाह—यद्वेति । अदृष्टत्वस्य धर्मत्वादेरित्यर्थः । *अनुकूलत्वेनेति* । कारणतदवच्छेदकसाधारणस्य तस्य तस्याग्रे निरुक्तत्वादिति भावः । यद्यपि तन्मते धर्मत्वादिकं न कारणतावच्छेदकं किन्तु शक्तिरेव, तथापि न्यायनये धर्मत्वादिकमादाय तन्मते शक्तिमादाय साध्यमस्त्येवादृष्टे, उपाधिस्तु नेत्युभयसिद्धसाध्याव्यापकत्वमिति भावः । अद्विष्टपदानुपादानात्साध्ये लाघवं स्थितिस्थापकेन नार्थान्तरवृत्तशङ्कापीति भनसि कृत्वाह—*अथवेति* । कार्यानुकूलत्वं स्वकार्यानुकूलत्वं तदभ्युद्देश्यसिद्धये । संयोगत्वेनार्थान्तरवारणायातीन्द्रियेति । उक्तातीन्द्रियत्वस्य प्रतिबन्धकाभावेपि सत्त्वात्परमतेऽर्थान्तरशङ्का माभूदित्यत उक्तं समवायीति । *जनकत्वादिति* । न चाभावे व्यभिचारः, समवायगर्भसाध्यस्य तत्रासत्त्वादिति वाच्यम् । परैरभावानङ्गीकारात् । ननु तथापि समवाये व्यभिचारः । न च तत्रापि शक्तिसम्प्रवायोस्त्येवेति वाच्यम् । अनवस्थानादिति चेन्न । निमित्तकारणतातिरिक्तकारणताश्रयत्वस्य हेत्वर्थत्वात् । तच्च यत्किञ्चित्कार्यं प्रत्येव विवक्षितं न तु दाहलक्षणं प्रतीति नासिद्धिरिति ध्येयम् । अत्र साध्ये हेतौ च दाहपदप्रक्षेपेण वह्निपक्षकानुमान इवानुमानान्तरमपि ग्रन्थकदभिमतं लेखकप्रमादाच्च प्रचरतीति ध्येयम् । अत एवैतदन्तर्भावेनैव वक्ष्यति—‘अग्निमचतुर्षु वहिरिन्द्रियाप्रत्यक्षत्वमुपाधिरिति, अन्यथा तदसङ्गतत्वापत्तेरिति वक्ष्यते । *न चात्मत्वमिति* । न च ह्यणुकादौ साध्याव्याप्तिरिति वाच्यम् । दाहजनकत्वरूपपक्षधर्मावच्छिन्नसाध्यव्यापकत्वादिति भावः । शुद्धसाध्यव्यापकमाह *द्रव्यत्वमिति । ह्यणुकैति* । नन्वेकत्वत्वस्पर्शत्वजाती नातीन्द्रिये ह्यणुकैकत्वत्वह्यणुकस्पर्शत्वोपाधी च न समवेतौ तद्भावे तत्र साध्यासत्त्वाच्च साध्याव्याप्तिरिति चेत् ।

अत्र केचित् । अतद्गुणसंविज्ञानब्रह्मनीहिणा गुरुत्वधर्मादिकमुक्तं तत्र साध्याव्यापकत्वमस्त्येवेत्याहुः ॥

अन्ये तु धर्माशस्याविवक्षितत्वेन तत्समवायित्वस्य तन्निरूपितसंमवाय्यश्रयत्वार्थकतया समवायिह्यणुकमादायैव तत्र साध्यसत्त्वमिति व-

दन्ति । शक्तिवदुपाधिरपि समवैति, अन्यथोपाधिरसंबद्धः स्यात्तन्मते
विशेषणताया अनभ्युपगमादित्यप्याहुः ।

नन्वनुकूलत्वं यदि जनकत्वं तदा शक्तावेतदभ्युपगमेऽपसिद्धान्तः ।
अथाचच्छेदकत्वं तदा दृष्टान्तासिद्धिः, आत्मन्यदृष्टरूपतादृशधर्मस्य
जनकत्वादित्युभयसाधारणं तदाह #अनुकूलत्वं चेति० ।

(चि०) उच्यते । साध्यं विनाप्युभयसिद्धप्रतिब-
न्धकाभावादेव जनकत्वादिहेतुसम्भवात् विपक्षबा-
धकाभावेनानुमानानामप्रयोजकत्वम् । यदि च सहचा-
रदर्शनव्यभिचारादर्शनोपाध्यनुपलम्भमात्रादेव व्या-
प्तिग्रहस्तदा शक्तिसिद्ध्यनन्तरं तेनैव हेतुना शक्त्यति-
रिक्तत्वप्रक्षेपेण शक्त्यतिरिक्तदाहानुकूलातीन्द्रियधर्म-
सिद्धिः । एवं तत्तदतिरिक्तत्वस्य प्रक्षेपात्तेनैव हेतुनाऽन-
न्ततादृशधर्मसिद्धिप्रसङ्गः । द्वितीयादितादृशधर्म-
विनापि प्रथमानुमितशक्त्यैव जनकत्वाद्युपपत्तेर्न
तादृशानन्तधर्मसिद्धिरिति चेत्, हन्तैवं शक्तिं विनापि त-
दर्थसिद्धेः किं शक्त्या । यद्धीश्वरानन्त्यवन्न शक्त्या-
नन्त्यमित्युक्तम् । तदबोधात् । कार्यमात्रे हि
कर्तृत्वेन कारणत्वं न त्वीश्वरत्वेन द्विकर्तृकत्वादिना
वा, गौरवात्, घटे त्वार्थः समाजः । एवञ्च जनकदशा-
व्यावृत्तत्वेनैव प्रयोजकत्वं न तु भावभूतत्वेनेति गौ-
रवात् । अपि च भावकार्यमात्रस्य समवायिकारणज-
न्यत्वेन शक्तेरपि तथात्वान् शक्त्यनुकूला शक्तिरपरा
समवायिकारणे मन्तव्या एवं सापि समवायिकारणज-
न्येति तदनुकूलशक्तिस्वीकारे शक्त्यनवस्था । किञ्च
प्रथमानुमानेऽजनकत्वं न स्वरूपायोग्यत्वम्, बह्वौ कुठारे
च तदभावात्, किन्तु कार्यानुपधानम् । तथा च तदुपधा-
नदशायामपि बह्वौ शक्तिः कुठारे तैक्षण्यमिति बाधो
दृष्टान्तासिद्धिश्च लौहविशेषाणामेव सातिशयच्छि-

दाजनकत्वमतो नातीन्द्रियतैक्ष्ण्यप्रसिद्धिः । अग्रिमचतुर्षु
बहिरिन्द्रियाप्रत्यक्षत्वमुपाधिः तुल्ययोगक्षेमत्वेऽपि स-
न्दिग्धोपाधित्वेन दूषकत्वात् । अपिच जनकत्वस्य
केवलान्वयित्वेन व्यतिरेकाप्रसिद्ध्या नान्वयव्यतिरेकी ।
न च जनकत्वाभावस्य शक्तावेव प्रसिद्धिः, अन्योन्या-
श्रयात् । न च गुरुवचनपरम्परात एव वाक्यार्थतया तत्-
प्रसिद्धिः त्वन्नये सिद्धार्थस्याप्रमाणत्वात् । न च परार्द्धसं-
ख्यायां साध्यजनकत्वव्यतिरेकयोः प्रसिद्धिः, अप्रत्य-
क्षायाः शब्दैकवेद्यायास्तस्याः प्रत्यक्षेण साध्यहेतुव्य-
तिरेकयोर्ग्रहीतुमशक्यत्वात् । एतेन पण्डापूर्वेऽपि तत्-
प्रसिद्धिरपास्ता ।

(प्रका०) *उभयसिद्धेति* । तथाच प्रतिबन्धकाभावस्यैव दाहा-
दिप्रयोजकत्वं कल्प्यते धर्मकल्पनाया एव लघुत्वादिति तात्पर्यार्थः ।
घटे त्वार्थः समाज इति । ईश्वरकर्तृकत्वस्य न्यायप्राप्तत्वात्कुलालक-
र्तृकत्वस्य घटत्वावच्छेदेन अन्वयव्यतिरेकसिद्धत्वादिति भावः । *सम-
वायिकारण इति* । यद्यपि निमित्तकारणेपि शक्तिरस्त्येवेति तद्वारा-
प्यनवस्था भवत्येव, तथाप्येककार्यमात्रे समवायिकारणजन्यत्वं परो न
मन्यते तन्मते कारणस्यैव कार्यस्यापि समवायस्य तथाभावाभावात्, त-
थापि समवेतकार्यं प्रति तथात्वं स्वीकार्यमेवेति भावः । न चेयमनवस्था
प्रामाणिकी प्रमाणाभावात् । न कार्यान्यथानुपपत्तिरेव मानं, तस्यो-
भयसिद्धप्रतिबन्धकाभावेनैवोपपत्तेः । न चाभावो न कारणं भावव-
द्ग्राहकतौल्यत् । एवञ्च गुणादिनिष्ठशक्तौ गुणादीनां समवायिकारण-
त्वापत्तौ द्रव्यत्वापत्तिरित्यपि दूषणं द्रष्टव्यम् । न च नित्यैव शक्तिर्न
कार्येति वाच्यम् । 'अनित्ये भावहेतुजेति' तत्सिद्धान्तात् । किञ्चैवं प्रतिब-
द्धवहेरपि दाहापत्तिः । न चोद्भूता शक्तिस्तदा नास्तीति वाच्यम् ।
उद्भूतत्वमपि यदि नित्यं तदा स एव दोषः । अथानित्यं, तदा तज्ज-
ननानुकूला शक्तावपि शक्तिः स्वीकार्या । एवं तत्राप्युद्भूतत्वजनना-
नुकूलं शक्त्यन्तरमित्यनवस्थापत्तेः, उद्भूतत्वस्यैव शक्तिस्थानामि-
पेक्षनीयतया नित्यशक्तौ मानाभावश्चेति भावः । प्रथमानुमान इत्युप-
लक्षणम् । अजनकत्ववर्गमिद्वितीयानुमानेपीति द्रष्टव्यम् । न नूद्भूत-

त्रविशिष्टा शक्तिरजनकदशाव्यावृत्तेति पूर्वपक्ष एवोक्तमिति न बाध इति चेन्न । नित्यानित्यविकल्पेन पूर्वोक्तेनोद्भूतत्वे मानाभाव इत्येतदवष्टम्भेनैतस्योक्तत्वात् ।

वस्तुतः प्रतिबन्धकाल एव परं शक्तौ नोद्भूतत्वं तथा च सहकार्यन्तरविरहप्रयुक्तं यदा बहौ कार्यानुपधानं तदा उद्भूतत्वविशिष्टायास्तस्याः सत्त्वाद्वाच्य एवेति भावः । अतीन्द्रियत्वगर्भे साध्ये प्रागुक्तं दृष्टान्तासिद्ध्युद्धारं परिहरति *लोहेति* । *अग्निमेति* । यद्वा धर्मेऽतीन्द्रियत्वमित्यादिचतुर्थीत्यर्थ इति केचित् । तन्न । कुठारे साध्याव्यापकतापत्तेः । तदनुमाने कुठारस्यैतद्दृष्टान्तत्वेन तत्र साध्यसत्त्वात् । न च लोहविशेषाणामित्यनेन तत्र साध्याभावव्यवस्थितेनैवमिति वाच्यम् । एवं साध्यव्यापकताग्रहस्थलाभावादेव नोपाधिः । न चात्मैव तथेति वाच्यम् । अदृष्टादेरजनकदशावृत्तित्वेन तत्र साध्यासत्त्वात् । न च जनकदशावृत्तिपरमाण्वादिसंयोगमादाय तत्रापि साध्यसत्वमिति वाच्यम् । एवं हि तादृशसंयोगमादाय यदादावपि साध्यसत्त्वेनोपाधेः साध्याव्यापकत्वात् । न च गुरुत्वाभावरूपपक्षधर्मावच्छिन्नसाध्यव्यापकत्वमिति वाच्यम् । सौरालोकादावपि तादृशपरमाणुसंयोगसत्त्वेन साध्याव्यापकत्वात् । तस्मात्पूर्वोक्तसंयोगपक्षकदाहघटितसाध्यकानुमानेन सह चतुष्टमभिमतम् । न चात्र स्थितिस्थापकवति वृक्षादौ साध्याव्याप्तिरिति वाच्यम् । कार्यानुकूलेत्यस्य स्वनिमित्तकार्यानुकूलेति विवक्षया स्थितिस्थापकस्य तथात्वेन वृक्षादौ तथाऽसत्त्वात् । कार्यपदस्य बह्विकार्यपरत्वाद्वा । तथा च तादृशसाध्यमात्मन्येव, तत्र चोपाधिरस्त्येवेति न साध्याव्याप्तिरिति भावः ।

अपरे तु चतुर्षु मध्ये कार्यानुकूलेत्यादिघटितानुमानत्रयेऽयमुपाधिरित्यर्थ इत्याहुः ।

अपिचेति । तन्मते चान्वयव्यतिरेक्येव गमकं इति भावः । *सिद्धिरिति* । शक्तिसिद्धिरित्यर्थः । तथा चैतदनुमानेनैव न शक्तिसिद्धिर्येनान्योन्याश्रय इति भावः । परार्द्धसङ्ख्यायामित्युपलक्षणम् । परममहत्त्वपरमाणुपरिमाणादावपि द्रष्टव्यम् । *अप्रत्यक्षाया इति* । ननु प्रत्यक्षमेव न व्याप्तिग्राहकम्, अतीन्द्रियानुमानस्थले तदभावात् । तथा च मानान्तरेण साध्यहेतुप्रतियोगिकव्यतिरेकव्याप्तिग्रहोऽस्त्विति चेत् । अत्र प्रत्यक्षाभिप्रायेणैतदुक्तम् । वस्तुतोऽन्यथोपपन्नतया सर्वमेवानुमानमप्रयोजकमित्याहुः ।

वस्तुतो मानान्तरशब्दः सिद्धार्थत्वात् नानुमानम् । कार्यानुकूला-

तीन्द्रियधर्माभावानुमानं हि जनकत्वाभावेनैव लिङ्गेन वाच्यं, जनकत्वसत्त्वे तादृशधर्मसत्त्वस्यावश्यकत्वात् । जनकत्वाभावानुमानं च तादृशधर्माभावेन तादृशधर्मस्य जनकतावच्छेदकस्य सत्त्वे जनकत्वस्याप्यावश्यकत्वात् । एवञ्च हेत्वभावेन साध्याभावः साध्याभावेन हेत्वभावोऽनुमेय इति व्यक्तोऽन्योन्याश्रय इति भावः । यद्वा तदनुमानमपि साध्यसाधनाभावव्याप्तिग्रहमन्तरेण न स्यात्तद्ग्रहश्च न तदुभयव्यतिरेकप्रसिद्धिं विना तदुभयव्यतिरेकश्च साध्यसाधने एवेति साध्यसाधनव्याप्तिग्रहे तदुभयाभावव्याप्तिधीस्तस्यां च सत्यां तदुभयव्याप्तिधिरित्यन्योन्याश्रय इति भावः । न चान्वयव्याप्तिधीर्न व्यतिरेकव्याप्तिधीर्हेतुरिति नान्योन्याश्रय इति वाच्यम् । तथाप्यन्वयव्याप्त्यग्रहादेव तदनुपपत्तेरिति भावः । *एतेन पण्डेति* । न च पण्डापूर्वादौ स्वध्वंससाक्षात्कारजनकत्वेन जनकत्वाभाव एव नेति वाच्यम् । अतीन्द्रियत्वेन योगिज्ञानस्य विषयाजन्यतया च साक्षात्काराजनकत्वात् । तन्मते ध्वंसस्याधिकरणादिरूपतया तदसाध्यत्वाच्चेति भावः ॥

(चि०) स्यादेतत् तृणारणिमणीनां बहौ कारणत्वादेकशक्तिमत्त्वमुपेयम्, एकजातीयकार्ये एकजातीयकारणत्वनियमात् । बह्व्यवान्तरजातीये तेषां प्रत्येकं कारणत्वमिति चेन्न । बह्विजातीयत्वस्याकस्मिकतापत्तेः, कारणगतैकरूपमपहाय कार्यगतबहुतरूपकल्पने गौरवात् । तृणारणिमणिप्रभवबह्विष्ववान्तरजातेरनुपलब्धिबाधितत्वाच्च । यत्र च तत्तदिन्धनप्रयोज्यं प्रदीपदारुदहनादौ वैजात्यमनुभूयते तत्र कारणेष्वेकशक्तिमत्त्वमपि नास्ति । किञ्च गोमय-वृश्चिकप्रभव-वृश्चिकादिषु वैजात्यकल्पने तत्प्रभववृश्चिकेष्वपि वैजात्यं कल्प्यम्, एवं तत्प्रभवत्वं तत्प्रभवेष्वपीति वैजात्यानन्त्यं विजातीयकारणानां विजातीयकार्यजनकत्वनियमात् । न च तयोर्नैको वृश्चिको, बुद्धिव्यपदेशयोरविशेषात् । यदि विजातीयेष्वेककार्यशक्तिसमवायात् न कार्यविशेषात् कारणविशेषः तदभावात्तदभावः का-

धनुमीयेत तदभावेऽपि तज्जातीयशक्तिमतोऽन्यस्मादपि तदुत्पत्तिसम्भवादिति चेत्, वह्निवृश्चिकादावेवमेतत् निरूपितनियतबह्व्यादिकारणकधूमादौ कुतो न तदनुमानम् । अन्यथा कार्यवैजात्येऽपि तृणस्य वह्निविशेष इव वह्नित्वेन धूमविशेष एव कारणत्वं न तु धूममात्रे । तृणादिप्रभवत्वग्रहानन्तरं बह्वयवान्तरजातिग्रहवत् वह्नितदन्यजन्यत्वज्ञानानन्तरं धूमावान्तर-जातिग्रहो भविष्यतीत्यप्याशङ्क्यते । बाधकं विना धूमत्वेन वह्निकार्यतेति चेत्, तर्हि बाधकं विना धूमं प्रति वह्नित्वेन कारणतेत्यपि तुल्यम् ।

यत्तु तृणत्वेन कारणत्वग्रहस्योपजीव्यत्वात्तद्रक्षार्थं वह्नौ जातिविशेष एव कल्प्यते इति । तन्न । वह्नित्वेन कार्यत्वग्रहात्तद्रक्षार्थं तृणादौ शक्तिकल्पनौचित्यात् । यथा चान्वयव्यतिरेकाभ्यां तृणफूत्कारयोः परस्परसहकारित्वं तथैव तच्छत्सोरपि परस्परसहकारित्वेन बह्वयनुकूलत्वं, तथैव कार्यदर्शनात् । एवं तृणारणिमणिफूत्कारनिर्मन्थनतरणिकिरणानां बह्वयनुकूलशक्तिमत्त्वेन कारणत्वेऽपि फूत्कारेण तृणादेव निर्मन्थनेनारणेरेव प्रतिफलिततरणिकिरणैर्मणेरेवाग्न्युत्पत्तिः, न तु मणिफूत्कारादिभ्यो, मणिफूत्कारशक्त्योः परस्परसहकारित्वविरहात् । यत्तु तृणफूत्कारादिस्तोमत्रये विशिष्टे शक्तिरिति । तन्न तृणत्वेन गृहीतकारणताभङ्गप्रसङ्गादिति ।

(प्रका०) *तृणारणीति* । तथा च वह्नित्वप्रयोजकतयः तृणादीनामेकानुगतशक्तिसिद्धावन्यत्रापि तदनुमानमिति भावः । ननु वह्निनिष्ठा जातिः प्रमाणसिद्धा, तथा च “धर्मिकल्पनात्” इति न्यायात्तस्या एवावच्छेदकत्वं कल्प्यते न शक्तिरित्यत आह—*तृणारणीति* । तथा च जातिवृद्धमपि कल्प्यमेवेति तदपेक्षयैकशक्तिकल्पनमेव लक्षितमिति भावः ।

॥यत्र चेति॥ । तत्रोक्तन्यायावतारादिति भावः । शङ्कते ॥यदीति॥ । वै-
जात्ये-वेजात्यपक्षे । इत्यप्याशङ्क्येतेत्यन्वयः । नन्वेवं तृणनिर्मन्थनाभ्या-
मप्यग्न्युत्पत्त्यापत्तिः, कारणतावच्छेदकावच्छिन्नघटितसामग्रीसत्त्वादि-
त्यत आह ॥यथा चेति॥ । ॥तथैव तच्छक्त्योरपीति॥ । नन्वेवं कार्य-
वैजात्यमावश्यकम्, एकजातीयकार्यं सहकारिनियमानुपपत्तेः । स हि
फलविरोधेन परं स्यात् । स च कार्यतावच्छेदकभेदेन, स च प्रकृते न
कार्यवैजात्यं विना, एवञ्च नैकशक्तिमत्त्वेन जनकत्वमिति चेत् ।

अत्राहुः । तृणादीनां वह्नित्वावच्छिन्नं प्रत्येकशक्तिमत्त्वेन फूत्कारा-
दीनां च तृणजन्यवह्नित्वाद्यवच्छिन्नं प्रति जनकत्वेनैव शक्तिसिद्धिसह-
कारिनियमयोरप्युपपत्तिरिति ।

केचित्तु यथा प्रागभावत्वेन कार्यमात्रं प्रति कारणत्वेऽपि घटप्रागभा-
वो न पटं प्रति योग्यः । यथा वा जन्यविशिष्टज्ञाने विशेषणज्ञानत्वेन
कारणत्वेऽपि घटत्वज्ञानं पटत्वविशिष्टज्ञानं प्रति न स्वरूपयोग्यं तथा
फूत्कारादीनामेकशक्तिमत्त्वेन कारणत्वेऽपि न तृणनिर्मन्थनादिभ्यो व
हन्युत्पत्तिरित्याहुः ।

तृणफूत्कारसम्यन्धतरणिकिरणमणिसंम्यन्धादिष्वेकजातीयशक्ति-
मत्त्वं कारणतावच्छेदकम्, तथा च तदन्यतमसम्यन्धाभावे तृणनिर्मन्थन-
समवधानेऽपि नाग्न्युत्पत्तिरित्यप्याहुः ।

स्वैकदेशिमतं दूषयति ॥यत्स्विति॥ । ॥तृणत्वेनेति॥ । यद्यपि परमते
तृणत्वेन न कारणता किन्त्वेकशक्तिमत्त्वेन, अन्यथा तद्रक्षार्थं कार्यवै-
जात्यकल्पनापत्तेः । तथापि तृणादिप्रत्येकवृत्तित्वं लाघवात् । कारणता-
पदेन शक्तिरेवात्र विवक्षिता । तथा च तृणत्वावच्छेदेन गृहीतशक्तिमङ्ग-
प्रसङ्गादित्यर्थः । तृणादिशक्तेश्चैकजातीयत्वेनानुगमः । एकजातिप्रयोज-
कं च तत्रादृष्टादिकम् । न च गौरवम्, प्रामाणिकत्वादिति भावः ॥

(चि०) उच्यते । तृणारणि-मणि-फूत्कारादिव्य-
क्तीनामानन्त्येन प्रतिव्यक्ति भावहेतुजनिता नन्तशक्ति-
स्वीकारे गौरवं तावदनन्तव्यक्तिजन्यानन्तवह्निव्यक्तिषु
जातित्रयकल्पने लाघवमिति तदेव कल्प्यते । न च जातौ
योग्यानुपलब्धिबाधः, गोमयवृश्चिकप्रभववृश्चिकयो-
रीषत्रीलत्वकपिलत्वव्यङ्ग्यवैजात्यस्य प्रत्यक्षसिद्धत्वात् ।
तृणजन्यतातानहिन्यमितिषु तृणजन्यत्वज्ञानान्नन्तत्वं मणिज-

न्यव्यावृत्ताऽनुगतबुद्धिरस्ति जातिविषया । तृणजन्यत्वे-
नोपाधिनाऽसाविति चेन्न । बाधकं विनानुगतबुद्धेस्तद्व्याज्ज-
जातिविषयत्वनियमात् । न च गोमयवृश्चिकप्रभववृश्चिकप-
रम्परायामननुगतजात्यापत्तिः, गोमयजन्यवृश्चिक-प्रभव-
वृश्चिकेषु वृश्चिकप्रभवत्वजातेः सत्त्वात् । वह्निमात्रे च
दाहस्पर्शवानवयवः तत्संयोगः पवनादिश्च कारणानि ।
न च तृणादिकं विनापि तदुत्पत्तिप्रसङ्गः, विशेषसाम-
ग्रीमादायैव सामान्यसामग्रया जनकत्वात् ।

(प्रका०) *प्रतिव्यर्त्तीति* । एतच्च 'अनित्ये भावहेतुजा' इति सिद्धा-
न्तात् । नित्यशक्त्यभ्युपगमे च पूर्वोक्त एव दोषो द्रष्टव्यः । *जातीति* ।
न च मण्यादौ कारणे एवैकजातिः कल्प्यतां लाघवादिति वाच्यम् ।
प्रस्तरत्वादिना सङ्करापत्तेरिति भावः । *प्रत्यक्षसिद्धत्वादिति* । तथाच
'धर्मिकल्पनात्' इति न्यायेन तस्या एव जातेरवच्छेदकत्वमात्रं कल्प्यते
न तु शक्तिं कल्पयित्वा तदवच्छेदकत्वमिति भावः । एतदपि जातेः प्रा-
माणिकतया तदवच्छेदकत्वस्यैव लाघवादौचित्यमित्यभिप्रेत्योक्तम् ।

वस्तुतः कार्यतावच्छेदकाननुगमस्यादोषत्वाज्जात्यभावेऽपि तत्तद्वहि-
त्वस्यैवावच्छेदकत्वसम्भवात् शक्तिसिद्धिरित्यवधेयम् । तन्मते जातेः
संस्थानमौचित्यं यतया शक्तौ जात्यभावे कथमनुगम इत्यपि दूषणं बो-
ध्यम् । वह्निवृत्तिजातौ योग्यानुपलब्धिबाधं निराकरोति *तृणजन्येति*
अन्यथा विशुद्धमातापितृजन्यत्वेनैव ब्राह्मणानुगतबुद्धेस्तत्रापि जात्य-
भावः स्यादिति भावः । वैजात्यानन्त्यमुद्धरति—*गोमयेति* । यद्यपि गो-
मयवृश्चिकप्रभवयोर्वृश्चिकप्रभवयोर्वृश्चिकयोर्वैजात्यमस्ति तथापि वृश्चि-
कत्वमनुगतमप्यस्ति । तदेवाग्रिमवृश्चिके जनकतावच्छेदकमिति सर्वत्र वृ-
श्चिकप्रभवत्वप्रयोज्यजातिमस्त्वमिति नानन्त्यमिति भावः । वह्निजातीय-
त्वाकस्मिकत्वप्रसङ्गं प्रागुक्तमुद्धरति *वह्निमात्र इति* । यद्यप्युदर्यवहेर-
बुद्भूतः स्पर्श इति लीलावत्यादौ व्यवस्थापनात्तत्र कथं वह्नित्वं प्रयोज-
काभावात् तथापि भौमवह्निमात्र एव तत्प्रयोजकत्वमुक्तमिति भावः । के-
चित्तु लीलावतीग्रन्थ आपाततः । वस्तुतस्तत्रोद्भूतस्पर्श इत्याहुः ।

पवनेति । तदुत्कर्षेण वह्न्युत्कर्षदर्शनादिति भावः ।

(चि०) ननु तृणारणिमणीनां वह्नौ कारणत्वग्रहे

शक्तिवैजात्ययोरन्यतरकल्पनं तद्ग्रहश्च नान्वयव्यतिरे-
काभ्यां, व्यभिचारात् । अथारणिमण्यभाववति स्तोम-
विशेषे तृणं विना वह्निव्यतिरेकः तृणान्वये वह्निरित्यन्व-
यव्यतिरेकाभ्यां तत्रैव स्तोमे तदितरहेतुसकलसमवधा-
नैतृणान्वयेऽवश्यं वह्निरिति नियतान्वयेन राक्षभादिव्या-
वृत्तेन तृणादिकारणत्वग्रह इति चेन्न । तृणं विनापि व-
ह्निरिति ज्ञाने सति वह्नि नियतपूर्ववर्तित्वस्य कारणत्वस्य
ग्रहीतुमशक्यत्वात् । तृणाजन्ये वह्नौ मणेः कारणत्वग्रह
इति चेत् । न । व्यभिचारेण वह्नौ तृणजन्यत्वाग्रहे तदज-
न्यत्वस्याप्यग्रहात् वह्निमात्रस्यैव तदजन्यत्वाच्च । न
च मण्यजन्यत्वेन तृणजन्यत्वग्रहः, अन्योन्याश्र-
यात् । यत्तु यत्र कारणताग्राहकं नास्ति तत्र व्यभिचा-
रस्तद्ग्रहपरिपन्थीति । तन्न । अबाधितनियतपूर्ववर्ति-
त्वाभावग्रहे तद्ग्रहस्यासम्भवात् अभावप्रमायां भाव-
ज्ञानानुदयादिति उच्यते । उक्तग्राहकैर्बह्निनिष्ठकार्यतानि-
रूपितकारणतावच्छेदकरूपवत्त्वं तृणस्य तृणनिष्ठकारण-
तानिरूपितकार्यतावच्छेदकरूपवत्त्वं वह्नेर्वाऽकार्याका-
रणव्यावृत्तं रूपं परिच्छिद्यते, न तु तृणत्वेन कारणत्वं
वह्नित्वेन कार्यत्वं वा, तच्चोभयथापि सम्भवति वह्नित्वेन
कार्यतया तदनुकूलशक्तिमत्त्वेन च तृणादीणां कारणतया
वह्नित्वावान्तरजातिविशेषेण कार्यतया वा, तत्र च
विनिगमकमुक्तमेव ।

(प्रका०) तदस्थः शङ्कते *नन्विति* । ननु तृणजन्यत्वं तृणरूपादौ
प्रसिद्धं, तदभावश्च मणिजन्यवह्नौ सुग्रह इति तदवच्छेदेन मणिजन्य-
त्वं सुग्रहमित्यत आह—*वह्निमात्रस्येति* । व्यभिचारेण तृणस्याज-
नकत्वाद्बहिमात्रस्यैव तृणाजन्यत्वादित्यर्थः । तथा च पुनः स एव
व्यभिचार इति भावः ।

उक्तग्राहकैरिति । अन्वयव्यतिरेकाभ्यां नियतेनान्वयेन चेति कृत्वा बहुवचनोपपत्तिः । *अकार्यकारणेति* । ननु कारणत्वसंशये कथं तदवच्छेदकरूपवत्त्वनिश्चयः, तयोरेकनिश्चायकनिश्चयत्वात्, किञ्च वह्निनिष्ठकार्यतायास्तृणनिष्ठकारणतायाश्चाग्रहे कथं तदवच्छेदकत्वेन ज्ञानं विशेषणज्ञानसाध्यत्वाद्विशिष्टज्ञानस्य । अपि च कार्यतावच्छेदकत्वं कार्यताद्याश्रयमात्रवृत्तित्वं, तद्गृहे च कार्यताद्याश्रयत्वमवश्यं विषयः । न च कार्यताद्यपि गृह्यत एवेति वाच्यम् । व्यभिचारेण तद्गृहस्याशक्यत्वादिति चेत् ।

अत्र वदन्ति । कार्यतादिकमप्यत्र गृह्यत एव । तेन नोक्तसर्वदोषावकाशः । न चोक्तव्यभिचारनिश्चये कथमव्यभिचाररूपनियमगर्भहेतुत्वग्रह इति वाच्यम् । समानप्रकारकविरोधिज्ञानस्यैव प्रतिबन्धकतया तृणत्वावच्छिन्नस्य वह्नित्वावच्छिन्ने व्यभिचारग्रहे तदवच्छिन्नस्य तदवच्छिन्ने हेतुत्वाग्रहेऽपि तदाश्रययोर्हेतुहेतुमद्भावग्रहस्याविरोधात् । अत एव यागं विनापि दानात्स्वर्गज्ञानेऽपि स्वर्गजनको याग इति र्थाः स्वर्गत्वसामानाधिकरण्येन यागजन्यत्वं विषयीकरोति, तदिदमाह—*ननु तृणत्वेन कारणत्वं वह्नित्वेन कार्यत्वं वेति* । यदि च कार्यकारणभाव एव न गृह्यते तदा न तु हेतुत्वं कार्यत्वं वेत्येव ब्रूयात् । न चैवं वह्नित्वावच्छेदेन व्यभिचारग्रहेपि वह्नित्वसामानाधिकरण्येन रासभजन्यत्वं गृह्यतामिति वाच्यम् । ग्राहकाभावात् । अत्र चारणिमण्यभाववतीत्यादिना ग्राहकस्योक्तत्वात् । न चैवं तृणनिष्ठकारणताप्रतियोगिककार्यताश्रयत्वं गृह्यत इत्येवास्तु किं तदवच्छेदकरूपवत्त्वपर्यन्तेनेति वाच्यम् । अग्रिमविनिगमकगवेषणस्य सामान्यतावच्छेदकग्रहं विनाऽनुपपत्तेः । सामान्यतो दृष्टावतारं विना परिशेषानुदयादिति । यत्तु ससम्बन्धिकप्रत्यक्षज्ञाने सम्बन्धितावच्छेदकरूपवत्त्वज्ञानमावश्यकमिति तद्धियं विना न कार्यकारणभावग्रहः प्रत्यक्षेण, अत एव न शाब्दस्वर्गजनकत्वज्ञानप्रतिबन्धीति । तन्न । इयं वह्निव्यक्तिस्तृणजन्येति प्रत्यक्षेण तद्व्यक्तिवोदेरवश्यं भानात् । न च तस्यानवच्छेदकतया तदवच्छेदेन कार्यताबुद्धेर्भ्रमत्वापत्तिरिति वाच्यम् । कार्यताबुद्धावच्छेदकत्वस्याप्यभानात् । भाने वा तदंशे भ्रमत्वेपि कार्यतांशे प्रमात्वादिति ॥

(चि०) अथ तृणारणिमणीनामभावत्रये न कार्य-
मभावत्रयाभावे कार्यमित्यन्वयव्यतिरेकाभ्याम् अभाव-
त्रयाभावत्वेन तृणादीनां कारणत्वमिति न व्यभिचारः

अभावाभावस्य भावपर्यवसन्नत्वादिति चेत् । अभाव-
त्रयाणामभावः किं तृणादिप्रत्येकव्यापकोऽन्य एव उत
तृणादि प्रत्येकमेव । आद्येऽभावस्य कारणत्वमिति किमा-
यातं तृणादिकारणत्वे, द्वितीये तृणस्य नाराणिमण्यभा-
वाभावत्वं तदुभयापत्तेः । एतेनाभावत्रये न कार्यं तद-
भावे कार्यमित्यन्वयव्यतिरेकाभ्यां तृणादिप्रत्येकस्य का-
रणत्वग्रह इति परास्तम् ।

(प्रका०) *अन्य एवेति । अभावत्रयप्रतियोगिको व्यासज्यप्रतियो-
गिताक इत्यर्थः । *अभावस्येति* । तथाच तृणोत्कर्षेण बह्वुत्कर्षोऽपि न
स्यादिति भावः । *एतेनेति* । तृणस्य तदुभयत्वापत्त्येत्यर्थः । पूर्वं मि-
लितानां तृणादीनामभावत्रयाभावत्वेन हेतुत्वमाशङ्कितं इदानीं तु प्रत्येक-
स्येति न पौनरुक्त्यमित्याहुः ।

(चि०) स्यादेतत् । मा भूत् सहजशक्तिराधेयशक्ति-
स्तु स्यादेव, तथाहि व्रीहीन् प्रोक्षतीत्यत्र कालान्तरका-
र्यानुकूलोऽनीन्द्रियोऽतिशयः प्रोक्षणजन्योऽस्तीत्युभय-
वादिसिद्धम् । स व्रीहिसमवेतो न वेति संशये व्रीहिनिष्ठ
एव वाच्यः, कथमन्यथा प्रोक्षितानामेव तेषां कालान्तरे-
ऽवघातादौ विनियोगः । न च मन्त्रादिसहकृतत्वमेव
व्रीहिषु विशेषः, तेषां चिरध्वस्तत्वात् ।

ननु कथं प्रोक्षितस्यैवावघातादौ अन्वयः 'व्रीहीनव-
हन्तीति' श्रुतेस्तन्मात्रान्वयेऽप्युपपत्तेः । अथ 'व्रीहिभिर्य-
जेत' 'व्रीहीन् प्रोक्षति' 'व्रीहीनवहन्ति' 'पुरोडाशैर्यजेते'त्य-
त्र यथा पुरोडाशे प्रकृत्यपेक्षायामवहतव्रीहीणामवयवा-
नुवृत्तिद्वाराऽन्वयः, प्रोक्षणे च यागार्थमुपात्तव्रीहीणां, त-
थाऽवघाते व्रीह्याकाङ्क्षायां प्रोक्षितानामेवान्वयः, बाधकं
विना शब्दानां सन्निहितविशेषपरत्वनियमात्, "व्यक्तिः
वचनानां सन्निहितविशेषपरत्वमिति" न्यायात्, अन्यथा

प्रकरणादिसन्निहितत्यागे तदन्यसन्निधिकल्पने गौरव-
मिति चेत् । न, तर्हि एकस्य द्वयं यत्र प्रोक्षणं तत्रावघातो न
तु प्रोक्षणविशिष्टे, यत्र रूपं तत्र रस इति वत्, तथा च
प्रोक्षणस्य शब्देन कालान्तरकार्यजनकत्वाऽबोधनात् कथं
तन्निर्वाहार्थमतिशयकल्पनम् । “प्रोक्षिताब्रीहयोऽवघातांय
कल्पन्त” इति वाक्यशेषात् प्रोक्षणविशिष्टस्यावघाते का-
रणत्वबोध इति चेत् । अस्तु तावदेवम्, तथापि प्रोक्षिता
इत्यत्र भूते क्तानुशासनादतीतप्रोक्षणे ब्रीहावघाता-
न्वयः, तथा चावघाते प्रोक्षणध्वंसः कारणं न तु प्रोक्षण-
मिति चेत् ।

मैवम् । प्रोक्षणमवघातजनकं प्रमाणतस्तदर्थमुपादीयमा-
नत्वात् अवघाते ब्रीहिवत् । न चासिद्धिः, अप्रोक्षितेऽव-
घाताभावादवश्यमवघातार्थं प्रोक्षणोपादानात् । न च
प्रोक्षणध्वंस एव व्यापारः प्रतियोगिनोऽहेतुत्वापातात्, अ-
न्यथा यागादेरपि तथा स्यात् । फलस्य च नियतसमयोत्प-
त्तिकृत्वमपूर्ववत् स्वभावादेव भविष्यति । न च प्रोक्षि-
ता ब्रीहयस्तथा, निरन्वयध्वस्तत्वेनोपलक्षणस्याहेतुत्वात् ।
कुरुणां क्षेत्रमित्यत्र तु कुरुज्ञानस्येतरव्यावृत्तक्षेत्रज्ञव्यव-
हारजनकत्वं न तु कुरोः, अन्यथा यागोपलक्षितो यज्जै-
व स्वर्गं फलिष्यति किमपूर्वेण । न च देवदत्ताद्यश-
रीरं देवदत्तविशेषगुणजन्यं जन्यत्वे सति तद्भोगसा-
धनत्वात् तन्निमित्तस्रग्वदिति तत्सिद्धिः, जन्मान्तरीयै-
रदृष्टजनकत्वाभिमतैर्ज्ञानेच्छाप्रयत्नैः सिद्धसाधनात् । त-
स्मात् प्रोक्षणादयो भावभूतमतिशयं जनयन्त एव काला-
न्तरभाविकार्यजनकाः प्रमाणतस्तदर्थमुपादीयमानत्वात्
रोगचिकित्सावत्, स मतिशयो लाघवात् फलसमा-

नाधिकरण इति ब्रीहिनिष्ठ एव, तेन तत्समवहितत्वं ब्रीहेः साक्षात्सम्बन्धात् पुरुषनिष्ठत्वेन च ब्रीहिणो साक्षात्सम्बन्धाभावात् परम्परासम्बन्धे गौरवात् न साक्षात् ब्रीहिसमवहितत्वं स्यात् । किञ्च यो यद्गतफलार्थितया क्रियते स बाधकं विना तद्गतमेव तदनुकूलमतिशयं जनयति रोगचिकित्सावत् । अथ प्रोक्षणं पुरुषसमवेतातिशयजनकं कालान्तरभाविकार्यजनकत्वे सति विहितत्वात् यागवत्, अन्यथा विधिविरोधादिति चेन्न । कृषिचिकित्सादिना व्यभिचारात् अप्रयोजकत्वाच्च तेन विनापि विधिसम्भवात् । अस्तु वा सकल-ब्रीहिनिष्ठ एक एव । न चैकब्रीहिनाशे तन्नाशापत्तिः । किञ्चिदाश्रयनाशस्य वृत्तादाविष कार्यानाशकत्वादिति ।

(प्रका०) उभयसिद्धत्वमेव स्थापयति *कथमिति* । तटस्थ आह-नन्विति । अवघातेन ब्रीहेर्नष्टत्वात्तदन्वयः पुरोडाशे न भवतीत्यत आह—*अवयवेति* । *नन्त्विति* । तथैव तद्व्यापारत्वेनातिशयः कल्प्य इति भावः ।

तटस्थशङ्कां परिहरति *मैवमिति* । भ्रमेणोपादीयमानेऽवघाता-जनके व्यभिचारादाह *प्रमाणत इति* । नन्वकारणे कारणकारणे व्यभिचारः । न च कारणाकारणसाधारणमनुकूलत्वमात्रं साध्यं तदपि मध्यवर्तिघटितमित्यतिशयसिद्धिरिति वाच्यम् । एवं हि जनकीभूतध्वंसजनकत्वेनापि साध्यस्य चरितार्थत्वे प्रतियोगिनाऽहेतुत्वापत्तेरिति वक्ष्यमाणविरोधादिति चेत् । न । वेदमूलकावघातोद्देश्यकोपादानविषयत्वादिति विशेषव्याप्त्यैव साधनादिति । वस्तुतो व्यक्तिवचनान्यायेनावघाते प्रोक्षितब्रीहेरन्वये प्रोक्षणस्य बाधकं विना विशेषणत्वं नोपलक्षणत्वमिति । *प्रतियोगिन इति* । अभावतत्प्रतियोगिनोरेकव्राजनकत्वादित्यर्थः । व्यापारं विनैव प्रोक्षणस्यावघातजनकत्वमस्त्विति शङ्कते *न चेति* । *अहेतुत्वादिति* । प्रोक्षणस्य च हेतुत्वं साधितमिति भावः । ननु यद्युपलक्षणमतीतमजनकं तदा ततो व्यावृत्तबुद्ध्यादिकं न स्यादित्यत आह *कुरुणामिति* । तन्निमित्तेत्युपलक्षणं तद्भागासाधनेत्यपि द्रष्टव्यम् । अन्यथा साधनवैकल्यापत्तेरित्यवधेयम् । *जन्मान्तरीयैरि-

ति* । अतीतोपलक्षणस्यापि जनकत्वाभ्युपगमादिति भावः । एतावता ध्वंसातिरिक्तं व्यापारं सिद्धमुपसंहरति *तस्मादिति* । प्रमाणत इति* । कार्यापेक्षया चिरध्वस्तत्वे सतीति विशेषणम्, तेन साक्षाज्जनके न व्यभिचारः । अतिशयस्य भावत्वं च पक्षधर्मतावललभ्यं न तु साध्यतां चच्छेदकप्रविष्टम्, तेन विघ्नध्वंसद्वारा समाप्तिसाधने मंगले मिथ्याज्ञानध्वंसद्वारा मुक्तिसाधने तत्त्वज्ञाने वा न व्यभिचारः । नन्वस्त्वतिशयः पुरुषसमवेत एव, तथाच नाश्वेयशक्तिसिद्धिरत आह *स चेति* । *संस्कारत्वेनेति* । नचैवमनेकव्रीह्युपादानं न स्यादिति वाच्यम् । होमादिनिर्वाहार्थं तदुपयोगात् । ननु यत्र किञ्चिदवयवनाशात्सकलव्रीहिनाशेन खण्डव्रीहिणामुत्पत्तिस्तत्र का गतिरित्यस्वरसादाह *अस्तु वेति* । *किञ्चिदिति* । यावत्प्रत्यभिज्ञं वस्तुस्थितिरिति स्वमतावष्टंभेनेदम् ।

(चि०) उच्यते । 'अतिशयग्राहकमानाल्लाघवसहकृतात् स एक एव सिध्यति न नाना पुरुषनिष्ठश्च । तथाहि प्रोक्षणमपूर्वजनकं दृष्टद्वाराभावे सति कालान्तरभाविफलजनकतया विहितत्वात् यागतदङ्गवत्, कृष्यादौ दृष्टद्वारसम्भवात् न व्यभिचारो न वाऽप्रयोजकत्वम् । यागदानहोमादितदङ्गानामपूर्वजनकत्वे दृष्टद्वाराभावे सति कालान्तरभाविकार्यजनकतया विहितत्वस्यैव प्रयोजकत्वात् अन्यस्याननुगमात् । न च यो यद्गतफलार्थितया क्रियते स बाधकं विना तद्गतमेव तदनुकूलं फलं जनयतीति नियमः, शत्रुवधमुद्दिश्य प्रवर्त्तिते श्येनयागादौ व्यभिचारात् विपक्षे बाधकाभावाच्च । नापि यदुद्देशेन यत् क्रियते न तत्तत्र भाविकार्यानुकूलातिशयजनकमिति व्याप्तिः हविस्त्यागादिभिर्यव्यभिचारात् ।

ननु प्रोक्षितव्रीहिणाऽदृष्टस्य जनितत्वात् बर्हिष इव पुनरुपयोगान्तरं स्यात्, विनियुक्तविनियोगविरोधान् उपयते । वा तज्जातीयान्तरमुपादीयेताऽविशेषात् । न ।

“ब्रीहि न वहन्ती” त्यत्रोक्तन्यायेन प्रोक्षितस्यैव ब्रीहेरन्वयात् । विधेर्दुर्लङ्घ्यतयात् । यथा “बर्हिस्तृणोति” “बर्हिषि ह-
विरासादय”तीत्यत्र ।

यद्वा विचित्राः संस्काराः केचिदुद्देश्यसहकारिण
एवाग्रिमकार्यकारिणः यथाऽभिचारसंस्कारो यं देह-
मुद्दिश्य प्रवृत्तस्तदपेक्ष एव तत्सम्बद्धस्यैव दुःखं जन-
यति, तथा प्रोक्षणसंस्कारा अपि उद्देश्यब्रीहिसहकृता
एवाग्रिमकार्यकर्तारः । यथा च कारीरीजनितसंस्कारा-
धारपुरुषसंयोगाज्जलमुचामदृष्टसमवधानं तथा प्रोक्षणज-
न्यादृष्टवदात्मसंयोगाद्ब्रीहिणामुत्तरक्रियाविशोधाः, कर्म-
कर्तृसाधनवैशुण्यात् फलाभावस्तुल्य एव । आगमिकत्वात्
चाण्डालादिस्पर्शस्याहवनयादिसंस्कारनाशकत्वश्रुतेर्व्य-
धिकरणस्याप्यपूर्वनाशकत्वम् । धर्मनाशो कर्मनाशा-
पारगमनवत् निषिद्धकीर्त्तनवच्च । किञ्च प्रोक्षणज-
न्यातिशयो ब्रीहिनिष्ठो न नाना, आत्मवृत्तेरेकस्मा-
दप्युक्तन्यायेन कार्योपपत्तेः । नाप्येकः, एकद्वित्राश्र-
यनाशानां प्रत्येकमननुगमेन कार्यनाशो आश्रयमा-
त्रनाशस्य जनकत्वादेव ब्रीहिनाशेन तन्नाशादपर-
प्रोक्षितब्रीहिणामनन्वयापत्तेः । अथ “ब्रीहिन् प्रो-
क्षती”तीप्सितद्वितीयाश्रुतेः क्रियाजन्येष्टफलभागित्वं
ब्रीहेरेवावगम्यते, न चापूर्वस्य ब्रीहिवृत्तित्वम्, साक्षात्स-
म्बन्धस्यैवात्सर्गिकत्वादिति चेन्न । धात्वार्थतावच्छेदकसं-
योगेन ब्रीहिकर्मतोपपत्तेः । न च संयोगावच्छिन्न एव व्यापा-
रविशेषः प्रोक्षणार्थः, तथा च कथं प्रोक्षणसाध्यतयाऽन्व-
य इति वाच्यम् । संयोगस्योपलक्षणत्वेनापदार्थत्वात्,
अन्यथा ग्रामं गच्छतीत्यादौ का गतिः, का वा “सक्तून्

प्रोक्षती"त्यादौ, तत्राधेयशक्त्यभावात् । किञ्च घटं सा-
क्षात्करोतीत्यादौ क्रियाजन्यसंस्कारादीनां घटवृत्ति-
त्वात् संस्कारस्य स्वरूपसम्बन्धेन घटवृत्तित्वं, वह्निम-
नुमिनोमीत्यादिवत्, प्रयोगसाधुरेव वा द्वितीयेति यदि,
तदा प्रकृतेऽपि तथाऽस्तु । अथ प्रतिमादौ प्रतिष्ठाजन्यं न
यजमानादृष्टं पूज्यत्वप्रयोजकं, भोगादिना तन्नाशेऽपि पू-
ज्यत्वात् तत्सत्त्वेपि चाण्डालादिस्पर्शनापूज्यत्वात् अ-
न्यधर्मप्रत्यन्यधर्मस्यानुपयोगाच्च । न च प्रतिष्ठाध्वंसस्तथा,
तत एव उपजीव्यप्रतिष्ठाप्रयोजकत्वमङ्गापत्तेः । तस्मात्
प्रतिष्ठाजन्याऽस्पृश्यस्पर्शादिनाश्या प्रतिमादिनिष्ठा श-
क्तिरभ्युपेयेति चेत्, प्रतिष्ठाविधिना प्रतिमादौ देवता-
सन्निधिरहङ्कारममकाररूपः क्रियते, स्वसादृश्यदर्शिन-
श्चित्रादाविव ज्ञानस्य नाशेऽपि संस्कारसत्त्वात् । अस्पृ-
श्यस्पर्शादिना तु तन्नाशः । अचेतनदेवतापक्षे च यथा-
र्थप्रतिष्ठितप्रत्याभिज्ञानस्यास्पृश्यस्पर्शादिविरहसहकृतस्य
तथात्वं "प्रतिष्ठितं पूजयेदिति" विधिवलात्तत्प्रतिस-
न्धानस्यावश्यकत्वादिति प्राञ्चः ।

नव्यास्तु प्रतिष्ठाविधिनैव तत्राधेयशक्तिवदपूर्वान्तरं
जन्यते तददृष्टवदात्मसंयोगाश्रयस्य पूज्यत्वम् अस्पृश्य-
स्पर्शेन तन्नाशे चापूज्यत्वमित्याहुः ।

(प्रका०) यद्यप्यतिशयस्यैकत्वेनैव पुरुषनिष्ठत्वं सिध्यति । अन्यथा
लाघवेनाश्रयनाशमात्रस्यैव कार्यनाशप्रयोजकत्वेनावयवनाशात्तन्नाश-
द्विग्राह्यन्तराणामुपयोगो न स्यात्तथापि प्रकारान्तरमाह *तथाहीति* ।
दृष्टद्वारेति । अत्र धर्मजनकत्वं साध्यम्, निषिद्धकर्मणि व्यभिचारवार-
णाय विहितत्वादित्युक्तम् । प्रायश्चित्ते व्यभिचारवारणाय कालान्तरेत्या-
दि । ननु दृष्टद्वाराभावे सतीत्यस्यादृष्टान्यद्वाराभावे सतीत्यर्थः, तथा
वासिद्धिः, परमते शक्तेरेव द्वारत्वात् । न च प्रत्यक्षद्वाराभावे सती-
ति तदर्थः दोषः प्रकृत्यादौ व्यभिचारात् । न च तत्र विहितत्वाभावादे-

न व्यभिचार इति वाच्यम् । आयुर्वेदेन तस्यापि विहितत्वादिति चेत् ।
 न । शब्दतदुपजीविप्रमाणमात्रप्रयोज्यधीविषयद्वारेतरद्वारस्य दृष्टद्वार-
 पर्देन विवक्षितत्वात् । न चौषधादौ व्यभिचारः । तदीयधातुसाम्यादि-
 रूपातीन्द्रियद्वारविशेषे शब्दानुपजीविप्रमाणासम्भवादिति वाच्यम् ।
 अन्वयव्यतिरेकादिमूलकप्रमाणस्यापि कदाचित्तत्र प्रसरादिति भावः ।
 कृष्यादाविति । न च विहितत्वाभावादेव न व्यभिचार इति वाच्यम् ।
 प्रत्येकवर्णोपायविभागविधिना वैश्यस्य कृषिविधिनादिति भावः । *श-
 त्रुवधमिति* । एतच्च परमते । अस्मन्मते श्येनापूर्वस्य शत्रुनिष्ठत्वमेव
 फलोपपादकमपूर्वं फलाश्रये कल्प्यत इति वक्ष्यमाणयुक्त्या तथा व्यव-
 स्थितेः । अत एव गयाश्राद्धापूर्वस्य पितृनिष्ठत्वम्, पञ्चमटीकायां तथा
 विभावनाच्च । स्वमतेन दोषमाह *विपक्षेति* । न च फलसामाना-
 धिकरण्ये लाघवमेव विपक्षवाधकमिति वाच्यम् । नानात्वगौरवेन त-
 दलाघवानादरादिति भावः । *हविस्त्यागेति* । वह्न्युद्देशेन हविस्त्या-
 ज्यते, न च तत्रातिशयो जन्यते इत्यर्थः । न च घहौ तदनुकूलसंयोगो
 जन्यत एवेति वाच्यम् । एवं हि प्रोक्षणेनापि ब्रीहौ जलसंयोगजननात्
 सिद्धसाधनादिति भावः । पुरुषसमवेतातिशयस्य परम्परासम्बन्धेन
 स्वरूपसम्बन्धेन साक्षादेव वा ब्रीहिनिष्ठत्वस्याप्युपपत्तेर्नातिरिक्तप-
 दार्थकल्पनमिति तत्त्वम् । अथोत्पन्नतत्त्वज्ञानपुरुषकृतप्रोक्षणेन दोषा-
 भावाददृष्टानुत्पादे शक्तिसिद्धिरिति चेन्न । तत्र फलानुत्पादात् । लो-
 कसङ्ग्रहार्थं तदाचारणादिति भावः । *वर्हिष इति* । वर्हिर्यागस्ये-
 त्यर्थः । यथा तस्य जनितादृष्टस्य न पुनरुपभोगान्तरं तथा ब्रीहेर-
 प्यदृष्टजननोपगमे तन्न स्यादित्यर्थः । यद्वा व्यतिरेकदृष्टान्तोऽयम् । यथा
 वर्हिस्तृणाति इत्यादिविधिवलात्तस्य पुनरुपयोगस्तथाऽत्र न स्यादित्यर्थः ।
 उक्तन्यायेनेति । व्यक्तिवचनन्यायेनावघाते प्रोक्षितस्यैवान्वये सर्व-
 मिदमविरुद्धमिति भावः । ननु पुरुषे पातित्यादिदोषेणादृष्टान्तोत्पद्यते
 इति अगत्या ब्रीहिनिष्ठातिशयः स्वीकार्य इत्यत आह *कर्तृकमेति* ।
 एवं हि ब्रीहिनिष्ठोपि स न स्यादित्यर्थः । पुरुषनिष्ठत्वे साधकमुक्त्वा
 ब्रीहिनिष्ठत्वे बाधकमाह *किञ्चेति* । *कार्येति* भावकार्येत्यर्थः ।
 स्वाश्रयेति । स्वसमवायिकारणेत्यर्थः । एवञ्च किञ्चिदाश्रयनाशे
 वृक्षादिनाशे प्रत्यभिज्ञानस्य तज्जातीयत्वं विषय इति भावः । *संयोग-
 स्येति* । ननु फलस्योपलक्षणत्वे तत्तद्व्यापारमात्रस्यैव धात्वर्थत्वे त्य-
 जिगम्योः पर्यायतापत्तिः । अवच्छेदकीभूतयोः फलयोर्विभागसंयोगयो-
 र्धात्वर्थोपवेशे स्पन्दमात्रस्यैवोभयधात्वर्थत्वात्, कर्ममात्रस्यैवोभयजन-

कत्वेन पतनादिवदवान्तरजातिमादायाप्यर्थभेदस्य दुरुपपादत्वादिति ।
अत्र वदन्ति । व्यापारे उपलक्षणीभूतस्यापि फलस्य प्रतीतौ विशेष-
णत्वमेव । इष्टसाधनताविधिपक्षे क्रियोपलक्षणस्यापि इष्टस्य ज्ञानविशे-
षतावत् । तत्र फलविशिष्टो व्यापारो यदि वाच्यस्तदा शब्दात्फलवि-
शिष्टव्यापारधीरपरथा फलोपलक्षितव्यापारधीरिति उभयथापि फलां-
शेपि शक्तिं क प्रतीत्य विशेषो येन पर्यायता । विशेषणत्वे प्रकृते कर्म-
त्वानुपपत्तिरिति । अस्तु वा प्रोक्षणजन्यापूर्वस्य साक्षात्स्वरूपसम्बन्धे-
नैव ग्रीहिकर्मत्वं, साक्षाद्जीजन्यसंस्कारविषयतया घटादीनामिव, एवञ्च
व्याप्यसंस्कार्यकर्मणो भेदोप्युपपद्यत इत्यभिप्रेत्याह *किञ्चेति* ।
बह्निमिति । न ह्यत्र कर्मणि द्वितीया, अनुमितौ बह्वेकारकत्वात्,
कर्मणश्च कारकविशेषत्वात् । किन्तु साधु विभक्तिस्तथात्रापीत्यर्थः । *न
चेति । प्रतिष्ठितं पूजयेदिति निष्ठास्वरसादिति भावः । तत एव-तत्स-
त्त्वेपि चाण्डालादिस्पृशेनापूज्यत्वादेवेत्यर्थः । देवताचैतन्यपक्षमालङ्घ्य
परिहरति *प्रतिष्ठाविधिनेति* । *अहङ्कारेति* । अहमियं प्रतिमा म-
मेदं शरीरमित्यादिज्ञानरूप इत्यर्थः । नन्विदं ज्ञानं विषयवाधाङ्गान्तं
स्यात्, न च तत्सम्भवति, विशेषदर्शनादित्यत आह *स्वसादृश्येति* ।
तथाच विशेषदर्शने सत्यप्याहार्यभ्रमोऽयमित्यर्थः ।

(चि०) वयन्तु ब्रूमः । प्रतिष्ठितं पूजयेदिति विधि-
वाक्येन प्रतिष्ठायाः कारणत्वं न बोध्यते, किन्तु भूतार्थे
कानुशासनादतीतप्रतिष्ठे पूज्यत्वं बोध्यते, तथा च प्र-
तिष्ठाध्वंसः प्रतिष्ठाकालीनयावदस्पृश्यस्पर्शादिप्रतियोगि-
कानादिकालसंसर्गाभावसहितः पूज्यत्वप्रयोजकः स च
प्रागभावोऽत्यन्ताभावश्च कश्चित् । कामिनीचरणाभिघा-
तदोहदादिभिरशोकपुष्पोत्कर्षदर्शनादपि नाधेयशक्ति-
सिद्धिः, समयविशेषावच्छिन्नचरणदोहदादिसंयोगध्वंस-
स्यैव कारणत्वात् चरणाभिघाताद्याकृष्टभागान्तरजनि-
तवृक्षादेव वा तदुपपत्तेः, कालान्तरे पुष्पाद्युत्कर्षात् वृ-
क्षावयवोपचयावश्यम्भावेन वृक्षभेदावश्यकत्वात् । ना-
पि ताम्रकांस्यादावस्तु भस्मसंयोगादिजन्यशुद्धिरूपा आ-
धेयशक्तिः, तद्वत्संयोगध्वंसस्य संयोगसमानकालीनास्प-

इयस्पर्शादिप्रतियोगिकथावदनादिसंसर्गाभावसहितस्य
शुद्धिपदार्थत्वात् ।

अस्मादिसंयोगजनितः कांस्याद्युपभोक्तृनिष्ठः सं-
स्कार एव शुद्धिरित्यन्ये ।

(प्रका०) ननु देवतायां सर्वज्ञत्वाभावेन व्यासङ्गदशायां व्यवहितनानादेशे प्रतिष्ठायां कथमहङ्कारममकारौ संस्कारौ संस्कारनाशे वा कथं पूज्यत्वं कथं वा ज्ञानसंस्कारयोरननुगतयोः पूजाप्रयोजकत्वमिति प्रथमकल्पानुपपत्तिः । यत्र च व्यासङ्गवत्तत्र प्रत्यभिज्ञानं तत्र प्रतिष्ठितप्रतिमापूजापि निष्फला स्यात् । प्रतिष्ठितं पूजयेदित्यादिना च प्रतिष्ठायास्तद्व्यवस्य वा हेतुत्वं बोध्यते न तत्प्रत्यभिज्ञानस्यापीति द्वितीयकल्पानुपपत्तिः । दृष्टेनैवोपपत्तावदृष्टकल्पनानुपपत्तिरिति तृतीयकल्पानुपपत्तिरित्यस्वरसादाह—*वयं त्विति* । ननु यत्र प्रतिमायां प्रतिष्ठा जाता देवात्किञ्चिदवयवनाशादन्या प्रतिमा जाता तत्र प्रतिष्ठारूपप्रतियोगिनोऽवृत्तेस्तद्व्यवस्यस्यापि न वृत्तिः, प्रतियोग्यधिकरण एव ध्वंसस्य वृत्तेः, तथाच तत्पूजा निष्फला स्यात् । न चेष्टापत्तिः, आचारविरोधात् । अन्यथा एतच्छब्दुया कस्यापि प्रवृत्तिर्न स्यात् । न च तत्प्रतिमावृत्तित्वेन ध्वंसस्य न प्रयोजकत्वं किन्तु स्वरूपेण तच्च तत्रास्त्येवेति वाच्यम् । एवं हि तद्व्यवस्य प्रतिमान्तरपूज्यत्वप्रयोजकतां पित्यादविशेषादिति चेत् ।

अत्राहुः । इयं प्रतिष्ठितेति 'बुद्धेः खण्डप्रतिमायामपि प्रमात्वव्यव-
हारात्तद्धंसस्य तत्रापि वृत्तिरेव । प्रतिमान्तरे च तदभावात्तदभावः ।
अत एव प्रोक्षितब्रीहीणां यत्किञ्चिदवयवनाशान्नाशेपि खण्डब्रीहीणा-
मुपयोगः । संस्कृता एते ब्रीहय इति प्रतीत्या तत्रापि पुरुषसमवेतसं-
स्कारसम्बन्धसिद्धेः । अन्यथा सर्वमिदं तत्रापि तुल्यमिति । *प्रति-
ष्ठाकालीनेति* । अत्र स्वसमानाधिकरणेत्यपि विशेषणन्तेन तत्प्रतिष्ठा-
कालीनप्रतिमान्तरास्पृश्यस्पर्शप्रागभावाभावेन यावदर्थाभावात्पूज्यता-
पत्तिः । ननु प्रतिष्ठोत्तरमपि पूज्यता न स्यात्प्रतिष्ठापूर्वकालीनास्पृश्यस्पर्-
शानां जाततया तत्प्रागभावाभावादित्यत आह प्रतिष्ठाकालीनेत्यभाव-
विशेषणम् । नन्वेकस्पर्शान्तरमग्रिमस्पर्शप्रागभावसत्त्वात्पूज्यता स्यादि-
त्यत आह—*यावदिति* । आदिपदमवयवविभागादिपरम् । स्फुटितप्र-
तिमाया अप्यपूज्यत्वात् ।

० नन्वनादिभूतसर्गपदमन्त्रादिक्रियाकरमिति चेत् । अत्राहुः । तावदभा-

वसहितप्रतिष्ठाध्वंसस्य हेतुत्वे तावदभावा अपि हेतव इति ध्रुवम् ।
तथा चानादित्वानन्तर्भावे साद्यभावानामपि जनकत्वमिति बहूनां जन-
कत्वे गौरवमित्यल्पजनकत्वे लाघवेन सादिव्यावर्त्तनार्थमनादिपदोपादा-
नम् । एवमन्योन्याभावव्यावर्त्तनार्थं संसर्गपदम् ।

अन्ये तु प्रतिष्ठाकालीनत्वेन प्रतिष्ठोत्तरकालीनत्वं विवक्षितम् , तद-
पि स्पर्शादिविशेषणं न त्वभावविशेषणम् । एवं प्रतिमायामस्पृश्यस्पर्शौ
जातेपि तद्धंसाद्योन्याभावावादाय पूज्यतापत्तिः । प्रतिष्ठोत्तरकालीना-
नां यावदस्पृश्यस्पर्शानामभावस्य तत्र सत्त्वात्, अनादिपदसंसर्गपदोपा-
दाने तु नोक्तदोषः, तन्निष्ठास्पृश्यस्पर्शव्यक्तेरेवानादिसंसर्गाभावस्य त-
त्रासत्त्वात्, अत्यन्ताभावस्य प्रतियोग्यसमानाधिकरणत्वात्, प्रागभाव-
स्य प्रतियोगितद्धंसासमानकालीनत्वादित्याहुः । *समयविशेष इति* ।
स च विशेषः कार्यैकोन्नयो यदनन्तरं पुष्पमित्यर्थः । नन्वेवं चरणसंयो-
गस्य कारणीभूताभावप्रतियोगित्वेन प्रतिबन्धकत्वापत्तिः । न चेष्टाप-
त्तिः, चिरसमयव्यापिसंयोगे सति पुष्पानुत्पत्त्यापत्तेरित्यपरितोषादा-
ह—*चरणेति* । *तत्संयोगेति* । अत एवाग्लादिसंयोगो जलक्षाल-
नेनापनीयत इति भावः ।

संस्कार एवेति । धर्मविशेष इत्यर्थः । अन्ये त्वित्यस्वरसोद्भा-
वनम् । तद्वीजं तु दृष्टद्वारेणैवोपपत्तावदृष्टकल्पनानवकाश इति ।

(चि०) अभिमन्त्रितपयःपल्लवादावपि समयवि-
शेषावच्छिन्नाभिमन्त्रणध्वंस एव व्यथाव्यपनायकः तत्त-
न्मन्त्रदेवतासन्निधिरेव वा । कलमबीजादीनामापरमा-
णवन्तभङ्गे तत्र चावान्तरजात्यभावे नियतकलमजाती-
यादिसिद्धिरपि परमाणुपाकजविशेषादेव, कार्यवृत्तिरू-
पादिसजातीयस्य पूर्वरूपादिविजातीयस्य परमाणौ पा-
कजरूपादेरुभयसिद्धत्वात् । यथाहि कलमबीजं यवादे-
र्जात्या व्यावर्त्यते तथा तत्परमाणवोऽपि पाकजैरेव ।
एवं माघकर्षणजनितात् परमाणुपाकपरम्पराविशेषादेव
हैमन्तिकशस्योत्पत्तिः । एतेन लाक्षारसावसेकादयो व्या-
ख्याताः । निमित्तविशेषजनितपाकजातत्फलविशेषः
यथा हारतिमांसं हरिद्रानलसाधितमुपयोगात् सद्यो

व्यापादयति नान्यथा सङ्घितमित्यादि । यत्र च तोय-
तेजोवायुषु न पाकजो विशेषस्तत्रोद्भवानुद्भवकठिनत्वा-
दयो विशेषास्तत्तदुपनायकादृष्टविशेषादेव । तुलादौ चा-
धिवासपूर्वकतुलारोहणसामग्री तुल्यस्य सत्यासत्यप्रति-
ज्ञत्वसाहिता प्राचीनधर्माधर्मफले तज्जयभङ्गौ जन-
यति । यद्वा अहं निष्पापः पापवान् वेति तुलाधिरूढाभि-
शस्तज्ञानविशेषसाहिता सा तथा, तदाहुः--

तांस्तु देवाः प्रपश्यन्ति स्वश्चैवान्तरपुरुषः । इति ।

अथ वा प्रतिज्ञाशुद्ध्यशुद्धी अपेक्ष्य तथा धर्माधर्मौ
जन्येते ताभ्याश्च जयपराजयौ, सत्यासत्यप्रतिज्ञाभि-
शस्ततुलारोहणस्येष्टानिष्टफलत्वेनार्थतो विधिनिषेधात्
“अभिशास्तः सत्यप्रतिज्ञो विजयकामस्तुलामारोहेदसत्य-
प्रतिज्ञो न तुलामारोहेदि”ति श्रुतेरुक्त्यनान् । यद्वा
तया देवतासन्निधिः क्रियते ताश्च कर्मानुरूपं लिङ्गमभि-
व्यञ्जयन्ति ।

(प्रका०)*समयविशेषेति* । न चैवं यागेऽप्यपूर्वं न कल्प्यमिति वाच्य-
म् । तत्र विधिना कार्यकारणभावबोधनात्, अत्र तु न तथेति भावः । पा-
कजविशेषे मानमाह *कार्येति* । ननु बीजापुरादौ लाक्षाद्यवसेका-
त्कुसुमारुण्यं दृश्यते तत्र लाक्षारसस्य गलितत्वाच्च कालान्तरीयकुसु-
माखणमहेतुत्वं न वा स्वल्पात्तस्मात्तादृशगुत्कर्षस्तथा च तत्प्रयोजकत्वे-
नाधेयशक्तिः स्वीकार्येत्यत आह *एतेनेति* । *इत्यादीति* । “दश-
रात्रोषितं कांस्ये सर्पिश्चापि विषायत” इत्यादि पदग्राह्यम् । कठिनत्वं
तु तोये प्रतिबद्धवस्त्वमित्यर्थः । तुलादौ तुलाविधिजन्यामाधेयशक्तिं
जयादिप्रयोजिकामाशङ्क्य निराकरोति *तुलादाविति* । तुल्यस्य-
तुलनीयस्य । ननु तुलादिसामग्न्याः क्षणिकतया कालान्तरभाविजया-
दिजनकत्वानुपपत्तिः पापिनोऽपि सभाक्षोभादिना पापवत्त्वज्ञानाभावे
निष्पापत्वभ्रमे वा भङ्गानुपपत्तिश्चेत्यरुचेराह *अथवेति* । तथा-तु-
लाधिरोहणसमग्न्या । ननु दृष्टद्वारेणैवोपपत्तावदृष्टकल्पनानुपपत्तिः
लौकिकक्रियाया अपीष्टानिष्टफलकत्वेन तुलाधिरोहणेन श्रुत्युक्त्यनान्सं-

भवंश्चेत्यपरितोषादाह । *यद्वेति* । अयं पापी निष्पापो वा तुलारूढ इति ज्ञानमेव तज्जन्यसंस्कारो वाऽत्र सन्निधिरित्यर्थः । *ताश्चेति* । देवता इत्यर्थः । *लिङ्गमिति* । नमनोन्नमनादिकमित्यर्थः ॥

(चि०) कस्तर्हि शक्तिपदस्यार्थः ? कारणत्वम् । तच्च स्वस्वव्याप्येतरसकलसंपत्तौ कार्यभावाव्यापकाभावप्रतियोगित्वम् ।

(प्रका०) *स्वस्वेति* । अत्र यत्र कार्यस्य घटादेरभावस्तत्र दण्डादेरभाव इति दैशिकी व्यापकता, कालिक्यां तु सामग्रीकाले व्यभिचारात्, एवञ्च दण्डसद्भावेपि चक्राद्यभावेन कार्याभावं व्यभिचार इति तद्वारणाय कार्याभावं विशिनष्टि संपत्तावित्यन्तेन । स्वेतरसकलसंपत्ताविति कृतेऽप्रसिद्धिः, दण्डेतरसकलमध्यपतितानां चक्रभ्रम्यादीनां संपत्तौ घटाभावाप्रसिद्धेरित्यत उक्तं स्वव्याप्येति । चक्रभ्रम्यादीनां च दण्डसमवधाननियतत्वेन दण्डव्याप्यतया तदितरसंपत्तिकालीनकार्याभावप्रसिद्धेर्नोक्तदोषः । एतेन यत्र स्वं स्वव्याप्यमप्यस्ति तत्रापि तत्सम्पत्तिरस्तीति तत्र कार्याभावाप्रसिद्धिरेवेत्यपास्तम्, काचित्कतादृशाभावप्रसिद्धैव व्यापकत्वनिर्वाहात् । ननु तदितरसकलपदं तदितरकारणपरं तदितरमात्रपरं वा ? आद्ये आत्माश्रयः । अन्त्येऽसम्भवः । घटाद्युत्पत्तौ वेमादिसमवधानाभावादिति चेत् । न । कार्यप्रागभावव्याप्यप्रागभावप्रतियोगिसकलस्य विवक्षितत्वात् । कार्यनियतपूर्ववर्तिसकलस्य विवक्षितत्वाद्वा । कार्यत्वं च प्रागभावप्रतियोगित्वम् । न चान्यथासिद्धे दण्डरूपादावतिव्याप्तिः, तत्र स्वस्वव्याप्येतरदण्डादिसकलसंपत्तौ कार्याभावाभावेनोक्तरूपाभावात् । वस्तुतो नान्यथासिद्धत्वमत्रापि देयम्, अतो नोक्तदोषः । अन्यथा कुलालपित्रादौ प्रसङ्गतादवस्थात् । चक्रभ्रम्यादीनां चक्रव्याप्यत्ववत्कुलालादीनां तद्व्याप्यत्वात् । यत्त्विदं कारणसामान्यलक्षणं तथा च कुलालपितृत्वेनान्यथासिद्धत्वेपि कुलालत्वेन तस्यापि घटजनकतयाऽतिव्याप्यभावः । न च कुलालपितृत्वेन जनकतापत्तिः । यस्य कार्याभावव्यापकाभावप्रतियोगित्वं तस्य हेतुत्वमित्येव लक्षणार्थत्वादिति । तत्र । दण्डचक्रादिजनके तथाप्यतिव्याप्यपरिहारात् । न हि तज्जनके दण्डावयवादौ दण्डत्वादिसम्भवः । कुलालमात्रादौ प्रसङ्गतादवस्थाच्च । ननु स्वस्वव्याप्येतरसकलसंपत्तौ स्वसंपत्तौ च स्वव्याप्याभावप्रयुक्तकार्याभावव्यापकत्वाभावात्स्वाभावस्यायुक्तमिदमिति चेन्न । तत्सम्पत्तिकालीनकार्याभावव्यापकाभावप्रतियोगिस्वस्व-

व्याप्यान्यतरकत्वस्य विवक्षितत्वात् । यत्तु स्वासमवधानकालीनत्वमपि कार्याभावविशेषणम् अतो नोक्तदोष इति । तन्न । आत्मादिहेतावव्याप्तेः । नन्वेवमप्यात्मादिहेतावव्याप्तिरेव कार्याभाववति देशे काले वा तदभावाभावादिति चेन्न । तत्समवधानसत्त्वेपि तदभावस्य केवलान्वयित्वेन तत्रापि तत्सत्त्वात् । तद्व्याप्यस्याभावप्रतियोगित्वेनान्यतरगर्भलक्षणस्य तत्रापि सत्त्वाच्च । न चैवमाकाशस्य घटादिहेतुतापत्तिः । अनन्यथासिद्धत्वेनैव वारणात् । तद्व्याप्येतरसकलसंपत्तौ घटाभावाप्रसिद्धेश्च । आत्मादौ च स्वव्याप्यहेत्वन्तरप्रत्यासत्त्यादिव्यतिरेकप्रयुक्तकार्याभावप्रसिद्धिसम्भवात् । अत एवात्मनः कपालगोचरप्रत्यक्षादिसम्बन्धेन घटकारणत्वम् । यत्तु यदवच्छिन्नाभावव्यापकाभावप्रतियोगितावच्छेदकावच्छिन्नस्य हेतुत्वरूपत्वम् । अस्ति चात्मत्वाच्छिन्नाभावस्य ज्ञानाभावाव्यापकत्वेऽपि गुणत्वावच्छिन्नाभावं प्रति समवायित्वावच्छिन्नाभावस्य व्यापकत्वम् । अस्ति च दिक्कालयोस्तत्त्वावच्छिन्नाभावस्याव्यापकत्वेऽप्याधाराधेयभाववत्त्वेन तदभावस्यापि कार्याभावव्यापकत्वमिति । तच्चिन्त्यम् । एकघटसत्त्वे घटत्वावच्छिन्नाभावाभाववदात्मरूपसमवायिसत्त्वे समवायित्वावच्छिन्नाभावासंभवात् । यदि च केवलान्वयितया तदभावस्तदा आत्मत्वावच्छिन्नाभावोऽपि सुलभ एव ।

केचित्तु जन्यगुणमात्रं प्रति समवायितया कारणत्वेन तत्रापि तज्जातीयतयोक्तलक्षणसत्त्वादित्याहुः । तदपि चिन्त्यम् । उक्तरीत्या समवायित्वस्य कार्याभावव्यापकाभावप्रतियोगितावच्छेदकतया समवायित्वेन हेतुत्वमित्येव न स्यात् । अन्यथा प्रमेयत्वेनैव हेतुत्वापत्तौ तज्जातीयतया गुणादावतिव्याप्त्यापत्तेः । अत एव प्रमेयत्वादौ सामान्यप्रत्यासत्तिकरणे अव्याप्तिः, व्यतिरेकाप्रसिद्धेरित्यपास्तम् । तत्रापि स्वव्याप्यव्यतिरेकप्रयुक्तकार्याभावप्रसिद्धिसम्भवेनान्यतरत्वगर्भलक्षणसत्त्वात् । अन्यथा स्वव्याप्याप्रसिद्धैव लक्षणासिद्धिः स्यात् । यत्तु जन्यसाक्षात्कारं प्रति प्रत्यासत्तितया कारणत्वे इन्द्रियप्रत्यासत्तितद्व्याप्येतरसकलसमवधाने इन्द्रियप्रत्यासत्तिव्यतिरेके सति सकलसाक्षात्कारसत्त्वात्तज्जातीयत्वेन तत्सत्त्वान्नाव्याप्तिः, अत एवेश्वरज्ञानादौ नाव्याप्तिरिति । लङ् । पूर्वोक्तरीत्या प्रत्यासत्तित्वस्य कार्याभावव्यापकाभावप्रतियोगितानवच्छेदकतया तेन रूपेण हेतुत्वप्राप्तेश्च । न हि येन केनापि रूपेण तज्जातीयत्वं वाच्यम् । अतिप्रसङ्गात् । किन्तु अव्यव्यतिरेकप्रतियोगितावच्छेदकेनैव । न च प्रत्यासत्तित्वं तथा, तदवच्छिन्नस्य व्यतिरेकाप्रसिद्धेरिति । यद्यपि प्रागभावेऽव्याप्तिः, तदितरसकलसंपत्तौ

कार्याभावोऽप्रसिद्धेः उत्पन्नस्य पुनरुत्पादेऽपि कार्यस्य सत्त्वात् । तथाप्युत्पत्तिविशिष्टकार्याभावो विवक्षितः, स च तत्राप्यस्ति । न चैवं गन्धं प्रति रसादिप्रागभावानामपि हेतुत्वापत्तिरिति वाच्यम् । अनन्यथासिद्धत्वेनैव वारणात् । न च सव्येतरविषाणयोः परस्परं कार्यकारणभावापत्तिः, तदितरसकलसंपत्तिकालस्य तत्सामग्रीकालत्वपर्यवसाने तत्कालीनपरस्पराभावव्यापकत्वात्परस्पराभावस्येति वाच्यम् । अग्रिमक्षण इति विशेषणात् । तत्सम्पत्त्यग्रिमक्षणे च कार्याभावाभावात् । यत्तु कार्यपदं तदीयकार्यपरमतो नोक्तप्रसङ्ग इति । तत्र । आत्माश्रयात्, संपत्तावित्यन्तवैयर्थ्यापत्तेश्च । न च दण्डावयवे घटाभावाद्याभिचारेणाव्यापकत्वमिति वाच्यम् । तत्र तत्रेतरसम्पत्त्यवच्छिन्नकार्याभावादित्येके । कार्याभाववति यत्संसर्गावच्छिन्नयदभावस्तत्संसर्गावच्छिन्नस्य हेतुत्वरूपत्वम् । अस्ति च घटाभावव्यापको यो दण्डसंसर्गाभावः स दण्डावयवेऽपीत्यन्ये । केचित्तु कार्याभावव्यापकाभावप्रतियोगित्वमित्यत्र बहुव्रीहिसमासेन कार्याभावव्याप्याभावप्रतियोगित्वमर्थः । कारणस्य कार्यव्यापकत्वेन तदभावस्य कार्याभावव्याप्यतौचित्यात् । एवञ्च चन्द्रोदयसमुद्रवृद्धोः परस्परं कार्यकारणभावापत्तिरतस्तद्वारणाय सम्पत्तावित्यन्तम् । न चैवमपि दोषतादवस्थम् । अग्रिमक्षण इत्यस्य विवक्षितत्वात् । न हि तत्र तादृशाग्रिमक्षणे समुद्रवृद्धिव्यतिरेकश्चन्द्रोदयव्यतिरेकव्याप्तः । आत्मादिहेतौ प्रमेयान्नप्रत्यासत्त्यादौ च तज्जातीयत्वमादायैव लक्षणगमनम्, अन्यच्च पूर्ववदुह्यमित्याहुः ॥

(चि०) अथ वा यत्र कार्यभावव्याप्यता इतराभावावच्छिन्ना तत्कारणम् । बीजेऽङ्कुराभावव्याप्यता न बीजत्वेनावच्छिद्यते इतरसमवधाने सति बीजादङ्कुरसम्भवात्, किन्त्वितराभावेनावच्छिद्यते इतराभावे बीजस्याङ्कुराभावनियमात् । शिलाशकले त्वङ्कुराभावव्याप्यता शिलात्वेनैवावच्छिद्यते ।

(प्रका०) नन्विदं कारणत्वमतीन्द्रियघटितसकलसंपत्तिर्गर्भतया दुर्ग्रहं प्रत्यक्षस्याप्रवृत्त्या साध्याप्रसिद्ध्या मानान्तरस्याप्यप्रवृत्तेः, किञ्च अनन्यथासिद्धत्वकार्यनियतपूर्ववर्तित्वादेः प्रवेशे आवश्यकं तावन्मात्रमेव लक्षणमस्तु लाघवात् अधिकांशस्य गुरुत्वात्, अत एवाग्रेऽपि तथैव लक्षणमित्युक्तेराह *अथवेति* । यत्र कार्याभावव्याप्यता इतरा-

भावसहकारावच्छिन्ना तदवच्छिन्नं कारणं तदवच्छिन्नत्वं कारणत्वमिति यावत् । तेन यत्र दण्डाभावत्वं तत्र घटाभाव इति दण्डाभावत्वनिष्ठव्याप्तौ दण्डाभावस्यैवावच्छेदकतयाऽजनके दण्डाभावत्वादौ नातिव्याप्तिः । न वा बीजत्वस्य कार्याभावव्याप्यस्य जनकत्वासम्भवादसम्भवः, तत्र दण्डाभावसहकृतत्वस्यानवच्छेदकत्वात्, बीजत्वाद्यवच्छिन्नस्य जनकत्वाच्च । एवञ्चाग्रे बीजबीजत्वपदे बीजत्वबीजत्वत्वपरे । इतराभावेन-इतराभावसहकृतत्वेन । शिलायां-शिलात्वे, शिलात्वेन-शिलात्वत्वेन ।

ननु कार्याभावस्तज्जन्यकायार्भावो वा तदभावमात्रं वा ? आद्ये आत्माश्रयः । अन्ये शिलायामप्यङ्कुरस्य संयोगवृत्त्या सत्त्वेन तत्रापीतराभावसहकृतशिलात्वस्य कार्याभावव्याप्यत्वात् । किञ्च घटकारणज्ञानादौ कार्याभावव्याप्यत्वं ज्ञानत्वत्वादिनैवावच्छिद्यते । दण्डाभावसाहित्यस्य तत्र नीलधूम इव व्यर्थत्वादिति ।

अत्र वदन्ति । उत्पत्तिकालीनसम्बन्धावच्छिन्नकार्याभावव्याप्यत्वं विवक्षितं संयोगसम्बन्धस्योत्पत्त्यनन्तरकालीनतया तदवच्छिन्नाभावमादाय न शिलादौ प्रसङ्गः । उत्पत्तिकालीनसम्बन्धो द्वयमेव कारणता समवायश्च-तदवच्छिन्नाङ्कुराभावश्चेतराभावावच्छिन्ने स्वसमवायिनि बीजादौ च । द्वयं च कारणमेव । न चैवं करणतागर्भत्वेनात्माश्रयः । सम्बन्धत्वेन तज्ज्ञानादिति ।

अत्रेदं चिन्त्यम् । विषयविषयिभावसम्बन्धस्याप्युत्पत्तिकालीनतया तदवच्छिन्नकार्याभावव्याप्यत्वस्येतराभावावच्छेद्यतया बहुधादेरनुमितिजनकत्वापत्तिः । चरमकारणे कार्यत्वाभावादव्याप्तिश्च ।

वस्तुतस्तु बीजादङ्कुर इति प्रतीतिबलादवध्यवधिमङ्गावलक्षणस्वरूपसम्बन्धविशेष एव विलक्षणः कार्यकारणयोः । तत्सम्बन्धावच्छिन्नकार्याभावश्च कारणे इतराभावावच्छेदेन । स्वरूपायोग्ये तु तादृशसम्बन्धाभावात्तदवच्छिन्नकार्याभावः स्वासाधारणशिलात्वादिधर्मावच्छेद्यः । एवं च तादृशसम्बन्धावच्छिन्नकार्याभावव्याप्यत्वं यत्र स्वासाधारणधर्मेतरावच्छिन्नं तदवच्छिन्नं कारणमित्यत्र तात्पर्यम् । चरमकारणे च यद्यपीतराभावो नावच्छेदकः । तथाप्युत्पादकाल एव तथा उत्पादानन्तरमेव कार्योत्पादेन तदा कार्याभावात् । यद्वा चरमकारणे परामर्शादावपि प्रतिबन्धकाभावविलम्बेन कार्योत्पत्तिविलम्बादित्यन्तराभावावच्छिन्नत्वमेव । यदि च कश्चिन्न तथात्वं तदा तत्सजातीयत्वं लक्षणं बोध्यम् । न चार-

पुनरुक्तदण्डे तद्वद्वत्त्वादिनैव तदवच्छेदादव्याप्तिरिति वाच्यम् । दण्ड-
त्वमादाय लक्षणसत्त्वात् । एवञ्च घटकारणज्ञानत्वादावपि तत्सम्बन्धा-
वच्छिन्नकार्याभावव्याप्यत्वं दण्डाद्यभाववच्छेद्यमेवेति न तत्राव्याप्ति-
रिति ध्येयम् । ननु दण्डरूपादावतिप्रसङ्ग इति चेत् । न । दण्डाद्धट इति
घटदण्डरूपाद्धट इति प्रतीत्यभावेन तादृशसम्बन्धावच्छिन्नकार्याभाव-
सम्बन्धस्य दण्डरूपत्वेनैवावच्छेदात् । अत एव व्योमादावपि न घट-
कारणत्वप्रसङ्गः । अत्र च स्वभाव एव शरणम् । एवञ्चानन्यथासिद्ध-
त्वेन विशेषणीयमतो नोक्तदोष इति कस्यचिद्वाख्यानमनादेयम् । उ-
क्तेनैवोपपत्तेरिति ॥

(चि०) यद्वा अन्यासमवधानावच्छिन्नकार्यानुत्प-
त्तिव्याप्यत्वं कारणत्वम्, रासभादेः स्वत एव कार्यभा-
वव्याप्यता अन्यासमवधानस्य वैयर्थ्येनानवच्छेदकत्वात् ।

अनन्यथासिद्धनियतपूर्ववर्त्तिजातीयत्वं वा तत्त्वम् ।
अन्यथासिद्धत्वञ्च त्रिधा । येन सहैव यस्य यं प्रति पूर्वव-
र्त्तित्वमवगम्यते, यथा घटं प्रति दण्डरूपस्य । अन्यं प्र-
ति पूर्ववर्त्तित्वे ज्ञाते एव यं प्रति यस्य पूर्ववर्त्तित्वमवग-
म्यते, यथा शब्दं प्रति पूर्ववर्त्तित्वे ज्ञात एव ज्ञानं प्रत्या-
काशस्य । अन्यत्र क्लृप्तनियतपूर्ववर्त्तिन एव कार्यसम्भवे
तत्सहभूतत्वम्, यथा गन्धवति गन्धानुत्पादाद्गन्धं प्रति
तत्प्रागभावस्य नियतपूर्ववर्त्तित्वकल्पनात् पाकजस्थले
गन्धं प्रति रूपादिप्रागभावादीनामप्यन्यथासिद्धत्वम् ।
एतन्त्रितयव्यतिरेकनियतपूर्ववर्त्तित्वं कारणत्वम् । या-
गापूर्वयोस्तु यागपूर्ववर्त्तित्वेऽवगते न त्ववगम्यमाने, यत्र
जन्यस्य पूर्ववर्त्तित्वेऽवगते जनकस्य पूर्वभावोऽवग-
म्यते तत्र जन्येन जनकस्यान्यथासिद्धिः, यत्र च जनकस्य
तथात्वेऽवगते जन्यस्य पूर्वभावावगतिस्तत्र तद्वद्वारा
तस्य जनकत्वमेव, दण्डसंयोगभ्रमणयोस्तु युगपदेव
पूर्वभावित्वग्रहः । स्वस्वानन्तरोत्पत्तिकसकलसमवधाने

सत्यपि यस्याभावात् कार्यं न जायते सति च जायते
तज्जातीयं प्रति तदनन्यथासिद्धम् ।

(प्रका०) *अन्यासमवधानावच्छिन्नेति* । अन्यासमवधानावच्छि-
न्नं कार्यानुत्पत्तिव्याप्यत्वं यस्य तदवच्छिन्नत्वं कारणत्वमित्यर्थः । उत्प-
त्तिगर्भतया पूर्वस्माद्भेदः । अत्रापि पूर्वोक्तसम्बन्धाविशेषमादायोत्पत्त्य-
भावव्याप्यत्वं बोध्यम् । उत्पत्तिश्च स्वसमानकालीनपदार्थप्रतियोगिक-
ध्वंसानाधारसमयसम्बन्धः । ध्वंसत्वं च प्रागभावप्रतियोग्यभावत्वं
प्रागभावत्वं च न प्रतियोगिजनकाभावत्वं येनान्योन्याश्रयः स्यात् ।
किन्तु गन्धानाधारसमयानाधाराभावत्वम् । शेषं पूर्ववत् ।

अनन्यथासिद्धेति । घटजातीयं प्रति रासभजातीयमनन्यथासि-
द्धमिति अत्रातिव्याप्तिवारणाय नियतपदम् । ननु नियतत्वं कालमपेक्ष्य
देशमपेक्ष्य वा ? नाद्यः । रासभेपि गतत्वात् । घटपदादिपूर्वकाले रासभ-
जातीयस्य नियमेन सत्त्वात् । नान्त्यः । साक्षात्सम्बन्धेनादृष्टादेर्घटादिदे-
शापेक्षयाऽनियमात् । साक्षात्परम्परासाधारणसम्बन्धमात्रविवक्षायां
रासभेपि घटादिदेशनियतत्वेनातिप्रसङ्गादिति । नैवम् । साक्षात्परंपरासा-
धारणैकजातीयसम्बन्धेन देशनियतत्वस्य विवक्षितत्वात् । रासभावावे-
कजातीयसम्बन्धेन घटादिदेशनियतत्वाभात् । घटादावेकजातीयसम्ब-
न्धेनादृष्टादेर्नियतत्वादिति वदन्ति ।

अत्रेदं चिन्त्यम् । कियत्सु घटेषु रासभस्याप्येकजातीयतत्सम्ब-
न्धेन देशनियतत्वादतिप्रसङ्गः । कार्य्यतावच्छेदकावच्छेदेनादृष्टस्या-
प्यतथात्वम् । द्रव्यगुणाद्यनेककार्ये एकजातीयतत्सम्बन्धाभावादिति ।
भक्षितवीजसङ्ग्रहाय *जातीयेति* । जातिपदं च कार्यपूर्ववृत्तितावच्छे-
दकधर्मपरम् । अतो नाकाशाद्येकवृत्तिकारणत्वेऽव्याप्तिः । पूर्ववृत्तित्वं
च प्रागभावार्थच्छिन्नसमयवृत्तित्वम् । प्रागभावश्च न विशेषणं येन प्रा-
गभावेऽव्याप्तिः । किन्तु तदुपलक्षितकालविशेषवृत्तित्वं तच्च तत्राप्य-
स्ति । कालस्य च स्थूलस्थैवाधिकरणतया हेतुत्वं-तस्य च पूर्वक्षण-
वृत्तित्वमस्त्येव । नत्वधिकरणतया हेतुत्वं तस्य च पूर्वक्षणवृत्तित्वम-
स्त्येव । नत्वधिकरणस्येति न तदव्याप्तिर्दोषः । प्रागभावत्वं च न प्रति-
योगिजनकाभावत्वम् । अन्योन्याश्रयात् । नापि विनाश्यभावत्वं विना-
शस्य प्रागभावगर्भतयान्योन्याश्रयात् । उत्पत्तिगर्भतया तन्निर्वचने चो-
त्पत्तेः स्वसमानकालीनपदार्थप्रतियोगिकध्वंसानाधारसमयसम्बन्ध-
रूपत्वेऽन्योन्याश्रयात् । किन्तु गन्धानाधारसमयानाधाराभावत्वम् ।

ननु ध्वंसप्रागभावाभावात्मनि घटादावव्याप्तिः । न चात्र तदलक्ष्यमेवेति वाच्यम् । न प्रागभावलक्षणमिह प्रकृतं किन्तु कारणत्वलक्षणम् । तच्च सामान्यत एव लक्ष्यं तथैवोपक्रमात् । तथा च ध्वंसप्रागभावस्यालक्ष्यत्वे ध्वंसकारणसाधारणं न तल्लक्षणमिति चेत् । न । यभावपदस्य भावाभावसाधारणविरोधिपरत्वात् । यद्यप्येवं तद्वैयर्थ्यम् व्यावर्त्याभावात् । तथापि तत्तत्प्रतियोगिकाभावलाभार्थमभावपदम् । न हि प्रागभावसामान्यगर्भं कारणत्वम्, किन्तु तत्तत्प्रतियोगिकप्रागभाववच्छिन्नसमयवृत्तित्वं तत्कारणत्वम् । तथा च तादृशकालावृत्तिस्तदभावस्तत्प्रागभाव इति पर्यवस्यति । न च तादृशसमयाप्रसिद्धिः । गन्धत्वं स्वाधिकरणानाधिकरणसमयवृत्तिकादाचित्कमात्रवृत्तिजातेत्वाच्चेन्नत्ववदित्यनुमानात्तत्सिद्धेः । ननु सिद्ध्यतु गन्धानाधारसमयः, तथापि प्रागभावस्य कथं तदधिकरणत्वं ग्राह्यम् नहि तत्र प्रत्यक्षमागमो वा सम्भवति, अनुमानं तु सम्भवेत्तच्च प्रसिद्धयुक्तम् । तथा चानुमानप्रवृत्तौ प्रागभावत्वेन धीस्तस्यां चानुमानप्रवृत्तिरित्यन्योन्याश्रय इति चेन्न । तादृशनिर्णयवतोपि मीमांसकस्य भविष्यतीति बुद्धेर्निरुक्तातिरिक्तरूपेण प्रागभावस्यावश्यं तद्बुद्धिविषयत्वाच्चेन रूपेण तद्बुद्धिविषयत्वेन वोपस्थितस्य प्रागभावस्य लिङ्गाभासादिनापि तादृशसमयानाधारत्वानुमितिसम्भवात्, गन्धस्यैव दृष्टान्तत्वाच्च । यद्वा कादाचित्काभावत्वेनैवोपस्थितस्य तस्य तदनुमानं ध्वंसांशे बाधादेवानुमानात्, तदनवतारे तदंशे भ्रमत्वेपि क्षत्यभावाच्च ।

ननु गन्धानाधारसमयो नास्तीति निर्णयवतो मीमांसकस्येष्टसाधनताल्लिङ्गकार्यताज्ञानेन प्रवृत्तिदर्शनाच्चैतत्प्रागभावत्वगर्भं कारणत्वम्, किञ्च कारणत्वबोधकशब्दादिरैवं महाप्रलयकाले प्रमाणं स्यात्तस्य तद्गर्भत्वात्तथाच तदनभ्युपगमोपि तस्य व्याहन्येतेति चेन्न । गन्धानाधारेत्यादिना भविष्यतीति प्रतीतिनिर्वाहप्रयोजकस्य प्रागभावत्वस्योपलक्षणत्वात् अत एव मीमांसकं प्रति जनकत्वघटितस्य लिङ्गस्य नैयायिकेनोक्तावपि नान्यतरासिद्धादिदोष इति वदन्ति । तच्चिन्त्यम् । तस्यैवानुगतस्य निर्वक्तुमशक्यात् । न चाखण्डमेव प्रागभावत्वं तेनोपलक्षितमिति वाच्यम् । उपाधेरखण्डत्वे जात्यपलापापत्तेः । जातेऽत्राभावेऽनभ्युपगमात् ।

वस्तुतस्तु नेदं कारणत्वं प्रवृत्त्यनुकूलम् । तथा च स्वमते लक्ष्यतावच्छेदकतया कारणपदप्रवृत्तिनिमित्ततया वा निरुक्तं यस्मिन्सतीत्यादिना निरुक्तं क्षेमसाधारणतत्साध्यकत्वज्ञानमेव प्रवर्त्तकं । तदेव

विध्यर्थः । अन्यथा प्रागभावस्य प्रागभावाभावे तत्पूर्ववर्तित्वाभावेन तद्वदितजनकत्वाभावाद्दुःखप्रागभावार्थितया प्रायश्चित्तादौ प्रवृत्त्यभावात्तेरित्यादिविधौ वक्ष्यते । तथाच नोक्तदोषः । एतेन गन्धानाधारगर्भवप्रीलानाधारगर्भतयापि तन्निर्वचनात्तद्गर्भं कारणत्वमपि भिद्येत । तथाच विनिगमकाभावाद्गुभयगर्भेष्टसाधनताज्ञानस्य प्रवर्त्तकतायां प्रवृत्त्यननुगम इत्यपास्तम् । निरुक्तस्य प्रवर्त्तकतानभ्युपगमात् । यत्वाकाशपदात्कदाचिच्छब्दाश्रयत्वेन कदाचिदपद्रव्यातिरिक्तद्रव्यत्वेनेति वत्कदाचिप्रीलाद्यनाधारत्वेनापि समयविशेषोपलक्षणान्न कापि क्षतिः । तत्समयविशेषावृत्त्यभावत्वावच्छिन्नसमयसत्त्वस्यैव हेतुतया च न प्रवृत्त्यननुगम इति निरुक्तमेव प्रवृत्त्यनुकूलमिति । तच्चिन्त्यम् । तत्समयानभ्युपगन्तुरेतज्ज्ञानं विनैवान्यज्ञानादेव प्रवृत्तिरित्यननुगमस्यैवमप्यपरिहार्यत्वात्, प्रायश्चित्तप्रवृत्त्यनुपपत्तेश्च । अत एव तत्समयाद्यदितस्यानुगतस्य प्रागभावत्वस्य निर्वक्तुं शक्यत्वेपि न प्रवृत्त्यनुकूलत्वमिति ध्येयम् । यत्तु गन्धानाधारसमयस्य महाप्रलयत्वे मानाभावः युगपन्नाशे मानाऽभावात् । तथा च यावद्गन्धनाशानन्तरमपि वस्त्वन्तरसत्त्वसम्भावनाया तत्प्रागभावस्य गन्धानाधारसमयानाधारत्वसंशयेन तत्कारणे तद्गर्भकारणलक्षणाव्याप्तिसन्देहः, एवञ्च व्यर्थविशेषणतासन्देहात्तद्वारणाय विशेषणमप्यर्ह्यमिति । तन्न । यावद्गन्धनाशो ह्यदृष्टाभावात्, अन्यथा संयोगविभागयोरन्योन्यनाश्यतयान्यतरावस्थितौ सर्वमुक्त्यनुपपत्तेः । तथा च सर्वादृष्टाभावात् कार्याभावो वाच्य इति युगपदेव सर्वनाश इत्याहुः । न चाकाशादेरवृत्तितया पूर्वकालवर्तित्वाभावादव्याप्तिरिति वाच्यम् । वर्त्तिपदेन समवधानवत्त्वस्योक्तत्वात् ।

वस्तुतः कालस्य जगदाधारतया तत्रापि तद्वृत्तिः । ननु द्रव्यत्वेन रूपेण दण्डरासमयोनियतपूर्ववर्त्तित्वसत्त्वात्कारणत्वं स्यादिति चेन्न । तेन रूपेण तस्यान्यथासिद्धेर्वाच्यत्वात् । सामग्री च न कारणं, क्षणविशेषत्वात् । कालोपाधेश्चाधिकरणत्वेनैव हेतुत्वात् । न च कारणमेलकरूपायां तस्यामतिप्रसङ्गः । दण्डादीनां कारणत्वस्येष्टत्वात् । मेलकस्यातिरिक्तस्यानभ्युपगमात् । अभ्युपगमे वा दण्डरूपवदन्यथासिद्धत्वात्, परस्परप्रत्यक्षप्रतिरूपस्येष्टत्वात् ।

केचित्तु-स्वरूपसम्बन्धविशेषः कारणता प्रतियोगित्वादिवत् । तत्परिचायक एवायं धर्मविशेष उक्त-इत्याहुः ।

ननु कारणत्वादन्येन रूपेण सिद्धिर्भावोऽन्यान्यथासिद्धत्वमित्यन्योन्याश्रयः । सिद्धिपदस्य चोत्पत्तिपरत्वे नित्यमात्रेऽतिव्याप्तिः । इति प-

रत्वेऽसम्भवः । हेतोरपि प्रमेयत्वादिना ज्ञप्तेरिति योगार्थमपहाय रुढ-
मन्यथासिद्धिपदार्थमाह-***अन्यथेति*** । यद्यपि कुसुमाञ्जलिप्रकाशे प-
ञ्चान्यथासिद्धिरुक्ता तथाप्यवच्छेदकजनकजनकयोरत्रैव प्रवेशात् त-
त्सङ्ग्रहाय प्रकारद्वयमुक्तम् । अत एव कुसुमाञ्जलिमकरन्देऽपि तथैव वि-
भावितमस्माभिरिति । ***येन सहैवेति*** । तेन तदन्यथासिद्धिमिति शे-
षः । ननु शब्दादिना दण्डपूर्ववर्तित्वग्रहं विनापि तद्रूपपूर्ववर्तित्वग्रह-
सम्भवाश्रयिणो सिद्धः । न च प्रत्यक्षेति विशेषणीयम्, अतीन्द्रियान्यथा-
सिद्धेऽव्याप्तेः । नियमाविवक्षायां दण्डरूपेणैव दण्डस्यान्यथासिद्ध्या-
पत्तेरिति चेन्न । रूपत्वमात्रस्यातिप्रसक्ततया दण्डरूपत्वेनैव पूर्ववर्तित्व-
ग्रहो वाच्यः । तत्र साहित्यनियमात् । न चैवं द्रव्यत्वादेरतिप्रसक्ततया
दण्डत्वेनैव दण्डस्य पूर्ववर्तित्वग्रहाद्दण्डत्वेन दण्डस्यान्यथासिद्धिर-
स्त्विति वाच्यम् । येन पृथगन्वयव्यतिरेकवता सहैत्यर्थात् । अत्रापृथग-
न्वयादिमत इत्यपि यस्येति विशेषणं देयम्, तेन दण्डेन दण्डसंयोगस्य
नान्यथासिद्धिः । एतद्विशेषणमहिम्नैव यत्रोभयोरुभयविशेषणावच्छेदेनै-
वान्वयाद्यनुविधानं तत्रैकेनापरस्य नान्यथासिद्धिः । यथोद्भूतरूपनेज-
सोरित्येके । यत्रोभयविशेषणावच्छेदेनैवान्वयाद्यनुविधानं तद्विभत्वेन
विशेषणान्न तादृशस्थलेतिऽप्रसङ्ग इत्यन्ये । कुम्भकारपिताप्यत्रैवान्त-
र्भवति कुम्भकारत्वेन । तदन्यथासिद्धस्येष्टत्वात्कुम्भकारपितृत्वेना-
न्यथासिद्धत्वं वाच्यम् । तत्र तत्साहित्यनियमात् । नन्वेवमुद्भूतरूपते-
जसोरिव दृढत्वदण्डयोरपि नैकेनापरस्यान्यथासिद्धिः स्यात् । उभयो-
रुभयविशेषणावच्छेदेनैवान्वयाद्यनुविधानात् । न च दृढत्वस्य चक्रप्र-
मिजनकत्वस्यान्यथाद्यनुविधानमेव नेति वाच्यम् । तथासति दण्डत्वे-
नैव हेतुतापत्तौ दृढत्वस्यावच्छेदकतापि न स्यात् । किञ्च दण्डत्वेन दण्डस्य
दण्डेन दण्डत्वस्यान्यथाद्यनुविधानमित्युभयोरुभयविशेषणावच्छेदेनैवानु-
विधानमिति नैकेनापरस्यान्यथासिद्धिः स्यात् । अपि च कुम्भकारपितृ-
त्वेनान्यथासिद्धस्यापि कुम्भकारत्वेनैव दण्डरूपत्वेनान्यथासिद्धस्यापि
रूपत्वादिनाऽन्यथासिद्धिरस्तु न तु तदतिप्रसक्तमिति चेत् । तत्किमतिप्र-
सक्तत्वमप्यपरान्यथासिद्धिः । तथा चान्यथासिद्धत्वनियतपूर्ववर्ति-
त्वयोरप्रतिक्षेपे किं तेन । किञ्च फलानुपहितवृत्तित्वस्यातिप्रसक्तत्वस्य
दण्डत्वादिसाधारणत्वात्, अतादृशस्य चाभावात् । न च फलानुपहि-
तनित्यवृत्तित्वेन तथात्वम्, रूपत्वेन नित्यरूपस्यापि घटजनकत्वाविरो-
धात्, उक्तरूपयोरप्रतिक्षेपात् । जन्यरूपत्वेन वा हेतुत्वमस्तु । न च
तेन रूपेणान्यत्र कलुषेत्यत्रान्तर्भवतीति वाच्यम् । तर्हि दण्डरूपत्वेना-

पि तथास्तु किमुक्तान्यथासिद्धेति चिन्त्यम् । *अन्यं प्रतीति* । ननु शब्दोऽष्टद्रव्यातिरिक्तद्रव्याश्रितोऽष्टद्रव्यानाश्रितत्वे सति गुणत्वादित्यनेनकाशसिद्धौ शब्दपूर्ववर्त्तितामज्ञात्वापि ज्ञानादिकं प्रति तस्य पूर्ववर्त्तित्वं ज्ञायत एवेति चेन्न । तेनापि विपक्षबाधकतया शब्दकारणतामुपजीव्यैवाकाशसिद्धेरित्याहुः । न चैवं संयोगादिकमपि प्रत्याकाशस्यान्यथासिद्धत्वप्रसङ्गः । आकाशत्वेनेष्टत्वात् । द्रव्यत्वेन शब्दपूर्ववर्त्तितामज्ञात्वापि पूर्ववर्त्तित्वग्रहात् । नन्वेवं यागादेरपूर्वन्यथासिद्धापत्तिः । स्वर्गं प्रति पूर्ववर्त्तित्वे ज्ञात एव तस्य तं प्रति तद्ग्राह्यदिति चेन्न । साक्षादिति पूर्ववर्त्तित्वे विशेषणादित्याहुः ।

तत्पूर्ववर्त्तित्वानुपपादकं यस्य पूर्ववर्त्तित्वं गृह्यत इत्यर्थादित्येके ।

न च परत्वादिपूर्ववर्त्तित्वग्रहानन्तरमन्यकार्ये दिक्कालयोस्तद्गृह्यत्यन्यथासिद्धिः । तद्गृहं विनाप्यधिकरणत्वेन कार्यमात्रपूर्ववर्त्तित्वग्रहात् कुम्भकारपितुरत्राप्यन्तर्भावः । ननु कुम्भकारपितृत्वेन तथात्वेपि चैत्रत्वादिना तस्यानन्यथासिद्धत्वमस्त्विति चेन्न । तेनापि रूपेण कुम्भकारजनकत्वं ज्ञात्वैव तस्य घटं प्रत्यन्वयादिग्रहात् । तदानीं तद्देशे तस्य सत्त्वानियमेन कुम्भकारद्वारैव घटनियतपूर्ववर्त्तित्वग्रहात् । नन्वन्यं प्रति पूर्ववर्त्तित्वे ज्ञात एवेत्यत्र येन केनचित्सर्वेण वा ? नाद्यः । दण्डादावतिप्रसङ्गात् । नान्त्यः । शब्दनित्यत्वानित्यत्वसन्देहेपि शब्दकारणतामनुपजीव्य शब्दाश्रयत्वेनाकाशसिद्धौ ज्ञानादिपूर्ववर्त्तिताग्रहसम्भवात् । निरुपाधित्वादेरपि विपक्षबाधकत्वसम्भवात् । वस्तुतः शब्दनित्यत्वनिर्णयवतो मीमांसकस्य तत्पूर्ववर्त्तित्वमज्ञात्वैव ज्ञानादिपूर्ववर्त्तित्वग्रह इति नियमासिद्धिः । किञ्च द्रव्यत्वेनैवाकाशस्य स्वसंयोग इव ज्ञानादौ हेतुत्वमस्तु । न च ग्राहकाभावेन तेन रूपेण नियतपूर्ववर्त्तित्वाग्रह इति वाच्यम् । ग्राह्यसत्त्वे ग्राहकाभावासम्भवात् । न च तेन रूपेणान्यत्रेत्यत्रान्तर्भवतीति वाच्यम् । तथा सत्याकाशत्वेनापि तथात्वापत्तेः । अपि च एवं शब्दसाक्षात्कारं प्रत्यपि तस्यान्यथासिद्धापत्तिः । न च शब्दपूर्ववर्त्तितामज्ञात्वापीन्द्रियत्वेन तत्पूर्ववर्त्तिग्रह इति वाच्यम् । श्रोत्रत्वेन तथाप्यन्यथासिद्धापत्तेः । तस्याकाशघटितत्वादाकाशस्य च शब्दपूर्ववर्त्तित्वग्रहं विना सिद्धेरनभ्युपगमादन्यथा ज्ञानेपि तस्यान्यथासिद्धत्वं न स्यात् । एवं च पाञ्चभौतिकशरीरं प्रत्यपि तदन्यथासिद्धं स्यात् । किञ्च ईश्वरज्ञानादेः क्षितिपूर्ववर्त्तित्वे ज्ञात एव घटपूर्ववर्त्तिताग्रहात्तत्राप्यन्यथासिद्धापत्तिः । न च कार्यमात्रे कर्तृमात्रस्यैकदैव पौर्वापर्यग्रहाच्चैव मिति वाच्यम् । प्रकृतेपि कार्यमात्रे विभुमात्रस्यैकदैव

पौर्वापर्यग्रहस्य शब्दादिना सम्भवादन्यथासिद्धिभावापत्तेः । शब्दस्यापि वर्णध्वनिभेदेन नानात्वादन्यतरपूर्ववर्तित्वग्रहेणापि सम्भवेन नियमाभावात् । तत्र शब्दत्ववदत्राप्यनुगतपक्षतावच्छेदकस्यान्यतमत्वभेदा विशेषणस्य सम्भवादिति चिन्त्यम् । *अन्यत्रेति* । एतच्च प्रायिकम् । अवश्यकल्प्यं यत्तल्लघुनियतपूर्ववर्त्ति तत्समवधाननियतत्वं तत्त्वमित्यत्र तात्पर्यम् । तेन गुणेन दोषाभावस्य महत्त्वेनानेकद्रव्यत्वस्यान्येषां च गुरुणां पदार्थानामन्यथासिद्धिर्भवति । अतः पञ्चम्या हेतुत्वाभिधानादात्माश्रय इत्यपास्तम् । पूर्ववर्त्तिन इत्यत्रावधौ पञ्चमीत्यन्ये । अत एव च रासभादेरपि यथाश्रुतान्यथासिद्ध्यन्तर्भावेऽन्यथासिद्धपदेनैव तद्वारणे नियतपदं व्यर्थमित्यपास्तम् । निरुक्तस्य रासभेऽसत्त्वात् । नन्वेवं दण्डरूपाकाशादेरप्यत्रैवान्तर्भावे तद्भाहकान्यथासिद्धेरानर्थक्यम् । किञ्च अवश्यकल्प्यत्वं नियतपूर्ववर्त्तित्वमात्रेण कारणतया वा? नाद्यः । गन्धं प्रति रूपविशेषप्रागभावस्यापि तथात्वेन तेन गन्धप्रागभावस्यान्यथासिद्ध्यापत्तेः । नान्यः । आत्माश्रयात् । अपि च सहकारिणोः परस्परेणान्यथासिद्ध्यापत्तिः । द्वयोरप्यवश्यकल्प्यलघुनियतपूर्ववर्त्तित्वेन तत्समवधाननियतत्वात् । न च पृथगन्वयाद्यननुविधायित्वे सतीत्यपि विशेषणम्, तद्धि पृथगन्वयादिग्रहाविषत्वं समनियतत्वं वा? नाद्यः । रूपप्रागभावस्यापि शब्दादिना तादृशग्रहविषयत्वेन तथात्वापत्तेः । नान्यः । आलोकरूपादेरीश्वरज्ञानादेश्चैवमपि परस्परमन्यथासिद्ध्यापत्तेः । एतेनावश्यकल्प्यपूर्ववर्त्तिन एव कार्यसम्भवे तन्नियतसहभूतत्वमित्यर्थः, पञ्चमी चावधित्वे न तु हेतुतायामित्यपास्तम् इति चिन्त्यम् । ननु येन सहैवेत्यन्यथासिद्धिर्यागेपीत्यत आह । *यागेति* । अपूर्वानुपस्थितावपि विधिना यागकारणत्वबोधनात् न तु तेन सहैत्यर्थः । तदेवाह *नत्ववगम्यमान इति* । नन्वेवमपूर्वेण यागवत्कुलालेन पितान्यथासिद्धो न स्यादित्यत आह—*यत्रेति* । कुलालं प्रति पूर्ववर्त्तित्वे ज्ञात एव घटं प्रति कुलालपितृत्वेन पूर्ववर्त्तित्वग्रहात्तेन सोऽन्यथासिद्ध इत्यर्थः । नन्वेवं कुलालपितृवद्यागोपि अन्यथासिद्धः स्यादित्यत आह *यत्र चेति* । पूर्वोक्तरीत्या तत्रोक्तान्यथासिद्धेरभावादित्यर्थः । नन्वेवं चक्रमणनेन दण्डसंयोगस्यापि कुलालपितृवदन्यथासिद्धिः स्यादत आह *दण्डेति* । तत्र द्वयोरपि समवधानसम्भवेन स्वातन्त्र्येणापि नियतपूर्ववर्त्तिताग्रहसम्भवेन अन्यं प्रति पूर्ववर्त्तित्वे ज्ञात एवेत्यवधारणासम्भवादिति भावः । *स्वस्वेति* । स्वं कारणत्वेनाभिमतं दण्डादि तदनन्तरयोग्यं तत्संयोगादि तदितरसकलसमवधाने सतीत्यर्थः ।

कचित्स्वस्वानन्तरोत्पत्तिकसकलसमवधाने सतीति पाठः । तत्र स्वप-
दमन्यपरम् ॥

° (चि०) अनन्यथासिद्धनियतपूर्ववर्तित्वं कारणत्व-
मित्यन्ये । तन्न । ईश्वरतदुद्ध्यादीनामसङ्ग्रहात् । तद्व्यतिरे-
कस्य तत्समवधानव्यतिरेकस्य वाऽभावात् । कार्यस्या-
न्यथानुपपद्यमानताव्यवस्थाप्यत्वं वाऽनन्यथासिद्ध-
त्वम् । नन्वेवमतिरिक्तशक्तौ साधकबाधकप्रमाणाभावा-
न्नित्यं संशयः । न च साधकाभावस्य बाधकत्वम्, बाधका-
भावस्य साधकत्वादिति चेन्न । साधकाभावेन ब्रह्मवदन्यत्र
सिद्धातीन्द्रियधर्मभावसाधने लाघवं बाधकाभावेनाती-
न्द्रियधर्मसाधने च गौरवमिति साधकाभावात्तदभाव एव
सिद्धयतीति ॥

इति शक्तिवादः ।

(प्रका०) *ईश्वरेति* । एतच्चोपलक्षणम् । यस्याभावादिति पञ्चम्या
हेतुत्वार्थकत्वादात्माश्रयः । यदभावनियतः कार्याभाव इति विवक्षायां
स्वसत्त्वे स्वानन्तरोत्पत्तिकव्यतिरेकेण यत्र कार्याभावस्तत्र व्यभि-
चारः । द्वितीयपाठे दण्डानन्तरोत्पत्तिकचरमकारणसमवधाने चक्रा-
द्यभावात्कार्याभावाप्रसिद्धेस्तत्राव्याप्तिः । उक्तानन्यथासिद्धत्वस्यैव
कारणतारूपत्वसम्भवे शेषवैयर्थ्यमुभयत्रेत्यपि द्रष्टव्यम् । *साधकाभावे-
नेति* । यद्यप्येकत्र गुरुलघुविषयतासम्भवे लाघवं सहकारि, अन्यथा
मानान्तरेण लाघवावतारसम्भवे गुरुमात्रस्यासिद्धिप्रसङ्गात् । तथापि
यत्रैकसिद्धिरपरसिद्धिविरोधिनी तत्रैव लाघवावतारस्य गुरुसिद्धिप्र-
तिबन्धकत्वमित्याहुः ॥

इति शक्तिवादः ॥

अथ गङ्गेशोपाध्यायकृतपरिशिष्टचिन्तामणौ

मुक्तिवादः ।

(चि०) परमप्रयोजनन्तवनुमानस्यापवर्गः, “आत्मा वा अरे श्रोतव्यो मन्तव्यो निदिध्यासितव्यः (साक्षात् कर्त्तव्यः)” इति श्रुतेः । स च समानाधिकरणदुःखप्राग-भावासहवृत्तिदुःखध्वंसः ।

(प्रका०) ननु निःश्रेयसानुकूलतया प्रमाणतत्त्वविवेचनमत्र प्रतिज्ञातं, न चानुमानस्य तद्धेतुत्वे मानमित्यत आह *परमेति* । बहुवर्धिप्रवृ-त्त्यादिकमपि तत्प्रयोजनमतः परमेत्युक्तम् । यद्यपि श्रुतिर्न साक्षादपवर्ग-हेतुतामाह, तथापि “दुःखेनात्यन्तं विमुक्तश्चरती”त्यर्थवादसमभिव्याह-ता तथात्वेन बोध्या । यद्यपि मन्तव्य इत्येव प्रकृतोपयोगि तथापि पक्ष-ज्ञानाभावे मननासम्भव इति श्रोतव्य इत्युक्तम् । तस्याशुविनाशिनो द्वारा-पेक्षयां निदिध्यासितव्य इत्युक्तम् । यद्यपि ‘द्रष्टव्यः श्रोतव्यो मन्तव्यो निदिध्यासितव्य’ इत्येवमाकारा श्रुतिस्तथापि ‘अग्निहोत्रं जुहोति यवागूं पचतीति’ वददृष्टद्वारकत्वाकल्पनाच्छाब्दक्रमलङ्घनेनार्थक्रमोपादाने प-र्यवसितार्थपरतया साक्षात्कर्त्तव्य इति व्यत्ययेन व्युत्क्रमेण च निर्दिष्ट-मिति ध्येयम् । ननु ‘दुःखेनात्यन्तं विमुक्तश्चरती’त्यादिना दुःखात्यन्ता-भावोऽपवर्गत्वेन श्रूयते तस्यासाध्यत्वान्नानुमानप्रयोजनत्वमित्यत आह *स चेति* । तथा च तदसहवृत्तित्वमेव श्रुतावात्यन्तिकत्वम्, इदानीन्तन-दुःखध्वंसातिव्याप्तिवारणाय दुःखप्रागभावासहवृत्तित्वे सतीति ध्वंसवि-शेषणं दुःखप्रागभावासमानकालीनेत्यर्थः । संसारिदुःखप्रागभावसमा-नकालीनतया शुकादिमुक्तावव्याप्तेराह-समानाधिकरणेति प्रागभाववि-शेषणं स्वसमानाधिकरणेत्यर्थः । संयोगादिप्रागभावसमानकालतया दो-षतादवस्थादाह-आद्यं दुःखपदम् एतच्चैकविंशतिप्रभेददुःखपरम् अत-श्चरमभोगरूपदुःखप्रागभावसमानदेशकालतयोपान्त्यदुःखध्वंसे नाति-व्याप्तिः । अत एव प्रागभावपदमप्यर्थवत् । चरमदुःखध्वंसस्तु वर्त्तमा-नोप्यचिरमनुभूयत इति सिद्धान्तेन भोगरूपदुःखसमानदेशकालतया-ऽसम्भवत्वरूपत्वात् । केचित्तु दुःखप्रागभावसमानवृत्तित्वं दुःखविशेषण-

मतो नोपान्त्यदुःखध्वंसेऽतिव्याप्तिरित्याहुः । रूपध्वंसादावतिव्याप्ते-
 राह चरमदुःखपदं मुख्यदुःखपरम् । न च तत्र समानाधिकरणदुःखप्राग-
 भावाप्रसिद्धेर्न प्रसङ्गः विषयत्वेन रूपादेरपि दुःखत्वात् । ननु सुखान्त-
 मुक्ताद्यव्याप्तिः 'ते नराः सुखमृत्यव' इति श्रुतेर्मरणस्य दुःखाव्याप्त-
 त्वसम्भवात् । न च तत्सुखपूर्वकालीनदुःखध्वंस एव मुक्तिः । तत्राप्यु-
 क्तलक्षणाव्याप्तेः । तत्सुखज्ञानस्यापि दुःखतया तत्प्रागभावसमानका-
 लत्वात् । मुक्तस्य सुखोत्पत्त्यसम्भवादिति चेन्न । 'ते नराः' इत्यादिश्रुते-
 रन्यापेक्षया मरणे दुःखाभाव इत्यत्र तात्पर्यात् । नचानुपपत्तिं विना न मु-
 ख्यार्थत्याग इति वाच्यम् । दुःखविशेषहेतुरोगादिसत्त्वे दुःखोत्पादस्याव-
 श्यकत्वात् । ननु मरणे दुःखं मे' माभूदिति कामनया प्रयोगस्नातो
 यत्र मृतस्तत्र का गतिरिति चेन्न । तत्र हि कामनैव बाधिता, अन्यथा
 यत्र मुक्तौ सुखं मम भवत्विति कामनया स्नातस्तत्र का गतिः । यदि
 च तत्र कारणवाधात्सुखं बाधितमिति कामनाबाधस्तर्हि दुःखसामग्री-
 सत्त्वे तदभावोपि बाधित इति चिन्त्यम् । न च भोजकादृष्टं विना कथं
 दुःखोत्पत्तिरिति वाच्यम् । अदृष्टान्तरस्य भोगेन क्षीणत्वेऽप्यवश्योत्प-
 न्नसमानमरणदुःखभोजकादृष्टस्य सत्त्वात् । न चैवमीश्वरस्यापि श-
 रीरत्यागकाले दुःखोत्पत्तिरिति वाच्यम् । अदृष्टादिकारणबाधेन बा-
 धादिति संक्षेपः ॥

(चि०) ननु नासौ पुरुषार्थः, अतीतदुःखध्वंसस्य
 सिद्धत्वात् अनागतदुःखस्य ध्वंसयितुमशक्यत्वात् वर्त-
 मानस्य पुरुषप्रयत्नं चिनैव विरोधिगुणभाश्यत्वात्, अती-
 तदुःखवत् हेतूच्छेदे पुरुषव्यापारः प्रायश्चित्तवदिति चेत् ।
 न । तत्र किं हेतूच्छेदस्य सुखदुःखाभावेतरत्वेन स्वतोऽपु-
 रुषार्थत्वात् अनागतानुत्पादमुद्दिश्य क्रियमाणत्वाच्च
 यथा तत्र दुःखानुत्पादः पुरुषार्थस्तथेहापीति विवक्षितम्,
 अथानुत्पादस्य प्रागभावत्वेनासाध्यत्वात् फलान्तरस्या-
 भावाच्च नन्यगतिकतया कण्टकनाशवद्दुःखसाधन-
 नाश एव स्वतः पुरुषार्थस्तथेहापीति वा, उभयथापि
 दुःखध्वंसस्यापुरुषार्थत्वमेव, न च तयोरपि पुरुषार्थत्व-
 मिति वक्ष्यते ।

मैवम् । दुःखान्तरध्वंसस्याऽयत्नसाध्यत्वेऽपि तादृ-
 शदुःखध्वंसस्य मिथ्याज्ञानोच्छेदद्वारा पुरुषप्रयत्नाधीनत-
 त्वज्ञानसाध्यत्वात्, तथाहि तत्त्वज्ञानात् सवासनमि-
 थ्याज्ञानाभावे दोषानुत्पत्तौ प्रवृत्त्यभावेऽदृष्टानुत्पत्तौ
 जन्माभावे तादृशदुःखध्वंसो भवति । अथ चरमदुःख
 उत्पन्ने तद्दुःखं सस्तज्ज्ञानादेव भविष्यति तदनुत्पादे
 तत्त्वज्ञानादपि न स्यादिति चेन्न । प्रतियोगिवत्तत्त्वज्ञान-
 स्यापि तद्धेतुत्वात्तुल्यबहुभयोरपि कारणत्वात्, तेन विना
 तदनुत्पत्तः । अत एव शुकस्य तत्त्वज्ञानमुत्पन्नमिति
 तस्य तद्दुःखं स उत्पन्नो नास्मदादीनाम् । तन्न दुःखं नोत्पन्न-
 मस्ति तेन स ध्वंसो नास्मदादीनामिति चेत्, अनादौ
 संसारे तत् कुतो नोत्पन्नम् ? स्वकारणाभावादिति चेन्न ।
 अन्वयव्यतिरेकानुविधायिनस्तत्त्वज्ञानादन्यस्यान्विष्य-
 माणस्याभावात् । मुक्तौ स ध्वंसोऽस्त्येव तास्मिन् सति
 मुक्तिरस्त्येवेति स मुक्त्युपपादकोत्पाद्य इति सर्ववाच्य-
 पगतम् । मुक्तिः सा अन्या वा ? ननु ध्वंसार्थं दुःखमुपादेयं
 तदनुत्पाद्यध्वंसानुत्पादादिति चेत्, सत्यम्, पुरुषार्थहेतुत्वेन
 लोके दुःखतत्साधनयोरप्युपादानदर्शनात् अनागतकु-
 म्भनाशार्थं मुद्गरादौ प्रवृत्तिदर्शनादनागतदुःखध्वंसार्थ-
 मपि प्रवृत्तिः । चरमदुःखध्वंसो न दुःखध्वंसत्वेनोद्देश्यः
 अयत्नसिद्धदुःखान्तरध्वंसवदपुरुषार्थत्वादिति चेन्न । समा-
 नाधिकरणदुःखप्रागभावासहवृत्तिदुःखध्वंसत्वेन तस्योद्देश्य-
 त्वात् दुःखासंभिन्नसुखवत्, तस्य च पुरुषप्रयत्नसाध्यत्वमेव-
 इत्युक्तम् । एतेन दुःखध्वंसत्वमेव मोक्षत्वम्, तत्तदात्मया-
 वद्दुःखध्वंससमुन्मूलनदशायान्तु तथा व्यपदेशः प्रति-
 पुरुषं दुःखध्वंसस्तोमस्य व्यक्तिस्थानीयत्वात् तेजोऽभा-
 वे संवलितेऽन्धतमसपदप्रयोगवत्, यथा संवलित एव द्वा-

विति बुद्धिव्यपदेशौ प्रवृत्तिरपि संबलनार्थमित्यपास्तम् ।
 मिलितानामसाध्यत्वात् मेलकस्यानतिरिक्तत्वेऽतिप्रस-
 ज्ञात्, अतिरिक्तत्वे जन्यस्य ध्वंसावृत्तेः अजन्यस्य पुरु-
 षार्थत्वाभावात् साध्यतया संबलने भोगावश्यम्भा-
 वात् । अन्धतमसादौ तथा संबलन एव प्रयोगात्
 अत एव संस्काराजनकभोगविषयदुःखध्वंसः सं-
 स्काराजनकानुभवध्वंसो वा मुक्तिः । न चातिव्याप्तिः, जन-
 कत्वस्याजनयत्यपि भावादिति निरस्तम् । अपुरुषार्थत्वात् ।

(प्रका०) असौ दुःखध्वंसः ननु प्रकृतः तस्यातीतादावभावेन वि-
 कल्पासम्भवादिति ध्येयम् । हेतावप्यतीतादिविकल्पदोषे सत्येवाह
 तदिति । मिथ्याज्ञानेऽप्यतीतादिविकल्पसम्भवादीह *सुवास-
 नेति* । तथा चानागतस्याभावे वर्त्तमानस्यायत्ननिवर्त्यत्वेपि तद्वास-
 नैव निवर्त्यत इति भावः । ननु वासनापि मिथ्याज्ञानमुत्पाद्य प्रवृत्ति-
 द्वारा मुक्तिविरोधिनी न स्वतः, तथा च 'मिथ्याज्ञानप्रागभावाभावे त-
 दसम्भवात्तत्त्वेष्वपि न क्षतिरिति तन्निवृत्त्यर्थं किं तत्त्वज्ञानेन । न च
 तत्त्वत्वे अशेषविशेषगुणोच्छेदलक्षणो न मोक्ष इति वाच्यम् । चरम-
 संस्कारवत्तस्यापि कालाद्विनाशसम्भवादिति चेत् । न । अन्वयव्यतिरे-
 काभ्यां चरमदुःखं तद्धंसं च प्रति तत्त्वज्ञानस्य हेतुत्वमित्यग्रे स्फुटत्वात्
 तत्त्वज्ञानं विना कायव्यूहाभावेऽनन्तकर्मक्षयानुपपत्तेश्च तदावश्यकत्वे
 विरोधितया तेनैव तद्वासना निवर्त्तत इत्याशयात् । तादृशदुःख-
 ध्वंसस्तत्त्वज्ञानोत्पाद्य इति सर्वसमतमित्याह *मुक्ताविति* । *दुःख-
 ध्वंस एवेति* । लाघवादित्यभिमानः । *मिलितानामिति* एकदा तावद्दुः-
 खानुत्पादेन तद्धंसस्य तत्त्वज्ञानासाध्यत्वादित्यर्थः । ननु तन्मेलकमेव
 साध्यं स्यादित्यत आह *मेलकस्येति* । तस्य मेलकिदुःखध्वंसान-
 तिरिक्तत्वे तावतामुक्तीत्याऽसाध्यत्वे यत्किञ्चिद्दुःखध्वंसो मुक्तिरित्यस्म-
 दादिरपि मुक्तः स्यादित्यर्थः । चरमध्वंसघटितस्तोमस्य मुक्तिर्वे
 लाघवात्स एव मुक्तिरित्यपि बोध्यम् । *संबलन एवेति* । तत्र मिलि-
 तानामसाध्यत्वेपि तत्पदवाच्यत्वे दोषाभावादिति भावः । जनकत्वस्य
 स्वरूपयोग्यत्वस्य । *अपुरुषार्थत्वादिति* । यद्यपि प्रथमपक्षे नायं दोष-
 स्तथापि तस्य संस्कारात्कालाद्वा विनाश इति वार्त्तिकदर्शनादसम्भवः
 स्वरूपयोग्यताविवक्षायां तु सुतरामिति दूषणे तात्पर्यम् ।

(चि०) अन्ये तु दुःखप्रागभावासहवृत्तिदुःखसाधन-
ध्वंसो मुक्तिः । लोकेऽहिकण्टकादिनाशस्य वैदिके प्राय-
श्चित्तादौ पापनाशस्यानन्यगतिकतया दुःखसाधनध्वंस-
त्वेन पुरुषार्थत्वात् । अथाऽहिकण्टकादिपापं वा ना-
श्यतां तेन तज्जन्यं दुःखं न भवतीति दुःखानुत्पादमुद्दि-
श्य प्रवृत्तेर्दुःखानुत्पाद एव प्रयोजनं न तु दुःखसाधना-
भावः सुखदुःखाभावेतरत्वादिति चेन्न । दुःखानुत्पा-
दस्य प्रागभावत्वेनानादितयाऽसाध्यत्वात् । न च तत्पा-
लनं साध्यम् । पालनं हि न तत्स्वरूपम्, तस्यासाध्यत्वात् ।
नोत्तरसमयसम्बन्धः अभावे सम्बन्धिद्वयातिरिक्तस्य
तस्याप्रामाणिकत्वादनभ्युपगमाच्च । नापि सम्बन्धि-
द्वयस्वरूपं साध्यम्, प्रागभावस्याप्यसाध्यत्वात् सम-
यतदुपाध्योश्च प्रयत्नं विनैव सिद्धेः । अथ दुःखे
द्वेषाद्यथा तदभावे इच्छा तथा दुःखसाधने द्वेषा-
त्तदभावेऽपीच्छा तथा तत्साधने प्रवृत्तिरिति चेन्न ।
यदिच्छया यत्साधने यस्य प्रवृत्तिस्तस्यैव तत्प्रयोजन-
त्वमिति दुःखसाधनाभावस्यैव प्रयोजनत्वात् । अथ
चिकीर्षा योनिप्रयत्ने प्रयोजनज्ञानापेक्षा तेन विनोपाये चि-
कीर्षाविरहात्, न तु द्वेषयोनिप्रयत्ने, अनिष्टसाधनताज्ञाना-
दहिकण्टकादौ द्वेषो द्वेषाच्च तत्प्रागानुकूलो यत्न उत्प-
द्यते, अयमेव हि द्वेषस्वभावो यत् प्रतिबन्धकं विना स्व-
विनाश्यविषयनाशानुकूलं यत्नमुत्पादयति अन्यथा प्रय-
त्नद्वैविध्यानुपपत्तेः । अत एव फलं विनैवोत्कटरागान्धा-
नामात्मघाते प्रवृत्तिरिति चेन्न । प्रयोजनमनुद्दिश्य द्वेषमा-
त्राद्दुःखैकफलके प्रेक्षावतां प्रयत्नानुत्पादात् क्रोधान्धा-
नामपि तात्कालिकफलाभिमानोऽस्त्येव उत्कटरागान्धा-

नामिव परदारादावपि प्रवृत्तेरिति । तन्न । दुःखं मे मा
 भूदित्युद्दिश्य प्रायश्चित्तादौ प्रवृत्तेः दुःखानुत्पादस्यैव
 प्रयोजनत्वात् । न च प्रागभावस्यासाध्यत्वम्, दुःखका-
 रणविघटनद्वारा तस्यापि कृतिसाध्यत्वात् । दुःखका-
 रणसमवधानदशायां कृतौ सत्यां दुःखसाधननाशे
 सत्यग्रिमसमये प्रागभावस्वरूपमस्ति तेन विना ना-
 स्तीन्वयव्यतिरेकयोस्तत्र सत्त्वात् । घटेऽपि कृतौ
 सत्याग्रिमक्षणे तत्सत्त्वं तथा विना नेत्येव कृति-
 साध्यत्वम्, न तु प्रागसतोऽग्रिमक्षणे सत्त्वमुत्पत्तिः गौ-
 रवात्कृतिं विना न यत् स्वरूपं तत्कृतिसाध्यं तत्प्रागभा-
 वस्वरूपन्तु न तथेति चेन्न । कृतिध्वंसेऽपि घटसत्त्वेनाग्रि-
 मक्षणे इत्यावश्यकत्वात् । अत एव योगवत् क्षेमस्याप्य-
 नागतानिष्ठानुत्पादजनकस्य परीक्षकप्रवृत्तिविषयत्वमिति
 वक्ष्यते निषेधापूर्वप्रस्तावे ।

ननु प्रायश्चित्तनाश्यपापजन्यदुःखस्य प्रागभावो य-
 द्यस्ति तदा दुःखमावश्यकं तस्य प्रतियोगिजनकत्वनिय-
 मात्, नास्ति चेत्तर्हि तदभावादेव दुःखानुत्पाद इत्युभय-
 थापि प्रायश्चित्तमफलम्, तस्माद्दुःखसाधनध्वंसमुखेन
 प्रागभावस्यापि साध्यतेति तत्रैव कृतिसाध्यतापर्यव-
 सानात् दुःखसाधनध्वंस एव पुरुषार्थो न तु दुःखानुत्पा-
 दार्थितयेति तत्र प्रागभावसत्त्वविचारो वायसदशनवि-
 चारवत् । अथ तदापि प्रागभावस्यासत्त्वे तदभावात्
 पापं न दुःखसाधनमिति न तन्नाशार्थं प्रवर्त्तते, तस्य
 सत्त्वे च पापमादायैव तस्य दुःखोत्पादकत्वनियमात्
 प्रायश्चित्ते सत्यपि गलेपादिकया पापावस्थानमिति न
 ततः पापनाश इति चेन्न । प्रागभावस्यासत्त्वेऽपि दुःखसा-

धनजातीयनाशस्य पुरुषार्थत्वात् सत्त्वेऽपि पापान्तरमादा-
यापि तस्य दुःखजनकत्वसंभवात्, प्रायश्चित्तात् पापनाशः
स्यादेवेति प्रागभावसत्त्वासत्त्वसन्देहेऽपि प्रायश्चित्तादौ
प्रवृत्तिरप्रत्यूह्येति ।

(प्रका०) *प्रयोजनत्वादिति* । मुख्यप्रयोजनत्वादित्यर्थः । तथाच
दुःखसाधनध्वंसस्य स्वतः पुरुषार्थत्वाभावाच्च मोक्षत्वमिति भावः । *कृ-
तौ सत्यामिति* । एतच्च प्रपञ्चितं प्रत्यक्षप्रकाशे । *अग्निमक्षण इति* ।
तच्च प्रागभावेपीति भावः ।

नतियेति । तथाच तस्य स्वतः पुरुषार्थत्वकल्पनात्स एव मोक्ष
इति भावः । फलोपहितसाधननाशः पुरुषार्थत्वेनोक्त इति मन्वानो
देशयति *अथेति* । तथाच तत्सत्त्वासत्त्वविचारो युक्त एवेति भावः ।

(चि०) उच्यते । तत्र दुःखप्रागभावोऽस्त्येव तस्यैव
दुःखानुत्पादरूपत्वेन पुरुषार्थत्वात् । स च पापनाशद्वारा
प्रायश्चित्तसाध्य इति प्रागभावसत्त्वेऽपि न निष्फलं प्राय-
श्चित्तम् । तेन प्रागभावेन दुःखमवश्यं जननीयमिति चेत् ।
सत्यम्, किन्तु पापान्तरमासाद्य । न चैवं प्रायश्चित्तमफलं,
दुःखानुत्पादेन तस्य सफलत्वात् । न च दुःखानुत्पादस्याः
ऽपि दुःखानुत्पादान्तरमेव फलं तच्च तत्र नास्तीत्यफ-
लत्वम्, स्वरूपसत एव तस्य पुरुषार्थत्वात् अनवस्थाना-
च्च । अतोऽनेन पापेन दुःखं मे मा भूदिति विद्यमानपा-
पनाशार्थं प्रायश्चित्ते प्रवृत्तिः । एतन् चीर्णप्रायश्चित्ते दुः-
खप्रागभावो नास्त्येव, अन्यथा तस्य प्रतियोगिनाश्रयत्वे-
नानिमोक्षप्रसङ्गात् । न च प्रायश्चित्तवैफल्यं, न वा भगव-
तो दुःखमयकर्मोपदेशकत्वेनानासत्त्वम् । तस्य पापध्वंसेनैव
सफलत्वात्, प्रागभावानिश्चयेऽपि नरकसाधनपापनिश्चया-
त्तन्नाशार्थं प्रवृत्तिरित्यपास्तम् । दुःखसाधननाशस्य स्वतो-
ऽपुरुषार्थत्वात् । पापान्तरेण तत्प्रतियोगिजनने तन्नाशात्,
तस्मात् दुःखं मे मा भूदित्युद्दिश्य तत्साधनध्वंसार्थं प्र-

वृत्तिरिति दुःखानुत्पाद एव पुरुषार्थो न तु दुःखसाधन-
ध्वंस इति स्थितम् । अपि च न तावत् दुःखमयसंसा-
रबीजमिथाज्ञानस्य ध्वंसो मुक्तिः, तत्त्वज्ञानात्तन्नाशेऽपि
शरीरधर्मादिसत्त्वदशायां मुक्तिप्रसङ्गात् । नापि शरीरे-
न्द्रियबुद्ध्यादितन्निदानधर्माधर्मध्वंसः, अचीर्णप्रायश्चित्त-
कर्मणां भोगैकनाशयत्वेन तत्त्वज्ञानानाशयत्वात्, भोग-
द्वारा तन्नाशस्य च पुरुषार्थत्वादिति ।

(प्रका०) *किन्तु पापान्तरमिति* । नन्वेवं काशीमृतस्य कृतप्राणान्ति-
कादिप्रायश्चित्तस्य कथं मुक्तिः । न च तत्रापि पुनः पापान्तरोत्पत्तिः । काशी-
मरणेनोत्पन्नतत्त्वज्ञानस्य तस्य दोषाभावेन तदुत्पत्तेरसम्भवादिति चेत् ।

अत्र वदन्ति । तत्र दुःखप्रागभावो नास्त्येव । फलसन्देहपर्यवसि
ततत्सन्देहाच्च प्रायश्चित्ते प्रवृत्त्युपपत्तौ तत्र तस्याकिञ्चित्करत्वेपि का-
चिन्न क्षतिः । न च निष्फलत्वेन तद्वोधकवेदाप्रामाण्यं सति दुःखप्रा-
गभावे तस्य तथा जनकत्वमिति वेदतात्पर्यात्, सति दोषे निषिद्धकर्म-
णः पापजनकत्ववत्, सति विघ्ने मङ्गलस्य तद्वत्सजनकत्ववच्चेति । त-
च्चिन्त्यम् । पापादिजनने दोषादेः सहकारित्वमिति निषिद्धकर्मादेः
साङ्गत्वाभावाग्निष्फलत्वेऽपि न तद्वोधकवेदाप्रामाण्यम्, इह तु साङ्गस्य प्रा-
यश्चित्तस्य निष्फलत्वे तद्वोधकवेदाप्रामाण्यं स्यादेव न हि दुःखप्राग-
भावे फले दुःखप्रागभावस्यापि सहकारित्वं येन तदभावे प्रायश्चित्तस्य
साङ्गत्वं न स्यादिति ।

वयं तु ब्रूमः । तत्र दुःखप्रागभावो नास्त्येव काशीमरणस्यैव तत्र
मानत्वात् । प्रवृत्तिश्च तद्गमात्तत्सन्देहाद्वा । न चैवं तद्वोधकवेदाप्रामाण्यम्,
यत्कामकर्त्तव्यतया हि वेदेन यद्वोधयते साङ्गस्य तस्यावश्यं तत्फलजन-
कत्वमिति नियमः । तदिहापि पापध्वंसकामकर्त्तव्यतया प्रायश्चित्तस्य
वेदेन बोधनात्तदनुत्पादेन परं तद्वोधकवेदाप्रामाण्यम् । न चात्र तद-
स्ति । तत्रापि प्रायश्चित्तेन पापस्य नाशितत्वात् । अत एव प्रायश्चित्ते
पापध्वंसकामनैवाधिकारो न तु दुःखानुत्पादकामना, तस्यातत्फल-
त्वात् । न चैवं दुःखानुत्पादस्यैव प्रयोजनत्वादित्यग्रिमग्रन्थविरो-
धः । दुःखसाधनध्वंस एव स्वतः पुरुषार्थतयाऽपेक्षित इत्याक्षेपे तत्र
दुःखानुत्पाद एव स्वतः पुरुषार्थः । तथाच तदर्थतया पापध्वंसस्तत्र
गौणं प्रयोजनं न तु मुख्यमिति न स मोक्ष इति तदर्थः । तादिदमुक्तम्-

‘तस्यैव दुःखानुत्पादरूपत्वेन पुरुषार्थत्वादिति’ । तथाच प्रायश्चित्तस्य पापध्वंसः फलं । तत्फलं च स्वतः पुरुषार्थो दुःखानुत्पादः । तदिदं वक्ष्यति । न च प्रायश्चित्तस्य दुरितोत्पत्तिनिमित्तकत्वं पापनाशफलश्रवणादिति । न च परमपुरुषार्थानिष्पत्तौ वेदबोधितं फलं जनयतोऽपि निष्फलत्वम् । तथासति विघ्नध्वंसं समार्प्तिं वा जनितवतो मङ्गलस्य तत्साध्यस्वतःपुरुषार्थसुखाद्यनुत्पत्तौ निष्फलत्वापत्तेः । तस्माद्दुःखप्रागभावासत्त्वेऽपि न तद्वोधकवेदाप्रामाण्यमिति । अस्तु वा तत्र दुःखप्रागभावः । पूर्वजन्मोत्पन्नं पापान्तरमासाद्य कायभ्यूहदशायां तेन दुःखाजनने मोक्षोपपत्तेः । न हि तज्जन्मकृतान्येव कर्माणि तदा भुज्यन्त इति नियमः । तस्माद्यदि तत्सत्त्वं तदा पापान्तरमावश्यकम्, अन्यथा तत्सत्त्वे मानाभाव एव । प्रवृत्तिस्तु पूर्वोक्तरीत्यैवेति । यत्तु तत्रापि दुःखप्रागभावोऽस्त्येव, तथा च तस्य न निष्फलत्वं प्रागभावस्य चानन्यगतिकतया अनियतदेशकल्पनादात्मान्तरे पापान्तरमासाद्य तेन दुःखोत्पादनम् । नचैवं दुःखप्रागभावसत्त्वे काशीमृतस्य कथं मुक्तिरिति वाच्यम् । स्वसमवेतदुःखजनकप्रागभावस्यैव मुक्तिविरोधित्वात् । तद्भ्रमेव च मुक्तिलक्षणमिति । तन्न । प्रागभावस्य प्रतियोग्यसमानदेशत्वं प्रायश्चित्तप्रवृत्त्यन्यथानुपपत्त्या कल्प्यं मानान्तराद्वा ? नाद्यः । उक्तरीत्या तदन्यथोपपत्तेः । नान्त्यः । तदेसिद्धेः । एतेन तत्र सन्नपि दुःखप्रागभावः पापसहकारिविरहाच्च दुःखोत्पादकः । अत एव न मुक्तिविरोधीति कस्यचिन्मतं निरस्तम् । तादृशप्रागभावं मानाभावात् प्रतियोग्यनुपपत्तेश्चेति । *अफलमिति* । स्वतःपुरुषार्थप्रयोजकमित्यर्थः । *दुःखानुत्पादेनेति* । तावत्कालीनदुःखानुत्पादेनेत्यर्थः । *विद्यमानेति* । तथाच न निष्फलत्वशंकापीति भावः । *चीर्णेति* । कृतेत्यर्थः । कचित्कृतेति पाठः । अनिमोक्षप्रसङ्गमुद्धरति *पापान्तरेणेति* ॥

(चि०) अपरे तु दुःखात्यन्ताभावो मुक्तिः । यद्यपि परदुःखात्यन्ताभावः स्वतःसिद्ध एव दुःखात्यन्ताभावः स्वात्मन्यसम्भवी घटादावतिप्रसक्तोऽसाध्यश्च, तथापि दुःखसाधनध्वंस एव स्ववृत्तिदुःखस्यात्यन्ताभावसम्बन्धः स च साध्य एव । न चावश्यकत्वेन स एव मुक्तिः, तस्य स्वतोऽपुरुषार्थत्वेन दुःखाभावमुद्दिश्य तत्र प्रवृत्तेः “दुःखेनात्यन्तं विमुक्तश्चरतीति” अत्रात्यन्ताभावत्वेन मुक्तिश्रवणाच्च ।

यद्यपि दुःखसाधनध्वंसो न स्वतः पुरुषार्थः अत्यन्ताभावश्च
 न साध्यः, तथापि विशिष्टस्य पुरुषार्थत्वं, विशेषणसा-
 ध्यत्वेन विशिष्टसाध्यत्वञ्च । अहिकण्टकादिनाशस्यापि
 तत्तद्व्यक्तिसाध्यदुःखात्यन्ताभावमुद्दिश्य तत्सम्बन्धत्वे-
 नैव साध्यतेति । तन्न । अधर्मादिदुःखसाधनध्वंसस्य न मु-
 क्तिनिर्वाहकत्वमित्युक्तत्वात् । किञ्च नाऽनागतस्ववृत्तिदुः-
 खस्यात्यन्ताभावसम्बन्धः साध्यः, मुक्तस्थानागतस्ववृत्ति-
 दुःखानभ्युपगमात्, अभ्युपगमे वाऽमुक्तत्वापातात् अत्य-
 न्ताभावसम्बन्धविरोधाच्च । नाप्युत्पन्नस्ववृत्तिदुःखस्य,
 तद्वृत्तेस्तत्रात्यन्ताभावविरोधात् तदभावस्य स्वतः सिद्ध-
 त्वात् अतीतदुःखभावस्यानुद्देश्यत्वाच्च । नापि परकीय-
 दुःखात्यन्ताभावसम्बन्धः, तस्य स्वतः सिद्धत्वात् । अपि
 च दुःखसाधनध्वंसस्य नान्त्यन्ताभावसम्बन्धत्वे मा-
 नम् । दुःखसाधनध्वंसादावस्य दुःखस्यात्यन्ताभाव इति
 बुद्धिव्यपदेशौ स्त इति चेन्न । तस्य समानाधिकरणदुःखा-
 भावविषयत्वेनाप्युपपत्तावतिरिक्तसम्बन्धाविषयत्वात् ।
 एतेन सर्व्वदुःखप्रागभावसंबन्धाभावो मुक्तिः, घटादेश्च
 न मुक्तत्वं दुःखसाधनध्वंसविशेषितैतन्नयोगिनो मुक्तप-
 दार्थत्वात् तथैव व्यवहारात् योगरूढिभ्यां पङ्कजादिपद-
 वाच्यत्ववदिति परास्तम् । प्रागभावसंसर्गाभावस्य स्वतो-
 ऽनुद्देश्यत्वात् प्रत्युतात्यन्ताभावस्यासाध्यत्वेन ध्वंसरू-
 पत्वेन तस्य दुःखरूपतया हेयत्वात् ।

(प्र०का०) ननु विशिष्टं नार्थान्तरं किन्तु विशेषणात्मकमेव । तत्र
 विशेषणस्य स्वतःपुरुषार्थत्वाभावाद्विशेष्यस्यासाध्यत्वात्तदुभयसम्ब-
 न्धस्यासाध्यत्वात्तदुभयसम्बन्धस्यापि तदुभयात्मकत्वेनोक्तदोषताद-
 वस्थान्नोक्तपक्षः क्षोदसह इत्याशयेनाह- *अधर्मादीति* । तावदित्या-
 दिनेति शेषः । *योगेति* । पञ्चत्वपङ्कजनिकर्तृत्वोभयविशिष्टे यथा

पङ्कजपदप्रयोगो योगादिना तथोक्तोभयविशिष्टे रूढ्यैव मुक्तपदप्रयोग इत्यर्थः ॥

(चि०) प्राभाकरास्तु आत्यन्तिकदुःखप्रागभावो मोक्षः । न च तस्यानादित्वेनापुरुषार्थत्वम्, कदाचित् कृत्यनपेक्षत्वेऽपि प्रतियोगिजनकाधर्मनाशमुखेन तस्य कृतिसाध्यत्वात्, कृत्यधीनतत्त्वज्ञानादधर्मनाशो सत्यग्रिमसमये दुःखप्रागभावस्वरूपं नास्ति । तथा च विनाऽधर्मण दुःखाजननान्न तत्प्रागभावस्वरूपमस्तीति घटवत् कृतिसाध्यत्वात् । व्यवस्थापितञ्च त्वया प्रागभावस्य कृतिसाध्यत्वमहिकण्टकादिनाशप्रायश्चित्तचेमार्थिप्रवृत्तिस्थले । न चैवं युगपदधर्मध्वंस एव मुक्तिः प्रागभावस्यानादितया विवक्षितविवेकेन तत्रैव कृतिसाध्यत्वपर्यवसानादिति वाच्यम् । अधर्मध्वंसस्य स्वतोऽपुरुषार्थत्वात्, दुःखानुत्पादहेतुत्वेनैव तस्य प्रयोजनता वाच्या, सा च कथमसाध्यत्वे प्रागभावस्य स्यादिति । अत एव 'दुःखजन्मप्रवृत्तिदोषे'त्यादि (गौ० १ अ० १ आ० २) सूत्रमपि सङ्गच्छते । अन्यथा मिथ्याज्ञानाद्यनुत्पादानां दुःखानुत्पादाहेतुत्वेनासङ्गतं स्यादित्यास्थिषत ।

नदतिस्थवीयः । तथा ह्यस्तु प्रागभावस्य साध्यत्वं तथापि तस्य प्रतियोगिजनकत्वानियमात् मुक्तस्यापि दुःखोत्पादप्रसङ्गः । अधर्मशरीरादिसहकारिविरहान्न दुःखोत्पाद इति चेत्, तर्हि उत्तरावधिविधुरत्वेनानादेरत्यन्ताभावत्वापत्तौ प्रागभावत्वव्याकोपः । प्रतियोगिजनकनाशजातीयत्वेन तत्र प्रागभावत्वव्यपदेशो वस्तुतो नित्य एव स इति चेन्न । नित्यत्वेनात्यन्ताभावरूपतया प्रागभावान्यत्वेन नाशजातीयत्वाभावात् प्रतियोगिजनकत्वनाशमुखेन तस्यासाध्यत्वान्न । अपि च मुक्तेः प्रागभावस्य समाना-

धिकरणं भावि दुःखं न प्रतियोगि, तस्याभावात्, भावे वाऽमुक्तत्वापातात् । नापि समानाधिकरणमतीतं वर्त्तमानञ्च, तत्प्रागभावस्य विनष्टत्वात् । नापि व्यधिकरणम्, अन्यवृत्तिदुःखस्यान्यत्रात्यन्ताभावेन प्रागभावाभावात् तस्य प्रतियोगिसमानदेशत्वात् । न च दुःखमात्रं प्रतियोगि, स्वपरावृत्तेर्दुःखमात्रस्याप्रामाणिकत्वात् तस्यात्यन्तासतो नित्यानिवृत्तत्वेन तन्निवृत्तये प्रेक्षावत्प्रवृत्त्यनुपपत्तेः । अहिकण्टकादिनाशप्रायश्चित्तादिसाध्यदुःखप्रागभावस्य कलञ्जभक्षणप्रागभावस्य च समानाधिकरणमेव भावि दुःखं भक्षणञ्च प्रतियोगि ।

ननु दुःखभावो न पुरुषार्थः सुखस्यापि हानेस्तुल्याव्ययत्वात् । न च बहुतरदुःखानुविद्धतया सुखस्यापि प्रेक्षावद्देयत्वम्, आवश्यकत्वेन दुःखस्यैव हेयत्वात् सुखस्य निरुपधीच्छाविषयत्वात्, अन्यथा दुःखाननुविद्धतया तथात्वेन पुरुषार्थत्वविरोधादिति चेत् । न, सुखमनुद्दिश्यापि दुःखभीरूणां दुःखहानार्थं प्रवृत्तिदर्शनात् दुःखाभावस्य स्वत एव पुरुषार्थत्वात् । नहि दुःखाभावदशायां सुखमस्तीत्युद्दिश्य दुःखाभावार्थं प्रवर्त्तते । वैपरीत्यस्यापि सम्भवे सुखस्याप्यपुरुषार्थत्वापत्तेः । अतो दुःखाभावदशायां सुखं नास्तीति ज्ञानं न दुःखाभावार्थिप्रवृत्तिप्रतिबन्धकम् । तस्मादविवेकिनः सुखमात्रलिप्सवो बहुतरदुःखानुविद्धमपि सुखमुद्दिश्य “शिरो मदीयं यदि यातु यात्विति” कृत्वा परदारादिष्वपि प्रवर्त्तमानाः “वरं वृन्दावनेऽरण्ये” इत्यादि वदन्तो नात्राधिकारिणः । ये च विवेकिनोऽस्मिन् संसारकान्तारे कियन्ति दुःखदुर्दिनानि कियती सुखखयोतिकेति कुपितफणिकृणामपहृतच्छायाप्रतिमसिद्धमिति मन्यमा-

नाः सुखमपि हातुमिच्छन्ति तेऽत्राधिकारिणः । न च भोगार्थिनामप्रवृत्तौ पुरुषार्थता हीयते, कस्यचिदप्रवृत्तावपि चिकित्सादेः पुरुषार्थत्वात् ॥

(प्रका०) *अत एवेति* । अनुत्पादस्य साध्यत्वादेवेत्यर्थः । *प्रतियोगीति* । प्रतियोगिजनकनाशयः प्रागभावः तन्नाशस्य प्रतियोगिरूपत्वात्तज्जातीयत्वेनेत्यर्थः । यत्तु प्रतियोगिजनकत्वेन प्रतियोगिनाश्यत्वेन चेत्यर्थ इति । तन्न । तन्नाशयत्वं हि तज्जन्यनाशप्रतियोगित्वम् । न च प्रागभावनाशः प्रतियोगिजन्यः । *अभेदे तदनुपपत्तेरिति* । *प्रायश्चित्तसाध्य इति* । प्रायश्चित्तप्रयोज्य इत्यर्थः । कलञ्जः करण इति प्रसिद्धः पक्षिविशेष इत्याहुः । शुष्कमांसमित्यपरे । तथापि तुल्यायव्ययत्वं न समाहितमित्युपसंहरति *तस्मादिति* । तथा च विवेकिनं प्रति न तुल्यायव्ययत्वमिति भावः । *कस्यचिदिति* । अन्यथा मुमुक्षुप्रवृत्त्यभावे सुखमपि पुरुषार्थो न स्यादिति भावः ॥

(चि०) अथ,—

दुःखाभावोऽपि नावेद्यः पुरुषार्थतयेष्यते ।

न हि सूच्छाद्यवस्थार्थं प्रवृत्तो दृश्यते सुधीः ॥

पुरुषार्थत्वे सुखवज्ज्ञायमानत्वनियमात्, न च मुक्तिज्ञानं सम्भवतीति चेत् । न हि दुःखाभावं जानीयामित्युद्दिश्य प्रवृत्तिः, किन्तु दुःखं मे मा भूदित्युद्दिश्येत्यतो दुःखाभाव एव पुरुषार्थः । तस्य ज्ञानन्तु स्वकारणाधीनं, न तु पुरुषार्थतोपयोगि, सुखी स्यामित्युद्दिश्य प्रवर्तते, न तु सुखं जानीयामिति सुखमेव तथास्तु न तु तदवगमः तस्यावश्यकत्वेनान्यथासिद्धत्वात् गौरवाच्च । किञ्च बहुतरदुःखज्ज्वरकञ्जेवरा दुःखाभावमुद्दिश्य मरणेऽपि प्रवर्तमाना दृश्यन्ते । न च मरणे तस्य ज्ञानमस्ति । न ते विवेकिन इति चेन्न । पुरुषार्थत्वे विवेकानुपयोगात् । किञ्च चरमदुःखानुभवेऽनागतदुःखध्वंसोऽपि विषयः, तथा चाग्रिमक्षणे तदुपरमः (१) तद्विषयकश्च विनश्यदवस्थं ज्ञानमस्तीति

वर्त्तमानमप्यचिरमनुभूयते । ज्ञानसमये मुक्तिलक्षणस्य
सत्त्वात् ज्ञानं मुक्तिविरोधि । प्रमाणन्तु-दुःखत्वं देव-
दत्तदुःखत्वं वा स्वाश्रयासमानकालीनध्वंसप्रतियोगि-
वृत्ति कार्यमात्रवृत्तिधर्मत्वात् सन्ततित्वाद्वा एतत्-
प्रदीपवत् । सन्ततित्वञ्च नानाकालीनकार्यमात्रवृत्तिध-
र्मत्वम् । एवञ्च सुखत्वादावपि साध्यं, तेन समूलोच्छेदे
मोक्षः । न चाप्रयोजकत्वम्, सन्तत्युच्छेदे मूलोच्छेदस्य
प्रयोजकत्वात् । प्रकृते च मिथ्याज्ञानस्य संसारमूलस्य
श्रवणादिक्रमेणोत्पन्नतत्त्वज्ञानान्निवृत्तिः सम्भवत्येव “आ-
त्मा ज्ञातव्यो न स पुनरावर्त्तत इति” श्रुतिस्तत्र प्रमा-
णम् । रात्रिसत्रन्यायेनार्थवादोपनीतापुनरावृत्तेरधिका-
रिविशेषणत्वात् । स आत्मज्ञो न पुनरावर्त्तते न पुनः
शरीरी भवतीत्यर्थः । “आत्मा वा अरे श्रोतव्यो नि-
दिध्यासितव्यः (साक्षात् कर्त्तव्यः)” इत्युपक्रम्य “दुःखे-
नात्यन्तं विमुक्तश्चरतीति” श्रुतिश्च मानम् ।

(प्रका०) नन्वस्तु तज्ज्ञानमित्यत आह *नचेति* । शरीराद्यभावा-
दिति भावः । *पुरुषार्थत्व इति* । निरुपाधीच्छाविषयत्वस्य तथाप्य-
नपायादिति भावः । *अनागतेति* । योगजधर्मवलादिति भावः । *मु-
क्तिलक्षणस्येति* । पूर्वोक्तस्येत्यर्थः । अशेषविशेषगुणोच्छित्तिस्तु न
लक्षणं येन ज्ञानं मुक्तिविरोधि स्यादिति भावः । ननु देवदत्तदुःखत्वं न
पक्षतावच्छेदकमुक्तहेतुद्वयस्य दुःखत्वे व्यभिचारात्प्रत्येकं मुक्तिरपि न
सिद्धेदित्याशयेन सर्वमुक्तिं साध्यमन्नाह—*दुःखत्वमिति* । *स्वाश्र-
येति* । स्वाश्रयत्वावच्छिन्नासमानकालीनेत्यर्थः । द्रव्यत्वादौ व्यभिचा-
रादाह मात्रेति । यद्यपि ध्वंसत्वे व्यभिचारः स च भावकार्यविवक्षायां
परिहर्तुं शक्यः, तथापि यथाश्रुतेऽपरितुष्यमन्नाह—*सन्ततित्वाद्धेति* ।
नन्वत्रापि दोषतादवस्थ्यमत आह सन्ततित्वं चेति । नानाकालः पूर्वोत्त-
रकालः, ध्वंसे च नोत्तरकालस्तस्यानन्तत्वात्, तथा च ध्वंसप्रतियो-
गिमात्रवृत्तिधर्मत्वादित्यत्र तात्पर्यम् । *एवमिति* । न च ज्ञानत्वादेः
पक्षत्वे कार्यमात्रवृत्तित्वमसिद्धमिति वाच्यम् । न-पक्षान्तरादेः पक्षत्वात् ।

सन्तत्युच्छेद इति । एवं चोपाधिशङ्कापि प्रत्युक्ता । *रात्रीति* । यथा "य एता रात्रीरुपयन्ति तस्य पितरो घृतकुल्यां मधुकुल्यां वा क्षरन्ती"त्यत्रार्थवादोपनीतं फलं तथाऽत्राप्यर्थः । *पुनः शरीरीति* । यद्यपि तत्त्वज्ञानवतोऽपि भोगार्थं शरीरं तथापि दोषानुपकशरीरभावात्तद्वान्न भवतीत्यर्थः । तत्त्वज्ञानहेतुत्वसिद्धयर्थमाह *इत्युपक्रम्येति* ।

(चि०) आचार्यास्तु—“अशरीरं वावसन्तं प्रियाप्रिये न स्पृशतः” इति श्रुतिस्तत्र मानम् । वावसन्तमिति यद्वल्लुकि । तेन संसारदशायां क्षणमात्रमशरीरत्वेन नान्यथासिद्धिः । ननु द्वन्द्वस्वरसेन मिलितसुखदुःखोभयनिषेधः प्रतीयते स तु नित्यवत् प्राप्त एव एकैकनिषेधे च वाक्यभेदापत्तिः, न च मुक्तौ प्रमाणमिति चेन्न । द्वित्वेनैकेन रूपेणापस्थितयोः प्रत्येकं निषेधान्वयेऽपि वाक्यभेदाभावात्, धवखदिरौ छिन्धीत्यत्र प्रत्येकं छिदान्वय इव, न हि तत्र मिलितछिदा । अपि च न प्रियाप्रियरूपं किञ्चिदस्तीति मिलितनिषेधोप्येकैकान्वये प्रत्येकाभावे वा भवेत् तत्र एकैकान्वयस्याशरीरे योग्यत्वात् प्रत्येकाभाव एव पर्यवस्यति । अत एव सर्व्वमुक्तिरपि, सर्व्वदुःखसन्ततिपक्षीकरणे तत्सिद्धेः अन्यथा मुक्तिरपि न स्यात् तत्रैव व्यभिचारात् । यदि चोभयात्मान एव केचित्तदा तच्छङ्कया मोक्षार्थं न कश्चित्प्रवर्त्तत । शमदमभोगानभिष्वङ्गादिमुक्तिचिह्नेन श्रुतिसिद्धेन सन्देहनिवृत्तिरिति चेन्न । संसारित्वेन मुक्तियोग्यत्वात् न तु तद्विशेषणशमादिमत्त्वेन सामान्ये बाधके सत्येव योग्यतया विशेषनिष्ठत्वात् । किञ्च शमादयः श्रुत्या मुक्तौ सहकारितया बोधिताः न तु योग्यतया, तत्त्वेऽपि संसारित्वेन तेऽपि साधनीयाः, शमादिकमपि हि कार्य्यं तत्रापि संसारित्वेनैव योग्यता सामान्ये बाधकाभावात् ।

(मुक्ता०) *तेनेवे* । न चैवमपि स्वयङ्प्रलयकालमार्द्यान्यथासु-

द्विरिति वाच्यम् । मुक्तिप्रकरणास्नातत्वेन तत्परत्वादित्याहुः । ननु यद्ध-
न्तत्वे वावसतमिति स्यात् । नाभ्यस्ताच्छतुरिति नुमन्निषेधात् । तथाच
वाधेति संबोधनम् । अतः क्षणमात्राशरीरत्वेनैवान्यथासिद्धिरिति । न ।
छाब्दसत्त्वेनोपपत्तेः । एतदस्त्वेनसादेवाचार्यास्त्वित्युक्तमित्यन्ये । *स चे-
ति* । एकसत्त्वेपि मिलितनिषेधसम्भवाच्च मुक्तौ प्रमाणत्वमिति भावः ।
श्रुतेः प्रत्येकमुक्तिपरतयाप्युपपत्तेः सर्वमुक्तावुक्तानुमानमेव शरणमि-
त्याह—*अत एवेति* । अतएवेत्यस्य श्रुतिपरामर्शभ्रमं वारयति । *स-
र्वेति* । दुःखत्वपक्षीकरण इत्यर्थः ॥

(चि०) न च नित्यसुखाभिव्यक्तिर्मुक्तिः । सा हि न नि-
त्या, मुक्तशरीरिणोरविशेषापातात् । नोत्पाद्या, तद्धेतुश-
रीराद्यभावात्, ज्ञानमात्रे सुखमात्रे वा तद्धेतुत्वावधार-
णात् । न च संसारदशायां तद्धेतुः, सामान्ये बाधकाभावात् ।
अत एव सर्गादौ शरीरकल्पना । किञ्च तज्जनकं न ताव-
दात्ममनोयोगः, तस्यादृष्टादिनिरपेक्षस्याजनकत्वात् । वि-
षयमात्रापेक्षणे तु संसारिदशायामपि तदभिव्यक्तिप्रस-
ङ्गः । नापि योगजो धर्मः सहकारी, तस्योत्पन्नभावत्वेन वि-
जाशित्वेऽपवर्गनिवृत्त्यापत्तेः । न च तज्जन्याभिव्यक्तिरनन्ता
तस्या अपि तत एव नाशात् । अथ तत्त्वज्ञानात् सवासनमि-
थ्याज्ञाननाशे दोषाभावेन प्रवृत्त्याद्यथावाद्धर्माधर्मयोरनु-
त्पादे प्राचीनधर्माधर्मक्षयाद्दुःखसाधनशरीरादिनाश एव
तत्र हेतुः अत एव तस्यानन्त्येनाभिव्यक्तिप्रवाहोऽप्यनन्त
इति चेन्न । शरीरं विना तदनुत्पत्तेः तस्य तद्धेतुत्वे मानाभा-
वाच्च । न च मोक्षार्थप्रवृत्तिरेव तत्र मानम्, दुःखहानार्थितया
तदुपपत्तेः । न च नित्ये सुखे मानमस्ति । “नित्यं विज्ञा-
नमानन्दं ब्रह्म” “आनन्दं ब्रह्मणोरूपं तच्च मोक्षे प्र-
तिष्ठितमित्यादि” श्रुतिर्मानमिति चेन्न । उपजननापाय(१)-
वनोज्ञानसुखयोरहं जानाम्यहं सुखीति भिन्नत्वेना-

नुभूयमानयोर्ब्रह्माभेदबोधने प्रत्यक्षबाधात् ।

अथ सुखस्य ब्रह्माभेदबोधनादेवायोग्यतयाऽनित्यं-
सुखं विहाय वाक्यार्थत्वेन नित्यसुखसिद्धिः स्वर्गवत्
न तु नित्यसुखे सिद्धे तदभेदबोधनं येनान्योन्याश्रयः ।
यद्वा नित्यं सुखं बोधयित्वा तदभिन्नं ब्रह्म बोध्यते न
च वाक्यभेदः वाक्यैकवाक्यत्वादिति चेन्न । आत्मनोऽ-
नुभूयमानत्वेन तदभिन्नस्य नित्यसुखस्याप्यनुभवप्रस-
ङ्गात् सुखमात्रस्य स्वगोचरसाक्षात्कारजनकत्वनिय-
मात् तदननुभवे वाऽऽत्मनोऽप्यनुभवो न स्यात् । अथा-
त्माभिन्नं नित्यसुखमनुभूयत एव सुखत्वं तु तत्र नानुभू-
यत इति चेन्न । सुखानुभवसामग्न्या एव सुखत्वानुभाव-
कत्वात् तस्मादानन्दं ब्रह्मेति मत्वर्थायाच्प्रत्ययान्तत्वे-
नानन्दवत्त्वं बोध्यं तेनाभेदः, अन्यथा नपुंसकलिङ्गत्वानु-
पपत्तेः ।

(प्रका०) लीलावतीकारमतं निरस्यति । *नचेति* । नित्यसुख-
स्याभिव्यक्तिरित्यर्थः । सुखमात्रे वेति दृष्टान्तार्थमुक्तम् । अस्यैवासिद्धि-
माशङ्क्याह *अत एवेति* । सुखमात्रस्य शरीरजन्यत्वादेवेत्यर्थः । *उ-
त्पत्त्यपायेति* । इदानीमुत्पन्नं सुखमित्यनुभवबलादिति भावः । *अभिन्न-
त्वेनेति* । अभेदे तद्वत्तानुपपत्तेरिति भावः ।

बाधस्य विशेषविषयत्वेन सामान्यतो योग्यतासंशयसत्त्वादन्वयः
स्यादित्याह—*अथेति* । *स्वर्गवदिति* । अन्यथाऽऽमदादिसुखस्य
दुःखसम्भिन्नत्वनिश्चयाद्वाधापत्तेरिति भावः । उक्तयुक्त्या प्रथममपि
नित्यसुखसिद्धिः सम्भवत्येवेति नान्योन्याश्रय इत्यरुचेराह *यद्वेति* ।
श्रुतिविरोधं निरस्यति *तस्मादिति* । *अन्यथेति* । यद्यपि
छान्दसत्वेन लिङ्गव्यत्ययः सम्भवी तथाप्युक्तयुक्त्या तयोर्भेदे तद्वत्त्व-
परतैवेति भावः ॥

(चि०) एतेन ब्रह्माद्वैततत्त्वसाक्षात्कारादविद्यानिवृत्तौ
विज्ञानसुखात्मकः केवल्यात्माऽपवर्गे वर्त्तत इति वेदान्ति-
मतमपांस्तम् । स्वप्रकाशसुखात्मकब्रह्मणो नित्यत्वेन सु-

क्तसंसारिणोरविशेषप्रसङ्गात् पुरुषप्रयत्नं विना तस्य
सत्त्वादपुरुषार्थत्वाच्च । अविद्यानिवृत्तिः प्रयत्नसाध्येति
चेत् । अविद्या यदि मिथ्याज्ञानमर्थान्तरं वा, उभयथापि
सुखदुःखाभावतत्साधनेतरत्वेन तन्निवृत्तेरपुरुषार्थत्वात् ।
त्रिदण्डास्तु आनन्दात्मकपरमात्मनि जीवात्मलया
मुक्तिः । लयश्च लिङ्गशरीरापगमः । लिङ्गशरीरश्चैकादशे-
न्द्रियाणि पञ्च महाभूतानि सूक्ष्ममात्रया सम्भूयावस्थि-
तानि जीवात्मनि सुखदुःखावच्छेदकानीत्याहुः ।

तत्र । लिङ्गशरीरध्वंसस्य स्वतो दुःखसाधनाभावत-
याऽपुरुषार्थत्वात् । न चोपाधिशरीरनाशे ह्यौषाधिकजीव-
नाशो लयः, स्वनाशस्यापुरुषार्थत्वात् ब्रह्मणो नित्यत्वेन
तदभिन्नस्य नाशानुपपत्तेः भेदाभेदस्य विरोधेना-
भावात् ।

नाप्यनुपप्लवा चित्तसन्ततिरपवर्गः आवश्यकत्वेना-
नुपप्लवस्य दुःखाभावस्य पुरुषार्थत्वे चित्तसन्ततेरपुरुषार्थ-
त्वात् शरीरादिकारणं विना चित्तसन्ततेरनुत्पादाच्च । न
हि चित्तमात्रं तत्सामग्री, शरीरादिवैयर्थ्यापत्तेः । नापि
दुःखत्वेनात्महानमेव मुक्तिः, सुखदुःखाभावेतरत्वेनापुरु-
षार्थत्वात् ज्ञानरूपात्महानस्यायत्नसिद्धेरतिरिक्तहान-
स्याशक्यत्वात् ।

यत्तु योंगहिंससाध्यनिरतिशयानन्दमयीं जीवन्मुक्ति-
मुद्दिश्य प्रवृत्तेः कारणवशादात्यन्तिकदुःखाभावरूपां
मुक्तिमासादयतीति मतम् । तत्र परममुक्तेरपुरुषार्थतापत्तेः
विरक्तस्य मोक्षेऽधिकारात् सुखोद्देशेनाप्रवृत्तेश्च ॥

(प्रका०) एकदण्डिमत् निरस्यति * एतेनेति * । * तत्साधनेति *
यद्यपि मिथ्याज्ञाननिवृत्तिस्तत्त्वज्ञानव्यापारतया दुःखाभावसाधनमेव,
तथापि दुःखाभावस्य मोक्षत्वेनानभ्युपगमान्मुमुक्षूणां तदर्थतया प्र-
वृत्तिस्तन्मते न स्यादित्याशयः ।

ननु लयः संयोगो विनाशो वा विभुश्चनित्यत्वाभ्यामसम्भवतीति व्याचष्टे *लयश्चेति* । तथाच जीवात्मलय इत्यस्य जीवात्मसम्बन्धि-
लिङ्गशरीरध्वंस इत्यर्थः । लिङ्गशरीरमेव किमित्यत आह- *लिङ्गेति* ।
चक्षुरादीनि ज्ञानेन्द्रियाणि षट्, वाक्पाणिपादपायूपस्थास्ते न
पञ्च कर्मेन्द्रियाणीत्येकादशेन्द्रियाणीति । *सूक्ष्मेति* । किञ्चित्तन्मात्र-
या शरीरभावेनावस्थितानीत्यर्थः ।

उक्तव्याख्यायामानन्दमयपरमात्मनीत्यलङ्घनकमेवेति दोषे सत्येवा-
ह *लिङ्गेति* । *दुःखसाधनेति* । अहिरुष्टकादिध्वंसस्यान्त-
दुःखप्रागभावप्रयोजकतया प्रयोजनत्वम् । न च दुःखप्रागभावो मुक्त-
स्येति न तस्य प्रवृत्त्यङ्गत्वमिति भावः ।

मुक्तेः—परममुक्तेः । इष्टापत्तिमाशङ्क्याह *विरक्तस्येति* । स-
दुःखाभावमुद्दिश्य प्रवर्तते न, सुखोद्देशेनेति तस्य स एव पुरुषा-
र्थ इति भावः ।

(चि०) मोक्षे च सर्वाश्रमिणामधिकारः आश्रमचतु-
ष्टयमुपक्रम्य “स ब्रह्मसंस्थोऽमृतत्वमेतीति” श्रुतेः, सङ्गो
चे(१) कारणाभावः, आकाङ्क्षाया अविशेषेणानन्तर्य-
स्याप्रयोजकत्वान् । कथन्तर्हि “मोक्षाश्रमश्चतुर्थो वै यो मि-
क्षोः परिकीर्तितः” इति प्रव्रज्यां मोक्षाश्रममाहुः, गृह-
स्थस्य च पुत्रदारादिसङ्गो दुर्वार इत्यसाधारण्येन तथो-
पदेशान् “तत्त्वज्ञाननिष्ठो गृहस्थोऽपि हि मुच्यते”
इत्यागमाच्च । एवं स्थिते मोक्षमुपक्रम्य “आत्मा वा अरे
श्रोतव्यो मन्तव्यो निदिध्यासितव्यः (साक्षात् कर्तव्यः)”
इति श्रुतिः, श्रुतिभ्यश्च शरीरादिभिन्नमात्मानमवधार्य
शास्त्रेण पदार्थान् विविच्य तद्बोधितोपपत्तिभिस्त्रेभ्य
स्थिरीकरणरूपं मननं विदधाति । न च शब्दोपपत्तिज-
न्यतत्त्वज्ञानात् साक्षात्कारिसंसारबीजसवासनमि-
थ्याज्ञाननिवृत्तिः, दिव्योद्धारो तथानुपलब्धेः । अतः श्रुति-

(१) मानाभावादिति पाठान्तरम् ।

(२) संशयकस्यात पाठान्तरम् ।

स्मृत्युदिनविधिना चिरनिरन्तरादरसेवितनिदिध्यासन-
जन्ययोगजधर्मादात्मतत्त्वसाक्षात्कारं संसारबीजस-
त्त्वसनमिथ्याज्ञानोन्मूलनसमर्थमाभाद्य दोषाभावान् प्र-
वृत्त्यादेरभावेऽनागतधर्माधर्मानुत्पादेऽनादिभवसञ्चितक-
र्मणां भोगेन क्षयादपवृज्यते । उपदेशमात्राच्छरीरभि-
क्षात्मावगमेऽप्यन्यपरत्वशङ्कया सङ्कासूकस्य नाऽश्रद्धा-
मलक्षालनमिति मननमावश्यकम् । तथा च “मन्तव्यश्चोप-
पत्तिभिरिति” श्रुतिरेवोपपत्तिबोधकस्य शास्त्रस्यापव-
र्गहेतुत्वं बोधयति मननस्य तदेकसाध्यत्वात् । एवञ्च
शमदमब्रह्मचर्याद्युपवृंहितयावृद्धित्यनैमित्तिकसन्ध्योपा-
सनादिकर्मसहितात्तत्त्वज्ञानान्मुक्तिः ।

(प्रका०) प्रसङ्गादाह *मोक्षे चेति* । ननु “ब्रह्मचारी गृहस्थश्च वान-
प्रस्थो यनिस्तथे”त्युपक्रम्य “स ब्रह्मसंस्थो अमृतत्वमेतीति” श्रुत्या
यत्तेरेवाधिकारबोधनम्, अव्यवहितानन्तर्येण तस्यैव तत्पदेन पराम-
र्शादित्यत आह *आकाङ्क्षाया इति* । आनन्तर्यस्य-अव्यवहितानन्त-
र्यस्य । बाधकं विना सङ्कांचानुपपत्तेरिति भावः । *कथमिति* ।
तथाच एतद्वलादेव सङ्कोच इति भावः । नन्वेतदेव कथमित्यत आह
तत्त्वज्ञानेति । एवंस्थिते मननं विदधातीत्यन्वयः । गृहस्थादिरपीति
शेषः । *इति श्रुतिरिति* । इत्यादिश्रुतिरित्यर्थः । शरीराद्भिन्नमित्युपल-
क्षणम् । इष्टसाधनीभूतमननसाधनं चेत्यपि द्रष्टव्यम् । इतरभिन्नत्वानुमि-
तौ प्रतियोगिज्ञानद्वारा शास्त्रोपयोगं दर्शयति *शास्त्रेणेति* । उपपत्ति-
बोधाद्यापि तदुपयोगमाह- *तथाचेति* । ज्ञानकर्मसमुच्चयवाद्याक्षिपति
एवञ्चेति । ज्ञानहेतुत्वाभ्युपगमे तथैव कर्मणोपि हेतुत्वमिति तुल्य-
वद्व्यायप्राधान्यमित्यर्थः । केचित्तु एवञ्च तत्त्वज्ञानमात्रं न प्रयोजकं
किन्तु प्राधान्येन कर्मणोऽपि तथात्वमित्यत आह *एवञ्चेति* । तथाच
सिद्धान्तग्रन्थ एवायम् ततस्तदस्थपूर्वपक्षे भ्रमकृते ज्ञानमात्रतन्त्रत्वपरे
परद्वारा निरस्ते सिद्धान्तावतार इत्याहुः ॥

(चि०) स्यादेतत् ज्ञानकर्मणोर्न समप्राधान्येन स-
मुच्चयः कर्मणां स्ववाक्यात् फलान्तरार्थत्वेन श्रुतत्वा-
न्मोक्षार्थकल्पनाधिरोधात् तत्त्वज्ञानस्य कर्मनैरपेक्षेण

मुक्तिहेतुत्वप्रतीतेश्च । नाप्यङ्गाङ्गिभावेन, तथा हि न कर्म-
सन्निपत्योपकारकम्, तत्त्वज्ञानशरीरानिर्वाहकत्वात् । ना-
पि प्रयाजादिवदारादुपकारकम्, स्ववाक्यत एव कर्मणां
प्रयोजनलाभेन फलवत्सन्निधावफलत्वाभावात् । इत्ये-
त्तिविरुद्धश्च ज्ञानकर्मसमुच्चयः काम्यानिषिद्धयोस्त्यागा-
त्(१) । नाप्यसङ्कल्पितफलवत्काम्यकर्मसमुच्चयः, चतुर्था-
श्रमविधिविरोधात् । अत एव न याचन् नित्यज्ञैर्नित्तिकस-
मुच्चयोऽपि । नापि यत्याश्रमविहितेन कर्मणा, तत्त्व-
ज्ञाने सति गृहस्थस्यापि मुक्तेः,-

न्यायाग्रतधनस्तत्त्वज्ञाननिष्ठोऽतिथिप्रियः ।

आद्वकृत् सत्यवादी च गृहस्थोऽपि हि मुच्यते ॥

इति स्मृतेः ।

नचाऽननुगतमपि साधनम्, स्वर्गवदपवर्गे प्रकारभे-
दाभावात् । न चार्थवर्गाधिकर्तव्यतया विहितानि कर्मा-
णि, येन तत्समुच्चयः स्यात् । “संन्यस्य सर्वकर्माणि”
स्मृतेः “सर्वकर्मसंन्यासो ज्ञानमात्राच्च मोक्ष इति ।

भैवम् । स्वस्वाश्रमविहितेन कर्मणा ज्ञानस्य समप्राप्ति-
न्येन समुच्चयात् ज्ञानकर्मणीस्तुल्यत्वेन मुक्त्यर्थत्वाभि-
धानात् । तथा च भगवद्गीता-

खे स्वे कर्मण्यभिरतः संसिद्धिं लभते नरः ।

स्वकर्मणा तमभ्यर्च्य सिद्धिं विन्दति मानवः ॥

श्रीविष्णुपुराणे—

तस्मात् तत्प्राप्तये यत्नः कर्त्तव्यः पण्डितैर्नरैः ।

तत्प्राप्तिहेतुर्विज्ञानं कर्म चोक्तं महामते ! ॥

हारीतः—

उभाभ्यामेव पक्षाभ्यां यथा खे पक्षिणां गतिः ।

(१) रमावादिति पाठान्तरम् ।

तथैव ज्ञानकर्मभ्यां प्राप्यते ब्रह्म शाश्वतम् ॥

श्रुतिश्च—“सत्येन लभ्यस्तपसा ह्येष आत्मा सम्यग्
ज्ञानेन ब्रह्मचर्येणेति” । एतन्मूलकमेव—

परिज्ञानात् भवेन्मुक्तिरेतदालस्यलक्षणम् ।

कायकलेशभयाच्चैव कर्म नेच्छन्ति पण्डिताः ॥

ज्ञानं प्रधानं न तु कर्महीनं कर्म प्रधानं न तु बुद्धिहीनम् ।
तस्मात्तयोरेव भवेत् प्रसिद्धिर्न त्वेकपक्षो विहगः प्रयाति ॥

न च फलान्तरार्थत्वेन श्रुतस्य कर्मणः फलान्तरा-
र्थत्वभनुपपन्नम्, तथा वाक्यस्वरसात् ज्ञानतुल्यताप्रतीतेः ।
तस्मात्फलजनकत्वेऽपि कर्मणां शब्द एव मानमेव मन्यत्रा-
पि । अर्थे वा (१) आराधुपकारितया अङ्गाङ्गिभावेन स-
मुच्चयः, स च प्रयाजादिवत् अपूर्वद्वारैव । यत्तु ज-
डभरतोपाख्याने—

न पपाठ गुरुप्रोक्तां कृतोपनयनः श्रुतिम् ।

न ददर्श च कर्माणि शास्त्राणि जणूहे न च ॥

तद् योगिधर्मसङ्गत्यागार्थं जातिस्मरत्वेन
न शिक्षितानीत्येवं परं वा । तदुक्तं “जज्ञे जातिस्मरो
द्विजः सर्वविज्ञानसम्पन्नः सर्वशास्त्रार्थतत्त्वचिन्” इति ।

(प्रका०) संनिपत्योपकारित्वं यदि तत्त्वज्ञानसहकारितया मुक्तिहेतुत्वं
तदा नाङ्गाङ्गिभावः, किन्तु समप्राधान्यमेव तच्च दूषितमेवेति प्रधा-
नीभूतशरीरनिष्पादकत्वमेव तद्वाच्यम्, एवं सत्याह *तत्त्वज्ञानेति* ।
नाप्येति । असङ्कल्पितफलमभिलाषाविषयफलं, काम्यं कामनापूर्वकं
कृतं नैत्यश्रोत्रादि तत्समुच्चय इत्यर्थः । *चतुर्थेति* । तस्य काम्यमात्र-
स्यैव निषेधादित्यर्थः ।

द्वयोरेवेति । ज्ञाने कर्मणि च सतीत्यर्थः । प्रसिद्धिः—प्रकृष्टा सिद्धिः ।
मुक्तिरित्यर्थः । *भवतु वेति* । न च फलान्तरार्थत्वेनाङ्गत्वानुपपत्तिः,
न ह्यतिरिक्तफलत्वेनैवाङ्गत्वक्षतिः, किन्तु प्रधानातिरिक्तमुख्योद्देश्य-

(१) भवतु वेति पाठान्तरं प्रकाशकृन्मत् ।

फलवत्त्वेन, अन्यथा विघ्नध्वंसफलकमङ्गलस्य ग्रन्थाङ्गत्वं न स्यादित्ये-
भावः । *जातिस्मरणत्वेनेति* । तत्सर्वं पूर्वकृतमेव कर्म स्मृत्वा न शि-
क्षितवानित्यर्थः ।

(चि०) अत्र केचित् । अनुत्पन्नतत्त्वज्ञानस्य ज्ञाना-
नस्तत्प्रतिबन्धकाधर्मनिवृत्तिद्वारा प्रायश्चित्तवद्वारादुप-
कारकं कर्म, सन्निपत्योपकारकं तु तत्त्वज्ञानम् । उत्पन्न-
तत्त्वज्ञानस्य तु अन्तरालवधवृष्टेः काररीरिसमाप्तिवृद्धार-
ब्धाश्रमपरिपालनं लोकसङ्ग्रहार्थम् । यदपि लोक-
संग्रहो न प्रयोजनं सुखदुःखाभावतत्साधनेन
त्वात्, तथाप्यकरणे लोकानां विगानान्निव्यत्वेन
यज्ज्ञानं तत्परिहारार्थं तत्कर्मसाध्यदुःखोत्पादनेनाध-
र्मक्षयार्थश्चेति । तन्न । तत्त्वज्ञानं प्रत्यङ्गत्वपक्षे कर्म-
णामपूर्वद्वारा जनकत्वं दुरितध्वंसकल्पनातो लघुत्वात्
तस्माद् यानि कर्मणि उपनीतमात्रकर्तव्यत्वेन विहिता-
नि सन्ध्योपासनादीनि तानि मोक्षार्थिभिरवश्यं का-
र्याणि, तत्परित्यागस्य प्रत्यवायहेतुत्वेनाशास्त्रीयत्वात्
सङ्कोचे मानाभावात् । निषिद्धानि काम्यानि च बन्ध-
हेतुत्वात् मुक्तिपरिपन्थिनीति त्यज्यन्ते । धनमूलानि च
धनत्यागादेव त्यज्यन्ते । सोऽयं “संन्यस्य सर्वक-
र्माणि” इत्यस्यार्थः । अयमेव हि संन्यासपदार्थः, त-
था च गीता-

काम्यानां कर्मणां न्यासं संन्यासं कवयो विदुः ।

नियतस्य तु संन्यासः कर्मणो नोपपद्यते ।

मोहात्तस्य परित्यागस्तामसः परिकीर्तितः ॥ इति ॥

तत्त्वज्ञानं धर्मद्वारा मुक्तिसाधनं विहितत्वेन ध-
र्मजनकत्वनियमादिति धर्मस्यैव प्राधान्यम् । स च धर्मो
मुक्त्यैव फलेन नाव्ययते इति केचित् । तन्न । मिथ्या-

ज्ञाननिवृत्त्या दृष्टद्वारेणैवोपपत्तावदृष्टकल्पनानवकाशात्,
अन्यथा भवजादिष्वपि तथा स्यात् । एवञ्च तत्रैव विहि-
तत्वस्य व्यभिचारः ।

अत्र वदन्ति । संसारकारणोच्छेदक्रमेण कार्योच्छे-
दान्मोक्षः । एवञ्च तत्त्वज्ञानमात्रादेव मिथ्याज्ञानो-
च्छेदादपवर्गः तत्र न तस्य कर्मसहकारित्वम्, मिथ्याज्ञा-
नोन्मूलने कर्मविनाकृतस्यैव तस्य दिङ्मोहादौ हेतु-
त्वावधारणान् । कर्मणामपवर्गहेतुताश्रुतिश्च तत्त्वज्ञान-
द्वाराप्युपपद्यते साक्षात्तस्याश्रुतेः । तत्त्वज्ञानवतश्चाधि-
कारे नित्याकरणेऽपि दोषाभावेन प्रत्यक्षाभावावोपप-
त्तेः, अन्यथा भोगार्थं विहितनिषिद्धाचरणेन धर्माधर्मो-
त्पत्तौ मोक्षाभावप्रसङ्गः ।

(प्रका०) आचार्यमतमाह *अत्रेति* । *संनिपत्येति* । कर्मपेक्ष-
या सन्निधायोपकारकमित्यर्थः । 'ननु जनेनावमतो योगी'त्यादिना तस्य
तस्याज्यमित्यरुचराह *तत्कर्मसाध्येति* । *अपूर्वद्वारेति* । प्राय-
श्चित्ते तु पापनाशफलश्रुतेस्तथात्वमिति भावः । समुच्चयवादी परमतं
दूषयित्वा स्वमतमुपसंहरति *तस्मादिति* ।

अत्रेति । नैयायिका इति शेषः । मात्रपदव्यवच्छेद्यं कर्ममात्रमि-
त्याह *तत्रेति* । मिथ्याज्ञानोच्छेदे इत्यर्थः । तस्य-तत्त्वज्ञानस्य । *क-
र्मणामिति* । "तं विद्याकर्मणी समारभते, विद्या चैव तपश्चैवेत्यादि"
श्रुतेऽेत्यर्थः । यद्यपि तत्त्वज्ञानहेतुत्वमप्यदृष्टद्वारा, तथाच तद्वारा मु-
क्तिहेतुत्वमेवास्तु ज्ञानं प्रत्यपि हेतुत्वकल्पने गौरवात्, तथापि "तमेतं
ब्राह्मणा विविदिषन्ति यज्ञेन दानेन तपसा नाशकेनेत्यादि" श्रुत्या वेदनं
प्रत्यपि यज्ञेदेहेतुत्वसिद्धेः प्रामाणिकं गौरवमिति भावः । विपरीताग्र
न श्रुतिरित्याह *साक्षात्त्वस्येति* । दोषाभावेनेत्युपलक्षणं प्रागभावा-
भावेनेत्यपि द्रष्टव्यम्, अन्यथा प्रतियोग्युत्पत्तेरावश्यकत्वात् ॥

(चि०) ननु तत्तत्तीर्थमहादानस्नानकाशीमिर-
णादिकर्मणां तत्त्वज्ञाननैरपेक्षयेण मुक्तिहेतुत्वं श्रूयते त-
त्कथं तत्त्वज्ञानमेष तद्धेतुः । न च तेषां तत्त्वज्ञानमेव व्य-

पारः, अनुपदं तत्त्वज्ञानानुत्पादाददृष्टद्वारा तद्धेतुत्वं वा-
च्यम् तथा चापवर्गकारणमेवादृष्टं कल्प्यतां लाघवात् ।
न च तत्त्वज्ञानप्रतिबन्धकाधर्मनाश एव तेषां व्यापारः,
प्रतिबन्धकदुरितध्वंसतोऽपूर्वस्य लघुत्वात् । अथ तत्त्व-
त्कर्मणामननुगमात् कथं मुक्तिरनुगता दुःखध्वंसे प्रकारा-
भावादिति चेन्न । गुणनाशे समवाय्यसमवायिनाशवि-
रोधिगुणानां नाशकत्वदर्शनात् । तत्तन्नाशविशेषे तु तत्त्व-
हेतुरिति चेत्, नहि तत्तदुदुःखध्वंसे तत्कर्मणामपि तथा-
त्वमस्तु, तवापि तत्त्वज्ञाने तत्प्रतिबन्धकदुरितध्वंसे चा-
ननुगतानामेव तत्तत्कर्मणामनुगमत्वं, मुमुक्षुमुद्दिश्य वि-
हितत्वादननुगतमस्तीति चेत् ।

न । ज्ञानकर्मणोर्निरपेक्षसाधनताश्रवणाद् ब्रीहियवव-
द्विकल्प एव । निरपेक्षैकसाधनावरुद्धेऽपरसाधनान्वयो
न विकल्पं विना सम्भवति आकाङ्क्षाविरहादिति न्याया-
त् । साहित्यबोधकं विनैकं प्रत्यनेकस्य हेतुता यत्र शब्देन
बोध्यते तत्र विकल्पेनान्वयो यथा ब्रीहियवयोरिति
व्युत्पत्तेर्वा ।

(प्रका०) *नन्विति* । तथाच तृणारणिन्यायेन मोक्षविशेषे ज्ञा-
नकर्मणोर्हेतुत्वमिति भावः । *लार्घ्येति* । उभयहेतुकल्पने गौर-
वादिति भावः ।

संप्रदायमतेन समाधत्ते *ज्ञानकर्मणोरिति* । ननु नैरपेक्ष्यमस्ति
श्रूयत इत्यरुचेराह *साहित्यबोधकमिति* । “क्षौमं वसना” वित्यादौ
यत्कर्तव्यं तदनया सहेत्यादिसाहित्यबोधकमेवास्तीति भावः ॥

(चि०) वस्तुतस्तु दृढभूमिसवासनमिथ्याज्ञानोन्मू-
लनं विना न मोक्ष इत्युभयासिद्धम्, तादृशमिथ्याज्ञाननाशे
चान्वयव्यतिरेकाभ्यां तत्त्वज्ञानकारणमवधारितमतो
न तेन विना स इति तत्रापि तत्त्वज्ञानमावश्यकम् । य-
द्यपि मिथ्याज्ञाननाशे विरोधिगुणमात्रस्यैव तद्धेतुत्वम्, त-

थापि मिथ्याज्ञानप्रागभावासहवृत्तिमिथ्याज्ञानध्वंसस्य
 तदेकसाध्यत्वम् “आत्मा ज्ञातव्यः न स पुनराव-
 र्त्तः” इत्यादिश्रुतेर्मोक्षं प्रति तत्त्वज्ञानस्य हेतुत्वावधार-
 णात् । “तमेव विदित्वाऽतिमृत्युमेति नान्यः पन्था विद्यते
 उपनायेति” श्रुत्या तत्त्वज्ञानं विना न मोक्षः किन्तु तस्मिन्
 सत्येवेति प्रतिपादनाच्च । अन्यथा स्वर्गादौ न शरीरा-
 कल्पेन, कर्मणां तत्त्वज्ञानद्वारापि मुक्तिजन-
 कत्वसम्भवात्, प्रमोदितो गौरवश्च न दोषाय । कर्मणां
 तत्त्वज्ञानविशेष एव जनकत्वमतो न तत्राननुगमो दो-
 षाय । धाराणसमिरणस्य तत्त्वज्ञानफलजनकत्वमागमा-
 देवावगम्यते । तत्त्वज्ञानाददत्तफलान्येव कर्माणि प्राय-
 श्चितादिव विनश्यन्ति अनन्यथासिद्धशब्दबलात् । न
 च प्रायश्चित्तस्य दुरितोत्पत्तिनिमित्ताकत्वं, पापनाशफ-
 लश्रवणात् । अतएव न ब्रह्महत्यादीनां प्रायश्चित्तदुःखमे-
 व फलम्, नैरकफलश्रुतिविरोधात् प्रायश्चित्तविधिवैयर्थ्या-
 न्नैव दुःखकृतत्वेन तत्राप्रवृत्तेः । नापि कर्मान्तराधिकार-
 स्य फलम् महापीतकान्तिरिक्तेऽनधिकाराभावात् । अन्य-
 था यात्किञ्चित्पापवतोऽकृतप्रायश्चित्तत्वेनानधिकारापत्तेः,
 प्राणान्तिके तदभावाच्च । श्रूयते हि—

मिद्यते हृदयग्रन्थिश्छिद्यन्ते सर्वसंशयाः ।

जीयन्ते चास्य कर्माणि तस्मिन् दृष्टे परात्मनि ॥

स्मृतिश्च—

ज्ञानाग्निः सर्वकर्माणि भस्मसात् कुरुतेऽर्जुन ! । इति ॥

“माभुक्तं जीयते कर्म” इत्यत्र च प्रायश्चित्तादिस्मृ-
 तितः सङ्कोचस्यावश्यकत्वेन शब्दबोधितनाशकानाशपर-
 त्वं लाघवात् न तु तत्तदन्यकर्मपरत्वं गौरवात् पा-

पपुण्यक्षयहेतूनां बहुतरत्वात् ज्ञानस्य नाशकत्वं शब्दयो-
व्यमित्युक्तम् ।

(प्रका०) ननु “नान्यः पन्था विद्यतेऽयनाये”त्यादिश्रुतिः प्रकृते सौ-
हित्यबोधिकैवेति न विकल्प इत्यरुचेराहः *वस्तुतस्त्विति* । दृष्टं,
बाधकं विना सामान्यपरत्वमेव तथाप्युक्तश्रुतेर्विशेषपरत्वेनाप्युपपत्तेर्निः-
सन्दिग्धं प्रमाणमाह *तमेवेति* । तं विदित्वैवेत्यर्थः । तदेवाह *ना-
न्य इति* अन्यस्तत्त्वज्ञाननिरपेक्षः । *अन्यथेति* । तथाच यथा सु-
खत्वावच्छेदेन तद्धेतुत्वकल्पनात्तत्र शरीरकल्पनं तथा भुक्तिवा-
देन लाघवात्तद्धेतुत्वकल्पनात्सर्वत्र तज्ज्ञानक-
र्महेतुत्वबोधकश्रुतेः का गतिरित्यत आह *कर्मणामिति* । एवं प्रधान-
कगौरवं निरस्यति *प्रमाणेति* । तवापीत्यादिप्रतिबन्दिमुद्धरात-
तत्तदिति । गुणारणिमणिनात्यापति भावः । नन्वनादिकर्मरुद्धे-
यापुपपत्तौ न मोक्ष इत्याशङ्क्य परमतं दूषयितुमुपन्यस्यति *नत्त्वज्ञा-
नादिति* दृष्टान्तासिद्धिमाशङ्क्य निराकरोति *नचेति* ननु निषिद्ध-
कर्मणां नरकफलकत्वाभावात्तदुपपादकतया पापस्यैवाभावात्कुतः प्राय-
श्चित्तस्य तन्नाशकत्वं ततः पुनरपि दृष्टान्तासिद्धिरित्यत आह *अ-
त एवेति* । वक्ष्यमाणहेतोरित्यर्थः । *प्रायश्चित्तेति* । नन्वेतदेव कुत
इत्यत आह- *दुःखेति* । *प्राणान्तिक इति* तत्र कर्मान्तराभावेन तद-
धिकारार्थितयाऽप्रवृत्तेरित्यर्थः । ननु शब्दबलादित्यस्मिन् तादृशशब्दा-
भावादित्यत आह *श्रूयते इति* हृदयग्रन्थि-
दृष्टं, तन्नियन्धनं-दोषः कर्माणि अदृष्टानीत्यर्थः । *शब्देति* । यदि च
भोगोपि शब्दबोधितस्तदा तज्ज्ञानत्वं नाशके विशेषणं बोद्धव्यम् ॥

(चि०) अथ भस्मसात्पदस्य लाक्षणिकत्वेन य-
था बह्वेः परम्परया भस्म तथा ज्ञानात् कर्मक्षय इत्यर्थः ।
तथा च “माभुक्तं क्षीयते कर्मेति” स्मृतिरुत्सर्गनो भवे-
गेनैव क्षयमाह, अनन्यथासिद्धप्रायश्चित्ताविंधेना सा-
बाध्यते । ज्ञाननाशकत्वञ्च(१) भोगद्वारापि सम्भवती-
त्यबाधे सम्भवति न बाधकल्पनानेति चेन्न । कर्मणो भोग-
नाशकत्वे ज्ञानस्यानाशकत्वात् । न हि भोगस्तत्त्वज्ञान-

(१) ज्ञानस्य नाशकत्वञ्चेति पाठान्तरम् ।

व्यापारः, तथाऽश्रवणात् तेन विनापि कर्मण एव तदु-
पपत्तेश्चाकर्मणो भोगनाश्यत्वे तत्त्वज्ञानानुपयोगात् ।
यत्तु साशुक्तमिति स्मृतिविरोधेन क्षीयन्त इत्यादिश्रुते-
रन्यथावर्णनम् । तन्न । स्मृतेः प्रत्यक्षवद्व्याधितत्वेन तद्वि-
रुद्धार्थकवेदाननुमापकत्वात् । वामदेवसौभारिप्रभृतीनां
कायव्यूहश्रवणात्तत्त्वज्ञानेन कायव्यूहमुत्पाद्य भोगद्वारा
कर्मक्षय इति चेन्न । तपःप्रभावादेव तत्त्वज्ञानानुत्पादेऽपि
कायव्यूहसम्भवात् । भोगजननार्थश्च कर्मभिरवश्यं तत्त-
त्कायनिष्पादनमिति न तत्र तत्त्वज्ञानोपयोगः, यौ-
गपद्यश्च कायानां तज्जनककृष्णस्वभावात् तपःप्रभावा-
द्(१) वा । न च ज्ञानं भोगद्वारा कर्मनाशकमित्युक्तम् ।
एतेनागमयोः परस्परविरोधादनिर्णये विमतिपदं
कर्म भोगनाश्यं प्रायश्चित्ताद्यज्ञाद्यत्वे सति कर्म-
त्वात् शुक्तमुज्यमानकर्मवदिति अनुमानान्निर्णय इ-
त्यपास्तिम् ।

ज्ञानस्य प्रायश्चित्ततुल्यत्वेनाप्रयोजकत्वात् श्रुति-
व्याधितत्वाच्च । तद्व्याधितनाशकानाश्वत्वेस्योपाधि-
त्वाच्च अकृतप्रधानेन कृतप्रधानेन चाङ्गापूर्वेण व्यभिचा-
राच्च, तस्य प्रधानयागादिनाश्यत्वात् । न च तस्यापि
यागक्षयेव स्वर्गफलकत्वमिति तन्नाश्यत्वमेव अधिकृता-
धिकारेपि स्वर्गकामस्याधिकारात् अन्यथा निष्फ-
लेऽप्रवृत्तेरिति वाच्यम् । स्वर्गफलत्वेऽङ्गत्वविरोधात् ।
प्रवृत्तिश्च फलव्यागान्विततया, (२) तदुक्तम्—“यागे रागा-
दङ्गे वैधीति” ।

ननु “तावदेवास्य चिरं यावन्न विमोक्षयेऽथ सम्प-
त्स्यते कैवल्येनेति” श्रुतेस्तावदेवास्योत्पन्नतत्त्वज्ञान-

(१) स्वभावादेति पाठान्तरम् । (२) यागार्थितयेति पाठान्तरम् ।

स्य चिरं बिलम्बो यावन्नोत्पन्नकर्मणो विमोक्षः, अथ संपत्स्यते कैवल्येनेति' अत्र भोगेन क्षपयित्वेति शेषः । न च शेषे मानाभावः, सत्यपि विज्ञाने कर्मावस्थाने क्लृप्तसामर्थ्यस्य भोगस्यैव नाशकत्वेनाक्षेपादिति चेन्न तत्त्वज्ञाने सति तत्त्वज्ञानदशायां न मोक्षः किन्तु तदग्रिमक्षण इत्यर्थत्वेनाप्युपपत्तेः । यत्तु अकृतप्रधानाङ्गापूर्वाभिप्रायमेतद्—'ज्ञानाग्निः सर्वकर्माणित्यादि, तेषां कार्याणां नाशकान्तराभावादिनिमित्तप्रधानार्थतया क्लृप्तानां तदभावे तत्सामर्थ्यसिद्धेः तत्सत्त्वेऽपि सर्वकर्मपदस्य कर्मान्तरापरिग्राहकस्य सङ्कोचे मानाभावात् । यदपि भस्मसात्करणादिना फलाजनकत्वमुच्यते तत्त्वज्ञानात् कृतमपि विहितं कर्म न फलायेति, तथा च श्रुतिः, "तद्यथा पुष्करपलाशे नापः क्षिल्व्यन्ते" इत्यादि । नदपि न । न हि भस्मसात्करणं क्षयश्चानुत्पत्तिरुच्यते, न च लक्षणा, मुख्ये बाधकाभावादिनिमित्तमुच्यते । कर्मणो भोगनाशयत्वेऽपि ज्ञानस्य कर्मनाशकत्वं भोगस्य तत्त्वज्ञानव्यापारत्वात् । न भोगमात्रस्यैव कर्मनाशो सामर्थ्यात्तत्त्वज्ञानव्याभिचारः, कर्मप्रागभावासहवृत्तिकर्मनाशो युगपत्कर्मभोगे वाऽव्यभिचारात् । अत एवानुमानेनागमबाधाप्रयोजकत्वेन च श्रुतिश्चाकमशेषे मानाभावः । उत्पन्नतत्त्वज्ञानस्यापवर्गबिलम्बोपपादनार्थमुक्तरीत्या भोगस्यैवाक्षेपादिति । तदस्यापवर्गस्य रमपुरुषार्थस्य श्रुतिसिद्धकारणमनुमानं विविक्तमिति ॥

इति श्रीमहामहोपाध्याय गङ्गेशविरचिते तत्त्वचिन्तामणावनुमानाख्यद्वितीयखण्डे ईश्वरानुमानम् ॥

समाप्तश्च द्वितीयमनुमानखण्डम् ।

(प्रका०) कीर्तनादिनापि तन्नाशादाह *उत्सर्गत इति* । *प्रायश्चित्तेति* । प्रायश्चित्तादिविधित्यर्थः । *तप इति* तथाच तत्त्वज्ञानवतः कृत्यव्यूहोऽसिद्ध एव तस्य ज्ञानेनैव कर्मक्षयादिति भावः । *तप इति* । कृत्यव्यूहहेतुत्वमुक्तमिदानीं तद्योगपद्यमुक्तमित्यपौनरुक्त्यम् *विमतपदमिति* । एतच्च प्रायश्चित्तनाशकर्मभागे बाधसिद्धिवारणार्थम् । *ज्ञानस्येति* । तथाच ज्ञानानाशकत्वमपि भोगनाशकत्वे तन्त्रम्, अन्यथा कर्मत्वमात्रस्यैव तन्त्रतायां प्रायश्चित्तादिरपि तन्नाशको न स्यादिति भावः । ननु कृतप्रधाने कथं व्यभिचारः । तत्र भोगसंभवेन तन्नाशकत्वसंभवादिनाशकत्वस्येति* । याग आदिर्यस्य तदपूर्व, तथाच प्रधानापूर्वव्युत्पादित्यर्थः । तस्य शागशरीरनिष्पादकतया तन्नाशकत्वमेवेत्यप्याह । *अधिकृतेति* । अधिकृतस्याधिकारो यत्र तदधिकृताधिकारकमङ्गं तन्नेत्यर्थः । यागार्थितया प्रधानापूर्वार्थितयेत्यर्थः । श्रुतिं योजयति *तावदेवेति* । *प्रधानेति* अद्यप्येवं तत्र प्रागुक्तव्यभिचारोद्भावनमयुक्तं तथाप्येतदनुशयादेव तत्र व्यभिचारान्तरोद्भावनमिति ध्येयम् । यद्वा नहि प्रयोजनसापेक्षा सामग्री कार्यं जनयति तथाच यत्र सामग्री तदुत्पत्तिसंभवात्, एतदनुशयादेवाह *यत्सत्त्वेपीति* । *क्षयश्चेति* । क्षीयन्ते चास्य कर्माणीत्यत्रेत्यर्थः । *कर्मण इति* । तथाच नाभुक्तमित्यादिश्रुतिरुत्सर्गतो भोगेन क्षयमाह, ज्ञानस्य कर्मनाशकत्वं भोगद्वाराप्युपपद्यत इति न तत्र तद्वाच्य इति भावः । अत्र पूर्वोक्तदूषणनाशश्च निराकरोति *नचेति* । अन्वयव्यतिरेकाभ्यां दुःखध्वसविशेष इव तदुत्पत्तिमिति भावः । वस्तुतोऽनियमः यत्कर्मजदुःखप्रागभावोऽस्ति तस्य भोगेनैव नाशः तत्र प्रागभावस्यादृष्टसहकारेण प्रतियोगिजनकत्वनियमात् । अन्यथा तन्नाशकाभावे तस्यात्यन्ताभावत्वापत्तेः यत्कर्मजदुःखप्रतिभावो नास्ति तत्र चानन्यगत्या... स्यैव तत्त्वज्ञानान्नाश इति युक्तमुत्पश्यामः । अनुमाने-विमतिपदमित्यत्र *उत्पन्नेति* क्षणमात्रस्य विलम्बपदवाच्यत्वाभावादिति भावः । तथाप्येकश्रुतिरप्यनन्यथासिद्ध्या तत्र प्रमाणमेवेति तात्पर्यम् । अतएव शास्त्रमपि तत्त्वज्ञानपूर्वकमुपपद्यते तदा दुःखः क्षण एव मोक्षापूर्वो तदसंभवादिति ॥

इति श्रीमहामहोपाध्यायश्रीरुद्रिदत्तविरचितोऽनुमानप्रकाशः समाप्तः ॥

